

श्रीमच्छंकरभगवत्पादविरचिता

# ॥ सौन्दर्यलहरी ॥

लक्ष्मीधरा—सौभाग्यवर्धनी—अरुणामोदिनी—आनन्दगिरीया—तात्पर्यदीपिनी—पदार्थचन्द्रिका—  
डिण्डिमभाष्य—गोपालसुन्दरी—आनन्दलहरी व्याख्या समलंकृता ।

आंगलानुवादटिप्पणी—द्रविडानुवाद—द्रविडहिन्दीपद्यानुवाद—  
द्रविडार्गलभाषासतप्रयोगयन्त्रपूजाविधिसंयुता ।

## SAUNDARYALAHARĪ

OF

ŚRĪ ŚAṆKARA BHAGAVATPĀDĀCĀRYA

WITH

COMMENTARIES (IN SANSKRIT)

LAKṢMĪDHARĀ, SAUBHĀGYAVARDHANĪ, ARUṆĀMŌDINĪ,  
ĀNANDAGIRĪYĀ, TĀTPARYADĪPINĪ, PADĀRTHACANDRIKĀ,  
ḌIṆḌIMA BHĀṢYA,  
GOPĀLASUNDARĪ AND ĀNANDALAHARĪ TĪKĀ

ENGLISH TRANSLATION AND NOTES

TAMIL TRANSLATION, HINDI AND TAMIL RENDERING OF VERSES

PRAYOGA (IN TAMIL AND ENGLISH), YANTRAS AND

ILLUSTRATIONS.



*Published with the financial assistance from*

THE MINISTRY OF EDUCATION AND SOCIAL WELFARE,  
GOVERNMENT OF INDIA.

***First Edition-1976***

***Edited and Published by***

**A. KUPPUSWAMI, B. A., B. T., Woriyur, Tiruchirapalli-3.**

***Associate Editors :***

**T. R. RAMAKRISHNA SASTRI, M. A., B. L., Madras.**

**Vaidya S V. RADHAKRISHNA SASTRI, Ayurveda Siromani, Tiruchirapalli-2.**

**First Part — Printed at Bharati Vijayam Press, Madras.**

**Second Part — Printed at Sri Vani Vilas Syndicate Ltd, Srirangam, Tiruchi 6.**

**English Translation and Notes — Printed at Visalam Printers, Madras-26.**

**Tamil Translation — Printed at Rajan Printers, Madras-1.**

**Tamil Prayoga Yantra etc. — Printed at Kannan Press, Tiruchirapalli-2.**

***Stockists :— SRI CHANDRASEKHARENDRA SEVA SAMAJAM***

***Copies can be had from :***

**S. KUNCHITAM,  
Sri Chandrasekharendra Seva Samajam,  
8, Nagaratnam Colony,  
Sullivan Garden Road, Mylapore,  
Madras-600 004.**

**PRICE Rs. 65/-**

[ankurnagpal108@gmail.com](mailto:ankurnagpal108@gmail.com)

॥ श्रीः ॥  
॥ श्रीचन्द्रमौलीश्वर ॥



स्वस्ति श्रीमदखिल भूमण्डलंकार त्रयक्षिशत्कोटिदेवतासेवित श्रीकामाक्षीदेवीसनाथ श्रीमदेकाग्रनाथ श्रीमहा-  
देवीसनाथ श्रीहस्तिगिरिनाथसाक्षात्कारपरमाधिष्ठान सत्यव्रतनामांकित काञ्चीदिव्यक्षेत्रे शारदामठसुस्थितानाम्  
अतुलितसुधारसमाधुर्य कमलासनकामिनी धम्मिल्लसंपुल्लमल्लिकामालिकानिष्यन्द मकरन्दझरीसौवस्तिक-  
नाडनिगुम्भ विजृम्भणानन्द तुन्दलितमनीषिमण्डलानाम्, अनवरताद्वैतविद्याविनोद रसिकानाम्,  
निरन्तराङ्कृतीकृतशान्तिदान्तिभूषणम् सकलभुवनचक्रप्रतिष्ठापक श्रीचक्रप्रतिष्ठाविद्यातयशोऽलं-  
कृतानाम् निखिलपाषण्डषण्डकण्टकोत्पाटनेन विशदीकृतवेदवेदान्तमार्गपद्मप्रतिष्ठापका-  
चार्याणाम् श्रीमत्परमहंसपरिव्राजकाचार्यवर्य श्रीजगद्गुरु श्रीमच्छंकरभगवत्पादाचार्याणां  
अधिष्ठाने सिंहासनाभिषिक्त श्रीमन्महादेवेन्द्रसरस्वती संयमीन्द्राणाम् अन्तेवारावर्य  
श्रीमच्चन्द्रशेखरेन्द्रसरस्वती श्रीपादादेशानुसारेण श्रीमज्जयेन्द्रसरस्वती श्रीपदैः

मध्यार्जुनक्षेत्राभिजनाप्यथार्यपुत्राय अस्मदत्यन्तप्रियशिष्याय श्रीमते कुपुस्वाम्यार्याय कियते नारायणस्मृतिः ।

परमपूज्यश्रीमद्भगवत्पादैः कैलासात्प्राप्तं खरचितश्लोकैः पूर्णकृतं श्रीविद्यामन्त्रशास्त्र-  
तत्त्वगर्भितं देव्याः श्रीमातुः महिभातिशयं सौन्दर्यसारसर्वस्वं च पुरतो दृश्यमानमिव विबुषवत्  
सौन्दर्यलहरीनामकमिदं स्तोत्रं नितरां प्रसिद्धम् । यस्यानुसन्धानं इह रोगदारिद्र्यजाड्यादि-  
सकलदुरितशान्तिपूर्वकवाञ्छासमधिकफलप्राप्त्या अन्ते च क्षापितपशुपाशव्यतिकरतया परब्रह्मः  
रसानुभवेन च साधकमनुगृह्णाति ॥

इदं सौन्दर्यलहरीस्तोत्रं मुद्रितचराभिः परमद्य दुष्प्राप्याभिः श्रीलक्ष्मीधरकैवल्यभ्रमादि-  
विरचिताभिः व्याख्याभिः, इदंप्रथमतया प्रकाशमुपनीयमानाभिः नेपालराजकीयकोशागारादिभ्यः  
उपलब्धाभिः श्रीमदानन्दगिरीयव्याख्याप्रभृतिभिश्च नवसंख्याभिः समलंकृतं आङ्गलद्राविडभाषयोः  
संगृहीतेनानुवादेन हिन्दीद्राविडभाषाकलितपद्यमयानुवादेन, प्रतिश्लोकं मन्त्रयन्त्रप्रयोगविधि-  
प्रदर्शनेन, तत्तच्छ्लोकप्रतिपाद्यदेवतास्वरूपभेदप्रकाशकाचित्रशतेन, धृतराष्ट्रां कुशपुष्पबाणचापायाः  
सुधासागरमध्यस्थचिन्तामणिगृहान्तर्विराजमानपञ्चब्रह्मासनस्थायाः, बाणीरमासेवितायाः जगन्मातुः  
अपूर्वसुषमालंकृतया प्रतिकृत्या, श्रीचक्रराजविविधमुख्यशक्तिपीठस्थदेवीमूर्तिप्रतिकृतिभिश्च साधक-  
दृष्टिचित्तापहारितया भवता श्रीकामाक्षीदेवीमहाकुम्भाभिषेकसुसमये प्रकाश्यमानमालोक्य नितरां  
मुदितान्तरंगाः सः ॥

सर्वेऽपि भक्तजनाः स्तोत्रस्यास्यानुसन्धानेन श्रीजगदम्बायाः परमानुग्रहपात्रीभवन्तिवति  
आशासहे ॥

श्रीकाञ्चीक्षेत्रम्,  
राक्षसफाल्गुनबहुलद्वादशी }

नारायणस्मृतिः

## CONTENTS

---

Verses 1-41 with Sanskrit Commentaries with index at end — PART I

Verses 42-100 & 3 Extra Verses with Sanskrit Commentaries  
with index at end — PART II

Translation and Notes.

Translation.

Yantras and Prayogas in Tamil and English.

Ordering of Verses.

*Icons in Colour :*

Sri Sankara Bhagavatpadacharya.

H. H. Sri Chandrasekharendra Sarasvati Svami.

H. H. Sri Jayendra Sarasvati Svami.

Sri Kamakshi.

Sri Lalita Maha Tripurasundari.

Srichakra.

Sri Minakshi.

Sri Akhilandeswari.

Sri Saradamba.

*Icons in Black and White :*

Sri Ambaji Bhavani.

Sri Visalakshi Devi, Varanasi.

Sri Annapurna Devi, Varanasi.

Sri Tripurasundari Devi, Tiruvanmiyur.

Sri Jwalamukhi Devi, Punjab.

Temple of Sri Guhyeswari, Nepal.

Temple of Kamakhya, Assam.

Temple of Vindhyeswari.

Inscription of Saundarya Lahari Verses in Temple at Tiruvanaikoil,

104 Illustrations of Devi.





# FOREWORD

by

The Honourable Dr. KARAN SINGH

(Union Minister of Health and Family Planning)

‘Maṇṇasarovar’

Chanakyaपुरi, New Delhi.

The Maha Kumbhabhishekam of Sri Kanchi Kamakshi Amman Temple is an event of great spiritual significance. Kancheepuram is one of the most holy cities in our great and ancient land and it has been blessed by a long line of sages coming down to the present gurus, Sri Chandrasekharendra Swamiji and Sri Jayendra Sarasvati Swamiji. It is a matter of satisfaction that on this great occasion a new edition of Sri Saundarya-Lahari, one of the masterpieces of Sri Adi Sankaracharya, is being brought out by Brahmasri Ramakrishna Sastrigal and Sri A. Kuppuswami. I consider it a privilege to associate myself with this important publication.

It is hardly necessary for me to extol the power and beauty of the Saundarya Lahari. Suffice it to say that this great poem, if properly understood, carries within it a powerful quality of spiritual elevation which can greatly benefit the devotee. It is particularly interesting to me that traditionally Sri Sankara is supposed to have composed the Saundarya Lahari in Srinagar. The ancient Sankaracharya temple stands there as a witness of the spiritual force that for thousands of years has knit this great nation of ours from Kashmir to Kanyakumari into a single cultural unity. My homage on this occasion to Adi Sankaracharya. May the blessings of the Goddess Kamakshi continue to shower down on suffering humanity.

New Delhi

KARAN SINGH.

March 30, 1976.

res, his faith and sincerity and Divine grace. Among the forms so popular in Vedic times are Ganesa, Aditya, Vishnu, Siva and Ambika, and others mentioned in the Puranas, Itihasas and Agamas. The credit of having synthesised and integrated these divergent cults into one, rests with the great Advaitic teacher Sri Chakara Bhagavatpadacharya. He taught the world that like all streams finding their natural culmination in the vast ocean, all the deities are but several aspects of the Supreme Being and worship offered to any one of them is but the worship of the Supreme.

Among these deities, Sakti holds a unique place, pervading as It does, the whole universe. According to the Agamas, known also as Tantras, which follow the ideal, Brahman and Sakti are one; the former being the Static Sakti in self-poised and Sakti is the dynamic Brahman, who becomes the universe, is immanent in and transcends it. The Trimurtis are the Isvara in three universal functional aspects of the Saguna Brahman. Brahman and Sakti are inseparable but complement each other. Brahman is Nishkala as well as Sakala i. e. without Prakriti and with Prakriti. Prakriti means gunas, hence Brahman without Prakriti is Nishkala and with Prakriti is Saguna. In Nirguna Brahman, Sakti is potential and in Saguna Brahman it is kinetic. It becomes kinetic, when the desire to realise arises in the static Brahman, due to lila of the Brahman or the Karma of the souls, or Niyati, Svabhava or Kala or Maya.

The Tantra Sastra, in keeping with Hindu tradition and thought has integrated and synthesised several concepts, in the make up of its spiritual discipline. As said by a learned Scholar \* “The inclusiveness and comprehensive nature of it is vividly clear. It etherealises the Sankhya concept of prakriti; it idealises the Advaita Vedanta concept of Brahman; it kinetises the visishishtadvaita concept of Brahman; and it synthesises the Dvaita Vedanta concept of the God. By the sadhana of yoga rousing the Kundalini Sakti in the microcosm leads the soul into union with the God in the Sahasrara after a triumphal journey from plane to plane, it makes religion a practical discipline instead of being a mere ideal”.

The human body (microcosm) called the Pindanda is a replica of the universe; the Pindanda contains all that is in the Universe. The Jiva is Siva and Kundalini Para Sakti energising and ascending to the Akula Sahasrara for union with the God and this is the goal of the Samayachara. The seeker is then a Jivanmukta though engrossed in worldly activities, all of them constitute only worship of Sakti (Devi), as he is absorbed in the Bliss of union with Her.

---

\* Sri K. S. Ramaswami Sastri in his *Introduction to the Srinagaravimarsam* N. Subramania Aiyer, President Founder Guhanandamandali, Madras.

Sakti is spoken of as feminine in form. The Brahman is neither male nor female, but His Sakti aspect is conceived as the creatrix and nourisher of the Universe. The love and grace of the Supreme is manifest in this aspect, and consistent with the worldly experience of maternal affection, She is adored as the Divine Mother of the Universe, showering Her grace and compassion on all Her creation, with a graceful lovely form (Karuna Kacid Aruna). She is immanent in the Universe and transcends it; She is akhanda and manifold. She is the life and body of all that exists. With her redness enveloping the entire Universe, She is the Kamakala the Akhandakaravritti of Vedanta.

It will be seen that the Vedanta and Sankhya in a modified form have provided the background for the Agama, which has evolved a Sadhana-Spiritual discipline combining and reconciling all streams of Hindu thought, available to all, irrespective of sex and caste and consisting of a synthetic combination of a philosophy (jnana), a Yoga, a ritual (Kriya) and a code of conduct (Charya) emphasising at the same time the importance of the Guru and the assimilation of the Mantra, Devata, Guru, and the Self as identical with the Brahman.

Sri Sankara Bhagavatpada revealed the fundamental and subtle truths of the Veda, for the intelligent student. And out of compassion for the mediocre intellectual, he laid down the path of devotion (Bhakti), as the means of salvation through jnana. He framed many devotional stotras, in which the fundamental principle of unity has not been ignored, on all the deities in the Hindu Pantheon of His time. Among them, the Saundaryalahari, in praise of the Devi in one hundred verses (with three more found in some manuscripts) in the Sikharini metre ranks as one of the foremost and most popular ones. It combines in itself a devotional hymn of deep emotion, a collection of mystic mantras calculated to grant to the votary the objects of his desires, and an epitome detailing the principles and practice of the Tantra Sastra, particularly of the Samayachara (internal meditative worship of Sakti as distinct from Her worship on images and chakras etc. with the requisite material) The work is known, in its entirety, as the "flood of Beauty" (Saundaryalahari), while the first fortyone verses are earmarked as the "Wave of Bliss" (Ananda Lahari). This first part contains the description of the gross and subtle forms of the Devi and the meditative procedure of the Samayachara. The second part is a brilliant description of the Divine Mother in physical form ending with a supplication for Her Grace and salvation to the devotee.

## SRIVIDYA

It may not be out of place to consider the place of Sri Vidya for the seeker after self-realisation. The word "Sri Vidya", means "that which confers unalloyed bliss" (Sam-sukham, rati-dadati) in the union of Brahman and Jiva. In essence it is a discipline of Brahma Vidya, extended to all persons (including those not

eligible to observe the Vedic rituals), without distinction of sex and caste. Sakti or Chitsakti, the Brahman as Karanesvara, in His creationistic aspect is propitiated externally as having a feminine form (image) or in a diagrammatical form (chakras), with materials such as Sandalpaste, lights, camphor, flowers and food offerings etc. which is known as Aparā Puja. When this worship is accompanied by a contemplation of the oneness of the worshipper and worshipped, it is called Parāpara Puja, the Aparā leading to the Parāpuja. When it takes the form of pure meditation of the identity of the worshipper and the worshipped, it is called a Para puja. The Samayachara consists of the lastnamed; the worship is entirely internal and mental; the Devi immanent in the microcosm in the Muladhara as Kundalini Sakti is roused and led through the psychic centres to the Sahasrara, culminating in the union of the Kundalini (jiva) with the Chit-Brahman the twenty-fifth Sadakhyā Tattva in the Sahasrara and resulting in lasting Bliss. Chitsakti as the active dynamic partner (aspect) of Brahman creates the universe and is most potent in granting infinite grace.

The worship of the Divine as the Mother, can be traced to very ancient times. Its genesis in the Veda is obvious in the Gayatrimantra and several suktas in praise of feminine Gods. The role of the Mother in creation and Her compassion for Her offspring have been in evidence in all creation from the earliest times. Love for the mother and her affection to Her children are universal phenomena. Rightly has the creationistic aspect of the Brahman been accorded an attractive and benign form, viz, that of the Mother. Sixtyfour tantras for Her Worship were formulated by Siva but at Her instance, the Subhagama panchaka were given by Him to the world, in a purified and sanctified form. These include the Vasishta Sanaka, Suka, Sanandana and Sanatkumara Samhitas. The Puranas, such as the Brahmanda Purana (containing the Lalitha Sahasranama, Lalita Trisati and the Lalithopakhyana) the Devi Bhagavata, the Markandeya Purana, Kalika Purana and the Itihasas, contain account of Devi's exploits and Her Worship and grace conferred by Her. The Kena Upanishad refers to the Brahma Vidya as the Uma Haimavathi that manifested Herself before the Devas. Other Upanishads dealing with Sakti are the Sundari Tapinipanchaka, Bhavinopanisat, Kaulopanisat, Gubyopanisat Mahopanisat, Tripuropanisat. Arunopanisat, Bahvrichopanisat, Kalikopanisat, Taropanisat etc. Other works of importance to the Upasaka are the Prapanchasara, Vamakeswara Tantra, Jnanarnava, Kularnava, Kamakala vilasa of Punyanand anatha Bhaskararaya's commentary on the Lalita Sahasranama and Vamakeswara Tantra, and his Varivasyarahasya forming the Prasthanatraya of Sri Vidya, Subhagodaya stuti of Sri Gaudapadacharya. Foremost among devotional hymns in praise of or describing Devi worship are the Subhagodaya of Sri Gaudapadacharya, Lalitastavaratna and Sakti Mahimnas Stotra of the sage Durvasas, Muka Panchasati of Mukakavi, Laghu stuti of Laghu Bhattaraka, Chitgaganachandrika of Kalidasa, Devi Panchastavi and the Saundarya Lahari and Ananda Lahari. The Bhavanopanisat Prayoga of Bhaskararaya and the Parasurama Kalpasutra are important manuals of practice.

Among recent writers on Sakti worship and Sri Vidya, Bhaskararaya and Lakshmidhara stand foremost. The service rendered to Saktism by Sri John Woodroffe in recent times is inestimable. Sri G. V. Ganesa Aiyar, Sri N. Subramanyā Aiyar (Chidanandanatha of the Guhananda Mandali) and Sri N. Subramanya Aiyar (Anna) have contributed by their writings and translations of Tantric texts and Saundarya Lahari. All of them deserve to be remembered with gratitude by posterity.

The upakrama, upasamhara, and other tatparyanirnayakalingas, amply indicate the main purport of this stotra viz. the identity of the Brahman and the Jiva, Sakti and Siva. In its dynamic aspect, devoutly worshipped and meditated on the Brahman, the cause of the creation of the Universe and its preservation, protects and confers worldly benefits and salvation from Samsara in the end. Bhoga and Moksha are within his reach.

There are 36 commentaries on this work, of which four are being included in this work for the first time, the Lakshmidhara, Saubhagyavardhani, Arunamodini Dindima and Gopalasundari having been printed in other editions.

Of the 36 commentaries, Lakshmidhara's Lakshmidhara and Kaivalyasrama's Saubhagyavardhani stand foremost, while the Arunamodini of Kameswara Suri and Ramakavi's Dindima rise to a similar level. Lakshmidhara endeavours to explain the chandrakalavidya in this poem; Kaivalyasrama sees in it Sambhavi Vidya; Kameswara frequently tries to effect a synthesis. Ramakavi emphasises the affinity between the Tantra and the Sankhya doctrine, identifying Sakti with Prakriti. The Anandagiriya explains all these views and traces many Devimantras as their esoteric significance. The Gopalasundari is unique in explaining the verses as also referring to Vishnu, an identity tracable to the source and background of the members of Trinity viz. Vishnu and Gauri, who emanated from the Sattvic Mahasaraswathi, (vide-Pradhanika Rahasyam of the Saptasati), while the other commentators lean to the concept of Advaitic unity of Chit and Sakti; The idea of the supremacy of the Sakti (Devi) be it through Parinama or Vivarta is albeit noticable in all of them. Considerable speculation and divergent views are found in the assignment of the alankaras in the verses in the latter half.

Considerable speculation, exists about the authorship of this work. There is a tradition that the first 41 slokas were brought by Sri Sankaracharya from Kailasa. Nandikesvara interrupted him when he was bringing the entire 100 slokas granted to him by Siva along with five lingas, and in the scuffle that ensued Sri Sankara managed to take the first fortyone slokas only (vide Markandeya Samhita) to which he added the remaining fifty-nine. It is presumed by some that the entire 100 verses of Kailasa must have been a complete Mantra Sastra.

Kaviraja Pandita, who has rendered the work in Tamil, says that these verses had been inscribed on the walls of Siva's abode in Mount Kailas with

Siva is stated to have ridiculed Sarasvati who claimed the authorship of the poem. He also mentions that Pushpadanta, the Yaksha, caused them to be inscribed on the Meru Mountain, which Sri Gaudapada memorised and handed over to Sri Sankara. Another tradition ascribes the inscription on the temple to Ganesa.

The expression 'Dravidasisu' in verse 75 had led to much speculation about this Dravidasisu is. Lakshmidhara holds that the reference is to Sri Sankara himself. Kaivalyacharya also holds the same view and has cited an incident in Sri Sankara's life in support. Some consider that an incident in the life of the Saint Ramanasambandhar is alluded to. According to another version, Dravidasisu, a devotee composed them and inscribed them in Kailasa. When Sri Sankara was memorising them, the Devi had them erased by the author, but the prodigious Sankara had memorised the 41 verses, to which he added 59 from his pen. Rama in his Dindima observes "Some say that Siva spoke this stotra; others Sri Sankara, his incarnation and some others say that it came from the greatness of the teeth of the primordial Sakti Lalitha and there are thus many versions. Pravarsena, a son of the King of Dravida, is mentioned in the Mahavidyotini as its author."

In the 108 names of Sri Sankara traditionally addressed in worship, the name "Saundaryalaharimukhya bahustotra vidhyakaya namah" supports the authorship of Sri Sankaracharya. The first 41 verses are found inscribed on the walls of the temple of Sri Sugandhikuntalamba, in the temple of Sri Bhutesvara on the Rock in Tiruchirappalli, in Tamil Nadu, and it is said that Sri Sankaracharya had them inscribed there on his way to Kumbhakonneswaram. Tradition also has it that he completed the poem and sang the first 100 verses of the poem before Akhilandeswari in Tiruvanaikoil, whose images were installed by him and which at times of renewal are consecrated by Sri Sankaracharya of Kanchi Kamakoti Pitha.

In fine, the weight of evidence is in favour of the view that Sri Sankaracharya is the author of this poem. As stated by H. H. the Periyaval of Kanchi, the splendour of beauty of the latter 59 verses makes one wish that the entire work should come from him alone.

The writer concludes this introduction with innumerable grateful pranamas to the Holiness, the periyaval of Kanchi, for His having blessed him with an opportunity to associate himself with this meritorious task and to dive deep into the pearls gems in this Stotraratna which the Bhagavatpada, in his inimitable gambhira prasanna style has conferred on the world of Upasakas.

Kadras,  
15th March 1976. }

T. R. RAMAKRISHNA SASTRI.

# सौन्दर्यलहरी सव्याख्या ।

## प्रथमभागस्य विषयसूचिका

श्लोकसंख्या:

विषयः

पृष्ठसंख्या

- १ मङ्गलाशामनं, शक्त्युत्कर्षप्रपञ्चः, शिवस्य शक्तियुक्तस्यैव जगत्कर्तृत्वादितु प्रभुता, बहुजन्माजितपूण्यानामेव स्तवे प्रणामे वाऽधिकारः, शिवशब्दनिर्वचनं, मातृकाविद्याप्रासादानुत्तरावाग्वादिनीशिवपञ्चाक्षरीपाशादिव्यक्षरीप्रन्तोद्धारः, पर-शिवोपास्तेर्मुख्यता, शिवशब्दस्य माङ्गलिकता, ध्वनिरसप्रधानत्वं काव्यस्य, देव्या अखिलोपास्यत्वं, शिवशक्तिपदनिर्वचनं, जगन्निर्मातृत्वविचारः, हादि-नित्यापञ्चाक्षर्युद्धारः, शक्तिशक्तिमतोरभेदभावना, रहस्यार्थः, मातृकाश्रीचक्र-परत्वेन व्याख्या, मीमांसकमतनिरस्तनं, श्रीविद्यामन्त्रोद्धारः । १
- २ ब्रह्मादीनां सृष्ट्यादिकर्तृत्वं भगवतीपादाब्जरेण्वायत्तं, रहस्यार्थः । ५०
- ३ अज्ञानावरणजाड्यदारिद्र्यनिरसने संसारसागरोत्तारणे देवीपदपांसोः साहाय्य-प्रार्थना, कामराजमातृका-वाग्भवबीज-रहस्यार्थ-षट्कूटवैष्णवीमन्त्रोद्धारः । ५८
- ४ भयात्त्राणं वाञ्छाधिकदानं देवीपादायत्तम्, तत्तदेवतारूपेण देव्येव फलदात्री । ६६
- ५ विष्णोर्मोहिनीत्वे शिवमोहकत्वं, कामस्य मुनिमोहकत्वं च देव्याराधनेन । षट्कूटवैष्णवीकामकलाप्रथमचक्रेश्वरीस्वरूपम् । ७३
- ६ साधनविरहेऽपि देव्यपाङ्गप्रहिम्ना मदनस्य जगज्जेतृता, सर्वाशापूरकचक्रेश्वरी-मन्त्रोद्धारः । ७९
- ७ देव्याः स्थूलध्यानं, चतुर्विधैक्यानुसन्धानं, सर्वसंक्षोभिणीचक्रेशीमन्त्रोद्धारः, सर्वध्यातव्यमूर्तिषु मुख्यं स्वरूपम् । ८५
- ८ समयिनां पराध्यानं, दहराकाशवाद्याकाशवियच्चक्रपूजा, ध्येयस्थानं, ध्येय-प्रणाली, अध्यात्मसेवनप्रकारः, चतुश्चत्वारिंशन्मन्दिरमन्त्राः, श्रीचक्रेऽन्वयः । ९३
- ९ कुण्डलिनीरूपिण्या देव्या ध्यानं, षट्चक्रोपरि शिवयोर्विहारः, सूक्ष्मध्यानं, सादाख्यं पञ्चविंशं तत्त्वं, शक्तिशिवयोरैक्यं, भूमिकाः, षट्चक्रभेदाः, मन्त्रावरण-पूजारूपोऽन्तर्यामिः । १००
- १० भगवतीचरणामृतेन प्रपञ्चमाप्ताव्य कुण्डलिन्याः पुनः कुण्डे स्वापः, तत्र श्रुति-वाक्ययोगशास्त्रसमन्वयः । ११०

विषयः	पृ-सं
भगवतीसम श्रीचक्र, इन्दुमण्डलात्मकं, कौलमतेन यामलपद्धत्या धीचक्रलेखनं, श्रुत्युक्तं षट्तिशतत्वात्मकं श्रीचक्रं, श्रीचक्रोद्धारः	११०
देव्या अनुपमं सौन्दर्यं, सर्वसौभाग्यदायकचक्रेश्वरीमन्त्रोद्धारः ।	१३६
देव्यपाङ्गपादेन रूपातिशयप्राप्तिः, वशीकरणशक्तिः, देवीसौन्दर्यस्य वेधकत्वम्	१४१
तत्त्वातीतं भगवतीचरणद्वयम् । षडाधारेषु देवीचरणरश्मिपातः चन्द्रकलाविद्या, शम्भवं षडन्वयं तन्त्रं, षष्ठ्यधिकतिशतनमूखस्वरूपदेवतामान्त्रिकन्यासप्रश्नः, जन्तुर्गणे आवरणदेवतारश्मिमालामन्त्रनिरूपणम् ।	१४६
वाग्भवबीजदेवताध्यानं सात्त्विकं, कामकलाध्यानम् ।	१७२
वाग्भवबीजदेवताध्यानं राजसं, पञ्चम्युद्धारः ।	१७६
वशिण्यादिसहितभगवत्याः सात्त्विकं ध्यानं, सर्वरोगहरचक्रेश्वरीमन्त्रोद्धारः ।	१८१
कामदपाटलवर्णरूपध्यानं, मध्यमकूटमहिमा, सर्वसिद्धिप्रदचक्रेश्वरीमन्त्रोद्धारः ।	१८७
कामकलाध्यानं, मादनप्रयोगः, नित्यक्लिन्नामन्त्रोद्धारः ।	१९२
विषहरामृतेश्वरीध्यानं, शक्तिकूटध्यानं, दुर्वासोमन्त्रोद्धारः ।	२००
सहस्रारे सादाख्याध्यानेन परानन्दानुभवः, कामकलायाः सूक्ष्मध्यानं, पराध्यानं, वैष्णवीसप्तकूटोद्धारः ।	२०४
भवानि त्वमित्यर्थोक्तावेव देव्या तादात्म्यानुग्रहः, त्रिपुरामन्त्रोद्धारः ।	२०९
देव्या शिवाधीक्षापहारेण सर्वाङ्गारुण्यं, उत्तरकौले शक्तौ शिवान्तर्भावः, शिवशक्त्यभेदः, सिद्धिपरामन्त्रोद्धारः ।	२१५
पञ्चदेवतानां पञ्चकृत्ये देव्याज्ञातः प्रवृत्तिः, कालत्रिपुरामन्त्रोद्धारः ।	२२०
देवीचरणपूजया सर्वदेवतापूजानिर्वाहः, सूर्याराधितविद्योद्धारः ।	२२६
शिवमन्तरा सर्वदेवतालयः, देवीमहिम्ना शिवविहारः, मानवीमन्त्रोद्धारः, शक्तेर्मूल-प्रकृतित्वेन शिवस्य पुरुषत्वेन चाविनाशित्वम् ।	२३१
आत्मार्पणविद्या कृतं कर्म देवीसपर्या, जीवन्मुक्त-समयाचाररत-षोडश्रुपासक-क्रियमाणसपर्याप्रकारः, अत्रपामन्त्रोद्धारः, परभावनायुक्तसपर्यामहत्त्वम् ।	२३६
ताटङ्कमहिमा, सौभाग्यातिशयः, शापविमोचिकामन्त्रोद्धारः ।	२४३
शिवे देव्या दर्शितो विनयः, सर्वदेवतातिशायिदेव्यैश्वर्यम् ।	२४८



श्लो-सं	विषयः	पृ-सं
२०	देवीतादात्म्यानुसन्धानेन अविनाशिता, सौभाग्यहृदयपञ्चदशमालामण्डलम् ।	२५३
३१	तन्त्राणां शिवेनाविष्कारः, देव्याः स्वतन्त्रं तन्त्रं शिवकृतं, चन्द्रकलाविद्याष्टकं, शुभागमपञ्चकं, नित्यानां श्रीचक्राङ्गता ।	२६४
३२	पञ्चदशी-षोडशीस्वरूपं, कलायन्त्रमन्त्रैक्यं, नित्याश्वरूपं, तत्र श्रुतिसमन्वयः, लोणामुद्रादुर्वासोविशेषः, मन्त्रस्य व्यस्ताध्वरजपेऽपि फलम् ।	२७६
३३	कामराजविद्यया शिवाभिन्नभावनया अनात्मविलापनरूपो मानसो दोषः, कामराजमन्त्रोद्धारः ।	२९५
३४	नवात्मकस्य शिवस्य देवी शरीरभूता, तयोः शेषिशेषभावभावः, ऊर्ध्वान्नायोद्धारः ।	३०३
३५	देवी विश्वात्मिका, तत्र उत्तरकौलमतं, शाम्भवमते देव्याः पदतत्त्वानां चैक्यम् ।	३१४
३६	परचित्परशिवयोः आज्ञायां ध्यानं, परमेश्वरपरमेश्वरीमन्त्रोद्धारः ।	३२१
३७	व्योमजनकयोः शिवयोः विशुद्धौ ध्यानं, विज्ञेश्वरविज्ञेश्वरीमन्त्रोद्धारः ।	३२७
३८	अनाहते हंसमिथुनध्यानं, हंसेश्वरहंसेश्वरीमन्त्रोद्धारः ।	३३३
३९	स्वाधिष्ठाने सर्वतेश्वरसमयाध्यानम्	३४०
४०	मणिपूरके मेघेश्वरमेघेश्वरीध्यानं, श्रुत्यागमरहस्यं अरुणोपनिषत्समन्वयः ।	३४४
४१	मूलाधारे जगज्जनकलास्यनाट्यपरशिवयोर्ध्यानं, तत्र कौल-समय-प्रक्रिया, पञ्चविभक्त्योऽर्थः, चतुर्विधैक्यं, षड्विधैक्यं, नवरसविमर्शः ।	३५१

## द्वितीयभागस्य विषयसूचिका

४२	मुकुटवर्णनं, तद्रतायाश्चन्द्ररेखाया इन्द्रचापतयोल्लेखः, किरीटमन्त्रोद्धारः ।	१
४३	देव्या धम्मिल्ले नन्दनपादपकुसुमानां सौरभ्यावाप्तये वासः, अंकुशमन्त्रोद्धारः ।	७
४४	वन्दीकृतार्ककिरणामं सिन्दूरं वहन्ती सीमन्तसरणिः, वह्निवासिनीमन्त्रोद्धारः ।	११
४५	अलकपरिवृतं देव्या वदनं मदनान्तकमोहनं, वज्रेश्वरीमन्त्रोद्धारः ।	१६
४६	ललाटारुयार्धचन्द्र-मुकुटस्थचन्द्रशकलयोर्विपर्ययेण न्यासाच्चन्द्रपरिणामः, शिव-द्वितीयमन्त्रोद्धारः ।	२२
४७	श्रुवोर्मदनधनुरूपता, त्वरितामन्त्रोद्धारः ।	२६

लो.सं	विषयः	पृ-सं
११	भवनकलहंसानां पदन्यासपरिचयदानदक्षौ चरणौ । आत्माष्टाक्षरीमन्त्रोद्धारः । भीचक्रस्यचक्राधिदेवदेवीनां देवविद्याधरगानवदीक्षागुरुणां स्वरूपम् ।	२४०
१२	ब्रह्मविष्णुरुद्रेश्वरधृतकपटप्रच्छदपटभूतशिवास्तृतपर्यङ्कवासिन्यः देव्याः सौन्दर्याति- शयः । षट्चक्राणां सहस्रारस्य परमशिवपर्यङ्कस्य च साम्यम् । सृष्टिमन्त्रोद्धारः ।	२४९
१३	वक्राणि क्रजुः, मृदुरपि कठिना, तनुरपि पृथुः, अरुणाऽपि करुणा सा ।	२५५
१४	देव्यास्ताम्बूलकरण्डकं चन्द्र एव । तस्य रिक्तता पूर्णता च देवीभोगेन ब्रह्मकृतापूर्णेन च । पञ्चदशनित्यास्वरूपं, सर्वेषां चक्राणां बिन्दुचक्रवासना- वासितत्वं, अग्रादिदेवतानां विश्वमूर्तेर्देव्या जिह्वाद्यवयवत्वं च ।	२५९
१५	देव्याः तरलकरणानामसुलभत्वं, सर्वतो बाह्यभूपुरद्वारवर्त्यणिमादीनामपि सर्व- सिद्धिप्रदत्वम् । सर्वाङ्गसुन्दरीमन्त्रोद्धारः ।	२६६
१६	देव्याः पातिव्रत्यमसाधारणम् ।	२७०
१७	वाणीरमागौरीरूपापि तुरीया महामाया परब्रह्ममहिषी च ।	२७७
१८	देवीचरणनिर्गोजनजलपानार्थितः । चरणोदकस्य मूकत्वनिवर्तकत्वं निरतिशय- वाग्विलासदातृत्वं च ।	२८५
१९	देव्या भजनेन सर्वातिशायि वाग्मित्वं, भीमत्वं, सौन्दर्यं चेह लब्ध्वा, चिरञ्जीवी देव्यनुग्रहेण ज्ञानी पशुपाशव्यतिकररहितः परब्रह्मानन्दानुभवं प्राप्य मोदते । पशुपाशविमोचिनीविद्योद्धारः ।	२९०
१००	भगवत्याः स्तुतिः तदीयाभिः तद्रूपाभिर्वाग्भिः क्रियते । स्तोत्रं स्तुत्या स्तावकश्च सैव ।	३००
१०१	मणिमुकुररूपः स्तिमितकिरणः सूर्यः भगवत्या वदनप्रतिबिम्बधारी भवति । कूटतयभ्यानम् ।	३०९
१०२	भगवतीभक्ता भगवतीस्वरूपमेव प्रपद्यन्ते, येन हरोऽपि तद्दर्शने भ्रमति ।	३११
१०३	स्वीयस्तुतिश्रवणाय, तस्य वेदवदादरणीयतासिद्धौ च प्रार्थना । सूर्यमदन- गोविन्दलक्ष्मीहंसेश्वरपवनमहादेवदुर्गाकलासरस्वत्याख्याः भगवत्या सृष्टिमूलतया उत्पादिताः पुत्राः पुत्र्यश्च । तेषां तासां च भगवतीस्वरूपत्वम् ।	३१५

ॐ  
॥ श्रीः ॥

# ॥ सौन्दर्यलहरी ॥

शिवशक्त्या युक्तो यदि भवति शक्तः प्रभवितुं  
न चेदेवं देवो न खलु कुशलः स्पन्दितुमपि ।  
अतस्त्वामाराध्यां हरिहरविरिञ्चादिभिरपि\*  
प्रणन्तुं स्तोतुं वा कथमकृतपुण्यः प्रभवति ॥ १ ॥

सीवश्चक्त्या युक्तो यतिः पवति शक्तः प्रपवितुम्  
१ १ १ १ ३ ४ १ १ १ १ ४ १  
न स्रुतेवम् देवो न खलु कुशलः स्पन्दितुमपि ;  
१ ३ ३ २ १ १ ३ १ १  
अतस्त्वामाराध्यां हरिहरविरिञ्चादिभिरपि\*  
१ १ १ ४ १ ३ ४ १  
प्रणन्तुं स्तोतुं वा कथमकृतपुण्यः प्रपवति.  
१ १ १ १ १ १ १ १ ४ १

शिव होवे शक्ति-युक्त यदि, प्रभवकार्य सुठि कर पाता है ।  
वरना हिलने में भी वह देव समर्थ न रह जाता है ।  
तब तेरा, हरि हर विधि की आराध्या का, पुण्यरहित जन,  
नमन, स्तवन तक क्यों कर पायेगा माँ भगवति ! चंचलमन ? ॥

लक्ष्मीधरा—

वन्दामहे महीयांसमंसलम्बिजटाभरम् ।  
यत्कङ्कणझणत्काररवः शब्दानुशासनम् ॥

\* हरिहरविरिञ्चादिभिरपि

शेषाशेषोक्तिभूषाः कणचरणचणग्रन्थसौगन्ध्यजिघ्राः

भट्टोक्तिप्रौढिलीढा गुरुगुरुतरगीर्गुम्भशुम्भद्विजृम्भाः ।

निःशङ्काः शंकरोक्तौ पशुपतिमतनिर्वाहकाः सांख्यसंख्याः

यस्य श्रीलोललक्ष्मीधरविबुधमणेर्भान्ति वाचां निगुम्भाः ॥

सोऽहं लक्ष्मीधरः प्राह टीकां लक्ष्मीधराभिधाम् ।

एनां समाहितस्वान्ताः सेवन्तां सततं बुधाः ॥

स्यादेव मेऽलक्षतया मतिमान्द्यतो वा दोषः क्वचित्क्वचिदथापि न काऽपि शङ्का ।

नैसर्गिकी खलु गुणीकरणप्रवीणा शक्तिः सदा विजयते भुवि सज्जनानाम् ॥

इह खलु शंकरभगवत्पूज्यपादाः समयनतत्त्ववेदिनः समयाख्यां चन्द्रकलां श्लोकशतेन  
 उवन्ति—शिव इति । शिवः सर्वमङ्गलोपेतः सदाशिवतत्त्वम् । ‘वश कान्तौ’ इत्यस्माद्धातोः  
 वशब्दो निष्पन्नः । यथोक्तम्—‘हिंसातोः सिंहशब्दो वश कान्तौ शिवः स्मृतः । वर्णव्य-  
 यतः सिद्धौ पश्यकः कश्यपो यथा ।’ इति । ‘वश कान्तौ’ इत्ययं धातुः तुदादिः अदादिश्च  
 हीतः । तुदादेर्वशतेः दीप्तिरर्थः । कान्तिर्दीप्तिः । अदादेर्वष्टिरेति कामना अर्थः । इच्छा-  
 त्याश्रयत्वादीश्वरस्य शिवत्वम् । वशति प्रकाशते स्वयंप्रकाश इति ; यद्वा, स्वस्मिन् प्रपञ्चं  
 शयतीति शिवः ; यद्वा, ‘शीङ् स्वप्ने’ इत्यस्माद्धातोः शिवशब्दो निष्पन्नः । स्वप्नं वाति  
 तीति शिवः, जाड्यरहितः, अविद्यानिर्मुक्तः इत्यर्थः । यद्वा, स्वप्नमविद्यां वाति गच्छतीति शिवः,  
 शास्त्रकलासंवलित इति यावत् । तस्यैव शिवशब्दवाच्यत्वं वक्ष्यते । तादृशः शिवः शक्त्या  
 निर्माणशक्त्या युक्तः अवच्छिन्नः, अविद्यावच्छिन्नचैतन्यस्यैव ब्रह्मणः जगन्निर्माणशक्तत्वात्, यदि  
 ति भवति चेत्, तर्हि शक्तः समर्थः प्रभवितुं प्रपञ्चं निर्मातुम् । न चेदेवं, शक्त्या युक्तो न  
 इत्यर्थः । दीव्यतीति देवः पूर्वोक्तः सदाशिवः । न खलु निषेधसंभावनायाम् । स्पन्दितुमपि चलितुमपि  
 लः समर्थः । निराकारस्य विभोराकाशतुल्यस्य स्पन्दनायोगात् इति हृद्गतोऽर्थः ॥

वाच्यार्थस्तु—शिवशक्त्योः जायापतिन्यायेन जायया शक्त्या युक्तश्चेत् प्रपञ्चरूपसंतानं  
 तितुं शक्नोति, तथा वियुक्तश्चेत् न शक्नोतीति ॥

आगमरहस्यार्थस्तु—शिवशब्देन नवयोनिचक्रमध्ये चतुर्योन्यात्मकमर्धचक्रमुच्यते । शक्ति-  
 देन अवशिष्टं पञ्चयोन्यात्मकमर्धचक्रमुच्यते । एवमर्धद्वयमिलितं नवयोन्यात्मकं चक्रं भवति ।  
 स्माच्चक्रादेव जगदुत्पत्तिस्थितिर्या भवन्तीति पुरस्तान्निवेदयिष्यते । उक्तं च—‘चतुर्भिः  
 चक्रैश्च शक्तिचक्रैश्च पञ्चभिः । शिवशक्त्यात्मकं ज्ञेयं श्रीचक्रं शिवयोर्वपुः ॥’ इति । शिवशक्त्योर्मेलनं

षडंशं सर्वतत्त्वातीतं तत्त्वान्तरमिति पुरस्तान्निवेदयिष्यते । तस्मान्मेलनादेव जगदुत्पत्तिस्थितिलयाः, न केवलादेव इति च वक्ष्यते । यथोक्तं वामकेश्वरमहातन्त्रे चतुःशत्याम्—‘परोऽपि शक्तिरहितः शक्त्या युक्तो भवेद्यदि । सृष्टिस्थितिलयान्कर्तुमशक्तः शक्त एव हि ॥’ इति । एतच्च ‘चतुर्भिः श्रीजगैः’ इत्यादिश्लोकव्याख्यानावसरे निपुणतरमुपपादयिष्यामः ॥

अतः तस्माद्धेतोः त्वां भगवतीं आराध्यां आराधयितुं पूजयितुमर्हो हरिहरविरिञ्चादिभिः हरिर्विष्णुः हरो रुद्रः विरिञ्चो ब्रह्मा आदिशब्देन इन्द्रादयः संगृह्यन्ते । ते च अङ्गिकारपुरुषाः प्रपञ्चान्तःपातिनः । तैर्नमस्कार्यत्वं प्रपञ्चजनयित्र्याः भगवत्याः युक्तमेवेत्युक्तम्—अतस्त्वामा-  
राध्यामिति, न तु आरोपस्तुतिरिति ध्येयम् । यद्वा, निगमा वा आदिशब्देन संगृह्यन्ते, निगमसे-  
व्यत्वाद्भगवत्याः । तदुत्तरत्र ‘श्रुतीनां मूर्धानः’ इत्यादौ स्फोर्यते । विरिञ्चशब्दः अकारान्तः ।  
अपिशब्दः कथंशब्दार्थमुपस्करोति । प्रणन्तुं नमस्कर्तुम् । प्रशब्दः कायिकं वाचिकं मानसिकं त्रिविधं  
नमस्कारमाह । स्तोतुं वा केवलं स्तुतिमात्रमपि कर्तुं वेत्यर्थः । अकृतपुण्यः पूर्वजन्मार्जितपुण्यनिचयः  
कृतपुण्यः, तदन्यः अकृतपुण्यः । प्रभवति ईष्टे शक्तः ॥

अत्रेत्यं पदयोजना—हे भगवति, शिवो देवः शक्त्या युक्तो भवति यदि, तदा प्रभवितुं  
शक्तः । एवं न चेत्, स्पन्दितुमपि कुशलो न खलु । अतः हरिहरविरिञ्चादिभिरपि आराध्यां त्वां  
अकृतपुण्यः प्रणन्तुं स्तोतुं वा कथं प्रभवति ॥ १ ॥

### सौभाग्यवर्धनी—

शब्दायमानतिमिरावलिसेव्यमाननिष्यन्दमानतिमिरोर्ध्वगसान्ध्यरागम् ।

विघ्नान्धकारतरणिं तरुणार्कशोणं वन्देऽर्धनागनरयोरवियोगयोगम् ॥ १ ॥

कुण्डलितकुन्तललीकर्तरिकाकृत्यमाननवभानोः ।

शकलमिव शोभमानं वन्दे सीमन्तरागमम्बायाः ॥ २ ॥

रमणीवामदेहाय रजताचलवासिने ।

रसाधरेन्द्रचापाय रमाकान्ताय ते नमः ॥ ३ ॥

वृश्चते दुश्चरित्राणां वृद्धिं भारकरीं भुवः ।

वृन्दावनविहाराय वृष्णीनां पतये नमः ॥ ४ ॥

श्रीशंकरार्चार्थकृते स्तवेऽस्मिन्नीकां चिकीर्षोर्मिम मन्दबुद्धेः ।

विदूषकस्येव वचोऽस्तु युष्मद्भासाय सन्तोऽस्मि तथाऽपि धन्यः ॥ ५ ॥

भगवान्परमकारुणिकः शंकरावतारः शंकराचार्यः शिवशक्त्योरभेदं ज्ञापयितुं सकलप्रपञ्चसाक्षिण्याः शिविनाभूतचिच्छक्तेः स्तुतिद्वारा मातृकादिमन्त्रानुद्धरति—शिव इति । जन्ममरणानेककलेशसंचयै-  
 चीयमानतापत्रयरूपमङ्गलाभावाच्छिवः सदा मङ्गलरूपः, चिद्विलाससमुल्लसितपरमानन्दनिर्भरः,  
 ग्राहशः शक्त्या कर्तुमकर्तुमन्यथाकर्तुं च प्रभवन्त्या सागर्थ्यविशेषस्फूर्त्या यदि युक्तो भवति, तदा  
 भवितुं प्रभुर्भूयितुं शक्तो भवति, सार्थो भवति सवोत्कृष्टो भवतीति यावत् । विपक्षे बाधकमाह—न  
 देवमिति । न चेदेवं देवः अप्रतिहतक्रीडः स्पन्दितुं चलितुमपि न कुशलः न क्षमः । अतः  
 रणात् त्वामाराध्यां हरिहरविरिञ्च्यादिभिरप्युपासनीयाम् । आदिशब्देन मनुचन्द्रादयः । तदुक्तं  
 [नसोल्लासे—‘विष्णुः शिवः सुरज्येष्ठो मनुश्चन्द्रो धनाधिपः । लोपामुद्रा तथाऽगस्त्यः स्कन्दः  
 गुप्तसायकः । सुराधीशो रौहिणेयो दत्तात्रेयो महामुनिः । दुर्वासा इति विख्याता एते मुख्य-  
 पासकाः ॥’ इति । ज्ञानार्णवेऽपि—‘मनुश्चन्द्रः कुबेरश्च मन्मथस्तदनन्तरम् । लोपामुद्रा तथाऽगस्त्यः  
 क्रन्दो विष्णुस्तथा शिवः । दत्तात्रेयो मुनिः शक्रो दुर्वासाश्च त्रयोदश । उपासते महाविद्यां  
 दशोक्तास्तवानधे । त्रयोदशाक्षरी विद्या दुर्वासोपासिता प्रिये ॥’ इति । प्रणन्तुं नमस्कृतुं स्तोतुं  
 ऽप्यकृतपुण्यः कश्च प्रभवति सभर्थो भवति ? एतावता सृष्टिस्थितिसंहतिकर्तृणां हरिहरादीनां  
 स्वकृत्येषु शक्त्या विना कर्तृत्वायोगात्सृष्ट्यादौ त्वमेव हेतुः, त्वत्परतन्त्रास्तेऽपि इति भावः ।  
 तदुक्तं मार्कण्डेये—‘सृष्टिस्थितिविनाशानां शक्तिभूते सनातनि । गुणाश्रये गुणमयि नारायणि  
 मोऽस्तु ते ॥’ इति । एतादृश्या अनेकजन्मार्जितसुकृतराशिरेव तव प्रणामे स्तुतौ पूजाजप-  
 यानेष्वप्यधिकारी भवति, नान्यः । तदुक्तं शारदातिलके—‘पूर्वजन्मकृतैः पुण्यैर्ज्ञात्वेमां परदेवताम् ।  
 ज्ञयेदागमोक्तेन विधानेन समाहितः ॥’ इति । तथा च येऽन्ये त्वदतिरिक्ता देवतागणा भक्तेभ्यो  
 भुक्तिं मुक्तिं च ददते तेऽपि शक्तिरूपया त्वयैवानुगृहीता उपासकेभ्य उपासनानुरूपाणि फलानि  
 ददते । त्वमेव फलदात्री सर्वत्र । येन केनापि प्रकारेण या काचिद्देवतोपास्यते तदुपासना त्वदुपासनै-  
 वेति पर्यवस्यति । तदुक्तं मानसोल्लासे—‘येऽपि ब्रह्मादयो देवा भवन्ति वरदायिनः । त्वद्रूपां  
 शक्तिमासाद्य ते भवन्ति वरप्रदाः । तस्मात्त्वमेव सर्वत्र कर्मणां फलदायिनी ॥’ इति । एतादृश्या  
 शक्त्या सह शिवस्याविनाभावो भवतीति परमार्थतः शक्तिशक्तिमतोरभेद इति तात्पर्यार्थः । तदुक्तं  
 कूर्मपुराणे—‘शक्तिशक्तिमतोर्भेदं वदन्त्यपरमार्थतः । अभेदमनुपश्यन्ति योगिनस्तत्त्वचिन्तकाः ॥’  
 इति । परे तत्रापारमार्थिकं भेदमापादयन्ति ‘तन्तुमान् पटः’ ‘मृद्वान् घटः’ इतिवत् । शिवः  
 शक्तियुक्तः प्रभवति, न शक्तिवियुक्तः कदाचिदपि । तथा च यैव शक्तिः सैव शिवः, य एव शिवः  
 स एव शक्तिः, उपासकानां वासनाभेदेन शिवः शक्तिरिति भेदकल्पना, यथा चित्तविशेषे तत्तद्वासना-

भेदेन कदाचिद्वज्रप्रतीतिः कदाचिद्वृषभप्रतीतिरित्यादि । तदुक्तं 'परिमले—'आलेख्यविशेषे यथा गजवृषभयोर्द्वयोः प्रतिभासः, एकस्मिन्नेवार्थे शिवशक्तिविभागकल्पनां कुर्मः' इति । अथवा शिवः शक्त्या युक्तः । शक्तिरेकारः कामजीजम् । 'मादनं तदधः शक्तिस्तदन्ते बिन्दुमालिनी' इति चतुःशत्याम् । स चैकारः अकारेकारद्वयक्षरात्मकः । तेनाक्षरद्वयमेव गृह्यते । तद्युक्तः वर्णव्यत्ययेन अकारेकारयुक्तो यदि भवति, तदा प्रभवितुं शक्तो भवति । न चेदेवं देवोऽपि स्पन्दितुमपि न कुशलः, तात्त्वोष्ठपुटस्पन्दनोच्चारणयोग्योऽपि न भवति, श् व इति व्यञ्जनमात्रावशेषात् ! अतस्त्वामाराध्यामित्यन्तार्थः पूर्ववदेव । एतावता त्वया वशीकृतः शिवस्त्वन्मय एव, परमार्थतो न भेदलेशोऽप्यस्तीति भावः । तदुक्तं चिद्गनचन्द्रिकायाम्—'अन्व तावदपदद्वयार्थकस्त्वन्मयो भवति नात्र विस्मयः । यस्त्वयैव विवशो वशीकृतः शक्तिरेव समभूच्छिवः स्वयम् ॥' इति । हरिरपि त्वन्मय एव । तदुक्तं मानसोल्लासे—'हरं त्यक्त्वा हरिरभूद्धरिरेव तवाग्निके । स्फुरच्छक्तिः पुनरभूदपरः सन्धियोगतः ॥' इति । श्लोकार्थः स्पष्टः । तथाऽपि गुरुमुखादवगन्तव्यः ॥

अथ मातृकादिमन्त्रोद्धारकमो रहस्यार्थ उच्यते—शिवः ककारादिः क्षकारान्तो वर्णसमूहः पञ्चत्रिंशद्वर्णात्मकः समस्तव्यस्तरूपेण षट्त्रिंशत्तत्त्वात्मकः । शक्तिरकारादिषोडशस्वरसमूहः । षट्त्रिंशत्तत्त्वात्मको व्यञ्जनसमूहः शिवः षोडशस्वररूपया शक्त्या युक्तो यदि भवति तदा प्रभवितुं वेदादिविद्यारूपेण शब्दार्थसृष्टिं स्पष्टीकर्तुं शक्तो भवति । न चेदेवं देवो न खलु कुशलः स्पन्दितुमपि न पटुः तात्त्वोष्ठपुटव्यापारशून्यः अकिञ्चित्करः । अतस्त्वामाराध्यामित्यादिः स्पष्टार्थः । एतादृशोऽपि शिवस्त्वन्मय एव, मातृकारूपत्वात् । मातृकातिरिक्तशब्दार्थसृष्टेरभावाच्छब्दार्थसृष्टिः सर्वा त्वदधीनेति भावः । तस्माच्छिवशक्तिमयाः सर्वे वर्णाः । तदुक्तं शारदातिलके—'विना स्वरैस्तु नान्येषां जायते व्यक्तिरञ्जसा । शिवशक्तिमयान्प्राहुस्तस्माद्वर्णान्मनीषिणः ॥' इति । मातृकाहृदयेऽपि—'ककारादिक्षकारान्ता वर्णास्ते शिवरूपिणः । समस्तव्यस्तरूपेण षट्त्रिंशत्तत्त्वविग्रहाः । अकारादिविसर्गान्ताः स्वराः षोडश शक्तयः । नित्याषोडशकात्मानः परस्परममी युताः । शिवशक्तिमया वर्णाः शब्दार्थप्रतिपादकाः । शिवः स्वरपराधीनो न स्वतन्त्रः कदाऽप्यसौ । स्वराः स्वतन्त्रा जायन्ते न शिवस्तु कदाचन' इति । इति मातृकोद्धाररूपार्थः ॥ (१)

अथ विद्याप्रासादपदोद्धारः—शिवो हकारः । तदुक्तं रुद्रयामले—'शक्तिः प्राणश्च जीवश्च मन्त्रो नादः शिवो रविः । कबोल्क इति संज्ञाः स्युर्हकारस्य शिवोदिताः' इति । शक्तिः

1. परिमले—महार्थमञ्जरीव्याख्यायामित्यर्थः । तत्रस्थेयं मूलकारिका—

आळकखविसेसस्मिअ, गअबुसहाणं दुवेण पढिभासम् ।

एकस्मिं चिअ-अत्ये सिवसत्तिविहाअकप्पणं कुणिमो ॥

(महार्थमञ्जरी, गाथा २६)

शक्तिकूटं बालविद्यायास्तृतीयमक्षरम् । तदुक्तं त्रिपुराणीवे—‘वाग्भवं प्रथमं बीजं कामराजं द्वितीयकम् । तृतीयं शक्तिकूटाख्यं निगमत्रितयोद्धृतम् । इत्थं कुमारीविद्याया बीजत्रयमुदीरितम् ॥’ इति । तथा युक्तो यदि भवति तदा प्रभवितुं शक्तो भवति । न चेदेवं देवः स्पन्दितुमपि न कुशलः ताल्योष्ठ-पुटस्पन्दनव्यापारेण व्यक्तीभवितुं समर्थः । किं पुनर्मन्त्ररूपतां प्राप्तुम् । उत्तरार्थार्थः पूर्ववदेव योजनीयः । इति प्रासादपदोद्धाररहस्यार्थः ॥ (२)

अथानुत्तरमन्त्रोद्धारः—शिवः अकारः । तदुक्तं संकेतपद्धत्याम्—‘अकारः सर्ववर्णाग्र्यः प्रकाशः परमः शिवः’ इति । शक्तिर्विसर्गः । तदुक्तं शिवदृष्टौ—‘अहं बिन्दुर्विसर्गस्त्वन्नावयोयोगितः परः । प्रकाशितोऽद्भुतराख्यो वर्णो वर्णेष्वनुत्तरः ॥’ इति । शारदातिलकेऽपि—‘बिन्दुः पुनः शक्तिः प्रोक्तः सर्गः शक्तिर्निशाकरः’ इति । तथा यदि युक्तो भवति, तदा प्रभवितुं शक्तो भवति सर्ववर्ण-पञ्चाव्येष्वप्यनुत्तरत्वेन प्रकाशमानो भवति, साक्षान्निरतिशयानन्दसुन्दरः चिच्छक्तिसमवेतो ब्रह्मैव भवति । तथा च श्रुतिः—‘अ इति ब्रह्म’ इति । न चेदेवं देवो न भवति देवतारूपचिच्छक्ति-विलासाभावात् । तदुक्तं वासिष्ठरामायणे—‘न देवः पुण्डरीकाक्षो न च देवस्त्रिलोचनः । अकृत्रिमम-नाद्यन्तं देवं देव उच्यते ॥’ इति । स्पन्दितुमपि न कुशलः केवलं शून्यरूपाकारः पर्यवस्यति । तदुक्तं योगिनीहृदये—‘शून्याकाराद्विसर्गान्ताद्विन्दुप्रस्पन्दसंविदः । प्रकाशपरमार्थत्वात्स्फुरत्तालहरीयुतात् । प्रसृतं विश्वलहरीस्थानं मातृत्रयात्मकम् ।’ इति । आदिपर्वणि महाभारतेऽपि—‘ऋतस्य दातारमनुत्तरस्य निधिं निधीनां चतुरन्वयानाम् । ये नाद्रियन्ते गुरुमर्चनीयं ते वै लोकान्निर्विशन्त्यप्रतिष्ठान् ॥’ इति । अतस्त्वामित्यर्थं पूर्ववदेव योजनीयम् । हरिहरविरिञ्च्यादयोऽप्यनुत्तरमेवोपासत इति तात्पर्यार्थः । अथवा हरिहरविरिञ्चयो गायत्रीरूपाः, गायत्र्यास्त्रिमूर्तिरूपत्वात् । तथा च याज्ञवल्क्यः—‘प्रातर्ब्रह्म-स्वरूपा स्यान्मध्याह्ने रुद्ररूपिणी । सायं विष्णुस्वरूपेयं गायत्री त्रायते भयात् ॥’ इति । गायत्र्यादि-मन्त्रैराराध्याम् । एतावता गायत्र्यादयो मन्त्रा वेदादिसकलविद्याः । किं ब्रह्मना ? यत्किंचिच्छब्दजालं जगति वृत्तं वर्तमानं वर्तिष्यमानं तत्सर्वमप्यनुत्तररूपे स्वरप्रत्याहारे ममम् । एतादृशानुत्तरतत्त्वरूपिणीं त्वां प्रणन्तुं स्तोतुं वा कथमञ्जतपुण्यः प्रभवति । तदुक्तं शिवदृष्टौ—‘प्रत्याहृताः स्वरा देवि षोडशानुत्तरे मनौ । अकारस्य विसर्गेण सहाद्यन्तस्य मेलनात् ॥ वैदिकं लौकिकं वाऽपि यत्किंचिच्छब्दजालकम् । अनुत्तरेण तत्त्वेन सकलं कवलीकृतम् ॥’ इति । इत्यनुत्तरोद्धारः । (३)

अथ वाग्वादिनीविद्योद्धारः—शिवो हकारः शक्त्या युक्तः शक्तिरूपाकारेण युक्तः । शक्तिश्चासावा चेति कर्मधारयः । तेन द्व्यक्षरी वाग्वादिनीविद्या भवति । एतदुक्तं मन्त्रनारायणीयान्तर्ग-तवाग्वादिनीमन्त्रोद्दारे विद्यार्थप्रकाशिकायाम्—‘अनन्तो लकुलीशश्च विद्या वाग्वादिनी मता’ इति । यदि भवति प्रभवितुं शक्तस्तदा भवति वाग्वादिनीविद्यारूपेण वेदादिसमस्तविद्याद्योतको भवति । न



चेदेवं हकारमात्रावशेषेण न देवो न खलु कुशलः स्पन्दितुमपि, स्तम्भायमानः केवलं शोकमोहच्छत्रो भयादिद्योतक एव स्यात् । अतस्त्वामाराध्यामित्युत्तरार्थस्यार्थः स्पष्टः । इति वाग्वादिनीविद्योद्धारः ॥ (४)

अथ शैवपञ्चाक्षरीविद्योद्धारः—शिवः शक्त्या युक्तः, शक्तिरेकारः ; तेन चतुर्थीविभक्तिः ‘ ङे ’ इत्यत्र ङकारलोपे ‘ ए ’ इति भवति । तद्युक्तो यदि भवति तदा प्रभवितुं शक्तो भवति, नम इति शक्तियुक्तो भवति । तदुक्तं स्कान्दपुराणे—‘ प्रणवो बीजमाख्यातं नमः शक्तिरुदीरिता । ऋषिः स्याद्दामदेवोऽस्य पङ्क्तिश्छन्द उदाहृतम् । पार्वतीवल्लभः साक्षादेवताऽत्र सदाशिवः ॥ ’ इति । न चेदेवं देवः स्पन्दितुमपि न कुशलः । प्रातिपदिकमात्रावशेषान्मन्त्ररूपतया फलदात्वात्तमर्थः स्यात् । अतस्त्वामाराध्यामित्याद्यर्थः पूर्ववदेव योजनीयः । इति शैवपञ्चाक्षरी विद्योद्धारः ॥ (५)

अथ पाशादिव्यक्षरीविद्योद्धारः—शिव आकारः, शक्तिर्विन्दुः, तद्युक्तो यदि भवति तदा प्रभवितुं शक्तो भवति । न चेदेवं देवः स्पन्दितुमपि न कुशलः । अतः त्वां त्वां शक्तिं भुवनेश्वरीं आमा सविन्दुकाकारेण । हकाररेफौ सविन्दुनेकारेण सह शक्तिर्भुवनेश्वरी । हरिहरविरिञ्च्यादिभिः हरिहरविरिञ्च्यादयः प्रणवरेफककाराः । तेषां त्रिलोमयोजनेनाङ्कुशबीजं भवति । अत एव विरिञ्च्यादिभिरित्युक्तम् । हरिश्च हरश्च हरिहरौ, विरिञ्चिश्चासावादिश्च विरिञ्च्यादिः, हरिहरौ विरिञ्च्यादिश्च हरिहरविरिञ्च्यादयः । तैश्च सहाराध्यां प्रणन्तुं स्तोतुं वा कथमकृतपुण्यः प्रभवति ? अनेनाद्यन्तप्रधानयुक्तोऽयं मन्त्र इति सूचितम् । तदुक्तं शारदातिलके पूजामुक्त्वा—‘ इत्थं संपूजयन्देवीं साक्षाद्वैश्रवणो भवेत् । ईडयते सकलैर्लोकैस्तेजसा भास्कोरोपमः । अनेनाधिष्ठितं मेहं निशि दीपशिखा-कुलम् । दृश्यते प्राणिभिः सर्वैर्मन्त्रस्यास्य प्रभावतः ॥ ’ इति । इति पाशादिव्यक्षरीविद्योद्धारः ॥ ६ ॥ इति प्रथमपद्यार्थः ॥ १ ॥

### अरुणामोदिनी—

श्रीश्रीपतिप्रमुखदैवतवृन्दवन्द्यसर्वेष्टदानचणदिव्यपदाम्बुजाय ।

तस्मै नमः समुदितारुणसंनिभाय सिद्धेन्दिरासहचराय गणेश्वराय ॥ १ ॥

ये भक्तिपूर्णमतिमङ्गलयाऽईयन्तः सिद्धोद्यमत्वमुपयन्ति महेश्वराद्याः ।

सोऽयं कृपारसलसत्करुणाकटाक्षवीक्षाभिरञ्चतु भजन्मम चित्तवृत्तिम् ॥ २ ॥

भुवनममृतसेकैरिन्दुलेखेव नक्तं मधुरमयवचोभिः प्रीणयन्ती नितान्तम् ।

ललितपदगुणालंकारवृत्ताऽसमाना भवतु भगवती मे भारती सुपसन्ना ॥ ३ ॥

स्फटिकमणिविशुद्धं मौलिबद्धेन्दुलेखं शबलितमिव देवं कुर्वती कप्रकान्त्या ।

तरुणतरणिशोणा तारणी दारुणेभ्यः करुणयतु कटाक्षान्काऽपि नित्यारुणा नः ॥ ४ ॥

दक्काराममुखप्रबन्धरचितप्रौढावगाहक्षम-

व्याख्यानाटविसाधुमार्गविरहादभ्यासखिन्नान्तरः ।

भक्तत्राणनिकारुणातिकरुणावीक्षाविशेषोदितां

प्रेक्षावत्प्रचयः प्रमोदभरितो भूयात्कृतिं वीक्ष्य मे ॥ १९ ॥

सूत्रप्रायसुबोधवाक्यविवृतिश्चाघासमुल्लासित-

प्रौढाचार्यनिगुम्भितागमकृतिव्याख्याविधोद्योगिनः ।

सिद्धश्रीपतिवीरवीक्षणकृपापात्रस्य कामेश्वरी-

वीक्षाप्रेरणशिक्षितस्य विबुधैर्मै साहसं क्षम्यताम् ॥ २० ॥

आलस्यादन्यथाबोधोपाद्वा विलिख्यते । यदत्र सर्वद्रष्टारः सन्तः सन्त्ववलम्बनम् ॥ २१ ॥

श्रीकामेश्वरपण्डितः क्व महिताऽऽचार्यप्रबन्धाकृतिः क्वेयं चेत्यतिसंशयाक्लितहृदो मा भूत यूयं बुधाः ।  
मन्दं चाखिलशाल्यारणपटुं व्याख्यासमर्थं बुधं श्रीविश्वेश्वरलोचनाञ्चलकृपावीक्षाः परं कुर्वते ॥ २२ ॥

अथ खलु 'यो देवानां प्रभवश्चोद्भवश्च विश्वाधिको रुद्रो महर्षिः । हिरण्यगर्भं जनयामास पूर्वं स नो देवः शुभया स्मृत्या संयुनक्तु' इत्यादिश्रुतिसहस्रोपवृंहितैः 'स एष भगवानीशः सर्वतत्त्वादिरव्ययः । सर्वतत्त्वविधानज्ञः प्रधानपुरुषेश्वरः । सोऽसृजद्दक्षिणादङ्गाद्ब्रह्माणं लोकसंभवम् । वामपार्श्वतश्चा विष्णुं लोकरक्षार्थमीश्वरः । युगान्ते चैव संपाप्ते रुद्रं प्रभुरपासृजत् । अहं ब्रह्मा कपिलोऽथाप्यनन्तः पुत्राः सर्वे ब्रह्मणश्चात्र वीराः । त्वत्तः सर्वे देवदेव प्रसूता एवं चेशः कारणात्मा त्वमीड्यः ॥' इत्यादिपुराणवचनैर्निखिलनिगमागमपारद्वन्द्वभिः पुराणेतिहासादिकर्तृ-  
भिर्व्यासवाल्मीकिप्रमुखैरादिकविभिर्बैदिकैर्वेदवेद्यपरशिषोपास्तेरवश्यं विधेयता प्रतिपादिता । तथा बहुश्रुतिस्मृत्युपवृंहितां तामेव बहुमन्यमानैः सुदर्शनाचार्यप्रभृतिभिस्तत्प्राधान्यमेव चतुर्वेदतात्पर्य-  
संग्रहादिषु निरूपितम् । तच्च शिषोपासनं चन्द्रचन्द्रिकावद्वागर्थवच्च परमेश्वरेण सत्त्वनित्यानपा-  
यिन्यास्तस्य च प्रपञ्चनिर्माणादिसमस्तसामर्थ्यसंपत्तिसंधानसमवहिताया भगवत्या हैमवत्याः समुपा-  
सनमपहाय न फलदमिति तदुपासनमप्यवश्यं विधेयमेव । तथा च स्कान्दे पार्वतीं प्रति शिवेनोक्तम्—  
'त्वामाश्रिता महाभागे प्राप्नुवन्त्यचिरेण माम् । केवलं त्वामनादृत्य मां भजन्तो विचेतसः ।  
न यान्ति मम सायुज्यं कल्पकोटिशतैरपि ॥' इति । 'तथा प्रथमतो देव्याः पूजा मायादि-  
रूपता । नित्यं महेश्वराभेदश्चेतनादिप्रकल्पनम् । शक्तिदातृत्वमीशस्यारहितस्य तयाऽनिशम् । शिवस्य  
शक्तता सर्वाभीष्टदातृत्वमेव च । सर्वमेतत्प्रपञ्चेन सूतसंहितयोच्यते । संविदेव परा शक्तिर्नेतरा पर-  
मार्थतः । अतः संविदि तां नित्यं पूजयेन्मतमुत्तमम् । संविद्वाचकशब्देन संविदूपासनाकुलः । अर्च-  
येदादरेणैव शिवमादौ महामतिः । ब्रह्मणोऽन्ते मुनिश्रेष्ठा मायायां लीयते जगत् । तथा विष्णुश्च

रुद्रश्च प्रकृतौ विलयं गतौ । ब्रह्मणश्च तथा विष्णोस्तथा रुद्रस्य सुव्रताः । मूर्तयो विविधास्त्वेषु कारणेषु लयं ययुः । माया च प्रलये काले परस्मिन्परमेश्वरे । सत्यबोधसुखानन्दे ब्रह्मरूपादि-संज्ञिते । अभेदेन स्थितिं यान्ति हेतुस्तत्र सुदुर्गमः । अन्यथाभानहेतुत्वादियं मायेति कीर्तिता । आत्मतत्त्वतिरोधानात्तम इत्युच्यते बुधैः । विद्या नश्यत्यतोऽविद्या मोहस्तत्कारणत्वतः । सद्रैल-क्षण्यदृष्ट्येयमसदित्युच्यते बुधैः । कार्यनिष्पत्तिहेतुत्वात्कारणं प्रोच्यते बुधैः । कार्यवद्व्यक्तता-ऽभावादव्यक्तमिति गीयते । एषा माहेश्वरी शक्तिः स्वतन्त्रा परमार्थवत् । अनया देवदेवस्य शिवस्य परमात्मनः । उदितः परमः कालस्तद्वशाः सर्वजन्तवः । शिवो न विलयं याति द्विजाः सत्यस्वभावतः । ब्रह्मण्यभिन्नरूपे तु चेतनाचेतनात्मकः । विभागः कल्पितः शक्त्या न स्वतः पण्डितोत्तमाः । ब्रह्मण्यचेतनाकारे कल्पिता चेतनाभिधा । सर्वज्ञत्वादि काः स्तम्भपर्यन्ता माययैव तु । उत्कर्षश्चापकर्षश्च नियन्तृत्वं नियम्यता । ब्रह्मणश्चेतनाकारे महामायाबलेन तु । महदादि जगच्छून्य-पर्यन्तं परिकल्पितम् । उत्कर्षश्चापकर्षश्च जगत्पि मुनीश्वराः । वर्णाश्रमास्त्राश्च विप्रा वर्णानां कार्यमेव च । तद्धर्माश्च विभागेन माययैव प्रकल्पिताः । नियोज्यं चैव कर्तृत्वं भोक्तृत्वं च ततः परम् । वर्णाश्रमादिभिन्नानां माययैव प्रकल्पितम् । विधयश्च निषेधाश्च श्रुतिस्मृत्यादिरूपिणः । मायया देवदेवस्य सत्यवत्परिकल्पिताः । धर्माधर्मौ तयोर्विप्राः फले तत्साधनान्यपि । कल्पितानि महामोहाद्ब्रह्मणो न स्वभावतः । रागद्वेषादयो दोषाः शान्तिदान्त्यादयो गुणाः । वैदिकास्तान्त्रिका-कारा अपभ्रंशास्तथैव च । स्वतन्त्रस्याम्बिकाभर्तुर्माययैव प्रकल्पिताः । यद्यदस्ति तथा भाति यद्यन्ना-स्ति तथा तथा । तत्तत्सर्वं महादेवे मायया परिकल्पितम् । इति सर्वं मुनीन्द्राणां मायासंकरूप-कल्पितम् । सूतपुत्रोऽभिधायेदं शिवाभिन्नतया जगत् । शंभोः सामर्थ्यसंपत्तिं जगदे शक्तिकल्पि-ताम् । चिन्मात्राश्रयमायायाः शक्त्याकारे द्विजोत्तमाः । अनुप्रविष्टा या साऽपि निर्विकल्पा स्वयं-प्रभा । सदाकारा सदानन्दा संसारच्छेदकारिणी । सा शिवा परमा देवी शिवाभिन्ना शिवंकरी । जगत्कारणतापन्नः शिवोऽयं मुनिसत्तमाः । सा तस्यापि भवेच्छक्तिस्तया हीनो निरर्थकः । सर्वज्ञत्वं गतो यस्तु शिवः साक्षादुपाधिना । सा तस्यापि भवेच्छक्तिस्तया हीनो निरर्थकः । ईशितृत्वं तथा यस्तु शिवः साक्षादुपाधिना । सा तस्यापि भवेच्छक्तिस्तया हीनो निरर्थकः । यस्तु रुद्रत्वमापन्नः शिवः साक्षादुपाधिना । सा तस्यापि भवेच्छक्तिस्तया हीनो निरर्थकः । यस्तु विष्णुत्वमापन्नः शिवः साक्षादुपाधिना । सा तस्यापि भवेच्छक्तिस्तया हीनो निरर्थकः । यस्तु ब्रह्मत्वमापन्नः शिवः साक्षादुपाधिना । सा तस्यापि भवेच्छक्तिस्तया हीनो निरर्थकः । सदाशिवत्वमापन्नः शिवः साक्षादुपाधिना । सा तस्यापि भवेच्छक्तिस्तया हीनो निरर्थकः । ईश्वरत्वं गतो यस्तु शिवः साक्षादुपाधिना । सा तस्यापि भवेच्छक्तिस्तया हीनो निरर्थकः । हिरण्यगर्भत्वं यस्तु शिवः साक्षादुपाधिना । सा तस्यापि भवेच्छक्तिस्तया हीनो निरर्थकः । सूत्रात्मत्वं गतो यस्तु शिवः

साक्षादुपाधिना । सा तस्यापि भवेच्छक्तिस्तथा हीनो निरर्थकः । विराड्रूपं स्वराड्रूपं शिवः साक्षादुपाधिना । सा तस्यापि भवेच्छक्तिस्तथा हीनो निरर्थकः । सम्राड्रूपं गतो यस्तु शिवः साक्षादुपाधिना । सा तस्यापि भवेच्छक्तिस्तथा हीनो निरर्थकः । इन्द्रादिलोकपालानां रूपं यः प्राप्तवाञ्छिवः । सा तस्यापि भवेच्छक्तिस्तथा हीनो निरर्थकः । देवादीनां गतो यस्तु रूपं शंभुरुपाधिना । सा तस्यापि भवेच्छक्तिस्तथा हीनो निरर्थकः । मनुष्यत्वं तिर्यगादिस्वरूपौषधिरूपताम् । वनस्पतीनां रूपत्वं भक्ष्यभोज्यादिरूपताम् । नदीनदसमुद्रादिक्षमाभृद्विद्युत्स्वरूपताम् । सर्वाकारं गतो यस्तु शिवः साक्षादुपाधिना । सा तस्यापि भवेच्छक्तिस्तथा हीनो निरर्थकः । एषा सा साक्षिणी शक्तिः शंकरस्यापि शंकरा । शिवाभिन्ना तथा हीनः शिवः साक्षान्निरर्थकः । न शिवेन विना शक्तिर्न शक्तिरहितः शिवः । उमाशंकरयोरैवेयं यः पश्यति स पश्यति । उमाशंकरयोर्भेदं ये पश्यन्ति नराधमाः । अधोमुखोर्ध्वपादास्ते यास्यन्ति नरकार्णवम् । यथा मातापितृभ्यां तु वर्धन्ते मानवा भुवि । तथैवाभ्यामिदं कृत्स्नं वर्धते नात्र संशयः । पञ्चधाऽवस्थितिः शंभोरीशानादिप्रभेदतः । देव्याः शक्तेः प्रभावेणेत्येवं सूतो मुनीञ्जगौ । अर्थोऽयमेवागमेषु चतुःशत्यामपि श्रुतः । परोऽपि शक्तिरहितः शक्तः कर्तुं न किञ्चन । शक्तः स्यात्परमेशानि शक्त्या युक्तो भवेद्यदि । परमादिशिवाचार्यैः सिद्धान्ते त्रैपुरे तथा । निरूपितोऽयमेवार्थः सकलागमनिश्चितः । एक एव जगत्स्वामी देवः परशिवः स्वयम् । निर्गुणो निष्कलो नित्यः शुद्धो बुद्धो महेश्वरः । तस्य शक्तिरियं साक्षाच्छक्तिः श्रीशाम्बी स्मृता । त्रिपुरा नाम विज्ञेया तदभिन्ना जगन्मयी । सैव त्रिजगतां माता देवदेवी महेश्वरी । देवदेवी महाशक्तिरियं सर्वार्थसिद्धिदा । ललिता श्रीमहादेवी महान्निपुरसुन्दरी । पितामहमहेशाद्या अस्याः पुत्रा वरानने । अनयैव पुरा प्राप्ता ब्रह्मणा सृष्टिकर्तृता । विष्णुः पालनकर्तृत्वं प्राप्तवानेतया शिवः । पुरा देवीमिमां नित्यां संपूज्य त्रिपुरेश्वरीम् । प्राप्ताः परार्धमिष्टार्थान्ब्रह्मविष्णुशिवादयः । त्रिपुरोपासनान्नित्यं शापानुग्रहणे क्षमाः । सिद्धलक्ष्मीर्महालक्ष्मीरादिलक्ष्मीरियं शिवा । महानित्या महासिद्धा देवीयं सर्वकामधुक् । वागीश्वरी महालक्ष्मीर्दुर्गा श्रीपार्वती तथा । संज्ञाः शच्यादयो देव्याः पुत्र्यश्चास्या वरानने । निर्मला निष्कला नित्या सत्यानन्दा निरञ्जना । निराधारा निर्गुण्यं महान्निपुरसुन्दरी । अस्या उपासका ये तु त एव भुवि दुर्लभाः । एतां देवीमविद्याभ्यां प्राहुस्त्रय्यन्तवेदिनः । कपिलो मानवान्प्राह एनां प्रकृतिमीश्वरीम् । आहुः श्रीपार्वतीं देवीं शिवभक्ता वरानने । आहुरेनां महालक्ष्मीं नारायणपरायणाः । आहुरेनां महावाणीं भक्ता ब्रह्मणि मानवाः । दुर्गामाहुरिमां देवीं केचित्कालीं महेश्वरीम् । प्राहुः श्रीभैरवीं केचिद्भद्रकालीमथापरे । शिवशक्तिस्वरूपेयं महान्निपुरसुन्दरी । साक्षात्कामदुघा नृणां ज्ञानदा मुक्तिदायिनी । सत्यं सत्यं पुनः सत्यं विद्यते नात्र संशयः । एवं बृहन्नारदीये पुराणे विनिरूपितम् । यथा हरो जगद्व्यापी तस्य शक्तिस्तथा मुने । देहशक्तिर्यथाऽङ्गानि स्वाश्रयं व्याप्य तिष्ठति । उमेति केचिदाहुस्तां शक्तिं लक्ष्मींति चापरे । भारतीत्यपरे चैनां गिरि-

जेत्यब्धिजेति च । दुर्येति भद्रकालीति चण्डी माहेश्वरीति च । कौमारी वैष्णवी देवी केचिदैन्द्रीति चापरे । ब्राह्मीति विद्याऽविद्येति मायेति च तथापरे । प्रकृतिश्च परा चेति वदन्ति परमर्षयः । सर्वत्र शक्तिरूपेण देव्यैकैव प्रवर्तते । ' त्वं चन्द्रिका शशिनि तिमिरुचौ रुचिस्त्वं त्वं चेतनाऽसि पुरुषे पवने बलं त्वम् । त्वं स्वादुताऽसि सलिले शिखिनि त्वमूष्मा निःसारमेतदखिलं त्वदृते यदि स्यात् ॥ ज्योतींषि यद्विनि चरन्ति यदन्तरिक्षं सूते पर्यासियदहिर्धरणीं विभर्ति । यद्वाति वायुरनलो यदुदर्चिरास्ते तत्सर्वमेष्व तव केवलमाज्ञयैव ॥ ' इत्येवं भगवत्पादैरम्बास्तोत्रे प्रपञ्चितम् । अयमर्थ-  
स्तथा देवीमाहात्म्येऽपि प्रपञ्चितः । आचार्याणां मतं चैतच्छिबः शक्त्येति वादिनाम् । संमतः परमार्थोऽयं पुराणागमदृश्वनाम् । उपास्तेः फलदातृत्वमस्याः सूतेन भाषितम् । उपासते ये परमां सर्वलोकैकमातरम् । तेऽभीष्टं सकलं यान्ति विद्यां मुक्तिप्रदामपि । पार्वती परमा देवी ब्रह्मविद्या-  
प्रदायिनी । विशेषेणैव जन्तूनां नात्र संदेहकारणम् । लक्ष्मीवागादिरूपैषा शिवा खलु मुनीश्वराः । नर्तकीव तथा सर्वमचिरादेव सिध्यति । अस्या एव प्रसादेन ब्रह्मेन्द्रादिविभूतयः । अनया रहितं सर्वमसदेव न तद्भवेत् । एतामेव समाराध्य श्रद्धया सह वैदिकाः । लभन्ते काङ्क्षितं सर्वं नान्यथा मुनिपुंगवाः । शैवा भागवतास्तेषामुपमेदावलम्बिनः । अस्या आराधनेनैव लभन्तेऽभीप्सितं फलम् । दिगम्बरास्तथा बौद्धा अपभ्रंशावलम्बिनः । अस्या आराधनेनैव लभन्तेऽभीप्सितं फलम् । यथा तथा शिवामेकां यो वा को वाऽऽदरेण तु । आराधयति सोऽभीष्टं लभते फलमास्तिकाः । करुणासागरामेनां यः पूजयति शांकीरम् । किं न सिध्यति तस्येष्टं तस्या एव प्रसादतः । आगमेष्वयमेवार्थो बहुधा प्रकटीकृतः । कामेश्वर्याः प्रसादेन भुक्तिं मुक्तिं च विन्दति । यत्रास्ति भोगो न हि तत्र मोक्षो यत्रास्ति मोक्षो न हि तत्र भोगः । शिवापदाम्भोजयुगार्चकानां भुक्तिश्च मुक्तिश्च करस्थितैव । निगमागमसंसिद्धं देवीचरणपूजनम् । प्रतिपादयतामेतदाचार्याणां च संमतम् । किं च, आब्रह्मस्तम्ब-  
पर्यन्तं शक्तिरावृत्य तिष्ठति । गक्त्या विरहितं चैतत्स्थितिं न लभते जगत् । तथा सार्वज्ञ्यमस्याश्च मार्कण्डेयेन भाषितम् । शक्तिसंपूरितं यस्मात्तस्माच्छक्तिमयं जगत् । निर्णय निखिलं तत्त्वं निगमागमगोपितम् । सर्वज्ञाचार्यचरणाः शक्तिं स्तोतुं समुद्यताः ॥ अथ तत्रभवन्तः संततसमुन्मिषितनिरति-  
शयकविताचातुरीधुरीणावतंसन्तः समस्तनिगमागमनिकुरुष्वक्षीरनीरनिविनितान्तनिर्मथननिर्णीतनिखिल-  
लेखलोकतत्त्वप्रकाशनभजज्जनतमोऽन्धितस्वान्तसारसविकसनविवस्वन्तः सकललोके निर्माणभरणहरणादि-  
कारणसच्चिदानन्दमयसदयपरममहेश्वरावतरन्तः सुदुस्तरापारसंसारसागरमग्नोन्मग्नदीनजनावनदीक्षित-  
वीक्षावन्तो भगवन्तो भगवत्पादाचार्यास्तत्रभवतीं विचित्रविधिविष्टपपरिणमनातिकौशलवतीं भजद्वक्तजन-  
व्यसनसमुत्तारणकारणवतीमिन्द्रोपेन्द्रचन्द्रादिवृन्दारकवृन्दवन्दितपादारविन्दवतीमखिलवेदवृन्दसानन्दसंप्र-  
तिपादितस्वचरितार्णवाकणनपरिपूर्णाविधानां समयाभिधानां हेलालास्यललितचतुःषष्टिकलां चन्द्रकलां

हैमवतीमुमां समस्ततन्त्रसंस्पर्शिना, 'चतुर्वर्गफलायत्तं चतुरोदात्तनायकम् । काव्यं कल्पान्तरस्थापि कल्पते-  
ऽनल्पभूतये ।' किं बहुना ? 'चतुर्वर्गचिन्तामणिरियं कविता नाम, तस्मात्कर्तव्यं श्रोतव्यं व्याख्यातव्यं च'  
इत्याद्यभियुक्तोक्तेश्चतुर्विधपुमर्थसमर्थनसार्थवाहेन, 'रसो वै सः' इति श्रुति प्रतिपाद्यसर्वरसभावात्मकतया  
निर्भरानन्दप्रवाहिना, कटाक्षवीक्षणमन्दहासमधुरभाषणादिभिः कान्तमभिरञ्जयन्ती व्यञ्जनाव्यापारेणैव सर्वं  
कार्यं कारयन्ती कामिनीव व्यञ्जनाभिधाव्यापारेणैव रामादिवद्वर्तितव्यं न रावणादिवदित्यादिहिताहित-  
प्रवृत्तिनिवृत्तिनिष्पादकतया 'कृत्ये प्रयत्नं सरसं वितन्वन्वेदादिविद्या यदिहादिशेत । कुर्वन्श्च दृष्टानि  
यशोमुखानि श्रेयांसि तर्हि न करोति काव्यम् ॥' इति वचनाच्छब्दार्थप्रधानप्रभुसुहृत्सं-  
मितरूपोपदेशान्तरातिशयितमहिम्ना 'यत्र ब्रह्मरसास्वादः स्वयमेवानुभूयते । वाग्मुग्धे तादृशे तु  
स्यात्साधनी प्रीतिरुत्तमा ॥' इति वचनाद्रसिकजनाह्लादनचतुरेण श्रव्यप्रबन्धेन 'प्रतिभातिशयो यत्र  
कवितानर्तकीसखः । रसनारङ्गमासाद्य काव्यं नाटयतु स्फुटम् ॥ प्रतिभातिशयो नाम भूयसां तपसां  
फलम् । तथा तदनुरूपाणां तस्यापि प्रसरो गिराम् । तस्यापि काव्यरूपत्वमनवद्यं विमूषणम् ।  
तादृशीं प्रतिभां प्राप्य कवयन्ति कवीश्वराः । तत्काव्यं नायकोत्कर्षाज्यत्याचन्द्रतारकम् । अभव्यं  
भव्यतामेति काव्यं नायकसंपदा । ...श्यामीभूतं रसश्रिया ॥' इत्यादिवचनप्राचुर्यादशेषकल्याण-  
गुणवतीं भगवतीं हैमवतीमुदाहरणीकृत्य स्तुतिद्वारा निगमनिगूढं तत्तत्त्वं प्रकाशयितुमिच्छन्तः  
'काव्यं यशसे' इत्याद्यालंकारिकवचनप्रामाण्यात्तस्य दृष्टादृष्टरूपकीर्त्याद्यशेषपुरुषार्थसाधनत्वम्  
'काव्यालापांश्च वर्जयेत्' इति निषेधस्मृतेरनायकदुर्नायकघटितासत्काव्यविषयत्वं चाकलयन्तः 'आशी-  
र्नमस्किया वस्तुनिर्देशो वाऽपि तन्मुखम्' इत्याचार्यदण्डिचचनादाशीराद्यन्यतमस्य प्रबन्धप्रारम्भो-  
पयोगित्वमवगच्छन्तः प्रारिप्सितनिष्प्रत्यूहपरिसमाप्तिप्रचयगमने समाशासन्तः स्वप्रबन्धप्रधान-  
प्रतिपाद्यम् 'यः शिवो नामरूपाभ्यां या देवी सर्वमङ्गला । तयोः संस्मरणात्पुंसां सर्वतो  
जयमङ्गलम् ॥' इत्यादिवचनान्नामस्वरूपाभ्यां सकलकल्याणात्मकमनुस्मरणमात्रसंपादितसमस्तमङ्गलं  
परमशिवसंवलितं भक्तजनवत्सलं भगवतीरूपं वस्तु निर्दिशन्तः स्वस्य निरन्तरायं तदीयानन्तमुण-  
गणमणिगणनासामर्थ्यमभ्यर्थयन्तः तदीश्वरीनिरतिशयप्रसादप्रसादितस्वभाषितकार्तार्थ्यं प्रार्थयन्तस्त-  
दभिमुखीकरणायादौ विशिष्टदेवतारूपतत्प्रसादमाशंसन्ते—शिव इत्यादि । वैशिष्ट्यं चेह  
देवतायाः सकलगमसंप्रतिपाद्यतया विष्णवादिसर्वदेवतोपास्यत्वात् । इष्टत्वं च कृत्स्नाभीप्सित-  
प्रापणप्रवीणनिरीक्षणत्वात्, 'भयात्रातुं दातुं फलमपि च बाञ्छासमधिकं शरण्ये लोकानां तव हि  
चरणावेव निपुणौ' इति वक्ष्यमाणत्वात् । देवतात्वं च 'स तस्मिन्नाकाशे स्त्रियमाजगाम बहु शोभ-  
मानामुमां हैमवतीं तां होवाच' इत्यादिश्रुतिप्रसिद्धत्वात्, बाह्यान्तरपूज्यतयाऽरूपोपनिषत्प्रतिपाद्य-  
त्वाच्च । प्रसादश्चाभिमतवितरणप्रवणतैवेत्यवगन्तव्यम् । आशंसनमाशीरिच्छा । एतत्सर्वं च 'तमीश्व-  
राणां परमं महेश्वरम्' इत्यादिश्रुतेशेषभुवननिर्माणादिकारणब्रह्मादिनिदानस्यापीशानस्य परमेश्वरी-

साहित्ये नित्ये सति जगन्निर्माणादिकार्यकरणकर्मण्यता, तदभावे लौकिकलोकवदौदासीन्यं च प्रमाण-  
 प्रमाणीकरणार्थेन तर्केण प्रथमत एव प्रतिपादयद्भिः, तथा तत्तद्वाक्याभासैः स्वस्वमहिम्नैव सर्गादिकर्तृ-  
 त्वेन प्रागभिमतानां हरिहरब्रह्मादीनामपि परमेश्वरीसमुपासकत्वं तत्प्रसादाधिगतवैभवत्वं चागम-  
 प्रसिद्धं प्रकटयद्भिः, तत्राप्यनेकजन्मजातसंजातसुकृतजातानां प्रणमनस्तवनादिविधानसामर्थ्यं व्यति-  
 रेकेण तदभाववतां तदसामर्थ्यं च निरूपयद्भिः, तद्द्वारा चात्मनोऽतिभक्तस्य भगवतीमभिमुखयद्भिः,  
 'सखीषु स्मेरा ते मयि जननि दृष्टिः सकरुणा' इति वदिष्यद्भिर्भगवत्पादैरेवाविष्कृतमिति देवतायाः  
 भगवत्याः सर्वोत्कृष्टताध्वनिः । अत्रादौ 'विद्यासु श्रुतिरुत्कृष्टा रुद्रैकादशनी श्रुतौ । तत्र पञ्चाक्षरी  
 तस्यां शिव इत्यक्षरद्वयम् ॥' इत्यादिपुराणवचनादशेषविशेषशब्दविशिष्टस्य, 'शिवः शूली महेश्वरः',  
 'श्वःश्रेयसं शिवं भद्रम्', 'शिव एको ध्येयः शिवंकरः', 'अतो मोक्षार्थिभिः सर्वैः शिव एव शिवं-  
 करः । ध्येयः सर्वं परित्यज्य शिवादित्यतु दैवतम् ॥' इत्यादिकोशश्रुतिस्मृत्यादिप्रसिद्धदेवताकल्याण-  
 समभिधायिनोऽनन्तकल्याणगुणवचनस्य, 'शिवेति मङ्गलं नाम यस्य वाचि प्रवर्तते । भस्मीभवन्ति  
 राजेन्द्र महापातककोटयः ॥' इति वचनात् अभिवदनमात्रेणैव समस्तदुरितविदारकस्य शिवशब्दस्य,  
 तथा च शं सुखं तनुते, 'ऊष्माणः सुखस्वेदश्रीनिर्वाणनिघयः क्रमात्' 'शो वल्मीके शिवे कूर्मे'  
 इत्यादिच्छन्दःशासनकोशप्रसिद्धः समग्रसौख्यप्रदानप्रख्यातस्य लक्ष्मीबीजस्य प्रबन्धप्रधानाभिधेय-  
 भगवतीप्रकाशकषोडशाक्षरीमन्त्रालंकारकमलाबीजप्रधानस्य स्मरणमात्राभिमतेष्टप्रदातुः प्रथमोष्मणः,  
 तथा सुधाबीजत्वेन बहुकृतेष्टवर्षधुर्यतयाऽतिकृपालवालविलोचनशैलभूपालवालीलाविलासेन  
 कालिदासेन कविकुलशिरोमणिना रघुवंशकाव्यमुखे 'वागर्थविव' इति श्लोके प्रथमोपात्ततया, तथा  
 भूवादिमूत्रे 'भूवादीनां वकारोऽयं मङ्गलार्थः प्रयुज्यते' इत्यभिधाय 'माङ्गलिकाचार्यो मङ्गलार्थं  
 मध्यतो वकारं प्रयुङ्क्ते' इत्याद्युक्त्वा भगवद्भिर्भाष्यकृद्भिर्भाषितमङ्गलार्थत्वस्य वकारस्य च पाणिनि-  
 वद्धितीयतया निर्देशात्, तथा 'प्रकृत्या यगणो नित्यं श्रीकरः कथ्यते बुधैः । करोत्यर्थानादिलघुर्य-  
 गणो वारिदैवतः ॥' 'यो वार्यादिलघुर्धृतिम्' इत्यादिवचनैरमृतमयत्वेनाखिलमनोरथसंधानसमर्थ-  
 तया 'यामिनीवेन्दुना मुक्ता नारीव रमणं विना । लक्ष्मीरिव ऋते त्यागात्र वाणी भाति नीरसा ॥'  
 इति वचनाद्विष्ण्वादिसर्वदेवतात्मकनवरसालंकारम् 'कृत्वा काव्यमवाप विध्वमहितां कीर्तिं कवि-  
 ग्रामणीः श्रीहर्षः श्रियमद्भुतां हरिहरो लोकेऽर्जुनक्षमाभुजः । मृत्योस्त्रासमपाचकार मलयक्षमामण्ड-  
 लाखण्डलस्तर्कचित्र विलोक्यते न किल यत्काव्यात्समुन्मीलति ॥' इत्यादिनाऽतिप्रशस्ततयाऽशेष-  
 कवीश्वरादृतं व्यञ्जनावृत्त्यैव धर्माधर्मप्रवर्तनानिवर्तनासाधारणकारणं काव्यप्रबन्धमेव सर्वनिबन्ध-  
 नातिशयितं मन्वानेनादिकविना भगवता वल्मीकजन्मना महत्यादिकाव्यकवयितृसुचरितफले  
 रामायणाभिधेये प्रबन्धे 'तपःस्वाध्यायनिरतम्' इति प्रथमादृतस्यातिसौम्यस्य यगणस्य चोपादाना-  
 देतत्प्रबन्धाध्येत्रध्यापकपाठकानां समस्तसमीहितावासिर्भगवतीप्रसादान्निरन्तरायं भवतीति सूचि-



तम् । वर्णगणाद्यशेषदूषणनिपुणयोर्देवतामङ्गलाभिधानयोः कृत्स्नाभीष्टप्रदानप्रवीणता कियती वक्तव्या ? न हि समूलधातं धातुकाणिहत्यातिरिक्तजनावनकर्मठस्य प्रभोस्तस्तस्मरणमात्रेणैव दुर्जन-पलायने जाते तस्याश्रितसज्जनपरिपालनदाक्ष्यमद्भुतं वक्तव्यम् । यदाहुः ‘मङ्गलार्थाभिधाने च देव-नामाङ्कनेऽपि वा । गणो न दूष्यो वर्णश्च देवताधिष्ठिताश्मवत् ॥’ ‘भद्रादिवाचकं यद्ववति पदं यच्च देवतावाचि । तदनिन्द्यमाहुराथीः काव्यादौ वर्णतोऽपि गणतोऽपि ॥’ इति । आहुश्च भाष्यकाराः ‘सिद्धे शब्दार्थसंबन्धे’ इत्यत्र सिद्धपदव्याख्यानावसरे—‘माङ्गलिक आचार्यो मङ्गलार्थं सिद्ध-शब्दमादितः प्रयुङ्क्ते मङ्गलादीनि मङ्गलमध्यानि मङ्गलान्तानि शास्त्राणि प्रथन्ते वीरपुरुषाण्या-युष्मतुरुषाणि चाध्येतारश्च सिद्धार्था यथा स्युः’ इति । प्रसादकृतोऽप्याहुः ‘आदौ मङ्गलार्थं शब्दे प्रयोज्ये श्रीशब्दप्रयोगोऽध्येतृणां लक्ष्मीसौभाग्यादि भूयादित्येवमर्थम्’ इति । शिवशब्दोऽय-मपि सिद्ध्यादिमङ्गलशब्देषु लक्षणदीपिकायां परिगणितो द्रष्टव्यः । न च श्लोकशतनिबद्धस्य ग्रन्थ-स्याकाव्यरूपत्वात्काव्यादौ कर्तव्येयं वर्णगणादिबीभासा नात्रोपयुज्यत इति वाच्यम् । ‘व्यङ्ग्य-प्रधानमुत्तमं काव्यम्,’ ‘अदोषौ सगुणौ सालंकारौ शब्दार्थौ काव्यम्,’ ‘शाणोल्लीढमिव ज्वलद्द्युति पदं बन्धोऽर्धनारीश्वरश्चावालङ्घनजाङ्घिको दिवि लतोद्भिर्धेव चार्थोद्भूतिः । किञ्चिच्चूर्णितचन्द्रमण्डल-गलस्पीयूषहृद्यो रसस्तर्कचित्कविकर्ममर्म न पुनर्वाङ्मिडिमाडम्बरः ॥’ इत्यादिकाव्यलक्षणलक्षि-तत्वेनास्यापि रामायणादेरिव काव्यशब्दभाजनत्वापत्तेः, व्यङ्ग्यप्रधानतयोत्तमकाव्योक्तियोग्यता-वगतेश्च । न हि सर्गनिबन्धनाभावोऽकाव्यताप्रयोजकः, ‘असर्गनिबन्धनं सूर्यशतकादिकमपि काव्यमेव’ इति विद्यानाथोक्तिव्याघातापत्तेः, सूर्यशतककर्तुर्मयूरकवेः काव्यकर्तृषु श्रीहर्षादिषु ‘काव्यं यशसे—’ इत्यादिश्लोकात्पर्यविवरणार्थोपात्तेषु परिगणनाविवायककाव्यप्रकाशकारोक्ति-विरोधापत्तेश्च । वस्तुतस्त्वत्रानन्दलहरी सौन्दर्यलहरीति व्यवहारेण, एतत्प्रबन्धव्याख्यात्रा लक्ष्मी-धरेण तत्र तत्र ‘अहः सूते सव्यम्—’ इत्यादिश्लोकेषूत्तमं काव्यमिति कथनेन, अपरेण व्याख्यात्रा रामकविनोन्मीलनादिपरिच्छेदभेदोक्त्या चेदं भेदसंदेशवत्काव्यं भवितुमर्हत्येव । किं चास्य काव्य-रूपता ‘कवीनां संदर्भस्तवकमकरन्दैकरसिकम्,’ ‘शिवे शृङ्गारार्द्रा’ इत्यादिना देव्या नवरसात्मक-काव्यप्रबन्धाकर्णनौत्सुक्यं वर्णयतां ‘शरज्ज्योत्स्ना—’ इत्यादिश्लोकत्रयेण भगवत्यनुग्रहात्काव्यकर्तृत्वं कथयताम् ‘दयावत्या दत्तं द्रविडशिशुरास्त्राद्य तव यत्कवीनां प्रौढानामजनि कमनीयः कवयिता’ इति वदिष्यतामाचार्यणां संमतैवेति दिक् । ननु प्रबन्धप्रधानफलभाजो नायकस्यात्रानधिकृतत्वात्चेदं काव्यमित्यवसीयत इति वक्तुं न युक्तम्, सकलजगत्कारणभूताया हरिहरादिसर्वदेवतोपासिताया भगवत्या एवात्र नायिकात्वेनाभिमतत्वात् । न च लोके स्त्रीनायककाव्यानुपलब्धिः, रामायणस्यैव-पलब्धत्वात् । रामायणे हि ‘काव्यं रामायणं कृत्स्नं सीतायाश्चरितं महत्’ इति वदतो मुनेः सीताया एव नायिकात्वेनाभिमतत्वात् । आहुश्च तद्व्याख्यातारः ‘सीतायाश्चरितमित्यनेन तस्याः



प्रबन्धनाधिकत्वं सूचितम्; तेन प्रबन्धस्य लक्ष्मीप्राधान्यं द्योतितम्; तस्यैवोपपादकं रामायणमिति कृत्स्नस्य सीतायाश्चरितत्वेऽपि रामायणव्यपदेशो रामचरितस्य तदुपयुक्तत्वज्ञापनार्थः' इति ॥

अत्र भगवतिपदं देवतासंमुखीकरणार्थमभ्याहर्तव्यमिति लक्ष्मीधरः । तदसारम्, आचार्य-  
प्रबन्धं व्याख्यातुमुद्युज्जतः प्रथमत एव तत्र दोषोद्धाटनरूपस्यातिजघन्यस्याश्रुतपदानुसंधानलक्षणस्या-  
ध्याहारस्य कल्पनानर्हत्वात्, शिवः शक्त्येत्यादिवाक्यस्य संबुद्धचपेक्षां विनैव परिपूर्णतयाऽपरिपूर्ण-  
तावस्थालब्धावकाशस्याध्याहारस्य प्रवेशाभावाच्च । न च 'स च यत्र कचिदवस्थिततस्याप्यविरुद्धः'  
इति शास्त्रदीपिकायामुक्तत्वाद्व्यपेतवाक्यश्रुतपदानयनरूपस्य तस्य प्रवेशः संभवत्येव, यथा विश्व-  
जिद्धाक्ये फलसंबन्धाविधातरि ज्योतिष्टोमवाक्यश्रुतस्वर्गकामपदाध्याहारस्तद्वदिति वाच्यम्, अस्यैव  
प्रथमश्लोकेन देवीसंबुद्धयन्तवतां पूर्वतरश्लोकान्तराणामभावात्तदनवकाशात्, तत्कल्पनाप्रयोज-  
काभावाच्च । न च संमुखीकरणमेव तत्प्रयोजनम्, तस्य चानुपयुक्तत्वमिति वक्ष्यमाणत्वात्, संबोधन-  
प्रधानस्य युष्मच्छब्दस्यात्र प्रयोगाभावेन तत्कल्पनानवकाशाच्च । न चोत्तरवाक्ये तत्प्रयोगो-  
ऽस्तीति वाच्यम्, पूर्ववाक्ये संबोधनमपहायान्यत्र तत्कल्पने वाक्ययोरसांगत्यप्रतीतिः । न च यथा  
'अथातो धर्मजिज्ञासा,' 'अथातो ब्रह्मजिज्ञासा' इत्यादौ प्राथमिकसूत्रान्तराभावेऽप्यश्रुतपदानु-  
संधानरूपकर्तव्यपदाध्याहारो भाष्यकारादिभिरङ्गीकृतः, तद्वदत्रापि भविष्यतीति वाच्यम्, सूत्राणां  
श्रुत्यनुगृहीतन्यायरूपत्वेन तत्र तव्यप्रत्ययान्ताध्ययनश्रवणविधिगर्भस्थस्यैव कर्तव्यपदस्य तयोरैका-  
ध्यागमायाध्याहारोऽङ्गीकृतः । तदुक्तं विवरणाचार्यैः 'मूलमूलिनोः समानार्थकत्वाय कर्तव्यपद-  
मध्याहर्तव्यम्' इति । अन्यत्राप्युक्तम्, "अध्ययनश्रवणविधिसमानार्थकत्वाय कर्तव्यमिति पदमध्या-  
हर्तव्यम्; अध्याहृतं च भाष्यकृता 'धर्मजिज्ञासा कर्तव्या', 'ब्रह्मजिज्ञासा कर्तव्या' इति ;  
तथा च धर्मब्रह्मणोर्ज्ञानाय विचारः कर्तव्य इति सूत्रयोः श्रौतार्थः संपद्यते" इति । प्रकृते च भगवति-  
पदाध्याहारमूलवचनान्तरानुपलम्भात् । न च 'परोऽपि शक्तिरहितः शक्तः कर्तुं न किञ्चन ।  
शक्तः स्यात्परमेशानि शक्त्या युक्तो भवेद्यदि ॥' इति चतुःशतीयवचनस्यैवैतच्छ्लोकप्रणयनमूल-  
त्वेनात्रत्यमहेशानिपदापरपर्यायभगवतिपदाध्याहारणं साध्वेवेति वाच्यम्, 'सत्यज्ञानमयी साक्षात्पर-  
ब्रह्मस्वरूपिणी । ब्रह्मविष्णुमहादेवा अस्याः पुत्रा वरानने । चतुर्थोऽहं महेशानि सुतस्तस्या महेश्वरि ।  
तस्याः पतिर्ब्रह्मरूपी स्वयं साक्षात्सदाशिवः । सैव साक्षाज्जगद्गात्री सैव विश्वेश्वरेश्वरी ॥' इति  
दक्षिणामूर्तिसंहितोक्तेः स्वजायां महेश्वरीं प्रति स्वपितृशिवसामर्थ्यप्रकटना महेशानेन ; तत्र पारोक्ष्योक्ति-  
रूपत्वेनात्र तन्मूलताकल्पने पारोक्ष्योक्तिप्रसञ्जनात् । न चेष्टापत्तिः, शक्तिभगवत्यभेदबोधकयुष्मच्छब्द-  
घटितोत्तरसंदर्भविरोधापत्तेः । तस्मान्नाध्याहारकल्पना युक्ता । ननु च 'उपर्यध्यधसः सामीप्ये' इत्यनु-  
शासनादधि समीपादाह्रियत इति व्युत्पत्त्याऽध्याहारशब्दोऽत्र समीपश्रुतपदानुसंधानलक्षणानुषङ्गाथो-  
ऽस्त्विति वाच्यम्, 'संनिधावनुषङ्गः स्यादध्याहृतिरसंनिधौ' इति वेदभाष्यकारोक्ततद्भेदव्यवहारोच्छे-

दाङ्गीकारेऽपि पूर्वतरश्लोकान्तराणामभावात्, उत्तरश्लोकेषु भगवतीवाचकसंबुद्धयन्तभावात्, भावे वोत्तरश्रुतानां पूर्वत्रानुषङ्गनस्य शास्त्रकारासमतत्वात्, तादृशार्थस्यानुषङ्गपदार्थीभावानर्हत्वाच्च तत्कल्पना-नौचित्यात् । अत एव व्याकरणादौ ‘उपदेशेऽजनुनासिक इत्’, ‘हलन्त्यम्’ इत्यादौ पूर्वसूत्रो-पात्तानामेव-पदानामनुषङ्गे नोत्तरश्रुतानामित्यलमतिप्रसङ्गेन ॥

यत्तुक्तं रामकविना—“अत्र श्लोके भगवत्याः संबुद्धिपदं नास्ति, अतोऽध्याहर्तव्यमिति ये केचिदाहुस्ते भ्रान्ताः, ‘हरि’ इति पदस्य संबुद्धिरूपेण वर्तमानत्वात् ‘हरिर्ना कपिले त्रिषु’ इति वचनात्कपिलवाचिनो हरिशब्दस्य मेघलिङ्गत्वात्; ततश्च ‘कृदिकारादक्तिनो ङीष्त्वक्तव्यः’ इति ङीष्णि कृते ‘हरी’ इति दीर्घान्तो गौरीशब्दसमानार्थः । तस्य संबुद्धौ हे गौरीतिवद्दे हरीति भवति, इति ।” तदप्यचारुतरम्, हरीशब्दस्य भगवतीवाचकत्वाभावात्, तद्वाच्यताकल्पनेऽप्रयुक्तदोषापत्त्या परोक्तमध्याहारदोषं परिहर्तुमुद्यतस्यात्मनो व्यवहितपदान्वयरूपदोषापाताच्च । न चाकाङ्क्षायाः संनिधानाद्वलीयस्त्वात् ‘यस्य येनार्थसंबन्धो दूरस्थेनापि तेन सः । अर्थतोऽप्यसमर्थानामानन्तर्ध-मकारणम् ॥’ ‘अर्थतोऽप्यसमर्थानामानन्तर्धेऽपि संबन्धः’ इति मीमांसावार्त्तिकसूत्राभ्यां न व्यव-हितपदान्वयनं दोष इति वाच्यम्, आलंकारिकैस्तदनभ्युपगमात् । न च तत्रैव संबुद्धयन्तत्वेनान्वी-यतामिति वाच्यम्, वाक्ययोरसांगत्यप्रतीतिः । यच्चोक्तं “त्रिपुरसुन्दरीमहाभट्टारिकायाः ‘बालार्क मण्डलाभासम्’ इत्यादिध्यानेषु कपिलवर्णस्य प्रसिद्धत्वाद्वरिशब्दप्रयोगः” इति, तदप्यज्ञानविलसितम्, ‘पलाशपुष्पसंकाशां जपापुष्पसमप्रभाम् । उद्यद्भानुसमप्रभयां पद्मरागसमद्युतिम् ॥ देवीमारक्त-सर्वाङ्गीम्’ इत्यादिना मन्त्रचिन्तामण्यादिषु देव्या रक्तवर्णवत्ताप्रसिद्धेः, ‘कवीन्द्राणां चेतः-कमलवनबालातपरुचिं भजन्ते ये सन्तः कतिचिदरुणामेव भवतीम् ।’ ‘दिवं सर्वांमुर्वीमरुणिमनि-मग्नां स्मरति यः,’ ‘पावकाब्धौ निमग्नं यो दिवं भूमिं विचिन्तयेत्,’ ‘अनाद्यन्ता शंभोर्जयति करुणा काचिदरुणा,’ ‘प्रकृत्या रक्तायास्तव सुदति दन्तच्छदरुचेः’ इत्यादिश्लोकेषु भगवतीस्वरूपं वर्णयतामाचार्याणां देव्याः कपिलरूपतानङ्गीकारात् । ‘यानि सौम्यानि शोणानि शृङ्गाररसमाञ्जि च । तान्यम्बाशक्तिपातेन संपन्नानीति निश्चयः ॥’ इत्यागमवचनमूलक—‘प्रबालेषु पद्मरागेषु कुङ्कु-मेषु बालादित्येषु तदित्सु वह्निशिखासु’ इत्यादिना देव्याख्यप्रतिफलनवर्णनारूप—‘प्रकृत्या रक्तायाः’ इति श्लोकीयस्वोक्तिविरोधापत्तेश्च । यच्चोक्तं कपिलकपिशपाटलरक्तादीनां प्रायिकत्वादैक्यमेवेति, तदपि धीवर्गे वर्णभेदं परिगणयतोऽमरसिंहस्यासमतत्वाच्चिन्त्यमेव । न च कपिलवर्णे रक्तवर्ण-स्यापि प्रतिभानालक्षणयाऽस्य तद्वाचकत्वं भविष्यतीति वाच्यम्, वाच्यार्थानुपपत्त्यादिलक्षणा-बीजाभावेऽपि लौहित्यलक्षणामङ्गीकृत्य भगवतीरूपार्थकल्पने गौरवापत्तेः, अभिधाबोधितत्वेन वर्णान्त-रस्य परिहरणीयत्वात् । न च बालार्कमण्डलस्य कपिलवर्णताऽङ्गीकर्तुं शक्या, ‘शोणानि भौमतीक्ष्णांशुताम्रकुङ्कुमतक्षकाः । गुञ्जेन्द्रगोपखद्योतविद्युत्कुञ्जरविन्दवः । हृन्निम्बाधरजिह्वासङ्-

मांससिन्दूरघातवः ॥' इत्यादिना रक्तान्परिगणयता 'तरुणतरणिकान्तिव्रातसंसर्गरङ्गत्कमलदल-  
निकायप्रायकाममभोर्मिः । अभिनवरविरश्मिद्योतितप्राच्यभूमृच्छिरलसदशोक्तेरपुष्पोपमानः ॥'  
इत्यादिना रक्तानामुपमानीकरणञ्चातुरीमुपदिशता काव्यकल्पलताकृताऽरुणारुणस्य रक्तवर्णताकथनेन  
तद्विरोधापत्तेः । 'बहन्ती सिन्दूरं प्रबलकवरीभारतिमिरत्विषां वृन्दैर्बन्दीकृतमिव नवीनार्ककिरणम्'  
इति सीमन्तमध्यवर्ति सिन्दूरं काव्यकल्पलतायां शोणत्वेनोपवर्णितं नवीनकिरणत्वेनोत्प्रेक्षितवतामा-  
चार्याणामसंमतत्वाच्च । किं च भगवत्युपासकस्य हरेरभिधानाभावाच्च न हरिपदस्य संबुद्धिपरता  
वक्तुं शक्या । न चादिशब्देन विष्णोर्ग्रहणमित्युक्तमेवेति वाच्यम्, आदिशब्दस्य श्रुतिस्मृतिकोशादिषु  
विष्णुवाचकत्वाददर्शनात् । न च तथाऽपि सर्वेषामादित्वात्, आदित्वादादिरिति योगबलेन कल्प्यत  
इति वाच्यम्, व्याख्येयप्रबन्धप्रतिपाद्यदेव्यौत्कट्यहानिपसङ्गात्, 'ब्रह्मविष्णुमहादेवा अस्याः  
पुत्रा वरानने' इत्याद्यागमवचनेभ्यस्तदसिद्धेः । यच्च नारायणस्यादिशब्दवाच्यत्वानयनाय 'अप  
एव ससर्जदौ' इत्यादिस्मृत्युपन्यसने कृतं तदपि न, 'यस्याज्ञया जगत्स्रष्टा विरिञ्चिः पालको  
हरिः । संहर्ता कालरुद्राख्यो नमस्तस्मै पिनाकिने ॥' इत्यादिवचनेभ्यः पालनाधिकृतस्य विष्णोः  
सर्जनाधिकाराभावात् । न चादिसृष्टजलशायित्वादादिर्नारायण इति लक्षणयोच्यत इति वक्तुं  
युक्तम्, क्लिष्टकल्पनाप्रयोजनाभावात् । 'इन्द्रश्च विश्वे च देवाः' इत्याद्यारण्यकोपनिषदुक्तेन्द्रादि-  
कथनयोग्यस्य तस्य हरिपरताकल्पनानौचित्याच्च । न च 'आदिनारायणः' इत्यादिप्रयोगात्तत्परत्वं  
कल्प्यम्, 'आदिशक्तिः', 'आदिलक्ष्मीः' इत्यादिप्रयोगात्तत्परत्वकल्पनस्याप्युचितत्वात् । वस्तुतस्तु,  
'विष्णुः शिवः सुरज्येष्ठो मनुश्चन्द्रो धनाधिपः । लोपामुद्रा तथाऽगस्त्यः स्कन्दः कुसुमसायकः ।  
सुराधीशो रौहिणेयो दत्तात्रेयो महामुनिः । दुर्वासा इति विख्याता एते मुख्या उपासकाः ॥'  
इत्यादिमानसोक्तादिबचनेभ्यः सर्वसुपर्वसूपासकाग्रगण्यत्वेन मन्त्रप्रथमखण्डऋषित्वेन च  
'हरिस्त्वामाराध्य—' इति वक्ष्यमाणोक्त्या च प्रथमोपात्तस्य हरेः संबुद्धिपदलभलोभेन प्राध्वा-  
न्यमपहाय कस्यचिन्नामग्रहणादादिसृष्ट्यग्रहणोक्तावतिशयितोपासकत्वकथनोपक्रमभङ्गादाचार्यतात्पर्यपर्या-  
लोचनाविधानं न भवेदिति न हरिपदं संमुखीकरणार्थकं भवितुमर्हतीति परस्य आन्ततामा-  
पादयितुं प्रवृत्तोऽयं स्वयमागमरहस्यापरिशिलनभ्रान्तः सन् 'भीषयितुं गतो विभाय' इति  
लोकन्यायमनुसारेत्यलमतिशोधनेन ॥

कैवल्यश्रमातु— संबुद्धिपदमीमांसमकुर्वाणाः पूर्वोक्तोभयमतानुवादितयाऽस्मदुक्तोत्तरैः पूज्या  
एवेति न पृथक्चिन्तितव्यम् । वस्तुतस्त्वत्र न संबुद्धिवाचकपदापेक्षा, तत्कल्पने 'शिवः  
शक्त्या—' इत्याद्युक्तेः पारोक्ष्यप्रसञ्जनद्वारा शक्तिभगवत्योर्भेदप्रतीतिप्रसङ्गात् । न चेष्टापत्तिः,  
उत्तरसंदर्भविरोधापत्तेः; शक्तिपदस्य भगवतीरत्वाङ्गीकारेऽपि 'त्वया' इत्यनुच्यमाने संदेहानि-  
वृत्तेः, शक्तिशिवयोर्माहात्म्यवर्णनार्थं भगवतीसंमुखीकरणानुपपत्तेश्च । न च पौराणिककथावदिद-

मप्यन्यार्थं भवत्विति शङ्कनीयम्, करिष्यमाणयुष्मच्छब्दव्यवहारेण तयोरभेदावगमात् । अथापि यद्यभेदबोधनार्थमेव त्वमित्युत्तरवाक्ये युष्मच्छब्दोपादानात्, आचार्यैर्लघुस्तवे 'माया कुण्डलिनी—' इत्यादिनाऽभेदस्योक्तत्वात्, संबोधनाकाङ्क्षा न विरमतीति यद्यभिसंधिस्तर्ह्यत्र द्वयप्रत्ययान्तं भवतीति पदमेव तत्पदत्वेनोच्यताम् । न ह्यस्मिन्योजनेऽध्याहारादिदोषाः प्रतिभान्ति । न च तिङन्तपदाभावः शङ्क्यः, शक्तेशब्दस्य निष्ठान्तस्य श्लिष्टतयैव भवनार्थकं न शक्तत्वात्; प्रत्युत तत्प्रयोगे पौनरुक्त्यं दुष्परिहरं भवेत्, 'गतार्थानां प्रयोगे पौनरुक्त्यं दोष इति वामनः' इति तत्र तत्र मल्लिनाथपादोक्तेः । अतः 'भवति' इत्येतदेव संबुद्धिपदं योजनीयम् । तथा चायमर्थः— भाति प्रकाशते स्वयंप्रकाशरूपत्वादिति भवती; यद्वा भासयत्युपासकलोकं सर्वमिदं चेति भवती, 'तस्य भासा सर्वमिदं विभाति' इति श्रुतेः । भातेर्भवतुप्रत्यये डित्त्वसामर्थ्याद्भूभस्यापि टेलोपे 'उगितश्च' इति ङीपि संबुद्धौ नदीह्रस्वः । हे भवति स्वयंप्रकाशरूपे भक्तजनवत्सले भगवति, उत्तरार्धोक्तहरिहरादिसर्वदेवसेव्यत्वात्पयोगीदं संबोधनम् । अथ वा, भवति जायते त्रिपुरसुन्दर्यादिरूपेण जगदनुग्रहायेति वा, भवत्यनया शंभुः शक्तिमानिति वा भवती । सर्वादिगणे उगित्वेन पठिताद्भवतेः 'उगितश्च' इति ङीपि नदीह्रस्वः । अथ वा, भवं संसारं भक्तजनानां कल्याणं वा तनोतीति भवती, संसारस्य कल्याणस्य वा कल्पिकेत्यर्थः । भवं शिवं तनोति समर्थमिति वा भवती । भवस्य संसारस्य कल्पनाद्वा भवती । तनोतेरौणादिको डिप्रत्ययः । ततः 'कृदिकारादक्तिनो ङीष्वा वक्तव्य' इति ङीष्, नदीह्रस्वः । तस्याः संबुद्धिर्हे भवति । निराकारस्यापि परमेश्वरस्य जायाभावापत्त्यादिसंसारकल्पिके देवि । उक्तं आचार्यैः सकलजननीस्तवे—'सुता दक्षस्यादौ किल सकलमातस्त्वमुदभूः सदापि तं हित्वा तदनु गिरिराज्यतनया । अनाद्यन्ता शंभोरपृथगपि शक्तिर्भगवती विवाहाज्जायाऽसीत्यहह तव को वेत्ति चरितम् ॥' इति । शिवः, असङ्गत्वात्त्वकृति-मूलैरनास्कन्दितान्तसुखचिन्मात्ररूपः । अथ वा, शेतेऽजनेनेति शिवं कल्याणम् । 'शीङ् स्वप्ने' इति धातोरौणादिको वन्प्रत्ययो ह्रस्वश्च निगातनादिति व्याख्यासुवाकारः । तदस्यास्तीति शिवः कल्याणगुणाकरः शंकरः, 'अथ वाऽशेषकल्याणगुणैर्धुक्तः स ईश्वरः । शिव इत्युच्यते सद्भिः शिवतत्त्वार्थवेदिभिः ॥' इति पुराणवचनात् । अथ वा, शिवमस्यत्याः, शिवो वाऽस्ति भर्तृत्वेनास्याः, शेते हरिहरस्त्रेश्वरभूतखट्वायां कशिपुरुपे सदाशिव इति वा, शिवाऽत्यानुकूल्यवती सर्वमङ्गलात्मिका गौर्यस्यास्ति पत्नीत्वेनेति शिवः, 'उमासहायं परमेश्वरं विभुम्', 'न शिवेन विना शक्तिर्न शक्तिरहितः शिवः' 'उमाशंकरयोरैक्यं यः पश्यति स पश्यति' इति श्रुतिस्मृतिभ्याम् । अश्व-आदित्वान्मत्वर्थीयोऽच्प्रत्ययः । 'शिवं भद्रं शिवः शंभुः शिवा गौरी शिवाऽभया' इति शाश्वतः । अत्रादौ शक्तिसाहित्येनैवैश्वरस्य नामापि श्रूयते । अन्यथा नेति वक्ष्यमाणशक्तिप्राधान्यप्रतिपादनाय तत्साहित्येनैवाऽस्मिन्ध्यात इष्टार्थसिद्धिरितरथा नेत्युमासहायमित्यादिश्रुतितत्पर्यं पर्यालोचयद्विभग-

वत्पादैस्तयोरत्यानुकूल्यसूचकोऽन्तर्निगूहितभागवततत्त्वः शिवशब्द एव गूढाभिसंधिना प्रयुक्त इत्यवगन्तव्यम् । आहुश्च पौराणिकाः—‘तस्मात्सह तथा शक्त्या हृदि पश्यन्ति ये शिवम् । तेषां शाश्वतिकी सिद्धिर्नैतरेषामिति श्रुतिः ॥’ इति । उक्तं चाम्बास्तवे—‘अज्ञातसंभवमना-कलितान्ववायं भिक्षुं कपालिनमवाससमद्वितीयम् । पूर्वं करग्रहणमङ्गलतो भवत्याः शंशुं क एव बुबुधे गिरिराजकन्ये ॥’ इति । अथ वा, वशते कामयते, वष्टि प्रकाशत इति वा शिवः । कामनार्थादीप्त्यर्थाच्च वशतेर्शआद्यचि वर्णव्यत्ययेन रूपसिद्धिः । यदाहुः शब्दाभियुक्ताः—‘हिसिधातोः सिंहशब्दो वश कान्तौ शिवः स्मृतः । वर्णव्यत्ययतः सिद्धः पश्यकः कश्यपो यथा ॥’ इति । अथ वा, मनुष्याणां शिवमिच्छति, भक्तजनाञ्छिवयतीति वा शिवः । ‘तत्करोति’ इति ण्यन्तात्पचाद्यच् । एवम् ‘समेधयति यन्नित्यं सर्वार्थानामुपक्रमम् । शिवमिच्छन्मनुष्याणां तस्माद्देवः शिवः स्मृतः ॥’ इति भारते । अथ वा, शेरतेऽस्मिन्मुनिमनांसीति शिवः, ‘सर्वनिवृष्ट्वरिष्वलष्वशिव—’ इत्यादिना औणादिको वन्प्रत्ययान्तो निपातः । यद्वा, शेते सुखेन बिन्दुरूपेण त्रिकोणे षड्विंशकत्वात्मकत्वादिति शिवः । यद्वा, ‘शिः शंभौ शिवशान्तयोः’ इति नानार्थात् शीन् शान्तान्, ‘शमो दमस्तपः शौचं क्षान्तिराजवमेव च । ज्ञानं विज्ञानमास्तिक्यं ब्रह्मकर्म स्वभावजम् ॥’ इति गीतासूक्तत्वात् शीन् शमदमादिसंपन्नान्ब्राह्मणान्वाति ‘ब्राह्मणो भगवान् रुद्रः’ इति स्मृतेः, स्वयमपि ब्राह्मणत्वेन भक्तवत्सलतया तदाधिपत्यं प्राप्यागच्छतीति शिवः, ‘सोमोऽस्माकं ब्राह्मणानां राजा’ इत्यादिश्रुतेः । ‘वा गतिगन्धनयोः’ इति धातोः ‘आतोऽनुपसर्गे कः’ इति कप्रत्ययः । यद्वा, ‘रुद्रो वा एष यदभिल्लस्यैते द्वे तनुवौ घोराऽन्या शिवाऽन्या’ इति श्रुतेः शिवाख्याऽनुग्राहिका तनुरस्यास्तीति शिवः, ‘या ते रुद्र शिवा तनूरघोराऽपापकाशिनी’ इति श्रुतेः । एवंविधः परमेश्वरः । शक्नोति कार्यनिष्पादन इति शक्तिः, तथा । केवलचित्तो विकारराहित्यात्कारणत्वासंभवात्तदभेदाध्यासेन नियमेन तत्परतन्त्रतया देवस्य सर्वजगदुत्पत्तिस्थितिलयकारणत्वनिर्वोहतया वर्तमानत्वाच्छक्तिशब्दाभिधेययाऽऽवरणविक्षेपात्मिकया मायया, ‘ते ध्यानयोगानुगता अपश्यन्देवात्मशक्तिं स्वगुणैर्निगूढाम्’ इति श्रुतेः । युक्तो यदि, ऐन्द्रजालिको मन्त्रादिभिरिव संयुतश्चेत्तर्हि प्रभवितुं प्रकर्षेण भवितुं, ‘आत्मन आकाशः संभूतः’ इति श्रुतेः । आकाशादिप्रपञ्चं निर्मातुं तद्रूपेणावस्थातुं वा शक्तः समर्थः शक्तिमांश्च भवतीत्यभिसंधिः । यदिरेवकारार्थो वा । युक्त एव शक्त इत्यर्थः । एनेन वादिभिरभिमतः कालस्वभावनियत्यादीनां जगत्कारणत्ववादाः परास्ताः । तथा च श्रुतिः—‘कालः स्वभावो नियतिर्यदृच्छा भूतानि योनिः पुरुष इति चिन्त्यम् । संयोग एषां न त्वात्मभावात्’ इति । ‘स ईक्षत बहु स्यां प्रजायेयेति’ ‘सोऽकामयत बहु स्यां प्रजायेयेति’ ‘इन्द्रो मायाभिः पुरुषं ईयते’ इत्यादिश्रुतिभ्योऽविद्याशबलितस्यैव जगन्निर्माणशक्तत्वादिति भावः । उक्तमेवार्थं व्यतिरेकमुखेन द्रढयति—नेत्यादि ।

एवं न चेत्, एवंप्रकारया शक्त्या युक्तो न यदि, दीव्यति क्रीडतीति देवः नानाविधप्रपञ्चसर्जनक्रीड-  
नेच्छावानिति भावः । अत एव कामनाक्रीडार्थकयोः शिवदेवपदयोरेकव्यवहारेकोपात्तयोर्न पार्थक्यं  
पौनरुक्त्यापत्तिश्चेति मन्तव्यम् । किं चैतेन 'लोकवतु लीलाकैवल्यम्' इति न्यायसिद्धोऽर्थो नित्यतृप्त-  
स्यापि परमेश्वरस्य जगन्निर्मातृत्वनियन्तृत्वादिकं सर्वं निरभिसंघिकमेव लीलारूपम्, यथा समस्त-  
सुखासक्तस्य प्रभोर्भृगयादिविलास इति सूचितः । तथा च श्रुतिः—'क्रीडार्थं सृष्टिरित्यन्ये भोगार्थ-  
मपि चापरे' इति । स्मृतिरपि 'क्रीडतो बालकस्येव चेष्टां तस्य निशामय' इति । स्पन्दितुं किञ्चि-  
च्चलितुमपि, सृष्ट्यादिकं तु दूरापेतमिति भावः । 'स्पदि किञ्चिच्चलने' इति धातुः । न कुशले न  
समर्थः । खलित्यवधारणे संभावनायां वा । तथा निश्चीयते संभाव्यते चेत्यर्थः । 'मायां तु प्रकृतिं  
विद्यान्मायिनं तु महेश्वरम् । तस्यावयवभूतैस्तु व्याप्तं सर्वमिदं जगत् ॥' इति श्रुतेः । 'निषेधवा-  
क्यालंकारजिज्ञासानुनये खलु' इति कोशादस्य नञर्थकताङ्गीकारे शक्तिसंयोगे स्पन्दितुं समर्थ  
एवेत्यभिसंधिः । 'निर्विकल्पो निरञ्जनः' 'आकाशवत्सर्वगतश्च नित्यः' इति श्रुतेर्निराकारस्या-  
परिच्छिन्नस्य विभोरीश्वरस्य परिच्छिन्नपदार्थवृत्तिस्पन्दनायोगात्; 'तमेकनेमिं विवृतम्' इत्यादि-  
श्रुतेः, इति वेदान्त्यभिमतोऽर्थः ॥

शि स्वप्नं वाति गच्छतीति व्युत्पत्त्या शिव उदासीनोऽस्त्वतन्त्रः । यद्वा, उपदेशेन वाति  
ब्रह्मादीनिति शिवः, 'स पूर्वेषामपि गुरुः कालेनानवच्छेदात्' इति योगसूत्रात्पुरुषविशेषः परमेश्वरः  
'क्लेशकर्मविपाकाशयैरपरामृष्टः पुरुषविशेष ईश्वरः' इति योगसूत्रनिर्दिष्टः, शक्त्या समर्थया  
'अजामेकाम्' इत्यादिश्रुतिप्रतिपाद्यया सत्त्वरजस्तमोगुणात्मिकया प्रकृत्या युक्तो यदि, अन्ध-  
पङ्गुन्यायेन मिलितश्चेत्, तर्हि प्रभवितुं तत्साहित्यात्स्वयमपि लघृत्वादिव्यवहारं प्राप्तुं भोगा-  
ननुभवितुं चेत्यर्थः । 'अर्थवती हि सा, न हि तथा विना परमेश्वरस्य सृष्टत्वं सिध्यति, शक्तिवि-  
रहितस्य प्रवृत्त्यनुपपत्तेः' इति सांख्यशास्त्रीयोक्तिभिरिति भावः । सत्त्वरजस्तमोगुणात्मिका प्रकृतिरेव  
क्लेशकर्मविपाकाशयैरपरामृष्टः पुरुषशब्दवाच्यमीश्वरमविष्टाय महदहंकारपञ्चतन्मात्रादिकमेण जगत्सृजति,  
बीजमिव संस्कृतं क्षेत्रमविष्टायाङ्कुरादिकमेण वृक्षादि । पुरुषस्तूदासीन एव वर्तत इति  
सांख्यसिद्धान्तः । आहुश्च—'मूलप्रकृतिरविकृतिर्महदाद्याः प्रकृतिर्विकृतयः सप्त । षोडशकश्च  
विकारो न प्रकृतिर्न विकृतिः पुरुषः ॥' इति । एवं न चेत् प्रकृतिरयुक्तो न यदि तर्हि, दीव्यति  
जडप्रकृतिकत्वात्स्वपिति प्रकृत्याऽन्वपङ्गुन्यायेनाधिष्ठितः सन् गच्छतीति वा देवः पुरुषः, क्रीडाद्यर्थेषु  
दीव्यतेरनुशासनात् । स्पन्दितुं किञ्चिदपि कर्तुं न कुशलः खलु समर्थो न भवत्येव, उदा-  
सीनत्वादिति सांख्यमतोऽर्थः ॥

एतद्ग्रन्थप्रतिपाद्यसांख्यमतानुसारिदेवतापक्षीयार्थस्तु—शिवः सकलकल्याणगुणाकरः, 'माया  
च शुद्धविद्या च महेश्वरसदाशिवौ । तस्याः पतिर्ब्रह्मरूपी स्वयं साक्षात्सदाशिवः ॥' तत्र

‘कशिपुश्च सदाशिवः’ इति वचनात्पञ्चविंशतितत्त्वात्मा परमेश्वर्याः कशिपुत्वेन प्रतिपाद्यः,  
‘तन्मध्ये बैन्दवं स्थानं तत्रास्ते परमेश्वरी । सदाशिवेन संयुक्ता’ इति वचनाद्वैन्दवस्थानगतः  
‘संहारश्च हरायत उत्पत्तिर्भवनिर्मिता । रक्षा तु मृढसंलक्ष्या सृष्टिस्थितिलये शिवः । नियुक्तः  
परमेशान्या जगदेवं प्रवर्तते ॥’ इत्यागमात्सृष्ट्यादिनियुक्तभूवमृढहराणां महेश्वरस्य च कारण-  
भूतः सदाशिवः कैलासवासी परमात्मा । अत एव नोत्तरवाक्यस्थहरपदेन पौनरुक्त्यम् । शक्त्या,  
‘श्रियं लक्ष्मीमौपलाम्बिकां गां षष्ठीं जयामिन्द्रसेनेत्युदाहुः’ इत्यायुष्यसूक्तसहकृतया, ‘ह्रीश्च  
ते लक्ष्मीश्च पत्न्यौ’ इति श्रुत्युपबृंहितया, ‘तस्याङ्गमण्डलारूढा शक्तिर्माहेश्वरी परा । महालक्ष्मी-  
रिति ख्याता श्यामा सर्वमनोहरा ॥’ इत्यादिशैवपुराणप्रसिद्धया ‘पराऽस्य शक्तिर्विविधैव श्रूयते’  
‘आविरासीन्महादेवी गौरी गिरिवरात्मजा’ इति श्रुतिस्मृतिनिर्दिष्टाभिधेयया स्वस्य जायाभावमा-  
पन्नया समर्थया हैमवत्या युक्तो यदि संयुक्तश्चेद्विहरमाणो यदि, तर्हि प्रभवितुं प्रकृष्टो भवितुं प्रपञ्च-  
निर्माणरूपसंतानं कर्तुं प्रभूभवितुं च शक्तः समर्थः । शक्तिः शक्ता वा देव्यस्यास्तीति वा  
शक्तः शक्त्यभिन्नश्चेति तयोरविनाभावो वाऽर्थः, ‘शक्तिशक्तिमतेर्भेदं वदन्यपरमार्थतः । अभेद-  
मनुपश्यन्ति योगिनस्तत्त्वचिन्तकाः ॥’ इति कौर्मोक्तेः ; जायसंयुक्तलौकिकपुरुषवदेवेति भावः ।  
अत्र त्वया युक्तश्चेत्प्रभवितुं शक्त इति वक्तव्ये शक्त्या युक्तो यदीति पारोक्ष्योक्तिस्तस्याः शक्तिपद-  
सूचितसामर्थ्यातिशयद्योतनार्थेत्यवगन्तव्यम् । इदं चासदिग्धे संदिग्धवचनं स्थूणानिखननन्याये-  
नेशस्य तत्साहित्यदृढीकरणार्थम् ; ‘वेदाः प्रमाणं चेत्’ ‘यदि प्रविशेत्....चरित्वा प्रविशेत्’  
इत्यादिना लोकवेदयोः प्रसिद्धत्वात् । उक्तं च शाबरभाष्ये—‘संनिपातश्चेद्यथोक्तमन्ते स्यात्’  
इति सूत्रव्याख्यानावसरे ‘नन्वयं संनिपात एव व्यक्तमसदिग्धे संदिग्धवचनमेतद्यथा—ईजाना  
बहुभिर्गजैर्ब्राह्मणा वेदपारगाः । शास्त्राणि चेत्प्रमाणं स्युः प्राप्तास्ते परमां गतिम् ॥’ इति । प्रायुङ्क्त  
च श्रीभोजः—‘उच्चैर्गतिर्जगति सिध्यति धर्मतश्चेत्’ इति । शक्तियुक्त एव शक्त इत्यर्थः । ‘सा  
शिवा परमा देवी शिवाभिन्ना शिवंकरी । जगत्कारणतापन्नः शिवोऽयं मुनिसत्तमाः ॥ सा  
तस्यापि भवेच्छक्तिस्तया हीनो निरर्थकः ।’ इत्यारभ्य ‘एषा सा साक्षिणी शक्तिः शंकरस्यापि  
शंकरी । शिवाभिन्नस्तया हीनः शिवः साक्षान्निरर्थकः ॥’ इत्यादिसूतसंहितोक्तेरिति भावः । अथ  
लौकिकजायापतिशक्तिदृष्टान्तशक्तियुक्तत्वसाधनाभ्यां शिवस्य जगत्सर्गसाधकानुमानेऽनुकूलतर्कमाह—  
न चेदिति । एवं न चेत् जायया शक्त्या युक्तो न यदि देवोऽपि जगत्सर्जनसमर्थोऽपि,  
देवमस्यास्तीति देव इति व्युत्पत्त्येन्द्रियबलवानपीत्यभिसंधिः । ‘देवमाख्यातमिन्द्रियम्’ इति विश्वः ।  
स्वयंप्रकाशस्वरूपः क्रीडापरतन्त्रो वा स्पन्दितुं चलिंतुं संतत्युत्पादनपोषणलेशमपि विधातुं च न  
कुशलः शक्तः । कुशलमस्यास्तीति कुशलः क्षेमवांश्च कल्याणरूपोऽपि न, ब्रह्मचारिवद्विधुरवदेव  
वेति भावः । अत्र ‘सोमः पवते जनिता मतीनां जनिता पृथिव्या जनिताऽग्नेर्जनिता सूर्यस्य



जनितेन्द्रस्य जनितोऽविष्णोः । इत्यादिश्रुतिषु उभया सहितः सोम इति व्युत्पत्तेः 'सृष्टिस्थिति-  
विनाशानां हेतुभूते सनातनि । गुणाश्रये गुणमये नारायणि नमोऽस्तु ते ॥' इति देवीमाहात्म्योक्तेः,  
सृष्ट्यादिकारणीभूतोमासाहित्येनैवैशस्याभ्यादिदेवसृष्टिविधानसामर्थ्योक्तिरित्यभिप्रायः । उक्तं च  
चतुःशत्याम्—'परोऽपि शक्तिरहितः शक्तः कर्तुं न किंचन । शक्तः स्यात्परमेशानि शक्त्या  
युक्तो भवेद्यदि ॥' इति । यद्वा, एवं न चेद्देवो न खलु कुशलोऽपि । शक्तिसाहित्याभावे क्रीडाया  
द्विनिष्ठत्वादेकस्य क्रीडाविशेषासंभवात् स्वयं क्रीडनार्थकदेवीसाहित्यसूचकदेवपदवाच्यो न भवत्येव ।  
तथा कुशलः कुत्सितं शलते संवृणोतीति कुशल इति व्युत्पत्त्या स्वकीयचर्माम्बरत्वदिगम्ब-  
रत्वादिलोकप्रसिद्धकौत्सित्यावरणार्थककुशलपदवाच्योऽपि न भवत्येव । स्पन्दितुमपि शक्तो  
नेत्यर्थः । चर्माम्बरत्वादिदेवकौत्सित्यावरणस्य देवीकृतत्वादिति हृद्गतोऽर्थः । तदुक्तमम्बास्तुतौ—  
'चर्माम्बरं च शवभस्मविलेपनं च भिक्षाटनं च नटनं च परेतभूमौ । वेतालसंहतिपरि-  
ग्रहता च शंभोः शोभां वहन्ति गिरिजे तव साहचर्यात् ॥' इति । अथ वा, कुशं  
तृणविशेषं लात्यादत्तेऽनुगृह्णातीति वा कुशलो न, तृणमात्रमप्यादातुमनुग्रहीतुं च शक्तो न,  
किमुत सृष्ट्यादिकं कर्तुमित्यभिसंधिः । अथ वा, कुशमपि लाति खण्डयतीति कुशलः, सोऽपि  
न । तृणमात्रमपि खण्डयितुं शक्तो न, किमुत त्रिपुरसंहारजलंधरवधादिकं कर्तुमित्यभिसंधिः ।  
यद्वा, कुशं विषापरपर्यायं जलं लात्यादत्त इति कुशलः सोऽपि न । सकलजगत्संहरणोद्युक्तकालकूट-  
पानं विधाय तत्कण्ठे धर्तुं न क्षमत इत्यभिसंधिः । उक्तं च सकलजननीस्तवे—'विधेरुण्डं दत्त्वा  
यदकुरुत पात्रं करतले हरिं शूलप्रोतं यदगमयदंसाभरणताम् । अलं चक्रे कण्ठं यदपि गरलेनाम्ब  
गिरिशः शिवस्थायाः शक्तेस्तदिदमखिलं ते विलसितम् ॥' इति । यद्वा न कुशल एव, यदि  
कुशलस्तर्हि नखलुकुशल एव, नखं नखरं लुनाति च्छेदयतीति नखलुर्नखच्छेदकः शस्त्रविशेषः ।  
इदं चोपलक्षणं खड्गादीनाम्, स इव कुशलः । यथाऽतितीक्ष्णधारो नखादिच्छेदनसमर्थोऽपि  
नखत्वादिः पौरुषहस्तव्यापारमन्तरा नखादिच्छेदं कर्तुं न शक्नोति, एवं समर्थोऽप्ययं देवो भवद्व्यापार-  
मन्तरा न शक्नोतीति भावः । अत एवाहुः—'सहकारशक्तिविरहिणी सहजशक्तिरनुकारिणी'  
इति । उक्तं च चर्चास्तवे—'इच्छानुरूपमनुरूपगुणप्रकर्षा संकर्षणि त्वमभिनृत्य यदा त्रिभर्षि । जायेत  
नखिभुवनैकगुरुस्तदानीं देवः शिवोऽपि भुवनत्रयसूत्रधारः ॥' इति । स्पन्दितुं पादप्रक्षेपरूपं  
ताण्डवादिकं च कर्तुं त्वत्सामर्थ्यं विना न शक्त इत्यर्थः । तदुक्तमम्बास्तवे—'कल्पोपसंहरण-  
केलिषु पण्डितानि चण्डानि खण्डपरशोरपि ताण्डवानि । आलोकनेन तव कोमलितानि मातर्ला-  
स्यात्मना परिणमन्ति जगद्विभूत्यै ॥' इति । अत्रोत्तरवाक्यं न वक्तव्यमेव । शिवः शक्येत्याद्यन्वयेनै-  
वोभयमेलनाभावे सृष्ट्याद्यभावरूपस्य व्यतिरेकस्य लभ्यमानत्वात्, आर्थिकार्थस्य शाब्दतायां पौनरुक्त्यस्य  
दुष्परिहरत्वात् । सत्यम् ; उक्तानुमाने दाढर्यसंपादनाय वह्निसाधकानुमाने यदि वह्निं स्यादित्यादि-



वदन्नापि प्रमाणानुग्राहकज्ञानविशेषरूपं तर्कं शिष्यानुजिघृक्षया प्रकाशितवन्तो भगवत्पादाचार्याः । इति देवतापक्षीयोऽर्थः ॥

किं च, शिवः शिवशब्दः, शक्त्या मातृकाकोशप्रसिद्धेः कृतगुणयोरकारेकारयोरुत्पन्नैककारेण युक्तो यदि लक्षणया तत्प्रकृतिभ्यामकारेकाराभ्यां -युक्तो यदि, तर्हि सकललोकानुग्रहार्थं-देवतवाचक-पदतया निष्पत्तुं शक्तः समर्थः, शक्तिशक्तिमतोः शिवयोरभिधायकश्च भवति । अकारेकारसंयोगाभावे श्व इत्येवंरूपतया स्वस्वरूपानिष्पत्तेर्निरर्थक एव भवतीत्यर्थः । एवं न चेत् इकाराकारयुक्तो न चेत्, देवः कान्त्यर्थकोऽयं शब्दः स्पन्दितुं निष्पत्तुं समस्तमङ्गलात्मिकां देवतां समभिधातुं च कुशलो न खलु न क्षमः । इति शब्दपरार्थः ॥

अथ च, 'शब्दजातमशेषं तु घटे शर्वस्य वल्लभा । अर्थस्वरूपमखिलं घटे मुग्धेन्दुशेखरः ॥' इति वायुसंहितावलाच्छिवशब्देन लक्षणया वा शिवोऽस्ति धारयितुमेनास्येति व्युत्पत्त्या वा शिवशिरो-धृतोऽभिधेयसंघ उच्यते । शक्तिशब्देन पूर्ववदेव तच्छिरोधृता शब्दशक्तिरुच्यते । तथा च शिवः अर्थसंघः शक्त्या शब्दसंघेन युक्तो यदि 'औत्पत्तिकस्तु शब्दस्यार्थेन संबन्धः' इत्यनुशासनात्तयोर्नित्य-संबन्धात् 'अर्थं बुद्ध्वा वाक्यरचना' इति न्यायाच्च शब्दविरहितस्यार्थस्यासार्थक्यात्परमेश्वरः पार्वत्यैव संबद्धश्चेत् तर्हि प्रभवितुं नानाविधप्रकाशेन विद्रदाह्लादं कर्तुं शक्तः समर्थः शक्तिमांश्च भवति । 'शक्तं पदम्' 'समर्थः पदविधिः' इति पाणिनिनिर्देशात् समर्थः शक्तः स्वकार्यनिर्वर्तने क्षम इत्यर्थः । 'स्वार्थप्रति-पादनं हि स्वकार्यं शब्दानाम्' इति न्यासकारः । आहुश्च—'न सोऽस्ति प्रत्ययो लोके यः शब्दानुगमादहेतुः । अनिर्विद्वन्मिव ज्ञानं सर्वं शब्देन भासते ॥' इति । एवं न चेत् दीव्यत्यनया व्यवहरतीति देवः व्यवहारयोग्योऽर्थसंघः स्पन्दितुं तं विना ईषत्कालमप्यवस्थातुं व्यवहारक्षमीभवितुं च न कुशलः खलु समर्थो न । शब्दोऽप्येवमर्थं विना यदच्छाशब्दवत्याज्य एवेति सूचितम् । इत्यर्थपरार्थः ।

अथ वा, शिवः शब्दप्रपञ्चः, शक्त्या 'शब्दानां जननी त्वमत्र भुवने वाग्वादिनीत्युच्यसे त्वत्तः केशववासवप्रभृतयोऽप्याविर्भवन्ति भुवम् । लीयन्ते खलु यत्र कल्पविरमो ब्रह्मादयस्तेऽप्यमी सा त्वं काचिदचिन्त्यरूपमहिमा शक्तिः परा गीयसे ॥' इति लघुस्तोत्रोक्त्या, परस्य शब्दब्रह्मणः प्रधाना-वस्थारूपया शक्तिरिति शाकैः, चित्तिरिति शैवैः, कुण्डलिनीति योगिभिः, प्रकृतिरिति सांख्यैः, ब्रह्मेति पाराशरिभिः, बुद्धिरिति बौद्धैः, स्वशक्त्युन्मिषितगोत्वाद्युपाधिरहितमहासत्तेति जातिवादिभिः, तथा-विधोपाधिरहितं केवलं द्रव्यमिति द्रव्यवादिभिश्चैकाऽप्यनेकनामभिर्व्यवहियमाणया निजैकाश्रयमायाख्य-शक्तिकल्पितानेकोपाधिभेदभिन्नस्वरूपया पराशक्त्या युक्तो यदि तर्हि प्रभवितुं पश्यन्तीमध्यमावैखरी-रूपेणाविर्भवितुं मध्यमावस्थायां च विमर्शविमृश्यांशयोर्वाच्यवाचकरूपशब्दार्थरूपं नित्यतत्संबन्धरूपं

चावाप्तुं च शक्तः ; एवं न चेत् पराशक्तियुक्तो न यदि देवः शब्दब्रह्म स्पन्दितुं तात्त्वोष्ठादिस्थानकरण-  
प्रयत्नैर्निष्पत्तिं प्राप्तुं च न कुशलः खलु शक्तो नेत्यर्थः । ' वैखरी शब्दनिष्पत्तिर्मध्यमा श्रुतिगोचरा ।  
उद्यतार्था च पश्यन्ती सूक्ष्मा वागनपायिनी ॥ ' इति तल्लक्षणम् । इति शब्दोत्पत्तिनिरूपणपरार्थः ।

अथवा, ' उभयस्यास्य देवस्य विग्रहे यन्त्रकल्पना । विना यन्त्रेण चेत्पूजा देवता न  
प्रसीदति ॥ ' इति श्रुतिस्मृतिभ्यां देवतादेहरूपयन्त्रपरार्थस्तु—' चतुर्भिः शिवचक्रैश्च शक्तिचक्रैश्च  
पञ्चभिः । नवचक्रैश्च संसिद्धं श्रीचक्रं शिवयोर्वपुः ॥ ' इत्यागमाच्छिवशब्देन नवयोन्यात्मके श्रीचक्रे  
वर्तमानं शिवात्मकं चक्रचतुष्टयमुच्यते । शक्तिशब्देन चावशिष्टं शक्त्यात्मकं चक्रपञ्चकमुच्यते ।  
तथा चायमर्थः—शिवस्तदात्मकं चक्रचतुष्टयं शक्त्या तदात्मकेन चक्रपञ्चकेन युक्तो यदि मिलितश्चेत्  
तर्हि प्रभवितुं प्रकर्षेण भवितुं वसुकोणदशारयुग्माद्यनेकप्रकारेण विस्तारं प्राप्तुं सृष्टिस्थितिलयान्कर्तुं  
वा शक्तः समर्थः । शिवशक्त्यात्मकोऽपि भवितुमित्यर्थः । अथवा, ' त्रिकोणरूपिणी शक्तिर्विन्दुरूपः  
शिवः स्वयम् । अविनाभावसंबन्धस्तस्माद्विन्दुत्रिकोणयोः ॥ ' इत्यागमवचनाच्छिवशब्देन विन्दुरुच्यते,  
शक्तिशब्देन तदात्मकं त्रिकोणमुच्यते । तथा चायमर्थः—शिवो विन्दुः शक्त्या त्रिकोणेन युक्तो  
यदि छिद्येत् तर्हि वसुकोणाद्यनेकप्रकारेण विस्तारं प्राप्तुं सृष्ट्यादिकं कर्तुं च शक्तः । अस्मादेव  
चक्रादुत्पत्तिस्थितिलयादेर्वक्ष्यमाणत्वादिति भावः । एवं न चेत् शिवशक्त्यात्मकचतुष्पञ्चकं रूपं  
चक्रद्वयं विन्दुत्रिकोणद्वयं वा मिलितं न यदीत्यर्थः । देवी च देवश्च देवौ पार्वतीपरमेश्वरावस्यास्मिन् वा स्त  
इति देवः, देवयोः शरीररूपं नित्यनिवासस्थानं वा चक्रमित्यर्थः । मत्वर्थीयोऽचप्रत्ययः । यद्वा  
दकारोऽयं ह्रस्वाच्छिववचनः, एकारोऽयं चाच्छ्वान्मातृकाकोशे शक्तिरिति प्रसिद्धेश्च शक्तिवचनः ।  
तथा च दकारैकास्वाच्यौ पार्वतीपरमेश्वरौ वाति गच्छति स्वीयतया नित्यनिवासरूपत्वादिति भावः ।  
शिवयोनित्यनिवासभूतं सकलशक्तिदेवलोकात्मकत्वेन श्रुतिप्रसिद्धं चक्रं स्पन्दितुमपि विस्तारं प्राप्तुं  
सृष्ट्यादिकं संभावयितुमपीत्यर्थः । अपिः संभावनायाम् । कुशलः लोकानां स्वपरिज्ञानपूजनाभ्यां  
क्षेमप्रदाता न खलु । अन्यथा स्वस्वरूपानिष्पत्तेरित्यर्थः । चक्रोत्पत्तिपूजायभिज्ञस्य फलं श्रुतिसिद्धम्—  
' इह चामुत्र चान्वेति विद्वान्देवासुरानुभयान् । यो वै तां ब्रह्मणो वेद अमृतेनावृतां पुरीम् ।  
तस्मै ब्रह्म च ब्रह्मा च आयुः कीर्तिं प्रजां ददुः ॥ ' इति । यद्वा, कुशलः, कुशब्देन भूमिरुच्यते,  
' गोत्रा कुः पृथिवी ' इति कोशात्, ' शं कल्याणे सुवर्णे च ' इति कोशादक्षीणसुवर्णवाचिना  
शर्वणेनाक्षीणसुवर्णरूपो मेरुरुच्यते, कैलासमध्यवर्त्यं लकारो लाघवात्कैलासमाह । तथा च कुश  
शब्द लश्च कुशला भूमेरुःकैलासाः सन्त्यत्र प्रस्ताररूपेणेति कुशलः भ्वादिप्रस्तारभावभाषणः, स्पन्दितुं  
विस्तारं प्राप्तुं न खलु शक्त इत्यर्थः । नात्र विशेष्यभूतचक्रशब्दस्य नपुंसकत्वालिङ्गान्तरगतैर्देवादि-  
पदैस्तदभिधानं विरुद्धमिति शङ्कनीयम्, कलत्रदारादिपदैः स्यभिधानस्य सर्वसंमतत्वात् । न च

तत्र 'नियतलिङ्गानां न विशेष्यलिङ्गता' इति न्यायानुगतिरस्तीति वाच्यम्, अत्रापि विभक्तिविपरिणामस्य 'लिङ्गमनित्यं लोकाश्रयत्वालिङ्गस्य' इति भाष्यकारोक्तेश्च गतेराश्रयणीयत्वात्, शब्द-तत्त्वकनिरूपणाभावाच्च । वस्तुतस्तु नपुंसकलिङ्गस्य स्त्रीपुंसाधारण्यान्नपुंसक एव यत्किंचिदुभयोश्चिह्नमस्तीति नपुंसकस्य न पुलिङ्गपदविशेषणता दोषाय । अत एव व्याकरणे 'तस्येदम्', 'तस्यापत्यम्', 'तदस्य संजातम्' इत्यादौ सर्वसाधारणं नपुंसकमेव पाणिनिना प्रयुक्तमिति युक्तोऽयं विशेषणविशेष्यभावः । इति यन्त्रपरार्थः ॥

अतः, अमूम् । एवमीश्वरस्यापि सृष्ट्यादिशक्तिप्रदात्रीं श्रुतिषु प्रत्यक्षसिद्धां त्वाम् अपरोक्षानुभवरूपिणीं भवतीम् । सार्वविभक्तिकस्तसिः । उक्तं च भट्टपादैः—'इदमस्तु प्रत्यक्षं समीपतरवर्ति चैतदो रूपम्' इतीदमः प्रत्यक्षार्थकत्वम् । उक्तं चैकावलौ—'यदिदं किंचेति लोकवेदयोर्दर्शनात्, एवमिदमदसावपि यच्छब्दासंनिधाने प्रसिद्धिं परामृशतः, इतरथा प्रत्यक्षायमाणमर्थम्' इति । यत्तुक्तं लक्ष्मीधरेण—'अतोऽस्माद्धेतोः' इति, तच्चिन्त्यम् । अतो हेतोरित्युक्ते कुतो हेतोरित्याकाङ्क्षा यच्छब्दविषयोदेति । न च दृश्यते पूर्ववाक्ये यच्छब्दः । अवश्यं च तत्प्रयोगेण भाव्यम् । उत्तरवाक्यस्थस्येदमो यच्छब्दस्य पूर्ववाक्ये तच्छब्दोपादाननिवारण इव यच्छब्दोपादाननिवारणसामर्थ्याभावात् । न चाध्याहारचल्लभः, यतो हेतोरीश्वरस्यापि शक्तिसाहित्याभावे प्रभवनासामर्थ्यमतो हेतोरित्यर्थसांगत्यं च भविष्यतीति वाच्यम्, असदुक्तरीत्या समीचीनगतौ सत्यामगतिककल्पनारूपस्याध्याहारस्य कल्पनानर्हत्वात् । आचार्यप्रबन्धव्याख्यानोद्यतस्याध्याहारकल्पनारसिकस्य तव तत्रत्यस्वारस्यभञ्जनपूर्वकमनन्ताध्याहारं कुर्वतः पाण्डित्यस्य रसिकजनविसंवादितापत्तेश्च । अथ वा, अस्तु वा हेतुत्वम् । अथापि हेतुः कुत्रान्वियात् ? हरिहरादीनां देव्याराधने वा, अकृतपुण्यस्य प्रणमनस्तवनाप्रभवने वा ? नाद्यः, हर्यादीनां देवीसमाराधनस्य शक्तिसाहित्याभावप्रयुक्तशिवदौर्बल्याशङ्कामूलकत्वाभावात्, तदाशङ्कापूर्वकतद्विधानस्यानुपयोगाच्च । स्वेषां सृष्ट्यादौ निरतिशयसामर्थ्यावाप्त्यपेक्षत्वात्तदुपासनस्य हेत्वन्वयेऽपि शब्दास्वारस्याच्छिद्यस्य प्राधान्यहानिः प्रसज्येत । न द्वितीयः, शिवस्त्वत्साहित्यं विना किंचिदपि कर्तुं न शक्नोति, अतः अकृतपुण्यः प्रणामादिकं कर्तुं कथं शक्नोतीत्यत्रापि हेत्वनपेक्षणात्, आम्रप्रश्नकोविदारोत्तरयोरिवासांगत्यप्रतीतिश्च । वस्तुतः सांनिध्यादाराध्यामित्यनेनैवाभ्येतुमाकाङ्क्षते । न च तत्र हेतूपयोगः, प्रत्युत संभूयोपासितव्याविति तात्पर्यम् । 'त्वामाश्रिता महामागे प्राप्नुवन्त्यचिरेण माम् । केवलं त्वामनाहत्य मां भजन्ते विचेतसः ॥ न यान्ति मम सायुज्यं कल्पकोटिशतैरपि ।' इति स्कान्दपुराणावगतं प्रथमार्धेन सूचयित्वा द्वितीयार्धे संभूय तदुपासनं विधातृहरिहराद्युपासकान्प्रदर्शयताम् 'न शिवेन विना शक्तिः', इत्यारभ्य 'वर्धते नात्र संशयः' इत्यन्तानि सूतसंहितावचनानि पर्यालोचयतामाचार्याणामभिप्रायविरोधादुपेक्ष्यं तत् । अतोऽस्ययोजनैव साधुः । हरति भक्तानां दुःखमिति

हरिर्विष्णुः, हरः कालरुद्रः । यूक्तं रामकविना लक्ष्मीधरेण च—हरः शिव इति, तत्र, प्रपञ्चल्याधि-  
कृतस्य कारणपुरुषस्य हरस्य शिवशब्दवाच्यत्वाभावात्; शिवपदव्याख्यानावसरे शिवशब्दार्थं  
सदाशिवं बिन्दुरूपं द्रुहिणहरिहरेशानकारणमुक्त्वाऽत्र हरपदस्य शिवमभिधेयीकुर्वतः पूर्वोत्तर-  
विरोधागमविस्मृत्योः प्रसङ्गनात् । उक्तं च—‘संहारश्च हरायत् उत्पत्तिर्भवनिर्मिता । रक्षा तु  
मृडसंलक्ष्या सृष्टिस्थितिलये शिवः । माया च शुद्धविद्या च महेश्वरसदाशिवौ ॥’ इति । विशेषेण  
रिञ्चति सृजति प्रपञ्चमिति विरिञ्चिः । पचाद्यच् । ‘विरिञ्चो द्रुहिणः शिः.....’ इति शब्दार्णवे ।  
आदिशब्देनेन्द्रादयो गृह्यन्ते । तैर्विष्णुरुद्रब्रह्मादिभिराराध्याम् । अपिशब्दादन्यैश्चाराध्यां सृष्ट्यादि-  
कर्तृभिः सेव्याम्, सर्वेषामप्यविद्यासंवलितत्वादिति भावः । त्वां मायाऽविद्यादिपदवाच्यामघटित-  
घटनापटीयसीं भवतीम् । उक्तं चेदं सकलजननीस्तवे—‘शिवस्त्वं शक्तिस्त्वं त्वमसि समयस्त्वं  
समयिनी त्वमात्मा त्वं दीक्षा त्वमयमणिमादिर्गुणगणः । अविद्या त्वं विद्या त्वमसि निखिलं  
त्वं किमपरं पृथक्त्वत्तः किञ्चिद्भगवति न वीक्षामह इमे ॥’ इति । लघुस्तोत्रेऽपि ‘माया कुण्डलिनी’  
इत्यादि । वक्ष्यन्ति चाचार्याः—‘महामाये विश्वं भ्रमयसि’ इति । कृतं पुण्यं येन स न भवतीत्य-  
कृतपुण्यः । अनेकजन्मार्जितसुकृतपुञ्जतया विविधतपश्चरणोपासनादिभिः प्राप्तचित्तशुद्धिः कृतवेदान्त-  
परिश्रमो यो न भवति स पुमान्, प्रणन्तुं नमस्कर्तुं त्वत्स्वरूपं परिज्ञातुं चेत्यर्थः । तदनन्तरं  
स्तोतुम्, अहो माये कियती ते सामर्थ्यसंपत्तिः, ‘ज्ञानिनामपि चेतांसि देवी भगवती हि सा ।  
बलादाकृष्य मोहाय महामाया प्रयच्छति ॥’ इति मार्कण्डेयोक्तेः । यन्महतोऽप्यावृणोतीति स्तोत्रं  
कर्तुं च । वेति विकल्पे समुच्चये वा, उभयत्र कोशप्रसिद्धेः । कथं केन प्रकारेण प्रभवति समर्थो  
भवति, न कथंचिदपीत्यर्थः । अनेकजन्मजातसंपादितपूर्वोपासनाभिः कृतवेदान्तपरिश्रमः सद्गुरु-  
कटाक्षसमासादितस्वस्वरूपः ‘अहं ब्रह्मास्मि’ इति ज्ञानवान्परिहृतमायाजालो यः स एव त्वत्स्वरूपं  
परिज्ञाय त्वदीयविनोदे पुनर्माये मां मा प्रवेशयेति प्रणन्तुं त्वदीयकौशलं स्तोतुं च शक्तो भवति,  
नान्य इति भावः । उक्तं च मार्कण्डेयेन—‘विष्णुः शरीरग्रहणमहमीशान एव च । कारितास्ते  
यतोऽतस्त्वां कः स्तोतुं शक्तिमान्भवेत् ॥’ इति वेदान्त्यभिमतोऽर्थः प्रथमः ॥

सांख्यपक्षे—अतः अमं हरिहरविरिञ्चादिभिः सत्त्वतमोरजःप्रधानैरपि देवैराराध्यां  
त्रिगुणात्मिकायास्तत्त्वैकैकं गुणं प्रत्येकमुपादाय सेव्याम् । तदीयगुणोपादानमेव तस्या आराधनेति  
भावः । उक्तं च भागवते—सत्त्वं रजस्तम इति प्रकृतेर्गुणास्तैर्युक्तः परः पुरुष एक इहास्य धत्ते ।  
सृष्ट्यादये हरिविरिञ्चहरेति संज्ञाः श्रेयांसि तत्र खलु सत्त्वतनोर्नृणां स्युः ॥’ इति । त्वां मूलप्रकृति-  
रूपिणीं भवतीम् । अत्रोक्तमम्बास्तवे—‘यामामनन्ति मुनयः प्रकृतिं पुराणीं विद्येति यां श्रुतिरहस्यविदो  
गृणन्ति । तामर्धपल्लवितशंकररूपमुद्रां देवीमनन्यशरणः शरणं प्रपद्ये ॥’ इति । मार्कण्डेयेन

चोक्तम्—‘महाविद्या महामाया महामेधा महास्मृतिः । महामोहाऽपि भवती महादेवी महेश्वरी ॥ प्रकृतिस्त्वं च सर्वस्य गुणत्रयविभावनी ।’ इति । अकृतपुण्यः ‘सत्त्वात्संजायते ज्ञानम्’ इति स्मृतेस्त्वदीयसत्त्वगुणसमवासज्ञानरहितः, प्रणन्तु स्तोतुं वा समर्थमप्युदासीनमेव सन्तं पुरुषमधिष्ठाय-चेतनैव सती विचित्रविधप्रपञ्चसर्जनभारं वहन्ती, अविहिततद्वृषणमनवरतसौभाग्यमेव कामयमाना पतिव्रताशिरोमणिस्त्वमिति नमस्कारस्तवने विधातुं कथं प्रभवति, न कथंचिदपीत्यर्थः । अनवरताभ्यस्तकापिलतन्त्रः सद्गुरूपदिष्टः सूक्ष्मदर्शी यः स एव तत्र शक्तो नान्ये पामरा इति भावः । उक्तं च मार्कण्डेयेन—‘हेतुः समस्तजगतां त्रिगुणाऽपि दोषैर्न ज्ञायसे हरिहरादि-भिरप्यपारा । सर्वाश्रयाऽखिलमिदं जगदंशभूतमव्याकृता हि परमा प्रकृतिस्त्वमाद्या ॥’ इति । इति सांख्याभिमतोऽर्थो द्वितीयः ॥

अतः अमूम्, अत्यमङ्गलचरितस्यापि शिवस्योक्तप्रकारेणानुग्राहिकामारण्यकादिसर्वोप-निषत्प्रसिद्धाम्, हरिहरविरिञ्चादिभिः ब्रह्मविष्णुरुद्रैः सर्जनाद्याधिपत्यकामुकैः पतित्वकामुकेन शिवे-नान्यैश्चाराध्यां सेव्याम् । अत्रोक्तं दक्षिणामूर्तिसंहितायाम्—‘एनामाराध्य विश्वेशीं महात्रिपुरसुन्दरीम् । ब्रह्मविष्णुमहेशाद्या आधिपत्यानि लेभिरे । पतित्वमाप्तवान्देवः साक्षात्परशिवः स्वयम् ॥’ इति । यद्वा, हरिहरादिभिर्भृत्यभावं संप्राप्य सेव्याम् । अत्रोक्तं भैरवयामाले—‘शिवात्मके महामाश्चे महेशानोप-बर्हिणि । अतिरम्यतले तत्र कशिपुश्च सदाशिवः ॥ भूतकाश्च चतुष्पादा महेन्द्रश्च पतद्ग्रहः । तत्रास्ते परमेशानी महात्रिपुरसुन्दरी ॥’ इति । वक्ष्यति च कविः—‘गतास्ते मञ्चत्वं द्रुहिणहरि-रुद्रेश्चरभृतः’ इति । यद्वा, हरिहरविरिञ्चादिभिः, महिषासुरकुपितदैवतविज्ञापनाकर्णनकुपितैर्हरि-हरादिभिराराध्याम्, कोपविनिर्गतस्वस्वतेजःसंमेलनेन सिद्धामुत्पन्नां तत्तद्देवतेजःसंसिद्धमुखाद्यवयवां तैश्च शूलादिस्वीयायुधप्रदानेन बहुमतां चेत्यर्थः । अत्रोक्तं मार्कण्डेयपुराणे—‘इत्थं निशम्य देवानां वचांसि मधुसूदनः । चकार शंभुः कोपं च भ्रुकुटीकुटिलाननः ॥ ततोऽतिकोपपूर्णस्य चक्रिणो वदनात्ततः । निश्चक्राम महत्तेजो ब्रह्मणः शंकरस्य च ॥ अन्येषां चैव देवानां शक्रादीनां शरीरतः । निर्गतं सुमहत्तेजस्तच्चैक्यं समगच्छत ॥ अतीव तेजसः कूटं ज्वलन्तमिव पर्वतम् । दहशुस्ते सुरास्तत्र ज्वालाव्याप्तदिगन्तरम् ॥ अतुलं तत्र तत्तेजः सर्वदेवशरीरजम् । एकस्थं तदभून्नारी व्यासलोक्तत्रयं त्विषा ॥ यदभूच्छांभवं तेजस्तेनाजायत तन्मुखम् । याम्येन चाभवन्केशा बाहवो विष्णुतेजसा ॥ सौम्येन स्तनयोर्युग्मं मध्यमैन्द्रेण चाभवत् । वारुणेन च जङ्घोरु नितम्बस्तेजसा भुवः ॥ ब्रह्मणस्तेजसा पादौ तदङ्गुल्योऽर्कस्तेजसा । वसूनां च कराङ्गुल्यः कौबेरेण च नासिका ॥’ इत्यारभ्य ‘अन्येषां चैव देवानां संभवस्तेजसां शिवा’ इत्यनन्तरम् ‘शूलं शूलाद्विनिष्कृष्य ददौ तस्यै पिनाकभृत् । चक्रं च दत्तवान्कृष्णः’ इत्याद्यायुधदानमपि तत्रैव द्रष्टव्यम् । यद्वा,

हरिहरविरिञ्चादिभिः विष्णुयामलरुद्रयामलब्रह्मयामलानि आदिशब्देन भैरवयामलादिकमुच्यते, तैराराध्याम्, विष्णुयामलादिसर्वागमप्रतिपाद्यामित्यर्थः। अपि-शब्देनाप्येतदन्यनिगमेतिहासादिकं समुच्चिनोति। त्वां शिवजायाम् ‘यत्कुमारी मन्द्रयते’ इत्यादिश्रुतिप्रतिपाद्यां हैमवतीम्, अकृतपुण्यः बहुजन्मसु भवदीयपादपङ्कजसेवयाऽनविगतसुकृतः पुमान्, यो वा को वा भवत्विति विशिष्यानिर्देशः। ‘अश्रुतासः श्रुतासश्च। यज्वानो येऽप्ययज्वनः’ इति श्रुतेः देवीपूजायां सर्वेषामधिकारादिति। प्रणन्तुं भवत्तत्त्वं परिज्ञाय मानसिकवाचिककायिकरूपेण प्रकर्षेण नन्तुं स्वीयदुर्दशां शब्दापयितुं चेति ध्वनिः। ‘णम प्रहृत्वे शब्दे च’ इति घातुः। स्तोतुं वा कथं प्रभवति, केन हेतुना शक्नुयात्? तद्धेतोः सुकृतस्य पूर्वमनार्जितत्वाद्ब्रह्मादिदुर्विज्ञेयत्वाच्च तस्या इति भावः। तदुक्तं मार्कण्डेयेन—‘यस्याः प्रभावमतुलं भगवाननन्तो ब्रह्मा हरश्च न हि वक्तुमलं बलं च’ इति। यदि प्रभवति तर्हि, कथयतीति कथा, स्वयं जननी वदति रहस्यमपि, तत्त्वं कथयन्ती मा लक्ष्मीवागादिरूपिणी भवती यस्य स कथमः, लब्धभवत्कटाक्षानुग्रहः। अस्याश्च कमलारूपत्वमन्वास्तुतौ—‘दाक्षायणीति कुटिलेति गुहायनीति कात्यायनीति कमलेति कलावतीति। एका सती भगवती परमार्थतोऽपि संदृश्यसे बहुविधा ननु नर्तकीव ॥’ इति। स चासौ कृतपुण्यश्च यः स एव प्रभवति प्रणामादिकं कर्तुं शक्नोति प्रभुरपि भवतीत्यर्थः। वयं च ‘पूर्वजन्मकृतैः पुण्यैर्ज्ञात्वेमां परदेवताम्। पूजयेदागमोक्तेन विधानेन समाहितः ॥’ इत्यागमाद्भवत्कटाक्षवीक्षणलब्धप्रसादास्त्वां प्रणन्तुं स्तोतुं च कथंचित् प्रभवेम। तत्र स्तवनार्थं मदीयवाणीप्रेरणमेव निदर्शनमिति भावः। वक्ष्यन्ति चाचार्याः—‘मयि जननि दृष्टिः सकरुणा’ ‘दयावत्या दत्तं द्रविडशिशुः’ इत्यादि। उक्तं चाचार्यैश्चर्चास्तवे—‘सौन्दर्यविभ्रमभुवो भुवनाधिपत्यसंपत्तिकल्पतरवस्त्रिपुरे जयन्ति। एते कवित्वकुमुदप्रकरावशोधपूर्णैन्दवस्त्वयि जगज्जननि प्रणामाः ॥ देवि स्तुतिव्यतिकरे कृतबुद्धयस्ते वाचस्पतिप्रभृतयोऽपि जडीभवन्ति। तस्मान्निसर्गजडिमा कतमोऽहमत्र स्तोत्रं तव त्रिपुरतापनपलि कर्तुम् ॥ मातस्तथाऽपि भवतीं भवतीव्रतापविच्छिन्नये स्तुतिमहार्णवकर्णधारः। स्तोतुं भवानि स भवच्चरणारविन्दभक्तिग्रहः किमपि मां सुखीकरोति ॥’ इति। इति प्रकृतदेवतापक्षीयोऽर्थस्तृतीयः ॥

अतः अमुं हरिहरविरिञ्चादिभिरपि आराध्यां जप्यमानामित्यर्थः। त्वां भवद्वाचकं शिवनामेत्यर्थः। वाच्यवाचकयोरभेदोपचारः। प्रणन्तुं स्तोतुं वा समस्तपापनिवर्हणदक्षतया नमस्कर्तुं स्तोतुं च अकृतपुण्यः कथं प्रभवति। कृतपुण्य एव भवद्वाचकशिवनामस्तवननमनादिसमर्थो भवति। इति शब्दपरार्थस्तुरीयः ॥

अतः अमुं हरिहरविरिञ्चादिभिराराध्यां त्वां शब्दार्थरूपिणीं भवतीं नित्यसंबन्धवतीं प्रणन्तुं स्तोतुं वा, अकृतपुण्यः कथं प्रभवति। इत्यर्थपरार्थः पञ्चमः ॥

अतः अमुं हरिहरविरिञ्चादिभिराराध्यां सेव्यामभिवन्द्याम्, उच्चार्यमाणामित्यर्थः । चतुष्पदवा-  
गुच्चरणलाभादेवानामित्यर्थः । तथा च श्रुतिः—‘चत्वारि वाक्परिमिता पदानि, तानि विदुर्ब्राह्मणा  
ये मनीषिणः, गुहा त्रीणि निहिता नेङ्गयन्ति, तुरीयं वाचो मनुष्या वदन्ति’ इति । त्वां  
सकलब्रह्मविवर्तकारणपराशक्तिरूपां भवतीम्, अकृतपुण्यः प्रणन्तुं नमस्कर्तुं-स्तोतुं वा शब्दा-  
पयितुं चेत्यर्थः । कथं प्रभवति, न प्रभवत्येवेत्यर्थः । उक्तं चाम्बास्तवे—‘व्योमेति बिन्दुरिति नाद  
इतीन्दुलेखारूपेति वाग्भवतनूरिति मातृकेति । निष्यन्दमानसुखबोधनिजस्वरूपे विद्योतसे मनसि  
भाग्यवतां जनानाम् ॥’ इति । इति शब्दोत्पत्तिरूपणपरार्थः षष्ठः ॥

अत इदम् ‘इमानुकं भुवना सीषधेम’ इति श्रुतिप्रतिपाद्यं सर्वदेवतात्मकं हरिहरविरिञ्चादि-  
भिर्विष्णुरुद्रब्रह्मादिदेवैः, ‘इन्द्रश्च विश्वे च देवाः’ इति श्रुतेः । आराध्यां देवताप्रसादाय पूजिताम्,  
‘इह चामुत्र चान्वेति, विद्वान्देवासुरानुभयान्’ इति श्रुतेः । यद्वा, हरिः सूर्यः, ‘यमानिलेन्द्र-  
चन्द्रार्क’ इत्याद्यमरः । हरोऽग्निः, ‘हरा रुद्राग्निर्दभाः’ इति रत्नमाला । विरिञ्चशब्देन  
सूर्योमिसाहित्यादौचित्याद्विशेषेण रिञ्चति विदधाति लोकानन्दमित्यर्थश्रयणाद्वा चन्द्र उच्यते ।  
‘रिच वियोजनसंपर्चनयोः’ इति धातोः पृषोदरादित्वान्नुम् । आदिशब्देन वशिण्यादिशक्तय  
उच्यन्ते । तैः खण्डत्रयाधिदैवतैः सूर्याग्नीन्दुभिर्विश्वीनित्रिपुरसुन्दरीवामादिसर्वशक्तिभिश्चाराध्यां  
यथार्हमष्टदलादिततस्थानेषु स्थित्वा सेव्याम् । एतदुत्तरत्र स्फुटीकरिष्यते । यद्वा, हरिहरविरि-  
मित्येषां पौनःपुन्येन पठितानां वर्णानामन्तःस्थेष्वृषसु च दर्शनादन्तःस्था ऊष्माणश्चाष्ट वर्णा  
लाघवाद्देनेन गृह्यन्ते । चकारोऽकारश्चादिर्येषां ते चादय इति योजनायामादिशब्दस्य प्रत्येकमभि-  
संबन्धाच्चादिशब्देन चकाराद्या मकारान्ता विशतिर्वर्णा गृह्यन्ते । आदिपदेनाकाराद्या ङकारान्ता  
एकविंशतिर्वर्णा गृह्यन्ते । ककारषकारमेलनात्मकः क्षकारो गृहीत एव । अथ वा, हरिहरविरिञ्चै-  
रधिष्ठानदेवताभिः आदिभिः ‘अकारः सर्ववर्णाग्र्यः प्रकाशः परमः शिवः । हकारोऽन्त्यः कलारूपो  
वर्णोऽहंताप्रकाशकः ॥’ इत्यागमादहमिति प्रत्याहारेण गृहीतैरकारादिहकारान्तवर्णैः पञ्चाशद्विरिति  
वा, आराध्याम् । त्रिषोडशधा त्रिपुरसुन्दरीप्रभृतिषोडशनित्यास्वन्तर्भूय ताभिः सहाष्टद्विक्रतामापद्याष्टदले  
स्थित्वा वाऽष्टवर्गात्मकतयाऽष्टदले स्थित्वा वा संसेवितामित्यर्थः । एवंविधां त्वां देवतादेहरूपं यन्त्रं  
तद्रूपिणीं भवतीं वा । अत्र युष्मदो लिङ्गत्रयसाधारण्यात् ‘अलिङ्गे युष्मदस्मदी’ इति वचनाद्वा  
चक्राभिधेयत्वाहंतायामप्याराध्यामित्यस्य स्त्रीलिङ्गतया न तद्विशेषणीभवनाहंतेति न शङ्क्यम् ।  
‘अकारोद्भव आकारः’ इति मन्त्रशास्त्रे आकारस्याकारकारणकत्वकथनात्, पाणिनीयशास्त्रे च  
वर्णोपदेशवेलायामकारस्यैव ग्रहणमुक्त्वा तस्मादेवाकारग्रहणात्, उणादिषु च ‘अन्तेष्टिलोपश्च, दीर्घो  
वा’ इति विकल्पविधानाच्च अनेन प्रकृतिलक्षणायाः सर्वसंमतत्वात् । लिङ्गविपरिणामो वा



पाठसौकर्यात्कर्तव्यः । अथ वा, लिङ्गभेदेऽपि न तद्विशेषणता दोषाय, यथाऽऽहुः—‘विशेष्येण सहैकार्थं भवेद्यत्र विशेषणम् । तत्र लिङ्गादयः प्रायो विशेष्यस्था विशेषणे ॥’ इत्यभिधाय ‘लिङ्गसंख्याविभेदेऽपि विशेषणविशेष्यता । विभक्तिः पुनरेकैव विशेषणविशेष्ययोः ॥’ इति । अत एव ‘राज्यश्रीप्रथमावतारपदवीमारुह्य सिंहासनम्’ इत्यादयः साधव इत्याहुः । प्रणन्तुम्, ‘कला विद्या परा शक्तिः श्रीचक्राकाररूपिणी । तन्मध्ये बैन्दवं स्थानं तत्रास्ते परमेश्वरी ॥ सदाशिवेन संयुक्ता सर्वमन्त्रातिगामिनी । चक्रं त्रिपुरसुन्दर्या ब्रह्माण्डाकारमीश्वरी ॥ पञ्चभूतात्मकं चैव तन्मात्रात्मकमेव च ।’ इत्याद्यागमं विज्ञाय नमस्कृतुं सकलदेवतारूपं तत्स्तोतुं वा, अकृतपुण्यः कथं प्रभवति ? सकलजगदात्मकम् ‘लोकस्य द्वारमर्चिमतपवित्रम्’ इत्यादिश्रुतिप्रसिद्धं तत्परिज्ञाय कृतसुकृतः प्रणामादि विधातुं शक्नोतीत्यर्थः । इति यन्त्रपरार्थः सप्तमः ॥

अथ ‘मन्त्रोऽन्वर्थादिसंज्ञकः । जसव्यो मन्त्रिणा नैनं विना देवः प्रसीदति । क्रियाकर्मेज्यकर्तृणामर्थं मन्त्रो वदत्यथ । मननात्त्राणनान्मन्त्रः’ इति श्रुतेर्मन्त्रजपस्यावश्यकत्वेन यन्त्रस्वरूपस्येव तत्स्वरूपस्यापि दर्शयिष्यमाणत्वादादौ ‘ओंकारो गुणबीजं प्रणवस्तारो ध्रुवश्च वेदादिः । अस्य तु वेदादिस्वात्सर्वमनूतां प्रयुज्यते चादौ ॥’ इत्याचार्योक्तेः प्रणवस्य सर्वमन्त्राग्रिमत्वात्तदुद्धारः कथ्यते—‘अकारः क्षत्रिये नेत्रे हरमौलौ हरे हरौ । अमरेशस्तथा विष्णुरिन्धिका च गजाङ्कुशः ॥ दक्षकर्णश्च विजय उकारो मन्मथो विधिः । मः शिवश्चन्द्रमा वेधाः’ इति कोशप्रसिद्धेरुकारो मकारश्च शिवशब्देनोच्यते । तथा च शिव उकारो मकारश्च शक्त्या बिन्दुयुक्तेनाकारेण युक्तो यदि, ‘अकारो बिन्दुसंयुक्तः शक्तिरस्य द्विजोत्तमाः । उकारश्च मकारश्च द्वयं बीजं प्रकीर्तितम् ॥’ इति सूतसंहितायाम् । तर्हि प्रभविषुं प्रणवरूपो भवितुं नादादिरूपेण परापश्यन्त्याद्यवस्थाभिः स्वरवर्णपदवाक्यात्मकं प्रकर्षमवाप्तुं च शक्तो भवति, शक्तिवाचकोऽपि भवतीत्यभिःसंधिः । ‘ओंकारपञ्जरशुकीम्’ इति नवरत्नमालिकायाम् । उक्तं च—‘ओंकारप्रभवा वेदा ओंकारप्रभवाः स्वराः’ इत्यादि । एवं न चेत् शक्त्या युक्तो न चेत्, देवः पूर्वोक्तकोशे अमरेश इति प्रसिद्धेरुकारो मकारश्च स्पन्दितुं किञ्चिदपि चलितुं प्रणवाक्षरमुत्पादयितुम् उकारमकाराकारबिन्दूनां संयोगाभावात् कुशलो न खलु, ‘तस्य वाचकः प्रणवः’ इति योगसूत्रात्, ‘उभार्धविग्रहो देशो रुद्रः सत्यादिलक्षणः । संसारतारकस्यास्य प्रणवस्यार्थ उच्यते ॥’ इति सूतसंहितावचनाच्च । सांहित्युपनिषदि ‘ओमिति ब्रह्म’ इत्यादिना प्रकटितसार्वात्म्यं परमेश्वरवाचकं प्रणवमुत्पादयितुं न शक्नोतीति भावः । अतः अम्रं हरिहरविरिञ्चादिभिराराध्यां ब्रह्मविष्णुमहेश्वरैरक्षरदेवतीभ्य तथाऽन्यैरभिवायुसूर्यैर्मुनिभिः गायत्रीत्रिष्टुब्जगत्यभिधानैश्छन्दोभिः रक्तशुक्लकृष्णैर्वर्णैः जाग्रत्स्वप्नसुषुप्त्यवस्थाभिः भूयन्तरिक्षस्वर्गस्थानैः उदात्तानुदात्तस्वरिताभिधानैः स्वरैः ऋग्यजुःसामाभिधानैर्वैदैः गार्हपत्याद्यभिभिः प्राज्ञादिभिः कालैः



सत्त्वादिभिर्गुणैः सृष्ट्यादिभिः कर्मभिश्च यथायोगं वर्णेषु स्थित्वाऽऽराध्यां त्वां प्रणवरूपिणीं भवतीं प्रणन्तुं स्तोतुं वा, अकृतपुण्यः कथं प्रभवति, न प्रभवत्येवेत्यर्थः । इति प्रणवरूपाथोऽष्टमः ॥

अथ 'मातृका परमा देवी मन्त्रमाता महेश्वरी' इति वचनान्मन्त्रमातृरूपत्वान्मातृकार्थः कथ्यते—'ककारादिक्षकारान्ता वर्णास्ते' शिवरूपिणः । समस्तव्यस्तरूपेण षट्त्रिंशत्तत्त्वविग्रहाः ॥' इत्यागमात्कादिक्षान्तो वर्णसङ्घः शिवशब्देनोच्यते । 'अकारादिविसर्गान्ताः स्वराः षोडश शक्तयः । नित्याषोडशिकात्मानः परस्परममी युताः ॥' इति वचनाच्छक्तिरित्यनेनादयः षोडश स्वरा उच्यन्ते । तथा च शिवः कादिसङ्घः शक्त्या आदिस्वरसङ्घेन युक्तो यदि स्थितश्चेत्, तर्हि प्रभवितुं प्रकर्षेण भवितुं वेदपुराणेतिहासादिरूपेण गुम्भनयोग्यतां प्राप्तुं शक्तः समर्थः, 'शिव-शक्तिमया वर्णाः शब्दार्थप्रतिपादकाः । शिवः स्वरपराधीनो न स्वतन्त्रः कदाऽप्यसौ ॥' इति वचनात् । एवं न चेत्, देवः शिवः कादिः स्पन्दितुं तालवोष्ठादिभिः सुखोच्चारणं प्राप्तुं कुशलो न खलु । स्वरसमेलनाभावे क् ख् ग् घ् इत्येवंरूपतया, उच्चारणयोग्यत्वान्निरर्थकत्वाच्चेति भावः । अतः अमूं हरिहरविरिञ्चादिभिरपि आराध्यामुपास्यां त्वां मातृकारूपिणीं भवतीम् 'अकारादिक्ष-कारान्तैर्वर्णैरत्यन्तनिर्मलैः । अशेषशब्दैर्या भाति तामानन्दपरां नुमः ॥' इति वचनात्, प्रणन्तुं स्तोतुं वा पञ्चाशद्वर्णात्मिकैव वेदेतिहासाद्यनेकरूपेण विस्तीर्णोति, अकृतपुण्यः कथं प्रभवति । इति मातृकापरार्थो नवमः ॥

अथ मन्त्रपरार्थः—शिवः ककारः शक्त्या एकारेण युक्तो यदि संयोगं प्राप्तश्चेत्, ककारा-नन्तरमेकार उच्चारितश्चेदित्यर्थः । शिवशक्तिशब्दयोः ककारैकारपरत्वं मन्त्रोद्धारश्लोके वक्ष्यन्त्या-चार्याः । तथा चायमर्थः—शिवा त्रिपुरसुन्दर्यस्यास्ति देव्यात्मनेति शिवः ककारः । अर्शाद्यच् । अथ वा 'क्रोधीशो धातृसंज्ञश्च' इति मातृकाकोशाच्छिवः ककार उच्यते । एवं शक्त्यात्मकदृष्टा-कलावचनस्य प्रकृत्यभिधानमिति ज्ञेयम् । अथ वा शक्तिरेकारः, 'चण्डीशः पद्मनाभश्च शक्तिः सूक्ष्मोऽमृताक्षरः । उद्घोलः कामरूपश्च एकारश्च त्रिकोणकः ॥' इति मातृकाकोशात् । यत्तुक्तं लक्ष्मीधरेण—'शिवशब्देन त्रिपुरसुन्दरीनामधेया कला कथ्यते, तेन ककारो लक्ष्यते' इति, तन्न, पुंलिङ्गस्य शिवशब्दस्य त्रिपुरसुन्दरीवाचकत्वाभावात् । न चानेन शिवशब्देन शिवाशब्दलक्षणा युक्ता, शब्दलक्षणेव लिङ्गलक्षणाया अश्रुतचरत्वात्, प्रकृते वाच्यार्थानुपपत्त्याद्यभावाच्च, कोशाश्रयेण ऋज्वर्थमपहाय क्लिष्टकल्पनाप्रयोजनाभावाच्च । एवं शक्त्यादिस्थलेऽपि दूषणमूढम् । 'ककाराय कपूर्वादिदेवतापूजिताय च' इति सूतसंहितोक्तेर्वा शिवः ककारः । तर्हि प्रभवितुं मातृकारूपेण गुम्भनं प्राप्तुं शक्तः । एवं न चेत् प्राथमिकः ककार एकारयुक्तो न यदि, कौ भुवि शेते वर्तत इति कुशः पृथिवीबीजभूतो लो लकारो यस्य सः, कर्मधारयो वा । यद्वा कुशोऽङ्कुशीभूतः, स्वोपरि



षोडशार्णा महाविद्या ब्रह्मरूपा जगन्मयी । सर्वानन्दमयी साक्षात्सर्वसाम्राज्यदायिनी ॥’ इति ।  
त्वां मन्त्ररूपिणीं भवतीं कादिविद्यारूपिणीं प्रणन्तुं स्तोतुं पञ्चदशकलात्मकैः पञ्चदशभिरेव  
वर्णैः कृत्स्नं प्रपञ्चं व्याप्यासीति स्तवितुं वा, अकृतपुण्यः कथं प्रभवति । इति कादिविद्योद्धार-  
रूपार्थो दशमः ॥

अथ हादिविद्योद्धाररूपोऽर्थः—‘शक्तिः प्राणश्च जीवश्च मन्त्रो नादः शिवो रविः । कषोरक  
इति संज्ञाः स्युर्हकारस्य शिवोदिताः ॥’ इति शारदातिलकोक्तेः शिवो हकारः शक्त्या सकारेण परा-  
बीजत्वात्सकारस्य । सकारस्य पराबीजत्वं मन्त्रोद्धारश्लोके वक्ष्यन्त्याचार्याः । ‘सहशक्तिः’ इति  
मन्त्रान्तरे च दृश्यते । युक्तो यदि संयुतश्चेत् तर्हि प्रभवितुं मन्त्ररूपेण गुम्भनं प्राप्तुं शक्तः ।  
एवं न चेत्, देवः ककारः कुशलो लकारश्च स्पन्दितुं मन्त्रवर्णतया स्पन्दनं प्राप्तुं न खलु न शक्तः  
खल्विति प्रथमखण्डीयवर्णचतुष्टयमुक्तम् । अनेनैवार्धेन द्वितीयखण्डीयाः पञ्च वर्णा अप्युच्यन्ते ।  
शिवशक्तिदेवपदानि हकारसकारककाराभिधेयानि समानान्येव । खमाकाशं लुनाति तद्बीजत्वादिति  
खलुराकाशबीजं हकारः । कुशलो लकारश्च स्पन्दितुमपि न शक्त इत्यर्थः । हरिर्वायुः, तेन च तद्बीजं  
सकार उच्यते । हरः ककारः । वेर्वकारस्याधो रिञ्चति प्रकाशत इति विरिञ्चो लकारः । तैरेतै-  
र्द्वादशभिर्वर्णैर्हकारादिभिः सर्वमन्त्रमूलकारणैस्त्रिभिर्गौरीबीजैश्च पूर्वोक्तप्रकारेणात्रैव सूचितैरित्यर्थः ।  
आराध्यां सिद्धां कामेश्वरीवाचकलोपासुद्रोपासितहादिविद्यारूपिणीं त्वां मन्त्रं तद्रूपिणीं भवतीं  
च प्रणन्तुं स्तोतुं वा, अकृतपुण्यः कथं प्रभवति ? किं तु दक्षिणाभूर्तिसंहितोक्तमस्य माहात्म्यमव-  
बुध्याराधितुं कृतपुण्य एव समर्थः । इति हादिविद्यापरार्थ एकादशः । अयं च वर्णोपदेशवेलायां  
पाणिनिना प्रथमतो निरूपितत्वादुक्तोऽसिगोपनीयोऽपि प्रकाशितो गोप्तव्यः ॥

पञ्चाक्षरीपरार्थोऽपि प्रतीयते—शिवशब्दः शक्त्या, आवृत्त्याश्रयणात् ‘नमः शक्तिरुदीरिता’  
इति प्रसिद्धेनैव शब्देन शिवशब्दादुत्पन्न ‘डे’ इत्येतच्चतुर्थीविभक्तिलब्धेनैकारेण च युक्तो यदि,  
तर्हि प्रभवितुम् ‘डेर्धः’ इति यादेशो ‘सुपि च’ इति दीर्घे च क्रियमाणे मन्त्ररूपेणोत्पत्तुं परमेश्वरं  
समभिधातुं च शक्तः । एवं न चेत् देवः शिवशब्दः स्पन्दितुं पञ्चाक्षरीमन्त्ररूपेण चलितुं च न  
कुशलः खलु, लोकानां शिवयोरैक्यबोधकोऽपि नेत्यर्थः । अतः अमूं हरिहरविरिञ्चादिभिराराध्यां  
जप्यमानां त्वां पञ्चाक्षरीमन्त्ररूपिणीं भवतीं प्रणन्तुं स्तोतुं वा, अकृतपुण्यः कथं प्रभवति । इति  
पञ्चाक्षरीरूपार्थो द्वादशः ।

अथ ‘गुरुविद्यादेवतानामैक्यं संभावयेद्विद्या’ इति वचनादुत्तररूपार्थोऽपि प्रकाशयते । तत्र  
चायमर्थः—‘देहजात्यादिसंबन्धान्वर्णाश्रमसमन्वितान् । वेदाञ्छास्त्राणि सर्वाणि पादपांसुमिव  
त्यजेत् ॥ न गुरुं संत्यजेन्नित्यं जानन्नस्य कृतं नरः । गुरुभक्तिं सदा कुर्याच्छ्रेयसे भूयसे नरः ॥’

‘कृतस्य दातारमनुत्तरस्य निधिं निधीनां चतुरन्वयानाम् । ये नाद्रियन्ते गुरुमर्चनीयं ते वै लोका-  
 निर्विशन्त्यप्रतिष्ठान् ॥’ इत्यादिवचनेभ्यो गुरुभक्त्यामवश्यविधेयायां स किमात्मक इति प्रश्ने  
 ‘गुरुरेव शिवस्तस्य नान्य इत्यब्रवीच्छ्रुतिः’ इति श्रुत्या यदुक्तं स परमार्थ एव । ‘यः शिवः सर्वभूताना-  
 मीश्वरः स्वत एव तु । ईशानः सर्वविद्यानां स एवादिगुरुर्बुधाः ॥ \* \* \* यथाऽहं ज्ञानदो गुरुः ॥ शुद्ध-  
 स्फटिकसंकाशं द्विनेत्रं द्विभुजं गुरुम् । वराभयकरं देवं परमानन्दरूपिणम् ॥ भक्ताज्ञानतमो-  
 भानुं मूर्ध्नि पङ्कजसंस्थितम् । सदाशिवमयं नित्यं श्रीगुरुं प्रणमाम्यहम् ॥ अनन्तमपरिच्छिन्नं तत्त्वं  
 येन प्रकाशितम् । सच्चिदानन्दमपरं श्रीगुरुं शिवमाश्रये ॥’ इत्याद्यभेदवचनेभ्यः शिवो गुरुरित्युच्यते ।  
 तथा च शिवयति शिष्यान्मन्त्रतत्त्वोपदेशेनेति शिवो गुरुः । ‘सिद्धस्य विप्रवर्यस्य षोडशार्ण-  
 प्रजापिनः । संप्रदायविशुद्धस्य शिष्योऽवश्यं भवेच्छिवः ॥’ इति वचनोक्तगुणसंपन्नतया कल्याण-  
 मूर्तिर्वा, शक्त्या सामर्थ्येन मन्त्रजपदेवतानुसंधानवश्याकर्षणादिरहस्यविज्ञानरूपेणेत्यर्थः । युक्तो यदि  
 तर्हि शिष्यः प्रभवितुं प्रकृष्टो भवितुं शक्तः परशुरामादिवदित्यर्थः । परमशिवरूपगुर्वनुग्रहास्त्वयमुक्तो  
 भवतीत्यभिप्रायः । एवं न चेत्, गुरुः समर्थो न चेत्, देवोऽपि प्रकाशमानोऽपि शिष्यः, देवताऽ  
 पीत्यर्थः । स्पन्दितुं किंचिदपि सामर्थ्यमवाप्तुं कुशलो न खलु, देवतानुग्रहभाङ् न भवत्येवेत्यर्थः ।  
 अतः अमुं हरिहरविरिञ्चादिभिरप्याराध्याम्, सर्वेषामपि मन्त्ररहस्यस्य गुरुपरम्परागतत्वादिति भावः ।  
 त्वां गुरुमूर्तिरूपिणीं भवतीम् । अत्रोक्तमन्त्रास्तवे—‘विद्यां परां कतिचिदम्बरमेव केचिदानन्दमेव  
 कतिचित्कतिचिच्च मायाम् । त्वां विश्वमाहुरपरे वयमामनामः साक्षादपारकरुणां गुरुमूर्तिमेव ॥’  
 इति । प्रणन्तुं स्तोतुं वा अकृतपुण्यः कथं प्रभवति । इति गौरवार्थस्त्रयोदशः ॥

अथ देव्याश्चन्द्रकलारूपत्वात्तदुपाधौऽपि प्रतीयमानो विविच्यते—शिवशब्देन शिवतत्त्वात्मिका  
 दर्शाख्या चान्द्री कलोच्यते । न च पुंलिङ्गेनानेन स्यभिधानं विरुद्धमिति शङ्कनीयम्, प्रतापरुद्रीये  
 स्त्रियामेव गणपतिराजदुहितरि रुद्र इति पुंलिङ्गप्रयोगदर्शनात् । आहुश्च तत्र रत्नापणकृतः—“प्राचामियं  
 शैली यदयं लिङ्गव्यत्यासेन निर्देश इति ; ‘यथा पुंयुक्तौ शिखण्डिनि’ इति । तथा शतपथब्राह्मणे  
 इन्द्रं पुमांसमपि ‘सुब्रह्मण्यो सुब्रह्मण्यो सुब्रह्मण्योमिति स्त्रियमिह त्रिराहेति’ इति ॥’ । तथा च शिवो  
 दर्शाख्या चान्द्री कला शक्त्या शक्तितत्त्वात्मिकया दृष्टारूपया कलया युक्तो यदि, तर्हि प्रभवितुं प्रकृष्टतां  
 दर्शनयोग्यतामुपासनयोग्यतां च प्राप्तुं शक्तो भवति । प्राथमिककलाया अतिसूक्ष्मतया द्वितीयकला-  
 योगेनैव दर्शनयोग्यत्वादिति भावः । अत एवाह भारविः—‘प्रतिपच्चन्द्रमिव प्रजा नृपम्’ इति ।  
 ‘तस्य प्रतिपद्यदर्शनाद्द्वितीयाचन्द्रमिवेत्यर्थः’ इति घण्टापथे । एवं न चेत्, दीव्यति प्रकाशत इति  
 देवो दर्शाख्या कला स्पन्दितुमपि किंचिदपि प्रकाशं जगदाप्यायनं च प्राप्तुं कर्तुं च दर्शनादिकला  
 अनुग्रहीतुं चेत्यर्थः । न कुशलः न समर्थः । स्वदर्शनेन लोकानां सौख्यप्रदानशक्तश्च नेत्यर्थः ।

ताश्च कला वेदे प्रसिद्धाः ‘दर्शा दृष्टा दर्शता विश्वरूपा सुदर्शना । आप्यायमानाप्यायमानाप्याया सूतृतेरा ’ इत्यादिना । अतः अमूं चन्द्रकलारूपिणीं हरिहरविरश्चादिभिराराप्यां सेव्याम् । यद्वा, ‘प्रथमां पिबते वह्निः’ इत्यादिक्रमेण सोमोत्पत्त्युक्तप्रकारेण वा सेव्याम् ‘दर्शाद्याः पूर्णिमान्ताश्च कलाः पञ्चदशैव तु । षोडशी तु कला नित्या सच्चिदानन्दरूपिणी ॥’ इति सुभगोदयोक्तां सकल-जगदाप्यायिकां भगवतीम्, अकृतपुण्यः पूर्वजन्मार्जितपुण्यरहितः प्रणन्तुं स्तोतुं वा कथं प्रभवति । पुण्यवत एव चन्द्रकलायां भक्तिरुदेति । तद्रूपेणापीष्टार्थप्रदात्री त्वमेवेति भावः । अतो हरिहरादिष्विव किञ्चित्पुण्यलेशेन स्तवनोद्युक्ते मयि निरतिशयप्रसादमासादयेति तात्पर्यम् । इति कलारूपार्थश्चतुर्दशः ॥

अन्य श्लोकस्य संग्रहवाक्यरूपत्वादुत्तरश्लोकानामस्यैव विवरणवाक्यरूपत्वादुत्तरत्र प्रतिपाद्योऽर्थः सर्वोऽप्यत्र संगृहीतः, यथा विवरणवाक्यरूपाध्यायचतुष्टयप्रतिपाद्यार्थप्रतिपादनं संग्रहवाक्यरूपायां चतुः-सूत्र्यामिति संतोष्यम् । अत्र शिवेत्यादीनां सर्वेषां पदानामभिप्रायगर्भत्वात्परिकरपरिकराङ्कुरावलं-कारौ । किं च, पूर्ववाक्ये शिवयोर्निरतिशयसाहित्योक्तेर्नित्यशृङ्गारित्वप्रतीतेः साध्यसाधनभावनिर्देश-रूपानुमानादत्र समासोक्तिः । लौकिकाशक्तपुरुषवृत्तान्तप्रतीतेर्वैस्त्वलंकाररसात्मकस्त्रिविधो ध्वनिः । पूर्ववाक्यस्योत्तरवाक्यं प्रति हेतुत्वात्काव्यलिङ्गं कचिच्छ्लेषोऽपीति सर्वं रमणीयम् । माधुर्यं गुणः, ‘या पृथक्पदता वाक्ये तन्माधुर्यं प्रकीर्त्यते’ इति तल्लक्षणात् । पाकोऽत्र द्राक्षापाकः, ‘द्राक्षापाकः स कथितो बहिरन्तःस्फुरद्रसः’ इति लक्षणात् । वृत्तिरत्र कैशिकी, तदुक्तं शृङ्गारतिलके— ‘या नृत्तगीतप्रचुरोपभोगवेष्टाङ्गसंकीर्तनचारुबन्धा । माधुर्यवृत्ताल्पसमासरम्या वृत्तिः स्मृताऽसाविह कैशिकीति ॥’ इति । रीतिरत्र वैदर्भी, ‘बन्धपारुष्यरहिता शब्दकाठिन्यवर्जिता । नातिदीर्घसमासा च वैदर्भीरीतिरिष्यते ॥’ इति । अलमतिविस्तरेण ॥

अरुणाकरुणावीक्षाप्रेरितेनातिविस्तरम् । विविधानागमग्रन्थांष्ट्रीकाः प्राचीननिर्मिताः ॥

आलोच्य सावधानेन शास्त्रसारमनेकशः । प्रोक्तः श्लोकाभिधेयोऽयं भजता गणनायकम् ।

असूयां दूरतः कृत्वा सुधीभिरवधार्यताम् ॥ १ ॥

### आनन्दगिरीया

ओंनमः श्रीपरदेवतायै ।

परां संवित्कलां नौमि सन्ध्याविन्दुविभूषिताम् ।

अधः शक्त्यात्मिकां रक्तां सच्चिदानन्दसूत्रिताम् ॥

इहानन्दाब्धिमध्ये मां मग्नं रक्षतु शांकरः ।

मदोच्छासिस्फुरद्भृङ्गकपोलः पार्वतीसुतः ॥

इह खलु निखिलपुराणस्मृतीतिहासादिसांगरहस्यचतुर्वेदार्थसमस्तशास्त्रार्थखिलतन्त्रार्थेभ्यो निबिडमनस्तमोऽभोधेः झटिति सन्तारकारकं -- परमसुखसेव्यं सन्मयं जगद्विदित्वा अनिर्वचनीयं किमपि प्रस्तूयमानः शिवशक्तिस्मरणरूपं मंगलमवातारयत् । सकलमन्त्रमयी मातृका, सा च कामकला, सा परस्पराक्षरलयकमा । अतोऽसदादिभक्तानुग्रहाय देव्याः स्तुतिमारब्धुमनाः साधकशिरोऽलङ्कारचूडामणिः श्रीशङ्करः साक्षात् स्वयं शङ्करः सूक्ष्मकानकलास्वरूपः सूक्ष्मां कामकलां प्रभावितसकलमन्त्रार्थां प्रस्तौति—शिव इति । अत्रैषा अक्षरयोजना - हे परमेश्वरि हे अविनाशिनि शक्ते अकृतपुण्यः पुमांस्त्वां प्रणन्तुं स्तोतुं वा कथं प्रभवति । न कृतं पुण्यं येन स तथा । तथा च प्राचीनजन्मपरंपरोपार्जितपुण्यपुञ्जसंपद्विहीनः, त्वां प्रणन्तुं कायवाङ्मनोभिः नमस्कारगोचरीकर्तुं स्तावकवाक्यपुष्पोपहारैः पूजयितुं वा कथं समर्थो भवति । न कथमपि । ब्रह्मादीनामपि मनोरथ-पथातीतं तव चरणकमलं सकृदपि स एव नमस्कृतुं शक्नुयात् यस्य महती पुण्यसंपत्तिः स्यात् । तथा च शारदायां—“पूर्वजन्मकृतैः पुण्यैर्ज्ञात्वेमां परदेवताम् । आगमोक्तविधानेन पूजयेत्सुसमाहितः ।” आर्यापि - “मलिनमनस्तनुवाचामारामति देवि किं मतिः सहसा । सुकृतशतैरुपलक्ष्यं तव पदपद्मं समस्तशुभसम् ।” तथापि हे मातः, अज्ञानवशादहन्तु पुण्यसंपद्विहीनोऽपि तव चरणकमलं स्तोतुं प्रणन्तुं च प्रतिज्ञां कृतवानस्मीति, अज्ञानवर्तिनि अनन्यशरणे मयि दीनतमे, तथा कृपाकटाक्षविक्षेपः करणीयो येन तव चरणारविन्दवन्दनोपवर्णनानन्दरूपः प्रतिज्ञातार्थो मत्तो निर्वाहमासादयेत् । अनन्य-भावेनोपरतानां स्वीयहृदाशयानां मनोरथोऽपरिचितार्थफलकाभिमानादिप्रभवः इति भावः । अत्र दैन्योक्तिः, कृपां विनान्यद्वितथम् । व्यञ्जनया कृपाप्रार्थनम् । अनुपपत्तिप्रतिसन्धानानपेक्षपदार्थ-वाक्यार्थाविनाभावो व्यञ्जना । किलक्षणां त्वां ? अतो हेतोः हरिहरविरिञ्च्यादिभिरप्याराध्यां, हरिः श्रीकृष्णः हरः श्रीमहादेवः, विरिञ्चिब्रह्मा, ते आदौ येषां, तैरप्युपास्याम् । आदिशब्दादागमोक्ता मन्वादयः । अत्र तद्गुणसंविज्ञानो बहुव्रीहिः, लंबकर्णादिवत् इति । त्रैलोक्याराध्यैरपि तवाराधकैः इत्यपिशब्दो विरोधाभासद्योतनाय, अनुक्तानां समुच्चायको वा । विषयान्तरपरित्यागेन तदेकतानैः कायवाङ्मनोभिर्नमनं पूजनं ध्यानं स्तवनमाराधनमपि तद्योग्यां आराध्यामित्युपचारेण, तेषां प्राणत्वेन नित्यानुसरणीयापि त्वमसि । अतः सदाशिवसंयोगादुद्विचमानतद्गुणबिम्बभूतायां त्वयि प्रति-बिम्बतया प्राप्तजन्मानः खलु कृष्णादयः, अत एव तेषां स्तवनमपि । एवं च सकलपुण्यकर्माधिष्ठातारः परमपुण्यात्मानः कृष्णादयोऽपि स्वे स्वे कार्ये त्वामाराध्यैव प्रभवन्ति नान्यथा । तर्हि का कथा अस्मदादीनां अपुण्यवताम् ।

अत्र कश्चित्, अत्रश्लोके सम्बुद्धिपदं नास्तीति कष्टसृष्ट्या गौरीसमानार्थकतां कृत्वा हरीति संबोधनं करोति । आदिशब्देन चादिपुरुषत्वात् श्रीकृष्ण इति व्याख्याति । स आगमशास्त्रे साहित्ये चानभिज्ञ इति । तथा हि आदिशब्देन यदि श्रीकृष्णः, तदा श्रीशंकरचरणाभिप्रेतागमप्रोक्त-श्रीविद्योपासकानां मन्वादीनां त्यागप्रसङ्गात् । तथा च मानसोल्लासज्ञानार्णवौ—“मनुश्चन्द्रः कुबेरश्च मन्मथस्तदनन्तरम् । लोपामुद्रा तथागस्त्यः स्कन्दो विष्णुस्तथा शिवः । दत्तात्रेयो मुनिश्रेष्ठः (मुनिः शक्रः) दुर्वासाश्च त्रयोदश । उपासते महाविद्यां द्वादशोक्तास्तवानधे ।” तथा “विष्णुः शिवः सुरश्रेष्ठो (ज्येष्ठो) मनुश्चन्द्रो धनाधिपः । लोपामुद्रा तथागस्त्यः स्कन्दः कुसुमसायकः । सुराधीशो रौहिणेयो दत्तात्रेयो महामुनिः । दुर्वासा इति विख्याताः (ते मुख्याः) एतां विद्यामुपासकाः ।” इत्यागमानभिज्ञत्वम् । किञ्च संबुद्धिपदामावेऽपि संबुद्धिं व्याप्य युष्मच्छब्द-प्रयोगपरामर्शोदध्याहृतसंबुद्धिपदान्वयबोधस्य सुवचत्वात् । अपि च । तनीयांसं पांसुं, सुधासिन्धो-र्मध्ये, त्वामलिख्य प्रणयकुपितां, ज्याकृष्टिबद्धखटिकामुखपाणि, गंगास्तु शिरसि, हृष्टो रंगावतार इत्यादौ संबोधनपदामावेन दोषापत्तेः । अध्याहारस्य च द्वारं पिधेहीत्यादौ शास्त्रेणादृतत्वात् । न च शाब्दी आकांक्षा शब्देनैव पूर्यत इति न्यायेनोच्यत इति वाच्यम् । किञ्च काव्ये पदार्थवाक्यार्थादविनाभाविनि भासमाने काव्यस्योत्तमत्वं व्यंग्यप्रधानत्वात् । तथा च मम्मटः—“इदमुत्तममतिशयिनि व्यंग्ये” इत्यादि । तथा च साहित्यानभिज्ञत्वम् । तस्मादस्माभिर्व्याख्यातं तदेव सम्यक् । किञ्च संबोधन एवाग्रहश्चेत् तदा यदीत्यत्र पदच्छेदं कृत्वा यत् इ इति मंगलस्मारकलक्ष्मीवाचकेकारः संबोधनपरः कर्तव्य इति ।

अतः इति । यत इत्यत आह—यदीत्यादि । यदि यस्माच्छिवस्त्वया शक्त्या युक्तो भवति तदा ब्रह्मादिजनने प्रपञ्चाकारे विवर्ते वा शक्तो भवति । प्रभुतां कर्तुं समर्थो भवति । केवलस्य असंगस्य उदासीनस्य परमात्मनः कर्तृकर्मक्रियाकारकफलविलक्षणत्वेन पर्युदासित्वात् ततो ब्रह्माद्युत्पत्तिरित्याह—न चेदेवं देव इत्यादि—नन्वेवं ‘यतो वा इमानि भूतानि जायन्ते’, इतिश्रुतेः का गतिरिति चेन्न, यतः इत्यस्याविद्यायुक्तादिति व्याख्यानात् । नन्वेवं शक्तेरपि कथं जनकत्वं, शक्तिशब्देन कार्यानुकूलोऽतीन्द्रियः स्वभावभूतो धर्म इति, तस्य च कार्याभावव्याप्याभावप्रतियोगितया अनुकूलतामात्रं, न कारणत्वं दण्डत्वादिवदन्यथासिद्धत्वात्, इति चेत्सत्यम् । तथापि शक्तिशब्देन प्रपञ्चजननी पारमेश्वरी महामायोच्यते । नतु वह्न्यादिशक्तिरिव । तदुक्तमाचार्यचरणैः—“इत्येषा सहकारि-शक्तिरसमा माया दुहन्तीततो मूलत्वात्प्रकृतिः प्रबोधनतो विधेति यस्यादिमा । देवोऽसौ विगतप्रपञ्च-रचनाकलोलकोलाहलः साक्षात्साक्षितया मनस्यभिरति बभ्रातु शान्तोद्यमे” । इति । तस्याः शक्तिपद-वाच्यत्वं “देवात्मशक्तिं स्मृणुर्निगूढामि” ति श्रुतेः । मार्कण्डेयेऽपि “हेतुः समस्तजगतां” इत्यादि ।

केवलं जडायास्तस्याः कार्योपादिततदुत्पादनेनैव तनोपरागस्थोपेक्षणीयतया परमात्मसन्निधानमात्रम् । अत एवानादिसिद्धाध्यासात् शक्तिशक्तिमतोरभेदोऽयुतसिद्धाख्यः । अत एव शिवशक्तिमयं सर्वं जगदिति । केवलं उपासकानां यद्वेदभावनं तद्भासनावशात्, चित्रगतनारीकन्धरादिवत् । वस्तुतः समसमयावच्छेदेन शक्तिशक्तिमतोर्भेदभावनं न भक्त्येव । तदुक्तं “शक्तिशक्तिमतोर्भेदं वदन्त्यपरमार्थतः । अभेदमनुपश्यन्ति मुनयस्तत्त्वचिन्तकाः ।” इति । गुरुपदिष्टतत्त्वमस्यादिवाक्यार्थानुसन्धानात् ब्रह्माकारान्तःकरणवृत्तिसमयेऽपि भेदभावनं नास्ति । अविद्याया अभावात् इति ॥

इदानीमागमोक्तमार्गानुसारेण मन्त्रोद्धारकतया पद्यं व्याख्यायते । आगमे शिवशक्ति-पदयोरेव संकेतः कृतः, तयोर्योगपद्याद्वीजं उत्पद्यते । तन्मन्त्रतया पूर्वार्धं व्याख्येयम् । तथा हि सकलमन्त्रमूलत्वात्प्रथमं मातृकामन्त्रोद्धारः । शिवशब्देन ककारादिव्यञ्जनसमूहः, शक्तिशब्देनाकारादयः षोडश स्वरा इति । तदुक्तमागमे—“ककारादिक्षकारान्ता वर्णास्ते शिवरूपिणः । अकारादिविसर्गान्ताः स्वराः षोडशशक्तयः” ॥ इति । तयोर्योगे क ख ग घ ङ इत्येवं वर्णा उच्चारणयोग्यतया पदं वाक्यं घटयितुं शक्ता नान्यथेति स्वरसंबन्धमन्तरा व्यञ्जनसमूहस्योच्चारयितुं अशक्यत्वात् । तदुक्तं “विना स्वरैस्तु नायेषां जायते व्यक्तिरञ्जसा । शिवशक्तिमयान्प्राहुः तस्मादर्णान्मनीषिणः” इति । तदुक्तम्—“अब तावकपदद्वयार्चकस्त्वन्मयो भवति नात्र विस्मयः । यत्त्वया हि विवशो वशीकृतः शक्तिरेव समभूच्छिवः स्वयम्” इति । आर्यापि—“त्वमविद्यावशगत्वाज्जगदाकारो विवर्तसे विष्णो । अत एवाधिष्ठानं तत्र भुजंगे यथा रज्जुः” ॥ अथवा-मन्त्रः-शिवः अकारः, शक्तिरेकारः, तयोर्योगे ऐकारो जायते । अग्रे बिन्दुः शालिनीति । एवं वाग्बीजात्मकश्चेद्भवति तदा वाग्जालं प्रसूयते नान्यथेति । एवं मन्त्रान्तरेऽपि ज्ञातव्यमिति । प्रथमश्लोकार्थः ॥

अत्र शिवशक्त्यादीनामतिरहस्यार्थो व्याख्येयः । ब्रह्म कामकलायुक्तं प्रपञ्चोद्धारं शक्तम् । न चेदनया संगतं, निष्क्रियं निराकारं स्पन्दशून्यं सदाऽऽस्ते । हे परे परसंविन्मयि ! गुणत्रये बिन्दुत्रये एतैः समं अकृतपुण्यस्त्वां स्तोतुं, अतो ज्ञातुं देवता केयं कस्मात् क केनेति, विष्णुरप्यकृतपुण्यः त्वां प्रणन्तुं स्तोतुं वा कथं प्रभवतु । न कथमपीति । एतैः कल्पे कल्पे समुपास्यमानापि अगम्यासि यतः । तथा यामले “ल्लक्ष्मणे कल्पे महेशानि चिन्तयामि परां कलाम् । ज्ञातुं नाद्यापि शक्तोऽहं संविदानन्दसुन्दरीम्” । तथा “विष्णुर्भूत्वा हरो भूत्वा घाता भूत्वा महेश्वरि । भूत्वा महेश्वरो देवि सदापूर्वः शिवः शिवे । न चैनां कलयेत्कालीं कोटिजन्मशतैरपि । नाद्यापि यस्या जानन्ति स्वरूपारूपभावनाम्” । इत्याद्यलम् । परार्द्धमात्रात्मिका संविन्मात्रा अग्नीषोमरूप-बिन्दुगुणत्रयवती कामकला, सा तु मात्रायत्तगुणत्रयविविता प्रपञ्चोद्धारं कुर्वाणा जायत इति भावः ।



## तात्पर्यदीपिनी

श्रीगणेशाय नमः

श्रीविजयादुर्गायै नमः ।

अविम्वस्तु ।

पाशांकुशाभयवरान् दधतीं कराब्जैः

सच्चिन्मयां त्रिणयनामुदितार्ककान्तिम् ।

चित्तप्रसादजननीं भुवनेश्वरीं तां

वन्दे विरिञ्चिशिवविष्णुनुतां शरण्याम् ॥

प्रणम्य जनकं रुद्रमंवां भागीरथीं तथा ।

आनन्दलहरीस्तोत्रं व्याकरोमि यथामति ॥

इह खलु शंकरभगवत्पूज्यपादः श्लोकशतेन श्रीसुन्दरीं स्तौति—शिवः इति—  
 शिवः सर्वमंगलोपेतः सदाशिवः परमात्मा यदि शक्त्या जगन्निर्माणशक्त्या युक्तोऽवच्छिन्नो  
 भवति, तर्हि प्रभवितुं प्रपञ्चं निर्मातुं शक्तः समर्थो भवति ; जगत्सर्जनादौ शबलस्यैव सामर्थ्यमिति  
 शेखरितार्थः । विपक्षे बाधकमाह । एवं शक्त्या युक्तो देवः, दीव्यतीति देवः, न चेत्तर्हि स्पन्दितुमपि  
 चलितुमपि, प्रपञ्चरूपं सन्तानं निर्मातुमपि, खलु इति निश्चये, न कुशलः समर्थो न भवेत् । निराकारस्य  
 विभोराकाशतुल्यस्य स्पन्दनायोगादिति हृद्रतोऽर्थः । तस्माज्जननादौ प्राधान्यं शक्त्याभिगतमेवेत्यर्थः ।  
 तथोक्तं वामकेश्वरतन्त्रे - “परोऽपि शक्तिरहितः शक्त्या युक्तो भवेद्यदि । सृष्टिस्थितिकलाः कर्तुं  
 अशक्तः शक्त एव च” इति । अत्र गमकमाह - अतः अस्माद्धेतोः अकृतपुण्यः, न कृतं पुण्यं येन सः,  
 न पूर्वजन्मार्जितपुण्यनिचयः पुरुषस्त्वां भगवतीं प्रणन्तुं कायिकादित्रिविधं नमस्कर्तुं स्तोतुं वा केवलं  
 स्तुतिमात्रमपि कर्तुं वा कथं प्रभवति । न कथमपीत्यर्थः । अस्याशयं स्फुटयति - किं भूतां त्वां ?  
 हरिहरविरिञ्च्यादिभिरप्याराध्यां, हरिर्विष्णुः, हरः शिवः, विरिञ्चिर्ब्रह्मा ते आदयो येषां तैः, आदि-  
 शब्दादिन्द्रादयः संगृह्यन्ते । तैस्तत्पुत्रैराराध्यां पूज्याम् । हरिस्त्वत्पादाराधनसंपादितमेव जगत्पालन-  
 सामर्थ्यं वहति । हरस्त्वच्चरणारविन्दभजनसंपादितं जगत्संहरणसामर्थ्यं घटे । ब्रह्मापि जगत्सर्जनादौ  
 सामर्थ्यं वहति । एतेषां कृतिनां यदि त्वदनुग्रहापेक्षा तर्हि कुतस्तारामन्येषामकृतिनां व्यापार-  
 सामर्थ्यमिति भावः ॥

## पदार्थचन्द्रिका

श्रीगणेशाय नमः ।

श्रीभवानीशकरान्यां नमः ।

नमामि परमं सांबं सत्यमद्वयमव्ययम् ।

उमां च यत्कटाक्षेण देवो विष्णुर्महानभूत् ॥

वामांगीकृतवामांगि कुण्डलीकृतकुण्डलि ।

आविरस्तु पुरो वस्तु भूतिभूत्यंबरांबरम् ॥

श्रीशंकरकृतां पुण्यां सौन्दर्यलहरीं स्तुतिम् ।

प्रायः प्रत्यक्षं कुर्वे व्याख्यां विद्वन्मनोरमाम् ॥

ननु कथं परमहंसपरिव्राजकाचार्यस्य परित्यक्तसकलविषयसुखस्य परब्रह्मविदः श्रीशंकरभगवतो भवान्याः सौन्दर्यवर्णने प्रवृत्तिः, अनौचित्यात् इति चेत्, न । भवान्या ब्रह्मरूपत्वेन ब्रह्मस्वरूपवर्णनमेव भवानीवर्णनमिति नानौचित्यमिति वदामः । ननु कथं ब्रह्मस्वरूपता भवान्याः । ङीपि स्त्रीत्व-प्रतीतिरिति चेत् श्रीकृष्णावतारेषु पुंस्त्वप्रतीतेरिव स्त्रीत्वप्रतीतेः । ननु तथापि किमत्र प्रमाणमिति चेत् “स्त्री संज्ञो लोकभावनं” इति, “चितिरूपेण या कृत्स्नमेतद्व्याप्य स्थिता जगत्” इति पुराणवाक्यं प्रमाणमिति ब्रूमः । अथवा शक्तिशक्तिमतोस्तदोपचारात् ब्रह्मरूपत्वं भवान्या इति न किञ्चिदसमञ्जसमिति ॥

अथ व्याख्या । चिकीर्षितस्य ग्रन्थस्य निर्विघ्नपरिसमाप्तिकामः परमशिष्टशिरोमणिः श्रीशंकराचार्यः परब्रह्मानुसन्धानरूपं मङ्गलमाचरति शिव इति - शिवोऽविकृतचैतन्यम् । शक्तिर्माया । शक्त्या युक्तो यदि शिवो भवति तर्हि प्रभवितुमीशितुं जगन्नियन्तुं इत्यर्थः । शक्तः समर्थो भवतीत्यनुषज्यते । देवः शिवो न चेदेवं शक्त्या युक्तो न तर्हि स्पन्दितुं चेष्टितुमपि कुशलः शिक्षितः समर्थो न भवतीत्यर्थः । खलु निश्चितम् । कुतः पुनः सृष्ट्यादिकरणसामर्थ्यं तस्येत्यभिप्रायः । हे भवानि ! यतस्त्वदधीनमेव शिवस्य परमेश्वरत्वम् । अतस्त्वां हरिहरविरिञ्चादिभिरप्याराध्यां आराधयितुं योग्यां । अकृतपुण्यः प्राचीनानेकजन्मोपार्जितपुण्यपुञ्जरहितः, साधारणो जनः प्रणन्तुं नमस्कुर्वतुं स्तोतुं वा कथं प्रभवति समर्थो भवति न कथमपीत्यर्थः । एतेनानेकजन्मोपार्जितनित्यनैमित्तिकनिष्कामकर्मजनितशुद्धान्तःकरण एव भगवदाराधन इव भगवत्या आराधने अधिकारी भवतीति सूचितम् । हरिहरविरिञ्च्यादिभिरित्यत्र ‘कर्तृकरणयोस्तृतीये’ति कर्तरि तृतीया । आदि शब्देन इन्द्रादयो गृह्यन्ते । हरिहरशब्दस्याधिसंज्ञत्वादभ्यर्हितत्वाच्च पूर्वनिपातः । ननु न चेदित्यनेन शक्त्ययोगो वक्तुमनुचितः । तस्य क्वचिदपि अप्रसिद्धेरिति चेत्, मैवं ; भोक्षदशायां शक्त्ययोगस्य निश्चयात् । कुशलः शिक्षिते त्रिष्विति मेदिनीकारः ॥

## डिण्डिम भाष्यम्

श्रीगणेशाय नमः ।

कपोलनिःस्यन्दिमदाम्बुधारासन्तर्पितालित्रजहुङ्कृतोत्थैः ।

उद्गीयमानं गिरिराजपुत्र्याः पुत्रं गणेशं हृदि चिन्तयामि ॥ १ ॥

समस्तवेदशास्त्रौघसारभूतार्थसङ्ग्रहम् ।

आनन्दलहरीस्तोत्रं व्याकरोमि यथामति ॥ २ ॥

स्तोत्रमेतद्वदन्त्येके शिवेन परिभाषितम् ।

तस्यैवांशवतारेण शङ्करेणेति केचन ॥ ३ ॥

केचिद् वदन्त्यादिशक्तेर्ललिताया महौजसः ।

दशनेभ्यः समुद्भूतमिति नानाविधा श्रुतिः ॥ ४ ॥

स्तोत्रे गुरुमुखाम्भोजद्वोद्धव्यागममातृका ।

कामेश्वर्याः प्रसादेन भुक्तिं मुक्तिं व्रजेन्नरः ॥ ५ ॥

“अत्र श्लोके भगवत्याः सम्बुद्धिपदं नास्ति अतोऽध्याहर्तव्यम्” इति केचिदाहुः, ते भ्रान्ताः; ‘हरि’ इति पदस्य सम्बुद्धिरूपेण वर्तमानत्वात् । ‘हरिर्ना कपिले त्रिषु’ इति वचनात् कपिलवाचिनो हरिशब्दस्य भेद्यलिङ्गत्वात् । ततश्च ‘कृदिकारादक्तिनो ङीष् - इति वक्तव्यम्,’ इति ङीषि कृते ‘हरी’ इति गौरीशब्दसमानार्थ आगमे प्रसिद्धः, तस्य सम्बुद्धौ ‘हे गौरि’ इतिवत् ‘हे हरि’ इति भवति । एतत्स्तोत्राधिदेवताया भगवत्याः श्रीपुन्दरीमहाभट्टारिकायाः “बालार्कमण्डलाभासाम्” इत्यादिध्यानेषु कपिलवर्णस्य प्रसिद्धत्वात् हरिशब्दप्रयोगः । कपिलकपि-शपाटलरक्तादीनां प्रायस्तावदैक्यमेव । हे हरि गौरि परमेश्वरि ! शिवो महादेवो निरञ्जनः परब्रह्मा-परपर्यायः शक्त्या युक्तः प्रतिरूपिण्या स्वासाधारणचिच्छक्तिकलया संयुक्तश्चेत्तदा प्रभवितुं शक्तः । अत्र प्रभवनं नाम सृष्टिस्थितिसंहारतिरोधानानुग्रहाख्यप्रपञ्चनचारुर्यम् । तत्तच्छक्तिरूपिण्या सृष्ट्यादि-सामर्थ्यमय्या त्वया विना न समर्थो भवति । परमेश्वरस्त्वामेव शक्तिरूपिणीं स्वयं नित्यां व्यापिनीं स्वतन्त्रां च सचिवीकृत्यैव यतः सर्वं कार्यं करोति, त्वां विना निश्चेष्टो निरानन्दो निष्प्रकाशो घटकाष्ठ-कुड्यादिवदेव भवति । एवं परब्रह्मणोऽत्यन्तोपादेयभूताम् तदनन्तरं तत्सन्निधानमात्रेण लोचनत्रयात् तमोरजःसत्वेभ्यः स्वकीयसाधारणगुणेभ्य एव त्वया सृष्टैः हरविरिञ्च्यादिभिरपि महादेवब्रह्मविष्णु-भिरपि त्वत्पुत्रैः स्वस्वकार्यसम्पत्तये आराध्यां पूजनीयाम् । हरश्च विरिञ्चिश्चादिश्च ते हरविरिञ्च्यादयः द्वन्द्वसमासः तैः । सर्वेषामादित्वादादिसृष्टिरूपजलाधिदेवतात्वादादिनारायणः । ‘अप एव ससर्जदौ’

इति स्मृतिः । “ आपो नारा इति प्रोक्ता ” इत्यादिना मनुवचनेन आदिस्मृतिजलशायित्वानारायण-  
प्रसिद्धिः । एवंभूतां त्वां प्रणतुं भक्तिश्रद्धाप्रकर्षेण नमस्कर्तुम्, स्तोतुं वा पञ्चस्तोत्रादिबहुविधवाक्य-  
पुष्पाञ्जलिभिः उपहर्तुं वा अकृतपुण्यः जन्मान्तरसहस्रेष्वसञ्चितसुकृतबहुतरराशिः पुरुषः कथं प्रभवति  
प्रभुर्न भवेत् । त्वत्प्रणामे त्वत्स्त्वे च पुण्यवतामेव प्रवृत्तिर्न पापानामित्यर्थः । ‘ न खलु कुशलः स्पन्दितुमपि ’  
इत्यत्र वाक्ये भगवतः काचिदपि क्रिया किञ्चिच्चलनात्मिकापि न सम्भवति इति अवसीयते । ‘ स्पदि  
किञ्चिच्चलने ’ इति धातोः कियारम्भे प्रसिद्धत्वात् । अत एवानेन धातुना स्पष्टक्रियया इच्छा-  
ज्ञानयोरप्याक्षेपः । अत एव स्पन्दितुमपि इत्यत्र ज्ञातुमपि-ईषितुमपि-कर्तुमपि इति अर्थत्रयं लभ्यते ।  
परमेश्वरस्य अनन्तकोटिशक्तिमण्डलप्रधानभूतं इच्छाज्ञानक्रियाख्यं शक्तित्रयमेवास्ति तदपि त्वया विना  
न सम्भवति किम्पुनरनन्ता अन्याः स्रष्टृत्वादिशक्तय इति यावत् ॥ १ ॥

### गोपालमुन्दरीयम्

श्रीगणेशाय नमः

वारंवारमुदारसस्मितमुखः शिष्योपरि स्थापितं,  
हारं हारमुदखलोपरिगतं हैयङ्गवीनं हठात् ।  
आयान्तीं पुरतो विलोक्य जननीमादाय यष्टिं करे,  
धावंधावमिह प्रकाशितभयः पाथात्स भावार्भकः ॥  
कल्लारोत्पलकैरवाम्बुजदलन्माकन्दसन्मञ्जरीः  
कोदण्डं करपङ्कजेन दधतीं पुण्ड्रेक्षुदण्डोद्ववम् ।  
सौवर्णाङ्कुशपाशपाणिमरुणामारक्तवल्गावृता-  
माताम्राम्बुजसंस्थितां त्रिनयनां चन्द्रार्धचूडां भजे ॥  
[ प्रणम्य शङ्कराचार्यचरणाम्बुरुहद्वयम् ।  
आनन्दलहरीस्तोत्रं विष्णुपक्षेऽपि लक्ष्ये ॥ ]

ननु हरिहरविरञ्च्यादिदेववृन्दमपास्य किमिति कात्यायनीस्तुतेराचरणमिति शिष्यशङ्काम-  
पनिनीषुराह - शिवः शक्त्येति । कल्याणरूपः सदाशिवः अविद्यातत्कार्योपार्जितजन्ममरणाद्यनेकक्लेश-  
रूपामङ्गलरहितत्वात्, शक्त्या कर्तुमकर्तुमन्यथाकर्तुं शक्त्या त्रिगुणात्मकप्रवृत्त्या विद्यापरनामधेयया  
यदि युक्तः परिष्वक्तो भवति तदा प्रभवितुं प्रभुतां विधातुं शक्तः संमर्थो भवति, सृष्ट्यादिकार्येऽनु-  
ग्रहलक्षणं यत्कारणं तत्र शक्तो भवति, अविद्यावच्छिन्नस्यैव ब्रह्मणो जगन्निर्माणे शक्तत्वादिति भावः ।  
ननु स्वतः प्रयोजनाभावात् कथं तस्य सृष्ट्यादौ प्रवृत्तिरित्यत आह - देव इति । दीन्यति क्रीडति

इति देवः, तथा च क्रीडार्थमेव प्रवर्तते भगवान् सृष्ट्यादौ न पुनः प्रयोजनमुद्दिश्येति भावः । न चेदेवं तथा चेन्न युक्तः तदा स्पन्दितुमपि न कुशलः न क्षमः, तस्य स्वतो निर्धर्मकत्वादिति, तदुक्तम्—“शक्त्या विना शिवे सूक्ष्मे नाम धाम न विद्यते ।” इति । एतेन निर्गुणस्य सृष्ट्याद्य-कर्तृत्वाद् गुणत्रयात्मकमायानुग्रहापेक्षोक्ता इदञ्च वेदान्तिमते अन्यमतेऽपि पुरुषस्य शिवस्य भवानी-रूपशक्तिसंयोगादेव जगत्कर्तृत्वं नान्यथेत्युक्तम्, तेन च क्षित्यादिकं स्त्रीपुंसोभयजन्यं कार्यत्वात् मनुजपशुश्वसिरीसृपादिशरीरवदित्यनुमानं सूचितम् । न च कार्यत्वस्य कर्तृजन्यत्वमात्रव्याप्यत्वेन दृष्टान्तमात्रगतधर्मस्य साध्यत्वेनोत्कर्षसमापत्तेः, नवाङ्कुरादेः पक्षकुक्षिनिक्षेपवन्ममापि घटादेस्तथात्वात्, न च सकर्तृकत्वानुमाने प्रमाणमात्रसहकारिराघवादेव तत्सिद्धिपराहतत्वमिति वाच्यम् । द्वयोरपि प्रत्येकमेकत्वसङ्ख्याकार्यत्वात् । अन्यादृशैकत्वस्य गुरुत्वात् अनुमितानुपनीततद्भावस्वीकारेऽतिप्रसङ्गाच्च प्रत्येकसाधनाच्च तव “विश्वतश्चक्षुः” इत्यादि श्रुतेः विपक्षबाधकवन्ममापि “अजामेकाम्” इत्यादि-श्रुतेर्विपक्षबाधकत्वात् । अथ च शिवः शवशब्दः शक्त्या एकारेण अकार इकारात्मकेन यदि युक्तो भवति तदा प्रभवितुं स्वकार्यं भगवदुपस्थितिं कर्तुं शक्तो भवति, न चेदेवं तदा स्पन्दितुमपि ओष्ठपुटविभागमपि कर्तुं न शक्तः, शकारवकारयोर्निःस्वरूपयोरुच्चारयितुमशक्यत्वात् । अत एव “शक्त्या विना शिवे सूक्ष्मे नाम धाम न विद्यते”, इत्यत्र नामपदमनुच्चार्यमाणस्वार्थसूक्ष्म-पदञ्चोपात्तम् ।

अथवा शिवः ककारादिक्षकारान्तः पञ्चत्रिंशद्वर्णात्मकः शक्त्या अकारादिविसर्गान्तर्बोड-शस्वरूपया युक्तो यदि भवति, तदा प्रभवितुं वेदादिरूपतया व्यक्तीभवितुं शक्तो भवति । न चेदेवं तदा स्पन्दितुमपि तालोष्ठपुटस्पन्दनमपि कर्तुं न कुशलः क्षमः । तदुक्तं शारदायाम्—“विना स्वरैस्तु नान्येषां जायते व्यक्तिरञ्जसा । शिवशक्तिमयानाहुरस्माद् वर्णान् मनीषिणः” ॥ मातृकाभूषणेऽपि—“ककारादिक्षकारान्ता वर्णास्ते शिवरूपिणः । समस्तव्यस्तरूपेण षट्त्रिंशत्तत्त्व-विग्रहाः ॥ अकारादिविसर्गान्ताः स्वराः षोडश शक्तयः । नित्याः षोडशकात्मानः परस्परसमायुताः ॥ शिवशक्तिमया वर्णाः शब्दार्थप्रतिपादकाः । शिवः स्वरपराधीनो न स्वतन्त्रः कथञ्चन ॥ स्वराः स्वतन्त्रा जायन्ते न शिवस्तु कदाचन ।”

अथवा शिवो हकारः शक्त्या बालातृतीयवीजरूपया तेन प्रासादपरामन्त्रोद्धारः प्रभवितुं मन्त्ररूपतां गन्तुं स्पन्दितुमदृष्टविशेषजननमपि कर्तुं समर्थः । यद्वा शिवो बिन्दुः शक्त्या विसर्गेण तेनानुत्तरमन्त्र उक्तः । तदुक्तं शिवदृष्टौ—“अहं बिन्दुर्विसर्गस्त्वमावयोर्योगतः परः । प्रकाशितो-ऽनुत्तरारूपो वर्णो वर्णेष्वनुत्तरः ।” इति । योगिनीहृदयेऽपि—“शून्याकाराद् विसर्गान्ताद् बिन्दुः प्रस्पन्दसंविदः । प्रकाशपरमार्थत्वात् स्फुरतालहरीयुतात् ॥ प्रसृतं विश्वलहरीस्थानं मातृत्रयात्मकम् ॥” इति । एतेन ‘शक्तः प्रभवितुं’ इत्यपि व्याख्यातम् ।

अथ वा शिवो हकारः शक्त्या एकारेणेति व्यक्षरः वाग्वादिनीमन्त्र उक्तः “अनन्तो लकुलीशश्च विद्या वाग्वादिनी मता ।” इति विद्याप्रकाशिनीवचनात् । अथवा सैव पञ्चाक्षरोद्धारोऽयं यथा शिवः शिवशब्दशक्त्या एकारेण नमःपदेन च युक्तः शक्तिस्तत्तुर्थवर्णोऽयमित्यादावेकारस्य “प्रणवो बीजमाख्यातं नमः शक्तिरुदीरिता” इत्यादौ नमःपदस्य च शक्तिपदार्थताप्रतिपादनात् एकारेण च चतुर्थ्यैकवचने ङे इत्यस्योक्तिः, ङकारलोपात् प्रभवितुं मन्त्ररूपेणाभीष्टादिफलं दातुम् । न चेदेवमित्यादेः प्रातिपदिकमात्रस्य मन्त्ररूपताभावेन यत्किञ्चित्फलदानेऽप्यसमर्थं इत्यर्थेनेत्येयः, यतः शिवस्यापि सामर्थ्यप्रदा भवती अतो हेतोस्त्वां प्रणन्तुं स्तोतुं वा अकृतपुण्यः अनुपार्जितसुकृतः कथं प्रभवति समर्थो भवति । न केवलं पञ्चब्रह्मान्तर्गतसदाशिवस्यैव त्वत्सापेक्षताऽपि तु ब्रह्मान्तस्यापि इत्याह—“हरिहरविरिञ्च्यादिभिरपि” विष्णुशिवब्रह्मादिभिराराध्यां समर्चनीयमित्यर्थः । पाशाद्य-क्षराभिप्रायेण वा योजनीयमिदं पद्यम् । यथा—द्वितीया, अतस्त्वामाराध्यामिति पदच्छेदः, तेन शिवः शक्त्यभिन्नः परमात्मा नाम, ॐकारेण पाशबीजेन शक्त्या भुवनेश्वरीबीजेन हरिहरविरिञ्च्यादिभिः क्रोकारेण यदि युक्त इत्यन्वयः । हरिपदेन ॐकारस्य हरपदेन रेफस्य विरिञ्चिपदेन ककारस्योक्तेः वैपरीत्येन योजने तद्धीजलाभात् इति । अयंतु पञ्चदशीविद्यान्तर्गतमध्ये बीजात्मकमधुमती-बीजमुद्धरति शिव इति, शिवो हकारः शक्त्या सकारेण हरिहरविरिञ्च्यादिभिः लकारहकारककारवैपरीत्येन यदि युक्तः शक्तः शक्तियुक्तो भुवनेश्वरीप्रान्त इत्यर्थः । यद्वा सकलश्रीविद्यामन्त्रमूलभूतनवार्णमेरु-मन्त्रोद्धारोऽत्र ज्ञेयः । यथा-शिवो हकारः शक्त्या सकारेण एकारेण ईकारेण च हरिहरविरिञ्च्यादि-भिरपि यदि युक्तः हरिल्लकारः हरो बिन्दुः “अहं बिन्दुर्विसर्गस्त्व”मित्युक्तेः, विरिञ्चिः ककारः आदिपदेन रेफनादौ तदा प्रभवितुं नानाश्रीविद्यामन्त्रतामुपगन्तुं शक्तः समर्थः, न चेदेवं तदा स्पन्दि-तुमपि एकमन्त्रतामप्युपगन्तुं न कुशलः । तदुक्तं ज्ञानार्णवे “मूलविद्यां शृणु प्रौढे सकलागम-सेविताम् । सर्वदर्शनविद्यां च चित्कलामव्यये शिवे ॥ भूमिश्चन्द्रः शिवो माया शक्तिः कृष्णाध्व-मादनौ । अर्धचन्द्रश्च बिन्दुश्च नवार्णो मेरुरुच्यते ॥ महात्रिपुरसुन्दर्या मन्त्रा मेरुसमुद्भवाः ।” इति । सङ्गोपनार्थं चाचर्येण ज्ञानार्णवीयक्रमेण नोक्तमिति ज्ञेयम् । यद्वा शिवपदेन ककारतकारहकार-रेफाः, शक्तिपदेन ईकारैकारसकारमायाबीजानि प्रभवितुं पञ्चदशीमन्त्रतां गन्तुम् । अतः सव “इन्द्रो मायाभिः पुरुरूप ईयते” इति श्रुतिरप्यमुमेवार्थमाह । यद्वा शिवो गोपालाष्टादशाक्षरः । शक्त्या पञ्चदश्या अष्टादशाक्षरप्रत्येकपदादौ पञ्चदशीमन्त्रस्य क्रमेणैककूटदानेन तन्त्रे सुन्दरीगोपालमन्त्रोद्धारदि व्याकुर्मः ।

अथवा शिवशब्देनोर्ध्वमुखत्रिकोणचतुष्टयं शक्तिशब्देनाधोमुखत्रिकोणपञ्चकमुच्यते, उभयं मिलित्वा श्रीचक्रं यदुक्तम्—“चतुर्भिः शिवचक्रैश्च शक्तिचक्रैश्च पञ्चभिः । शिवशक्त्यात्मकं ज्ञेयं

श्रीचक्रं शिवयोर्वपुः ॥” प्रभवितुं सृष्ट्यादिकर्तुं श्रीचक्रादेव सृष्टिस्थितिसंहतयो भवन्ति इत्यागमिनः । तदुक्तं कामिके ‘त्वगसृष्ट्यां समेदोऽस्थिधातवः शक्तिमूलकाः । मज्जाशुक्रप्राणजीवधातवः शिवमूलकाः । नवधातुरयं देहो नववयोनिसमुद्भवः’ इति<sup>१</sup> । नवयोनिः श्रीचक्रं शिवः शिरःस्थितसहस्रदलकमलकर्णिकावस्थितः शक्त्या मूलाधारोत्थापितकुण्डलिन्या प्रभवितुमणिमादिसिद्ध्या सकलजीवाद्युत्कर्षमुत्पादयितुं स्पन्दितुमीषत्सिद्धिमपि प्राप्तुमित्यर्थः ॥ अथ “कदाचिदाद्या ललिता पुरुषा कृष्णविग्रहा । वेणुनाद-समारम्भादकरोद्विवशं जगत्” । इति मन्त्रराजवचनात् “स्त्रीणां त्रैलोक्यजातानां कामोन्मादैकहेतवे । वंशीधरं कृष्णदेहं चकार द्वापरे युगे” इति महाकालसंहितावचनाच्च कृष्णस्यापि कात्यायनीरूपतया तत्परतयाऽपि व्याकुर्मः ।

ननु मीमांसकादिमते जगत्कर्तुरीश्वरस्याभावात् निर्विषयिणीयं स्तुतिरित्याशङ्कापनयनार्थतामुपहसति—शिव इति । “शी स्वप्नमविद्यां” वाति गच्छति इति शिवः, “शीङ् स्वप्ने” “वा गतिगन्धनयो” रिति धातुभ्यां निष्पन्नः शिवशब्दवाच्यः । मायोपहितचैतन्यस्यैव ईश्वरत्वात्, शिव ईश्वरः शक्त्या शरीरेण यदि युक्तः स्यात्तदा प्रभवितुं सृष्ट्यादिकर्तुं शक्तः स्यात् तथा च क्षित्यादिकं सकर्तृकं कार्यत्वात् घटवदित्याद्यनुमानं तदावेदकमपास्तं शरीरजन्यत्वोपाधेरनेनोक्तेः । न चेदेवं शरीरयुक्तो चेत्तदा स्पन्दितुमपि प्रयत्नादिकमपि भवितुं कर्तुं न कुशलः, शरीरव्यतिरेकेण प्रयत्नादेरनुपपत्तेः । नित्यप्रयत्नादौ मानाभावात् । अतो हेतोस्त्वां प्रणन्तुं स्तोतुं वा अकृतपुण्यो मीमांसकादिः कथं प्रभवति समर्थो भवति, आ विस्मये सम्बोधने वा । हरिहरविरिञ्च्यादिभिरपि इन्द्रशिव-ऋक्षादिभिरप्याराध्यः समर्चनीय हे इति भगवत्सम्बोधनम् ॥ १ ॥

### गौरीकान्तस्य आनन्दलहरी टीका

श्रीगणेशाय नमः ।

श्रीअंबिकायै नमः ।

ह्रींकारोत्तमरम्यहर्म्यनिलयां प्रासादमध्यस्थितां

मायाख्यां भुवनेश्वरीं निरुपमां ब्रह्मादिभिर्विन्दिताम् ।

योगीन्द्रैकनिषेवितां त्रिजगतां सद्भूतिनाशस्थलीं

ज्ञानानन्दमयीं महोदयकरीं काञ्चिद्भजे देवताम् ॥ १ ॥

१. अत्र परिगणने धातूनां नवसंख्या न पूर्यते

सम्यग्वाग्भवकामशक्तिजपनासक्तान् खभक्तान्सुदा

सम्यग्वाग्भवकामशक्तिसहितान् कामं करोतीह या ।

सेन्दानन्दमयी सुरासुरनरैरानन्दितैर्वन्दिता

साऽऽस्तां नः शिवगेहिनी शिवकरी श्रीसुन्दरी सर्वदा ॥ २ ॥

परमात्मापृथग्भूतां प्रणम्य परमेश्वरीम् ।

आनन्दलहरीटीका गौरीकान्तेन तन्यते ॥ ३ ॥

गौरीकान्तसार्वभौमभट्टाचार्यसुवीरिमाम् ।

आनन्दलहरीटीकां तनुते विदुषां मुदे ॥ ४ ॥

शिष्टाचारपरिप्राप्तं प्रारप्सितविघ्नविघातप्रयोजनकं शिवशक्तिस्मरणरूपं मङ्गलं कृत्वा शिष्यान् शिक्षयितुमादौ निबध्नन् विनयातिशयार्थं ब्रह्मादिभिराराध्याया भगवत्याः स्तुतिकरणे स्वस्यासंभावनां प्रकाशयति—शिव इति । शिवशब्दस्यार्थस्मरणद्वारेव दधिहविरादिन्यायेन स्वतोऽपि मंगलत्वमिति हर इत्याद्यपहाय शिव इत्युक्तम् । शिवं कल्याणं बन्धशोकाद्यभावलक्षणमस्तीति शिवः । अर्श आद्यचि रूपम् । परमेश्वर इत्यर्थः । शक्यते कर्तुं अनयेति शक्तिः । वेदान्तनये मूलाविद्या मायेत्यादि पदवाच्या, सांख्यनये प्रकृतिरूपा, न्यायनये सिद्धारूपा वा । तथा च शिवस्त्वया शक्त्या सहकारिण्या युक्तः सहकृतो यदि, तदेत्यध्याहार्यम् । प्रभवितुं प्रभुताश्रयीभवितुं शक्तः समर्थो भवति । प्रभुता जगत्कर्तृत्वं, सहकारिसमवहितस्यैव तस्य जगत्कर्तृत्वादिति भावः । एवं त्वया शक्त्या युक्तश्चेद्यदि न भवति, तदा देवः स्पन्दितुं किञ्चित् क्रियां कर्तुमपि न कुशलः समर्थ इत्यर्थः । यद्यपि विभोस्तस्य अशरीरिणः स्पन्दरूपायाः क्रियायाः संभवो नास्ति, तथाप्यत्र क्रिया, सृष्ट्यादिकार्यरूपा ज्ञेया । यद्यपि शक्तेर्नित्यतया शिवस्य तद्युक्तत्वाभावः कदापि न संभवति, तथापि अपादानरूपो बोध्यः । यदि त्वया सहकारिण्या युक्तो न स्यात्, तर्हि किमपि कर्तुं कुशलो न स्यात् । यः सहकारि समवहितो न भवति स किञ्चित्कार्यं न करोति । यथा अरण्यस्थो दण्ड इति । अथवा फलजननेनुमुखताविशिष्टाया नित्याया अपि प्रलये भावः । विश्लेषणाभावात् एतेनेश्वरस्येव अन्वयव्यतिरेकबलात् सृष्ट्यादिकं प्रति शक्तिरूपाया भगवत्या अपि हेतुत्वमिति दर्शितम् । क्रीडार्थधातुजदेवपदेन च प्रयोजनं विनापि बाललीलयेव जगत्कर्तृत्वं तस्येति सूचितम् । यत ईश्वरस्यापि सृष्टिकरणे त्वत्सापेक्षताऽस्ति अतो हरिहरविरिञ्च्यादिभिः विष्णुरुद्रब्रह्मादिभिरपि । आदिपदादिन्द्रादिपरिग्रहः । आराध्यां स्वस्वकर्मणि प्रजासर्गावनप्रलयादौ साहाय्यार्थं भजनीयां त्वां प्रणन्तुं भक्तिश्रद्धातिशयेन नमस्कर्तुं स्तोतुं स्तुतिविषयीकर्तुम् । अकृतपुण्योऽनुपार्जितत्वच्चरणारविन्दभजनजयसुकृतसञ्चयः, मादृशो जनः कथं प्रभवति समर्थो भवति । अपि तु न समर्थ इत्यर्थः ।



एतेन विनयातिशयार्थं ब्रह्मादिस्तव्याया भगवत्याः स्तुतिकरणे स्वस्यातीवासंभावना दर्शिता । अत्र ईश्वर एकः क्षित्यादिकर्ता शिवाख्योऽतिरिक्तः, प्रजासर्गादिकर्तारो ब्रह्मादयश्च भिन्ना इति मताभि-  
प्रायेण हरिहरेत्यभिहितम् । अत्र “हे हरि हे कपिले” इति संबोधनं, ‘हरिर्ना कपिले त्रिषु’ इत्यमर-  
कोशात् हरविरिञ्च्यादीत्यादिपदात् विष्ण्वपरिग्रहः इति कस्यचिद्व्याख्यानमशुद्धम् । प्रकृते देव्या  
रक्तवर्णत्वात् । तद्वक्ष्यति—प्रकृत्या रक्ताया इति । कपिलरक्तयोः प्रायेणैक्यमिति न युक्तं,  
पर्यायभेदेन व्यवहारभेदेन च लोकशास्त्रविरोधात् । द्वितीयपद्यत् अत्रापि संबोधनपदाभावे  
क्षतेरभावात् । अवस्थापेक्षणीयत्वे भवतीत्येव संबोधनमस्तु । भवति ! भिक्षां देहि इतिवत् ।  
अस्तिभवतीत्यादिक्रियाया ऊढत्वाददोषः । प्रभवतीत्यस्य दीपकालङ्कारेण सर्वत्रान्वयः ।

अत्र किञ्चित् तान्त्रिकव्याख्यानं लिख्यते । कादिक्शान्तपञ्चत्रिंशद्वर्णसमुदायरूपः शिवः  
अकारादिषोडशस्वरूपया शक्त्या युक्तो यदि, तदा प्रभवितुं मन्त्रादिरूपतया प्रकर्षेण भवितुं स्तुत्यर्थं  
शक्तो भवति । एवं न चेत् तदा स्पन्दितुमपि स्वजनकीभूततात्वादिसंयोगानुकूलतात्वादिस्पन्दजनक-  
यत्नविषयीभवितुमपि न कुशलः । व्यञ्जनानां स्वरसहितानामेवोच्चारणे योग्यत्वात् । एवमग्रेऽपि ।  
तदुक्तं शारदातिलके “विना स्वरेस्तु नान्येषां जायते व्यक्तिरञ्जसा । शिवशक्तिमयान्प्राहुस्तस्माद्वर्णांम-  
नीषिणः” इति । मातृकामण्डले-“ककारादिक्षकारान्ता वर्णास्तु शिवरूपिणः । समस्तव्यस्तरूपेण  
षट्त्रिंशत्स्वरविग्रहाः ॥ अकारादिविसर्गान्ताः स्वराः षोडशशक्तयः । नित्याषोडशकात्मानः परस्पर-  
समायुताः । शिवशक्तिमया वर्णाः शब्दार्थप्रतिपादकाः । शिवः स्वरपराधीनो न स्वतन्त्रः कदाचन ।  
स्वराः स्वतन्त्रा जायन्ते न शिवस्तु कदाचन ॥” इति । तन्त्रान्तरेऽपि-“शक्त्या विना शिवे सूक्ष्मे  
नाम धाम न विद्यते” इति । नामधामपदं उच्चारणमित्यर्थे । सूक्ष्मे अनुच्चारणीये । यथा ज्ञानार्णवेऽपि  
“कलामण्डलमाख्यातं शक्तिरूपं महेश्वरि । ककारादिक्षकारान्ता वर्णास्तु शिवरूपिणः” । कलामण्डलं  
स्वरसमूहम् । यद्वा-शिवः शिवपदं शक्त्या एकारेण, एकारस्य सन्ध्यक्षरतया सन्धौ तत्प्रकृतिभूताभ्यां  
अकारेकाराभ्यां युक्त इति । अन्यत्समानम् । यद्वा शिवो बिन्दुः शक्त्या बालातृतीयबीजेन सौः  
इत्यनेन युक्त इति । अन्यत्समानम् । यद्वा शिवो हकारः शक्त्या विसर्गेण । तेनानुत्तराख्यमन्त्र उक्तः ।  
तदुक्तं शिवदृष्टौ-“अहं बिन्दुर्विसर्गस्त्वं आवयोर्योगतः परः । प्रकाशितोऽनुत्तराख्यो वर्णो वर्णेण्वनुत्तरः”  
इति । योगिनीहृदयेऽपि “शून्याकाराद्विसर्गान्ताद्विन्दुप्रस्पन्दसंविदः । प्रकाशपरमार्थत्वात्स्फुरत्तालहरी-  
युतात् । प्रसृतं विश्वलहरीस्थानमातृत्रयात्मकं” इति । यद्वा-शिवो हकारः शक्त्या आकारेण “तेन  
वाग्वादिनी मतेति” वचनात् । अनन्त आकारः लकुलीशो हकारः । यद्वा तु आमा आराध्यामिति  
पदच्छेदः । आमा आकारेण शक्त्या ह्रींकारेण हरिहरेत्यादिना क्रोकार उक्तः । तेन शिवः शक्त्या  
भिन्नः परमात्मा एतेन बीजत्रयेण युक्तः संबद्ध इत्यादिक्रमेण योज्यम् । अत्र हरिरींकारः, हरो रेफः,

विरिञ्चिः ककारः वैपरीत्येन योजनात् तादृशबीजलाभः । तेन पाशाक्षरमन्त्रोद्धारः । यद्वा-सकलश्री-  
विद्यामन्त्रमूलभूतनवार्णमेरुद्धारः-शिवो हकारः शक्त्या सकारेण ईकारेण एकारेण च हरिहरविरिञ्च्यादि-  
भिरपि यदा युक्त इत्यन्वयः । हरिरत्रलकारः हरो बिन्दुः “अहंबिन्दुरि” त्याद्युक्तेः । विरिञ्चः ककारः  
आदिपदेन नादरेफौ । प्रभवितुं सकलश्रीविद्यामन्त्रघटकीभवितुमित्यर्थः । तदुक्तं ज्ञानार्णवे-  
“मूलविद्यां शणु प्रौढे सकलागमसेविताम् । सर्वदर्शनवन्द्यां च चित्कलामव्यये शिवे । भूमिश्चन्द्रः  
शिवो माया शक्तिः कृष्णाध्वमादनौ । अर्धचन्द्रश्च बिन्दुश्च नवार्णो मेरुरुच्यते । महात्रिपुरसुन्दर्या  
मन्त्रा मेरुसमुद्भवाः” । इति । भूमिल्लकारः, चन्द्रः सकारः, शिवो हकारः, माया ईकारः, कृष्णाध्वा  
रेफः, मादनः ककारः, संगोपनार्थं वर्णानुक्रमो न लिखितः । किन्तु ज्ञानार्णवीयो ग्राह्य इति ध्येयम् ।  
अथवा श्रीचक्रोद्धारोऽत्र, शिव ऊर्ध्वमुखत्रिकोणचतुष्टयरूपः, शक्त्या अधोमुखत्रिकोणपञ्चकेन युक्तः,  
प्रभवितुं श्रीचक्ररूपतया सृष्ट्यादि कर्तुं इत्यर्थः । तत एव सृष्ट्यादि इत्यागमविदः । तदुक्तं कामिकायां  
“चतुर्भिः शिवचक्रैस्तु पञ्चचक्रैश्च शक्तिभिः । शिवशक्त्यात्मकं ज्ञेयं श्रीचक्रं शिवयोर्विपुः । त्वगसङ्गमा-  
समेदोऽस्थिधातवः शक्तिमूलकाः । मज्जाशुक्रप्राणजीवा धातवः शिवमूलकाः । नवधातुरयं देहो नवयोनि-  
समुद्भव” इति । नवयोनिः श्रीचक्रम् । अन्यदपि बहुपल्लवितं योजनाभावात् ग्रन्थगौरवाच्चोपेक्षितम् ॥

तनीयांसं पांसुं तव चरणपङ्केरुहभवं

विरिञ्चिस्सञ्चिन्वन् विरचयति लोकानविकलम्<sup>१</sup> ।

बहत्वेन शौरिः कथमपि सहस्रेण शिरसां

हरस्संक्षुधैर्न<sup>२</sup> भजति भसितोद्धूलनविधिम् ॥ २ ॥

तनूयाम्भम्<sup>१</sup> पांशुम्<sup>१</sup> तवसरणं<sup>१</sup> पङ्केरुहपवम्<sup>४</sup>  
विरिञ्चिस्सञ्चिन्वन्<sup>१</sup> विरचयति<sup>१</sup> लोकानविकलम्<sup>४</sup> ।  
बहत्वेन<sup>१</sup> शौरिः<sup>१</sup> कथमपि<sup>१</sup> सहस्रेण<sup>१</sup> शिरसां<sup>१</sup>  
हरस्संक्षुधैर्न<sup>१</sup> भजति<sup>२</sup> भसितोद्धूलनविधिम्<sup>४</sup> ॥ २ ॥

तव पदकमल परागलेश का संपादन कर चतुरानन,

करता है निर्माण चौदहों लौकों का, अविकल पावन ।

धारण करता है हरि उसको सहस्र सिरों पर किसी तरह,

भस्म बना उसको, निज तन पर धारण करता हर अहरह ॥

## लक्ष्मीधरा

तनीयांसं अतिसूक्ष्मं, पांसुं रजःकणं, तव भवत्याः देव्याः, चरणपङ्केरुहभवं चरणौ पङ्केरुहे इव ताभ्यां भवं, विरिञ्चिः ब्रह्मा-विरिञ्चिशब्द इकारान्तः, 'विरिञ्चिश्च विरञ्चनः' इति अमरशेषे अभिधानात् । संचिन्वन् संपादयन्, भाण्डीकुर्वन् इत्यर्थः, विरचयति विविधान् करोति, लोकान् लोचयन्त इति लोकाः स्थावरजङ्गमात्मकप्रपञ्च इत्यर्थः । यद्वा ऊर्ध्वलोकाः सप्त भूरादयः, अधोलोकाः सप्त अतलादयः, एवं चतुर्दशलोकान् । अविकलं परस्परासङ्कीर्णं यथा भवति तथा । यद्वा यावत्प्रलयमेषां वैकल्यं यथा न भवति तथा । वहति प्रापयति रक्षति, एनं पांसुकणं चतुर्दशलोककाल्पकतया अवस्थितम् । शौरिः शूरस्य यदोरपत्यं शौरिः-बलभद्रः; तेन शेषो लक्ष्यते; शेषावतारत्वात् बलभद्रस्य । यद्वा शृणाति हिनस्ति दशतीति शौरिः सर्पराजः, शेष इति यावत् । यद्वा-शौरिः विष्णुः । तथोक्तं चतुश्शत्याम्-“शिंशुमारात्मना विष्णुः सप्तलोकानधःस्थितान् । दध्रे शेषतया लोकान् भूरादीनूर्ध्वतःस्थितान् ॥” — इति ।

शेषपक्षेऽपि शेष एव विष्णुः, रक्षणे विष्णोरेवाधिकारात् । कथमपि कथंचित्, सहस्रेण शिरसाम् । हरः अन्तकाले प्रपञ्चं हरतीति हरः, संक्षुब्ध सन्त्यक् मर्दयित्वा एनं चतुर्दशभुवनकतया अवस्थितं पादरजःकणं भजति सेवते, उपदिहतीत्यर्थः । भसितोद्भूलनविधिं भसितेन यदुद्भूलनं उपदेहं अङ्गरागकरणं, तस्य विधिः अनुष्ठानं, तं तथोक्तम् ॥

अत्रेत्यं पदयोजना—हे भगवति, विरिञ्चिः तव चरणपङ्केरुहभवं तनीयांसं पांसुं संचिन्वन् लोकान् अविकलं विरचयति । हे भगवति, शौरिरेनं शिरसां सहस्रेण कथमपि वहति । हे भगवति, एनं संक्षुब्ध हरः भसितोद्भूलनविधिं भजति ॥

अयं भावः—ब्रह्मविष्णुमहेश्वराणां प्रपञ्चविषयसृष्टिस्थितिलयकर्तृत्वं भगवत्याः पादाब्जरेणु-महिमायत्तमिति ॥ २ ॥

## सौभाग्यवर्धनी

‘प्रणन्तुं स्तोतुं वा कथमकृतपुण्यः प्रभवति’ इत्युक्तम् । त्वया मां स्तोतुं, मत्स्वरूपं मत्प्रभावं ज्ञात्वा स्तुतिः करणीया । किं मत्स्वरूपं ज्ञातम्, को वा मत्प्रभावो ज्ञातः? इत्यत्रोत्तरमाह—  
तनीयांसमिति । तनीयांसं सूक्ष्मं तव चरणपङ्केरुहभवं पांसुं रजःकणं विरिञ्चिः संचिन्वन्नेकी-कुर्वन्विरचयति सृजति; लोकान् चतुर्दशभुवनानि । तव चरणप्रणामतः शिरसि लभैः पांसुभिः संचितैः सर्वान् लोकान् सृजति । अविकलं यथा भवति तथा निर्व्याजेनेत्यर्थः । एनं पांसुं शौरिः विष्णुः शेषरूपः शिरसां सहस्रेण वहति । पञ्चाशत्कोटिविस्तीर्णं भूमिरूपं तव चरणपङ्केरुहभवं

मकरन्दकणं कथमपि वहतीत्यर्थः । हरः, हरतीति हरः संहर्ता चूर्णीकृत्य  
 भसितोद्धूलनविधिं भस्मस्नानविधिना भस्मोद्धूलनविधिं करोति । पृथिव्यादिपञ्चभूतानि भस्म-  
 सात्करोतीत्यर्थः । तथा च भस्मस्नानमन्त्रः—‘अग्निरिति भस्म, वायुरिति भस्म, जलमिति  
 भस्म, स्थलमिति भस्म, व्योमेति भस्म, सर्वं ह वा इदं भस्म, मन एतानि चक्षूषि भस्मानि’  
 इति । एतावता पृथिव्यादिपञ्चभूतानि तव चरणपङ्केरुहभवमकरन्दकणाः, एतादृश्यास्तव स्वरूपं  
 प्रभावं वेत्तुं शिव एव समर्थः । को वा अस्मदादिर्वराक इति भावः । तदुक्तं  
 भगवता दत्तात्रेयेण योगिना—‘यत्पादपद्ममकरन्दकणा धरित्री यन्मथ्यवर्तिविवरं गगनं समग्रम् ।  
 यद्वात्रसङ्गिकिरणत्रसरेणुरर्कस्तस्यास्तवाम्ब वपुषो मितिरीशवेद्या ॥’ इति । चरणान्येव पङ्केरुहाणि ।  
 चरणाश्चत्वारः शुक्लरक्तमिश्रनिर्वाणा इति । तत्र सत्त्वप्रधानः शुक्लः, रजःप्रधानो रक्तः, तमः  
 प्रधानो मिश्रः, गुणातीतो निर्वाणः । तेषां ध्यानस्थानानि—शुक्लरक्तयोराज्ञाचक्रं द्विदलम्, मिश्रस्य  
 हृत्कमलम्, निर्वाणस्य सहस्रदलं द्वादशान्तस्थम् । शुक्लरक्तयोः ब्रह्मविष्णू ध्येयौ, मिश्रे रुद्रः, निर्वाणे  
 साक्षात्परमानन्दनिर्भरः सदाशिवरूपः सहस्रदलकमलकर्णिकारूपः चन्द्रमण्डलगलत्सुवाभिराग्राव्यमा-  
 नश्चिन्तनीयः । तथा च श्रुतिः—‘चरणं पवित्रं विततं पुराणम् । येन पूतस्तरति दुष्कृतानि ।  
 तेन पवित्रेण शुद्धेन पूताः । अति पाप्मानमरार्तिं तरेम । लोकस्य द्वारमर्चिमत्पवित्रम् । ओजस्वद्भ्राज-  
 मानं महस्वत् । चरणं नो लोके सुधितां दधातु ।’ इति । तथा च तव रक्तचरणपङ्केरुहभवं पांसुं  
 रजोगुणं संचिन्वन् विरिञ्चिः लोकान् सृजति । विष्णुः शुक्लचरणपङ्केरुहभवं पांसुं सत्त्वगुणं  
 संचिन्वन्नेन विधिसृष्टं प्रपञ्चं शिरसां सहलेण वहति । प्रपञ्चभारं वहति धत्ते रक्षति इत्यर्थः । हरः मिश्र-  
 चरणपङ्केरुहभवं पांसुं तमोगुणं संचिन्वन् विधिसृष्टप्रपञ्चं चूर्णीकृत्य भसितोद्धूलनविधिं भजति ।  
 तदुक्तं दत्तात्रेयेण महायोगिना—‘भ्रूमध्यगौ विधिहरी तव रक्तशुक्लौ पादौ रजोऽमलगुणौ खलु  
 सेवमानौ । सृष्टिस्थिती वितनुतो हृदये तृतीयमङ्गिं भजनहरति विश्वमुदग्रमुग्रः ॥ तुर्यं तवाम्ब चरणं  
 निरुपाधिबोधं सान्द्रामृतं शिवपदे सततं नमामि ॥’ इति । सांप्रदायिको रहस्यार्थो गुरुगम्यः । इति  
 द्वितीयपद्यार्थः ॥ २ ॥

### अरुणामोदिनी

एवं स्तवनहेतुभूतं भगवतीप्रसादं संप्रार्थ्य श्लोकोक्तानां हरिहरादीनां समाराधितभगवती-  
 प्रसादासादितं सामर्थ्यं प्रकटयति—तनीयांसमिति । अत्र सर्वत्र संबोधनप्रधानस्य गुणमच्छब्द-  
 स्यावस्थानान्न संबुद्धिप्रयोगाभावदोषः । हे भगवति, विरचयति प्रपञ्चमिति विरिञ्चिर्ब्रह्मा । ‘रच  
 प्रतियत्ने’ इति धातोः स्वार्थण्यन्तादच इप्रत्ययः । पृषोदरादित्वादकारस्येत्वं नुमागमश्च । ‘विरिञ्चो  
 द्रुहिणः शिञ्जो विरिञ्चिर्द्रुहिणो मतः’ इति शब्दार्णवे । तव सकलजगत्कारणभूताया भवत्याः,

चरणौ पङ्केरुहे इवेत्युपमितसमासः । अन्यथा पङ्केरुहयोः प्राधान्येन तद्वजसो वक्ष्यमाणसामर्थ्या-  
संभवादिति । यदाहुः—‘उपमायां तु पूर्वस्य पदार्थस्य प्रधानता । रूपके तूत्तरपदार्थस्य  
प्राधान्यमिष्यते ॥’ इति । ताभ्यां भवो जन्म यस्य तम्, तत्संभूतमित्यर्थः । कैवल्यश्रमास्तु  
‘चरणान्येव पङ्केरुहाणि’ इति विगृह्य चरणाश्चत्वार इत्याहुः । तच्चिन्त्यम्, ‘तव हि चरणावेव  
निपुणौ’, ‘शिरसि दयया धेहि चरणौ’, ‘हसत इव ते चण्डि चरणौ’, ‘सरोजं-त्वत्पादौ’,  
‘उपरि तव पादाम्बुजयुगम्’, ‘छलादाचक्षाणं चरणयुगलं चारुचरिते’ इत्यादौ द्विवचनमेव  
प्रयुज्जतां शिवापदाम्भोजयुगलार्चकानामागमरहस्यज्ञानामाचार्याणामसंभूतत्वादिति । गुणत्रयावस्थितिश्च  
शबलवर्णे संभवत्येवेत्येतदर्थं न पादबाहुल्यकल्पना युक्ता । अतिशयेन तनुस्तनीयान् । तमतिसूक्ष्मं  
पांसुं रेणुम्, परमाणुरूपमित्यर्थः । ‘द्विवचनविभज्य...’ इत्यादिना ईयसुन्प्रत्ययः । जातावेकवचनम् ।  
परमाणूनित्यर्थः । संचिन्वन्राशीकुर्वन्, ईक्षणेनैव क्रियावतो वा कुर्वन्नित्यर्थः । सिसृक्षोरीश्वरस्येच्छाव-  
शादुत्पन्नक्रियोः परमाण्वोः संयोगाद्व्यगुणमुत्पद्यते, ततस्तत्त्रयसंयोगात्त्र्यगुणकमित्यादिक्रमेण पृथिव्यादि-  
सकलप्रपञ्चसृष्टिं वदतोः सर्वज्ञयोः कणादाक्षपादयोर्जगत्कारणत्वेनाभिमतताः परमाण्वोऽपि भवदीयपद-  
पङ्कजातिसूक्ष्मपांसव एव, न त्वन्ये स्वबुद्धिकल्पिताः, तेषामेतादृशसामर्थ्यासंभवादिति भावः । लोकान्,  
चतुर्दश भुवनानीत्यर्थः । अविकलमसंकीर्णं यथा तथेति रचनासामर्थ्योक्तिः । यद्वा, अविभिः पर्वतैः कला  
व्यवस्था यस्मिंस्तत्, मेवादिपर्वतैः कृतव्यवस्थमित्यर्थः । ‘अवयो मेषशैलार्काः’ इत्यमरः । यद्वा, अस्य  
विष्णोर्विः पक्षी गरुडः, तं कलयति तेजोवैचित्र्येणेति पांसुविशेषणम् । अविकलानिति पाठेऽप्ययमेवार्थो  
लोकविशेषणत्वेनोक्तः । विरचयति विदधाति, सृजतीति यावत् । ब्रह्माऽनेकतपोभिर्भवत्पदपङ्कजं समाराध्य  
जगत्सर्जनसमर्थस्तत्संबन्धिनः परमाणुरूपापांसून्संगृह्य भवत्प्रसादासादितया निजशक्त्या तेषु क्रियां  
समुत्पाद्य द्व्यगुणादिक्रमेण पृथिव्याद्यनेकप्रपञ्चं संसृज्य विरचयतीति विरिञ्चिरित्यन्वर्थभिधानं  
भजतीति भावः । तथा शूरस्य यदोरपत्यं शौरिः । ‘शूरः स्याद्यादवे भटे’ इति विश्वः ।  
तद्वंशजत्वाद्दृष्टिस्त्वेऽपि बाह्वादिवादिन्प्रत्ययः । भूभरणार्थं शूरकुलेऽवतीर्णो भगवानादिविष्णुः  
स्थितिकर्ता । ‘देवकीनन्दनः शौरिः’ इत्याद्यमरः । एनं ब्रह्मणा चतुर्दशलोकात्मतया निर्मितं  
त्वदीयपदपांसुं शिरसां मूर्ध्नाम्, ननुसकतया भारवाहनासमर्थानामिति भावः । सहस्रेण, सहस्रसंख्याकैः  
शिरोभिः, न त्वेकेनेत्यस्यातिदुर्भरत्वं सूचितम् । ‘विंशत्याद्याः सदैकत्वे संख्याः संख्येयसंख्ययोः’  
इत्येकत्वम् । ‘मुखैः सहस्रेण’ इति प्रयोगश्च । कथमपि यत्नगौरवेण वहति धरति, रक्षतीत्यर्थः ।  
अत्र श्रुतिः प्रमाणम् ‘सहस्रशीर्षा पुरुषः’ इत्यादिः । विष्णुश्च त्वदाराधनावासमहिम्नैव निर्वाधं  
निखिललोकरक्षणं कुर्वाणः शौरिपदेनान्वर्थनामोच्यत इति भावः । यत्तु लक्ष्मीधरेण—‘शूरस्य  
यदोरपत्यं शौरिर्वलभद्रः, तेन शेषो लक्ष्यते, शेषावतारत्वाद्बलभद्रस्य । यद्वा शृणाति हिनस्ति दशतीति  
शौरिः सर्पराजः शेष इति यावत्’ इति, तत्र ; शौरिपदस्य बलभद्रवाचकत्वाभावात्, प्रथमं

सशौरिपदान्यूनचत्वारिंशद्विष्णुनामानि गणयित्वाऽनन्तरं वसुदेवनामद्वयमुक्त्वाऽनन्तरं बलभद्रनामानि परिगणयतोऽमरस्यास्य बलभद्रवाचकत्वानभिमतेश्च । लक्षणादिक्लिष्टकल्पनयाऽस्य शेषत्वेनोक्तः प्रकृतानुपयुक्तत्वात्, सृष्टिस्थित्यादिकर्तृप्रकरणे तस्य प्रवेशाभावाच्च । यच्चोक्तम्—‘ यद्वा शौरिर्विष्णुः ’ इति, तदपि प्रथमवक्तव्यं वापक्षमाश्रित्योक्तमित्यज्ञानविलसितमेव । यच्चोक्तम्—‘ शेषपक्षेऽपि शेष एव विष्णुः, रक्षणे विष्णोरेवाधिकारात् ’ इति, तदपि ऋजुमार्गेण सिध्यन्तमर्थमपहायामार्गमाश्रित्य पुनस्तमेवाश्रयतो घट्टकुटीप्रभातवृत्तान्तानुसरणं स्यादिति मन्दम् । हरति सर्वमिति हरः कालरुद्रः । पचाद्यच् । एनं चतुर्दशलोकात्मकं विष्णुना रक्षितं पांसुं संक्षुद्य सम्यक् चूर्णीकृत्य संमर्द्य चेत्यर्थः । भसितेन भस्मना यदुद्धूलनमुपदेहनं तस्य विधिं विधानम्, ‘ विधिर्विधाने दैवे च ’ इत्यमरः । निदर्शनालंकारः । भजति सेवते, भसितमिवोपदेहनं करोतीत्यर्थः । हरोऽपि भवत्प्रसादमहिम्नैव हरतीति हर इत्यन्वर्थमभिधानो भवति । इत्युत्तरोत्तरं विरिञ्चद्यादीनामेतादृशसामर्थ्यसंपत्तिर्भवत्प्रसादासादितैवेति भावः । निदर्शनास्वभावोक्त्योः संसृष्टिः ॥ २ ॥

### आनन्दगिरीया

ननु ब्रह्मादयो मामाराध्य स्वकार्यसृष्ट्यादौ समर्था भवन्तीत्युक्तम् । तत्र तैर्मदाराधनेन को वाऽतिशयः प्राप्तो यद् द्वारा सृष्ट्यादि कुर्वन्तीत्याशङ्क्याह—तनीयांसमिति—हे शक्ते हे सर्वव्यापिनि, परमेश्वरि, ब्रह्मादीनां तव चरणकमलपादुकाग्रं भूमौ उन्मादाद्यहेतुक-दण्डवत्पतनरूप-कायिकनमस्कार-व्याजेन लुठतां, तनीयः कणतया लब्धास्तव चरणकमलगलिताः सूक्ष्मा रजःकणाः । तान् शिरसि धृत्वा स्वकार्यं कुर्वन्ति ब्रह्मादय इति । तत्र विरिञ्चिर्ब्रह्मा तनीयांसं तव चरणपङ्केरुहभवं, तव चरणपांसुं शिरसि संचिन्वन् संचितं कुर्वन्, प्रसादेन लब्धसामर्थ्यः, अविकलान् संपूर्णवियवान् सजातीयेभ्यः सजातीयान्वा लोकान् विरचयति सृजति । सृष्टिरूपे कार्ये तव चरणरजःकणप्रसादस्यैवायं महिमा इत्यर्थः । आश्चर्यमपि, पांसुः सूक्ष्मादपि सूक्ष्मतमः, अप्रमितगरिष्णा ब्रह्माण्डमण्डलाकारेण परिणमत इति । अन्यच्च एकशिरसा श्रीकृष्णशरीरेण तनीयानपि तव चरणरजःकणो बोटुमशक्य इति सहस्रशीर्षा विशेषमूर्तिमुपादाय सहस्रेणापि शिरोभिः पृथिव्याद्याकारेण परिणतं शौरिर्वहति रक्षति । शिरस्सहस्रेणाप्यनायासेन न वहति, किन्तु महता कष्टेनेत्याह—कथमपीति । शौरिः श्रीकृष्णः तवाराधनावशसंप्राप्तचरणरजःप्रसादमहिम्नैव पृथिवीं बिभर्ति पालयति च । विरिञ्चेनोत्पादितं श्रीकृष्णेन रक्षितं ब्रह्माण्डमण्डलं हरः श्रीमहादेवः प्रसादतया प्राप्तं तव चरणकमलगलितं पांसुं संक्षुद्य, ललाटलोचनकालानलज्वाल्या भस्मसाच्चूर्णीकृत्य, भस्मोद्धूलनविधिं भजतीति । भसितं भस्म, तेनोद्धूलनं स्नानमङ्गावलेपनं, तस्य विधिरिव विधिः यस्य तं भजति, सेवते । तथा च ब्रह्मादयस्तव चरणसाहाय्यातिशयेन सृष्ट्यादिकुर्वन्तीति युक्तं त्वामाराध्येत्यादि ॥

अथ सांप्रदायिकोऽर्थः—यदस्याः परमेश्वर्याः चत्वारश्चरणाः । रक्तशुक्लाख्यौ चरणौ स्वाज्ञाचक्रे द्विदले वर्तेते । मिश्रो हृदयेऽनाहतचक्रे । निर्वाणः सहस्रदले । तत्र रक्तरूपं त्वचरण-गलितं रजोगुणं पांसुं प्राप्य रुद्रः संहरति । निर्वाणरूपं तव चरणगलितं प्राप्य निर्भरानन्दसंविदापन्नो योगी भवतीति । तत्राज्ञाचक्रे ब्रह्मविष्णू ध्येयौ, हृदयचक्रे रुद्रः, सहस्रदलकमले सदाशिवः । तथा चागमे—“भ्रूमध्यगौ विधिहरी तव रक्तशुक्लौ-पदौ रजोऽमलगुणौ खलु वेदवेद्यौ । सृष्टिस्थिती वितनुतो हृदये तृतीयमंघ्रि भजन्हरति विश्वमुदग्रमुग्रः । तुर्यं तवांब चरणं निरुपाधिबोध्यं सान्द्रामृतं शिवपदे सततं स्मरामि ” इति । सृष्टिसमयबोधितादृष्टवदात्मसंयोगोत्पादितक्रियावद्भ्यां परमाणुभ्यां द्रव्यणुकव्यणुकादिक्रमेण महती पृथिवी महत्य आपो महान्वायुः उत्पद्यत इति पृथिवीत्यादि भूतपञ्चकमाकलय्य परमेश्वरीचरणगलितानि रजांस्येव सहकारिणी प्राप्य लब्धसामर्थ्या विरिञ्चादयः सृष्ट्यादि कुर्वन्तीति-न्यायानुसारेण व्याख्यातम् । परमेश्वर्या अनादित्वात्, तच्छरीरस्यापि नित्यत्वात्, सृष्ट्याद्युपादान-भूताः परमाणवः तव चरणगलितत्वान्नित्याः कार्यभूता यदा तदा अनित्या इति वदन् कश्चिद्ब्रह्म ॥

तस्य मूलपरमरहस्यार्थः । तनीयांसमित्येनं कामकलात्मानं पांसुं जगत् अजः गुणांशं सञ्चिन्वन् कामकलैव आत्मा अनन्तो यथा एवं चिन्तयन् सगुणमयं जगदुद्बहति स्थिरम् । हरोऽपि सरजगद्गन्धा तमोगुणमयं संहारवृत्तिमेनं भस्मांगरागं भजते च, उन्मत्त इवास्ते । तव स्वरूपं भजन्तो महेश्वरि तवचरणस्मृतिप्रसादलेशोपचितभाग्यपुञ्जाः युष्मच्छरणविविदिषासमुत्कटाः, कपटपटुचितं च दग्ध्वा भस्मोद्धूलनकृतांगरागाः विजने त्वां विविदिषवो ध्यायन्तीति भावः ।

### तात्पर्यदीपिनी

पूर्वादाहृतमेव हरिहरविधीनां त्वदाराधनसामर्थ्यं स्फुटं व्याचष्टे तनीयांसमिति । हे मातः विरिञ्चिब्रह्मा तव भवत्याः चरणपंकेरुहभवं, चरणावेव पंकेरुहे कमले, ताभ्यां भवः समुत्पन्नः तं, तनीयांसं अतिसूक्ष्मं पांसुं, रहः एकान्ते, सञ्चिन्वन् मनोरुढं कुर्वन्, अविकलं परस्पर-संकीर्णं यथा भवति तथा, लोकान् लोक्यन्त इति लोकास्तान् स्थावरजंगमात्मकचतुर्दशभुवनानि, विरचयति विविधान्करोति । न हि लोकरचनायामेतस्य मतेर्विचारणा किं तु सुसप्रतिबुद्धन्यायेन स्वव्यापारं करोतीत्यर्थः । तथा शौरिः शूरस्यापत्यं पुमान् शौरिर्वैलदेवः, यद्वा श्रृणाति हिनस्ति कर्षति इति शौरिः सर्पराजः शेष इति यावत् । यद्वा शौरिर्विष्णुः । एनं पांसुकुणं चतुर्दशभुवनात्म-कयाऽवस्थितं शिरसां सहस्रेण कथमपि कथंचित् वहति । यथोक्तं चतुःशत्यां—“ शिशुमारात्मना विष्णुः सप्तलोकानवस्थितान् । दध्ने शेषतया लोकान् भूरादीनृध्वंसस्थितान् । ” इति । हरः अन्तकाले प्रपञ्चं हरतीति हरः, एनं पूर्वोक्तं पांसुं संक्षुभ्य संमर्दयित्वा भसितोद्धलनविधिं भजति । भसितेन भस्मना यदुद्धूलनं अंगरागकरणं तस्य विधिः अनुष्ठानं तत्तथोक्तम् । अयमाशयः । ब्रह्मविष्णु-महेश्वराणां प्रपञ्चविषयसृष्टिस्थितिलयकर्तृत्वं भवत्याश्चरणरजःपरमाणुमूलमित्यर्थः ।

### पदार्थचन्द्रिका

अथ त्रिपुरसुन्दर्याश्चरणप्रसादलेशलब्धसृष्ट्यादिकर्तृत्वं दर्शयन् मायाशक्त्यादिशब्दवाच्यां भवानीं स्तौति ।—तनीयांसमिति । विरिञ्चिर्ब्रह्मा लोकान्विरचयति विशेषेण रचयति । विरचनक्रियां विशिनष्टि - अविकलमिति—विगता कला तत्कर्मकौशलं यस्य विरचनकर्मणः तद्विकलं । न विकलं अविकलं । अथवा विगताः कलाः अंशाः तद्रहितं विकलं, न विकलमविकलम्, सांगमित्यर्थः । क्रियाव्ययविशेषणानां क्लीबत्वं एकवचनान्तत्वं च वाच्यमिति वचनात् क्लीबत्वम् । विरिञ्चेलोकसर्जने कुतः सामर्थ्यमित्याकांक्षायां भवानीचरणकृपालेशमेव हेतुं वदन्, विरिञ्चि विशिनष्टि—सञ्चिन्वन्निति - किं कुर्वन् ? अध्याहारेण जननि तव चरणपङ्केरुहभवं पांसु तनीयांसं, अतिशयेन तनुं सूक्ष्मं संचिन्वन्, बर्तुलीकुर्वन् । हेतोः शतृप्रत्ययः । विरिञ्चिर्विश्वजननसामर्थ्यं त्वच्चरणप्रसादलेशाधीनमिति तात्पर्यार्थः । इदानीं श्रीविष्णोरपि जगत्पालनसामर्थ्यं त्वत्पादपद्मप्रसादलेशाधीनमेवेत्याह—बहतीति । शौरिः शूरपुत्रः श्रीकृष्णः । एवं त्वच्चरणपङ्केरुहपांसुं, सहस्रेण शिरसा, सहस्रसंख्याकेन शिरसा । शिरसामिति पाठे संबन्धे षष्ठी । संख्यासंख्यावतोश्चाधाराधेयभावः संबन्धः । बहति धारयति । कथमपि उद्विक्तया भक्त्या । सहस्रशिरस्त्वमस्य 'सहस्रशीर्षा पुरुष' इत्येवमादिषु श्रुतिषु प्रसिद्धम् । हरस्यापि जगत्संहर्तृत्वं त्वत्पादप्रसादलेशजमेवेत्याह हर इति । हरः संक्षुब्धः, कथमेनं जगत्संहरेयं इति संक्षोभं प्राप्य पुनरेव त्वच्चरणपांसुं भजति सेवते । कथं भूतं ? भसितोद्भूलनविधिं, भसितं भस्म, तस्योद्भूलनं, ऊर्ध्वप्रक्षेपः, तस्य विधिं विधायकं, येन पांसुना जगत् दग्धं तद्भस्म ऊर्ध्वं उत्क्षिप्तमित्यर्थः । हरः संक्षुच्चैनमिति पाठे 'क्षुद संचूर्णन' इत्येतस्मात् संक्षुद्येति । तथा चायमर्थः । हरतीति हरः जगत्संहारकारः श्रीकालाग्निरुद्रः । एवं हरिहरविरिञ्चिसेव्यो यस्तं तव चरणपांसुं संक्षुद्य चूर्णयित्वा भसितोद्भूलनविधिं स्वे देहे भस्मलेपविधिं जाबालोपनिषदुक्तप्रकारेण भजति । विविशब्दोऽत्र भावप्रधानः । ननु भजधातोः उभयपदित्वात् कथं परस्मैपदमेवोदाहृतमिति चेत् मैवं - 'स्वरितञितः कर्त्रभिप्राये क्रियाफले' इति पाणिनिवचनेन, निमित्ते सति, हरकर्तृकापांसुभजनस्य प्रलयद्वारा सकलसंसारिविश्रमणफलकस्य परस्मैपदोदाहरणस्यैव संभवत्वात् । न हि स्वात्मारामस्य कालाग्निरुद्रस्य किञ्चित् स्वकीयं प्रयोजनमस्ति जगत्संहारे कृते लोकानुग्रहाय । चरणप्रसादेन हरिहरविरिञ्चीनां सृष्ट्यादिसामर्थ्यं । सैव परमसेव्येत्युक्तं भवति ।

### डिण्डिमभाष्यम्

हे भगवति ! तव चरणपङ्केरुहभवं त्वत्पादपद्मसमुद्भूतं, तनीयांसं अतिसूक्ष्मं पांसुं पराङ्गं, सञ्चिन्वन् सृष्टिवीजत्वेन सम्पादयन्, अविकलान् सम्पूर्णान् लोकान् - भूः - भुवः - सुवः - महः - जनः - तपः - सत्यम् इत्याख्यान्, विरचयति विविधवैचित्र्यव्यतिकरविचित्रत्वेन सृजति । तमेव पांसुं



भूत्यादिसल्लोकात्मना परिणतं भवज्ज्येष्ठपुत्रेण ब्रह्मणा सृष्टं तदनन्तरस्त्वपुत्रो हरिः सहस्रफणामण्डल-  
मण्डितशेषाभिधानकुण्डलीश्वरतनुर्भूत्वा शिरसां सहस्रेण वहति । “सहस्रशीर्षा पुरुषः” इति विष्णोः  
सहस्रशीर्षत्वं वेदप्रसिद्धम् । एवं लोकात्मना परिणतं नारायणेन धृतं, तमेव पांसुं अन्तिमस्त्वपुत्रो  
हरो महादेवः कल्पान्तकाले अतिविकटललाटलोचनज्वालाकबलितत्वाद् विभूत्याकारमापन्नं सङ्क्षुब्ध-  
हस्तावमर्दनेन धूलीकृत्य भसितोद्धूलनविधिं भस्मलेपनकृत्यं भजति सेवते । तं वानादित्वात्त्वच्छरीरस्यापि  
नित्यसिद्धत्वात् त्वचरणभोजपरागभूताः पृथिव्यादिचतुर्भूतसृष्ट्युपादानभूताः परमाणवोऽपि नित्या  
एव, कार्यरूपास्ते यदा भवन्ति तदा अनित्या इति वैशेषिकस्मृतिः । ब्रह्मविष्णुरुद्रादीनां सृष्ट्यादि-  
क्रीडारसचमत्कारानुभावा अपि त्वचरणपांसुपरमाणुमूला इत्यर्थः ॥

### गोपालसुन्दरी

ननु विरिञ्च्यादेरेव सृष्टिकर्तृत्वेनेश्वरत्वमतः कथं तदाराध्यत्वं ममेत्याह—तनीयांसम् इति ।  
सूक्ष्मं तव चरणपङ्केरुहभवं त्वत्पादाम्बुजोद्भूतं पांसुं पञ्चभूतरजःकणं, विरिञ्चिर्ब्रह्मा, सञ्चिन्वन्  
एकीकुर्वन्, लोकान् चतुर्दश भुवनानि, अविकलं सामग्रीवैकल्यरहितं यथा स्यात् तथा, विरचयति  
सृजति, एनं पांसुं चतुर्दशभुवनतया परिणतं शौरिः शेषरूपतया, शिरसां सहस्रेण फणासहस्रेण,  
कथमपि कष्टेन, वहति बिभर्ति । हरः संहर्ता, एनं पांसुं चतुर्दशभुवनतया परिणतं सङ्क्षुब्ध  
चूर्णीकृत्य, भसितोद्धूलनविधिं भस्मस्नानं, भजति करोति । अत एव—“अग्निरिति भस्म वायुरिति  
भस्म ज्योतिरिति भस्म मन एतानि भस्मानि” इति, भस्मस्नानमन्त्रेषु भूतादीनां भस्मत्वोक्तिरिति  
विष्णुपक्षव्याख्या ॥

भवानीपक्षे तु - चरणाश्चत्वारः शुक्लरक्तमिश्रनिर्वाणाख्याः, सत्वप्रधानः शुक्लः, रजःप्रधानो  
रक्तः, तमःप्रधानो मिश्रः, गुणातीतो निर्वाणः । शुक्लरक्तयोराज्ञाचक्रम्, मिश्रस्य हृत्कमलम्,  
निर्वाणस्य सहस्रदलं स्थानम् । शुक्ले विष्णुः, रक्ते ब्रह्मा, मिश्रे रुद्रः, निर्वाणे सदाशिवः ; तथा  
रक्तचरणपङ्केरुहभवं पांसुं रजोगुणं सञ्चिन्वन् विरिञ्चिर्लोकान् सृजति । शुक्लचरणपङ्केरुहभवं पांसुं  
सत्वगुणं सञ्चिन्वन् विष्णुरवति । मिश्रचरणपङ्केरुहभवं पांसुं तमोगुणं सञ्चिन्वन् हरः संहरति ।  
तदुक्तं दत्तात्रेयेण—“भूमध्यगौ विधिहरी तव रक्तशुक्लौ, पादौ रजोमलगुणौ खलु सेव्यमानौ ।  
सृष्टिस्थिती वितनुतो हृदये तृतीयमङ्घ्रिं भजन् हरति विश्वमुदग्रमुग्रः । तुर्यं तवांब चरणं निरुपाधि  
बोधसान्द्रामृतं शिवपदे सततं नमामि ।” इति ॥

### आनन्दलहरीटीका

पूर्वं हरिहरादिभिराराध्यामित्युक्तम् । सा चाराधना कीदृशीत्यत्राह—तनीयांसमिति—  
विरिञ्चिर्ब्रह्मा तव चरणपङ्केरुहभवं त्वत्पादपद्मस्थं, तनीयांसं सूक्ष्मतमं, पांसुं धूलिं परमाणुरिति

शास्त्रपसिद्धं, चिन्वन् संयोजयन्, लोकान् भुवनानि, अविकलं सामग्रीवैकल्यरहितं यथा स्यात्तथा विरचयति व्यङ्ग्यकादिं जनयति इत्यर्थः । एनं पांसुं पृथिव्यादिरूपं शौरिः वासुकिस्वरूपः, कथमपि कष्टेन, शिरसां सहस्रेण वहति धारयति । हरो रुद्रः एनं संक्षोभ्य प्रलयकाले संक्षोभं प्राप्य भस्मसात्कृत्वा इत्यर्थः । भसितोद्धूलनविधिं भस्मना उद्धूलनं, उद्धतधूलितां देहस्य, धूलिप्रक्षणमिति यावत् । तस्य विधिं विधानं भजति करोति । भस्मस्नानं करोतीति भावः । एतेन त्रयाणामपि ब्रह्मादिदेवानां त्वच्चरणरजः प्रभावादेव स्वस्वकार्यकरणमिति दर्शितम् ।

तान्त्रिकमते देव्याश्चत्वारश्चरणाः शुक्लरक्तमिश्रनिर्वाणारुयाः । शुक्लरक्तौ सत्वरजःप्रकृती आज्ञाचक्रस्थौ । मिश्रस्तामसो हृदयकमले । निर्वाणो निर्गुणः सहस्रकमलस्थः । राजसचरणरजसा सृष्टिः, सात्विकचरणरजसा पालनं, तामसचरणरजसा संहारः । तदुक्तं दत्तात्रेयेण'' - भूमध्यगौ विधिहरी तव रक्तशुक्लौ पादौ रजोमलगुणौ खलु सेव्यमानौ । सृष्टिस्थिती वितनुतो हृदये तृतीयमंघ्रिं भजन् हरति विश्वमुदग्रमुग्रः । तुर्यं तवांब चरणं निरुपाधिबोधसान्द्रामृतं शिवपदे सततं नमामि'' इति ।

अविधानामन्त-स्तिमिर-मिहिरद्वीपनगरी<sup>१</sup>

जडानां चैतन्य-स्तबक-मकरन्द-स्रुतिसिरी<sup>२</sup> ।

दरिद्राणां चिन्तामणिगुणनिका जन्मजलधौ

निमग्नानां दंष्ट्रा मुररिपु-वराहस्य भवति<sup>३</sup> ॥ ३ ॥

अ॒वि॒त्त॒या॒नु॒म॒ आ॒न्त॒ ष॒त्ति॒मि॒र॒ मि॒हि॒र॒द्वी॒प॒न॒ग॒री॑

ज॒ड॒आ॒नु॒म॒ ष॒त्त॒ब॒क॒ म॒क॒र॒न्त॒ ष॒त्तु॒ती॒ सि॒री॑ ।

दा॒रि॒द्रा॒णा॒म॒ चि॒न्ता॒म॒णि॒गु॒ण॒नि॒का॒ ज॒न्म॒ज॒ल॒धौ॑

नि॒म॒ग्न॒आ॒नु॒म॒ द॒न्ष्ट्रा॑ म॒रु॒रि॒पु॒ व॒रा॒ह॒स्य॑ भ॒व॒ति॑ ॥

वह कण, अंतस्तम नाशक द्वादशरविकांति खगण युगपत्  
अज्ञों के हित ; जड मंदों के लिए कल्पसुप्त-गुच्छ महत्  
भरता हो जिस से चैतन्य मकरंद प्रवाह दिव्य अविरत,

1. मिहिरद्वीपनगरी, मिहिरद्वीपनगरी.
2. स्रुतिसिरी, स्रुतिसिरी, स्रुतिस्रुतिः, स्रुतिनदी.
3. भवती.

रंको के हित है चिंतामणि पुंज, भव-जलधि-मग्न गलित-  
दीनों का उद्धारक ढाढ बराह विष्णु की है धवलित ॥

### लक्ष्मीधरा

एषः पांसुः अविद्यानां अविद्याऽऽविष्टचित्तानां, अज्ञानिनामित्यर्थः, न तु अविद्यमान विद्यानां, अविद्यायाः भावरूपत्वात् । अर्श-आदित्वात् अचप्रत्ययः, अविद्यावन्तः अविद्या इति । यद्वा-अविद्याऽऽविष्टचित्ता अपि उपचारेण अविद्या इति । तेषां अन्तस्तिमिरमिहिरद्वीपनगरी - अन्तस्तिमिरं अन्तस्थिताज्ञानम् ; अज्ञानस्य तिमिरत्वरोपणं आवरकत्वसाम्यात्, यथा बाह्यपदार्थान् आवृणोति तमः, तथा आन्तरपदार्थं आत्मानं आवृणोति अविद्या । तस्य तिमिरस्य मिहिरद्वीपनगरी, मिहिरस्य सूर्यस्य द्वीपः समुद्रमध्ये उदयप्रदेशः ; तत्र नगरी पत्तनं, वासगृहमिति यावत् । जडानां मन्दानां, दुर्मेघसां, चैतन्यस्तबकमकरन्दस्रुतिझरी - चेतनैव चैतन्यं, स्वार्थे प्यब्, चेतना नाम आत्मगतपदार्थप्रबोधकारिणी चित्तविस्ताररूपा काचन शक्तिः, तदेव स्तबकः कल्पवृक्षगुच्छः, तस्य मकरन्दः पुष्परसः, तस्य स्रुतिः स्रवणं निष्यन्दः, तस्य झरी प्रवाहः । दरिद्राणां दीनानां, चिन्तामणिगुणनिका चिन्तामणेः रत्नविशेषस्य, गुणनिका गुणना आभ्रेडनं, समूह इति यावत् । जन्मजलधौ जन्मैव संसार एव जलधिः समुद्रः, संसारे समुद्रत्वरोपणं अपारत्वसामान्यात् । तत्र निमग्नानां - निवरां उन्मज्जनराहित्येन मग्नानाम् । दंष्ट्रा - स्पष्टम् । मुररिपुबराहस्य - मुरो नाम दैत्यः, तस्य रिपुः विष्णुः, अयं मुररिपुशब्दः विशेषणवाच्यपि विशेष्यं विष्णुमेव कथयति, शब्दस्वाभाव्यात् । न चात्र पङ्कजादिपदवत् शक्तिसङ्कोचः, द्रव्यवाचकत्वादस्येति । तस्य बराहः अवतारविशेषः ; तस्य तथोक्तस्य, भवति वर्तते ॥

अत्रेत्यं पदयोजना - हे भगवति ! तव पादाब्जरेणुः एषः अविद्यानां अन्तस्तिमिरमिहिर-द्वीपनगरी, जडानां चैतन्यस्तबकमकरन्दस्रुतिझरी, दरिद्राणां चिन्तामणिगुणनिका, जन्मजलधौ निमग्नानां मुररिपुबराहस्य दंष्ट्रा भवति ॥

अत्र परिणामालङ्कारः आरोप्यमाणस्य आरोपणविषयात्मतया स्थितेः । तथाच मङ्गकसूत्रम् - 'आरोप्यमाणस्य प्रकृतोपयोगित्वे परिणामः' इति । अस्यैवार्थः आरोप्यमाणस्य प्रकृतोपयोगित्वं आरोपविषयात्मतया स्थितिनिबन्धनमेवेति फलभिप्रायेणोक्त इति । यद्वा - उल्लेखालङ्कारः, नगर्यादि-रूपेण पांसोरुल्लेखनात् रूपकं वा भवतु, प्रकृतोपयोगो न विवक्ष्यत इति ॥ ३ ॥

### सौभाग्यवर्धनी

अविद्यानामिति । अविद्यानां - न विद्यते विद्या येषां ते अविद्याः, तेषामन्तस्ति-मिरमनेकजन्मसंचितं दुर्वासनासमासादितमहं ममेति बुद्धिविजृम्भिततापत्रयसंपादितमज्ञानं तस्य

मिहिरोद्दीपनकरी सूर्योन्मीलनकरी; तन्नाशकविद्योद्घोषिनीति यावत् । कचित्पाठः—तिमिरमिहिरद्वीप-  
नगरीति । मिहिराणां द्वीपं द्वादशादित्यानां भूमिः तत्र नगरी तेषां निजवसतिः, द्वादशादित्या यत्र  
युगपदुदयं प्राप्नुवन्ति तादृशद्वीपनगरी । यतः सर्वदा परिभ्रमणं कुर्वतः सूर्यस्य गिरिकुहरकोटराद्यन्त-  
र्गततिमिरनाशकत्वं नास्ति, ततः तदपेक्ष्याप्यधिकतरप्रकाशकारिणीत्यर्थः । जडानाम्,—कर्तव्याकर्त-  
व्यबुद्धिप्रकाशशून्यानाम्, चैतन्यस्तबकः उत्तरोत्तरलोकोत्तरबुद्धिचमत्कारव्यतिकरः, तस्य मकरन्दस्रुतिः  
सहृदयविद्वज्जनानन्दसंदोहसंपादकरसविशेषधारा, तस्याः स्रुतिः सरणिः । दरिद्राणां चिन्तामणिगुणनिका  
चिन्तामणिमयी माला । जन्मजलधौ जन्मेत्युपलक्षणम् ; जन्ममरणादिबहुविधक्लेशसंचयबीचिमालिनी-  
मम्रानाम्, मुररिपुवराहस्य विष्णुरूपादिवराहस्य दंष्ट्रा तदुद्धारकारी भवति । एतादृश्यास्तव स्तुतौ  
प्रवृत्तस्य मम अविद्याजडस्य दारिद्र्यं जन्ममरणादिक्लेशसमुद्रोन्मज्जनानि न सन्ति ; सर्वथेति भावः ।  
एतावता—‘ बालार्ककोटिरुचिरां स्फटिकाक्षमालां कोदण्डमिच्छुजनिं सरपञ्चबाणान् । विद्यां च हस्त-  
कमलैर्दधतीं त्रिनेत्रां ध्यायेत्समस्तजननीं नवचन्द्रचूडाम् ॥’ इति कामराजमातृकादेवता सूचिता  
भवति । आदौ श्रीविद्योपासकानां कामराजमातृकान्यासस्यावश्यकत्वात्तस्या ध्यानं सूचितम् । अथ  
वा त्रयाणां वेदानां पुरा त्रिपुरेति वाग्भवबीजस्य त्रिपुरारूपतयोक्तत्वात् तदेव बीजं सूचितम् । तथा  
हि—ऋग्वेदसामवेदयोरादिवर्णावकारौ । तथा यजुर्वेदस्यादिवर्ण इकारः । सामवेदादिवर्णयजुर्वे-  
दादिवर्णयोः संधौ कृते एकारो भवति । पुनः ऋग्वेदाकारस्य एकारेण संधौ कृते एकारो भवति । तेन  
अर्धेन्दुना सहितः स वाग्भवो भवति । तदुक्तं कादिमते—‘अकारादिः सामवेदो ऋग्वेदस्तु  
तदादिकः । यजुर्वेद इकारादिस्तेषां संयोगतः शुचिः ॥ तन्निष्पत्तिं शृणु प्राज्ञे प्रोक्तमुद्धारतः क्रमात् ।  
विलिख्य योजयेत्पूर्वं शब्दशाल्लानुसारतः ॥ गुणसंध्या ऋग्यजुषोस्ततस्तेनापरं तथा । वृद्धिसंध्या  
समायुज्ज्यादित्युत्पन्नं शुचेर्वपुः ॥ तेन त्रयीमयी विद्या कार्यकारणयोगतः । बिन्दुसर्गात्मनोरैक्यरूपा  
सा त्वावयोर्वपुः ॥ तेन बीजेन विश्वात्मरूपता सम्यगीरिता ॥’ इति । प्रथमाकार अविद्यानिवर्तकः,  
द्वितीयो जडतानिवर्तकः, इकारः कामितफलदः, अर्धेन्दुः कैवल्यदः । तेन वाग्भवरूपता प्रतिपादिता  
परदेवतायाः । तदुक्तं त्रिपुरार्णवे—‘हरत्यज्ञानमज्ञानाज्जडिमानमतः पुनः । इतः कामान्वितनुते  
कैवल्यं कलया विधोः ॥ वाग्भवं प्रथमं बीजं वेदानां पुरतो यतः । त्रिपुरासंज्ञया भद्रे त्वद्रूपा  
विश्वविग्रहा ॥ वाच्यवाचकरूपेण व्याप्नोत्यमितवैभवम् ॥’ इति ॥ ३ ॥

### अरुणामोदिनी

नवचेतने पदपांसौ कथमेतादृशी शक्तिरित्याशङ्क्य तन्महिमानं प्रकटयन्ति—  
अविद्यानामिति । हे देवि, त्वदीयपदपांसुरित्यनुषङ्गः । विद्या देवताज्ञानमात्मज्ञानं वा, तस्या  
अन्याऽविद्या कर्मविधिनिष्पाद्यं ज्योतिष्टोमादिकर्मैत्यर्थः, ‘विद्यां चाविद्यां च’ इत्यत्र तथा व्याख्यानात् ।  
अथ वा, न विद्याऽविद्या, अज्ञानमित्यर्थः । सैषामस्तीत्यविद्याः कर्मिणोऽज्ञानिनश्च । अथ वा, न

विद्यते विद्या देवतोपास्तिर्येषां तेऽविद्याः उपासनारहिता इत्यर्थः । अथ वा, ‘अकारो ब्रह्मविष्णुवीश....’ इत्यादिकोशात् आन् ब्रह्मविष्णुवीशान्विदन्ति जगत्कारणतयेत्यविद्याः, विरिञ्चादीनेव जगत्कर्तृत्वा भ्रान्ता इत्यर्थः । तेषामन्तरन्तःकरणे यत् तिमिरवत्तिमिरमावरकमज्ञानं तस्य मिहिरद्वीपनगरी सूर्योदयप्रदेशस्थितपत्तनविशेषः, तमोनिवारक इति भावः । यद्वा, अविद्यानां विद्याभ्यासरहितानामौषदभ्यस्तविद्यानां चान्तरन्तःकरणं तदेव तिमिरमन्धं तमो मलिनत्वादिति भावः । तस्य मिहिरद्वीपनगरी सूर्याविर्भावस्थानपत्तनविशेषः । ‘उद्दीपनकरी’ इति पाठे मिहिर इवोद्दीपनं करोतीत्यर्थः । अत्रान्तःकरणे तिमिरत्वारोपेणाविद्यावत्सु रात्रित्वप्रतीतेरेकदेशविवर्ति परंपरितं रूपकम् । तथा जडानां बुद्धिहीनानाम्, ‘जडः स्तब्धे बुद्धिहीने’ इति रत्नमाला । चेतनैव चैतन्यम्, चातुर्वर्ण्यादित्वात्सर्वार्थे ष्यञ् । ‘प्रतिपञ्जसिचेतनाः’ इत्यमरः । तदेव स्तब्धको गुच्छः, ‘स्याद्गुच्छकस्तु स्तब्धः’ इत्यमरः । तस्य मकरन्दस्रुतिज्ञरी पुष्परसनिष्पन्दप्रवाहविशेषः । सम्यग् ध्याता सती संवित्प्रवाहं जनयतीत्यर्थः । अत्रापि चैतन्ये स्तब्धत्वरूपणेन जडेषु वृक्षत्वप्रतीतेरेकदेशविवर्ति पूर्वोक्तमेव रूपकम् । तथा दरिद्राणां दुर्गतानाम्, ‘दरिद्रौ रङ्गदुर्गतौ’ इत्यमरः । चिन्तामणेश्चिन्तितार्थप्रदास्य रत्नविशेषस्य गुणनैव गुणनिका, आग्नेयमण्यः, इष्टार्थदानेऽपरश्चिन्तामणिरित्यर्थः । ‘प्रत्ययस्थात्’ इत्यादिना कालपूर्वस्येकारः । तथा जन्मजलधौ संसारसमुद्रे निमग्नानां निमज्जताम्, अपारसंसाराम्बुधिनिपतितानामित्यर्थः । मुरो नामासुरः, तस्य रिपुर्गुरिर्विष्णुः, स चासौ वराहश्च मुररिपुवराहः । निषादस्थपत्यधिकरणन्यायेनात्र कर्मधारय एव साधुः । तस्य दंष्ट्रा दन्तविशेषः, भवति जायते । अपारसंसारसमुद्रनिमग्नानामुद्धर्ता च भवतीत्यर्थः । अविद्यानामविद्याया जगत्कारणत्ववादिनामन्तस्तिमिरमिहिरद्वीपनगरी, ईदृशतत्त्वप्रकाशनद्वारा निःसारितान्तरतमःस्तोमा, तथा जडानामचेतनस्य प्रधानस्य जगत्कारणत्ववादिनां कपिलमतानुसारिणां चैतन्यस्तब्धकमकरन्दस्रुतिज्ञरी तद्विरोधिचैतन्यावभासिका, तथा दरिद्राणामतिकृपणतया परमाणुजगत्कारणत्ववादिनां चिन्तामणिगुणनिका विचारातिशयप्रदात्री, तथा जन्मजलधौ संसारसमुद्रे निमग्नानां शिशनोदरपरायणानामित्यर्थः । मुररिपुवराहस्य दंष्ट्रा भवति, महाभारतादिधर्मोपदेशोद्धारकश्च भवतीत्यर्थोन्तरमपि प्रतीयते । सर्वथा भवत्पदपांसुरेव सर्वानुग्राहक इति भावः । ‘भवती’ इति डीवन्तपाठे, एवंविधा त्वं सर्वज्ञाननाशिका, जडानां जाड्यनिवर्तनापूर्वकं विज्ञानातिशयप्रदात्री, दुर्गतानामपरश्चिन्तामणिः, संसारसमुद्रमग्नानामुद्धारिका च त्वमेवेति रूपणमवगन्तव्यम् । मालापरंपरितरूपकाणां संसृष्टिः । यत्तूक्तं लक्ष्मीधरेण ‘अत्र परिणामोऽलंकारः’ इति, तन्न, आरोप्यमाणस्यात्रोपरञ्जकत्वेन प्रकृतोपयोगित्वाभावात्, ‘प्रसन्नेन....’ इत्यादिपरिणामालंकारोदाहरणपरिशीलिनामनुजृत्वात् । यत्तु ‘आरोप्यमाणस्य प्रकृतोपयोगित्वे परिणामः’ इति लक्षणं कथितं तदपि समासोक्त्यादावतिव्याप्तत्वाच्चिन्त्यमेव । यत्तु ‘अथ बोलेखालंकारः’ इत्युक्तं, तदप्यज्ञानविलसितमेव, ‘स्त्रीभिः कामोऽर्थिभिः स्वर्दुः’ इत्यादाविव

प्रहीतृमेद एव तदुत्थानात् । यदपि 'रूपकं वा भवतु' इत्युक्तं, तदपि प्रथमवक्तव्यमनन्तरोक्तमित्यलंकारशास्त्रपरिज्ञानं लक्ष्मीधरस्य कियद्वर्णनीयमित्युपेक्ष्यते ॥ ३ ॥

### आनन्दगिरीया

ननु ब्रह्मादीनामत्युन्नततया सहजसिद्धज्ञानसत्त्वं लक्ष्मीवत्त्वं, नित्यमुक्तत्वं च । तेन तेषां मदाराधनं सुकरम् । इदानींतनानां अज्ञानपटलावृतानां अज्ञानिनां परमजडतया काष्ठायमानानां दरिद्राणां अनादिप्रवाहायातजन्ममरणप्रबन्धान्धकाराकारसंसारसागरनिमग्नानां कथं आराधनं, कथं च लोकोत्तरकार्यकारित्वं इत्याराधनप्रक्रिया विरिञ्चादिविषयिणी न तु इदानीन्तनगोचरेति व्यर्थ इव ते स्तोत्रप्रयास इत्यत आह-अविद्यानामिति-सर्वविद्यात्मिके हे परमेश्वरि, अविद्यानामन्तस्तिमिरमिहिरद्वीपनगरी भवती । नास्ति विद्या अज्ञाननिर्वर्तिका प्रकाशरूपा सारस्वती येषां तेऽविद्याः तेषां यदन्तस्तिमिरं हृदयान्तर्वर्ति ध्वान्तं, तदर्थं तन्नाशाय मिहिरद्वीपनगरी, मिहिरस्य द्वादशात्मनः सूर्यस्य निवास-स्थानभूतो द्वीपः, तन्मध्ये प्रकाशमयी नगरी सर्वान्धकारशमनी वर्तते, सा त्वम् । यथा तत्र नगर्यां अन्तर इव पीठकादौ कोटरादौ वा किं बहूनां गोलकाकाराणां पिठराणामपि मध्येऽन्धकारः स्थातुं न शक्नोति, तथा अविद्यानां त्वं चेत् मन्त्रस्मरणाद्युत्पादितमनोवृत्तिगोचरीभूता, तदैव सर्वाज्ञानान्धकारनिवृत्तिर्भवतीति एतावता विद्याप्रभवमन्त्रोपासकानां येषां केषामपि त्वं विज्ञानप्रसादिनीति न प्रथमो दोषः । पुनः कीदृशी त्वं, जडानां चैतन्यस्त्वकमकरन्दस्रुतिशिरा—जडानां कर्तव्याकर्तव्यविवेकाभावेन, बाह्य-व्यवहारौपयिकमपि ज्ञानं येषां नास्ति ते जडाः, तेषां, चैतन्यस्त्वकमकरन्दस्रुतिशिरा, स्त्वको नाम गुच्छाः । तथा चामरे—“स्याद्रुच्छकस्तु स्त्वकः” इति । तत्र स्त्वके एतादृशी काचन शिरा भवती । या अहर्निश मकरन्दं पुष्परसं स्रवति । तथालक्षणोपेता स्त्वकमकरन्दस्य स्रुतिः श्रवणं तस्य शिरा वीथिसरणिः, शिरा निर्देश इति यावत् । अत्रागमः—कल्पद्रुमस्त्वको भवन्मन्त्रः । तत्र चैतन्यज्ञानरूपमकरन्दप्रवाहसरणिः त्वत्प्रसादत इति न द्वितीयो दोषः । चैतन्यपदसमभिव्याहारात् स्त्वको मन्त्रः । पुनः कीदृशी - दरिद्राणां निर्धनानां चिन्तामणिगुणनिका चिन्तामणिमाला । अन्येषां चिन्तितार्थफलप्रदः चिन्तामणिर्येकः, तवोपासकानां त्वावर्तमानचिन्तामणिपरंपरारूपा माला त्वमेव । कोटिचिन्तामणिकल्पा नानाविधसंपत्पदात्री त्वमेवासीति न तृतीयो दोषः । पुनः कीदृशी—जन्मजलधौ निमग्नानां मुररिपुवराहस्य दंष्ट्रा यथा वराहावतारेण श्रीकृष्णेन प्रलयपयोधिजले निमग्ना मेदिनी निजदंष्ट्रयोद्धृता, तथा संसारसागरनिमग्नानामुद्गाराय मुररियोः परमात्मनः वराहस्य वनभूमिदारकस्य दंष्ट्रैव दंष्ट्रा ब्रह्माकारान्तःकरणवृत्तिरूपा त्वमेवासीति न चतुर्थो दोषः । तस्मात् त्वदुपासनां कृत्वा तवैव स्तोत्रपाठकाः सर्वेऽपि विवेकविद्याज्ञानविनयविज्ञानलक्ष्मीविलासलक्षणान् भोगान् भुक्त्वा भवत्प्रसादादिनिष्ठनिवृत्त्युपलक्षितपरमानन्दभाजो भवन्तीति सार्थकः स्तोत्रप्रयास इति ॥

आथातो गूढरहस्यार्थः । अकार एव विद्या, तद्रूपाणां वर्णानां अन्तः मध्यवर्णपदानां.....  
 अधोरूपा शक्तिः, मिहिर प्रकाशकत्वात् सूर्यस्वरः, द्वीपं स्थानं पृथ्वी तद्बीजं, महामाया, नगरी लज्जा-  
 बीजं, जडानां पश्चादीनां चैतन्यः कामराजकूटः, कन्दर्पोद्धारः, स्तबकः शिवचन्द्रद्वयानन्द पृथ्वीप्रवाहरूपा  
 माया । चिन्तामणिश्च गुणनिका च तत्तथा नन्दिविद्या । जन्मजलधौ आद्यान्तकूटाद्ये प्रकृतिः शक्तिः  
 सकारः तद्वती । अत्र कूटद्वयोद्देशे चैकवचनम् ॥ आभ्यां विद्याभ्यां मिता षट्कूटा वैष्णवी विद्या  
 सर्वतः समुद्धरणे दंष्ट्रेव भवती । हे परांब, तथा एनां जप्त्वा वारं वारं भुवनोरुभारं तिरस्कुर्वन्ती सर्व-  
 संकटादुद्धरतीति भावः । प्रकृतार्थस्तु स्पष्ट एव । “अन्तर्गा मनवः प्रोक्ताः चाधोगा शक्तिरिष्यते ।  
 प्रकाशाख्यं पदं त्वेकं विमर्शाख्यं द्वितीयकम् ॥ तृतीयं मिलितं प्रोक्तं निर्वाणं तुर्यसंज्ञकम् । एतच्चतुष्टयं  
 प्रोक्तं बीजं कामकलात्मकम् ॥ चैतन्यः कामदेवोऽयं शिवेन्दु प्र....स्यादिति ।” तथा धारवेतन्त्रे -  
 “नन्दिकेश्वरविद्येयं चिन्तामणिरपीष्यते ।” रुद्रयामले - “चिन्तामणिरयं मन्त्रश्चिन्तामणिरिवापरः । चिरं  
 चिन्तामणिध्यातुः पुंसश्चिन्तामणिः स्वयम् ।” इति एतद्वाक्यानुसारादुद्धारात् वैष्णवी षट्कूटद्वयं  
 वा अन्यतन्त्रानुसारेण सर्वत्र बाहुल्यं वा, षट्कूटा वैष्णवी एकैव वेति को वेद आगमानामनन्तत्वात्  
 इत्यलम् ।

### तात्पर्यदीपिनी

ननु भगवत्याः पुत्राः स्वतः सिद्धिमहिमानः त्वत्प्रसादात्सृष्ट्यादि सामर्थ्यवन्त  
 एव । तद्यत्तिरिक्तानां निर्विद्याजडदरिद्रजन्मप्रमानां अस्वतन्त्राणां पुरुषाणामपि परिपालने तद्दोषव्युदासेन  
 तन्महिमोत्पादने यदि भगवत्याः शक्तिः, तदा खलु तस्याः जगन्मातृत्वं ; तदभावे तदाराधनेन किं  
 फलमित्याशङ्क्य, यथा ब्रह्मविष्णुरुद्रादीनां अनुग्राहिका तथैवान्येषां तमोवृत्तानां जन्तूनामप्यनुग्राहिका  
 भवतीत्याह । अविद्यानामिति — हे परमेश्वरि भवती त्वं, अविद्यानां ज्ञानशून्यानां अविद्यातिमिरनिकर-  
 निरुद्धदृष्टीनां, अन्तस्तिमिरमिहिरद्वीपनगरी असि । अन्तस्तिमिरस्य आन्तराज्ञानस्य मिहिरमयी  
 सूर्यप्रधाना द्वीपनगरी प्रकाशहेतवे सूर्यमयद्वीपमध्यस्थब्रह्मपुरी भवती । यथा द्वीपमध्यवर्तिनी नगरी  
 सा तत्तद्वीपप्रदेशे सौन्दर्यादपि समधिकसौन्दर्यशालिनी भवतीति न्यायात् मिहिरद्वीपस्य प्रकाशम-  
 यत्वेऽपि तन्मध्यगतनगर्या अत्यन्तप्रकाशमयत्वमित्यभिप्रेतम् । अविद्यामये तिमिरं निरस्य मूढानामपि  
 त्वत्प्रकाशकारिणी । हे मातः, त्वं जडानां चैतन्यकलाविहीनानां रक्षणाय त्वमेव चैतन्यस्तबकमक-  
 रन्दश्रुतिशिरा । चैतन्यरूपस्तबकः पुष्पगुच्छः, तस्य मकरन्दस्य श्रुतिः मधुश्रवणं तस्य शिरा प्रवाहः  
 असि । हे मातः दरिद्राणां घनहीनानां चिन्तामणिगुणनिका चिन्तामणेः रत्नविशेषस्य गुणनिका  
 आभ्रेडनं समूह इति यावत् । चिन्तामणिः खलु सर्वाभीष्टप्रदः ततोऽपि सहस्रगुणादानशक्तिमती त्वम-  
 सीत्यर्थः । हे मातः त्वं जन्मजलधौ जन्मैव जलधिः समुद्रः संसारसागरः तस्मिन् निमग्नानां नितरां

उन्मज्जनराहित्येन ममानां मुररिपुवराहस्य मुरस्य मुरनामकदैत्यस्य रिपुर्विष्णुः स एव वराहः तस्य दंष्ट्रा भवसि । हरिवराहदंष्ट्रया कल्पान्तोद्विक्तसप्तसागरमग्नायाः पृथिव्या उद्धारः । एतदुक्तं भवति— ब्रह्मादीनां स्वतनुजन्मनां यथा महामहिमत्वंसंपादिका, तथा करुणावशात् सर्वानुग्रहेच्छया च, अविद्य-जड-दरिद्र-दुरात्मनामपि भगवत्येव परिपालिकेति ॥ ३ ॥

### पदार्थचन्द्रिका

एवं तावत् जगदीश्वराणामप्यनुग्राहकत्वं उक्तं श्रीभवान्याः । इदानीं पुरुषार्थचतुष्टय-समर्पकत्वेन सकलसंसारिणामपि अनुग्राहकत्वं दर्शयन् स्तौति - अविद्यानामिति — अविद्याः अविद्यया अनुष्ठीयमानानि ज्योतिष्टोमादिकर्माणि, तासामन्तस्तिमिरमिहिरोदीपनकरी भवति । अन्तर्मध्ये शरीरस्य, तिमिरं धर्माधर्माज्ञानं, तस्य नाशकत्वात् मिहिरः सूर्य इव, धर्मादिज्ञानं तस्योदीपन-करी । अन्तस्तिमिरमिहिरोदीपनगरीति पाठे अन्तस्तिमिराणां नाशकत्वात् मिहिर इव यानि धर्मज्ञानानि तेषामुद्दीपनगरीव द्वीपमध्ये शरीरे नगरीव नगरी भवती निवासस्थानमित्यर्थः । एतेन धर्मज्ञानद्वारा धर्मानुष्ठानहेतुत्वमुक्तं - “विद्यां चाविद्यां च यस्तद्वेदोभयं सह” इत्येवमादिश्रुतौ धर्मे अविद्याशब्दवाच्यत्वं प्रसिद्धमेव । विषयसुखहेतुत्वमाह - जडानामिति - जडानां विषयलंपटानां संसारिणां चैतन्यानि स्रक्चन्द-नादिविषयज्ञानानि तानि स्तब्धका इव । अत्यन्तरमणीयत्वात् । तज्जन्यो मकरन्द इव विषयसुखं तस्य श्रुतिशिरा निस्सारणनाडी भवती । एतेन “एतस्यैवानन्दस्येत्ये” वमादिश्रुतिषु विषयानन्दहेतुत्वं प्रसिद्धमेव भवान्याः । इदानीं अर्थहेतुत्वमाह - दरिद्राणामिति । दरिद्राणां चिन्तामणिगुणनिका चिन्तामणिचिन्ता भवती । चिन्तामणिर्यथा चिन्तितः सेवकेभ्यः फलं प्रयच्छति तद्वत्त्वमपीत्यर्थः । यद्वा चिन्तामणिगुणनिका चिन्तामणिः शून्यांकः । चिन्तामणिबाहुल्यमित्यर्थः । मोक्षहेतुत्वमाह - जन्मजलधौ संसारे निमग्नानां सेवकानां मुररिपुवराहस्य दंष्ट्रेव भवती ज्ञानद्वारा संसारोद्धारहेतुत्वात् । एतेन पुरुषार्थचतुष्टयसमर्पकत्वेन सैव परमसेव्येत्युक्तं भवति । “भवेद्गुणनिका नृत्ये शून्यांके पाठमिश्रिता” विति मेदिनीकारः ॥ ३ ॥

### डिण्डिमभाष्यम्

ननु भगवत्याः पुत्राः स्वतः सिद्धमहिमानस्तत्पसादात् सृष्ट्यादिसामर्थ्यवन्त एव, तद्व्यतिरिक्तानां अविद्याजडदरिद्रमग्नानां स्वतन्त्रपुरुषाणामपि पालने तद्दोषव्युदासने तन्महि-मोत्पादने यदि भगवत्याः शक्तिः खलु तस्माज्जगन्मातृत्वं, तदभावे तदाराधनेन किं फलमित्या-शङ्क्य यथा ब्रह्मविष्णुरुद्रादीनामनुग्राहिका तथैवान्येषां तमसावृतानां जन्तूनामप्यनुग्राहिका भवतीत्याह - अविद्यानामित्यादि । हे परमेश्वरि ! अविद्यानां ज्ञानशून्यानां, अनाद्यविद्यातिमिरनिकर-निरुद्धदृष्टीनां प्रकाशहेतवे अन्तस्तिमिरस्य आन्तराज्ञानान्धकारस्य मिहिरद्वीपनगरी सूर्यमयद्वीपमध्यस्थ-महापुरी, भवती त्वं भवसि । यद्यद् द्वीपमध्यवर्तिनी या या नगरी तत्तद् द्वीपप्रदेशसौन्दर्यादपि



समधिकसौन्दर्यशालिनी सा सा भवतीति न्यायात् ; मिहिरद्वीपस्य प्रकाशमयत्वेऽपि तन्मध्यगतनगर्या अत्यन्तप्रकाशमयत्वमभिप्रेतम् । अविद्यामयं तिमिरं निरस्य मूढानामपि त्वं प्रकाशकारिणी । जडानां चैतन्यकलविहीनानां रक्षणाय त्वमेव चैतन्यरूपस्य स्तवकस्य पुष्पगुच्छस्य मकरन्दश्रुतेः स्तुतिमधुर-श्रवणस्य शिरा प्रवाहिणी भवसि । ‘झरी’ इति पाठेऽपि स एवार्थः । एवं दरिद्राणां धनहीनानां, सर्वाभीष्टप्रदाद् देवमणोः अपि गुणनिका सहस्रगुणदानशक्तिमती त्वं भवसि । अत्र गुणनिकाशब्देन चिन्तामणेरप्यतिशय उच्यते । चिन्तामणेरपि त्वं दानशक्त्या समधिकेति बहुप्रकारवर्णना आवृत्ति-परम्परारूपा इत्यर्थः । गुणनिका पुनः पुनरावृत्तिः । अथ जन्मजलधौ पुनः पुनरुत्पत्तिसागरे निमग्ना-नामभ्युद्धरणाय, इति शेषः ; मुररिपुवराहस्य श्रीकृष्णमयकोडस्य दंष्ट्रा त्वं भवसि । हरिवराहदंष्ट्रा खलु कल्पान्तोद्विक्तसप्तसागरमग्नायाः पृथिव्या उद्धारः स्मर्यते । एतदुक्तं भवति - ब्रह्मादीनां स्वतनु-जन्मनां यथा महामहिमत्वसम्पादिका तथा करुणावशात् सर्वानुग्रहेच्छया च अविद्याजडदरिद्रजन्म-दुःखानामपि भवत्येव परिपालिकेति ॥ ३ ॥

### गोपालसुन्दरी

अविद्यानां - विद्या धर्मप्रतिपादकशास्त्रम् ; तद्रहितानां, अन्तस्तिमिरस्य अज्ञानरूपान्ध-कारस्य मिहिरः सूर्यः ज्ञानं, तद्दीपनकरी तत्प्रकाशिका, जडानां कामादिशास्त्रीयज्ञान-रहितानां अचतुराणां, चैतन्यं ज्ञानं, तस्य स्तवकः, प्रकरः समूहः, तद्रूपो यो मकरन्दः पुष्परसः, तस्य श्रुति क्षरणं तस्य सिरा सरणिः । दरिद्राणां निर्धनानां, चिन्तामणिगुणनिका चिन्तामणिमयी माला । जन्मजलधौ संसारसागरे निमग्नां, मुररिपुवराहस्य विष्णुरूपादिवराहस्य, दंष्ट्रा उद्धारकरी भवतीत्यर्थः । अत्र विशेषणचतुष्टयेन धर्मार्थकाममोक्षजनकत्वं भगवत्याः प्रतिपादितम् । धर्मस्य तच्छास्त्र-ज्ञानसाध्यत्वात् तत्प्रदानं प्रथमेनोक्तम् । कामस्य चातुर्यसाध्यतया तत्प्रदानं द्वितीयेनोक्तं, तृतीय-तुर्ययोरर्थमोक्षदानार्थकत्वस्य च स्पष्टत्वमेवेति विज्ञेयम् । अथ च फलदानद्वारा वाग्भवबीजात्मकत्वं भगवत्याः सूचितम् । तदुक्तं त्रिपुरारणवे—“हरत्यज्ञानमज्ञानाज्जडिमानमतः पुनः । इतः कामान् वितनुते कैवल्यं कलया विधोः ॥ वाग्भवं प्रथमं बीजं वेदानां पुरतो यतः । त्रिपुरासंज्ञया भद्रे त्वद्रूपा विश्वविग्रहा ॥ वाच्यवाचकरूपेण व्याप्नोत्यमितवैभवम्” इति ॥

विष्णुपक्षे—भवति त्वयि विद्यमाना त्वदङ्गस्थास्य विष्णोः, ‘स्त्रीपुंयोगादाख्यायाम्’ इति ङीप्, ‘ई लक्ष्मीरविद्यानाम्’, इत्याद्युक्तरूपेत्यर्थः । तथा चाहं त्वयि प्रपन्नो विद्यादिरहितो भविष्यामि इति किमत्र चित्रमिति भावः ॥ ३ ॥

### आनन्दलहरी

पूर्वं भगवत्याः स्तुतिकरणे स्वस्यासामर्थ्यं “कथमकृते” त्यादिना दर्शितम् । इदानीं सामर्थ्यं विद्याभावप्रयुक्तं वा, स्वोदरपूरणप्रयासैरेव जन्मयापने कुतः स्तुतिरितिदारिद्र्ययुक्तं वा, जन्ममरण-

प्रवाहपतितानामल्पकालस्थायित्वेन वा ममैतादृशमसामर्थ्यं त्वत्कृपायां सत्यां नास्तीति मद्भिषोऽपि स्तुतिसमर्थ इत्याह—अविद्यानामिति ।

अविद्यानां तत्त्वज्ञानरूपविद्यारहितानां अन्तः मनसि तिमिरस्यान्धकारस्य अज्ञानरूपस्य मिहिरो विनाशकत्वात्सूर्यतुल्यं तत्तत्त्वज्ञानं तदुद्दीपनकरी तत्प्रकाशजनिका, मिहिरद्वीपनगरीति पाठे मिहिरद्वीपं सूर्यलोकः तन्नगरी महाप्रकाशवतीति भावः । जडानां शास्त्रीयज्ञानरहितानां चैतन्यस्तबकस्य ज्ञान-समूहपुष्पगुच्छस्य यो मकरन्दः विज्ञानप्रमोदरूपो रसः तस्य एका मुख्या श्रुतेः श्रवणस्य शिरा प्रणालीरूपा । झरीति पाठे निक्षेपरूपेत्यर्थः । नदीत्यपि कचित्पाठः । दरिद्राणां धनहीनानां चिन्तामणेः अभीष्टार्थप्रदरत्नविशेषस्य गुणनिका माला । आवृत्तिरिति कश्चित् । जन्मजलधौ भवसागरे निमग्नानां पृथिवस्थानिनां मुररिपुवराहस्य विष्णुरूपादिशूकरस्य दंष्ट्रा दन्तः, उद्धारकरी भवतीत्यर्थः । एतेन त्वत्कृपायां सत्यां च स्तुतिकरणे काप्यनुपपत्तिर्नास्तीति दर्शितम् ॥

त्वदन्यः पाणिभ्यामभयवरदो दैवतगणः

त्वमेका नैवासि प्रकटितवराभीत्यभिनया ।

भयात् त्रातुं दातुं फलमपि च बांछासमधिकं

शरण्ये लोकानां तव हि चरणावेव निपुणौ ॥ ४ ॥

तवதன்ய: பாணிப் யாமபயவரதோ தைவத கண:

1 3 1 4 4 3 3 1 3

தவமேகா நைவாஸி ப்ரகடத வராபீத்யபினயா |

1 1 1 1 4 1 4

பயாத் த்ராதும் தாதும் பலமபி ச வாஞ்சாஸமதிகம்

4 1 1 1 3 1 2 1 2 4

சரண்யே லோகாநாம் தவ ஹி சரணவேவ நிபுணௌ ||

1 1

अन्यदेवगण अभयवरदमुद्रायें रचते हाथों से,

तू हि एक न करती है वह अभिनय मां, निजहाथों से ।

भय से कर्ते त्राण, दान देते इच्छा से मीबढकर,

भक्तों का हे लोक-शरण्ये ! तव चरण ही निपुणा हठकर ॥

लक्ष्मीधरा

त्वत्-भवत्याः सकाशात्, अन्यः इतरः, पाणिभ्यां हस्ताभ्यां, अभयवरदः अभयं भयराहित्यं, भयात् त्राणमिति यावत्, वरः इष्टार्थः, तौ ददातीति अभयवरदः, एकेन हस्तेन अभयदः अन्येन वरद इत्यर्थः । दैवतगणः देवता एव दैवतानि । प्रज्ञादित्वात्त्वार्थे अण्,

‘स्वार्थिकाः प्रत्ययाः प्रकृतितो लिङ्गवचनान्यतिवर्तन्ते,’ यथा चेतनैव चैतन्यमिति । तेषां गणः इन्द्रादयः आदित्यादयश्च गणदेवताः । त्वं भवती एका मुख्या, एकसंख्यासंख्येया वा, नैवासि न भवस्येव । प्रकटितवराभीत्यभिनया, प्रकटितः प्रकाशितः, हस्ताभ्यामिति शेषः, वरः इष्टार्थः अभीतिः अभयं भयात्त्राणं तयोरभिनयः अभिव्यञ्जनं यस्याः सा तथोक्ता । - हस्ताभ्यामभयवरप्रदानं सर्वदेवतसाधारणमिति सर्वेषामसाधारणं अभयवरप्रदानप्रकारमाह—भयात् त्रातुं संसाराद्रक्षितुं दातुं फलं वाञ्छितार्थानुरूपं, अपि चेति समुच्चये, वाञ्छासमधिकं वाञ्छायाः कामनायाः सम्यगधिकं कामितार्थादधिकमित्यर्थः । शरण्ये शरणार्हे ! लोकानां चतुर्दशभुवनानाम् । तव भवत्याः । हिशब्दः इत्यर्थे, इति संचिन्त्येत्यर्थः । चरणौ पादौ । एवकारः अवधारणे । निपुणौ सभर्थौ ॥

अत्रेत्यं पदयोजना—हे भगवति, लोकानां शरण्ये, त्वदन्यो दैवतगणः पाणिभ्यामभयवरदः । एका त्वं पाणिभ्यां प्रकटितवराभीत्यभिनया नैवासि हि इति संचिन्त्य तव चरणावेव भयात्त्रातुं वाञ्छासमधिकं फलमपि च दातुं निपुणौ ॥

अयं भावः—हस्ताभ्यामभयवरदानं सर्वसाधारणमिति कृत्वा त्वचरणावेव तादृशाभयवरप्रदाने स्वयमेव व्यापृतौ । अतस्तव न कर्तव्यं हस्ताभ्यामभयवरप्रदानम्, प्रयोजनाभावात्, सर्वसाधारण्यप्रसङ्गात्, लोकैकशरण्यत्वव्याघाताच्चेत्युपदेश इति । अत्र व्यतिरेकालंकारः स्पष्टः । वाक्यलिङ्गकः काव्यलिङ्गालंकारोऽपि स्पष्टः । तयोरङ्गाङ्गिभावेन संकरः ॥ ४ ॥

### सौभाग्यवर्धनी

यदि स्तुतिं कर्तुं प्रवृत्तोऽसि, मम स्तुत्या किम् ? मदन्या देवतागणाः हरिहर-गणेशादयः प्रत्यक्षतो वराभयकराः सन्ति तान् स्तुहि ; तेषां स्तुत्या समीहितं भविष्यतीत्यत आह—त्वदन्य इति । श्लोकार्थः स्पष्टः । सत्यमुक्तं वराभयकरा त्वं न भवसि । वराभययोः कृत्यं भयात्त्राणं समीहितफलवितरणं च । एतद्व्ययमपि तव चरणावेव दातुं निपुणौ । त्वदन्यदैवतेषु नटानामिव वराभयाद्यभिनयमात्रम् । तथा तवाभिनयो नास्ति । किं च, अन्यदैवगणा उपासिताः वरेण शरीरपोषणेन यावद्वाञ्छितं तावदेव ददते । तव चरणौ वाञ्छितादप्यधिकं वितरतः ; यतस्त्वं लोकानां शरण्यः ; येऽप्यन्ये दैवतगणाः तेषामपि त्वमेव शरण्यः । ते तु प्रतिदिनमुत्पत्ति-प्रलयाभ्यामवसीदन्ति । तस्मात्तव स्मृतिर्निश्चलसिद्धिदायिनीति भावः । तदुक्तं क्रमस्तुतौ—‘ईशत्त्वभावकलुषाः कति नाम सन्ति ब्रह्मादयः प्रतिदिनं प्रलयाभिभूताः । एकः स एव जननि स्थिरबुद्धिरास्ते यः पादयोस्तव सकृत्प्रणतिं करोति ॥’ इति । इति चतुर्थश्लोकार्थः ॥ ४ ॥

### अरुणामोदिनी

एवं पदपांसुमहिमानं प्रकटय्य तदधिकरणयोश्चरणयोर्माहात्म्यं प्रकटयिष्यन्तो देव्यां देवतान्तरसाधारण्यभ्रान्तिं निराकुर्वन्ति—त्वदिति । हे देवि, त्वदिति पञ्चम्येकवचनम् ; भवत्याः,

अन्य इतरः, भवत्प्रसादलब्धातिशय इत्यर्थः । देवा एव देवताः, स्वार्थे तत्प्रत्ययः । देवता एव दैवतानि, प्रज्ञादित्वात्स्वार्थेऽणप्रत्ययः ; तेषां गणो देवसङ्घः, मनोरथप्रदातृतया पामराभिमतो भवत्प्रसादलब्धविभवो देवसङ्घः, पाणिभ्यां हस्ताभ्यामभयं भयराहित्यं वरोऽभीष्टम्, तौ ददातीत्यभयवरदः । हस्ताभ्यामभयवरदो न तु मनसेत्यभिसंधिः, प्रतारणपरतन्मुद्राधारणादिति भावः । यद्वा, - पाणिभ्यां न त्वेकपाणिना, अपि तु द्वाभ्यामिति, हस्तद्वयेन स इष्टार्थं ददाति, अस्माभिरपि तेनैव दातव्यमिति लोकन्यायानुसार्यसूयासंपृक्तोपहासो वाऽर्थः । यद्वा, पाणिभ्यामभयवरदो दैवतगणस्त्वतिवार्मिकसाधारणवार्मिकयोः साधारणस्य चिह्नबाहुस्यदर्शनात्, 'मुद्रा व्याजे लाञ्छने च' इति कोशाद्व्याजार्थकहस्तधृतमुद्रो देवतात्वेन गण्यमानस्त्वदन्यः भवत्या अन्य एव, अतितुच्छरूप एवेत्यर्थः । एकाऽद्वितीयरूपा, सर्वदेवताकारणभूतेत्यर्थः, त्वं भवत्येव सकलदेवतामुख्या त्वमेव पाणिभ्यां प्रकटितः प्रकाशितः वराभीत्योरिष्टाभययोरभिनयो व्यञ्जनं यस्याः सा नैवासि नाभूः । 'अधोमुखो वामहस्तः प्रसृतो वरमुद्रिका । ऊर्ध्वीकृतो दक्षहस्तः प्रसृतोऽभयमुद्रिका ॥' इत्युक्तलक्षणवराभयमुद्रयोर्धारणाभावात् । किं तु 'चतुर्बाहां त्रिलोचनाम्' इत्यादिध्यानेषु चतुर्षु हस्तेषु धनुर्बाणाङ्कुशपाशानां चतुर्णां धारणोक्तेरित्यर्थः । यदि त्वमपि हस्ताभ्यामभयवरदानसूचकतन्मुद्राधारणमकरोत्तर्हि भवत्या देवतासाधारण्यप्रसञ्जनद्वारा भक्तेष्टार्थवितरणे यादृच्छिकतैव प्रतीयेत, निरङ्कुशैश्वर्यादिवितरणं न प्रतीयेतेत्यर्थः । सर्वाभीष्टदातुर्मुद्राधारणमप्रयोजकमित्यर्थः । ननु देव्याऽपि दानस्य हस्तदेयत्वाद्देव्या बाहुचतुष्टयान्यस्यानुपलम्भादिद्यार्थं कथं वा देयाद्देवी, कुतश्च विश्वासो भक्तजनानामित्याशङ्कायामाह— भयादिति । शरणं रक्षणमर्हतीति शरण्या ; शरणं श्रीचक्राख्यं गृहमर्हतीति वा शरण्या ; तस्याः संबुद्धिः, हे शरण्ये, भक्तजनरक्षणदीक्षिते भगवतीति संबोधनम् । एतेन देव्यन्येषामशरण्यत्वं सूचितम् । 'तदर्हति' इति यत्प्रत्ययः । भयात् आध्यात्मिकादेर्दारिद्र्यादेः संसाराच्च यद्ग्रयं तस्मात्, त्रातुं रक्षितुम्, भक्तजनानित्यर्थः । तथा लोकानां भुवनानां वाञ्छायाः समधिकं मनोरथादधिकं फलमभीष्टं दातुं वितरितुं च तव भवत्याः, सर्वदेवताविभवदाया इति भावः । चरणौ पादावेव नान्यौ । चरत्यनेनेति व्युत्पत्त्या गत्यर्थकत्वेन ज्ञानार्थकत्वादिद्यार्थवितरणशक्ततया पाणिभ्यामधिकाविति भावः । निपुणावभिज्ञौ, 'प्रवीणे निपुणाभिज्ञ....' इत्याद्यमरः । हीत्यवधारणे । 'हि हेतावधारणे' इत्यमरः । अयमभिप्रायः—भवदन्येषां देवानामिष्टार्थदानसामर्थ्यमेव नास्ति ; यदि तत्संभवेत्तदानीं त्वमेवेष्टार्थदात्री, 'येऽपि ब्रह्मादयो देवा भवन्ति वरदायिनः । त्वद्रूपां शक्तिमासाद्य ते भवन्ति वरप्रदाः ॥' इति वचनात्, 'फलमत उपपत्तेः' इति बादरायणसूत्रात्, 'यो यो यां यां तनुं भक्तः' इत्यादिवचनाच्च । भवच्चरणयोश्च भयहरणं वाञ्छितादधिकेष्टदानं चातिदुःखिनोः समाधिसुरथयोर्निर्दर्शनमभूदिति । व्यतिरेकालंकारः ॥ ४ ॥

## आनन्दगिरीया

ननु तनीयांसमित्यादिना देवतान्तरपरित्यागेन ममैव चरणयोः रजःकणं शिरस्याधाय ब्रह्मादयः स्वकार्ये समर्था भवन्तीत्युक्तमस्ति । (तदयुक्तं) अन्यदैवतस्यापि कृपाकटाक्षवरदाभयमुद्राधारिकर-  
कमलस्य विद्यमानत्वात् इत्याशङ्क्य तव चरणयोरेव सर्वातिशयि सामर्थ्यमस्तीति स्तौति । - एतैरगम्यो-  
पासना किं मभोपासनायासेनेत्यलं स्तुत्या इत्यत आह — त्वदन्य इति । हे लोकानां शरण्ये लोकानां  
चतुर्दशभुवनानां शरण्ये शरणाय योग्ये, शरणागतपरित्राणपरायणे, हि यस्मात्, फलं दातुं तव  
चरणावेव निपुणौ भवतः । अत्रापि काकाक्षिन्यायेन लोकानां इति योजनीयम् । तस्मात्तव चरण  
कमलगलितं रज एव प्रसादबुद्ध्या ब्रह्मादिभिरधारि नान्यत् । ननु फलमात्रं तु गणेशादिदैवतमपि  
ददात्येवेति को वातिशयश्चरणयोरित्यत आह — किं लक्षणं फलं, वाञ्छासमधिकं वाञ्छितादप्यधिकम् ।  
अन्यदेवताः कल्पद्रुमकामधेनुप्रभृतयश्च महाकठिनतमोपासनया ध्यातृणामिच्छागोचरमपि फलं पूर्णं दातु-  
मसमर्थाः, तव चरणौ तु वाञ्छितादप्यधिकं फलं दातुं समर्थौ । अयं भावः — विद्याधनपुत्रादिकामनयो-  
पास्यमानायां त्वयि, उपासनायाः परिपाकवशेन तव चरणसाक्षात्कारे जाते तन्नान्तर्रीयकाणां धर्मार्थिकाम  
मोक्षाणां अकामविषयाणामपि प्राप्तिर्भवति । धनादिकं तु क्षुद्रं फलं वाञ्छावशादपि भवति, इति  
वाञ्छिताधिकधर्मादिप्राप्तौ तव चरणमहिमैव कारणमिति । अतिशयान्तरमाह — भयात् त्रातुं आधिभौ-  
तिकभयादपि त्रातुं रक्षितुं, शरणागतवज्रपञ्जरत्वादित्यर्थः । अस्याः परमेश्वरीमूर्तेर्हस्ते भुवनेश्वरीवत्  
वरदाभयमुद्राधारित्वं नास्तीति ज्ञातव्यम् । ननु मदन्योऽपि देवतागणो वरदाभयमुद्राधारित्वात्फल-  
दाने समर्थ एवास्तीत्याशङ्क्याह — त्वदन्य इति । त्वदन्यो दैवतगणः पाणिभ्यामभयं वरं च दत्ते,  
तद्वद्वयमपि तव चरणावेव दातुं समर्थाविति । यदा क्षुद्रः प्रभुः यद्दाति, तद्विचार्य स्वहस्तेन ददाति ।  
महाप्रभुस्तु चरणपीठाग्रेऽनुवर्तमानां संपदमपि अनायासलीलालसदृष्टमण्डलालोकनलील्या सेवकादि-  
द्वारा दत्ते इति तव चरणपेक्षयाऽन्यो देवतागणः क्षुद्र इत्यर्थः । देवतान्तरं यद्बहुजाभ्यां दत्ते, तत्तव  
चरणावेव ददाते इति ध्वनिः । अपि च त्वदन्यो दैवतगणः पाणिभ्यामभयवरदो भवति । अभ-  
यवरदे वर्तेते यस्यासौ अभयवरदः, वरदाभयमुद्राधारीत्यर्थः । मुद्रा त्वमिनयः स चार्थशून्यः काय-  
वाग्व्यापारविशेषः, पताकातिपताकार्थचन्द्रादिः । तथा च यथा सभापतिं सामाजिकान्वा संतोषयितुं  
रामभूमिकां आदाय, उपागतसकलरामोपकरणव्यात्तकरणः, राम एवायं, अयमेव वा श्रीराम इति  
सभापतिमनश्चमत्काराधायकेऽपि नटे रामोपकरणकार्यसमुद्रबन्धन-लंकादहन — दशमुखदिहनन —  
सीतालिङ्गनादि किमपि न भवति चेष्टामात्रत्वात् । तथा, अर्थशून्यं चेष्टामात्रं मुजाभ्यां दधत् देवता-  
समूहः तव चरणयोरनुपदर्शितवराभयमुद्रयोः सर्वाभिवाञ्छितफलं ददतोः सादृश्यं कथं प्राप्नुयादिति ।  
देवतान्तरवत् त्वं वराभयादिकं नाभिनयसीत्याह-त्वमेवैकेति । एवमनेन प्रकारेण, त्वमेव प्रकटितवरा-  
भीत्यभिनया न भवसि । प्रकटितौ वराभीत्यभिनयौ यथा सा । त्वमेवेति विशेष्यसंगतैवकारेण

अन्ययोगव्यवच्छेदकेन देवतान्तरप्रकटित (मिथ्याप्रकटित) वराभीत्यभिनयाभावो व्यवच्छिद्यते । अत एव त्वमेका मुख्या । सर्वदेवेष्वित्यर्थात् । केवला वा । एवं च मूर्धातिशयशालिनौ तव चरणा-वेवोपासनीयाविति । अत्र रहस्यार्थः । पूर्वार्धे यथार्थः । जगत् भयात् त्रातुं चतुर्वर्गफलं दातुं प्रकाशविमर्शाख्यौ चरणौ तव कामकलात्मिकायाः । कामकलाप्रसंगे “स्मृत्या नित्यं महेशानि भवदं-मिचतुष्टयम् । पदार्थज्ञानतो देवि सद्यो मोक्षाय कल्पते । प्रत्यहं परिणीतस्य तव कामकलातनुम् । नमन्ति विबुधाः पादौ ” इत्याद्यलम् ।

### तात्पर्यदीपिनी

ननु अभिमतसिद्धिदात्री सकलापि देवता वराभयचिह्नितकरसरोरुहा दृश्यते । एतत्स्तोत्रवाच्या श्रीसुन्दरी तु पाशांकुशधनुःशरहस्तैव दृश्यते । तस्मात्तदाराधकः पूजायां वरदानाभयप्रदानचिह्नाभावात् कथं प्रवर्ततामिति चेत्तत्राह - त्वदन्य इति - हे परमेश्वरि त्वद्यतिरिक्तो दैवतगणः देवा एव दैवतानि, तेषां गणः, इन्द्रादिदेवसमूहः, पाणिभ्यां हस्ताभ्यां अभयवरदः अभयं अभयदानं, वर इष्टार्थः, तौ ददातीति - स तथोक्तोऽस्ति । एकेन हस्तेनाभयदः, इतरेण वरद इत्यर्थः । त्वं एका मुख्या प्रकटितवराभीत्यभिनया प्रकटितः प्रकाशितः हस्ताभ्यां वरः इष्टार्थः, अभीतिः भयात् त्राणं, तयोः अभिनयः व्यञ्जनं यस्याः सा तथोक्ता एतादृशी नैवासि । ननु तर्हि कुतः अस्याः सकाशादभिमतवाञ्छितप्राप्तिः भक्तानाम् ? तत्राह - हे शरण्ये शरणार्हे, हि इति निश्चये, लोकानां, भयात् भेदरूपात् संसारमोहात् त्रातुं रक्षितुं च, परं बांछासमधिकं इष्टादप्यधिकं फलं अणुत्वेन्द्रादिकं दातुमपि तव चरणावेव निपुणौ दक्षौ । त्वच्चरणप्रभावादेव वराभययोः सिद्धयोः सतोः, त्वया वराभीत्यभिनयः कथं कर्तव्यः । वराभययोर्निर्देशेन स्वर्गमोक्षयोः कथनम् । वरेण स्वर्गः, अभयेन मोक्षः । लोके या काचिद्देवता स्वर्गदात्री सा न मुक्तिदा । या मुक्तिदा सा न स्वर्गदा । उभयं दातुं तवैव सामर्थ्यम् । यथोक्तं नमोभरस्तोत्रे - “यत्रास्ति भोगो न हि तत्र मोक्षो यत्रास्ति मोक्षो न हि तत्र भोगः । श्रीसुन्दरीतर्पणतत्पराणां भोगश्च मोक्षश्च करस्व एव ” । इति वचनात् सर्वदेवताभ्यः समधिकप्रभावा त्वं, नान्या देवता इति भावः ।

### पदार्थचन्द्रिका

इदानीं तत्तद्देवताभ्योऽधिकफलदातृत्वेन भवानीं स्तौति - त्वदन्य इति । त्वदिति पञ्चम्यन्तम् । त्वत् त्वत्तोऽन्यो दैवतगणः पाणिभ्यां कराभ्यामभयवरदः, अभयेन भयाभावेन सह वरं ददातीति तथा । अथवा न विद्यते भयं यस्मिन्तोऽभयः, स चासौ वरश्च, तं ददातीति तथा । सर्वं हि वाक्यं क्रियया परिसमाप्यत इति च । येन भवतीति क्रियापदमध्याहार्यम् । त्वदन्य इत्येकं पदं वा । पञ्चमी भयेनेति योगविभागात्समासः । इदानीं तत्तद्देवताभ्योऽधिकफलदातृत्वमाह

भवान्याः - त्वमिति । प्रकटितवराभीत्यभिनया त्वमेका केवला नैवासि । किन्तु हे लोकानां शरण्ये तव चरणावपीत्यन्वयः । वरश्च अभीतिश्च वराभीती ते अभिनयति, आभिमुख्येन नयति प्रापयतीति तथा तत्तत्कर्मफलदात्रीत्यर्थः । चरणौ विशिनष्टि - भयात्रातुं वाञ्छासमधिकं फलं च दातुं निपुणौ चतुरौ । ज्योतिष्टोमेन स्वर्गकामो यजेतेत्येवमादि श्रुतिप्रसिद्धवाञ्छातोऽधिकं फलं मोक्षरूपम् । हि शब्दः श्रुतिप्रसिद्धमाह । एवकारोऽप्यर्थः । चरणशब्दोऽत्र निष्कामभक्तिलक्षकः । तत्तत्कर्मफलदातृत्ववैषम्यं भवान्याः सकामनिष्कामभेदेनेति द्रष्टव्यम् । शरणशब्दो रक्षितृवाचको रक्षणपरो द्रष्टव्यः । तथा च सति शरणं कर्तुमर्हति योग्या भवतीति शरण्या तत्संबोधनं तथा । अथवा तत्तद्देवतारूपेण तत्तत्कर्मफलदातृत्वं भवान्याः दर्शयन् सकामनिष्कामभक्तिभेदेन तत्तत्कर्मफल-वैचित्र्यमाह । त्वदिति । त्वतोऽन्योऽन्यत्वेन प्रतीयमानो दैवतगणस्त्वमेव नैवासि । किं तु त्वमेव तत्तद्रूपासि इत्यर्थः । ननु तत्तत्कर्मफलदातृत्वं तत्तद्देवतासु प्रसिद्धमित्यत आह - एकेति । प्रकटितवरा-भीत्यभिनया तत्तत्कर्मफलदात्री एका मुख्या त्वमेव । भवान्या निष्कामभक्तेरधिकफलत्वमाह - भयादित्यादिना । अस्मिन्पक्षे एवकारोऽवधारणार्थ एव । लौकिकसाधारणतत्तत्कर्मफलदातृत्वमन्तर्यामिण एव सकलश्रुतिप्रसिद्धं तदभेदाच्च भवान्या इति भावः । अन्यत्समानम् । एतच्च 'फलमत उपपत्तेरित्यत्र निर्णीतमेव भाष्यकारैः ।

### डिण्डिमभाष्यम्

नन्वभिमतदात्री सर्वापि देवता लोके वराभयचिह्नितकरसरोरुहा दृश्यते, एतत्स्तोत्रवाच्या श्रीसुन्दरी महाभट्टारिका देवता तु पाशाङ्कुशधनुःशरहस्तैव दृश्यते । तस्मात्तत्साधकस्तत्पूजायां वरप्रदानाभयप्रदानचिह्नाभावात् कथं प्रवर्तताम् इत्याह—त्वदन्य इत्यादि ।

हे परमेश्वरि ! त्वदन्यस्त्वतो व्यतिरिक्तः दैवतगणो दैवतसमूहः पाणिभ्यामेवाभयप्रदो न तु वस्तुतः । त्वदन्यासां देवतानामिष्टवरप्रदानाशक्तित्वादभिनयरूपमर्थशून्यं वराभयसूचकहस्तचेष्टा-संस्थानमात्रं वर्तते । यतः अभिनये अर्थो नास्ति । (यथा नटो रामवेष्टं गृहीत्वा समुद्रशोषणाग्निबाण-मोक्षाभिनयं करोति, न तु तेन समुद्रशोषणं कार्यमुत्पद्यते । तथा त्वदितरदेवताहस्ताभ्यामेवाभिनयरूपं निरर्थकं वराभयमुदाग्रहणं करोति) त्वं तु न तथा, यतस्त्वमेकैवेह प्रकटितवराभीतिमुद्रा-भिनया नासि । तर्हि कुतस्त्वत्सकाशात् प्रपन्नानां भक्तानामभिवाञ्छितप्राप्तिरिति ते ब्रूमः—तव चरणावेव भयाद् भेदरूपात् संसाररूपात् मोहात् त्रातुं रक्षितुं वाञ्छासमधिकम् इष्टादभ्यधिकं फलं दातुं निपुणौ दक्षौ त्वच्चरणप्रभावादेव वराभयाभिनययोः सिद्ध्योर्नटवत्त्वया वराभयाभिनयो न कर्तव्यः । वराभययोर्निर्देशेन भगवत्या देययोः स्वर्गमोक्षयोरेव कथनम् ; वरेण स्वर्गोऽभयेन मोक्षः । लोके या काचिद्देवता स्वर्गदात्री सा तु न मुक्तिदात्री, या मुक्तिदात्री, सा न स्वर्गदा ; उभयं दातुं तवैव

सामर्थ्यम् । तथा चोक्तमीश्वरविरचिते मनोहरस्तोत्रे—“ यत्रास्ति भोगो न हि तत्र मोक्षो यत्रास्ति मोक्षो न हि तत्र भोगः । श्रीसुन्दरीतर्पणतत्पराणां भोगश्च मोक्षश्च करस्थ एव ॥” इति वचनात् । (सर्वदेवताभ्योऽपि समधिकप्रभाववत्त्वं तवैव नान्यस्य देवतायाः । यतस्त्वमेव लोकानां शरण्या शरणदयोग्या) बुभुक्षवो मुमुक्षवश्च तयोर्भोगमोक्षयोरुभयोरपि सुरथक्षत्रिये समाधिनाम्नि वैश्ये च त्वया प्रतिपादितयोर्दृष्टत्वादसाधारणगुणगौरवास्पदं त्वमेव । वाञ्छासमधिकशब्देन देवीमाहात्म्ये सुरथवरप्रदानं सूचितम् । यतः स सुरथो भ्रष्टराज्यः सन् त्वामुपास्य स्वकीयभ्रष्टराज्ये पुनः प्राप्तौ अभिलाषी महेन्द्रसमानाधिकारवत्त्वैश्वर्यवान् कृतस्त्वयेति ॥ ४ ॥

### गोपालसुन्दरी

मदन्या देवता कुतो न सूयत इत्यत आह - त्वदन्यो दैवतगणः पाणिभ्यामेव अभयवरदः, अभयवरदमुद्राधारकः, त्वं पुनरेका प्रकटितयोः वराभीत्योः अभिन्नया उपायतया तथा नासि, तवाभिनयमात्रधारणं नास्ति, अपितु वराभयदातृत्वमपि । तत्र हेतुमाह - भयादिति, भयात्त्रातुं वाञ्छासमधिकं फलं दातुं तव चरणावेव निपुणौ इत्यन्वयः । यद्वा त्वमेकैका नासि अपि तु त्वमेकैका प्रकटितवराभीत्यभिनयाऽसि । अपितु त्वदन्योऽपि दैवतगणः पाणिभ्यामभयवरदः । एतावता साम्येऽपि वैलक्षण्यं ततो भवत्या इत्याह - भयादित्यादि । अथवा पाणिभ्यामभयवरदस्त्वदन्यत्वेन प्रतीयमानो दैवतगणः त्वमेवैका नासि, अपि तु त्वमेव कीदृशी त्वं प्रकटितवराभीत्यभिनया तथापि भयात्त्रातुं वाञ्छासमधिकं फलं दातुं तव चरणावेव त्वच्चरणत्वेनोपस्थितावेव निपुणौ इत्यभ्युच्चयः ।

विष्णुपक्षे—त्वदन्यो दैवतगणो गणेशदिपाणिभ्यामेवाभयवरदः, प्रकटितवराभीत्यभिनया एका गौरी त्वं नासि, अपि तु त्वमेव भयात् त्रातुं वाञ्छासमधिकं फलं दातुं लोकानां शरण्ये गणनायां प्रस्तुते तव चरणावेव निपुणौ गणनार्हौ, इ लोकानां कामेन्द्रशिवब्रह्मणां शरण्ये हे इति सम्बोधनं वा एकाक्षरकोशे इकारलकारोकारककाराणां कामादिवाचकत्वेनोक्तत्वात् ॥ ४ ॥

### आनन्दलहरी

भगवत्या अन्यतो वैलक्षण्यं दर्शयति त्वदन्य इति—हे लोकानां शरणीकरणार्हे त्वदन्यो दैवतगणः पाणिभ्यामेवाभयवरदः हस्ताभ्यामेवाभयवरौ ददाति । न पादाभ्याम् । एका केवला त्वं तथा नैवासि । ननु ममापि हस्तयोर्वराभयमुद्रे स्त इति कथं तथाविधा नास्मीत्यत आह प्रकटितेति—प्रकटितौ प्रकाशितौ वराभीत्योरभिनयौ समुद्रे यथा सा तथा । यद्वा त्वं एका प्रकटितवराभीत्यभिनया नासि पाशांकुशघनुर्वाणधरत्वात् । तर्हि कथं मद्भक्तानां वराभयलाभ इत्यत्राह - हि यतः भयाद्रक्षितुं, वाञ्छातः इच्छाविषयात् समधिकमपि फलं दातुं च तव चरणावेव कुशलौ दक्षौ, न तत्र हस्तयोर्व्यापारो



ऽपेक्षितः । किं तु भक्तोपासनार्थं तव तथा अभिनय इति भावः । केचित्तु — त्वदन्यो दैवतगणः पाणिभ्यामेवाभयवरदः, न तु वस्तुगत्या । त्वं तथाविधा नासि । यतस्त्वत्पादावेव फलदौ इत्याहुः । अन्ये तु प्रकटितवराभीत्यभिनया, त्वमेका नासि । अपि तु त्वदन्योऽपि दैवतगणः पाणिभ्यामभयवरदः । एतावता साम्येऽपि तवान्यद्वैलक्षण्यं अस्तीति दर्शयति भयादितीति प्राहुः ।

हरिस्त्वामाराध्य प्रणतजनसौभाग्यजननीं

पुरा नारी भूत्वा पुररिपुमपि\* क्षोभमनयत् ।

स्मरोऽपि त्वां नत्वा रतिनयनलेह्येन वपुषा

मुनीनामप्यन्तः प्रभवति हि मोहाय महताम् ॥ ५ ॥

हुरीस्त्वा<sub>1</sub>मारा<sub>4</sub>त्थ्य प्र<sub>1</sub>णन<sub>1</sub>तज<sub>1</sub>नसौ<sub>4</sub>भा<sub>3</sub>ग्यज<sub>1</sub>ननीं  
 पुरा<sub>1</sub> नारी<sub>4</sub> भू<sub>1</sub>त्वा पुरा<sub>1</sub>रिपु<sub>1</sub>मपि<sub>4</sub> क्षो<sub>1</sub>भम<sub>4</sub>नय<sub>1</sub>त् ;  
 स्म<sub>1</sub>रोऽपि<sub>1</sub> त्वा<sub>1</sub>ं न<sub>1</sub>त्वा र<sub>1</sub>ति न<sub>1</sub>यन<sub>1</sub>ले<sub>1</sub>ह्ये<sub>1</sub>न व<sub>1</sub>पुषा<sub>1</sub>  
 मु<sub>1</sub>नीना<sub>1</sub>मप्य<sub>1</sub>न्तः प्र<sub>1</sub>भ<sub>1</sub>वति<sub>1</sub> हि मो<sub>1</sub>हाय<sub>1</sub> मह<sub>1</sub>ता<sub>1</sub>म् ।

प्रणतभक्त-सौभाग्यदायिनी ! तेरा आराधन करके,

नारी बन हरि पुरा समय, पुररिपु हर का मन भी करके ।

मथ बैठा ; स्मर भी नत हो तेरे आगे रतिदशासनपित-

काया से, महान मुनियों का भी कर पाया मन मोहित ! ॥

लक्ष्मीधरा

हरिः विष्णुः त्वां भवतीं चकरूपिणीं च आराध्य पूजयित्वा जपित्वा ध्यात्वा च । अत एव त्रिपुसुन्दरीप्रस्तारभेदेषु एकस्य प्रस्तारस्य ऋषिः विष्णुः । ऋषिर्नाम वेदस्थितो मन्त्रो येन दृष्टः स इति । अत एवाहुः ‘दर्शनादृषिः’ इति । इयं पञ्चदशाक्षरीविद्या ऋग्वेदे आज्ञाता—‘चत्वार ई बिभ्रति क्षेमयन्तः’ (ऋ. ५. ४७. ४) इत्यादौ । न चात्र ईकारत्रयम्, ह्रस्वात्रयस्यैव श्रुतत्वात्, इति वाच्यम् । षोडशकलात्मकस्य श्रीबीजस्य गुरुसंप्रदायवशाद्विज्ञेयस्य स्थितत्वात् चतुर्णामीकाराणां सिद्धेः मूलविद्यायाः वेदस्थितत्वं सिद्धम् । अत्र केचित्तु कुलसमया-चारानभिज्ञाः ‘चत्वार ई बिभ्रति क्षेमयन्तः’ इत्यादिश्रुतिविधिताश्चत्वार ईकाराः ईकारेण सार्धं ह्रस्वात्रयमित्याहुः । तन्न, ईकारस्य ईकारत्वोक्तेरयुक्तत्वात्, मूलविद्यायाः षोडशवर्णात्मकत्वात् ;

\* स्मरिपुमपि

षोडशवर्णात्मकत्वं च षोडशनित्याप्रकृतिभूतत्वान्मूलविधायाः । एतच्च 'चतुःषष्ट्या तन्त्रैः' इति 'शिवः शक्तिः कामः' इति च श्लोकद्वयव्याख्यानावसरे निपुणतरमुपपादयिष्यामः । किं चास्य मन्त्रस्य वेदमूलत्वं संज्ञानानुवाकेन (तै. ब्रा. ३. १०. १) 'इयं वाव सरघा' (तै. ब्रा. ३. १०. १०) इत्यनुवाकेन च प्रतिपाद्यत इति वक्ष्यते ॥

प्रकृतमनुसरामः—प्रणतजनसौभाग्यजननीं प्रकर्षेण नताः प्रणताः कायिकवाचिक-मानसिकमस्कारवन्तः जनाः भक्तलोकाः तेषां सौभाग्यस्य जननी प्रसवित्री, तां पुरा पूर्वं नारी कान्ता भूत्वा नारीरूपं धृत्वा पुररिपुं त्रिपुरान्तकं, अपिशब्दो जितेन्द्रियत्वं संभावयति, 'क्षोभं मनोविकारं अनयत् नयति स्म । 'गतिबुद्धि' इत्यादिसूत्रेण द्विकर्मकत्वम् । स्मरोऽपि मन्मथोऽपि । अपिशब्दः पूर्वोक्तविष्णुधर्मं समुच्चिनोति यथा विष्णुर्भवन्मन्त्रस्य ऋषिः एवं स्मरोऽपि । त्वां भवतीं नत्वा शरणमुपगम्य, श्रीचक्रं सम्यगव्यर्च्य त्वन्मूलविद्यां सम्यगभ्यस्य त्वत्प्रभावापन्न-सत्त्वः, रतिनयनलेखेन, रतेः स्वपत्न्याः नयनाभ्यां लेखेन लेहनाहर्णेन, रतिनयनैकदृश्येनेत्यर्थः । यद्वा, रतिर्नाम अतिसुन्दरी तस्याः नयनपेयेन इयतिसौन्दर्यं कामदेहस्येति । वपुषा देहेन । मुनीनां जितेन्द्रियाणाम् । अपिशब्दः संभावनायाम् । अन्तः अन्तरङ्गं चित्तवृत्तौ । प्रभवति समर्थः । हि प्रसिद्धौ । मोहाय शब्दादिविषयवाञ्छोत्पादनाय । महतां महात्मनाम् ॥

अत्रेत्यं पदयोजना—हे भगवति, प्रणतजनसौभाग्यजननीं त्वां हरिराराध्य पुरा नारी भूत्वा पुररिपुमपि क्षोभमनयत् । स्मरोऽपि त्वां नत्वा रतिनयनलेखेन वपुषा महतां मुनीनामप्यन्त-र्मोहाय प्रभवति हि ॥

पुरा किल नारायणः स्त्रीरूपधारी कनकस्वामिनं प्रलोभ्य अवधीत् । तादृशं स्त्रीरूपं शंभुना प्रार्थितः सन् तस्मै दर्शयित्वा तं व्यामोहयामासेति कथा अनुसंधेया । मन्मथोऽपि सकल-मुनिमनःसंक्षोभं कुर्वाणः प्रवर्तते । एतच्च बामकेश्वरमहातन्त्रे चतुःशत्यां निरूपितम्—'एतामेव पुराऽऽराध्य विद्यां त्रैलोक्यमोहिनीम् । त्रैलोक्यं मोहयामास कामारिं भगवान्हरिः ॥ कामदेवोऽपि देवेशीं देवीं त्रिपुरसुन्दरीम् । समाराध्याभवलोके सर्वसौभाग्यसुन्दरः ॥' इति । अतश्च यत्र यत्र रतिमूलकं मनःसंक्षोभकरणं भवति, तद्भगवतीप्रसादलभ्यमिति वक्तुं कवेरयमारम्भः ॥ ५ ॥

### सौभाग्यवर्धनी

तर्हि मम प्रभावः कुत्र दृष्टः यद्दृष्टान्तेन मम स्तुतिरारब्धेत्यत आह—  
हरिस्त्वामिति । हरिः विष्णुस्त्वां प्रणतजनसौभाग्यजननीं समाराध्य पुरा अमृतमथनादनन्तरं द्रष्टुमागतं, येन रूपेण दानवा मोहिताः तव तद्रूपं दिदृक्षोऽहमिति पृष्ठवन्तं मदनारिं नारायणीरूपं

प्रकटीकृत्य क्षोभमनयत् । मदनपरवशं कृतवानित्यर्थः । येन स्मर्तव्यतां प्रापितः स्मर इति नाम प्राप्तवान् सोऽपि पुनः रतिनयनलेखेन वपुषा प्राप्तविग्रहेण महतामपि मुनीनां विश्वामित्रगौतमादीनां मोहाय प्रभवतीति प्रकटार्थः । गुप्तार्थस्तु—हरिस्वां हे प्रणतजनसौभाग्यजननि ईमिति तुरीयवर्ण-रूपामाराध्य अग्रे वक्ष्यमाणप्रकारेण भावयित्वा नारीरूपमासाद्य पुररिपुमपि क्षोभमनयत् । तत्र रूपमासाद्येत्यर्थः । यत्किञ्चित्प्राकृतनार्याः मदनारेः क्षोभकरणं न संभवति यत एतावता षट्कूटया विद्यया त्वा-मुपास्य अग्रे वक्ष्यमाणया कामकलया भावनया भावयित्वा तव साख्यं प्राप्य मदनारिं मोहितवानिति भावः । षट्कूटविद्या तु लोपामुद्रोपासितविद्यया नन्दिकेश्वरोपासितविद्यया च भवति । तदुक्तं ज्ञानार्णवे—‘लोपामुद्रां पुनर्देवि विलिखेत्तदनन्तरम् । नन्दिकेश्वरविद्या च षट्कूटा वैष्णवी भवेत् ॥’ इति । लोपामुद्राविद्या अग्रे वक्ष्यते । नन्दिकेश्वरविद्या तु ज्ञानार्णवे—‘कामराजाख्यविद्याया वागमेव मादनं त्यजेत् । चन्द्रं तत्रैव संयोज्य कामराजमतः परम् ॥ हित्वा चन्द्रं मुखे कुर्याद्विद्येयं नन्दि-पूजिता ॥’ इति । विद्येयं स्पष्टीभविष्यत्यग्रे । लोपामुद्राविद्योद्धारेण कामराजविद्या चाग्रे वक्ष्यते । स्मरोऽपि अनेनैव विधिना कामराजविद्यामुपास्य महामुनीनां मोहको जात इति भावः । इति पञ्चमपद्यार्थः ॥ ५ ॥

### अरुणामोदिनी

भगवतीचरणयोरतिमनोरथफलदातृत्वमेवाह—हरिरिति । हे देवि, हरिर्विष्णुरादिभक्तः पुरा पूर्वं प्रणतानां साष्टाङ्गं दण्डवत्पतनं कुर्वतां स्तोत्रादीनि शब्दापयतां च जनानाम् । पूजाजपादिकं विनाऽपि केवलमनस्कारोऽपि फलद इत्यभिप्रायः । उक्तं च मार्कण्डेयेन—‘भक्त्या नताः स्म विदधातु शुभानि सा नः’ इति । सौभाग्यं सुभगत्वं सौरूप्यसौशील्यादिकं जनयत्युत्पादयति ददातीति ताम् । पशुपुत्रवित्तातिदारिद्र्यनाशनादिविविधाभीष्टप्रदां, न त्वितरदेवतावत्संपीड्य भुज्जाना-मित्यर्थः । उक्तं च मार्कण्डेयेन—‘स्तुता संपूजिता पुष्पैर्धूपगन्धादिभिस्तथा । ददाति वित्तं पुत्रांश्च मतिं धर्मं तथा शुभाम् ॥ सा चिन्तिता च विज्ञानं तुष्टा ऋद्धिं प्रयच्छति । आराधिता सैव नृणां भोगस्वर्गापवर्गदा ॥ शरणगतदीनार्तिपरित्राणपरायणा । सर्वस्यार्तिहरा देवी’ इति । त्वां विद्या-रूपिणीं चक्ररूपिणीं च भवतीम्, आराध्योपास्य । मन्त्रप्रथमखण्डप्रस्तारयोर्ऋषित्वादस्येति भावः । नारीभूत्वा मोहिनीरूपं धृत्वेत्यर्थः । पुररिपुं त्रिपुरान्तकं रुद्रमपि, अतिक्रोधितयाऽविज्ञातशृङ्गार-रसतत्त्वमपीत्यर्थः । अथ वा रुद्रं नारीभूत्वा, अनरिररिभूत्वाऽरीभूत्वा, स न भूत्वा नारीभूत्वा सुहृद्भूत्वापि नित्यसहवामादिज्ञातस्वरूपोऽपि अविदितस्वरूप इव वनितादर्शनजन्यं चित्तविकारमनयत् प्रापयतिस्म । नयतिर्द्विकर्मकः । अत्राविदितशृङ्गाररसस्यापि तदुत्पादनोक्त्या विष्णोः सौन्दर्यातिशयः सूच्यते ।

नन्वेकत्र कृतोऽनुग्रहो न सार्वत्रिकोऽनियतत्वादित्याशङ्क्यामाह - स्मरोऽपीति । आस्तां मूर्तिमद्देवताया विष्णोस्त्वदुपास्तिलब्धवैभवादेतादृशसामर्थ्यवत्ता, अपि तु स्मरः स्मृतिलब्धजन्मा अनङ्गतया प्रसिद्धो मदनोऽपि त्वां पूर्वोक्तरूपिणां भवतीं, नत्वा नमस्कृत्य, रतेरतिसुन्दर्याः, स्वप्रियायाः “रतिः कामप्रियायां च” इति विश्वः । नयनाभ्यां लेखेनास्त्राद्येव, - अत्यादरदृश्येनेत्यतिसौन्दर्यवत्ता सूचितम् । वपुषा देहेन, महतां मुनीनां जितेन्द्रियाणां मननशीलानां मनीषिणामपि, किमुतान्येषामित्यपेक्षार्थः । अन्तरन्तःकराणानां मोहाय मूर्च्छनायै, “मोहमिच्छन्ति मूर्च्छायाम्” इति विश्वः । प्रभवति । अलमर्थयोगोऽपि चतुर्थी । अतोऽत्र हरिस्मरयोस्त्रिपुरान्तकसकलमुनिमोहकातिसौन्दर्यसम्पत्तिसम- वाप्तिर्भवत्पसादलब्धेति न भवत्पदपङ्कजादन्योऽभयवाञ्छिताधिकवरप्रदाता इत्यभिप्रायः । अत्रोक्तं वामकेश्वरतन्त्रे—

“एतामेव पुरा ध्यात्वा विद्यां त्रैलोक्यमोहिनीम् ।

त्रैलोक्यं मोहयामास कामारिं भगवान् हरिः ।

कामदेवोऽपि देवेशीं महान्निपुरसुन्दरीम् ।

समाराध्याभवल्लोके सर्वसौभाग्यसुन्दरः ॥ ”— इति ॥ ५ ॥

### आनन्दगिरीया

प्रथमचक्रेश्वरीमुद्धरन्नाह - हरिस्त्वामिति । तनीयांसं पांसुमित्यादौ शेषरूपेणाराध- कत्वमुक्तम् । इदानीं श्रीकृष्णरूपेणाह - हरिः श्रीकृष्णः पुरा पूर्वं महादेवतपोभंगसमये त्वामाराध्य नारीभूत्वा स्मररिपुं महादेवमपि क्षोभमनयत् । तवाराधनमन्तरा नानाप्रकारैरपि महादेव- तपोभङ्गं कृष्णस्यासाध्यमिति कृत्वा मनोवाक्कायकर्मभिः त्वामाराध्य आराधनाभ्यासेन त्वत्सायुज्यं मोहिनीरूपं प्राप्य दग्धमदनमपि महादेवं कामोल्लासलपटं चकार । महादेवनयनानलदग्धोऽपि कामो भवद्दर्शनात् पुनरुद्दिदीपे । क्षोभं तपोभंगानुकूलं मनोवैराग्यमन्यत् । तादृशं निरतिशयसौन्दर्यं कथं प्राप्तमित्यत आह - किलक्षणं त्वां - प्रणतजनसौभाग्यजननीं, प्रणतस्य लोकोत्तरसौभाग्य- संपत्प्रदात्रीमित्यर्थः । उपासना च श्रीकृष्णेन लोपामुद्रानन्दिकेश्वराभ्यां मिलिताभ्यां उत्पादितया षट्कूटया वैष्णव्या विद्यया अंकिता सैव मोहिनी भवतीति । अथवा हे प्रणतजनसौभाग्यजननि त्वां ई तुरीयवर्णरूपां सुन्दरीं आराध्येत्यग्रे पूर्ववत् । तर्हि परमेश्वरस्य सर्वप्रकारेण समर्थस्य श्रीकृष्णस्य रूपसंपत्त्या तपोभंगजनने को हेतुरिति चेत्, मद्भर्तरि श्रीसदाशिवरूपे श्रीमहादेवे पौरुषेण कोऽपि किमपि कर्तुं न शक्नोतीति, परमेश्वरी निगर्ध एवेत्येवेहि । तदुक्तमस्माभिरस्मृते महिम्नः स्तोत्रे - “परित्यज्यात्मीयं हर मुररिपुः पौरुषमपि प्रसन्नं त्वां कर्तुं परमकमनी योषिदभवत् । ततः पूर्णः कामैरमितमहिमा तत्करुणया तपोभंगोऽपि त्वं त्रिपुरदहनासि व्यवसितः” । इति । अपरे तु कीदृशेन

रूपेण त्वया दैत्या मोहिता इति महादेवेन पृष्ठः श्रीकृष्णो महादेवदर्शनाय मोहिनीरूपमादद इत्याहुः । किञ्च यस्याः प्रसादितपरमसामर्थ्येन श्रीकृष्णेन परमकमनीयतमं मोहिनीरूपं दधता मामुज्जीवयित्वा मद्रिपुरि श्रीमहादेवो मद्राण्यगोचरीकृत्य तपस्त्याजितः । अहमपि तामेव ध्यायामीति विचार्य स्मरः कन्दर्पस्त्वां सुकृदपि नत्वापि साभिलाषान्तःकरणो रतिक्रटाक्षचुम्बितेन वपुषा मुनीनामपि मोहाय प्रभवति ।

अत्र पञ्चमश्लोकस्य रहस्यव्याख्येयं - हरिः अकारः, त्वां आं, आराध्य, प्रणतजनसौभाग्यजननीं परा, पुरा पूर्वं नारी भूत्वा बिन्दुत्रयं ज्ञात्वा, अर्थात् हरिः क्षोभकः प्रथमचक्रेश्वरीरूपां ध्यात्वा, स्मरस्तथा रतिनयनलेखेन वपुषा रतिः अं नयनत्रयं तेन च बिन्दुचतुष्टयलेखेन वपुषा स्वरूपेण, इयमपि एतावतापि केचित् । इति । प्रथमचक्रेश्वरी मन्त्रोद्धारः । त्रैलोक्यमोहनचक्रेश्वरी त्रिपुरामन्त्रः अं आं सौः ॥

### तात्पर्यदीपिनी

ननु लोके बह्व्यो देवता विष्णुमन्मथप्रधाना दृश्यन्ते । ताभ्य एव वाञ्छितप्राप्तिः कर्तव्या । किं दूरस्थितया अतिदुःखेनोपास्यमानया भगवत्या, इत्याशंकायां विष्णवादिदेवतानामपि भगवतीपूजामन्तरेण न समीहितसिद्धिरित्याह हरिरस्त्वामिति— हे परमेश्वरि, हरिः विष्णुः, पुरा पूर्वस्मिन्काले, नारीभूत्वा स्त्रीवेषं गृहीत्वा, पुररिपुमपि महादेवमपि, क्षोभं चित्तप्लावनं अनयत् नीतवान् । प्रणतजनसौभाग्यजननीं प्रणता ये जनास्तेषां सौभाग्यं जनयतीति तथोक्तां तां भक्तजनसुभगत्वदात्रीं, त्वां भवतीं, आराध्य पूजयित्वा । त्वं भक्तजनपराधीनासि यतः, स्वनाथस्यापि वञ्चनार्थमुद्यता तद्वञ्चनसामर्थ्यं वितरय्य भक्तानुग्रहः संपादित इति रहस्यम् । तथैव स्मरोऽपि रतिनयनलेखेन रत्याः कामपत्न्याः, नयने नेत्रे, ताभ्यां लेखं पेयं, तेन अतिमनोहरेण, वपुषा शरीरेण, महतामपि मुनीनां मननशीलानां वसिष्ठविश्वामित्रादीनां, अन्तः चित्ते, मोहाय वनितामुखपंकजावलो-कनजनितचित्तविक्षेपाय, हि निश्चयं, प्रभवति समर्थो भवति । किं कृत्वा । त्वां नत्वा नतिमात्रं विधाय । तदुक्तं चतुःशत्यां—“एवमेव पुरा ध्यात्वा विष्णुल्लैलोक्यमोहिनीम् । त्रैलोक्यं मोहयामास कामारिं भगवान् हरिः । कामदेवोऽपि देवेशि महात्रिपुरसुन्दरीम् । समाराध्या-भवल्लोके सर्वसौभाग्यसुन्दरः ” इति । अतश्च यत्र यत्र रतिमूलकं मनःसंक्षोभकरणं, तत् भगवतीप्रसादलभ्यमिति वक्तुं कवेरयमारम्भः । अतः सकलदेवतामूलभूतां त्वां विसृज्य, इतर-दैवतेषु कथं प्रसज्जन्ति सन्त इत्यर्थः ।

### पदार्थचन्द्रिका

एवं तावत्तत्कर्मफलदातृत्वमन्तर्यामिरूपेण भवान्या अभिधायेदानीं तत्तन्मोहकत्वं हरिस्सुरयोः श्रीभवान्यधीनमेवेति भवानीं स्तौति— हरिरिति प्रणतजनसौभाग्यजननीं भक्तजन

सौन्दर्यहेतुभूतां, अथवा प्रणतजनानां सौभाग्याय जननीं मातरमिव । पुत्राणां च सौन्दर्यमात्रधीनमेवेति प्रसिद्धमेव । पुरा अमृतनिमित्तं देवदैत्यकलहानन्तरं श्रीभगवतो महादेवस्य मोहिनीरूप-दिदृक्षासमये नारीभूत्वा मोहिनीरूपं कृत्वा स्मरिपुमपि क्षोभं मोहमनयत् । अनेन जगन्मोहनकन्दर्प-नाशकस्य श्रीमहादेवस्येतरामोहत्वमुक्तम् । स्मरोऽपि महतां मुनीनां च वसिष्ठपराशरप्रभृतीनामपि अन्तः प्रभवति मनसि प्रभुत्वेन वर्तते । तानपि मोहयतीत्यर्थः । तत्र हेतुत्वां नत्वेति । स्मरः कीदृशविधः ? रतिनयनलेखेन वपुषोपलक्षितः । रतिः कामपत्नी तस्या नयनयोः लेखेन सादरावलोकन-विषयेणेत्यर्थः । अथवा रतिः स्यादिदर्शनजन्यं सुखं, तद्युक्ते नयने ताभ्यां लेखं सादरं दृश्यं स्त्रीशरीरं, तेन कारणेन सुन्दरं रूपादिवपुर्दृष्ट्वा सर्वोऽपि लोको मुह्यतीति जगत्सुप्रसिद्धमेव ।

### डिण्डिमभाष्यम्

ननु लोके बह्व्यो देवता दृश्यन्ते विष्णुमन्मथप्रधानास्ताभ्य एव वाञ्छितप्राप्तिः, किं दूरस्थितया अतिदुःखेनोपास्यया भगवत्या इत्याशङ्क्य विष्ण्वादिदेवतानामादिभगवतीपूजामन्तरेण न समीहितसिद्धिरित्याह - हरिरित्यादि ।

हे भगवति ! प्रणतजनसौभाग्यजननीं भक्तजनसुभगत्वदात्रीं, त्वामाराध्य भगवतीं पूजयित्वा, पुरा पूर्वस्मिन्काले नारी भूत्वा स्त्रीवेषं गृहीत्वा, हरिः श्रीकृष्णः, पुररिपुमपि महादेवमपि, क्षोभमनयत् चित्तविभ्रवं नीतवान् । स्मरोऽपि कामदेवोऽपि, त्वां नत्वा भवतीं नमस्कृत्य, रतिनयनलेखेन स्वकलत्र-भूतरतिदेवतालोचनास्वाद्येन, वपुषा, महतां मुनीनामपि विश्वामित्रवसिष्ठादीनामपि अन्तः चित्ते, मोहाय वनितामुखपङ्कजावलोकनजनितविक्षेपाय प्रभवति । यतो विष्णुमन्मथादिदेवता अपि त्वत्सका-शादेव प्राप्तमाहात्म्याः कार्यकारिण्यः अतः सकलदेवतामाहात्म्यमूलभूतां त्वां विसृज्य परदैवतेषु कथं प्रसज्यन्ते सन्तः ? त्वदन्यदेवतोपासनाफलं त्वत्स्वरूपनिरूपणावसानमेव तच्च साक्षादुपासितया भवत्यैव साधनीयम् त्वदुपासकदेवतान्तरोपासनासाध्यत्वं तु शिरोवेष्टनेन नासिकास्पर्शनवत् निरर्थक-मित्यर्थः ॥

### गोपालसुन्दरी

मम प्रभावः कुत्र दृष्ट इत्यत आह - हरिरिति । पुरा अमृतमथनानन्तरं हरिर्विष्णुः, त्वां प्रणतजनसौभाग्यजननीं आराध्य, नारीभूत्वा मोहिनीरूपं विधाय, स्मरहरमपि क्षोभं मदनाधीनत्वमनयत्, येन स्मरोऽपि भस्मीकृतस्तस्य मदनाधीनत्वं तव प्रसादेनैव, अन्यथाऽसम्भावितमे-वेति भावः । यद्वा हे प्रणतजनसौभाग्यजननि ! ई ईकाररूपां त्वामाराध्य इत्यन्वयः, स्मरोऽप्यनेनैव प्रकारेण त्वां नत्वा वपुषा शरीरेण महतां मुनीनामन्तर्मोहाय प्रभवति इत्यन्वयः । वपुषा कीदृशेन

ரதின்யநலேஹே, ரதி: காமக்ஷி தந்நயநாஹ்யமாஸ்வாடநீயேந அதிசுந்நரேண இத்யर्थ: । ததுக்தம் வாமகேஷ்வர-  
தந்நே—“ஏதாமேவ புரா ஧்யாத்வா வித்யாந் த்ரௌக்யமோஹினீம் । த்ரௌக்யம் மோஹ்யமாஸ காமாரி ப்ரஶ்வாந்  
ஹரி: ॥ காமதேவோ஽பி தேவேசி மஹாந்ரிபுரஸுந்நரீம் । சமாரா஧்யாபவல்லோகே சர்வஸௌஶ்யஸுந்நர: ।”  
இதி ॥ தைத்திரியஸ்துதிர்- “ஜநகோ ஹ வை வைதேஹ: அஹோராத்ரே: சமாஜகாமேதி ।” ஜநக எதத்வித்யா-  
ப்ரவர்த்தகோ விதேஹ: காம: அஹோராத்ரேஹோராத்ராத்மகை: பஞ்ஷதஷாக்ஷரீமந்நவரணை: தர்ஷபூர்ணமான்தகலாத்மகை:  
சமாஜகாம தம் மந்நமாஹுதவானிதி தத்யर्थ: ।

விஷ்ணுபக்ஷே—ஹரி: இந்ந: கௌதமஷாபாநந்நரம் த்வாமாரா஧்ய நாரீபூத்வா, ப்ரணதஜநஸௌஶ்யஜநநீந்  
கௌரீந் ததா ச்ரஹரமபி க்ஷோபம் விஸயமநயத், ப்ராபயாமாஸேத்யर्थ: ; ஶேஷம் சமானம் ॥

### आनन्दलहरी-टीका

त्वदाराधनस्य अत्यन्तासंभावितफलजनकत्वं दृष्टमेवेत्याह - हरिरिति - प्रणतजनानां भक्तानां  
सौभाग्यजननीं ऐश्वर्यकारिणीम् । यद्वा - हे प्रणतजनसौभाग्यजननि ! ईं कामकलारूपां  
त्वां, आराध्य संसेव्य, पुरा अमृतमथनकाले, हरि: नारीभूत्वा मोहिनीरूपं विधाय  
स्मरहरं शिवमपि क्षोभमनयत्, स्मराधीनतां प्रापितवानित्यर्थ: । येन स्मरो दग्ध: , सोऽपि स्मराधीनो  
बभूवेत्यसंभावितम् । स्मर: कामोऽपि त्वां नत्वा रतेर्नयनलेहेन वपुषाऽऽविष्ट: सन्, महतां  
मुनीनामपि, अन्तर्भनसि, मोहाय विकाराय प्रभवति समर्थो भवतीत्यर्थ: । तदुक्तं वामकेश्वरतन्त्रे,  
“ एतामेव पुरा ध्यात्वा विद्यां त्रैलोक्यमोहिनीम् । त्रैलोक्ये मोहयामास कामारिं भगवान् हरि: ॥  
कामदेवोऽपि देवेशि महात्रिपुरसुन्दरीम् । समाराध्याभवल्लोके सर्वसौभाग्यसुन्दर ” इति ॥

धनु: पौष्पं मौर्वी मधुकरमयी पञ्च विशिखा:

वसन्त: सामन्तो मलयमरुदायोधनरथ: ।

तथाप्येक: सर्वं हिमगिरिसुते कामपि कृपां

अपाङ्गात्ते लब्ध्वा जगदिदमनङ्गो विजयते ॥ ६ ॥

தனு: பெளஷ்பம் மௌர்வீ மதுகரமயீ பஞ்ச விசிகா:

வஸந்த: ஸாமந்தோ மலய மருதா யோதனரத்; ;

ததா ப்யேக: ஸர்வம் ஹிமகிரிஸுதே காமபி க்ருபாம்

அபாங்காத்தே லப்த்வா ஜகதிதமனங்கோ விஜயதே.

सुममय धनुष, मधुपगण ज्या है, पांच प्रसून विशिख जिस के,  
 ऋतु सामंत वसंत, तथा मलय पवन चंचल, रथ जिस के ।  
 वह अनंग असहाय अकेला रह कर भी हिमगिरितनये !  
 पा तव करूणापांग जीत बैठा है अगजग, दयामये !

### लक्ष्मीधरा

यद्यपि पूर्वस्मिन् श्लोके भगवतीप्रसादासादितं मन्मथस्य प्रागल्भ्यमुक्तम्, तथाऽपि मन्मथस्य अनङ्गविद्यायां मन्मथप्रस्तारस्य ऋषित्वात् तदायत्तमतिप्रागल्भ्यमाह—धनुरिति । अत्र पद्ये यत्तदोरध्याहारः । उभयाध्याहारः सकलकविमयसिद्धः । रघुवंशे ‘वागर्थविव संपृक्तौ’ इत्यत्र यौ संपृक्तौ तौ वन्दे इति । तथा ‘ये नाम केचिदिह नः प्रथयन्त्यवज्ञाम्’ इत्यादौ य उत्पत्स्यते तं प्रत्येष यत्न इति । धनुः आयोधनसाधनं चापः पौष्पं पुष्पमयम् । पुष्पाणामति-मृदुलत्वात् स्पर्शसहत्वात् नमनाकर्षणादिचापकार्यानर्हत्वमिति तात्पर्यम् । मौर्वी शिञ्जिनी मधुकामयी मधुकरैः भ्रमरैः प्रचुरा, भ्रमरपङ्क्तिनिर्मितेत्यर्थः । परस्परसंबद्धानां शिञ्जिनीत्वं न संगच्छत इति तात्पर्यम् । पञ्च पञ्चसंख्यासंख्येयाः विशिखाः बाणाः । पञ्चानां विक्षेपणे तूष्णींभाव एव शरणमिति तात्पर्यम् । किं च, ‘पञ्च विशिखाः’ इत्यनेन तद्विशिखानां प्रसूनात्मकत्वप्रसिद्धेः विशिखकार्यकारित्वाभाव इति तात्पर्यम् । वसन्तः कालविशेषः, ‘वसन्तौ मधुमाधवौ’ इत्यभिधानात् । सामन्तः सचिवः । तस्य कालात्मकत्वात् साचिव्यकारित्वं न संगच्छत इति तात्पर्यम् । मलयमरुत् दक्षिणानिलः आयोधनरथः आयोधनस्य युद्धस्य साधनं स्यन्दनः । मलयमरुतो मलये स्थितत्वात् न सार्वत्रिकत्वम्, सार्वत्रिकत्वेऽपि न सर्वदा सद्भावः, सर्वदा सद्भावेऽपि नीरूपत्वाद्व्यकार्यकारित्वाभावः इति तात्पर्यम् । तथाऽपि उक्तप्रकारे सार्वजनीने सिद्धेऽपि एकः असहायशूरः सर्वं सकलं प्रपञ्चम् । हिमगिरिसुते, हिमप्रधानो गिरिः हिमगिरिः, शाकपार्थिवादित्वात्साधुः, तस्य सुता नन्दिनी, तस्याः संबुद्धिः । कां अनिर्वाच्याम् । अपिशब्दः संभावनायाम् । कृपां अनुकम्पाम् । अपाङ्गात् कटाक्षात् ते तव लब्ध्वा प्राप्य । जगत् जङ्गमात्मकं लोकम्, स्थावरात्मकस्याप्रसक्तेः । इदं परिदृश्यमानम् । अनङ्गः अङ्गरहितः । अत्र साधकस्यापि दौर्बल्यं सूचितम् । हस्ताभावादेव चापाकर्षणशरसंधाने अप्यसंभाविते । पादाभावाच्च रथादौ स्थितिरप्यसंभाविता । वक्त्रनयनाद्यभावात् व्यस्येन मधुना सार्धं संभाषणसंनिरीक्षणसहासनादयः असंभाव्या इति तात्पर्यम् । विजयते, ‘विपराभ्यां जेः’ इत्यात्मनेपदम् ॥

अत्रेत्थं पदयोजना—हे हिमगिरिसुते, यस्य अनङ्गस्य धनुः पौष्पम्, मौर्वी मधुकरमयी, विशिखाः पञ्च, सामन्तो वसन्तः, आयोधनरथः मलयमरुत्, तथाऽपि सोऽनङ्गः एकः ते



अपाङ्गात् कामपि कृपां लब्ध्वा सर्वमिदं जगत् विजयते । अत्र विभावनालंकारः, विजयसाधना-  
भावेऽपि विजयोत्पत्तेः । ‘कारणेन विना कार्योत्पत्तिर्विभावना’ इति लक्षणम् ॥ ६ ॥

### सौभाग्यवर्धनी

भवतु हरिर्मत्सारूप्यमासाद्यं पुररिपोः क्षोभकरः । मदनो रावणादिवत्करालदर्शनः सन् मुनीनां  
मोहकः कुतो न स्यादित्यत आह—धनुरिति । पुष्पमयं धनुः सुकुमारतरं न वज्रसारायमाणम् ।  
ज्या चञ्चलतरचञ्चरीकमयी ; पञ्च विशिखाः, नाधिकाः, तेऽपि पौष्पाः ; सहायो वसन्तः  
कादाचित्कः समयः । स्मररथः मलयानिलः मन्दगमनः । तथाऽपि एतत्सर्वं जगत्स्वयमनङ्गः, हे  
हिमगिरिसुते दयारसशीतले विजयते । तवापाङ्गात् कामपि कृपां विशिष्य निर्वक्तुमशक्यां  
लब्ध्वा विजयते । एतावता रावणादिवन्न क्रूरदर्शनः, अतिसौम्यदर्शनः, आयुषादयोऽप्येतादृशाः,  
तथाऽपि जगद्विजयते इति यत् तद्भवत्याः कृपाकटाक्षमहिम्नेति भावः ॥ ६ ॥

### अरुणामोदिनी

पूजाजपादिमहिमप्रकटनपूर्वकं भगवत्या भक्तवात्सल्यातिशयं द्योतयन्नाह—धनुरिति ।  
हिमप्रधानो गिरिर्हिमगिरिर्हिमवान्, तस्य सुता, तस्याः संबुद्धिर्हे हिमगिरिसुते, भक्तवात्सल्यप्रकटनायैव  
दक्षगृहं विहाय हिमवद्गृहेऽवतीर्णं देवि, शीतलहिमवत्पुत्रिकाया भगवत्या भक्तजनदयापरत्वं नादभुत  
मित्यभिप्रायः । पूर्वश्लोकोपात्तस्यानङ्गस्य धनुः विजयप्रधानसाधनं चापः, पौष्पं पुष्पविकारः, तन्नि-  
र्मितम्, पुष्पधन्वेति प्रसिद्धेः । अस्ति हि मदनस्य प्रथमं विजयसाधनम् । दाढर्यविचारे सति ध्वनतीति  
धनुरिति व्युत्पत्तिलिङ्गाभ्यां, तत्रापि सान्ततया कोलाहलीकरणदौर्बल्यविनाशनशीलताः सूचिताः ;  
एकवचनेन धनुरन्तराभावः सूचितः । तदपि पुष्पविनिर्मितमित्यनेन पुष्प्यति विकसतीति पुष्पमिति  
व्युत्पत्त्या तत्कारणके चापेऽपि कादाचित्कविकसनविनश्यतामार्दवदृढकार्याशक्तताः सूचिताः ।  
अपि च, नमनाकर्षणादितत्कार्यानर्हत्वं च सूचितम् । विजयप्रधानसाधनं च धनुर्ध्वननस्वभावं  
तदप्येकं तदपि पुष्पनिर्मितमित्यन्ते, विजयानुपयुक्ततयाऽतिफलगतैव प्रतिभातीत्यर्थः । तथा मौर्वी  
ज्याऽपि, धनुर्विचार आस्ताम्, तदधिष्ठितो गुणोऽपीत्यर्थः । मधुकरमयी मधुव्रतविकारः । विका-  
रार्थे मयट् । ‘टिड्ढाणञ्’ इत्यादिना ङीप् । मूर्वाया इत्यमिति व्युत्पत्त्या सिरामयत्वस्त्रीत्वाभ्या-  
मतिकर्कशत्वं क्षणवैराग्यादाकर्षणाधिक्ये त्रुटनशीलत्वं प्रकृतकार्यानुपयोगित्वं च सूच्यते । साऽपि  
मधुकरमयीत्यनेन मधुविवातभिक्षाशनव्यग्रनिःश्लेहदेहस्वभावतया ज्यारूपेण स्थित्ययोग्यता सूच्यते ।  
परस्परासंश्लिष्टानां व्यग्रचित्तानां बहूनां भिक्षाभुजां तद्रूपावस्थानानर्हत्वादित्यभिप्रायः । आस्तामेतत्,  
तथा विशिखा बाणाश्चारविन्दादयः पञ्च, पञ्चसंख्यापरिमिताः । विगताः शिखा येषामिति  
व्युत्पत्त्या कुण्ठितधारत्वं प्रतीयते । लिङ्गात्सामर्थ्यसूचनेऽपि पञ्चेत्यनेन परिमितबाणविनियोगे

जातेऽनन्तरं तूष्णीभावात्पराजयावाप्तिः पञ्चत्वावाप्तिस्वभावता च सूच्यते । बाणाश्च विशिखास्तेऽपि पञ्चेतीदमप्यतिनिःसारमेवेत्यर्थः । न हि मरिष्यद्विरसमर्थैः परिमितैः कार्यं साध्यत इति धनुर्मीर्वीशराणां सर्वेषामपि विजयानुपयोगित्वं सूचितम् । आस्तां तावद्वनुरादिचिन्ता, सत्सहाये लब्धे किमलभ्यमस्तीत्याशङ्क्यामाह—वसन्तः कालविशेषः सामन्तः सहायः, लिङ्गदादर्यात्सामर्थ्यसूचनेऽपि तस्य कालरूपत्वेनोच्यतेनन्तात्कादाचित्कत्वाच्च शत्रुवाचकसामन्तपदवाच्यत्वाच्च स्वसमपर्यन्तावस्थातुत्वमसमयपरित्यक्तत्वं युद्धानुपयुक्तत्वं च सूच्यते । आ समन्ताद्योधनमायोधनमित्यनेन सारथ्यभावः सूचितः । अत्र रथो युद्धे तृतीयसाधनं स्यन्दनः, मलयमरुमलयानिलः । अत्र मलयानिलस्य कादाचित्कत्वान्मलयाद्रावेव वर्तमानत्वाद्वा, म्रियतेऽनेनेति व्युत्पत्त्या मारकस्वभावत्वाच्च न रथीभवनयोग्यतेति व्यज्यते । स चायोधनरथ इत्यनेन ‘रथ गतौ’ इत्यनुशासनादर्थेगत्यर्थकत्वादसमये पलायनशीलता सूच्यते । सोऽपि मलयजन्यः, सोऽपि दूरवर्ती, सोऽपि मारकस्वभाव इति सर्वमप्यतिजर्जरमित्यभिप्रायः । लोके वीरभटा धनुरादिदृढसाधनाः सन्त एव जयं प्राप्ता दृश्यन्ते । मदनस्य तु जगद्विजयोद्यतस्य न किञ्चिदपि दृढं साधनं प्रतीयत इति समुदायार्थः । तथाऽपि, यद्यप्येवमतिमृदुलसाधनस्तथाऽपीत्यर्थः । अनङ्गो मदनः, न विद्यतेऽङ्गशरीरमस्येति व्युत्पत्त्या हरललाटेनेत्रनिर्दग्धाङ्गत्वाद्वस्तपादाद्यवयवसंघातरूपदेहराहित्येन साधकस्य वीरस्याप्यस्य च धनुरादीनामिव शरसंघानधनुराकर्षणरथावस्थानसचिवसंलपादयो न सन्तीति सूचितम् । स च, एकः असहाय एव मन्, ते तृणमपि मेरुकुर्वत्या भवत्या अपाङ्गात्कटाक्षात्, सनामतयाऽनङ्गे प्रीत्यतिशयोऽनेन सूच्यते । कामप्यनिर्वचनीयां कृपां परदुःखप्रहाणेच्छालक्षणां दयां लब्ध्वा प्राप्य, शिवनिर्दग्धशरीरस्य स्वस्योत्पत्तिं सामर्थ्यातिशयं चावाप्येत्यर्थः । शिवललाटाक्षिदाहितस्य मदनस्य देवीकटाक्षात्पुनरुत्पन्नत्वादित्यभिप्रायः । तदुक्तम् - कामोऽक्षितो यतो जातस्तस्याः कामेशयोषितः । कामाक्षीति ततः ख्यातिं सा गता काञ्चिकापुरे ॥’ इति । उक्तं चाम्बास्तवे—‘दग्धं यदा मदनमेकमनेकया ते मुग्धे कटाक्षविधिरङ्कुरयांचकार । घृते तदाप्रभृति देवि ललाटेनेत्रं नित्यं ह्रियैव मुकुलीकृतमिन्दुमौलिः ॥’ इति । सर्वं समस्तमिदं परिदृश्यमानं जगद्विजयते, जित्वा चेदं सर्वोत्कर्षेण वर्तत इत्यर्थः । अतस्तृणस्यापि मेरुकरणे, मूकस्यापि सुखरीकरणे, पङ्गोरपि पर्वतप्लवनीकरणे च शक्ताया भवत्याः प्रसादादलभ्यं किमिवास्तीत्यभिप्रायः । उक्तं च मदनेन—‘अपि यदि विशिखाः शरासनं वा कुसुममयं ससुरासुरं तथाऽपि । जगदिदमखिलं वरोरु नाज्ञामिदमतिलङ्घ्य धृतिं मुहूर्तेमेति ॥’ इति । अत्र धनुः पौष्पमित्यादीनि अनङ्गविशेषणानि तस्यातिलघुत्वसूचनद्वारा भगवतीकृपावाप्तिरूपस्य वाच्यस्य सिद्धिं कुर्वन्तीति वाच्यसिद्धयङ्गं नाम गुणीभूतव्यङ्ग्यम् ॥ ६ ॥

## आनन्दगिरिया

ननु मदनः स्वकीययोत्कृष्टया साधनसंपत्त्यैव मुनीन् जितवान् भवेदित्याशङ्क्य, अतितुच्छ-साधनो मदनः परमेश्वर्याः कृपापांगमहिम्नैव मुनीन् जितवानिति, कियत् जगदपि जिगायेति च साधनसंपदं दर्शयति धनुरिति ।- यद्यपि कामस्य साधनसंपत्तिः जगज्जयक्षमा-नास्ति, तथापि कामो जगत् जिगाय । साधनाभावं वर्णयति - धनुः पौष्पं शिरीषकुसुमसुकुमारं करतलाक्षमम् । मौर्वी मधुकरमयी कुसुमपरिमलश्रेणीरूपा, म्लानकुसुमे परिमलाभावेन स्वयमेव नृद्यति । विशिखा बाणाः पञ्च नाधिकाः । सामन्तोऽनुसर्तव्यो बलवान् राजा वसन्तः, ऋतुदिनेषु गच्छत्सु प्रत्यहमपचीयमानतया दुर्बलः । आशोधनरथो मलयानिलः, निरङ्कुशः अनियतगतिः तिर्यग्गमनशीलतया रणाङ्गणे नाभिमुखगतिः । तर्हि कथं कामो जयतीत्यत आह - किं कृत्वा, हिमगिरिसुते, कामपि कृपां लोकोत्तरां कृपामातन्वानं नयनोपान्तपातं सर्वार्थसाधकशिरोमणिरूपं प्राप्य । आश्चर्यमिदं, यदेकोऽसहायोऽतनुः निःस्वरूपस्तथापि तवापाङ्गमहिम्नैव तादृगिति । रहस्यार्थः, सर्वाशापूरकचक्रेश्वरीं त्रिपुरेशीं बालामाह - धनुराकारशब्देन वाचकत्वेनापि धनुराकारतया विशिष्टा शिखा धारणशिखा अं, वसन्तः सहित स अन्तः, स् औः सामन्तयुक्तः । मलयेति नादबिन्दुवर्लितः । यद्यप्येवमेकोऽपि किञ्चानंगोऽपि तथाप्यनिर्वचनीयां बालां लब्ध्वा द्वितीयचक्रस्थाने तथा अत्र प्रेरित इत्यलम् । त्रिपुरेशी द्वितीयचक्रेश्वरी बाला-ऐं क्लीं सौः ॥ ६ ॥

## तात्पर्यदीपिनी

अन्यदेवतोपासनया संपन्नमहिमानः पुरुषा जगज्जिगीषवो भवन्ति । त्वामुपास्य प्रचुरतर-माहात्म्यपूरितयत्किञ्चित्साधना अपि जगज्जिगीषवो भवन्तीत्याह - धनुः पौष्पमिति - हे हिमगिरिसुते, हिमप्रधानो गिरिः तस्य सुता कन्या, तत्संबुद्धिः । अंगः न विद्यते अंगं शरीरं यस्य स तथोक्तः, स्वयं शरीरशून्यः । तथा एकः असहायः शूरः, इदं परिदृश्यमानं जगत्सकलं प्रपञ्चं, विजयते वशीकरोति । अदृश्यमानेन दृश्यमानस्य पराजयो विधीयत इत्यर्थः । एवं तर्हि अंगस्य धनुर्वलं भविष्यति ? नेत्याह । धनुः चापं, पौष्पं पुष्पात्मकं, तेन कार्यकरणसामर्थ्यं न भवति, मृदुलत्वात् स्पर्शासहत्वाच्च । तथा मौर्वी प्रत्यक्षा सापि मधुकरमयी । अत्र प्राचुर्यार्थं मयट् । मधुकरैः प्रचुरा, प्रचुरभ्रमरपंक्त्या निर्मितेत्यर्थः । न हि तेषां चपलस्वभावानामेकत्र स्थितिः, यथा सायकसन्धानं भवेत् । परस्परसंबद्धानां शिञ्जिनीत्वं न संगच्छतीति तात्पर्यार्थः । तथा विशिखा बाणाः पञ्च पञ्चसंख्याः बाणाः संख्येयाः । पञ्चानां विक्षेपे तूष्णीं भाव एव । एषां प्रसूनात्मकत्वप्रसिद्धेः शरकार्यकारित्वाभाव इति तात्पर्यम् । तर्हि मन्त्रबलं भविष्यति ? नेत्याह—सामन्तः सचिवो, वसन्तो मधुः, तस्य कालात्मकत्वात्, कुसुमोद्भेदकोकिलरवानुमेयत्वेन च साचिव्यकारित्वं न संगच्छत

इत्यर्थः । तर्हि रथबलं भविष्यति ? नेत्याह । मलयमरुत् दक्षिणानिलः, आयोधनरथः आयो-  
धनस्य युद्धस्य साधनं स्यन्दनः । मलयमरुतो मलयस्थितत्वात् सार्वविषयकत्वं, तत्त्वे वा न सर्वदा  
सद्भावः, तथात्वेऽपि नीरूपत्वात् रथकार्यकारित्वाभावः । एवं यद्यपि सर्वदुर्बलोऽपि जगज्जयति ।  
किं कृत्वा, ते तव, अपाङ्गात् कटाक्षात् प्रसरन्तीं, कामपि अनिर्वचनीयां कृपां दयां, लब्ध्वा प्राप्य ।  
तवानेन कृपापूरितापाङ्गावीक्षितेन किं किं न भवतीत्यर्थः । पतितः कृपणो मूकोऽपि भवत्याः  
कृपावलोकनेन पूज्यः सुभंगः सर्वज्ञश्च भवति ॥ ६ ॥

### पदार्थचन्द्रिका

पूर्वोक्तमेव विवृण्वन् स्तौति - धनुरिति—हे हिमगिरिसुते, यद्यपि तादृक् सहाय-  
संपत्तिर्नास्ति, तथापि ते तव कामपि निरुपमां कृपां, अपाङ्गात् नेत्रान्तात् अपाङ्गद्वारा,  
लब्ध्वा प्राप्य, इदं प्रत्यक्षं सर्वमपि जगत् प्राणिजातं, अनेगो विजयत इत्यन्वयः । एकः केवलः ।  
स्वत एव सामर्थ्यं चेत् किं सहायसंपत्त्या इत्यत उक्तं अनेग इति । कामस्य तादृक् सहायसंप-  
त्तिमेव दर्शयति । धनुः पौष्पं, पुष्पमेव पौष्पं, स्वार्थे अण् । मौर्वी ज्या मधुकरमयी मधुकररूपा,  
ताद्रूप्ये मयट् । पञ्च विशिखाः पञ्चैवेत्यवधारणं द्रष्टव्यम् । वसन्तः सेनापतिः । मलयमरुदा-  
योधनरथः सांग्रामिको रथः । अत्र पुष्पस्य मृदुत्वेन, मधुकराणां तरलत्वात् धनुषि सदाऽसत्त्वेन,  
विशिखानामल्पत्वेन वसन्तस्य सामन्तत्वेन अमूर्तत्वेन शौर्याद्यभावेन, मलयमरुतः कादाचित्कत्वेन  
कार्याक्षमत्वं द्रष्टव्यम् । विपरासां जैरिति सूत्रेणात्मनेपदं विजयत इत्यत्र । “ अपाङ्गस्त्वंगहीने  
स्यान्नेत्रान्ते तिलकेऽपि च ” इति मेदिनीकारः ॥ ६ ॥

### डिण्डिमभाष्यम्

अन्यदेवतोपासनासम्पन्नमहिमानः पुरुषाः सुदृढसाधनाः सन्तो जगज्जिगीषवो भवन्ति  
भगवतीमुपास्य तु प्रचुरतरविचित्रमाहात्म्यपूरिता यत्किञ्चनसाधना अपि जगज्जिगीषवो जायन्ते  
इत्याह—धनुरित्यादि । अनङ्गः स्वयं शरीरशून्यः, तथाप्येकः, धनुस्तु पौष्पं-पुष्पमयं,  
मौर्वी-ज्या, मधुकरमयी-स्वेच्छासञ्चारचपलभ्रमररूपा, विशिखाः-पुष्पमयाः पञ्चैव, वसन्तो बहुतरकुसुम-  
मधुरः जटाकारोऽतिरूप्यः सामन्तः मित्रभूपतिः ; अतिचञ्चलो मलयमरुतः तावदायोधनरथः  
समरयानम् ; एवं दुर्बलसाधनोऽपि अयं मन्मथः, हे हिमगिरिसुते तुहिनशैलात्मजे ! कामप्यनिर्वाच्यां,  
अपाङ्गात्-कटाक्षात् प्रसरन्तीं, कृपां दयां, लब्ध्वा, जगदिदं भुवनमेतत्, विजयते वशीकरोति ॥ ६ ॥

### गोपालसुन्दरी

ननु पुरुषस्य नारीरूपग्रहणं नार्या वा पुरुषरूपग्रहणमाश्चर्यजनकमिति भवतु, तत्र मत्प्रसादो-  
पयोगः कन्दर्पस्य तु मुनिमोहकत्वं स्वसामग्रीसम्पत्यैव भविष्यतीति, अत आह—धनुः पौष्पम्

ఇతి । తథా చ తదీయా సామగ్రయేవ నేదశీతి భావః । ధనుః పౌష్పం పుష్పమయం సుకుమారం న వజ్రోపమ-  
మిత్యర్థః । మౌర్యో ज्या మధుకరమయీ భ్రమరమయీ మధుకరాణామార్కషణాదికాలేఽస్త్వేయమనేన యోత్యతే । విశిక్షా  
బాణాః పశ్చైవ న త్వధికాః, వసంతః క్రతుః కాదాచిత్కః సామంతః సహాయః, మలయమరుత్ దక్షిణానిలం  
మందగమనః ఆయోధనరథః युद्धसाधनो రथః स्वयम्ప్యేకః ద్విतीयచేతనసహాయరहितః అనङ्గః శరీరేణాపి  
శून్యః, తథాపి हे गिरिसुते ! ते तव अपाङ्गात् नेत्रप्रान्तात् कामपि अनिर्वचनीयां कृपां लब्ध्वा  
सर्वं न तु यत्किञ्चित् जगत् संसारवर्तिप्राणिसमूहं विजयते इत्यర్థః ।

**విష్ణుపక్షే**—కృపాం కీదర్శీ హిగిరీసుతే కామ్ హిమగిరీసుతా ఇకః కామో వాఙ్మతా, యత్ర ఇః  
కామః కః స్వార్థే యాదర్శీ భగవత్కృపామాసాద్య కామో జగద్దశీకరోతి, తాదృశకృపావిషయో యదాహం స్యాం  
తదాహమపి కాంతం వశీకూర్త్యమిత్యాశయేన తాదృశకృపాభిలాషో భగవత్యా ఇత్యాశయః । యద్వా హిమగిరీసుతా-  
యామికః కామోఽర్థాన్మహేశస్య యతః మహేశనిష్ఠపార్వతీవిషయకాభిలాషజననశక్తిః కామస్య భగవత్కృపాత్  
ఎవేతి భావః ॥ ౬ ॥

### आनन्दलहरी टीका

నను స్మరస్య సుందరాంగత్వాన్మోహకత్వం చ స్వభావత ఎవేతి కిమసంభావితమిత్యాకాంక్షాయామాహ -  
**ధనురिति**—ధనుః పౌష్పం పుష్పభవం, న వంశాదినిర్మితమ్ । మౌర్యో ज्या మధుకరమయీ భ్రమరమయీ నాకర్షణ-  
యోగ్యరజ్జ్వాదిమయీ । విశిక్షా బాణాః పంచ న త్వధికాః, తేఽపి కుసుమమథా న కఠినాః ఇతి బోధ్యమ్ ।  
వసంతో వర్షమధ్యే మాసద్వయం సత్నికృష్టః సామంతోఽమాత్యః అధీశ్వరో వా । మలయస్య మరుదనిలం మందగతిరదృఢః  
ఆయోధనస్య युद्धस्य రథః । స్వయమంగః శరీరరహితః తత్రాప్యేకః ద్వితీయభారరహితః । టాదృశ  
ఎవంబలసాధనోఽపి, ईदृशी सामग्री यद्यपि, तथापि हे हिमगिरिसुते, ते तव, अपाङ्गात् नयनान्तात्,  
కామపి అనిర్వచనీయాం కృపాం లబ్ధ్వా ప్రాప్య ఇదం జగత్ సంసారసంఘం సర్వం నిరవశేషం విజయతే ఇత్యతీవా-  
సంభావితమితి భావః । సామంతః స్యాదధీశ్వర ఇత్యమరః ॥ ౬ ॥

क्षणत्काञ्चीदामा करिकलमकुम्भस्तननता<sup>१</sup>

परिक्षीणा मध्ये परिणतशरच्चन्द्रवदना ।

धनुर्बाणान् पाशं सृणिमपि दधाना करतलैः

पुरस्तादास्तां नः पुरमथितुराहोपुरुषिका ॥ ७ ॥

కంవణత్ కాంఞ్చీతామా కారికలప కుంభస్తననతా  
1 1 1 3 1 1 4 1 4 1 1

పారికణ్ణేణ మత్యే పారిణతశరశ్శన్ద్ర వతణ్ణ  
1 4 1 1 1 3 3

தனுர்பாணன் பாசம் ஸ்ருணிமபி ததாநு கரதலை:

புரஸ்தாதாஸ்தாம் ந: புரமதிதூராஹோ புருஷிகா.

... सम्मुख हो प्रगट हमारे आहोपुरुषिका\* त्रिपुरहर की,  
 शिजन्मणिमेखलाकलित करिकलभकुम्भस्तननत श्री की-  
 अमृतमूर्ति, क्षीण अवलम्बा परिणत शारदेन्दुवदना  
 धनुष बाणपाशांकुश धर कर हाथों में करुणासदना ॥

### लक्ष्मीधरा

सुधासिन्धोर्मध्ये इति उत्तरश्लोकोपयोगितया समयिनां चतुर्विधैक्यानुसन्धानमहिम्ना मणिपूरे भगवत्या यादृशं स्फुरति रूपं तादृशं प्रस्तौति । कणत्काञ्चीदामेति । कणत्काञ्चीदामा शिञ्जन्मणिमेखला, करिकलभकुम्भस्तननता - करिकलभकुम्भतुल्याभ्यां स्तनाभ्यां ईषन्नम्रमध्येत्यर्थः । परिक्षीणा - कृशा, मध्ये - अवलम्बे तनुमध्येत्यर्थः । परिणतशरच्चन्द्रवदना - परिणतः परिपूर्णकलः, शरदि शरत्काले, चन्द्रः इन्दुः तद्वद्वदनं यस्यास्सा ; धनुरिक्षुचापं, बाणान् - पुष्पमयान्, पाशं दाम, सृणि - अंकुशं, अपिशब्दः उक्तमेव समुच्चिनोति । दधाना - विभ्रती, करतलैः - चतुर्भिः हस्ताम्बुजैः, पुरस्तात् - हृदयकमलमध्ये मणिपूरान्निर्गत्येत्येशेषः, आस्तां - उपविशतु, नः - अस्माकं, पुरमथितुः - त्रिपुरान्तकस्य । यद्वा पुराणि त्रीणि वर्णानि त्रिपुराबीजानि मध्नातीति, मथित्वा नवनीतं करोति । यस्मिन् रुद्रयामले, स रुद्रः पुरमथितेत्युच्यते । आहोपुरुषिका - आहोशब्दस्य आश्चर्य-वाचित्वं, पुरुषशब्दस्य प्रत्यगात्मवाचिनः अहंशब्दवाच्यत्वं लक्ष्यते ; अतः अहो अहंभावः - आहोपुरुषिका अहंकार इति यावत् । रुद्रस्याहंकाररूपित्वं भगवत्याः शिवश्शक्त्येत्यादिश्लोकव्याख्याने प्रपञ्चितम्, प्रपञ्चयिष्यते च ॥

अत्रेत्यं पदयोजना—कणत्काञ्चीदामा करिकलभकुम्भस्तननता मध्ये परिक्षीणा परिणत-शरच्चन्द्रवदना धनुः बाणान् पाशं सृणिमपि करतलैः दधाना पुरमथितुराहोपुरुषिका नः पुरस्ता-दास्ताम् । अत्र यद्वक्तव्यं तत्तु 'तवाज्ञाचक्रस्थं' इत्यादिश्लोकषट्कव्याख्यानान्ते निपुणतरमुपपाद-यिष्यते । तत्तत्त एवावधार्यम् ॥ ७ ॥

### सौभाग्यवर्धनी

तर्हि मां कीदृशीं ध्यात्वा स्तोषीत्यत आह—कणत्काञ्चीति । कणत् काञ्चीदाम यस्याः सा कणत्काञ्चीदामा, डान्तः । करिशाबककुम्भस्तनभरा । करिशब्दोऽत्रोपरञ्जकः ;

\* अहंकाररूपिणी भगवती

यथा—स्तनचूचुकमिति । कलभशब्देनैव करिशाबकस्य प्राप्तत्वात् । अथवा, करिषु कं प्रकाशं लभत इति करिकलभः करिवर इति यावत् । तस्य कुम्भौ तयोरिव स्तनभरौ यस्याः सा । परिक्षीणा मध्ये क्षाममध्या, राकाशशङ्कानना, ऐक्षवं धनुः पुष्पमयबाणान् पाशं सुवर्णमयम्, सुवर्णमयमङ्कुशं च धारयन्ती । तदुक्तं मनोरमायाम्—‘सौवर्णौ पाशाङ्कुशौ वामदक्षिणकरयोर्ध्येयौ’ इति । अधस्तनकरयोर्वामदक्षिणक्रमेण धनुर्बाणा ध्येयाः । उपरितनयोः वामदक्षिणक्रमेण पाशाङ्कुशौ ध्येयौ । केषांचित्संप्रदाये शक्तीनां दक्षिणवामकरयोगेन पाशाङ्कुशौ ध्येयौ ; अन्येषां च वामदक्षिणक्रमेणेति । पुरस्तादास्तां नः प्रत्यक्षा भवतु । प्रार्थनायां लोट् । पुरमथितुराहोपुरुषिका, अहोपुरुषशब्दाद्भुवि कृते शब्दोऽयं सिद्धः । दर्पातिशयसंभावना ; ‘आहोपुरुषिका दर्पाद्या स्यात्संभावनाऽऽत्मनि’ इत्यमरः । त्रिपुरं दिग्धुः दर्पातिशयेन आत्मनि तृणप्रायमेतत्त्रिपुरमिति यान् संभावनादीन् कृतवान् सा भवलक्षणा पुरस्तादास्तां नः । पुरारेर्या अकुण्ठिता शक्तिः सा त्वमेव, त्वद्युक्तः सर्वत्र प्रभवति इति ‘शिवः शक्त्या युक्तो यदि भवति’ इति पूर्वोक्तार्थः स्मारितः । न इति बहुवचनं संतोषातिशयेनात्मनो गौरवख्यापनार्थम् ॥ ७ ॥

### अरुणामोदिनी

एवं भगवत्याः सर्वाभीष्टदातृत्ववर्णनामुखेन पञ्चश्लोक्या देवतान्तरसाधारण्यभ्रान्तिं निराकृत्य, तत्स्वरूपं विवर्णयिषुरादावागमप्रसिद्धं तद्भयानं निबध्नाति—क्लणदिति । काञ्ची मेखला दामेव काञ्चीदाम कणच्छब्दायमानं काञ्चीदाम मेखलाकलापो यस्याः सा । ‘स्त्रीकट्यां मेखला काञ्ची सप्तकी रशना तथा’ इत्यमरः । अत्र कणदित्यनेन सम्यग्ध्यातृहृत्कमलं प्रत्यागमनं सूच्यते । करिकलभो गजशाबः । अत्र ‘कलभः करिशाबकः’ ‘त्रिशद्वर्षस्तु कलभः’ इत्यादिकोशात्कलभशब्दस्यैव करिशाबकवचनशक्तत्वेऽपि सामान्यविशेषभावाश्रयणान्न पौनरुक्त्यम् । यथाऽऽह वामनः—‘एवं करिकलभकर्णावतंसादिषु सामान्यविशेषभावाश्रयणान्न पौनरुक्त्यम्’ इति । अत एव ‘आनिन्यिरे वंशकरीरनीलैः’ इत्यादयः साधव इत्याहुर्मल्लिनाथचरणाः । यद्वा, करिषु कलेन शोभया भाति, कं लभत इति वा करिकलभो गजश्रेष्ठः, तस्य कुम्भनिभाभ्यां स्तनाभ्यां नतान्ना, योग्यतयेषन्नप्रेत्यर्थः । तथा मध्ये बलमे परिक्षीणा, शातोदरीत्यर्थः । अत एव करिकलभकुम्भस्तननतेति वा । परिणतः पूर्णो यः शरच्चन्द्रः, तत्तुल्यं स एव वा वदनं यस्याः सा । धनुर्बाणान्पाशं यन्त्रं सुणिमङ्कुशं च । अपीत्युक्तानामेव समुच्चये । ‘अङ्कुशोऽस्त्री सुणिद्वयोः’ इत्यमरः । करतलैर्हस्ततलैश्चतुर्भिरित्यर्थः । दधाना बिभ्राणा । मध्नातीति मथिता, पुराणां मथिता, तस्य त्रिपुरान्तकस्य । एतेन रुद्रस्य भगवतीप्रसादादत्युत्कटकार्यकरणसामर्थ्यं सूचितम् । अहो इत्यहमर्थेऽव्ययम् । अहो चासौ पुरुषश्चेत्यहोपुरुषः । ‘सुप्सुपा’ इति समासः । अहोपुरुषस्य भाव आहोपुरुषिका ।

मनोज्ञादित्वाद्बुद्ध्वा । आहोपुरुषिका पुरमथितुः शक्त्याविष्करणरूपा देवीत्यर्थः । ‘आहोपुरुषिका दर्पाद्या स्यात्संभावनाऽऽत्मनि’ इत्यमरः । प्राथमिकश्लोकोपात्तसंभूयोपास्तिसूचनाय पुरमथितेत्यादिपदद्वयोपादानमित्यवगन्तव्यम् । नः ध्यानार्थं प्रवृत्तानामस्माकं पुरस्तादग्रे संवित्कमले वा, आस्तामुपविशतु, निवासं प्राप्नोतु । एवं प्रकारेण ध्यायेदिति कवेरभिसंधिः ॥ ७ ॥

### आनन्दगिरिया

त्वामाराध्येत्युक्तम् । तत्राराधनस्य ध्यानपूर्वकत्वात् ध्यानं द्विविधं बाह्यमाभ्यन्तरं च, बाह्यं बहिरिन्द्रियगोचरं प्रकाशितम् । आभ्यन्तरं मानसं मनोमात्रगम्यम् । तत्रान्तरस्य सूक्ष्मतया स्थूलारूढतीन्यायेन बाह्याधीनतया ब्रह्मादिभिः क्रियमाणं बाह्यध्यानमाह—कण्ठादिति । पुरमथितुराहोपुरुषिका नोऽस्माकम् पुरस्तादास्ताम् । श्रीमहादेवेन पुरत्रयदाहावसरे ‘अहमेव पुरुषः, एनं क्षणमात्रेण दहामी’ त्यहंकारदर्पाभ्यां कृताभ्यां या आत्मनि पौरुषसंभावना, या च केवला परमेश्वर्यादि-शक्तिरेव, अन्यथा तद्विनिर्मुक्तस्य तस्याशक्तत्वादित्युक्तमधस्तात् ; सा अस्माकं लोचनगोचरतया पुरः परिस्फुरत्विति । प्रार्थनायामाशिषि वा लोट् । तस्यास्त्रैलोक्यमोहनस्वरूपमाह—कण्ठादिसूत्रादि । कण्ठात् निनदत् शब्दायमानं काञ्चीरूपं दाम यस्याः सा । पुनः कीदृशी, करिकलभकुंभस्तननता करिणो वन्या गजाः, कलभा बालाः यस्मादसौ करिकलभ ऐरावतः तस्य कुम्भाविष्य यौ स्तनौ ताभ्यां नता नम्रा । यद्यपि पुनरुक्तिभयादेवं व्याख्यातं करकङ्कणधनुर्ज्यादिशब्दानां पुनरुक्तिर्न दोषायेति, भर्तयेति शब्दा (?) सूत्रात् नेयं पुनरुक्तिर्दोषाय, तथापि कलभकुंभोपमानेन परमेश्वरीकुंभयोरवनम्रताहेतुमाह-प्रौढिमा न लक्ष्य इति । पुनः कीदृशी, मध्येऽवलम्बे क्षीणा, पुनः शरत्कालीननिशाकरमुखी । सरभससमुद्धतशत्रुसंहार-कारीणि सुरासुरसंमोहनान्यायुधान्याह - धनुरित्यादि - धनुश्चापं, बाणाः शराः, पाशो रज्जुः, सृष्टिरङ्कुशः, करतलेऽस्मिन् तत्तदायुधधारणयोग्ये करतले दधानां, करतलैरित्यपि पठन्ति । धनुरैक्षवं, बाणाः कौसुमाः । पाशाङ्कुशौ सौवर्णौ । धनुर्बाणावधस्तनयोः वामदक्षिणयोः करयोः, उपरितनयोः करयोः पाशाङ्कुशौ धत्ते । ध्यानमपि तथैव । नानाग्रन्थेष्वस्यार्थस्य प्रतिपादितत्वात्, चर्वितचर्वणप्रसंगभयात् अल्पमेवोक्तमिति । अत्र तृतीयचक्रे सर्वसंक्षोभणाख्यचक्रेश्वरीं त्रिपुरसुन्दरीमाह - कण्ठादिसूत्रं लज्जा हीम् । करिकलभकुंभस्तनभरा कामः । अमध्ये अपरिक्षीणा नमध्ये अन्ते शरच्चन्द्रवदना परा । इयं पुस्तकाक्षवरदाभयकरा । कथमेतादृशी धनुर्बाणानित्यादि धत्ते । तथा रुद्रयामले - “ध्यानाशक्तौ तु सर्वासां ध्यानं तनु समं स्मृत”मिति । आहोपुरुषिका अहमहमित्यध्यासात्मिका अहमिका । जडायाः प्रकृतेर्यत्र अहमहमित्यहमिका, ध्यानावलंबनी या सा । सर्वसंक्षोभणतृतीयचक्रस्य चक्रेश्वरी-त्रिपुरसुन्दरीमन्त्रः ( ऐं ह्रीं ह्रौं ) ह्रीं ह्रीं सौः ॥ ७ ॥



## तात्पर्यदीपिनी

ननु भगवत्याः परप्रकृतिरूपायाः नानायुधधारिण्यो नानावर्णा नानाचेष्टाः, तासु सर्वास्वपि, या मूर्तिः अविनाशिनी सर्वलोकप्रसिद्धा, सा चेन्न दृश्यते, तदा सर्वध्यानकांक्षिणः पुरुषाः किं-रूपां चिन्तयेयुः इत्याशङ्कायां, भगवत्याः सर्वध्यानमण्डलेषु सर्वोत्तमं ध्यानविशेषमाह—  
**कणत्काश्चीति - पुरमथितुः** पुरं ममाति स पुरमथिता, तस्य त्रिपुरान्तकस्य शंभोः आहोपुरुषिकाऽहंकारशक्तिः नः अस्माकं पुरस्तादग्रतः हृदयकमले आस्तां आविशतु । आहोपुरुषिकाशब्दः पुरुषकृते अभिमाने वर्तमानोऽपि तदभिमानमूलभूतां तामप्याचष्टे, कार्यकारणयोरभेदोपचारात् । महादेवस्य सर्वगुणसमुदायेभ्यः, परमेश्वरीभर्तृत्वमेव अनन्यसाधारणं अखिलसुरासुरदुर्लभं अनर्गलं माहात्म्यं, यतः श्मशानाद्यमंगलशीलस्यापि तस्य चतुर्दशभुवनपूज्यता जाता । तदुक्तमंवास्तवे—  
 “चर्मावरश्च शवभस्मविलेपनं च भिक्षाटनं च नटनं च परेतभूमौ । वेतालसंहतिपरिग्रहता च शंभोः शोभां वहन्ति गिरिजे तव साहचर्यात्” इति ॥ तस्याः स्वरूपमाह । किं भूता अहंकार-शक्तिः ? कणत्काश्चीदामा, कणत् सिञ्जमानं काञ्च्याः कटिमेखलायाः दाम कलापो यस्याः सा तथोक्ता । पुनः करिकलभकुंभस्तननता करिणः कलभः पोतकः, तस्य कुंभौ, ताविव स्तनौ, ताभ्यां नता ईषत् नम्रा । पुनः मध्ये अवलम्बे परिक्षीणा कश्मिशालिनी । पुनः परिणतशरच्चन्द्रवदना परिणतः संपूर्णः यः शरदि चन्द्रः तदनुकारि वदनं यस्याः सा तथोक्ता । पुनः करतलैः कराब्जैः, धनुः चापं, बाणान् शरान्, पाशं रज्जुं, सुणिं अंकुशमपि दधाना धारयन्ती । एतद्रूपा हरस्य योऽहमित्यभिमानः स तत्कृत एवेत्यवधारणीयम् ॥ ७ ॥

## पदार्थचन्द्रिका

एवं तावत् श्रीभवान्याः महिमानमनुवर्ण्य, इदानीं तत्तद्योगिव्येयपादपद्मां श्रीमूर्तिं वर्णयन् तद्दर्शनं प्रार्थयते - **कणदिति - पुरमथितुर्महादेवस्य**, आहोपुरुषिका आहंकारिकस्वात्मविषय-कोत्कर्षप्रत्ययहेतुभूता भवानी नोऽस्माकं पुरस्तादास्तां प्रत्यक्षीभवतु इत्यर्थः । ‘आहोपुरुषिका या स्यादर्पात्संभावनात्मनी’त्यमरः । पुराणां मथिता पुरमथिता । नन्वा तृजकाभ्यां कर्तरीति षष्ठीसमासनिषेधः, तस्य तत्प्रयोजको हेतुश्चेति सूत्रे काचित्कत्वज्ञापनात् । भवानीं विशिनष्टि - कणदित्यादि । कणत् शब्दायमानं कांचीनां मेखलानां दाम परंपरा यस्याः सा । करिकलभः करिशावकः तस्य कुंभौ मूर्ध्नाशौ तद्वत् यौ स्तनौ तयोर्भरः भारः यस्याः सा । कलभशब्दोऽत्र करिशावकमात्रपरः । मध्ये कटिप्रदेशे परिक्षीणा कृशा । परिणतः पूर्णः शरच्चन्द्रः तद्वद्वदनं यस्याः सा । शरद्रूपं नैर्मल्यसूचनाय । अथ क्रमेण चतुर्भिः करतलैः चतुरो धनुरादीन् दधानां । सुणिमंकुशम् । स्त्रीकट्यां मेखला काञ्ची सप्तकी रशना तथेत्यमरः ॥ ७ ॥

### डिण्डिमभाष्यम्

यद्यपि भगवत्याः परप्रकृतिरूपिण्या नानायुघघारिण्यो नानावर्णा नानाचेष्टाश्च मूर्तयो दृष्टास्तासु सर्वास्वपि या मुख्या मूर्तिरविनाशिनी सर्वलोकप्रसिद्धा सर्वागमतन्त्रमता च या सा चेन्न प्रदर्श्यते तदा सकलध्यानकाङ्क्षिणः पुरुषाः किं रूपं चिन्तयेयुरित्याकाङ्क्षया भगवत्याः सर्वध्यानमण्डलेषु निष्कृष्ट-सर्वोत्तरध्यानविशेषमाह—**कणदित्यादि ।**

कणत् सिञ्जत् काञ्चीदाम मेखलाकलापो यस्याः सा तथोक्ता । “डाबुभाभ्यामन्यतरस्याम्” इति डाप् । करिकलभकुम्भस्तननता गजपोतकमस्तकसन्निभकुचकुम्भावनम्रा, मध्ये परिक्षीणा अवलम्बकशिमशालिनी, परिणतशरच्चन्द्रवदना सम्पूर्णशारदनिशाकरानुकारिललितल्पना । घनुश्चापं, बाणान् शरान्, पाशं रज्जुम्, सृणिमङ्कुशम्, एतत्सकलजनसम्भोहनमायुघचतुष्टयम् कर्तलैः पाण्युदरैः दधाना धारयन्ती पुरमथितुर्महादेवस्य आहोपुरुषिका अहो पुरुषोऽहमित्यात्मनि सम्भावनारूपा परमेश्वरी नः अस्माकम् पुरस्ताद् अग्रतः आस्ताम् उपविशतु । ‘आहोपुरुषिका’शब्दपुरुषकृतेऽभिमाने वर्तमानोऽपि तदभिमानमूलभूतां तामप्याचष्टे; कार्यकारणयोरभेदोपचारात् । महादेवस्य सर्वगुणसमुदा-येभ्योऽपि परमेश्वरीभर्तृत्वमेव । अनन्यसाधारणं अखिलपुरापुरदुर्लभं, अनर्गलमाहात्म्यम् यत्प्रभावात् श्मशानवासाद्यमङ्गलशीलस्यापि तस्य चतुर्दशभुवनपूज्यता जाता । उक्तं च अंवास्तवे—“चर्माम्बरश्च शवभस्मविलेपनञ्च, भिक्षाटनञ्च नटनञ्च परेतभूमौ । वेतालसंहतिपरिग्रहता च शम्भोः, शोभां वहन्ति गिरिजे तव साहचर्यात् ॥” किञ्च ‘अहो पुरुषोऽहम्’ इत्यभिमानश्च भगवत्या कृतेन पुरुषत्वेनैव शम्भोः सम्भवति । स एव पुरुषो नान्य इत्यत्र श्रुतिरेव साक्षिणी—“पुरुषो वै रुद्रः सन्महो नमो नमः” इति । किञ्च पुरुषत्वं नाम पुंस्त्वगुणयोगित्वम्, तच्चाक्षयबिन्दुप्रवाहसम्पन्न-शरीरत्वम्, यतः स भगवान् पार्वत्या सह अनवरतसम्भोगसंसक्तोऽपि अक्षीणबिन्दुरेव दृश्यते । बाणलिङ्गादौ भगवतः सर्वदा लिङ्गयोनिसम्बन्धसम्पद्यमानपरमानन्दनिरन्तरत्वं सर्वलोकप्रसिद्धमेव । स खलु पुरुषो भवति यः स्वयमखण्डितोत्साहसम्भोगशक्तिः स्त्रीणामष्टविधकामसम्भोगाम्बुविद्रावणो भवति । सामान्यस्त्रीणामपि “कामस्त्वष्टगुणः स्मृतः” इति वचनादष्टगुणकामभोगवत्त्वं वर्तते, किम्पुनश्चैलोक्यगृहिणीचूडामणोः सन्ततकामसम्भोगाधिष्ठानमूर्तेर्भगवत्याः । कामकलासम्पूर्णत्वं तस्यामन-वरतप्रवृत्तस्य हरस्य योऽयं महापुरुषोऽयमित्यभिमानः स तत्कृत एवेत्यवधारणीयम् ॥ ७ ॥

### गोपालसुन्दरी

**भगवतीस्वरूपमाह—कणदिति ।** कणत् शब्दायमानं काञ्चीदाम क्षुद्रघण्टिकाखक् यस्याः सा तथा, करिकलभः करिशाबकः तत्कुम्भवत् स्तनभरो यस्याः सा तथा, करिशब्दश्चात्रोपरञ्जकः, करिषु कं प्रकाशं लभते इति करिकलभः, करिश्रेष्ठ इत्यर्थः इति केचित्, मध्ये उदरे परिक्षीणा

कृशा, परिणतः परिपूर्णः शरत्कालीनो यश्चन्द्रः तद्वद्वदनं सुखं यस्याः सा, तथा करतले धनुः कोदण्डं बाणान् पाशं रज्जुविशेषं सृणिमङ्कुशं दधाना धारयन्ती नोऽस्माकं पुरस्तादग्रे आस्तां तिष्ठतु, कीदृशी पुरमथितुः शिवस्य आहोपुरुषिका अहो पुरुषोऽहमित्यभिमानरूपा । “आहोपुरुषिका दर्पाद्या स्यासम्भावनात्मनि” इत्यमरः । अत्र पाशधनुषोरुर्ध्वाधोवामकरयोः अङ्कुशबाणयोरुर्ध्वाधोदक्ष-करयोरुर्ध्वानम् । केचित्तु दक्षोर्ध्वकरे पाशं वामोर्ध्वकरेऽङ्कुशं शक्तीनामिच्छन्ति । अत्र धनुरैक्षवं, बाणा रक्तकमलनीलकमलकल्हारकैरवसहकारमञ्जरीरूपास्तन्त्रराजादावुक्ताः, अङ्कुशं नानारत्नलचित - सुवर्णमयं, पाशो रक्तपट्टनिर्मितः ।

**विष्णुपक्षे**—नोऽस्माकं पुरमथितुः जाग्रत्स्वप्नसुषुप्त्यवस्थानाशकस्य अस्मन्मोक्षप्रदस्य विष्णोरग्रे आहोपुरुषिका पार्वतीरूपा आस्ताम् तिष्ठतु अप्रयोजकत्वात्, मोहिनीमूर्तेः शिवक्षोभः-करायास्ततोऽप्यधिकसुन्दरत्वादित्याशयः । “ऊर्ध्वाभ्यां मणिवंशवादनवरं मुद्रालसत्पुस्तकम्, पाशं चाङ्कुशमैक्षवं धनुरिषुं सम्यग्दधानं करैः ॥ गोपीगोपपरीवृतं सुरतरोर्मूलेस्थितं हारिणं, स्त्रीवेषं मणि-भूषणोज्ज्वलममुं कृष्णं भजे सुन्दरम् ॥” इति सुन्दरीगोपालाभिप्रायेण वेदं सङ्गमनीयम् ॥ ७ ॥

### आनन्दलहरीटीका

ध्यानोपयुक्तं भगवत्याः स्वरूपमाह - कणदिति - कणत् शब्दायमानं काञ्च्याः क्षुद्रघंटिकाया दाम माला यस्याः सा तथा । डाम्बुभाभ्यामन्यतरस्यामिति डाप् टिलोपः । करिकलभो हस्तिशाबकः । तत्कुम्भयोरिव स्तनयोर्भरो यस्याः सा तथा । भरेत्यत्र नतेति पाठे तादृशस्तनाभ्यां नञेत्यर्थः । यद्यपि कलभः करिशाबक इत्यभिधानात्करिपदवैयर्थ्यमायाति, तथाऽप्यत्र कलभशब्दः शाबकमात्रपरः । अतिप्रौढत्वस्यापनार्थं वा करिपदं करिषु कं सुखं प्रौढतानिमित्तं लभत इति करिकलभः । करिश्रेष्ठ इति वाऽर्थः । परिणतः परिपूर्णो यः शरत्कालीनश्चन्द्रः तद्वद्वदनं यस्याः, सा तथा । धनुरिक्षुमयं, बाणान् पञ्च रक्तकमल - नीलकमल - कल्हार - कैरव - सहकारमञ्जरीरूपान्, तन्त्रराजाद्युक्तान् । पाशं रक्तपदसूत्रनिर्मितं, सृणिमङ्कुशं, नानारत्नघटितं सुवर्णमयं, करतलैश्चतुर्भिः, दधाना धारयन्ती, पुरमथितुः शिवस्य, आहोपुरुषिका अहमेव पुरुष इति आत्मनि बहुमानहेतुभूता नः अस्माकं, पुरस्तादग्रे, आस्तां तिष्ठतु । आहोपुरुषिका दर्पाद्या स्यात्सम्भावनात्मनीत्यमरः । अत्र पाशधनुषी ऊर्ध्वाधो वामकरयोः, अङ्कुशबाणपञ्चके तथैव दक्षिणकरयोरिति भावः । केचित् दक्षिणोर्ध्वकरे अङ्कुशमिति वदन्ति ॥ ७ ॥

**मुधासिन्धोर्मध्ये सुरविटपिवाटीपरिवृते**

**मणिद्वीपे नीपोपवनवति चिन्तामणिगृहे ।**

**शिवाकारे मञ्चे परमशिवपर्यङ्कनिलयां**

**भजन्ति त्वां धन्याः कतिचन चिदानन्दलहरीम् ॥ ८ ॥**

णुता णिन्तो र्मत्तये णुरविडपिवाडि पार्विन्नुते  
 4 4 4 1 1 1 1 1  
 मणिन्तिवैपे न्निपोपवनवति सिन्तामणिन्नुते  
 3 1 1 1 1 1 1 3  
 सिवाकारे मन्नुसे परमसिव पार्यङ्क निलयाम्  
 1 1 1 1  
 पण्ति त्वाम् तन्याः कतिचन सिन्तामन्तल्लहरीम्.  
 4 1 1 4 1 1 1 3 3

सुधासिन्धु के बीच सुरद्रुमवाटीगण से परिवेष्टित,  
 मणिमय अंतरीप में शुभ कदंब उपवनमध्य विनिर्मित,  
 चिन्तामणि मंदिर में शिवाकार मंचोपरि समलंकृत,  
 परमशिवास्तरण का बना अधिवास मनोहर शुचि संस्कृत,  
 शासन करनेवाली चिदानंदलहरी का तव चितन -  
 करते हैं भाग्यवान कतिचन भगवति माते ! सन्त सुजन ! ॥

### लक्ष्मीधरा

**सुधासिन्धोरिति ।** सुधासिन्धोः अमृतसमुद्रस्य, मध्ये, सुरविटपिवाटीपरिवृते - सुरविटपिनां  
 कल्पवृक्षाणां वाटीभिः परिवृते, मणिद्वीपे - मणिमये अन्तरीपे, नीपोपवनवति - नीपैः कदम्बैः उपवनवति,  
 चिन्तामणिगृहे चिन्तामणिविरचिते मन्दिरे, शिवाकारे - शिवात्मके शक्तिरूपे, त्रिकोण इति यावत्,  
 मञ्चे खट्वायां, परमशिवपर्यङ्कनिलयां परमशिव एव पर्यङ्कः तल्पं - तत्र निलयः अवस्थितिर्यस्याः तां,  
 भजन्ति सेवन्ते, त्वां भवतीं, धन्याः - त्वत्प्रसादवशात् कृतार्थाः, कतिचन विरलाः, चिदानन्दलहरीं -  
 उत्सेकरूपाम् ।

अत्रेत्यं पदयोजना हे भगवति सुधासिन्धोर्मध्ये सुरविटपिवाटीपरिवृते मणिद्वीपे नीपोपवनवति  
 चिन्तामणिगृहे शिवाकारे मञ्चे परमशिवपर्यङ्कनिलयां त्वां चिदानन्दलहरीं कतिचन धन्याः भजन्ति ।  
 अत्रेदमनुसन्धेयम् - भगवत्पादाचार्याः समयमतपारद्वानः समयाचारप्रवीणाः समयरूपां भगवतीं  
 स्तुवन्ति । समयाचारो नाम आन्तरपूजारतिः; कुलाचारो नाम बाह्यपूजारतिः इति रहस्यम् ।  
 एतच्च तवाधारे मूले सह समयया इत्यादिश्लोकव्याख्यानावसरे निपुणतरमुपपादयिष्यामः ।  
 श्रीचक्रस्य वियच्चक्रमिति नामान्तरमस्ति । वियच्चक्रत्वं तु वियत्पूज्यत्वात् । वियत्पूज्यत्वं द्विविधम् -  
 दहराकाशजं, बाह्याकाशजं चेति । बाह्याकाशजं नाम बाह्याकाशवकाशे पीठादौ, भूर्जपत्र-  
 शुद्धपटहेमरजतादिपट्टले लिखित्वा समाराधनम् । एतदेव कौलपूजेत्याहुर्वृद्धाः । तदुत्तरत्र  
 स्फोर्यते । दहराकाशजं नाम हृदयाकाशवकाशे चक्रस्य पूजनम् । इदमेव समयपूजेत्याहुः

समयिनः । एतदप्युत्तरत्र स्फोर्यते । तत्र नवयोनिष्वधःस्थितशिवात्मकयोनिचतुष्कस्योपरि ऊर्ध्व-  
 स्थितशक्त्यात्मकयोनिपञ्चकादधःप्रदेशस्य बैन्दवस्थानस्य नाम सुधासिन्धुरिति । ‘विन्दुस्थानं  
 सुधासिन्धुः पञ्च योन्यः सुरद्रुमाः । तत्रैव नीपश्रेणी च तन्मध्ये मणिमण्डपम् ॥ तत्र  
 चिन्तामणिकृतं देव्या मन्दिरमुत्तमम् । शिवात्मके महामञ्चे महेशानोपबर्हणे ॥ अतिरम्यतरे  
 तत्र कशिपुश्च सदाशिवः । भृतकाश्च चतुष्पादा महेंद्रश्च पतद्ग्रहः ॥ तत्रास्ते परमेशानी  
 महात्रिपुरसुन्दरी । शिवाऽर्कमण्डलं भित्त्वा द्रावयन्तीन्दुमण्डलम् । तदुद्भूताभृतस्यन्दिपरमानन्द-  
 नन्दिता । कुलयोषित्कुलं त्यक्त्वा परं वर्षणमेत्य सा ॥’ इति भैरवयामले वामकेश्वरमहातन्त्रे  
 बहुरूपाष्टकविद्यायां कथितम् । ‘देव्या मन्दिरमुत्तमम्’ इत्यस्यार्थः— देवीमन्दिरं त्रयश्चत्वा-  
 रिंशत्त्रिकोणात्मकं श्रीचक्रमुच्यते । अत उक्तं ‘शिवाकारे मञ्चे’ इति । त्रिकोणात्मकश्रीचक्रस्य  
 बैन्दवस्थानं प्रत्यङ्गत्वात्, बैन्दवस्थानस्य प्रधानत्वात्, प्रधाने गुणस्यान्तर्भावात् तदन्तर्भाव उक्त  
 इति रहस्यम् । ‘भृतकाः’ इत्यस्यार्थः—भृतकाः भृत्याः द्रुहिणहरिरुद्वेश्वराः । एतच्च ‘गतास्ते  
 मञ्चत्वं द्रुहिण....’ इत्यादिश्लोकव्याख्यानावसरे वक्ष्यते । ‘शिवार्कमण्डलं भित्त्वा’ इत्यस्यायमर्थः—  
 शिवा नाम शक्तिः कुण्डलिनी अर्कमण्डलं हृत्कमलोपरि स्थितं भित्त्वा भिन्नं कृत्वा अवयुत्य आच्छा-  
 द्येत्यर्थः । अर्कमण्डलोपरि स्थितं ब्रह्मद्वारं पिपाय सहस्रकमलान्तःस्थितमिन्दुमण्डलं दशति द्राव-  
 यति । अत एव कुलयोषित् कुण्डलिनीशक्तिः कुलं कुलमार्गं सुषुम्नामार्गं त्यक्त्वा तत्रैवेन्दुमण्डले  
 आस्थाय परं वर्षणं उत्कृष्टवर्षणं द्विसप्ततिसहस्रनाडीषु प्रवर्षणम् ; कृत्वेति शेषः । सा कुण्डलिनी  
 पुनः स्वस्थानमेत्य स्वाधिष्ठानं प्राप्य स्वपितीति तात्पर्यम् । शिवादीनां मञ्चत्वोपधानत्वपतद्ग्रहत्वा-  
 वस्थापन्नत्वं कामरूपत्वाद्देवानामत्यन्तासन्नसेवार्थं घटते । इममेवार्थं संक्षेपेणोक्तवान्सदाशिवः—  
 ‘सुधाब्धौ नन्दनोद्याने रत्नमण्डपमध्यगात् । बालार्कमण्डलाभासां चतुर्बाहां त्रिलोचनाम् ॥  
 पाशाङ्कुशशरांश्चापं धारयन्तीं शिवां श्रियम् । ध्यात्वा च हृद्गतं चक्रं व्रतस्थः परमेश्वरीम् ॥  
 पूर्वोक्तध्यानयोगेन चिन्तयन् जपमाचरेत् ।’ इति । अनेन ‘कणत्काञ्चीदामा’ इति, ‘सुधासिन्धो-  
 र्मध्ये’ इति श्लोकद्वयमेकैकृत्य व्याख्यातमित्यवगन्तव्यम् ॥ ८ ॥

### सौभाग्यवर्धनी

ध्यानमुक्तम् ; कुत्र ध्येयाऽहमित्यत आह—सुधासिन्धोरिति । अमृताम्बुधिमध्ये कल्पवृक्ष-  
 वाटिकावृते कदम्बोपवनयुते नवरत्नखचितद्वीपे चिन्तामणिघटितकुड्यस्तम्भपाकारतोरणादिमण्डितगृहे  
 शिवाकारभाजि मञ्चे, सदाशिव एव मञ्चीभूत इत्यर्थः । तथा मञ्चचरणीभूतविधिरुद्वेश्वरविरुसिते  
 मञ्चीभूते सदाशिवे परमासने परमशिवपर्यङ्कनिलयां परमशिवः गुणातीतः सकलप्रपञ्चसाक्षी  
 सच्चिदानन्दसुन्दरः त्वदपेक्षया पर्यङ्कतां प्राप्त इत्यर्थः । तत्र निषण्णां त्वां धन्याः कतिपये पश्चिमजन्मान् ;

चिदानन्दलहरीं परमां शिवाविनाभूतां भजन्ति । तदुक्तं रुद्रयामले—‘यस्य नो पश्चिमं जन्म न स्वयं यो महेश्वरः । स न प्राप्नोति परमां दशपञ्चाक्षरीमिमाम्’ ॥ इति । अनेन ध्यानयोगेन भजतो जन्ममरणदुःखाम्बुधेरुन्मज्जनं भवतीति भावः । शिव एकारः एकादशस्वरः ; तेन त्रिकोणं, परमशिवो बिन्दुः तन्त्रिलयां श्रीचक्रान्तर्गतत्रिकोणमध्यबिन्दुनिलयां भजन्तीति - सांप्रदायिकार्थो गुरुगम्यः ॥ ८ ॥

### अरुणामोदिनी

एवं ध्यातव्यदेवतास्वरूपमभिधाय ध्यानंप्रणालीमुपदिशति—सुधासिन्धोरिति । हे देवि, सुधासिन्धोरमृताब्धेरमध्ये मध्यभागे, तत्र च सुरविटपिनां कल्पतरूणां वाटीभिः शाखाभिः परिवृते परितः समन्ताद्वृते वेष्टिते, मणिद्वीपे वज्रवैडूर्यादिमाणिक्यखचितेऽन्तरीपे, तत्र च नीपैः कदम्बैरुपवनमारामोऽस्यास्तीति तस्मिन् । ‘कदम्बवनवासिनीम्’ इत्यादिप्रयोगाद्देव्याः कदम्बवनवासरसिकत्वादिति भावः । चिन्तामणिभिश्चिन्तितार्थप्रदैर्माणिक्यविशेषैर्निर्मिते गृहे सज्जनि । तत्र च शिवस्य पञ्चवक्त्रस्य महेशितुराकार इवाकारो यस्य तस्मिन्मध्ये सिंहासने । परमशिवपर्यङ्कनिलयामतिकल्याणास्तरणनिवासिनीम्, चित्स्वरूपश्चासावानन्दश्च चिदानन्दो निरतिशयसुखम्, तस्य लहरीं प्रवाहरूपां त्वां भवतीं कतिचन केचिद्धन्याः सुकृतिनो भजन्ति सेवन्ते, कति न भजन्ति च, भजन्त्येवेति वाऽर्थः । प्रथमं सुधासिन्धुं निधाय तन्मध्ये कल्पवृक्षपरीतरत्नान्तरीपसंस्थितनीपोद्यानवनमध्यस्तरत्नमण्डपान्तःसंस्थिते सिंहासनेऽतिकल्याणोपबर्हणोपरि संस्थितां चिदानन्दरूपिणीं देवीं कणदित्यादिश्लोकोक्तप्रकारेण ध्यायेदित्युपदेशः । तथा चोक्तम्—“सुधाब्धौ नन्दनोद्याने रत्नमण्डपमध्यगाम् । बालार्कमण्डलाभासां चतुर्बाहां त्रिलोचनाम् ॥ पाशाङ्कुशौ शरांश्चापं धारयन्तीं शिवां श्रियम् । ध्यात्वा च हृद्गते चक्रे व्रतस्थः परमेश्वरीम् । पूर्वोक्तध्यानयोगेन संचिन्त्य जपमाचरेत् ॥” इति । उक्तं चाचार्यैः—“सुधासिन्धुमध्ये मणिद्वीपरम्ये सुकल्पद्रुमाकल्पकादम्बसत्रे । स्फुरत्स्वर्णसिंहासने रत्नपीठे भवाङ्के निषण्णां भजाम्यन्नपूर्णाम् ॥” इति । इति प्रातीतिकार्थः ॥

आगमरहस्यार्थस्तु—नवयोन्यात्मके श्रीचक्रे शिवात्मकयोनिचतुष्कस्योपरि शक्त्यात्मकयोनिपञ्चकस्याधःप्रदेशे वर्तमानस्य बिन्दुस्थानस्य सुधासिन्धुरिति नाम । तस्य मध्ये मध्यभागे सुरविटपिनां कल्पसंतानहरिचन्दनमन्दारपारिजातरूपसुरतरुत्वेनागमोक्तानां पञ्चानां योनीनां वाटीभिर्वेष्टनैः । ‘वेष्ट परिवेष्टने’ इति धातुः । परिवृते व्याप्ते मणिद्वीपे मणिमयरत्नद्वीपवत्स्थिते नीपैः कदम्बैरुपवनवति, यद्वा नयन्ति चक्रस्वरूपमिति नीपा रेखाः, ता एवोपवनं तद्वति, चिन्तामणिनिर्मिते गृहे, पुष्करागपद्मरागगोमेधवज्रवैडूर्यनीलमुक्तारत्नमरकतादिनिर्मितप्राकारानन्दापि-

कादिसहिते, शिवायाः शक्त्या आकारो रूपं यस्य तस्मिन्निवात्मके, यद्वा शिवा एकारस्तदात्मके त्रिकोण इत्यर्थः । मञ्चे ब्रह्मविष्णुशिवेश्वरपादसहितायां खट्वायाम्, परमश्वासौ शिवश्च परमशिवः सदाशिवः, स एव पर्यङ्कोऽवसविथका कशिपुरित्यर्थः । स निलयो यस्यास्ताम्, तत्र नित्यनिवासिनीमित्यर्थः । त्रिदानन्दलहरीं ज्ञानानन्दप्रवाहिनीं त्वाम्, भक्ताभीष्टदात्रीं भवती-मित्यर्थः । कतिचन केचिद्धन्याः सुकृतिनो हरिहरादयो भजन्ति सेवन्ते, हरिहरद्रुहिणरुद्रा भृतकत्वमिन्द्रश्च पतद्ग्रहतां च प्राप्य नित्यं भवतीमेव सेवन्त इत्यर्थः । तदुक्तं भैरवयामले वामकेश्वरतन्त्रे—‘ बिन्दुस्थानं सुधासिन्धुः पञ्च योन्यः सुरद्रुमाः । तत्रैव नीपश्रेणी च तन्मध्ये मणिमण्डपम् । तत्र चिन्तामणिकृतं देव्या मन्दिरमुत्तमम् । शिवात्मके महामञ्चे महेशानोपबर्हिणि । अतिरम्यतले तत्र कशिपुश्च सदाशिवः । भृतकाश्च चतुष्पादा महेन्द्रश्च पतद्ग्रहः । तत्रास्ते परमेशानी महात्रिपुरसुन्दरी । शिवार्कमण्डलं भित्त्वा द्रावयन्तीन्दुमण्डलम् । तन्दूद्भूतामृतस्थन्दिपरमानन्द-नन्दिता । कुलयोषित्कुलं त्यक्त्वा परं पुरुषमेति सा ॥’ इति । इत्यागमरहस्यार्थः ॥

ग्रन्थपरार्थोऽपि प्रतीयते—हे देवि, सुरा देवा एव विटपिनः कल्पतरवः, इष्टार्थदातृत्वात् । तेषां वाटीभिः स्थलविशेषैः परिवृते, श्रीशैलदितत्पसिद्धदेवतास्थलचिह्नित इत्यर्थः । मणिमया द्वीपा यस्मिन्स्तत्तदुपासनयोग्यस्थलसहित इत्यर्थः । नीपोपवनवति कदम्बवनयुक्ते, चिन्तामणिनिर्मितानि गृहाणि देवालयानि यस्मिन्स्तस्मिन् । सुधाशब्देन सुष्ठु दधाति भुवनमिति व्युत्पत्त्या सुधावदतिष्व-लत्वाद्वा सुधा इत्यनेन हिमाचल उच्यते । तथा च सुधामारभ्य आसिन्धोः सिन्धुपर्यन्तं हिमाचल-मारभ्य सेतुपर्यन्तं मध्यदेशे शिवाकारे अतिधवलत्वात्स्फटिकमणीमयतया शिवसदृशे मञ्ज्यत इति मञ्चे पूज्ये कैलास इत्यर्थः । परमशिवः सदाशिवः, यद्वा परमौ च तौ शिवौ च परमशिवौ, तस्य तयोर्वा पर्यङ्क उत्सङ्गो निलयो यस्यास्तां, पार्वतीपरमेश्वराभ्यामङ्गे निधायानुगृहीतामित्यर्थः । अत एव भगवत्पादाः स्तोत्रमेतद्विधाय कैलासं गत्वा तत्रैतामेव स्तुतिं पार्वतीपरमेश्वरसमीपे पठ्यमानां दृष्टवन्त इति प्रसिद्धिः । चिच्छक्तेर्देव्याः प्रतिपादिकामानन्दलहरीं तदभिधेयां त्वां प्रबन्धमित्यर्थः । यद्वा, चनचितां प्रत्येकाव्ययत्वे आनन्दलहरीं प्रबन्धं, त्वां च कतिचिद्धन्या न भजन्तीति काकुः । भजन्त्येवेत्यर्थः । इति ग्रन्थमहत्ताप्रतिपादकार्थः ॥

अथ च सुष्ठु राजते प्रकाशत इति सुरो जीवः ; स एव विटपी, आपादमस्तकं विस्तीर्य वर्त-मानत्वात् तस्य वाच्या वेष्टनेन परितो वृते धृते ; तदभावे देहस्थित्यभावात् । किं च, मणिमया मणिव-त्प्रकाशमानाः द्वीपाः देवतानिवासस्थानत्वाद्वीपतुल्या मूलधारादिस्थानविशेषाः । यद्वा, मणिरूपा द्वीपाः शिवेन स्वनिवासस्थानतया विष्णुं प्रति कथिताः ब्रह्मरन्ध्रमुखचक्षुःश्रोत्रगण्डोष्ठदन्तमूर्धहस्तपादादि-संधिपार्श्वनाभिहृदयादयो यस्मिन्स्तस्मिन् । नयन्ति शरीरं गमनागमनव्यापारैरिति नीपाः प्राणापान-

ஸுதாஸிந்தோ ர்மத்யே ஸுரவிடபிவாட பரிவ்ருதே  
 4 4 4 1 1 1 1  
 மணித்வீபே ஈபோபவனவதி சிந்தாமணிக்ருஹே;  
 3 1 1 1 1 1 1 3  
 சிவாகாரே மஞ்சே பரமசிவ பர்யங்க நிலயாம்  
 1 1 1 1  
 பஜந்தி த்வாம் தன்யா: கதிசன சிதாந்தலஹரீம்.  
 4 1 1 4 1 1 1 1 3 3

सुधासिन्धु के बीच सुरद्रुमवाटीगण से परिवेष्टित,  
 मणिमय अंतरीप में शुभ कदंब उपवनमध्य विनिर्मित,  
 चिन्तामणि मंदिर में शिवाकार मंचोपरि समलंकृत,  
 परमशिवास्तरण का बना अधिवास मनोहर शुचि संस्कृत,  
 शासन करनेवाली चिदानंदलहरी का तब चिंतन -  
 करते हैं भाग्यवान कतिचन भगवति माते ! सन्त सुजन ! ॥

### लक्ष्मीधरा

**सुधासिन्धोरिति ।** सुधासिन्धोः अमृतसमुद्रस्य, मध्ये, सुरविटपिवाटीपरिवृते - सुरविटपिनां कल्पवृक्षाणां वाटीभिः परिवृते, मणिद्वीपे - मणिमये अन्तरीपे, नीपोपवनवति - नीपैः कदम्बैः उपवनवति, चिन्तामणिगृहे चिन्तामणिविरचिते मन्दिरे, शिवाकारे - शिवात्मके शक्तिरूपे, त्रिकोण इति यावत्, मञ्चे खट्वायां, परमशिवपर्यङ्कनिलयां परमशिव एव पर्यङ्कः तल्पं - तत्र निलयः अवस्थितिर्यस्याः तां, भजन्ति सेवन्ते, त्वां भवतीं, धन्याः - त्वत्पसादवशात् कृतार्थाः, कतिचन विरलाः, चिदानन्दलहरीं - उत्सेकरूपां ।

अत्रेत्यं पदयोजना हे भगवति सुधासिन्धोर्मध्ये सुरविटपिवाटीपरिवृते मणिद्वीपे नीपोपवनवति चिन्तामणिगृहे शिवाकारे मञ्चे परमशिवपर्यङ्कनिलयां त्वां चिदानन्दलहरीं कतिचन धन्याः भजन्ति । अत्रेदमनुसन्धेयम् - भगवत्पादाचार्याः समयमतपारदृशानः समयाचारप्रवीणाः समयरूपां भगवतीं स्तुवन्ति । समयाचारो नाम आन्तरपूजारतिः; कुलाचारो नाम बाह्यपूजारतिः इति रहस्यम् । एतच्च तवाधारे मूले सह समयया इत्यादिश्लोकव्याख्यानावसरे निपुणतरमुपपादयिष्यामः । श्रीचक्रस्य वियच्चक्रमिति नामान्तरमस्ति । वियच्चक्रत्वं तु वियत्पूज्यत्वात् । वियत्पूज्यत्वं द्विविधम् - दहराकाशजं, बाह्याकाशजं चेति । बाह्याकाशजं नाम बाह्याकाशावकाशे पीठादौ, भूर्जपत्र-शुद्धपटहेमरजतादिपट्टले लिखित्वा समाराधनम् । एतदेव कौलपूजेत्याहुर्वृद्धाः । तदुत्तरत्र स्फोर्यते । दहराकाशजं नाम हृदयाकाशावकाशे चक्रस्य पूजनम् । इदमेव समयपूजेत्याहुः



समयिनः । एतदप्युत्तरत्र स्फोर्यते । तत्र नवयोनिष्वधःस्थितशिवात्मकयोनिचतुष्कस्योपरि ऊर्ध्व-  
 स्थितशक्त्यात्मकयोनिपञ्चकादधःप्रदेशस्य बैन्दवस्थानस्य नाम सुधासिन्धुरिति । ‘बिन्दुस्थानं  
 सुधासिन्धुः पञ्च योन्यः सुरद्रुमाः । तत्रैव नीपश्रेणी च तन्मध्ये मणिमण्डपम् ॥ तत्र  
 चिन्तामणिकृतं देव्या मन्दिरमुत्तमम् । शिवात्मके महामञ्चे महेशानोपबर्हणे ॥ अतिरम्यतरे  
 तत्र कशिपुश्च सदाशिवः । भृतकाश्च चतुष्पादा महेन्द्रश्च पतद्ग्रहः ॥ तत्रास्ते परमेशानी  
 महात्रिपुरसुन्दरी । शिवाऽर्कमण्डलं भित्त्वा द्रावयन्तीन्दुमण्डलम् । तदुद्भूताभृतस्यन्दिपरमानन्द-  
 नन्दिता । कुलयोषित्कुलं त्यक्त्वा परं वर्षणमेत्य सा ॥’ इति भैरवयामले वामकेश्वरमहातन्त्रे  
 बहुरूपाष्टकविद्यायां कथितम् । ‘देव्या मन्दिरमुत्तमम्’ इत्यस्यार्थः— देवीमन्दिरं त्रयश्चत्वा-  
 रिंशत्त्रिकोणात्मकं श्रीचक्रमुच्यते । अत उक्तं ‘शिवाकारे मञ्चे’ इति । त्रिकोणात्मकश्रीचक्रस्य  
 बैन्दवस्थानं प्रत्यङ्गत्वात्, बैन्दवस्थानस्य प्रधानत्वात्, प्रधाने गुणस्यान्तर्भावात् तदन्तर्भाव उक्त  
 इति रहस्यम् । ‘भृतकाः’ इत्यस्यार्थः—भृतकाः भृत्याः द्रुहिणहरिरुद्रेश्वराः । एतच्च ‘गतास्ते  
 मञ्चत्वं द्रुहिण....’ इत्यादिश्लोकव्याख्यानावसरे वक्ष्यते । ‘शिवाऽर्कमण्डलं भित्त्वा’ इत्यस्यार्थः—  
 शिवा नाम शक्तिः कुण्डलिनी अर्कमण्डलं हृत्कमलोपरि स्थितं भित्त्वा भिन्नं कृत्वा अवयुत्य आच्छा-  
 द्येत्यर्थः । अर्कमण्डलोपरि स्थितं ब्रह्मद्वारं पिपाय सहस्रकमलान्तःस्थितमिन्दुमण्डलं दशति द्राव-  
 यति । अत एव कुलयोषित् कुण्डलिनीशक्तिः कुलं कुलमार्गं सुषुम्नामार्गं त्यक्त्वा तत्रैवेन्दुमण्डले  
 आस्थाय परं वर्षणं उत्कृष्टवर्षणं द्विसप्ततिसहस्रनाडीषु प्रवर्षणम् ; कृत्वेति शेषः । सा कुण्डलिनी  
 पुनः स्वस्थानमेत्य स्वाधिष्ठानं प्राप्य स्वपितीति तात्पर्यम् । शिवादीनां मञ्चत्वोपधानत्वपतद्ग्रहत्वा-  
 वस्थापन्नत्वं कामरूपत्वाद्देवानामत्यन्तासन्नसेवार्थं घटते । इममेवार्थं संक्षेपेणोक्तवान्सदाशिवः—  
 ‘सुधाब्धौ नन्दनोद्याने रत्नमण्डपमध्यगाम् । बालार्कमण्डलाभासां चतुर्बाहां त्रिलोचनाम् ॥  
 पाशाङ्कुशशरांश्चापं धारयन्तीं शिवां श्रियम् । ध्यात्वा च हृद्गतं चक्रं व्रतस्यः परमेश्वरीम् ॥  
 पूर्वोक्तध्यानयोगेन चिन्तयन् जपमाचरेत् ।’ इति । अनेन ‘कणत्काञ्चीदामा’ इति, ‘सुधासिन्धो-  
 र्मध्ये’ इति श्लोकद्वयमेकीकृत्य व्याख्यातमित्यवगन्तव्यम् ॥ ८ ॥

### सौभाग्यवर्धनी

ध्यानमुक्तम् ; कुत्र ध्येयाऽहमित्यत आह—सुधासिन्धोरिति । अमृताम्बुधिमध्ये कल्पवृक्ष-  
 वाटिकावृते कदम्बोपवनयुते नवरत्नखचितद्वीपे चिन्तामणिघटितकुडयस्तम्भप्राकारतोरणादिमण्डितगृहे  
 शिवाकारभाजि मञ्चे, सदाशिव एव मञ्चीभूत इत्यर्थः । तथा मञ्चचरणीभूतविधिहरिरुद्रेश्वरविरुसिते  
 मञ्चीभूते सदाशिवे परमासने परमशिवपर्यङ्कनिलयां परमशिवः गुणातीतः सकलप्रपञ्चसाक्षी  
 सच्चिदानन्दसुन्दरः त्वदपेक्षया पर्यङ्कतां प्राप्त इत्यर्थः । तत्र निषण्णां त्वां धन्याः कतिपये पश्चिमजन्मान् ;

व्यानोदानसमानाख्या मुख्यप्राणाः, नागकूर्मकृकरदेवदत्तघनंजयोपप्राणाश्च ; नितरां पाति शरीर-  
मिति वा नीपाः पूर्वोक्ता इन्द्रियाधिष्ठानदेवताश्च, तैरुपवनवति उद्यानवनयुक्ते । संकल्पविकल्पात्मक-  
त्वात् चिन्तारूपं आत्माधिष्ठानत्वान्मणिवत्प्रकाशमानत्वान्मणिरूपं च गृहं गुहात्वेनोपनिषद्भिर्निरुक्तं  
हृदयपुण्डरीकं यस्मिंस्तस्मिन् । यद्वा, - चिन्तामणीनामिष्टार्थवितरणप्रवणतया --चिन्तमणिरूपाणाम् ।  
'श्रीपर्वतः शिरःस्थाने केदारस्तु ललाटके । वाराणसी महाप्राज्ञा भ्रुवोर्प्राणस्य मध्यमे ॥ भ्रुवोर्प्राणस्य  
यः संधिरिति जाबालिका श्रुतिः । कुरुक्षेत्रं कुचस्थाने प्रयागो हृत्सरोरुहे ॥ चिदम्बरं तु ह्रन्मध्यमाधारः  
कमलालयः ।' इति पुराणोक्तानां श्रीपर्वतादीनां पुण्यक्षेत्राणां गृहे निवासस्थाने शिवाकारे सकल-  
देवतावासत्वात् शिवात्मके, अत एव मन्त्रे पूज्ये तदात्मतया भावनार्ह इत्यर्थः । सुष्ठु दधाति  
शरीरमिति सुषः, मूलाधारः पादेन्द्रियं वा, उभयाभावे शरीरधारणाभावात् । आ समन्तात्सेधति  
सिञ्चति नाडीमार्गमिति आसिन्धुः, शिरःस्थितश्चन्द्रः ; सुषसहितस्य आसिन्धोः पादशिरसोर्मध्ये मध्य-  
भागे परमशिवः अतिकल्याणरूपमनाहतं चक्रम्, तदेव पर्यङ्कः स निलयो यस्यास्तां नित्यं हृत्कमल-  
वासिनीं चिदानन्दलहरीं त्वां कतिचिनाध्यात्मे सेवन्त इति प्रतिपाद्यप्रतिपादकसंवलितार्थः ॥ ८ ॥

### आनन्दगिरीया

अत्रारभ्य श्लोकत्रयेण कुण्डलिनीं स्तौति सुधासिन्धोरिति । हे परमेश्वरि, मातः धन्याः केचन  
त्वां भजन्ति । कुत्रेत्यत आह - सुधासिन्धोरित्यादि । अमृतसागरमध्ये यो मणिद्वीपः कल्पवृक्ष-  
वाटीपरिवृतः, तत्र चिन्तामणिनिर्मितं गृहं शालाप्राकारतोरणापवरकवेदिकायुतं परितः प्रफुल्ल-  
कंदंबवनवायुसुरभीकृतं, तत्र गृहे समीचीनयथोचितवेदिकायां श्रीचक्रमालिख्य तत्र श्रीचक्रमध्ये  
यः त्रिकोणाकारः श्रीकण्ठः सदाशिवो मन्त्रत्वेन ध्येयः, तस्य च ब्रह्मविष्णुरुद्रमहेश्वराः चत्वारो  
देवाश्चरणत्वेन ध्येयाः । तन्मध्ये यो बिन्दुः स सदाशिवः परमः शिवपर्यकत्वेन ध्येयः, तत्र  
निलयः स्थानं यस्याः, एतादृशीं त्वां पञ्चदशाक्षरया लोपामुद्राविद्यया भजन्ति, ध्यायन्ति धन्याः एवं  
भजन्तीत्यर्थः । कीदृशीं त्वां चिदात्मनः संयोगे प्रादुर्भूतानन्दलहरीं इति । अयं तु सां-  
प्रदायिकोऽर्थः । परे तु समुद्रद्वीपकल्पद्रुमादीन् वाग्भवकामराजादिबीजपूर्वकचतुर्थ्यन्त-  
तत्तन्नाममन्त्रैश्चत्वारिंशद्विस्तान् पूजयेत् इति । तदसत्संप्रदायाननुसारित्वात्पञ्चसारादावष्ट-  
त्वात् अस्माभिर्न लिखितम् । पूजाविधिस्तु षोडशोपचारैः चतुर्गुणितैः वर्तत इति विशेषः ।  
अत्रारभ्य रहस्यार्थः - सुषेति शरीराभ्यन्तरे, चतुर्दशकमले मणिद्वीपे मूलाधारे नीपोपवनवति ।  
चिन्तामणिः शिवलिङ्गः । तद्गृहे स्वयंभूलिङ्गाधिष्ठाने गुणत्रयात्मकस्वयंभूलिङ्गे पीठे शिवः  
प्रकाशः, तत्पर्यकगतां कोटिसूर्यप्रतीकाशमिति प्रतिपादितत्वात् । चिदानन्दलहरीमेव त्वां कुण्डलिनीं  
स्तुवन्तीति । तथा च कुण्डलिनीचिन्तनपरस्य सर्वं ज्ञायेतेति भावः । एवंभूतां चिन्तयतः  
किं न स्यात् ॥ ८ ॥

## तात्पर्यदीपिनी

भगवत्या मुख्यमंगच्यानं अवगतमेव । तदावासभूतसमुद्रद्वीपनगरमन्दिरशय्यासनादिकं यावन्नो-  
पदिश्यते, तावत् ध्यातॄणां ध्यानसंपत्तिः कुत इत्यत आह—सुधासिन्धोरिति - हे मातः कतिचन  
विरलाः तत्रापि घन्याः कृतपुण्यपुञ्जः त्वां-चिदानन्दलहरीं, चित् ज्ञानं, आनन्दः- निरतिशयसुखं, तयोः  
लहरीं त्वां भवतीं, भजन्ति सेवन्ते । भजनस्थानमाह - किंविधां त्वां ? सुधासिन्धोः अमृतसमुद्रस्य,  
मध्ये अन्तरालप्रदेशे, सुरविटपिवाटीपरिवृते सुराणां विटपिनः कल्पवृक्षाः, तेषां वाटी वनं, तथा  
परिवृतं वेष्टितं तस्मिन्, मणिद्वीपोपवनवति, नीपानां कदंबवृक्षाणां उपवनानि उद्यानानि यस्मिन्,  
तथोक्ते कदम्बोद्यानसंपन्ने, चिन्तामणिगृहे चिन्तामणिनिर्मितगृहे, तस्याभ्यन्तरवर्तिनि शिवाकारे ब्रह्म-  
विष्णुरुद्रेश्वरारूपैः चतुर्भिः शिवैः मञ्चपादचतुष्टयतामपन्नैः, परमशिवेन सदाशिवाख्येन मञ्चोपरि-  
फलकाकारधारिणा उत्तानशायिना साञ्जलिना संपन्ने मञ्चे खट्वायां तदुपरि स्थितस्य परमेश्वरस्य  
कामेश्वरस्य समानरूपवर्णायुधालंकारवस्त्रमाल्यादियुक्तस्य सर्वाकारसमानस्य पुंस्त्वप्रख्यापकश्मश्रवादि-  
मात्रभिन्नस्य भगवतः पर्यंके निलयो यस्याः सा तथोक्ता ताम् । अनेन श्लोकेन अमरसुधानिधिसिन्धु-  
नानावृक्षमहीधरादयः, सुरविटपिशब्देन कल्पवृक्षवाटिकादयः, मणिद्वीपशब्देन नवरत्नशालादयः नीपोप-  
वनशब्देन श्यामलांभः, चिन्तामणिगृहशब्देन चतुर्द्वाराणिमादिचक्रादयः शिवाकारमञ्चशब्देन  
बिन्दुस्थानमध्वर्यतिमहामञ्चजवनिकावितानादयः सर्वेऽपि चतुश्चत्वारिंशन्मन्दिरमन्त्रवाच्याः ध्वनिताः  
ते मन्त्राः पद्धतिभ्योऽवगन्तव्याः ॥ ८ ॥

## पदार्थचन्द्रिका

एवं भवानीं संप्रार्थ्येदानीं तस्या बहिरंगध्यानमाह—सुधासिन्धोरिति । हे हिमगिरिसुते,  
घन्याः प्राचीनानेकजन्मोपार्जितपुण्यपुञ्जशुद्धान्तःकरणास्ते च कतिचन कतिपयास्त्वां भजन्ते सेवन्ति  
ध्यायन्तीत्यर्थः । भवानीं विशिनष्टि-सुधासिन्धोर्मध्ये, तत्रापि मणिद्वीपे, तत्रापि चिन्तामणिगृहे,  
तत्रापि मञ्चे स्थितो यः परमशिवपर्यङ्कः आस्तरणरूपः सदाशिवः स निलय आश्रयो यस्यास्ताम् ।  
अत्र मध्य इत्येवमादि सप्तम्यन्तपदचतुष्टयं व्यधिकरणं द्रष्टव्यम् । सुधा अमृतं तस्य सिन्धुः  
क्षीरसागरः, तस्य मध्ये । मणिद्वीपं विशिनष्टि-सुरेति । सुरविटपिनः कल्पवृक्षाः, तेषां वाटी,  
उपवनं तेन परिवृते । चिन्तामणिगृहं विशिनष्टि-नीपेति । नीपानामुपवनं तद्विद्यते यस्मिंस्तथा  
तस्मिन् । अत्र निपात्ययोगाभिप्रायेण मनुष्ययोगः । अन्यथा बहुव्रीहिणैव नीपोपवनसंबन्धेन  
मनुषो वैयर्थ्यं स्यात् । चिन्तामणिनिर्मितं गृहं चिन्तामणिगृहं, तस्मिन् मञ्चे उपवेशनस्थाने ।  
तद्विशिनष्टि - शिवाकारे द्रुहिणहरिरुद्रेश्वरमयत्वान्मंगलरूपे । ध्येयस्य भवानीस्वरूपस्यानन्दरूपतामाह-  
चिदिति । चिच्चासौ आनन्दश्च चिदानन्दो ब्रह्म, तस्य लहरीव लहरी ताम् । लहरीशब्देनात्रैव

ध्वनितम् । यथा समुद्रलहरी, भिन्नत्वेन प्रतीयमानापि भवानी परमार्थतो न भिन्ना, किन्तु ब्रह्मैव । अथवा चितः शास्त्रजन्यानि ज्ञानानि, आनन्दा विषयसुखानि, तेषां लहरी परंपरा यस्याः सा ताम् । यद्वा चित् ब्रह्मान्तःकरणवृत्तिः, आनन्दाः तद्वृत्तिजन्यानि सुखानि, तेषां लहरी यस्याः सा ताम् ॥ ८ ॥

### डिण्डिमभाष्यम्

भगवत्या मुख्यमङ्गलध्यानमवगतमेव । तत्सदानासभूतसमुद्रद्वीपनगरमन्दिरशय्याऽऽसनादिकं यावन्नोपदिश्यते तावद् ध्यातॄणां ध्यानसम्पत्तिः कुत इत्याशङ्क्याह - सुधासिन्धोरिति । सुधासिन्धोर-मृतसमुद्रस्य मध्ये अन्तरालप्रदेशे, सुरविटपिवाटीपरिवृते दिव्यकाननवृक्षवेष्टिते, मणिद्वीपे रत्नमयान्तरिपे ; पुनः किम्भूते ? नीपोपवनवति कदम्बोद्यानसम्पन्ने, तन्मध्यस्थिते देवमणिनिर्मितमन्दिरे ; ततोऽन्तर्वर्तिनि शिवाकारे ब्रह्मविष्णुरुद्रेक्षराख्यैः चतुर्भिः शिवैर्मञ्चपादचतुष्टयतामापन्नैः पञ्चमशिखेन सदाशिवाख्येन मञ्चेपरिफलकाकारिणा उत्तानशायिना साञ्जलिना सम्पन्ने मञ्चे खट्वायां तदुपरि स्थितस्य परमशिवस्य कामेश्वरस्य स्वसमानरूपवर्णायुधालङ्कारवस्त्रमाल्यादियुक्तस्य सर्वाकारसमानस्य पुंस्त्वप्रख्यापनमात्र-लक्षणभिन्नस्य भगवतः पथेङ्के निलथो निवासो यस्याः सा तथोक्तां तां चिदानन्दलहरिरूपां सच्चिदानन्द-प्रवाहलक्षणमयीं, त्वां भगवतीं, कतिचन ध्यायिनः पुण्यजन्मानो, भजन्ति सेवन्ते । अनेन श्लोकेनारम्भे सुधानिधिः सिन्धुः नानावृक्षमहोद्यानादयः, सुरविटपिशब्देन कल्पवाटिकादयः, मणिद्वीपशब्देन चतुर्द्वाराणिमादिचक्रादयः, नीपोपवनशब्देन बिन्दुस्थानमध्यवर्तिमहामञ्चजवनिकावितानादयः सर्वेऽपि चतुश्चत्वारिंशन्मन्दिरमन्त्रवाच्यादयो ध्वनिताः । तदुक्तं महायोगपद्धतौ, तत्र मन्त्रा एते— “अमृताभोनिधये नमः, रत्नद्वीपाय नमः, नानावृक्षमहोद्यानाय नमः, कल्पवाटिकायै नमः, हरिचन्दन-वाटिकायै नमः, सन्तानवाटिकाय नमः, पारिजातवाटिकायै नमः, कदम्बवनवाटिकायै नमः, पुष्परागरत्न-प्राकाराय नमः, पद्मरागरत्नप्राकाराय नमः, गोमेधरत्नप्राकाराय नमः, वज्ररत्नप्राकाराय नमः, इन्द्रनीलरत्नप्राकाराय नमः, मुक्तारत्नप्राकाराय नमः, मरकतरत्नप्राकाराय नमः, विद्रुमरत्नप्राकाराय नमः, माणिक्यरत्नप्राकाराय नमः, सहस्रस्तम्भमण्डपाय नमः, अमृतवापिकायै नमः, आनन्दवापिकायै नमः, बालातपोद्गाराय नमः, चन्द्रिकोद्गाराय नमः, महाशृङ्गारपरिधायै नमः, महापद्माटव्यै नमः, चिन्तामणि-गृहराजाय नमः, पूर्वाम्नायमयपूर्वद्वाराय नमः, उत्तराम्नायमयोत्तरद्वाराय नमः, दक्षिणाम्नायमयदक्षिण-द्वाराय नमः, पश्चिमाम्नायमयपश्चिमद्वाराय नमः, रत्नप्रदीपवल्याय नमः, महासिंहासनाय नमः, ब्रह्ममयैकमञ्चपादाय नमः, विष्णुमयैकमञ्चपादाय नमः, रुद्रमयैकमञ्चपादाय नमः, ईश्वरमयैक-मञ्चपादाय नमः, सदाशिवमयमञ्चफलकाय नमः, हंसतूलतूलिकायै नमः, हंसतल्महोपधानाय नमः, कौस्तुभास्तरणाय नमः, महावितानकाय नमः, महाजवनिकायै नमः, इति । एते सर्वत्र नमोन्ता वाङ्मयकमलापुरःसरा मन्दिरमन्त्राः ” एतेन श्लोकेन सूचिता भवन्ति ।

‘भजन्ति त्वाम्’ इत्यत्र भजनं नाम पूजनम् । तच्च चतुःषष्ट्युपचारात्मकम् । तच्च भगवत्याः श्रीसुन्दरीभट्टारिकाया असाधारणचिह्नं, नान्यासां देवतानाम् । अन्यासान्तु कासाञ्चित् पञ्चोपचाराः, कासाञ्चित् षोडशोपचाराः, ततोऽप्यधिकानां कासाञ्चित्चतुर्विंशत्युपचाराः । सर्वदेवताचक्रसिंहासनाधिरूढायाः श्रीललितामहाभट्टारिकायाश्चतुःषष्ट्युपचाराः, कर्तव्याः तन्मन्त्राश्चतुःषष्टिप्रकारा आगमशाल-प्रसिद्धा लिख्यन्ते—“आवाहनानन्तरं पाद्यं कल्पयामि नमः, अर्घ्यं कल्पयामि नमः, इति क्रमेण आभरणारोपणं, सुगन्धितैलाभ्यङ्गम्, मज्जनशालाप्रवेशनम्, मञ्चमण्डपमणिपीठोपवेशनं, दिव्यस्नानार्थमुद्वर्तनमुष्णोदकस्नानं, कनककलशच्युततीर्थाभिषेकः, धौतवस्त्रपरिमार्जनम्, अरुणदुकूलपरिधानम्, अरुणदुकूलोत्तरीयम्, आलेपनमण्डपप्रवेशनम्, आलेपनमण्डपमणिपीठोपवेशनम्, चन्दनागुरुकुङ्कुम-शङ्कुमदमृगमदकर्पूरकस्तूरीगोरोचनादिदिव्यगन्धेन सर्वविलेपनं केशभारस्य कालागरूपं, मल्लिकामालती-जातीचम्पकाशोकशतपत्रपूगकुङ्कुलीपुन्नागकह्लारमुख्यसर्वर्तुकुसुममालां, भूषणमण्डपप्रवेशनम्, भूषण-मण्डपमणिपीठोपवेशनम्, नवमणिमुकुटं, शशिशकलसीमन्तसिन्दूरतिलककरणं, कालाञ्जनं, नीलीयुगलं, नासाभरणम्, अघरयावकं, प्रथमभूषणं, कनकचिन्ताकं, पदकं, महापदकं, मुक्तावलीम्, एकावलीछत्र-केयूरयुगलचतुष्टयं, वलयावलीम्, ऊर्मिकावलीम्, काञ्चीदामं, कटीसूत्रम्, सौभाग्याभरणम्, पादकटकम्, रत्ननूपुरम्, पादाङ्गुलीयकम्, एककरे पाशम्, अन्यकरे अङ्कुशम्, इतरकरे पुण्ड्रेक्षुचापम्, अपरकरे पुष्पबाणान्, श्रीमणिमाणिक्यपादुके स्वसमानवेषाभिरावरणदेवताभिः सह महाचक्राधिरोहणम्, कामेश्वराङ्कपर्यङ्कोपवेशनम्, अमृतासवचषकम्, आचमनीयम्, कर्पूरवीटिकां, आनन्दोल्लासविलासहासम्, मङ्गलारार्तिकम्, छत्रचामरयुगलम्, दर्पणतालवृन्तम्, गन्धपुष्पम्, धूपदीपनैवेद्यम्—कल्पयामि नमः; इति चतुःषष्ट्युपचारमन्त्राः ।” एतैर्यत्पूजनम् तद्भावनापूर्वकम्, तदेव भगवत्या भजनमिति भजन्तीति क्रियापदनिर्देशस्यार्थः इत्यलमतिप्रसङ्गेन ॥ ८ ॥

### गोपालसुन्दरी

सुधासिन्धोरमृताम्बुधेर्मध्ये, सुरविटपिनां कल्पवृक्षाणां या वाटी तथाः परिवृते वेष्टिते, मणिद्वीपे नवरत्नरचितद्वीपे, नीपोपवनवति कदम्बारामरमणीये, चिन्तामणिगृहे चिन्तामणिरत्नरचितकुड्य-स्तम्भादियुक्तमन्दिरे, शिवाकारे मञ्चे शिवानां ब्रह्मविष्णुरुद्रेशानामाकारो मूर्तिर्यत्र तादृशे मञ्चे खट्वारूपे, परमशिवः सदाशिव एव पर्यङ्ककशिपुतया स्थितः तस्मिन् निलयोऽवस्थानं यस्यास्ताम् । “ब्रह्मा विष्णुश्च रुद्रश्च ईश्वरश्च सदाशिवः । एते पञ्च महाप्रेताः पादमूले व्यवस्थिताः ॥” इति वचनात् । तदुक्तं रुद्रयामले—“यस्य नो पश्चिमं जन्म न स्वयं यो महेश्वरः । स न प्राप्नोति परमां दशपञ्चाक्षरी-मिमाम् ॥” इति । एतादृशीं त्वां कतिचन धन्याः पश्चिमजन्मानः स्मरन्ति । “सृष्टिचक्रं सुधासिन्धुः सौभाग्यं सुरवाटिकाः । दशारयुगलं रत्नद्वीपं नीपवनं तथा ॥ चिन्तामणिगृहं रम्यमधारं

परमेश्वरि । त्रिकोणं मञ्जरूपं तु बिन्दुकं च सदाशिवः ॥ ” इति वचनादर्थो वा । अथ च सुधासिन्धुरा-  
सवसमूहः सुरविटपिकुलवृक्षः भूषारूपो मणिरेव द्वीपो यत्र नीपोपवनः । चिन्तैव मणिर्यस्मात् तादृशे  
गृहे अवलरूपे, शिवाकारे वराङ्गरूपे, परमशिवो बिन्दुः, चिदानन्दलहरीं सर्वेषामानन्दानामित्यादि  
श्रुत्युक्तरूपामित्यर्थः । पर्यालोचनया पञ्चमयागोऽन्यत्र सूचितः । कीदृशीं चिदानन्दलहरीं विज्ञानसुख-  
तरङ्गात्मिकामित्यर्थः । शिव एकारस्तेन त्रिकोणं परमशिवो बिन्दुः । श्रीचक्रान्तर्गतत्रिकोणमध्य-  
निलयामित्यर्थ इत्यपि वदन्ति ।

**विष्णुपक्षे**—नीपोपवनवति वृन्दावनेऽपि तत्सत्त्वात् सौन्दर्यातिशयने शिवमप्याकारयतीति,  
शिवाकारे कल्याणरूपे वा मञ्जे खट्वायां, हे परमशिव परमकल्याणस्वरूप ! पर्यङ्कनिलयां चिदानन्द-  
लहरीरूपां त्वां कतिचन पुरुषा भजन्तीत्यर्थः ॥ ८ ॥

### आनन्दलहरीटीका

विशेषान्तरमप्याह—सुधेति । सुधासिन्धोः अमृतसमुद्रस्य मध्ये, सुरविटपिनां देववृक्षाणां या  
वाटी, तथा परि सर्वतो वृते मणिद्वीपे जलमध्यस्थतटप्रदेशे नीपानां कदम्बानामुपवनं आरामः क्रीडावनं  
तद्वति, चिन्तामणिरूपरत्ननिर्मिते गृहे मञ्जे खट्वायां, कीदृशे ? शिवानां ब्रह्मविष्णुरुद्रेश्वराणामाकारा  
मूर्तयः, पादचतुष्टयरूपेण वर्तन्ते यत्र, तादृशे । परमशिवः सदाशिव एव पर्यङ्कः पादचतुष्टयो-  
परिस्थितफलकरूपः, तत्र निलय आसनं यस्याः सा तथा, ताम् । तदुक्तं तन्त्रे—“ब्रह्मा विष्णुश्च  
रुद्रश्च ईश्वरश्च सदाशिवः । एते पञ्च महाप्रेताः ” । महाप्रेतत्वं नाम महावीरत्वम् । प्रेताः प्रकर्षेण  
इताः देवीशरीरसंसर्गातिशयं प्राप्ताः । भट्टारिक्या देव्या कामेश्वरांगेन संगः । कामेश्वरस्य शिवेन  
संगः, सदाशिवस्य मञ्जस्त्रमध्यफलकतां प्राप्तस्य, मञ्जेषु खट्वापादमूले व्यवस्थिता इति । पुनः  
कीदृशीं—चिदानन्दलहरीं ज्ञानसुखयोस्तरङ्गाकृतिम् । अथवा सकलश्रीविद्यामन्त्रनिदानभूतकामेशी-  
बीजस्वरूपां च । चिदानन्दपदेन कामपरेण ककारो लभ्यते । अन्यवर्णानां स्वरूपपरिग्रहः । तदुक्तं  
ज्ञानार्णवे—“सकला भुवनेशानी कामेशीबीजमुद्धृतम् । अनेन सकला विद्याः कथयामि वरानने ”  
इति । कतिचन अनिर्वचनीया धन्याः । त्वत्कृपया श्लाघनीयाः एतादृशीं त्वां भजन्तीत्यन्वयः ॥ ८ ॥

महीं मूलाधारे कमपि मणिपूरे हुतवहं

स्थितं स्वाधिष्ठाने हृदि मरुतमाकाशमुपरि ।

मनोऽपि भ्रूमध्ये सकलमपि \*भित्वा कुलपथं

सहस्रारे पञ्चे सह रहसि पत्या विहरसे ॥ ९ ॥

\* जित्वा कुलपथं, भित्वाऽऽकुलपथं.

म॒ह॒रि॒म् म॒ल॒ता॒रा॒ क॒म॒पि॒ म॒णि॒पू॒र॒ ह॒न्त॒व॒ह॒म्  
 ४ १ १ १ १  
 स॒त्ति॒त॒म् स॒वा॒ति॒ष्ठा॒ना॒ण॒ ह॒न्त॒रु॒ति॒ म॒रु॒त॒मा॒का॒श॒ मु॒पा॒रि॒ ।  
 २ १ ४ २ ३ १ १ १  
 म॒णो॒पि॒ प॒न्म॒त॒य॒े स॒क॒ल॒ म॒पि॒ पि॒त॒वा॒ कु॒ल॒प॒त॒म्  
 १ ४ ४ १ १ ४ १ १ १ २  
 - - - स॒ह॒स॒रा॒रा॒ प॒त॒मे॒ स॒ह॒ र॒ह॒सि॒ प॒त॒या॒ वि॒ह॒रा॒ण॒ ॥ - - -  
 १ ३ १ १

मूलाधार चक्रगत पृथिवी को, मणिपूरतत्त्व जलको,  
 स्वाधिष्ठानाधिष्ठित अमृतत्व को, हृदयगतानिल को,  
 ऊपर के विशुद्ध में गगन तत्त्वको, भ्रुकुटीगत मनको ;  
 सब का भेदन कर कुलमार्ग पार कर सहसा सुखमन को,  
 सहस्रारकमल में अंततो गत्वा पहुंच परमपावन  
 करती हो विहार पति के सँग एकान्त में भूतभावना ! ॥

### लक्ष्मीधरा

महीं पृथिवीतत्त्वं, मूलाधारे मूले गुदस्थाने सर्वाधारभूतं चक्रं मूलाधारभूतमिति, तस्मिन् मूलाधारे । “सर्वाधारा मही यस्मात् मूलाधारतया स्थिता । तदभावे तु देहस्य पातस्यादुद्रमोऽपि वा ॥” इति रुद्रहस्ये । पृथिवीतत्त्वात्मकस्य मूलाधारस्याभावे देह ऊर्ध्वं वा गच्छेत्, अधो वा पतेदित्यर्थः । कं उदकतत्त्वम् । अपिशब्दः स्वाधिष्ठानोक्तवर्हिं समुच्चिनोति । मणिपूरे मणिपूरचक्रे, यत्र स्थिता भगवती मणिभिः तत्प्रदेशं पूरयति, स देशो मणिपूरः । समयिनां आन्तरपूजावसरे तृतीयकमले नानाविधमणिगणखचितभूषणार्पणं देव्याः कर्तव्यमिति रहस्यम् । हुतवहं अमृतत्वम्, स्थितं प्रतिष्ठितं, स्वाधिष्ठाने स्वाधिष्ठाननामके चक्रे, कुण्डलिन्याः भगवत्याः स्वयमधिष्ठाय (स्वेच्छयाधिष्ठाय) ग्रन्थिं कृत्वा अवस्थानं स्वाधिष्ठानम् । यथोक्तं योगदीपिकायां—“रुद्रग्रन्थिरयं शक्तेः स्वाधिष्ठानाग्रसीमनि” ॥ इति । यद्यपि आधारचक्रस्योपरि स्वाधिष्ठानं वर्णनीयं, तथापि आकाशादितत्त्वोत्पत्तिक्रममवलम्ब्य व्युत्क्रमेण मणिपूरचक्रवर्णनं कृतमित्यनुसन्धेयम् । एतच्च ‘तवाज्ञाचक्रस्थम्’ (३६ श्लोकः) इत्यादि-श्लोकषट्कव्याख्यानावसरे सम्यगुपवर्णितम् । हृदि हृदयाकाशे अनाहतनामनि चक्रे, अनाहतनादस्थानत्वात् अनाहतनामास्य । मरुतं मरुतत्वम्, आकाशं आकाशतत्त्वम्, उपरि पूर्वोक्तानामुपरि विशुद्धिचक्रे, शुद्धस्फटिकसङ्काशत्वात् विशुद्धिनामास्य । मनः मनस्तत्त्वम्, अपिशब्दः उक्तसमुच्चयार्थः, भ्रूमध्ये भ्रुवोरन्तराले आज्ञाचक्रे, अत्र आङ् ईषदर्थः, ज्ञा ज्ञानम्, ईषत् ज्ञानं यत्र जायते साधकानां भगवतीविषयम् । ब्रह्मग्रन्थिभेदनातिव्यग्रतया भगवत्या आज्ञाचक्रे क्षणमात्रावस्थानात् साधकानां

तद्विलेखारूपेण अवभासनात् आज्ञाचक्रनामास्य । स्थितमिति लिङ्गव्यत्ययेन सर्वत्रानुषज्यते । सकलं सर्वम् । अपि समुच्चये । भित्त्वा कुलपथं सुषुम्नामार्गम् । सहसारे सहस्रदले पद्मे कमले सह मिलित्वा रहसि एकान्ते पत्या सदाशिवेन विहरसे क्रीडसे ॥

अत्रेत्थं पदयोजना—हे भगवति, मूलाधारे महीं, कं मणिपूरे—हुतकहमपि, स्वाधिष्ठाने हुतवहमेव, हृदि मरुतं, आकाशमुपरि, मनोऽपि भ्रम्ये आकाशमपि, स्थितमिति विभक्तिव्यत्ययेन सर्वत्रानुषज्यते । सकलं कुलपथमपि भित्त्वा सहसारे पद्मे रहसि पत्या सह विहरसे ॥

अत्रेदमनुसंधेयम्—मूलाधारस्वाधिष्ठानमणिपूरानाहतविशुद्धाज्ञात्मकानि षट् चक्राणि । एतानि पृथिव्यभिजलपवनाकाशमनस्तत्त्वात्मकानि । तानि तत्त्वानि तेषु चक्रेषु तन्मात्रतयाऽवस्थितानि । तन्मात्रास्तु गन्धरूपरसस्पर्शशब्दात्मकाः । आज्ञाचक्रस्थितेन मनस्तत्त्वेन एकादशेन्द्रियगणः संगृहीतः । एवमेक-विंशतितत्त्वानि प्रतिपादितानि । पत्या सह रहसि सहस्रपत्रे विहरसे इत्यनेन तत्त्वचतुष्टयं सूचितम् । तच्च मायाशुद्धविद्यामहेश्वरसदाशिवात्मकं तत्त्वचतुष्टयम् । एवं मिलित्वा पञ्चविंशतितत्त्वानि मायापर्यन्तानि मायया युक्तत्वात् प्राकृतानि । माया महेश्वरेण संयुक्ता सती तस्य जीवभावमापादयति । स जीवः प्राकृत एव । शुद्धविद्या तु सदाशिवेन युक्ता सती सादाख्या कलेति व्यवहियते । अतो भगवती चतुर्विंशतितत्त्वान्यतिक्रान्ता सदाशिवेन पञ्चविंशेन सार्धं विहरमाणा षड्विंशतत्त्वमापन्ना परमात्मेति गीयते । एतदुक्तं भवति—सादाख्या कला पञ्चविंशेन सदाशिवेन मिलिता षड्विंशा भवति, मेलनस्य तत्त्वान्तरत्वात् । न चोभयोर्येलनमुभयात्मकम् । तस्य तादात्म्यरूपत्वात् तत्त्वान्तरमेवेति रहस्यम् । यत्तु श्रुतिवाक्यम्—‘पञ्चविंश आत्मा भवति’ (तै. ब्रा. १. २. ६) इति, तत्तु सदाशिवतत्त्वप्रतिपादनपरम्, न मेलनपरमिति ध्येयम् । ननु (कथं) बौन्दवस्थानं श्रीचक्रस्य मध्यस्थितम्, शिवचक्राणां चतुर्णामुपरि शक्तिचक्राणां पञ्चानामधस्तादवस्थितत्वात् । सहस्रारपद्मस्य तु शिरः स्थितत्वात् सर्वेषामुपरि वर्तमानत्वात्, तस्य बौन्दवस्थानत्वं नोपपद्यत इति चेत्, निशम्यतां भागवतमतरहस्यम्—‘चतुर्भिः शिवचक्रैश्च शक्तिचक्रैश्च पञ्चभिः । शिवशक्तिमयं ज्ञेयं श्रीचक्रं शिवयोर्वपुः ॥’ इत्यादौ शक्तिचक्राणि त्रिकोणाष्टकोणदशरद्वितयचतुर्दशकोणात्मकानि पञ्च चक्राणि । शिवचक्राणि तु अष्टदलषोडशदलमेखलात्रितयभूपुरत्रयात्मकानीति । अतः शक्तिचक्राणां बाह्यतः शिवचक्राणि । शिवस्य शक्तिबाह्यत्वायोगात् तानि शिवचक्राणि बिन्दुरूपेणाकृष्य शक्तिचक्रान्तरे स्थापितानि । अत एव बिन्दुः शिवचक्रचतुष्टयात्मकः शक्तिचक्रेषु पञ्चसु व्यञ्जितवान्—समाप्त इति शिवशक्त्योरैक्यमिति केचित् ॥

अन्ये तु—बिन्दुत्रिकोणयोरैक्यं, अष्टकोणाष्टदलाम्बुजयोः, दशारयुग्मषोडशदलाम्बुजयोः, चतुर्दशारभूपुरयोरैक्यम् । अनेन प्रकारेण शिवशक्त्योरैक्यमित्याहुः । अत्र बिन्दुशब्देन शिवचक्र-



चतुष्टयप्रतिनिधिभूतो वर्तुलाकारो लक्ष्यते, न तु चतुष्कोणमध्यवर्ती बिन्दुः । स तु सहस्रकम-  
लान्तर्गतः आधारस्वाधिष्ठानदशदलप्रकृतिभूतः शिवशक्तिमेलनाविष्टतनुः सादारण्यं षड्विंशं तत्वम् ।  
तेन सह नादबिन्दुकलानामैक्यं नास्ति, तस्य नादबिन्दुकलातीतत्वात् । एतच्च पुरस्तात्प्रपञ्चयिष्यते ।  
अत एव सहस्रकमलान्तर्गतचन्द्रमण्डलमध्यवर्ती सुधासिन्धुरेव भगवत्या विहरणस्थानमिति ‘सहस्रारे  
पद्मे सह रहसि पत्या विहरसे’ इति ‘सुधासिन्धोर्मध्ये’ इति श्लोकद्वयस्यैक एवार्थ इति रहस्यम् ।  
इममेवार्थं भैरवयामले चन्द्रज्ञानविद्यायां शिव आह पार्वतीम्—‘चतुर्भिः शिवचक्रैश्च शक्तिचक्रैश्च  
पञ्चभिः । नवचक्रैश्च संसिद्धं श्रीचक्रं शिवयोर्वपुः ॥ त्रिकोणमष्टकोणं च दशकोणद्वयं तथा । चतु-  
र्दशारं चैतानि शक्तिचक्राणि पञ्च च ॥ बिन्दुश्चाष्टदलं पद्मं पद्मं षोडशपत्रकम् । चतुरश्रं च  
चत्वारि शिवचक्राण्यनुक्रमात् ॥ त्रिकोणे बैन्दवं श्लिष्टमष्टारेऽष्टदलाम्बुजम् । दशारयोः षोडशारं  
भृगुहं भुवनाश्रके ॥ शैवानामपि शाक्तानां चक्राणां च परस्परम् । अविनाभावसंबन्धं यो जानाति  
स चक्रवित् ॥ त्रिकोणमष्टकोणं च दशकोणद्वयं तथा । मनुकोणं चतुष्कोणं कोणचक्राणि षट्  
क्रमात् ॥ मूलाधारं तथा स्वाधिष्ठानं च मणिपूरकम् । अनाहतं विशुद्धाख्यामाज्ञाचक्रं विदु-  
र्बुधाः ॥ तवाधारस्वरूपाणि कोणचक्राणि पार्वति । त्रिकोणरूपिणी शक्तिः बिन्दुरूपः शिवः  
स्मृतः ॥ अविनाभावसंबन्धस्तस्माद्विन्दुत्रिकोणयोः ।’ इति । इतः पूर्वम्—‘अधोमुखं चतुष्कोणं  
शिवचक्रात्मकं विदुः’ इत्यनुसारेण ‘अधोमुखानि चत्वारि त्रिकोणानि शिवात्मकानि’ इत्युक्तिः  
‘शिवचक्राणि बाह्यानि तद्रूपेणावस्थितानि’ इत्येवंपरेति ध्येयम् ॥

यद्वा, कौलमतानुसारेण अधोमुखानि चत्वारि त्रिकोणानि शिवात्मकानि, ऊर्ध्वमुखानि  
पञ्च त्रिकोणानि शक्त्यात्मकानि । कौलमते संहारक्रमेण लेखने नवत्रिकोणात्मकं श्रीचक्रम् ।  
एतत्सर्वं ‘चतुर्भिः श्रीकण्ठैः’ इत्यादिश्लोकव्याख्यानावसरे वक्तव्यमपि ‘सहस्रारे पद्मे सह  
रहसि पत्या विहरसे’ इत्यत्रावश्यं वक्तव्यत्वात् उभयोपयोगितया अत्रैव किञ्चित्कथितम् ।  
विस्तरस्तु तत्रैवावधार्यः ॥ ९ ॥

### सौभाग्यवर्धनी

ध्यानं त्रिविधम्—स्थूलं सूक्ष्मं परं चेति । कणत्काञ्चीदामेति स्थूलध्यानमुक्तम् । चिदानन्दल-  
हरीमित्यनेन परं ध्यानमुक्तम् । इदानीं सूक्ष्मध्यानमाह—महीमिति ॥ षट् चक्राणि मूलाधार-  
स्वाधिष्ठानमणिपूरकानाहतविशुद्धाज्ञाऽऽख्यानि क्रमेण पृथिव्यादिपञ्चमहाभूतानां मनसश्च स्थानानि ।  
एतच्चक्रषट्कं कुलपथमित्युच्यते । तदुपरि शिरसि सहस्रदलमकुलपथमित्युच्यते । हे कुण्डलिनीस्वरूपे  
परमेश्वरि, महीं मूलाधारे भित्त्वा, चतुर्दलपद्मं महीस्थानं भित्त्वेत्यर्थः । स्वाधिष्ठाने कं जलं भित्त्वा  
षड्दलं भित्त्वा, मणिपूरे हुतवहस्थितिं दशदलं भित्त्वा ; अत्र व्यत्ययेन योजना, स्वाधिष्ठानमणिपूरकयोः

शांभवमतानुसारेण संज्ञाव्यत्ययो वा । हृदि मरुतमनाहतं द्वादशदलं भित्त्वा, आकाशमुपरि कण्ठे विशुद्धाख्यं षोडशदलं भित्त्वा, भ्रूमध्ये मानसस्थाने द्विदलं भित्त्वा ; एतच्चक्रषट्कं कुलपथमित्युच्यते ; अकुलपथे सहस्रारे सहस्रदले रहसि पत्या परमशिखेन सह विहरसे । एतावता एवं सूक्ष्मध्यान-योगेनोपास्यमाना भूमित्यागादिभोगसिद्धिं दिशसि । सहस्रदलेन संयुज्यमाना निर्वाणपदवीं दिशसीति भावः । तदुक्तं रहस्यसिद्धिसोपाने—कुण्डलिन्या महीभेदे योगी त्यजति मेदिनीम् । सलिलस्थानयोगेन जले चलति योगवित् ॥ वहेर्भेदे जलमिव स्पृशत्यग्निं ज्वलच्छिखम् । मरुद्भेदे शीघ्रगतिर्यति क्रोशशतं क्षणात् ॥ व्योमभेदे खे चरति मनोभेदे मनोगतिः । यत्र कामयते तत्र याति लोकत्रयेऽपि च ॥ संयोजयच्छिवपदे शिव एव प्रजायते । कर्ता हर्ता च सर्वत्र सुरासुरनमस्कृतः ॥’ इति । सूक्ष्मध्यानेन सूचितं कुण्डलिन्या भूमिकात्रयमुच्चेयम् । भूमिका अन्वयभूमिका प्रत्यावृत्तिभूमिकेत्यनेन पद्येनोक्ता ॥ ९ ॥

### अरुणामोदिनी

एवं ध्यानप्रणालीमुपदिश्य योगशास्त्रप्रसिद्धकुण्डलिनीरूपत्वेन भगवतीं स्तौति—  
महीमिति । हे देवि आ समन्ताद्भ्यस्ते शरीरमनेनेति आधारः । मूले गुदस्थाने स्थित आधारो मूलाधारः । अथवा, मूलं सर्वेषां चक्राणामादिकारणम् ; स चासावाधारश्च मूलाधारस्तस्मिन्, सर्वचक्राधारे चतुर्दलत्वेन कुण्डलिनीशक्तेर्नित्यनिवासत्वेन प्रसिद्धे मूलाधाराख्ये चक्रे, ‘गुदलिङ्गान्तरे चक्रमाधाराख्यं चतुर्दलम् । अस्ति कुण्डलिनी ब्रह्मशक्तिराधारसंपुटे ॥ आब्रह्मरन्ध्रमृजुतां नीतेयममृतप्रदा ।’ इति वचनात् । स्थितमिति नपुंसकस्य विभक्ति(लिङ्ग)विपरिणामेन सर्वत्रान्वयः । स्थितां तन्मात्रगन्धात्मना सूक्ष्मरूपेणावस्थितां महीं भुवं पृथिव्यप्तेजोवाय्वाकाशमनसामाद्यं पृथिवी-तत्त्वमित्यर्थः । मूलाधारे महीतत्त्वावस्थितिश्च रुद्ररहस्य उक्ता, ‘सर्वाधारा मही यस्मान्मूलाधारतया स्थिता । तदभावे तु देहस्य पातः स्यादुद्भ्रमोऽपि वा ॥’ इति । तथा मणिभिर्नारत्नैः पूर्यते भूष्यते देवी अत्रेति, मूलाधारादुत्थापिताया देव्या मणिपूरकचक्रे भूषणैर्भूष्यत्वादिति मणिपूरे नाभिसंस्थे अन्वर्थनामनि दशदले चक्रे ‘नाभौ दशदलं चक्रे मणिपूरकसंज्ञितम्’ इति वचनात् । स्थितम्, तन्मात्र-रसात्मना सूक्ष्मरूपेणावस्थितं कं जलं तत्त्वमित्यर्थः । तथा भगवत्याः शक्त्याः स्वयमात्मना सर्वा-कारत्वेन ग्रन्थिं कृत्वा अधिष्ठीयत इति वा, सुष्ठु अधिष्ठीयत इति वा स्वाधिष्ठानं मूलाधारोपरितनं षड्दलमग्नितत्त्वात्मकं कमलम् ; ‘स्वाधिष्ठानं लिङ्गमूले षट्पत्रं च क्रमस्य च’ इत्यागमात् । तस्मिन् स्थितं रूपतन्मात्ररूपेण सूक्ष्मरूपेणावस्थितं हुतवहमग्नितत्त्वमित्यर्थः । अत्र यद्यपि, ‘मूलाधारं तथा स्वाधिष्ठानं च मणिपूरकम् । अनाहतं विशुद्धाख्यमाज्ञाचक्रं विदुर्बुधाः ॥’ इत्यागमान्तर-पर्यालोचनया मूलाधारानन्तरं स्वाधिष्ठानमेव वक्तव्यम्, तथाऽपि ‘आत्मन आकाशः संभूतः, आकाशाद्वायुः, वायोरग्निः, अग्नेरापः, अद्भ्यः पृथिवी,’ ‘आपो वा अग्नेरायतनम्,’ ‘अद्भ्योऽग्नि-

ब्रह्मतः क्षत्रं पृथिव्यसेजोवाय्वाकाशाः' इत्यादिश्रुतिसूत्रक्रममवलम्ब्य मणिपूरमुक्तवानिति ध्येयम् । किं चेदम्, 'तवाज्ञाचक्रस्थम्' इत्यादिश्लोकषट्कश्रौतक्रममवलम्ब्यावरोहणक्रमेणैव आत्माकाश-मरुदमिजलपृथिवीतत्त्वात्मकानि आज्ञाप्रभृतीनि कमलान्युपदिश्य ध्यानं निबध्मतां 'मनस्त्वं व्योम त्वम्' इति श्लोके, 'नरं' 'क्षितौ षट्पञ्चाशत्' इति श्लोके च तमेव क्रममुपदर्शयतां स्मृत्यपेक्षया श्रौतक्रमस्य प्राबल्यं प्रतिपादयतामाचार्याणामपि संमतमेवेत्यवगन्तव्यम् ॥

यत्कृतं रामकविना—नाभिलिङ्गमूलचक्रप्रसिद्धयोर्मणिपूरस्वाधिष्ठानशब्दयोः सामीप्या-  
दन्योन्यपदवाच्यता मधुमाधवशब्दयोर्माधवमासयोरेवेति, तच्चिन्त्यम्, मूलाधारादिव्यवहारोच्छेदा-  
पत्तेः, मध्वादिशब्दानां वसन्तमासयोः कोशाप्रसिद्धेश्चेति, 'आचार्यतात्पर्यमपि असमुक्तानुसारि'  
इत्यनन्तरोक्तिश्च चिन्त्या । तथा हृदि हृदयाकाशस्थिते द्वादशदले केनाप्यनाहतत्वादानाहतमित्य-  
न्वर्थनामनि चक्रे । 'हृदयेऽनाहतं चक्रं शिवस्य प्रणवाकृति । पूजास्थानं तदिच्छन्ति दलैर्द्वादशभिर्भु-  
तम् ॥' इति वचनात् । स्थितं तन्मात्रप्रदर्शनेण सूक्ष्मात्मनाऽवस्थितं मरुतं वायुतत्त्वम् । तथा उपरि  
अनाहतचक्रादूर्ध्वप्रदेशे स्वप्रकाशे षोडशदले शुद्धस्फटिकवर्णतया विशुद्धिरित्यन्वर्थनामनि कण्ठ-  
स्थिते कमले । 'कण्ठे तु भारतीस्थानं विशुद्धिः षोडशच्छदम्' इति वचनात् । स्थितं तन्मात्रशब्दा-  
त्मना सूक्ष्मरूपेणावस्थितमाकाशतत्त्वं च । तथा भ्रुवोर्मध्ये तस्मिन् भ्रुवोरन्तरस्थद्विदले आढीषण्ज्ञानं  
भगवतीविषयं साधकानां भवति क्षणमात्रावस्थायित्वादेव्यास्तत्रेति वा, आ समन्ताज्ज्ञायतेऽस्या-  
मिति वाऽऽज्ञेत्यन्वर्थनामनि कमले । 'भ्रूमध्ये द्विदलं चक्रमाज्ञासंज्ञं प्रचक्षते' इति वचनात् ।  
स्थितं ; मनो मनस्तत्त्वं चेति एतत्सकलं समस्तमपि मूलाधारादिचक्रस्थितपृथिव्यादिशब्दसंगृहीतानि  
भूततन्मात्रज्ञानेन्द्रियपञ्चकमनोमायाशुद्धविद्यामहेश्वरसदाशिवान्तं सर्वं तत्त्वजालं कमलद्विकद्विको-  
परि स्थितं रुद्रविष्णुब्रह्मनामकं ग्रन्थित्रयं चेति तत्सर्वमित्यर्थः । कुलपथं सुषुम्नामार्गम् । षट् चक्राणि  
कुलपथमुच्यत इति केचित् । भित्त्वा साधककौशलवशादुत्थापिता भुजङ्गरूपा विसतन्तुनिभा  
स्वयं सग्रन्थीनि षट् कमलानि निर्भिद्य निर्गच्छती सतीत्यर्थः । सहस्रमराणि दलानि यस्य तत् सहस्रारं  
सहस्रदलम्, तस्मिन् पद्मे ब्रह्मरन्ध्रसंस्थिते कमले । 'चक्रं सहस्रपत्रं तु ब्रह्मरन्ध्रसमन्वितम्' इति  
वचनात् । रहसि, एकान्ते, पत्या सह सदाशिवेन साकं, विहरसे क्रीडसि । योगवेदिना साधकेन  
सम्यग्वायुनिरोधान्मूलाधारादुत्थाप्य षट्कमलग्रन्थिभेदनपूर्वकं सहस्रारकमलमानीय तत्र शिवेन सह  
प्रापितविहारा योगशास्त्रप्रसिद्धा कुण्डलिनीशक्तिश्च भवत्येव नान्येत्यभिप्रायः । अत एवाहुराचार्याः—  
'माया कुण्डलिनी क्रिया मधुमती' इत्यादिना । अत्रोक्तं वामकेश्वरतन्त्रे—'भुजङ्गाकाररूपेण मूलाधारं  
समाश्रिता । शक्तिः कुण्डलिनी नाम विसतन्तुनिभा शुभा ॥ मूलकन्दं फणाग्रेण दष्टा कमलकन्दवत् ।  
मुखेन पुच्छं संगृह्य ब्रह्मरन्ध्रसमन्विता ॥ पद्मासनगतः स्वस्थो गुदमाकुञ्च्य साधकः । वायुमूर्ध्व-

गतिं कुर्वन्कुम्भकाविष्टमानसः ॥ वाय्वाघातवशादग्निः स्वाधिष्ठानगतो ज्वलन् । ज्वलनाघातपव-  
नाघातैरुन्निद्रितोऽहिराट् ॥ रुद्रग्रन्थि ततो भित्त्वा विष्णुग्रन्थि भिनत्यथ । ब्रह्मग्रन्थि च भित्त्वेव  
कमलानि भिनति षट् ॥ सहस्रकमले शक्तिः शिवेन सह मोदते । सा चावस्था परा ज्ञेया सैव  
निर्वृतिकारणम् ॥ इति ॥ उपासकानां च, 'त्रिकोणमष्टकोणं च दशकोणद्वयं तथा । मनुकोणं  
च षट्कोणं कोणचक्राणि षट् क्रमात् ॥ मूलाधारं तथा स्वाधिष्ठानं च मणिपूरकम् । अनाहतं विशु-  
द्ध्याख्यमाज्ञाचक्रं विदुर्बुधाः ॥' इत्यागमादुक्तचक्रषट्कमेव सुधासिन्धुरिति ; तदेव चन्द्रमण्डलम् ।  
तत्रैव शिवयोर्विहारश्चेति रहस्यम् ॥ ९ ॥

### आनन्दगिरीया

बाह्यध्यानमुत्त्वा परमेश्वर्या महामायायाः कुण्डलिन्यास्तु ध्यानमाह — महीमिति । षट्चक्रम् ।  
अथ परमेश्वर्याः कुण्डलिन्या भूमिकात्रयं, उत्पत्तिभूमिका लयभूमिका प्रत्यावृत्तिभूमिका चेति ।  
तत्रोत्पत्तिभूमिकाध्यानमुच्यते महीमित्यादि । अत्रैवमागमप्रक्रिया । शरीरे षट्चक्राणि सन्ति  
मूलाधारस्वाधिष्ठानमणिपूरानाहताज्ञाविशुद्ध्याख्यानि । तेषां स्थानानि—“गुदातुल्यगुलादूर्ध्वं मेढ्राच्च  
द्व्यंगुलादधः । मूलाधारमिदं प्रोक्तं भूमिस्तत्र प्रतिष्ठिता । तदुपरि लिंगमूले स्वाधिष्ठानं, तत्र जलं  
तिष्ठति । तदुपरि नाभिमूले मणिपूरं, तत्र तेजः । तदुपरि हृदयेऽनाहतं, तत्र वायुः । तदुपरि कण्ठे  
आज्ञाचक्रं, तत्राकाशम् । तदुपरि, भूमध्ये विशुद्धिचक्रं, तत्र मनः । अत्र प्रतिचक्रं कमलमप्यास्ते ।  
मूलाधारे चतुर्दलपद्मं, स्वाधिष्ठाने षड्दलं, मणिपूरे दशदलं, अनाहते द्वादशदलं, आज्ञायां षोडशदलं,  
विशुद्धौ द्विदलम् । एवं चक्रषट्कमागमशास्त्रे कुलपथमिति परिभाषितम् । एतच्चक्रषट्कस्योपरि ब्रह्मरन्ध्रे  
निर्वाणचक्रम् । तत्र सहस्रदलकमलं, तस्य परिभाषा अकुलपद्मम् । तत्र केवलः परमात्मा सदाशिव  
आनन्दमयस्तिष्ठति । एवं स्थिते, मूलाधारचक्रे, महामाया कुण्डलिनीरूपेणोत्पद्यते । तत्र वर्तमानं  
चतुर्दलकमलाकारं भूमण्डलमतिक्रम्य, स्वाधिष्ठाने सूत्राकारेणागच्छति । तत्रापि षड्दलं जलचक्रमतिक्रम्य  
मणिपूरे गच्छति । तत्रापि दशदलं तेजश्चक्रमतिक्रम्यानाहते गच्छति । तत्रापि द्वादशदलं पवनच-  
क्रमतिक्रम्य आज्ञाचक्रे गच्छति । तत्रापि षोडशदलचक्रमुलंघ्य भित्त्वा विशुद्धौ गच्छति । ततो  
द्विदलं भित्त्वा निर्वाणे सहस्रदले वर्तमानेन सदाशिवेन सह मिलित्वा लीना भवतीति क्रीडतीवोपेक्ष्यते ।  
तेनोत्पत्तिलयभूमिके उक्ते । इति ध्यानमुपदिशन् स्तौति । मूलाधार इत्यादिना । छन्दोऽनुश्लेषेण  
स्वाधिष्ठानपदं प्राप्तं नोक्तं, किन्तु मणिपूरकं प्रोक्तम् । सकलमपि षट्चक्रमपि । योगशास्त्रे तत्तच्चक्रे  
वर्तमानभूम्यादिभेदेनास्य फलमप्युक्तम् । भूभेदे भूत्यागी समर्थो योगी भवति । जलभेदे जलात्मकः,  
तेजोभेदे बहिरिव, वायुभेदे त्वरागतिः ; नभोभेदे खेचरः, स्वात्मनो भेदे स्वेच्छागतिः, निर्वाणभेदे  
सदाशिव इति । भूमित्यागादिसिद्धयोऽपि योगिनां भवन्ति । एवं सूक्ष्मान्तरं ध्यानमुक्तम् । अयमर्थस्तु

अस्माभिः श्रीगुरुपदिष्टमार्गेण कृतः । ननु कुलपथगामिनां कुलपथत्यागादि विरुद्धमिति चेत्सत्यम् । स्वस्वामिप्रेमपरतन्त्रमनसां स्वीयानामपि स्वाधीनपतिकानां पतिशुश्रूषादिकुलचारमपि परित्यजन्तीनां सुस्निग्धसाधुसख्यादिसाहाय्ये न कोऽपि दोषः, तद्वदिति तदुक्तं भवेत् । देहलीं व्यतिक्रम्य भावरूपकुलपथमतिक्रम्यापि अभिसारन्यायेन स्वस्वामिसमीपोपसर्पणे न कोऽपि दोषस्तद्वदिति । तदुक्तं भरतेन “कान्ताभिसरणे स्वीया लज्जानाशादिशंकया । सत्रासचपलापांगतरंगितविलोचना । सुस्निग्धक-  
सखीमात्रयुक्ता याति समुत्सुका । एषा प्रिये तु निद्राणे पार्थे तिष्ठति निश्चला । भावेन बोधयत्येनं शीतैः स्रग्दामचन्दनैः ॥” इति । शब्दच्छलाश्रयणेऽपि न दोषः । कला शोभा । त्वन्महितं यथा स्यात्तथा विहरसीति । अत्र मूलविधायां मायात्रयं, तस्य द्वादश व्यञ्जनानि, द्वादश स्वराः, तेषामपि ....द्वादश । त्रिभिर्द्वादशभिः षट्त्रिंशज्जायते इति प्रतिचकं षट्कूटाक्षरदेवतापूजनमप्यान्तरयागांगं वदन्ति केचित् । पुनः, रहस्यार्थमाह - षट्चक्रेभ्यस्त्वामुत्थाप्य भाग्योदयादकुलारविन्दं प्रापयन्, गुरुपदिष्टविधिना षट्चक्रभेदक्रमेण शिरःसहस्रदलकमले ब्रह्मानन्दघने शिवे सामरस्यगतां, पुनस्तथैवा-  
वरोहक्रमेणान्तरेव त्वां चिन्तयतः किं न स्यात् ॥ ९ ॥

### तात्पर्यदीपिनी

ननु अन्तर्यागबहिर्यागावुभावपि आगमप्रसिद्धौ । अन्तर्यागं विना बहिर्यागो न फलप्रद इति श्रूयते । तदन्तर्यागविधानं कथं न प्रकाश्यत इत्यत आह - महीमिति । हे मातः, त्वं सहस्रारे सहस्रं अराः पत्राणि यस्य तत्, तस्मिन्, पद्मे रहसि अन्यागोचरे पत्या सदाशिवेन सह विहरसे क्रीडसे । किं कृत्वा ? सकलमपि कुलपथं, कौ पृथिव्यां लीयते, तत्कुलं, तस्य पन्थाः संचरणमार्गः तं, शरीरसञ्चरणमार्गं भित्वा । शरीरे किं भेदितं तत्राह - मूलाधारे गुदस्थाने महीं पार्थिवचक्रं भित्वा । “गुदात्तु ध्यंगुलादूर्ध्वं मेढ्रात्तु ध्यंगुलादधः । मूलाधारमिति ज्ञेयं भूमिस्तत्र-  
प्रतिष्ठिता” । एवं प्रकारेण अन्येष्वपि स्थानेषु भित्वा उल्लंघ्य इति शब्दो योजनीयः । मणिपूरे मणिपूरचक्रे, कं उदकतत्त्वमपि भित्वा, तदुपरि स्वाधिष्ठाने, स्वया अधिष्ठीयते तत्स्वाधिष्ठानं, तत्र चक्रे नाभौ, हुतवहस्थितिं हुतवहस्याग्नेः स्थितिमवस्थानं भित्वा । तदुक्तं योगदीपिकायां - “रुद्रग्रन्थिरियं शक्तेः स्वाधिष्ठानाग्रसीमनी”ति । यद्यपि मणिपूरशब्दो नाभिचक्रे प्रसिद्धः, स्वाधिष्ठानशब्दश्च लिंगमूले प्रसिद्धः, तथाप्यन्योन्यसामीप्यात् अन्योन्यपदवाच्यता मधुमाघवयोरिव प्रसिद्धा । तस्याः प्रसिद्धेः स्तोत्रकर्तुः प्रामाणिकचूडामणेः भगवतः शंकराचार्यस्य निर्देशादेव समूलता अंगीकर्तव्या । पुनः हृदि अनाहते स्थाने, मरुतं वायुचक्रं भित्वा, उपरि पूर्वोक्तानामुपरि विशुद्धिचक्रे, आकाशं आकाशतत्वं भित्वा । विशुद्धित्वमधिकसंकाशत्वात् । भ्रूमध्ये भ्रूवोरन्तराले आज्ञाचक्रे, मनः मनस्तत्वं भित्वा । अपि शब्दः समुच्चयार्थः । अत्रापि आज्ञाविशुद्धिचक्रयोः कण्ठकूपभ्रूमध्य-

वाचकता सामीप्यात् पूर्ववदेव अन्योन्यसाधारणी दृश्यते । अत्रेदमनुसन्धेयं - मूलाधार - स्वाधिष्ठान - मणिपूरक - विशुद्धज्ञात्मकानि षट्चक्राणि । एतानि पृथिव्यग्निजलपवनाकाशमनस्तत्त्वात्मकानि । तेषां तत्त्वानि तेषु तन्मात्रतया स्थितानि । तन्मात्रास्तु गन्धरूपरसस्पर्शशब्दात्मकाः आज्ञाचक्रस्थितेन मनस्तत्त्वेन एकादशेन्द्रियगणः संगृहीतः । एवं एकविंशतितत्त्वानि प्रतिपादितानि । पत्या सह रहसि सहसारे पद्मे विहरस इत्यनेन तत्त्वचतुष्टयं सूचितम् । तच्च माया - शुद्धविद्या - महेश्वर - सदाशिवात्मकं तत्त्वचतुष्टयम् । एवं मिलित्वा पञ्चविंशतितत्त्वानि प्रतिपादितानि ॥ ९ ॥

### पदार्थचन्द्रिका

इदानीमन्तरंगध्यानमाह - महीमिति । हे हिमगिरिसुते त्वं सकलं कुलपथं, कुलं षट्चक्रस्थ-  
मब्बादिसमूहः पन्था इव कुलपथः, तं भित्वा उल्लङ्घ्य, सहसारे सहस्रदले पद्मे, रहसि अन्यागम्ये  
सति, पत्या अधिकृतचैतन्येन शिवाख्येन सह विहरसि रमसे । कुलपथमेवाह - महीमिति । मूलाधारे  
आधारचक्रे स्थितां महीं, मणिपूरे चक्रे कं जलं, स्वाधिष्ठाने नाभौ स्थितं हुतवहं, हृदि अनाहतचक्रे  
स्थितं मरुतं, उपरि तदुपरि कण्ठे विशुद्धचक्रे आकाशं, भ्रूमध्ये आज्ञाचक्रे मनः । भित्तेति सर्वत्र  
संबध्यते । आकुलेति पाठे आकुलपथं विषमपथम् । अयमर्थः—अस्ति सद्योमुक्तिपक्षः क्रममुक्ति-  
पक्षश्च । तत्र ज्ञानिनस्तु इहैव समवलीयन्ते । ‘न तस्य प्राणा उत्क्रामन्तीति’ श्रुतिप्रामाण्यात् इहैव  
मुक्ता भवन्ति । एवं देहेऽपि मब्बाद्यावरणं भित्वा योगिनः सहसारे पद्मे वर्तमानं ब्रह्म प्राप्नुवन्तीति  
दर्शयितुं भवान्याः षट्चक्रभेदनपूर्वकपतिसहितरमणकथनम् । तत्तु तस्याः षट्चक्रभेदनहेतुकमेव  
स्वात्मरमणं नित्यशुद्धबुद्धस्वरूपत्वात्तस्याः । जित्वेति पाठे एक एवार्थः ॥ ९ ॥

### डिण्डिमभाष्यम्

ननु अन्तर्यागवहिर्यागावुभावि प्रसिद्धौ अन्तर्यागं विना केवलं बहिर्यागः पूर्वोक्तः चतुश्चत्वारि-  
शन्मन्दिरचतुःषष्ट्युपचारमन्त्रयुक्तोऽपि न फलप्रद इति प्रसिद्धिः श्रूयते, तदन्तर्यागविधानं कथं प्रकाशत  
इत्याशङ्कयामाह—महीमिति ।

मूलाधारे वर्तमानां महीं पार्थिवचक्रं जित्वा—“गुदात्तु व्यङ्गुलादूर्ध्वं मेढ्रात्तु व्यङ्गुलादधः ।  
मूलाधारमिति प्रोक्तं भूमिस्तत्र प्रतिष्ठिता” । एवं प्रकारेणान्येष्वपि स्थानेषु जित्वा उल्लङ्घ्य इत्ययं  
शब्दो योजनीयः । मणिपूरे लिङ्गस्थाने कं जलचक्रं जित्वा । मणिपूरशब्दो यद्यपि नाभिचक्रे  
प्रसिद्धः । तथापि अन्योन्यसामीप्यादन्योन्यपदवाच्यता मधुमाधवमासयोरिव प्रसिद्धः । तस्याः  
प्रसिद्धेः तत्त्वोत्तरकर्तुरिति प्रामाणिकचूडामणेर्भगवतः शङ्कराचार्यस्य निर्देशादेव समुल्लाङ्गीकर्तव्या ।  
स्वाधिष्ठाने नाभिचक्रे स्थितं हुतवहमभिचक्रं जित्वा उल्लङ्घ्य । हृदि अनाहतस्थाने मरुतं पवनचक्रं

जित्वा, उपरि गलरूपे आकाशं नभश्चक्रं जित्वा । अत्राप्याज्ञाविशुद्धयोः कण्ठरूपभ्रूमध्यवाचकता सामीप्यात्पूर्ववदेवान्योन्यसाधारणी दृश्यताम् । आज्ञा विशुद्धिः, विशुद्धिराज्ञा, इत्युभयतः प्रसिद्धिर्दृश्यते । अथ विशुद्धिनाम्नि भ्रूमध्ये मनश्चित्तचक्रं जित्वा । एवं प्रकारेण सकलमपि कुलपथं शरीरचक्रमार्गं जित्वा । अकुलपथे सहस्रारे पद्मे प्ररज्योतिःस्वरूपा त्वं परंज्योतिःस्वरूपेण श्रीकामेश्वरमहाभट्टारकेण सह सार्धं, पत्या भर्त्रा विहरसे क्रीडां करोषि । ननु भवदुक्तेषु मूलाधारादिस्थितभूतचक्रादिषु मूलमन्त्राक्षरजनिततत्तदेवतापूजनं चेन्न स्यात्, तदा तत्तच्चक्रकथनमपि व्यर्थं स्यादित्याशङ्क्यामुच्यते—अत्र सहस्रारशब्दो मूलाधारादिषु सर्वत्र सम्बध्यते । हस्तेण सह वर्तते इति सहस्राणि । सहस्राणि अराणि दलानि यस्य तत् सहस्रारम् । हं बीजरूपं महादेवं लावयन्ति द्रावयन्ति स्वात्मीकुर्वन्ति इति हस्राणि षट्त्रिंशत्सङ्ख्यानि विद्याक्षराणि, तेषां विद्याक्षराणां मूलाधारादिषु षोढा, तदक्षरादीनामपि शिष्टाः कल्पेश्वरादिदेवताः पूज्याः । तत्र मन्त्रा मूलाधारमहीचक्रे षट्—कं कल्पेश्वराय नमः, अं अनुगम्यम्बायै नमः, अं अनुग्रहेश्वरनाथाय नमः, इं इदङ्गमदनाथाय नमः, ई ईड्यम्बायै नमः । अथ स्वाधिष्ठाने-ललिताम्बायै नमः, हं हतिगनाथाय नमः, रं रेचकनाथाय नमः, इं इंवम्बायै नमः, मं महःपितृनाथाय नमः । अथ मणिपूरे - हं हरिण्यम्बायै नमः, अं अन्तःकरणनाथाय नमः, सं सारसाम्बायै नमः, हं हरनाथाय नमः, रं रतिनाथाय नमः । आज्ञाचक्रे-ई ईड्येतरनाथाय नमः, कं कनकदाभ्रनाथाय नमः, मं मदनास्वादननाथाय नमः, सं सहादनाथाय नमः, अं अवलम्बनाथाय नमः, अं अम्बुगणनाथाय नमः । विशुद्धौ लं लमरेप्युनाथाय नमः, अं अवकाशनाथाय नमः, हं हठनाथाय नमः रं रटछर्दिनाथाय नमः, इं इति हृद्यम्बायै नमः, मं महम्बायै नमः । अथ ब्रह्मरन्ध्रोपरि कुलस्थाने—षट्कोणोपरि सर्वतत्त्वकमलं विभाव्य समस्तशक्तितत्त्वनाथायै नमः, श्रीललितामहाभट्टारिकायै नमः, इति मन्त्रः । एवमेतेषु चक्रेषु मन्त्रावरणदेवतापूजनाख्योऽन्तर्यागः प्रकाशितः । चक्रावरणदेवतापूजनाख्यानन्तर्यागस्तु क्षितौ षट्पञ्चाशदिति भाविनि श्लोके कथ्यते ॥९॥

### गोपालसुन्दरी

कण्ठकाञ्चीत्यादिना स्थूलध्यानं, चिदानन्दलहरीमित्यादिना परं ध्यानमुक्त्वा सूक्ष्मध्यानमाह — महीमिति । मूलाधारे चतुर्दले, महीं पृथिवीं स्वाधिष्ठाने जलं मणिपूरे नाभिचक्रे स्थितं तद्भुतवहं स्वाधिष्ठानमणिपूरयोः संज्ञाव्यत्ययः शान्तनवमतेनेति । हृदि अनाहते मरुतं, वायुमुपरि कण्ठे विशुद्धिचक्रे आकाशं, (भ्रूमध्ये आज्ञाचक्रे आकाशं), भ्रूमध्ये आज्ञाचक्रे मनः अन्तःकरणम्; एवं सकलमपि कुलपथं षट्चक्रं जित्वा सहस्रारे द्वादशान्ते कैलाससंज्ञके, पत्या कान्तेन शिवेन सह, रहसि एकान्ते विहरसीत्यर्थः । सिद्धिसोपाने, “कुण्डलिन्या सहाभेदे योगी त्यजति मेदिनीम् । सलिलस्थानयोगेन जले चरति योगवित् । वहर्भेदे जलमिव स्पृशत्यग्निं ज्वलच्छिवम् । मरुद्वेदे

शीघ्रगतिर्याति क्रोशशतं क्षणात् ॥ व्योमभेदे खे चरति मनोभेदे मनोगतिः । यत्र कामयते तत्र याति लोकत्रयेऽपि च ॥ संयोजयन् शिवपदे शिव एव प्रजायते । कर्ता हर्ता च सर्वत्र सुरासुर-  
नमस्कृतः ॥” इति सिद्धिविशेषोऽप्युक्तः । कुण्डलिनीरूपापि त्वमेवेति विष्णुपक्षेऽपि तात्पर्यम् ॥ ९ ॥

### आनन्दलहरी टीका

श्लोकाभ्यां स्थूलध्यानमुक्त्वा सूक्ष्मध्यानमाह - महीमिति - मूलाधारे चतुर्दलचक्रे महीं पृथ्वीं भित्तेत्यग्रतनेन संबन्धः । एवमग्रेऽपि । तदुक्तं—गुदातु ब्यंगुलादूर्ध्वं मेढ्रातु ब्यंगुलादधः । मूलाधार-  
मिति प्रोक्तं भूमिस्तत्र प्रतिष्ठिता ” इति । कं जलमपि मणिपूरे षड्दलचक्रे, हुतवहमग्निं स्वाधिष्ठाने दशदलचक्रे नाभौ स्थिते । यद्यप्यन्यत्र मूलाधारस्वाधिष्ठानमणिपूरेति नाभिपद्मस्य मणिपूरसंज्ञा, तथाऽप्यत्र, शैवकरूपे स्वाधिष्ठानमणिपूरयोः संज्ञावैपरीत्यमिति तथाऽभिधानम् । अत एवाग्रे षट्चक्र-  
वर्णनश्लोकषट्केऽपि तथैवाभिधास्यते । केचित्तु कमपि स्वाधिष्ठाने हुतवहं मणिपूरे स्थितमिति व्यवधानेन योजयन्ति । हृदि अनाहते द्वादशदले वायुं, उपरि कण्ठे विशुद्धिचक्रे षोडशदले आकाशं, भ्रूमध्ये आज्ञाचक्रे द्विदले मनो मानसं; एवं क्रमेण सकलमपि सर्वमेव कुलपथं षट्चक्ररूपं भित्वा प्रविश्य सहस्रारे शिरःस्थितसहस्रदलकमले रहसि निर्जने पत्या परशिवेन सह विहरसे एवं रूपेण ध्यातव्यासीत्यर्थः । एतद्-ध्यानसिद्धेः फलमुक्तं सिद्धिसोपाने—“कुण्डलिन्या महीभेदे योगी त्यजति मेदिनीम् । सलिलस्थानयोगेन जले चरति योगवित् । वह्निभेदे जलमिव स्पृशत्यग्निं ज्वलच्छिवम् । मरुद्भेदे शीघ्रगतिर्याति क्रोशशतं क्षणात् । व्योमभेदे खे चरति मनोभेदे मनोगतिः । यत्र कामयते तत्र याति लोकत्रयेऽपि च । संयोजयन् शिवपदे शिव एव प्रजायते । कर्ता हर्ता च सर्वत्र सुरासुरनमस्कृतः ” इति ॥ ९ ॥

सुधाधारासारैश्वरणयुगलान्तर्विगलितैः

प्रपञ्चं सिञ्चन्ती पुनरपि रसान्नायमहसः\* ।

अत्राप्य स्वां भूमिं भुजगनिभमधुष्वलयं

स्वमात्मानं कृत्वा स्वपिपि कुलकुण्डे कुहरिणि ॥ १० ॥

ஸுதா தாரா ஸாரை ஸ்சரணயுகலாந்தர்விகலிதை:

ப்ரபஞ்சம் ஸிஞ்சந்தீ புனரபி ரஸாம்நாய மஹஸ: ;

அவாப்ய ஸ்வாம் பூமிம் பூஜகநிபமத்யுஷ்டவலயம்

ஸ்வமா த்மாநம் க்ருத்வா ஸ்வபிஷி குலகுண்டே குஹரிணி.

\* ரसानாயமஹசா



चरण युगल अंतर्विगलित अमृतधारावर्षण द्वारा  
साधक-तन के नाडीमार्ग सहस्रद्विसप्तति का पूरा  
सिंचन कर के, अमृतकिरण-नाडी से हो वापस मुड़कर,  
सर्पाकृति कुंडली लगा निज गृह की ओर पुनः बढ कर  
कमल-कंद रूपी उस मूलाधार चक्र के भीतर घुस,  
सोती है कमलतंतु सा धर सूक्ष्म रूप भगवति बरवस ! ॥

### लक्ष्मीधरा

सुधाया अमृतस्य धाराणामासारैः संपातैः । अत्रासारशब्द एव धारासंपातवचन इति धाराशब्दसाहचर्यादासारशब्दः संपातमात्र इति न पौनरुक्त्यम् । यद्वा, सुधाया आधारभूता आसारा धारासंपाताः, तैः, चरणयुगलान्तर्विगलितैः चरणयुगलस्य पादारविन्दद्वितयस्य अन्तर्विगलितैः मध्यप्रदेशात् स्रवद्भिः, प्रपञ्चं द्विसप्ततिसहस्रसंख्याकनाडीमार्गं सिञ्चन्ती सेकत्री, पुनरपि सेचनानन्तरमपि रसाम्नायमहसः चन्द्रसकाशात् । रसाम्नायमहःशब्दो यामलेषु कलानिधौ प्रसिद्धः ; रसस्य सुधाया आम्लायो गुणानामाधिक्यमिति यावत्, तदात्मकं महः कान्तिर्यस्य सः रसाम्नायमहा इति व्युत्पत्तेः । अवाप्य प्राप्य स्वां स्वकीयां भूमिं आधारचक्रं भुजगनिभं सर्पसदृशं अध्युष्टवलयं अधिष्ठितकुण्डलनाविशेषं स्वं निजं आत्मानं कृत्वा स्वस्वरूपमवलम्ब्य उषित्वा स्वपिषि निद्रासि कुलकुण्डे कुः पृथिवीतत्त्वं लीयते यत्र तत्कुलं आधारचक्रम् । लक्षणया सुषुम्नामार्गः कुलमित्युच्यते । अत एव कौलाः कुलपूजकाः आधारसेवकाः इति कौलत्वं तेषामिति रहस्यम् । एतदुत्तरत्र प्रस्फुर्यते । कुलमार्गस्य सुषुम्नाया मूले यत्कुण्डं कमलकन्दाकारं आधारकन्दं तस्मिन् कुहरिणि, कमलकन्दमध्यस्थितच्छिद्रतुल्यं छिद्रं यस्य कुण्डस्य तत्तथोक्तम् । आधारकन्दमध्यस्थितसुषिरमध्ये बिसतन्तुनिभा तत्र कुण्डलिनीशक्तिः वर्तत इति तात्पर्यम् ॥

अत्रेत्यं पदयोजना—हे भगवति, चरणयुगलान्तर्विगलितैः सुधाधारासारैः प्रपञ्चं सिञ्चन्ती रसाम्नायमहसः सकाशात् स्वां भूमिं पुनरप्यवाप्य भुजगनिभमध्युष्टवलयं स्वमात्मानं कृत्वा कुहरिणि कुलकुण्डे स्वपिषि ॥

अत्रेदमनुसंधेयम्—शिरःस्थितं चन्द्रमण्डलं सर्वयोगशास्त्रसिद्धम् । तत्तु समयिनां मत्ते श्रीचक्रमेव चन्द्रमण्डलम्, षोडशकलात्मकत्वात् । श्रीविद्यायाः प्रतिपदादिषोडशदिनेषु कलावृद्धिक्षययोः वक्ष्यमाणत्वात् चन्द्रमण्डलमेतदेव । बाह्यस्थितमपि चन्द्रमण्डलं श्रीचक्रमेवेति सुभगोदयव्याख्याने निदर्शितम् । तत्तु महारहस्यम् । अतश्च शिरःस्थितसहस्रदलकमलान्तर्गतश्रीचक्रात्मकशशिविम्बमध्यस्थिताया भगवत्याश्चरणकमलनिर्णेजनजलैः सुधामयैः साधकस्य सकलशरीरं

संज्ञाय पुनः भुजङ्गरूपेण आधारकुण्डं प्रविश्य सुषुम्नामवष्टभ्य सा भगवती स्वपितीति । यथोक्तं वामकेश्वरमहातन्त्रे—‘भुजङ्गाकाररूपेण मूलाधारं समाश्रिता । शक्तिः कुण्डलिनी नाम बिसतन्तु-निभाऽऽशुभा ॥’ आशुभा, क्षणप्रभा, विद्युन्निभा इत्यर्थः । ‘मूलकन्दं फणाग्रेण दष्टा कमलकन्दवत् । मुखेन पुच्छं संगृह्य ब्रह्मरन्ध्रं समाश्रिता ॥ पद्मासनगतः स्वस्थो गुदमाकुञ्च्य साधकः । वायुमूर्ध्वगतिं कुर्वन्कुम्भकाविष्टमानसः ॥ वाय्वाघातवशादग्निः स्वाधिष्ठानगतो ज्वलन् । ज्वलनाघातपवनाघातैरुन्निद्रितोऽहिराट् । रुद्रग्रन्थिं ततो भित्त्वा विष्णुग्रन्थिं भिनत्त्यतः । ब्रह्मग्रन्थिं च भित्त्वैव कमलानि भिनत्ति षट् ॥ सहस्रकमले शक्तिः शिवेन सह मोदते । सा चावस्था परा ज्ञेया सैव निर्वृतिकारणम् ॥’ इति । श्रुतिरपि भगवत्याः चरणाम्बुजसुधाधारासारैः प्रपञ्चसेचनं प्रतिपादयति । तथा हि—‘लोकस्य द्वारमर्चिमत्पवित्रम् । ज्योतिष्मद्भ्राजमानं महस्वत् । अमृतस्य धारा बहुधा दोहमानम् । चरणं नो लोके सुधितान् दधातु ॥’ (तै.ब्रा.३.१२.३) ॥ अस्यार्थः—लोकस्य स्वनिवासस्थानस्य सायुज्यस्य वा साष्टर्चादेर्वा ब्रह्मलोकादेर्वा द्वारं, तत्पापकमित्यर्थः । अर्चिमत् अर्चांषि मयूखाः अस्य सन्तीति अर्चिमत्, अर्चिष्मदित्यर्थः । छान्दसः सकारलोपः । मयूखाः किरणाः । पवित्रं स्वयमतिशुद्धं अन्यशुद्धिहेतुश्च । ‘ज्योतिष्मद्भ्राजमानं महस्वत्’ इत्याग्नेडनं अर्चिष्मत्स्तुत्यर्थम् । यद्वा—‘लिखण्डं मातृकाचक्रं सोमसूर्या-नलात्मकम्’ इति वक्ष्यते । ‘अर्चिष्मत्’ इत्यनेन आग्नेयान्यर्चाण्यष्टोत्तरशतं कथ्यन्ते । ‘ज्योतिष्मत्’ इत्यनेन ऐन्दवानि षट्त्रिंशदुत्तरशतं ज्योतींषि निर्दिश्यन्ते । ‘महस्वत्’ इत्यनेन भानवी-यानि षोडशोत्तरशतं महंसि किरणाः संगृह्यन्ते । एतच्च ‘क्षितौ षट्पञ्चाशत्’ इति श्लोकव्याख्यानावसरे निपुणतरमुपपादयिष्यामः । अमृतस्य धाराः सुधाप्रवाहान् बहुधा बहुप्रकारेण द्विसप्ततिसहस्रनाडीमार्गेषु दोहमानं किरत् चन्द्रमण्डलगतसुधाधाराप्रवाहान् स्वनिर्णेजनपवित्त्रितान् वर्षदित्यर्थः । तच्चरणम्, ‘चरणशब्दो नपुंसकः, ‘पदङ्घ्रिश्चरणोऽस्त्रियाम्’ इत्यमरः । नः अस्मान् साधकान् लोके प्रपञ्चे सुधितान् तृप्तान्; यद्वा, संजातबुद्धिप्रकाशान् सुधियः, कृत्वा दधातु पुष्पातु ॥

नन्वयं मन्त्रः अपाघास्विष्टिषु याज्यात्वेनाभ्नातः । मन्त्राणां समवेतार्थप्रकाशनशी-लत्वात्, ‘चरणाय स्वाहा’ इति चतुर्थ्यर्थोपहितशब्दस्यैव देवतात्वात्, एतद्व्याख्यानं न संगच्छत इति चेत्; उच्यते—

अत्राहुः भगवत्पादाः—‘सिद्धमन्त्रं परित्यज्य भिक्षामटति दुर्मतिः’ इति । अयमा-शयः—वेदस्य सकर्तृकत्वासिद्धेः फलदानसमर्थत्वेन सर्वविवृद्धभिमत् वृद्धव्यवहारावसितशक्तिकं ‘लोकस्य द्वारम्’ इत्यादिविशेषणविशिष्टत्वाद् भगवत्याश्चरणमेव ‘चरणाय स्वाहा’ इत्यत्र चरण-शब्देनाभिधीयत इति ॥ १० ॥

### सौभाग्यवर्धनी

अपरे त्वाहुः—सुधाधारासारैरिति । सुधाधारासारैरमृतधारासंपातैः चरणयुगलान्तर्विगलितैः भ्रूमध्यगतशुक्लरक्तचरणमध्यमार्गतो निष्यन्दमानैः प्रपञ्च मानसस्थानादिषट्चक्ररूपं कुलपथं सिञ्चन्ती ; एतेनान्वयभूमिकोक्ता । प्रत्यावृत्तिभूमिकामाह—पुनरपि रसाम्नायाः षडाम्नायाः पूर्वदक्षिणपश्चिमोत्तरो-  
र्ध्वानुत्तराः ; एते शक्तेराम्नायाः स्थानानि, पार्थिवाप्यानलवायव्यनाभसमानसादिशांभवााम्नायाः ; एतेषां स्थानानि अनुत्तरादिक्रमेण, भ्रूमध्यादिमानसादिक्रमेण वा । तेषां महसा । एतेषां षण्णां प्रकाशक-  
तेजसा स्वां भूमिमवाप्य मूलाधारमवाप्य । भुजगनिभमध्युष्टवलयं सार्धत्रिवलयम्, आत्मानं कृत्वा कुलकुण्डे मूलाधारान्तर्गतचतुर्दलपद्मकर्णिकामध्यवर्तित्रिकोणे स्वपिषि । कुहरिणि कुहरं रन्ध्रविशेषः  
तद्वति गुप्तस्थान इत्यर्थः । एतेन पद्मद्वयेन कुण्डलिनीरहस्यसोपानमभिहितम् । तदुक्तं चतुःशत्याम्—  
'मूलादिब्रह्मरन्ध्रान्तं रक्तोर्णातन्तुसंनिभाम् । कुलकुण्डलिनीं नित्यां विद्युदुल्लासहस्तनुम् ॥ मत्तालिकुलशं-  
कारसदृशतरनादिनीम् । उन्नीयोन्नीय चक्रेषु क्रमात्स्यन्दति वैभवम् ॥ अनुभूय परं गत्वा पीत्वा कुलपरामृतम् । अकुलात्कुलसंभूय (कुलकं भूयः) कुलादकुलकं महः ॥ एवं मां सुन्दरीं ध्यायेत्सूक्ष्मध्यानं प्रकीर्तितम् ॥' इति ॥ १० ॥

### अरुणामोदिनी

विहारानन्तरं कृत्यमाह—सुधाधारेति । हे देवि, चरणयुगलस्य पदद्वन्द्वस्यान्तरभ्यन्तराद्वि-  
गलितैर्गलद्भिः सुधाधाराराममृतसंततीनामासारैर्वैगवर्षणैः ; 'आसारः स्यात्प्रसरणे वेगवर्षे सुहृद्भले' इति विश्वः । प्रपञ्च द्विसप्ततिसहस्रसंख्याकनाडीमार्गं सिञ्चन्ती सेचमाना ; 'लोकस्य द्वारमर्चिम-  
त्पवित्रम् । ज्योतिष्मद्भ्राजमानं महस्वत् । अमृतस्य धारा बहुधा दोहमानम् । चरणं नो लोके सुधितां दधातु ।' इति श्रुतेः । इह च भगवत्याः सुषुम्णामार्गेण सहस्रारान्तर्गतत्वात् 'तासां मूर्धनमभि-  
निःसृतैका' 'सुषुम्णा तिसृषु श्रेष्ठा वैष्णवी मुक्तिमार्गदा' इत्यागमात् प्रधाननाड्यां सुषुम्णायां सेचने जाते पिण्डाण्डब्रह्माण्डयोरैक्याद्ब्रह्माण्ड इव पिण्डाण्डेऽपि सर्वासु नाडीष्वाह्लादो जायत इत्युक्तम् । रसा आम्नायन्तेऽस्मिन्निति रसाम्नायममृतमयं महस्तेजो यस्य तस्मात् ; सहस्रारपद्म-  
वर्तिनोऽक्षीणकलाचन्द्रात्, तत्सकाशादित्यर्थः । महसीति पाठे रसाम्नायं रसावृत्तिरूपं महस्तेजो यस्याः सा आनन्दरूपिणी अत्यन्ततृप्ता....शादुन्मताति सतीत्यर्थः । पुनर्भूयोऽपि स्वां स्वकीयां भूमिं निवासस्थानं 'भूमिः क्षितौ स्थानमात्रे' इति विश्वः । मूलाधारमित्यर्थः । अवाप्य प्राप्य भुजगनिभं सर्पाकारं स्वं स्वकीयमात्मानं देहं सहस्रारावासये ऋजूकृतमित्यर्थः । अधुष्टोऽधिष्ठितो वलयः कुण्डलना येन तं सन्तं कृत्वा विधाय कुण्डलितं कृत्वेत्यर्थः । कुहरं विलमस्यास्तीति तस्मिन् इह सच्छिद्रवति, सर्वप्रियत्वाच्छिद्रस्येति भावः । कुलकुण्डे कुण्डाकारे कुले निवासगृहे । यद्वा

कुः पृथिवीतत्त्वं लीयतेऽस्मिन्निति कुलं मूलाधारः । तदेव कुण्डं निवासस्थानभूतः करण्डविशेषः तस्मिन् स्वपिषि निद्रासि । कुहरिणीत्यस्य देवीसंबुद्धिपरत्वं केचिदिच्छन्ति । शिरसि चन्द्रमण्डलं वर्तत इति योगशास्त्रप्रसिद्धेन्द्रमण्डलश्रीचक्रयोरुभयोरपि षोडशकलात्मकत्वेनैक्याच्छिरःस्थित-सहस्रारान्तर्गतश्रीचक्रचन्द्रमण्डलीयस्वचरणनिर्णेजनसुधाजलैः साधकशरीरं संप्लाव्य पुनरप्याधारचक्रं भुजङ्गाकारेणैवावाप्य सुषुम्नामवष्टभ्य स्वपिति भगवतीत्यभिप्रायः । आधारकमलकन्दसुषिरमध्ये विसतन्तुनिभा कुण्डलिनी वर्तत इत्यागमः ॥ १० ॥

### आनन्दगिरीया

इदानीं लयभूमिकां प्रत्यावृत्तिभूमिकां चाह—सुधाधारेति । अत्र योगशास्त्रे प्रकारः । यदा योगी पद्मासने उपविश्य योगमभ्यस्यति, तदा गुल्फाभ्यां गुदमूलं निष्पीड्य प्राप्तप्राणधारणया, मूलाधारात्कुण्डलिनीं महामायां प्रपञ्चजननीं उत्थाप्य स्वाधिष्ठानमानयति, तद्वित्वा अग्रे मणिपूरमानयति, तदपि भित्वा, अनेन क्रमेण सकलमपि कुलपथं भित्वा यदा ब्रह्माण्डमण्डले निर्वाणचक्रमारोहति, तत्र वर्तमानसहस्रदलकमले कुण्डलीमानीय तत्र वर्तमानेन चिदानन्दात्मना सदाशिवेन संयोज्य, तत्रामृत-कुण्डे खेचरीसाहाय्येन जिह्वामानीय तत्संयोगे, अमृतविन्दवो धारा वा अमृतस्य स्रवति । पश्चात् सा धारा येन पथा कुण्डलिनी समागता, तत्र तत्र गत्वा मूलाधारपर्यन्तमायाति । तदनु सर्वस्मिन् शरीरे तदमृतं विसर्त्य शरीरमाप्यायति । तदा योगी जीवन् वर्तते । पश्चाद्यदा खेचरीं विषटयति, तदा कुण्डलिनी ततो वियुज्य स्वप्रकाशेन तेजसा तत्तच्चक्रं प्रकाशयन्ती तत्तच्चक्रतेजसा आत्मानं प्रकाशयन्ती परमेश्वरी कुण्डलिनी मूलाधारमायाति । तदा सा कुण्डलिनी मूलाधारचक्रे आत्मानं सार्धत्रिवलयाकारं सर्पशरीरमिव कृत्वा स्वपिति । तदा योगी जागर्ति इति । तथा च योगशास्त्रे—“मूलादि-ब्रह्मरन्ध्रात् रक्तोर्णातन्तुसन्निभाम् । कुलकुण्डलिनीं नित्यां विद्युद्ब्रह्मीसदृक्तनुम् । मत्तालिकुलक्षंकार-सदृक्षतरनादिनीम् । उन्नीयोन्नीय चक्रेषु क्रमादायाति बैन्दवम् । अनुभूय परं गत्वा पीत्वा कुलपथामृतम् । अकुलात्कुलकं भूयः कुलादकुलकं सदा । एवं तां सुन्दरीं ध्यायेत्सूक्ष्मं ध्यानं प्रकीर्तितम् ।” इति । तदनुरोधे चायं श्लोकः— तथाहि - हे कुहरिणि, कुहरा स्वाधिष्ठानादि चक्राणि, ते प्राप्यत्वेन विद्यन्ते यस्यास्तस्याः, तत्संबोधनं, सप्तम्यन्तं वा । त्वं पुनरपि स्वां भूमिं मूलाधारचक्रं, रसाम्नायमहसा, रसशब्देन षट्संख्याका आम्नायाः, विशुद्धादीनि षट्चक्राणि तत्प्रकाशकानि, तत्प्रकाशकत्वेन स्वप्रकाशकेन स्वतेजसा स्वप्रकाशवत्तेजसा वा मार्गेण अवाप्य प्रत्यावृत्त्या प्राप्य, तत्र कुलकुण्डे मूलाधारे स्वपिषि सुप्ता भवसि । किं कृत्वा स्वमात्मानं भुजगनिभं कृत्वा, भुजगस्य निभेव निभा यस्य, निभा प्रकाशः, तमेवाह - किंलक्षणमात्मानं, अध्युष्टवलयं सार्धत्रयमण्डलाकारमित्यर्थः । किं कुर्वन्ती, प्रपञ्चं सिंचन्ती, प्रपञ्चं चक्रषट्कावच्छिन्नं शरीरं सिंचन्ती आप्यायन्ती । एषा लयभूमिका ।

कैः सुधाधारासारैः अमृतधारासंपातैः जिह्वाग्रलम्बकुण्डलिनीयोगाद्ये च्युता मधुबिन्दवः त एवामृत-  
धारासाराः, तैरित्यर्थः । किंलक्षणैस्तैः, चरणयुगलान्तर्विगलितैः, ततः सुत्वा भूचक्रे वर्तमानं  
यच्छुक्कराकाख्यं चरणयुगलं तदन्तरालमागत्य पुनरग्रे गमनाय ततो विगलितैः । यदा ब्रह्मलोकादागत्य  
भगवती भागीरथी श्रीहरिचरणकमलान्तरालमागत्य तदाप्लाव्य अग्रे -चलिता पृथ्वीमाप्याययति  
तथेत्यर्थः । अथवा एतत्पद्यद्वयं क्रमेणारोहावरोहपरतया व्याख्येयम् । तथाहि - प्रथमं मूलाधारे,  
चतुर्दलं पीतवर्णं कमलं ध्यात्वा तत्कर्णिकायां सूर्यसोमाग्निमयं त्रिकोणं विभाव्य, तन्मध्ये जपाकुसुम-  
बन्धूकसन्निभं सूर्यकोटिप्रतीकांशं चन्द्रकोटिसुशीतलं सत्वरजस्तमोगुणाक्रान्तं कामाख्यं बिन्दुं विचिन्त्य  
तदूर्ध्वं कुण्डलिनीशक्तिं चिद्रूपामष्टत्रिंशत्कलायुक्तां पञ्चदशवर्णश्रीविद्यारूपां तटित्कोटिप्रभादीप्तां  
विसतन्तुतनीयसीं प्रसुप्तभुजगाकारां सार्धत्रिवल्याकारेण स्थितां स्वेच्छादण्डाहतां कृत्वा उत्थाप्य,  
गुरूपदिष्टविधिना, सुषुम्नामार्गेण मूलाधारस्वाधिष्ठानमणिपूरानाहतविशुद्धाज्ञाख्यषट्चक्रभेदक्रमेण  
ब्रह्मरन्ध्रस्थितविमलसहस्रदलं कमलं प्राप्य तत्रस्थितपरमामृतधारया वर्णमय्या कुण्डलिनीं तां  
सन्तर्प्य स्थापयतीति आरोहक्रमः । तत्परतया प्रथमं पद्यं ; तदुच्यते ‘सहस्रारे पद्मे सह रहसि पत्या  
विहरसे’ इति । पुनश्चावरोहः । पुनः सुधास्रोतःस्वरूपिणीं अकुलामृतरूपेण सुषुम्नान्ततदाधार-  
तत्तद्वातु - तत्तद्वर्ण - तत्तदैवत - तत्तच्चक्रिणीं भूमध्यस्थितचरणयुगलविगलितामृतधारया आप्लावयन्तीं  
आज्ञाविशुद्ध्यादिक्रमेण मूलाधारं नीत्वा तथैव सदा सर्पाकारेण स्थापयेदित्यवरोहः । तदुच्यते -  
‘अवाप्य स्वां भूमिं भुजगनिभमध्युष्टवलयं स्वमात्मानं कृत्वा स्वपिषि कुलकुण्डे कुहरिणि’ - अयं  
हि योगिनो मार्ग इति । सुधाधारासारैः इति श्लोकस्य रहस्यार्थः— प्रपञ्चं सिञ्चन्ती चरणसंचरणक्षरद-  
मृतासारेण सामरस्यसाम्नायेन, एकनित्यानन्दधनेन, मूलाधारस्थशिवलिङ्गं भुवं, भुजगाकारेण लिंगं  
वेष्टमाना, कुहरिणी कुहरं ब्रह्म, तदन्तर्गता सा तन्मयीति यावत् । “मूलाधारगता शक्तिः सूक्ष्माकारा  
महेश्वरी । सर्पाकारेण चिल्लिङ्गमावृत्त्यास्ते कुलकुले । यामुत्थाप्य लभेद्ब्रह्म कुलान्ते स्वप्रकाशकम् ।  
एतदुत्थानमात्रेण साधकः संप्रपश्यति । यदुत्थानेन देवेशि वयमाज्ञाकराः सदा ” इति ॥ १० ॥

### तात्पर्यदीपिनी

ननु यथा अन्तर्यागः प्रधानपूजांगं, तथा कुण्डलिनीशक्तियुत्थानमपि पूजांगमेव, तदकरणे  
पूजासमप्रफलप्राप्तिर्नास्तीति तत्प्रकाशको य आगमरहस्यभूतः श्लोकः कथं न प्रकाशयते ? तत्राह ।  
सुधाधारासारैरिति । हे कुहरिणि कुण्डलिनीशक्तिस्वरूपे परमेश्वरि ! कुहरो नाम मूलाधारादिषु  
युक्तं रन्ध्रस्थानमण्डलं, सोऽस्याः कुण्डलिनीशक्तेर्निवासस्थानत्वेनास्तीति कुहरिणी, तत्संबुद्धिः ।  
त्वं कुलकुण्डे शरीरमध्ये स्वाधिष्ठानसमीपे सुषुम्नारन्ध्रानुस्रवमाक्षिप्य सुखेन स्वपिषि । किं कृत्वा ?  
स्वमात्मानं अद्युष्टवलयं कृत्वा, अद्युष्टमधिगतं वलयं येन स तथा तं कृत्वा विधाय । किं भूतमात्मानं ?

भुजगनिभं, भुजगो अहिः तन्निभा यस्य तं विसतन्तु निर्भासाहिसदृशमित्यर्थः । कथं भूता त्वं ? चरणयुगलान्तर्विगलितैः चरणयुगलस्य पादारविन्दद्वितयस्य, अन्तः मध्यप्रदेशात्, विगलिताः, तैः सुधाधारासारैः सुधाया या धाराः तासां आसाराः संपाताः, तैः प्रपञ्चं द्विसप्ततिसहस्रसंख्याकं नाडीमार्गं सिञ्चन्ती सेवत्री, पुनः पुनरपि सेचनानन्तरमपि, रसान्नायमहसः स्सस्य सुधायाः आम्नायः गुणानामाधिक्यं पंचात्मिकं महः कान्तित्यस्य स रसान्नायमहः, तस्माच्चन्द्रात्सकाशात्, स्वां भूमिं स्वाधिष्ठानं अवाप्य, अत्यन्ततृप्ता इति शेषः । एवं त्वयि महामायाखण्डिण्यां सुसायां योगिनः परमानन्दरूपाः जागरूका भवन्ति । त्वयि जागरूकायां संसारबन्धविच्छेदाभावात् । वृद्धाः सन्तः स्वातन्त्र्यविरहादस्वातन्त्र्यमयतन्द्रीप्रविष्टा भवन्तीत्यर्थः । श्रुतिरपि भगवत्याश्चर्याणां बुजसुधाधारासारैः प्रपञ्चसेचनं प्रतिपादयति । तथा हि - “लोकस्य द्वारमर्चिमत्पवित्रं ज्योतिष्मद्भ्राजमानं महस्वत् । अमृतस्य धारा बहुधा दोहमानं चरणं नो लोके सुघितां दधातु” इति ॥ १० ॥

### पदार्थचन्द्रिका

इदानीं कुण्डलिनीशक्तिरूपाया भवान्या ध्यानमाह - सुधेति । हे हिमगिरिसुते त्वं कुलकुण्डे स्वपिषीत्यन्वयः । कुः पृथ्वी लीयते आश्लिष्टा भवति अस्मिन्निति कुलं मूलाधारचक्रम् । तत्कुण्डमिवेति कुलकुण्डं तस्मिन् । किं कृत्वा, स्वां भूमिं मूलाधारमवाप्य, तत्र स्वमात्मानं स्वकीयं देहं भुजगनिभं भुजगसदृशं कृत्वा । पुनरात्मानं विशिनष्टि - अद्युष्टवल्यं, अद्युष्टशब्दः सार्धत्रितयसंख्यावाचको लोके प्रसिद्धः । अद्युष्टं मण्डलं वलयं यस्य तम् । किं कुर्वती, सुधाधारासारैः सुधाधारा आसारा इव वर्षधारा इव, तैः प्रपञ्चं सिञ्चन्ती । कथं भूतैः चरणकमलयोरन्तर्मध्यं तस्माद्विगलितैः, पुनरपि पुनर्वारं वारं निरन्तरमित्यर्थः । रसान्नायमहसा रसान्नायश्च महश्च तयोः समाहारः, रसान्नाय-महस्तेजः । अत्रोपलक्षणे तृतीया । रसान्नायः स्वरूपसुखं, महः स्वरूपचैतन्यम् ।

### डिण्डिमभाष्यम्

ननु यथान्तर्योगप्रधानपूजाङ्गं तथा कुण्डलिनीशक्त्याः स्थानमपि पूजाङ्गमेव, तदकरणे पूजासमग्र-फलप्राप्तिर्नास्ति, तत्प्रकारको योगागमरहस्यभूतः श्लोकः कथं न प्रकाशयत इत्याशङ्क्याह — सुधेत्यादि । हे कुहरिणि कुण्डलिनीशक्ते ! शक्तेर्निवासस्थानत्वेनास्तीति कुहरिणि कुण्डलिनीशक्तिः, तदस्यास्त्य-स्मिन्निति मतुवधिकारे ‘अत इनि ठनौ’ इति सूत्रेण इनिप्रत्ययः, ‘ऋन्नेभ्यो ङीप्’ इति ङीप्, ‘रभाभ्यां नो णः समानपदे’ इति णत्वम् । एवंभूता कुहरिणी शक्तिः मूलाधारादिषट्चक्रमेदिनी भूत्वा ब्रह्मरन्ध्रोपरि मतद्वादशसहस्रदलकमलकर्णिकास्थितरक्तशुक्लचरणयुगलान्तरं चुम्बति ततः परामृतं सेचयन्ती तेन प्रपञ्चमाप्तावयन्ती तदमृताप्लावनसज्जातपरमानन्देन योगिना पुनरपि स्वभूमीभूतमूलाधार-स्थानमानीता तदनन्तरं ध्यानशक्त्योत्थापितयोगाग्निना दग्धभोगमण्डला यत्रामृतपूर्वं सुषुम्ना(म्णा)दण्ड-

उद्धारमात्मनैव सदा भुज्यमानं यदा मुञ्चति तदा कुण्डलिनी महामाया शक्तिः सुप्ता भवति निर्व्यापारा भवति । निर्विघ्नमेव परब्रह्मद्वारे सुषुम्ना(म्णा)दण्डरन्ध्रे यथेष्टं प्रविश्य परमाभूतं भुक्त्वा सिद्धशरीरो भूत्वा परमशिव इव नित्यशरीरः परमयोगी सर्वाणिमाद्यैश्वर्ययुक्तो विहरति इति योगशास्त्रप्रसिद्धिः तमेवार्थमनेन श्लोकेनाह—श्लोकार्थस्तु—हे कुहुरिणि कुण्डलिनि ! चरणयुगलान्तः प्रागुक्तशुक्लचरणयुगलमध्याद् विगलितैर्निःसृतैः सुधाधारासारैरमृतधारासमूहैः करणभूतैः प्रपञ्च शरीरं सिञ्चन्ती आप्लावयन्ती । अत्र प्रपञ्चपदेन देहस्याभिधानम् , अण्डप्रपञ्चपिण्डप्रपञ्चयोरैक्याभिधानार्थम् । तदुक्तं योगदीपिकायाम्—  
 “अण्डे तु ये प्रपञ्चाः स्युः पिण्डे ते च प्रतिष्ठिताः । लघुत्वं गुरुताञ्चर्ते न मेदस्त्वण्डपिण्डयोः ॥”  
 तथाहि—अण्डे लोकालोकगिरिः, पिण्डे त्वचः । अण्डे जलधिः, पिण्डे रक्तम् । अण्डे गङ्गादि नद्यः, पिण्डे इडापिङ्गलादि नाड्यः । अण्डे भास्करादिनवग्रहाः तिमिरनिराकरणार्थं, देहप्रकाशकाः पिण्डे एकादशेन्द्रियाणि, अण्डे ब्रह्म, पिण्डे मनः, अण्डे महामेरुः, पिण्डे हृदयकमलम् । अण्डे पर्वताः, पिण्डेऽस्थीनि । अण्डे तदभिमानि जीवात्मा, पिण्डे देहाभिमानि जीवात्मा । अण्डे सहस्रचतुर्युगाकारदिवसावसाने सहस्रचतुर्युगाकारसर्वनिशायाम्, अवान्तरप्रलयजलप्लावनरूपा ब्रह्मणो निद्रा, पिण्डे दिवसावसाने रात्रौ निद्रा । अण्डे रात्रेरनन्तरम् उत्थानपर्यन्तं वर्तमानान्येव सूर्यादिनवग्रहचक्रेन्द्रियाणि प्रकाश्यन्ते, पिण्डे प्रबोधानन्तरमिन्द्रियप्रचारः । अण्डे सहस्रचतुर्युगसम्मितदिवसकल्पनारूपशतसंवत्सरावसाने ब्रह्मरूपिणो जीवाजीवात्मनामण्डादुत्क्रमणं तदधिष्ठितशरीरस्य ब्रह्माण्डस्य महादेवेन काशिनाममहाश्मशाने स्वललाटवहिना दहनं, पिण्डे तु मानुषदिवसानुरूपं संवत्सरशतान्ते पापसम्बन्धात्ततोऽर्वाग् वा जीवात्मनो देहादुत्क्रमणे तस्य बन्धुभिः श्मशानादिदाहः । एवं सर्वत्र चिन्त्यमाने अण्डप्रपञ्चपिण्डप्रपञ्चयोरैक्यमेवेति योगशास्त्ररहस्यप्रख्यापनाय प्रपञ्चशब्देन देहस्याभिधानम् । एवम्भूतशरीरं सिञ्चन्ती सा पुनरपि भूयोऽपि रसाम्नाय-महसा उपलक्षिता अमृतसेचनजनितरसानन्दस्य य आम्नायः पुनः पुनरभ्यासस्तस्य महसा तेजसा अत्यन्त-तृप्तिवशादुन्मत्ता सती स्वां भूमिं मूलाधारमवाप्य भुजगनिभं सर्पाकारतामापन्नम् अद्युष्टवल्यं योगाग्निना पुष्टवल्यम् । ‘उष’ दाहे इत्युष्वात्तोरधिपूर्वात् क्तप्रत्यये ‘ष्टुना ष्टुः’ इति ष्टुत्वम्-अद्युष्टम् । एवंभूतं स्वमात्मानं कुलकुण्डे देहसिद्धिस्थाने कृत्वा निवेश्य सुषुम्ना(म्णा)रन्ध्रान्मुखमाक्षिप्य सुखेन स्वपिषि । त्वयि महामाया रूपिण्यां सुप्तायां योगिनः परमानन्दे मुक्ता जागरूका भवन्ति, त्वयि जागरूकायां संसारबन्धविच्छेदाभावाद् बद्धाः सन्तः स्वातन्त्र्यविरहात् पारतन्त्र्यमयनिद्रातन्त्रे प्रविष्टा भवन्ति ॥ १० ॥

### गोपालसुन्दरी

कुण्डलिन्यास्तावद् भूमिकात्रयं तत्रोन्नयभूमिका महीमित्यादिनोक्ता, अन्वयभूमिकां प्रत्यावृत्ति-भूमिकां चाह—सुधाधारासारैरिति । सुधाधारासारैरमृतधारासम्पातैश्चरणयुगलान्तर्विगलितैः भ्रूमध्य-

गतशुक्लरक्तचरणमध्यमार्गतो निष्पन्दितैः प्रपञ्चं मानसं स्थानादिषट्चक्ररूपं कुलपथं सिञ्चन्तीत्यने-  
नान्वयभूमिकोक्ता प्रत्यावृत्तिभूमिकामाह—पुनरपीति । रसाम्नाया पूर्वदक्षिणपश्चिमोत्तरोर्ध्वानुत्तराः शक्तेरा-  
म्नायाः स्थानानि पार्थिवाप्यानलवायव्यनाभसमानसाः शाश्वताम्नायाः एतेषां स्थानानि उत्तरादिक्रमेण  
भ्रम्यादिमानसादिक्रमेण वा एतेषां महसा एषां षण्णां प्रकाशकतेजसा स्वां भूमिं मूलाधारमवाप्य  
लब्ध्वा, आत्मानं स्वस्वरूपं भुजगनिभं सर्पाकारम् अध्युष्टवलयं सार्धं त्रिवलयं कृत्वा कुलकुण्डे  
मूलाधारान्तर्गतचतुर्दलपद्मकर्णिकामध्ये वर्तिनि त्रिकोणे कुहरिणि कुहरं रन्ध्रविशेषस्तद्वति गुप्तविषये  
(स्थाने) स्वपिषि, तदुक्तम्—“मूलादिब्रह्मरन्ध्रान्तं रक्तोर्णातन्तुसन्निभाम् । कुलकुण्डलिनीं नित्यां विद्युद्वल्ली-  
समाकृतिम् । मत्तालिकुलशङ्कारसदृशस्वरनादिनीम् । उन्नीयोन्नीय चक्रेषु क्रमात् स्यन्दति वैभवं ॥  
अनुभूय परं गत्वा पीत्वा कुलपरामृतम् । अकुलात्कुलकं भूयः कुलादकुलकं महः ॥ एवं मां  
सुन्दरीं ध्यायेत्सूक्ष्मध्यानं प्रकाशितम् ॥ इति पूर्ववदेव विष्णुपक्षे सङ्गतिः ॥ १० ॥

### आनन्दलहरीटीका

अत्र कुण्डलिन्या भूमिकाचतुष्टयम् । तत्र पूर्वश्लोके षट्चक्रभेदरूपोन्नयभूमिका, परशिवसंयोग-  
रूपलयभूमिका च दर्शिता । इदानीं पुनः परावृत्तिरूपप्रत्यावृत्तिभूमिकां स्वस्थानावस्थानरूपविश्रान्ति-  
भूमिकां च दर्शयति । सुधेति । सुधाया अमृतस्य धाराणां आसौरैः संपातैः चरणयुगलस्य  
भ्रम्यस्थितस्य सितरक्तरूपस्य अन्तर्मध्यात् विगलितैः निर्गतैः, प्रपञ्चं [रसाः] षडाम्नायाः स्थानानि  
ज्ञानादि षट्चक्राणि । शक्तितन्त्रे मूलाधारादिषट्चक्राण्येव, क्रमे पूर्वदक्षिणपश्चिमोत्तरोर्ध्वानुत्तराख्याः  
षडाम्नायाः इत्युच्यन्ते । शैवतन्त्रे तु पार्थिवाप्यानलवायव्यनाभसमानसा इत्युच्यन्ते । तेषां महसा  
तेषां प्रकाशकेन स्वीयतेजसा विशिष्टा त्वम् । एतदज्ञात्वैव कश्चित् रसाम्नायमहसा आनन्दाभ्या-  
सतेजसेति व्याचष्टे । अवाप्येति । स्वां भूमिं स्वस्थानं मूलाधारमवाप्य स्वमात्मानं स्वीयाभ्यासतः  
स्वीयं शरीरं भुजगनिभं सर्पाकारं अध्युष्टवलयं सार्धं त्रिवलयं योगशास्त्रप्रसिद्धं कृत्वा, कुलकुण्डे  
मूलाधारान्तर्गतचतुर्दलकमलकर्णिकामध्यस्थितत्रिकोणे कुहरिणि रन्ध्रविशेषवति स्वपिषि । शयनं  
करोषि । कुहरं षट्चक्रमध्यरन्ध्रं तदाश्रयत्वेन विद्यते यस्याः सा । तथा तत्संबोधनं कुहरिणि ?  
इति कश्चित् । एतादृशभावनैव सूक्ष्मध्यानम् । तदुक्तं तन्त्रे—“मूलादिब्रह्मरन्ध्रान्तं रक्तोर्णातन्तुसन्नि-  
भाम् । कुलकुण्डलिनीं नित्यां विद्युद्वल्लीसदृक्तनुम् । मत्तालिकुलशङ्कारसदृशस्वरनादिनीम् । उन्नी-  
योन्नीय चक्रेषु क्रमात्स्यन्दति वैभवम् । अनुभूय परं गत्वा पीत्वा कुलपरामृतम् । अकुलात्कुलकं  
भूयः कुलादकुलकं महः । एवं मां सुन्दरीं ध्यायेत् सूक्ष्मध्यानं प्रकाशितम्”मिति ॥ १० ॥



चतुर्भिः श्रीकण्ठैः शिवयुवतिभिः पञ्चभिरपि<sup>१</sup>  
प्रभिन्नाभिः शंभोर्नवभिरपि<sup>२</sup> मूलप्रकृतिभिः ।

<sup>३</sup>चतुश्चत्वारिंशद्बसुदल<sup>४</sup>कलाश्रित्रिवलय-

त्रिरेखाभिः सार्धं तव शरणकोणाः<sup>५</sup> परिणताः ॥ ११ ॥

स तुर्गभिः षड्कण्ठैः सीव्युवतिभिः पञ्चसुपिरभिः  
१ १ ४ १ २ १ ४ १ १ ४ १

प्रभिनन्नाभिः शम्भोर्नवभिरपि रभिः मूलप्रकृतिभिः ;  
१ ४ ४ ४ ४ १ १ १ १ ४

स तुर्गसुत्तवारिम्सुत्त वसुदलकलाश्रित्त्रिवलय—  
१ १ १ १ ३ ३ १ १

त्रिरेखाभिः सार्धं तव शरणकोणाः परिणताः  
१ २ ४ ४ १ १

षिंदु, अष्टदल, षोडशदल, चतुरश्राकृति से संशोभित  
तीन, आठ, दो दश, एवं चौदह कोणों से परिभोजित  
शिवशक्त्यात्मक नव चक्रों का योग लिए क्रमशः पावन,  
तेरा दिव्य निवासस्थल श्रीचक्र सोहता मनभावन !  
वसुदल, षोडशदल, तीन वलय, रेखा त्रितय लिए रह कर,  
चवालीस कोणों से विलसित होता है वह सुषमाकर ॥

### लक्ष्मीधरा

पूर्वश्लोके इन्दुमण्डलात्मकं श्रीचक्रमित्युक्तम् । तदेव श्रीचक्रमुपदिशति । चतुर्भिरिति ।  
चतुर्भिः चतुस्संख्यासंख्येयैः, श्रीकण्ठैः शृणाति हिनस्तीति श्रीः विषं कण्ठे यस्यासौ  
श्रीकण्ठः हरः; ते कोणाः अपि श्रीकण्ठाः, तादात्म्यात्तद्व्यपदेशः, अत एव बहुवचनसिद्धिः ।  
श्रीकण्ठात्मकैरित्यर्थः । शिवयुवतिभिः शक्तिभिः इत्यर्थः, पूर्ववत् बहुवचनसिद्धिः । शक्त्यात्मकैरित्यर्थः ।  
पञ्चभिः । अपिशब्दो भेदे, प्रभिन्नाभिः प्रकर्षेण भिन्नाभिः । प्रकर्षस्तु शिवशक्तिचक्रमध्ये  
बैन्दवस्थानस्य विद्यमानत्वात्; एतच्च समयमतेन सृष्टिक्रमेण पञ्चचक्रलेखने ज्ञेयम् । कौलमतेन  
संहारक्रमेण नवयोनिचक्रलेखने ऊर्ध्वाधोमुखतया अवस्थितिप्रभिन्नत्वं ज्ञेयम् । तेनोभयं पृथक् पृथक्  
स्थितमित्यर्थः । शंभोरिति पञ्चमी, शंभुशब्देन चत्वारः श्रीकण्ठाः उच्यन्ते । नवभिः नवसंख्यैः,  
अपिशब्दो वक्ष्यमाणबाहुल्यं समुच्चिनोति । मूलप्रकृतिभिः प्रपञ्चस्य मूलकारणैः, अत एव तेषां  
योनिशब्दव्यवहारः । नवयोनयो नवधात्वात्मकाः । तथाचोक्तं कामिकायाम् “त्वगसृङ्मांसमेदोस्थि-  
घातवश्चैवमूलकाः । मज्जाशुक्लप्राणजीवघातवश्चैवमूलकाः ॥ नवघातुरयं देहो नवयोनिसमुद्भवः ।

१. पञ्चभिरपि २. नवभिरिति ३. त्रयश्चत्वारिंशद् ४. कलाञ्ज ५. भवनकोणाः, चरणकोणाः

दशमी योनिरेकैव परा शक्तिस्तदीश्वरी॥” इति 'दशमयोनिः वैन्दवस्थानम्, तदीश्वरी, तस्य देहस्येत्यर्थः । 'एवं पिण्डाण्डं उत्पन्नं तद्वत् ब्रह्माण्डं उद्भवौ । पञ्चभूतानि शाक्तानि मायादीनि शिवस्य तु ॥ माया च शुद्धविद्या च महेश्वरसदाशिवौ । पञ्चविंशति तत्त्वानि तत्रैवान्तर्भवन्ति ते ॥” एकादशेन्द्रियाणि शब्दादितन्मात्राः तच्छब्देन यसमृश्यन्ते । “शिवशक्त्यात्मकं विद्धि जगदेतच्चराचरम् ।” चरं पिण्डाण्डं, अचरं ब्रह्माण्डं इत्यर्थः ।

केचित्तु एकपञ्चाशत्तत्त्वान्याहुः । तथा हि—‘पञ्च भूतानि तन्मात्रपञ्चकं चेन्द्रियाणि च । ज्ञानेन्द्रियाणि पञ्चैव तथा कर्मेन्द्रियाणि च ॥ त्वगादिधातवः सप्त पञ्च प्राणादिवायवः । मनश्चाहं-कृतिः ख्यातिर्गुणाः प्रकृतिपुरुषौ ॥ रागो विद्या कला चैव नियतिः काल एव च । माया च शुद्ध-विद्या च महेश्वरसदाशिवौ ॥ शक्तिश्च शिवतत्त्वं च तत्त्वानि कमशो विदुः ॥’ इति । एतान्येक-पञ्चाशत्तत्त्वानि वायव्यसंहितादिशैवपुराणेषु सर्वेषु प्रतिपादितानि । अस्यार्थः—पञ्च भूतानि पृथिव्यप्ते-जोवाय्वाकाशात्मकानि कार्यकारणरूपेणावस्थितानि । गन्धादितन्मात्रपञ्चकं पृथिव्यादीनां कारणभूतम् । ज्ञानेन्द्रियाणि श्रोत्रत्वक्चक्षुर्जिह्वाघ्राणात्मकानि । कर्मेन्द्रियाणि वाक्पाणिपादयूपस्था-त्मकानि । धातवः त्वगसङ्मांसमेदोऽस्थिमज्जाशुक्लानि । वायवः प्राणापानव्यानोदानसमानाः । मनः मननात्मिका शक्तिः । अहंकृतिः अहंकारजनिका शक्तिः । ख्यातिः ज्ञानम् । गुणाः सत्त्व-रजस्तमांसि । प्रकृतिः मूलप्रकृतिः । पुरुषो जीवः । रागः इच्छा । विद्या जनितविकल्पज्ञानम् । कलाः षष्ठ्युत्तरत्रिंशत्संख्याकाः । नियतिः नियामिका शक्तिः । कालः संहरणशक्तिः । माया ऐन्द्रजालिकादिज्ञानम्<sup>१</sup> । शुद्धविद्या मोक्षज्ञानम् । महेश्वरः रजोगुणाविष्टः सृष्टिकर्ता । सदाशिवः सृष्टिस्थितिकर्ता । शक्तिः महेश्वरसदाशिवयोः रक्षणसर्जनशक्तिः । चकारात् कालात्मिका<sup>२</sup> संहारिणी शक्तिश्च । शिवतत्त्वं शुद्धबुद्धमुक्तस्वरूपम् । एतेषु सर्वेषु तत्त्वेषु कतिचन तत्त्वानि कुत्र-चिदन्तर्भवन्ति । त्वगादिसप्तधातवः भूतेष्वन्तर्भवन्ति । प्राणादिवायवः वायावन्तर्भवन्ति । अतो भूतेष्वेव तेषामन्तर्भावः । अहंकारस्य मनस्यन्तर्भावः । ख्यातेर्विद्यायामन्तर्भावः । गुणानां प्रकृता-वन्तर्भावः । प्रकृतेस्तु शक्तावन्तर्भावः । पुरुषस्य महेश्वरेऽन्तर्भावः । कलायाः शुद्धविद्यायामन्त-र्भावः । नियतेस्तु शक्तावेवान्तर्भावः । कालस्य महेश्वरे सदाशिवे चान्तर्भावः । शक्तेस्तु शुद्धविद्या-यामन्तर्भावः । शिवतत्त्वस्य सदाशिवतत्त्वेऽन्तर्भावः इति तत्त्वानि पञ्चविंशतिरेव—पञ्च भूतानि तन्मात्रपञ्चकं पञ्च ज्ञानेन्द्रियाणि पञ्च कर्मेन्द्रियाणि मनस्तत्त्वं मायाविशुद्धविद्यामहेश्वरसदाशिवा-त्मकानि चत्वारि । एतानि पञ्चविंशतितत्त्वानि सर्वसंमतानि, श्रुत्यनुगृहीतत्वात् । तथा च श्रुतिः—‘पञ्चविंश आत्मा भवति’ (तै. ब्रा. १. २. ६) इति । अतश्च षट्त्रिंशत्तत्त्वानीत्यादितत्त्वविकल्पः

श्रुत्यनुसारेण पञ्चविंशतितत्त्वपर इत्यनुसंधेयम् । अतश्च सर्वतत्त्वातीतं शिवशक्तिसंपुटम् । तस्मादेव जगदुत्पत्तिः । तदुक्तं सुभगोदये—‘परोऽपि शक्तिरहितः शक्तः कर्तुं न किञ्चन । शक्तः स्यात्परमेशानि शक्त्या युक्तो भवेद्यदि ॥’ इति । अत्र बहु वक्तव्यमस्ति । तत्तु सुभगोदयव्याख्यानावसरे निपुणतरमुपपादितमस्माभिरिति अलमतिविस्तरेण । प्रकृतमनुसरामः ॥

चतुश्चत्वारिंशत् एतत्संख्याभिः वसुदलकलाश्रित्रिवलयत्रिरेखाभिः ; वसवोऽष्टौ, तेन वसुशब्देन अष्टसंख्या लक्ष्यते । वसुदलं अष्टदलम् । कलाश्रं कलाः षोडश । तेन कलाशब्देन षोडशसंख्या लक्ष्यते । अश्रशब्देन दलं लक्ष्यते । अतः कलाश्रं षोडशदलमित्यर्थः । त्रिवलयं त्रयाणां वलयानां समाहारः त्रिवलयं, त्रिमेखलमित्यर्थः । त्रिरेखाः प्राकारवल्याकाररेखाः, भूपुरत्रयमित्यर्थः । एतच्च भूपुरत्रयं चतुर्दिक्षु द्वारयुक्तम् । तथा चोक्तम्—‘बिन्दुत्रिकोणवसुकोणदशारयुग्ममन्वश्रनागदलसंयुतषोडशारम् । वृत्तत्रिभूपुरयुतं परितश्चतुर्द्वाः श्रीचक्रमेतदुदितं परदेवतायाः ॥’ इति । श्रुतिरपि—‘सतद्वाट्टारगमं ता । संहार्यं नगरं तव ।’ (तै. आ. १. ३१.) इति । अस्यार्थः—सतद्वा, चतुर्द्वा रमित्यर्थः । छान्दसो वर्णलोपश्च । अट्टारगमं अट्टारैः प्राकारवलयैः त्रिभिः अगमं दुर्गमम् । ता तानीमानि भूतानि । भगवति, तव नगरं पुरं श्रीचक्रात्मकं संहार्यं संहारकमित्यर्थः । पृथिव्यादिमहेश्वरान्तानि तत्त्वानि तत्रैव लीयन्त इति तात्पर्यम् ॥

केचिदेवं व्याचक्षते—संहार्यं संहारक्रमेण लेखनीयमिति, तत्र, कौलमत एव संहारक्रमेण चक्रस्य लेखनीयत्वादिति । प्रकृतमनुसरामः—ताभिः सार्धं सह तव भवत्याः शरणकोणाः शरणं गृहं बैन्दवं मन्दिरं, तच्च कोणाश्चेति द्वन्द्वसमासः । ततः कोणाश्चतुश्चत्वारिंशदित्यर्थः ॥

ननु बिन्दुत्रिकोणेत्यादिक्रमेण त्रिकोणबिन्दुभ्यां योगे षट्चत्वारिंशत्कोणाः, बिन्दुपरित्यागे पञ्चचत्वारिंशत्कोणा इति चेत्, सत्यम्, प्रस्तारवशात् त्रिकोणस्यावस्थितं कोणद्वयमष्टकोणेऽन्तर्गतम् । ततश्च कोणाः त्रिचत्वारिंशदेवेति । शरणेन सार्धं कोणा इति द्वन्द्वसमासगत्या व्याख्यातम् । यद्वा, त्रयश्चत्वारिंशदिति पाठान्तरम् । तत्र स्पष्ट एवार्थः । परिणताः परिणामं प्राप्ताः । अयमर्थः—त्रिकोणाष्टकोणदशकोणयुगलचतुर्दशकोणात्मकानि शक्तिचक्राणि । अष्टदल-षोडशदलमेखलात्रयभूपुरत्रयात्मकानि चत्वारि शिवचक्राणि । त्रिकोणे वसुदलं वसुकोणे षोडशदलं दशारयुग्मे मेखलात्रितयं भुवनाश्रके भूगृहं अन्तर्भूतमिति परिणतमित्युच्यते । एतच्च पूर्वमेव प्रतिपादितम् ॥

अत्रेत्थं पदयोजना—हे भगवति, चतुर्भिः श्रीकण्ठैः शंभोः सकाशात्प्रभिन्नाभिः पञ्चभिः  
S—16

शिवयुवतिभिः नवभिरपि मूलप्रकृतिभिः तव शरणकोणाः वसुदलकलाश्रितवलयत्रिरेखाभिः सार्धं परिणताः सन्तः चतुश्चत्वारिंशदिति ॥

अलेदमनुसंधेयम्—अस्मिन् चक्रे अष्टाविंशतिमर्मस्थानानि । सन्धयस्तु चतुर्विंशतिः । ननु मर्माणि चतुर्विंशतिरेव, कथमष्टाविंशतिः ? ‘द्विरेखासंगमस्थानं सन्धिरित्यभिधीयते । त्रिरेखासंगमस्थानं मर्म मर्मविदो विदुः ॥’ इति । उच्यते—अष्टदलषोडशदलमेखलात्रयभूपुर-त्रयाणां शिवचक्राणां त्रिरेखासंगमस्थानत्वाभावेऽपि वाचनिकी मर्मसंज्ञा । यथोक्तं चन्द्रज्ञान-विद्यायाम्—‘मन्वश्रद्विदशाराष्ट्रकोणवृत्तचतुष्टयम् । अष्टाविंशतिमर्माणि चतुर्विंशतिसन्धयः ॥’ इति । अस्यार्थः—चतुर्दशकोणे दशारयुग्मे अष्टकोणे च त्रिरेखासंगमस्थानगणनायां चतुर्विंशति-मर्मस्थानानि वृत्तचतुष्टयेन शिवचक्रात्मकेन सार्धं अष्टाविंशतिरिति ॥

एतत्सर्वं चकलेखनापरिज्ञाने ज्ञातुं दुःशकमिति चकलेखनप्रकारो निरूप्यते । स च द्विप्रकारः, सृष्टिक्रमेण संहारक्रमेण चेति । संहारक्रमेण लेखनं कौलमार्ग एव । तथाऽपि नव-योनिपरिज्ञानार्थं स प्रकारो निरूप्यते । संहारक्रमेण तावत्—पुरतो वृत्तमालिख्य, वृत्तमध्ये नव रेखाः लिखित्वा, पश्चिमरेखाप्रान्ताभ्यां त्रिकोणमुत्पाद्य, स्वापेक्षया षष्ठ्या रेखया योजयेत् । एवं प्राग्रेखाप्रान्ताभ्यां त्रिकोणमुत्पाद्य स्वापेक्षया सप्तम्या रेखया योजयेत् । पश्चिमद्वितीयरेखाप्रान्ताभ्यां त्रिकोणमुत्पाद्य स्वापेक्षया अष्टम्या योजयेत् । प्राग्द्वितीयरेखाप्रान्ताभ्यां त्रिकोणमुत्पाद्य स्वापेक्षया अष्टम्या योजयेत् । ततः प्राक्पश्चिमतृतीयरेखाप्रान्ताभ्यां षट्कोणमालिखेत् । षट्कोणमध्यस्थित-ह्रस्वरेखात्रितये पश्चिमरेखाप्रान्ताभ्यां त्रिकोणमुत्पाद्य स्वापेक्षया पञ्चम्या योजयेत् । एवं प्राग्रेखा-प्रान्ताभ्यां त्रिकोणमुत्पाद्य स्वापेक्षया पञ्चम्या योजयेत् । मध्यस्थितातिह्रस्वरेखाप्रान्ताभ्यां त्रिकोणमुत्पाद्य स्वापेक्षया तृतीयरेखया योजयेत् । एवं चतुर्विंशतिमर्माणि, चतुर्विंशतिसन्धयः, नवयोनिचक्रम् । एतत्कौलमतरहस्यम् ॥

सृष्टिक्रमस्तु समयमार्गः । स च निरूप्यते—आदौ त्रिकोणमालिख्य, मध्ये बिन्दुं निक्षिप्य, बिन्दोरुपरि त्रिकोणं भित्त्वा त्रिकोणान्तरं प्रागग्रं विलिख्य प्रथमत्रिकोणाग्रात् त्रिकोणा-न्तरं पश्चिमामिमुखं विलिखेत् । एवं अष्टकोणचक्रमुत्पन्नम् । एतस्मादेव दशारमुत्पादयेत् । तद्यथा—अष्टकोणप्राक्पश्चिमरेखाप्रान्ताभ्यां षट्कोणमुत्पाद्य विदिगातमर्मस्थानेभ्यः चतुर्भ्यः चतुरस्रिकोणा-नुत्पाद्य अष्टकोणगतयोनेरुपरि दक्षिणोत्तरायतरेखा ईशानाग्निकोणत्रिकोणेषु योजयेत् । एवं पश्चिमतो योजयेत्, दशारं भवति । एतस्मादेव दशारात् पुनः दशारान्तरं उत्तरीत्या उत्पादयेत् । एतस्मादेव दशाराच्च चतुर्दशारमुत्पादयेत् । तद्यथा—प्रथमदशारपूर्वपश्चिमरेखाप्रान्ताभ्यां षट्-

कोणमुत्पादयेत् । षट्कोणगतमर्मस्थानेभ्यः चतुर्भ्यः त्रिकोणचतुष्कमुत्पादयेत् । ततः उपरिस्थित-  
मर्मचतुष्टयात् दशारण्यानेन त्रिकोणचतुष्कमुत्पाद्य प्राक्पश्चिमरेखा मेलयेत् । एवं त्रयश्चत्वारिंश-  
त्कोणाः, चतुर्विंशतिसन्धयः चतुर्विंशतिमर्माणि इति । एतत् समयमतरहस्यम् । अस्मिन् चक्रे  
त्रिकोणमूर्ध्वमुखं लेखनीयम् । कौलचक्रे त्रिकोणमध्यगतो बिन्दुः । समयचक्रे 'चतुष्कोणमध्यगतो  
बिन्दुः । कौलचक्रे कोणसंख्या नास्ति, नवत्रिकोणात्मकत्वात् । नवानां त्रिकोणानां मेलने मर्म-  
सन्धय एवोत्पद्यन्त इति महद्रहस्यम् । उभयचक्रसाधारणमत ऊर्ध्वं अष्टदलपद्मं, ततः षोडशदल-  
पद्मं, ततः मेखलात्रितयं, ततः चतुर्द्वारयुक्तं भूपुरत्रितयम् । इति श्रीचक्रोद्धारो विज्ञातव्यः ॥

अत्र मेरुप्रस्तारकैलासप्रस्तारभूप्रस्ताराः त्रयः संभवन्ति । मेरुप्रस्तारो नाम नित्याषोडश-  
तादात्म्यम् । कैलासप्रस्तारो नाम मातृकातादात्म्यम् । भूप्रस्तारो नाम वशिन्यादितादात्म्यम् ।  
एतत्सर्वं 'चतुःषष्ट्या तन्त्रैः' इत्यादिश्लोकव्याख्यानावसरे निपुणतरमुपपादयिष्यामः ॥

अत्र रुद्रयामले विशेष उक्तः—'पृश्नयो नाम मुनयः सर्वे चक्रसमाश्रयाः । सेवमाना-  
श्चक्रविद्यां देवगन्धर्वपूजिताम् ॥ अग्नीषोमात्मकं चक्रमग्नीषोममयं जगत् । अग्नावन्तर्बभौ भानुरग्नी-  
षोममयं स्मृतं ॥ त्रिखण्डं मातृकाचक्रं सोमसूर्यानलात्मकम् । त्रिकोणं बैन्दवं सौम्यमष्टकोणं च  
मिश्रकं ॥ चक्रं चन्द्रमयं चैव दशारद्वितयं तथा । चतुर्दशारं षड्हेस्तु चतुश्चक्रं च भानुमत् ॥ एत-  
त्पसादादिन्द्राद्या वसवोऽष्टौ मरुद्गणाः । ये ये समृद्धा लोकेऽस्मिन् त्रिपुराचक्रसेवकाः ॥ पुरत्रयं  
च चक्रस्य सोमसूर्यानलात्मकम् । महालक्ष्म्याः पुरं चक्रं तत्रैवास्ते सदाशिवः ॥' इति । इममेवार्थं  
श्रुतिरप्याह तैत्तिरीयके अरुणोपनिषदि, 'इमा नुक्तं भुवना सीषधेम' (तै. आ. १. २७.) इत्यारभ्य  
'ऋषिभिरदात्तृभिः' इत्यन्ता । अरुणोपनिषन्नाम अरुणायाः भगवत्याः प्रतिपादिका उपनिषत् ।  
'भद्रं कर्णेभिः' इत्यारभ्य 'तपस्वी पुण्यो भवति' (तै. आ. १. प्रश्नः) इत्यन्तो अरुणोपनिषत्  
अरुणामेव प्रतिपादयति । इममर्थं दृष्टवान् अरुणकेतुः ऋषिः । श्रुत्यर्थस्तावत्—इमा नुक्तं भुवना  
सीषधेम । अस्यार्थः—पृश्नयो नाम मुनयः परस्परं संगिरन्ते । इमां चक्रविद्यां, नुक्तं वितर्के, भुवना  
भुवनानि, सीषधेम अवगच्छाम । चक्रविद्यामुपाश्रित्यैव भुवनान्यवतिष्ठन्त इति वितर्कयाम इत्यर्थः ।  
यद्वा, इमां चक्रविद्यां भुवना भुवनात्मतया सीषधेम । 'नुक्तं पृच्छायाम् ; 'नु पृच्छायां वितर्के  
च' इत्यमरः । इन्द्रश्च विश्वे च देवाः । अस्य वाक्यस्यार्थः स्पष्ट एव । चक्रविद्यामुपाश्रित्यैव  
आसत इति शेषः । यज्ञं च नस्तन्वं च प्रजां च । आदित्यैरिन्द्रः सह सीषधातु । अस्यार्थः—यज्ञ-  
मग्निष्टोमादिकं नः अस्माकं तन्वं तन्नू शरीरार्थं पत्नीमिति यावत् । प्रजां संतानम् । चकारात्सर्वाः  
संपदः । आदित्यैः मरुद्गणैः इन्द्रः सह चक्रविद्योपासनात्प्राप्तपरमैश्वर्यः इन्द्रश्चक्रविद्यामस्माकं

उपदिश्य क्षीषघातु संपादितवान् । प्राप्तकाले लोट् । आदित्यैरिन्द्रः सगणो मरुद्भिः । अस्माकं भूत्वविता तनुनाम् । मन्त्रद्वयस्यार्थः—तनुनां पुत्रमित्रकलत्रादीनां अविता रक्षकः भूतु भवतीत्यर्थः । इन्द्र एवास्माकं योगक्षेमसंपादक इति भावः । आलुवस्व प्रलुवस्व । पृथग्यश्वक्रविद्यां प्रस्तुवन्ति । आपादमस्तकं प्लुवनं अमृतनिष्यन्दसेचनं कुरु । प्रकर्षेण प्लुवनं द्विसप्ततिसहस्रनाडीमार्गेषु आसेचनं कुरु । आण्डीभव ज मा मुहुः । आण्डी पिण्डाण्डं ब्रह्माण्डं च, च्विप्रत्ययान्तः, भव पिण्डाण्डरूपेणास्मदीयेन ब्रह्माण्डरूपेण बाह्येन भवदीयेन प्राप्नुहि, भवत्सायुज्यं देहीत्यर्थः । अज अवगच्छ । मुहुर्माभगच्छ अनुगृहाणेत्यर्थः । ‘अज गतौ’ इति धातोरकारलोपश्छान्दसः । सुखादीदुःखनिघनाम् । अस्यार्थः—सुखमति आदयतीति सुखादी सुखसंपादकः इन्दुः चन्द्रः बौन्दवस्थानगतः । खनिघनां खं बौन्दवस्थानमेव नितरां धनं यस्याः सा ताम् । यद्वा, सुखादीं सुखप्रथमां सुखात्मिकाम् ; दुःखस्य निघनं नाशो यत्रेति दुःखनिघनां अविज्ञातदुःखगन्धामित्यर्थः । यद्वा, सुखादीं शोभनेन खेन इन्द्रियेण मनसा आदीं आद्यां, मनोवेद्यामित्यर्थः । दुःखनिघनां दुःखानां दुष्टेन्द्रियाणां चक्षुरादीनां अगोचरामिति । प्रतिमुञ्चस्व स्वां पुरम् । स्वां भगवतीं पुरं देहं प्रतिमुञ्चस्व अधितिष्ठ । मरीचयः स्वायंभुवाः । अस्यार्थः—स्वयं भगवत्याः सकाशात् भवा उत्पन्नाः मरीचयो मयूखाः ; सर्वाणि भुवनानि आवृत्य वर्तन्त इति वाक्यशेषः । सूर्यचन्द्राग्नीनां प्रकाशकत्वं स्वायंभुवमरीचिप्रसादादेवेति उत्तरत्र वक्ष्यते । ये शरीराण्यकल्पयन् । अस्यार्थः—ये मयूखाः षष्ठ्युत्तरत्रिशतसंख्याकाः शरीराणि कालात्मकानि षष्ठ्युत्तरत्रिशतसंख्याकानि दिनानि, तान्येव संवत्सरः, ‘संवत्सरो वै प्रजापतिः’ (तै. ब्रा. १. ६. २.) इति श्रुतेः । ते ते देहं कल्पयन्तु । ते मरीचयः ते तव भगवत्याः देहं कल्पयन्तु देहमाश्रयन्तु । देहशब्देन देहावयवश्चरणमुच्यते । भवच्चरणोत्पन्ना इत्यर्थः । मा च ते ख्या स्म तीरिषत् । ते तव ख्या ख्यातिः ज्ञानं मा च तीरिषत् अस्मान् न जहातु, भवद्विषयज्ञानमस्माकं सदा सिद्धयत्वित्यर्थः । इतः परं पृथग्यश्वक्रविद्यानुष्ठाने त्वरमाणाः परस्परं संगिरन्ते—उत्तिष्ठत मा स्वस । अग्निमिच्छध्वं भारताः । राज्ञः सोमस्य तृप्तासः । सूर्येण सयुजोषसः । ऋचोऽयमर्थः—हे भारताः, भायां भारूपायां ज्योतीरूपायां चक्रविद्यायामिति यावत्, रताः उपासनारताः । यद्वा, भारत्याः सरस्वत्याः श्रीविद्यायाः उपासकाः । सामान्यविहितप्रत्ययस्य विशेषवाचित्वात् भारता इति । उत्तिष्ठत उपासनोपक्रमं कुरुत । मा स्वस अप्रमत्ता भवत । अग्निमिच्छध्वं स्वाधिष्ठानगताग्निं प्रज्वलयत । राज्ञश्चन्द्रस्य । उमया सहितः सोमः । चन्द्रमण्डलान्तर्गतबौन्दवस्थानगतत्वाद्देव्याः, चन्द्रस्य सोमशब्दवाच्यत्वसिद्धिः । तस्य चन्द्रस्य निष्यन्दैः तृप्तासः तृप्ताः । सूर्येण अनाहतचक्रविशुद्धिचक्रयोर्मध्ये स्थितेन सूर्येण सयुजा, अग्निचन्द्रयोर्मध्यवर्तिना इत्यर्थः । यद्वा, सूर्येण सयुजा राज्ञा तृप्तास इत्यन्वयः । कीदृशाः ? उषसः प्लुष्टमायामयक्लेशाः । यद्वा, उषसः उषःकाले ध्यानरताः, तस्मिन् काले भगवतीनिदिध्यासनादे-

विहितत्वात् । इतः परं पूजासामग्रीमुपदिशन्ति पृथग्यः—युवा सुवासाः । युवा दृढाङ्गः स्वस्थः । सुवासा शुभ्रवल्गुः । इदं शुभ्राभरणशुभ्रमाल्यादीनामुपलक्षकम् । एवंविधः सन् पूजयेदिति शेषः । श्रीचक्रस्य स्वरूपं तावदाहुः—अष्टाचक्रा नवद्वारा । अष्टकोण - दशकोणद्वितय - चतुर्दशकोण - अष्टपत्र-षोडशपत्र - त्रिवलय - त्रिरेखात्मकानि अष्टौ चक्राणि यस्याः सा अष्टाचक्रा । अत एव नवद्वारा नवद्वाराणि त्रिकोणरूपाणि यस्याः सा नवद्वारा । देवानां पूरयोध्या । देवानामिन्द्रादीनां पूज्यत्वेन संबन्धिनी पूः श्रीविद्यानगरम् । यद्वा, दीव्यन्तीति देवाः पञ्चविंशतितत्त्वानि, तेषां पूरधिष्ठानम् । यद्वा, सूर्यचन्द्राग्नीनां पूः, सोमसूर्यानलरूपकत्वात् श्रीचक्रस्य । तस्य पुरत्रयसमष्टिरूपत्वात् पूरित्येकवचनसिद्धिरिति ध्येयम् । अयोध्या असाध्या, मन्दभाग्यानामिति शेषः । तस्यां हिरण्यः कोशः । स्वर्गो लोको ज्योतिषाऽऽवृतः । अस्यार्थः—तस्यां पुरि श्रीचक्रमध्ये हिरण्यः कोशः, सहस्रदलकमलकोश इत्यर्थः, बैन्दवस्थाने सहस्रदलकमलकोशस्य विद्यमानत्वात् । तस्य कोशस्य ज्योतिषा स्वर्गो लोकः आवृतः ज्योतिर्लोकः स्वर्गलोक इत्यर्थः । अथ पृथग्यः चक्रविद्योपासनायाः फलमाहुः—यो वै तां ब्रह्मणो वेद । अमृतेनावृतां पुरीम् । तस्मै ब्रह्म च ब्रह्मा च । आयुः कीर्तिं प्रजां ददुः । अयमर्थः—ब्रह्मणः ब्रह्मस्वरूपायाः भगवत्याः तां पूर्वोक्तां अमृतेन आवृतां चन्द्रमण्डलगलत्पीयूषधारावृतां पुरीं श्रीचक्ररूपां त्रिपुरायाः पुरं यो वेद, ज्ञानपूर्वकमर्चनं करोति, तस्मै विदुषे अर्चकाय, ब्रह्म च ब्रह्मस्वरूपा भगवती ब्रह्मा च ब्रह्मस्वरूपो भगवान् । चकारद्वयमुभयोर्मेलनं समुच्चिनोति, मिलितयोरेव बैन्दवस्थाने सहस्रारे सुधासिन्धुमध्ये मणिद्वीपे चिन्तामणिगृहे निवासात् । एतौ उभौ आयुः जीवितं कीर्तिं यशः प्रजां संतानं ददुः दद्यातामित्यर्थः । ‘व्यत्ययो बहुलम्’ इति वचनव्यत्ययः । शिवशक्त्योः तत्रैव निवासमाहुः—विभ्राजमाना हरिणीम् । यशसा संपरीवृताम् । पुरं हिरण्यमीं ब्रह्मा । विवेशापराजिता । ऋचोऽयमर्थः—विभ्राजमानां अनन्तकोटिसंख्याककिरणैरिति शेषः, प्रकाशमानाम् । हरिणीं हिरण्यवर्णां ‘हिरण्यवर्णां हरिणीम्’ (श्रीसूक्तं) इति श्रुतेः । यशसा कीर्त्या सम्यक्परिवृताम्; ये ये लोके कीर्तिमन्तः ते सर्वे भगवतीप्रसादसमासादितकीर्तिमन्त इत्यर्थः । तां बैन्दवीं पुरं चिन्तामणिगृहं ब्रह्मा सदाशिवः, ‘ब्रह्मा शिवो मे अस्तु सदाशिवो’ (तै. आ. १०. ३९) इति श्रुतेः पुँलिङ्गब्रह्मशब्दसदाशिवशब्दयोरेक एवार्थः प्रतीतः । विवेश अपराजिता सादाख्या चन्द्रकला विवेश । वाक्यद्वयेन उभयोः प्रवेशभेदप्रतिपादनम्, ‘बैन्दवे चिन्तामणिगृहे सदाशिवः सर्वदा संनिहितः, अपराजिता कुण्डलिनीशक्तिः षट्चक्राणि भित्त्वा भूयो भूयः प्रविशति’ इतीमर्थे ज्ञापयितुम् । शिवशक्त्योस्तस्मिन् चक्रे अवस्थितिप्रकारमाहुः—पराडेत्यज्यामयी । पराडेत्यनाशकी । अस्यार्थः—पराङ् अघोमुखी चक्ररूपिणी । शिवशक्त्योर्मध्ये शक्तिः अज्यामयी ज्यानिरहिता नाशरहिता नित्या दुःखरहिता आनन्दमयी इत्यर्थः । एति वर्तते । यद्वा, अज्यामयी, ज्या भूमिः, तेन पञ्चभूतानि लक्ष्यन्ते, तन्मयी

न भवतीति अज्यामयी मनस्तत्त्वादिमयी, शिवचक्रात्मकचतुर्योन्यात्मिकेति यावत्, शिवयोनीनां  
 बौन्दवस्थानादधः अवाङ्मुखतया अवस्थानात् । अनाशकी नाशरहिता शक्तिचक्रात्मकपञ्चयो-  
 न्यात्मिका पराङ् अधोमुखी एति, शक्तियोनीनामपि शिवयोन्यपेक्षया अवाङ्मुखत्वात् । एवं शिव-  
 योनिशक्तियोन्योः परस्परमवाङ्मुखत्वं चक्रलेखनक्रमादवगम्यते । विदुषः फलमाहुः—इह चामुत्र  
 चान्वेति । विद्वान्देवासुरानुभयान् । दीव्यन्तीति देवाः एकादशेन्द्रियाणि । असुराः असवः प्राणाः  
 प्राणादिपञ्चवायवः तान् रान्ति आददत इति पञ्च तन्मात्रा उच्यन्ते । उभयान् उभयत्र देवासुरेषु  
 अन्वितान् मायाशुद्धविद्यामहेश्वरसदाशिवान् यो विद्वान् पञ्चविंशतितत्त्वजातं विदित्वा शिव-  
 शक्तिसंपुटात्मकं पञ्चविंशतितत्त्वविलक्षणं षड्विंशतत्त्वं यस्तु वेति स विद्वान् इह च इह लोके  
 पूजातारतम्यवशात् अमुत्र च परलोके सार्ष्टिसालोक्यसामीप्यसारूप्यसायुज्यात्मिकया पञ्चविधया मुक्त्या  
 अन्वेति युज्यते । सार्ष्ट्यर्थादिस्वरूपं सप्रपञ्चं पुरस्तात् प्रपञ्च्यते । अथ देवासुरोभयज्ञानोपायमाहुः—  
 यत्कुमारी मन्त्रयते । यद्योषिद्यत्पतिव्रता । अरिष्टं यत्किं च क्रियते । अग्निस्तदनुवेधति ।  
 अयमर्थः—कुण्डलिनीशक्तेरवस्थात्रयं विद्यते । यद्यस्मिन् चक्रे कुमारी कुमारावस्थामपन्ना  
 प्रथमं सुतोत्थिता मन्त्रयते मन्त्रस्वरं करोति, कुण्डलिन्याः सर्पात्मकत्वात् । सर्पो हि  
 सुतोत्थाने मन्त्रस्वरं करोति । तद्वदित्यर्थः । यद्योषित् यस्मिन् चक्रे कुलयोषित् विष्णुग्रन्थिपर्यन्तं  
 गत्वा, रातीति शेषः, ‘कुलयोषित्कुलं त्यक्त्वा राति विष्णोः प्रभेदने’ इति सनत्कुमारवचनात् ।  
 यत् यस्मिन् चक्रे पतिव्रता पत्या सदाशिवेन सार्धं सहस्रदलकमले विहरमाणा । रिष्टं शुभाभावं,  
 ‘रिष्टं क्षेमे शुभाभावे’ इत्यभिधानात् ; तदन्यदरिष्टं शुभं, अमृतास्वादमित्यर्थः, यत्किञ्चित्क्रियते  
 तत् स्वाधिष्ठानगतोऽग्निः अनुवेधति सहायं करोति । अतश्च अभ्यासवशात् वायुना अग्निं  
 प्रज्वाल्य अग्निशिखानुविद्धविलीनचन्द्रमण्डलगलत्पीयूषधारानुभवे पञ्चविंशतितत्त्वातीता परमेश्वरी  
 इति ज्ञातुं सुशकमित्युपदेशः । चक्रविद्योपासनं वर्णिनामाश्रमिणां ज्ञानिनामज्ञानिनां च फलदाय-  
 कमित्यभिसंधायाहुः—अश्रुतासः श्रुतासश्च । यज्वानो येऽप्ययज्वनः । स्वर्थन्तो नापेक्षन्ते ।  
 अयमर्थः—अश्रुतासः अपक्वाः अक्षपितान्तःकरणकरुमषा इत्यर्थः । श्रुतासश्च पक्वाश्च,  
 ‘आज्जसेरसुक्’ इत्यसुगागमः, क्षपितान्तःकरणकरुमषा इत्यर्थः । यज्वानः यजनशीलाः  
 त्रैवर्णिकाः आश्रमिणश्च । अयज्वनः यागरहिताः शूद्रादयः । ‘तस्माच्छूद्रो यज्ञेऽनवकल्मसः’  
 (तै. सं. ७. १. १.) इति श्रुतिः त्रैवर्णिकैकनियताधिकारयज्ञशब्दवाच्यामिष्टोमादिपरा । चक्रविद्योपासने  
 शूद्राणामपि अधिकारचोदनात् निषादस्थपतिवत् वैदिके कर्मण्यधिकारसिद्धेः न काचित्क्षतिः ।  
 यन्तः, ‘इण् गतौ’ चक्रविद्यामवगच्छन्तः स्वः स्वर्गं नापेक्षन्ते । चक्रविद्योपासनाव्यतिरेकेण देवता-  
 न्तरोपासनायामनिष्ठमाहुः—इन्द्रमग्निं च ये विदुः । सिकता इव संयन्ति । रश्मिभिः समु-  
 दीरिताः । अस्माल्लोकादमुष्माच्च । अयमर्थः—सुरासुरमुख्यवन्दितचरणारविन्दायाः सर्वभूता-



न्तर्यामिन्याः सर्वव्यापिन्याः जगदुत्पत्तिस्थितिलयहेतोश्चक्रविद्याया अन्यत्वेन ये इन्द्रमग्निं, चकारात् यमादिलोकपालान् पृथिव्यादिसदाशिवान्ततत्त्वानि च उपास्यत्वेन ये विदुः, ते सिकता इव बालुककणा इव संयन्ति, परस्परं विरला अष्टा भवेयुरित्यर्थः । किं च, रश्मिभिः यमपाशैः, उत्तरप्रबन्धे 'अपेत वीत' इत्यादौ प्रतिपादितैः, समुदीरिताः संयता बद्धा भवेयुरित्यर्थः । किं च, अस्माल्लोकात् अमुष्माल्लोकाच्च अष्टा भवेयुरिति शेषः । अत एव श्रुत्यन्तरम्—'अन्धं तमः प्रविशन्ति येऽविद्यामुपासते' (ई. उ. २) । अयमर्थः—अविद्यां विद्याविरुद्धां ज्ञानमार्ग-विरुद्धां इन्द्रादिसेवां 'वाचं धेनुमुपासीत' (बृ. ७. ८. १) इत्येवमध्यारोपितसेवां च ये कुर्वन्ते, ते अविद्वांसः अन्धं तमः प्रविशन्ति, अन्धतामिश्रं प्रविशन्तीत्यर्थः । चकारः प्रकरणसमाप्तिद्योतकः । ऋषिभिरदातृश्लिभिः ॥ पृश्निनामभिः ऋषिभिः एतत्सर्वमदात्, अदायि । कर्मणि ङङ् । छान्दसः कर्मणि प्रत्ययलोपः, कर्तृप्रत्ययव्यत्ययश्च । ऋषिभिः पृश्निभिरेवमुक्तमित्यर्थः । यद्वा, पृश्निभिः ऋषिभिः सहितः ऋषिसङ्घः एवमदात्, वाचमिति शेषः, उक्तवानित्यर्थः ॥ ११ ॥

### सौभाग्यवर्धनी

'शिवाधारे चक्रे' इत्यादि श्रीचक्रं सूचितम् । इदानीं श्रीचक्रस्य स्वरूपमात्रमाह—चतुर्भिरिति । चतुर्भिः श्रीकण्ठैः शिवैः शिवयुवतिभिः शक्तिभिः । शिवानामघ ऊर्ध्वाम्राक्षिकोणाः शिवाः, अधोमुखकोणाः शक्तयः ताभिः प्रभिन्नाभिः शम्भोर्नवभिः मूलप्रकृतिभिः श्रीचक्रभूताभिर्नवयोनिभिः, त्रयश्चत्वारिंशत्कोणाः वसुदलकलालत्रिवलयत्रिरेखाभिः अष्टदलषोडशदलवृत्तत्रयभृगुहत्रयैः सह तव चरणकोणाः परिणताः । तव चरणयोः कोणपरिणतय एवेत्यर्थः । तदुक्तं भवति—श्रीचक्रान्तर्गतविन्दुरूपस्य शम्भोरूर्ध्वार्धः स्थितनवयोनिभिः श्रीचक्रमूलकारणभूताभिर्निष्पन्नत्रिकोणाष्टकोणदशारद्वयचतुर्दशाराणां त्रिचत्वारिंशत्कोणाः अष्टदलषोडशदलवृत्तत्रयचतुर्द्वारोपशोभितभृगुहत्रयैः सार्धं तव चरणकोणाः परिणताः । तव चरणकोणपरिणतिरूपं श्रीचक्रं विलसितमिति भावः । तदुक्तं संकेतपद्धतौ—'पञ्चशक्तिचतुर्वह्नि-संयोगाच्चक्रसंभवः' इति । चतुर्वह्नयः रुद्रा इत्यर्थः, 'रुद्रो वा एष यदग्निः' इति श्रुतेः । अथर्वणश्रुतिरपि सौभाग्यकाण्डे—'तिस्रः पुरस्त्रिपथा विचर्षणा अत्राकथा अक्षराः संनिविष्टाः । अधिष्ठायैना अजरा पुराणी महत्तरा महिमा देवतानाम् ॥ नवयोनिं न च चक्राणि दीधिरे नवैव योगा नव योगिन्यश्च । नवानां चक्रा अधिनाथाः स्योना नव भद्रा नव मुद्रा महीनाम् ॥ एका स आसीत्पथमा सा नवासीदा सोनविंशदा सोनत्रिंशत् । चत्वारिंशदथ तिस्रः समिधा उशतीरिव मातरो माऽऽविशन्तु ॥' इति । अस्योद्धारक्रमस्तु 'वृत्तं कृत्वेष्टमानेन सूत्रं पूर्वापरायतम् । विन्यस्य विभजेदष्टचत्वारिंश-द्विभागतः ॥ षष्ठे षष्ठे पञ्चमे च तृतीयेऽथ तृतीयके । चतुर्थेऽथ तृतीये च षष्ठे षष्ठांशके पुनः ॥ विधाय नव चिह्नानि तेषु सूत्राणि तापयेत् ॥ नव ब्राम्ह्योत्तराग्राणि तेषामुभयपार्श्वतः । आद्यद्वितीय-

तुर्याणां तथा पञ्चमषष्ठयोः ॥ अष्टमान्तिमयोर्विद्वानभिवाणे कलांशकान् । पुराणद्वघटवेदामिसंख्या-  
 शान्मार्जयेत्कमात् ॥ शनिमध्ये रवेरन्तौ चन्द्रान्तौ केतुमध्यतः । मङ्गलान्तौ वृत्तमध्ये बुधान्तौ  
 राहुमध्यतः ॥ गुरोरन्तौ भौममध्ये शुक्रान्तौ सोममध्यतः । शन्यन्तौ वृत्तमध्ये तु राह्वन्तौ  
 रविमध्यतः । केत्वन्तौ बुधमध्ये तु योजयेत्क्रमतो बुधः ॥ मध्यवहिसफुरद्रूपमष्टद्विदशवहिकम् ।  
 चतुर्दशानलद्योतं श्रीचक्रं जायते परम् ॥ तद्वहिवसुपत्राब्जं तद्वहिः षोडशच्छदम् । वृत्तत्रितयसं-  
 शोभं त्रिरेखाञ्चितमूगृहम् ॥ त्रिधामनिलयं द्वारचतुष्टयसुशोभितम् । सर्वतेजोमयं दिव्यं सोमसूर्यानला-  
 त्मकम् ॥' इति ॥ षोडशकलाः सप्तविंशतिनक्षत्राणि ; तेन त्रिचत्वारिंशत्कोणात्मना सोमरूपता ।  
 द्वादश कलाः द्वादश मूर्तयः, द्वादश राशयः, वेदत्रयी, उदात्ताद्याः स्वराः ; तेन त्रिचत्वारिंशत्को-  
 णात्मना सूर्यरूपता । मध्यत्रिकोणः साक्षात्स्फुरद्रूपबिन्दुचक्रतेजोविलासः । तस्य विलासाः अष्टकोणा-  
 त्मना अष्टौ मूर्तयः—जातवेदाः सप्तजिह्वः हव्यवाहनः कौमारतेजाः अश्वोदरजः वैश्वानरः विश्वमुखो  
 देवमुख इति । दश कलाः, दश विभूतयः—विराट् स्वराट् सम्राट् अभिभूः सुभूः विभूः प्रभ्वी प्रभृतिः शिवा  
 विभृतिः इति । दशकलात्मनाऽन्तर्दशरं, दशविभूत्यात्मना बाह्यदशारम् ; सात्त्विकराजसतामसजिह्वात्मना  
 चतुर्दशारमिति वहिरूपता ; तथा च श्रुतिः—' प्राचीमनु प्रदिशं प्रेहि विद्वानभेरन्ने पुरो अभिर्भवेह ।  
 विश्वा आशा दीयानो विभाद्यर्जं नो धेहि द्विपदे चतुष्पदे ' (तै. सं. ४. ६. ५.) इति । अस्यार्थः—अग्नेः  
 प्राचीं दिशमनु पश्चात् प्रदिशं विदिशं प्रेहि प्रकर्षेण इहि गच्छ । सर्वत्र दीप्यस्व, विद्वान्, यतस्त्वं  
 विद्वान् सर्वं रहस्यं वेत्सीति भावः । अग्नेरग्ने पुरः अभिर्भवेह ; त्रिकोणस्य त्रिकोणस्य पुरः अभिर्भवेह ;  
 एतावता त्रिकोणचतुष्टयमूर्ध्वमुखं स्पष्टीकृतम् । विश्वा आशा दीयानः, आशा दिशः, विश्वा विश्वसंख्याः  
 प्राप्य दीप्यमानः विभाहिः विश्वं भुवनं तत्संख्यां चतुर्दश, तेन चतुर्दशारूपेण दीप्यस्वेति संपन्नोऽर्थः ।  
 ऊर्जं नो धेहि द्विपदे चतुष्पदे । मनुष्यगवादिचतुष्पदे अन्नं धेहि । एतच्चतुर्दशरदशरद्वयाष्टकोणबिन्दुभिः  
 स्फुरद्रूपं दिव्यचक्रमष्टदलषोडशदलचतुरश्रत्रयगतद्वारचतुष्टयैः षट्त्रिंशत्तत्वात्मकैर्वेष्टितं परदेवताया आसन-  
 मिति सिद्धम् । श्रुत्यन्तरं च—' ऋतावानं वैश्वानरमृतस्य ज्योतिषस्पतिम् । अजलं धर्ममीमहे '  
 (तै. सं. १. ५. ११) इति । अस्यार्थः—विश्वानराणां संबन्धी वैश्वानरः ; सर्वदेवमुख इत्यर्थः,  
 ' अभिमुखा वै देवाः ' इति श्रुतेः । ऋतस्य ज्योतिषस्पतिम् । ऋतमग्निम्, ' अभिर्वा  
 ऋतम् ' इति श्रुतेः । जात्येकवचनम् । अग्निमात्रस्य पतिम् ; अजलं अचः अस्त्राणि यस्य  
 सोऽजलः स चालं चतुर्दशलं वा, बिन्दुविसर्गयोरचां मध्ये गणनाभावाच्चतुर्दशैवाचः ; ईमहे  
 जानीमहे । अथवा, विश्वसंबन्धी वैश्वः, वैश्वश्चासावनलश्च वैश्वानरः ; रलयोरभेदः । यथा ' सरिरस्य  
 मध्यात् ' इति । विश्वाकारेण चतुर्दशभुवनरूपास्त्राकारेण दीप्यमानानामपरमजलं नवाक्षं धर्मं  
 सूर्यात्मकमीमहे इति चक्रोद्धारप्रपञ्चो गुरुमुखादवगतो ज्ञापितः ॥ ११ ॥

## अरुणामोदिनी

अथेदानीमिन्दुमण्डलात्मकं तादृशं चक्रमुपदिशति—चतुर्भिरिति । हे देवि, चतुर्भिः चतुःसंख्याकैः । श्रीः शोभा कण्ठे यस्य सः श्रीकण्ठः शिवः, राजकीयपुरुषो राजेत्यादिवदुपचाराच-  
दात्मकाः कोणा अपि श्रीकण्ठा इत्युच्यन्ते । अथ वा, श्रीकण्ठः शिवः एषां प्रतिपाद्यत्वेनास्तीति  
वा श्रीकण्ठाः कोणाः; अर्शआदित्वान्मत्वर्थीयोऽच्प्रत्ययः । तैः कोणैः, 'चतुर्भिः शिवरूपैश्च'  
इत्यागमात् । तथा शं परमानन्दं भावयतीति शिवासंस्पर्शेनेति व्युत्पत्त्या 'बिन्दुरूपः शिवः  
स्वयम्' इत्यागमाद्वा शंभुरित्यनेन बिन्दुरुच्यते । तथा च शंभोर्बिन्दुमादाय परिगृह्येति कर्मणि  
ल्यब्लोपे पञ्चमी; शुद्धपञ्चमीपक्षे 'अन्यारात्' इति सूत्रे अन्यशब्देनार्थग्रहणात्साधुत्वम् ।  
प्रभिन्नाभिः प्रकर्षेण भिन्नाभिः, बिन्दुना मध्ये स्थित्वा विविक्ताभिरित्यर्थः ॥

यत्तुक्तम्—शंभुशब्देन चत्वारः श्रीकण्ठा उच्यन्त इति, तदसत् । शंभुश्रीकण्ठपदयोः  
पर्यायत्वेन पौनरुक्त्यापत्तेः, शक्तेर्भिन्नैश्चतुर्भिरिति च वक्तव्यत्वप्रतीतिश्च । एतेन शंभुशब्देनोर्ध्व-  
मुखत्रिकोणचतुष्कमुच्यत इत्यपि परास्तम् । पञ्चभिः पञ्चसंख्याकैः 'शक्तिरूपैश्च पञ्चभिः' इति  
वचनादिति भावः । शिवस्य युवतिर्जाया शक्तिः, तत्प्रतिपादकाः कोणाश्चोपचारात्तत्पदेनोच्यन्ते ।  
अत्र युवतिपदेन यौति मिश्रीभवतीति व्युत्पत्तेन देवयोस्तद्देहयोश्चैक्यं सूच्यते । इत्येवंप्रकारेण  
नवभिर्नवसंख्याभिः । अत्रोक्तं चतुःशत्याम्—'चतुर्भिः शिवरूपैश्च शक्तिरूपैश्च पञ्चभिः । नवचक्रैश्च  
संसिद्धं श्रीचक्रं शिवयोर्वेपुः ॥ त्रिकोणमष्टकोणं च दशकोणद्वयं तथा । चतुर्दशारं चैतानि शक्ति-  
चक्राणि पञ्च च ॥ बिन्दुश्चाष्टदलं पद्मं पद्मं षोडशपत्रकम् । चतुरस्रं च चत्वारि शिवचक्राण्यनुक्र-  
मात् ॥ त्रिकोणे बैन्दवं श्लिष्टमष्टारेऽष्टदलाम्बुजम् । दशारयोः षोडशारं भृगुहं भुवनाश्रके ॥ शैवाना-  
मपि शाक्तानां चक्राणां च परस्परम् । अविनाभावसंबन्धं यो जानाति स चक्रवित् ॥ त्रिकोणमष्टकोणं  
च दशकोणद्वयं तथा । मनुकोणं चतुष्कोणं कोणचक्राणि षट् क्रमात् ॥ मूलाधारं तथा स्वाधिष्ठानं च  
मणिपूरकम् । अनाहतं विशुद्धाख्यमाज्ञाचक्रं विदुर्बुधाः ॥ नवाधारस्वरूपाणि कोणचक्राणि पार्वति ।  
त्रिकोणरूपिणी शक्तिर्बिन्दुरूपः शिवः स्वयम् । अविनाभावसंबन्धस्तस्माद्विन्दुत्रिकोणयोः ॥' इति ॥  
मूलप्रकृतिभिः प्रपञ्चसृष्ट्यादिकर्तृत्वेन सर्वतत्त्वात्मकत्वेन च मूलकारणैरित्यर्थः । तदुक्तम्—'त्वग-  
सङ्मांसमेदोऽस्थिधातवः शक्तिमूलकाः । मज्जाशुक्रप्राणजीवधातवः शिवमूलकाः ॥ नवधातुमयो देहो  
नवयोनिसमुद्भवः । दशमी योनिरैवैषा परा शक्तिस्तदीश्वरी ॥ यत्पिण्डाण्डं समुत्पन्नं तद्ब्रह्माण्डमुद्भवम् ।  
पञ्च भूतानि शाक्तानि मायादीनि शिवस्य तु ॥ माया च शुद्धविद्या च महेश्वरसदाशिवौ ।  
पञ्चविंशतितत्त्वानि तत्रैवान्तर्भवन्ति ते ॥ शिवशक्त्यात्मकं विद्धि जगदेतच्चाचरम् ॥' इति ॥  
यद्वा, मूलप्रकृतिभिर्वसुदलादीनां विवृतिरूपत्वात् मूलकारणैः, तथा वसुशब्देनाष्टसंख्योच्यते,

‘अष्टौ वसवः’ इति श्रुतेः । तेन वसुदलमष्टदलमित्यर्थः । कलाशब्देन षोडशसंख्योच्यते, इन्दुकलाः षोडशेति प्रसिद्धेः । अश्रशब्देन दलान्युच्यन्ते । तेन कलाश्रं षोडशदलमित्यर्थः । त्रयाणां वलयानां समाहारखिवलयम् ; मेखलाकाररेखात्रयमित्यर्थः । पात्रादित्वाच्च डीप् । तिस्रश्च ता रेखाश्च त्रिरेखाः प्राकारवल्याकाररेखाश्चतुर्दिक्षु द्वारयुक्तं भूपुरत्रयमित्यर्थः । सर्वेषां द्वन्द्वः । ताभिः सार्धं वसुदलषोडशदलमेखलात्रयभूपुरत्रयैः सह परिणताः परिणामं प्राप्ताः । लोकोपकारार्थं चक्रात्मनाऽवस्थिताः तव भवत्याः शरणस्य श्रीचक्राख्यनिवासगृहस्य ; ‘शरणं गृहरक्षित्रोः’ इति विश्वः । चरण इति पाठे चरणं श्रीचक्रम् ; ‘चरणं नो लोके सुधितां दधातु’, ‘चरणं पवित्रं विततम्’ इत्यादिमन्त्रवर्णात् ; चरन्तीत्यनेनोपासकाः सर्वानभीष्टार्थान्, चरन्त्यस्मिन्सर्वे लोका इति वा चरणं चक्रम् ; तस्य कोणास्त्रयश्चत्वारिंशत् त्रिसंख्योत्तरा चत्वारिंशदित्यर्थः । नवयोनिभिः वसुदलकलाश्र-त्रिवलयत्रिरेखाभिर्विन्दुत्रिकोणाम्यां च संख्यापूर्तिः । चतुश्चत्वारिंशदिति पाठे त्रिकोणाष्टस्थित-कोणद्वयस्याष्टकोणान्तर्गतत्वेन न संख्याविरोध इति लक्ष्मीधरः । चक्रलक्षणं तूक्तमाचार्यैः—‘विन्दु-त्रिकोणवसुकोणदशारयुग्ममन्वश्रनागदलसंयुतषोडशारम् । वृत्तत्रयं च धरणीसदनत्रयं च श्रीचक्रमेत-दुदितं परदेवतायाः ॥’ इति । अस्य श्रीचक्रस्य माहात्म्यं कथितं रुद्रयामले—‘पृथ्व्यो नाम मुनयः सर्वे चक्रमुपाश्रिताः । सेवमानाश्चक्रविद्यां देवगन्धर्वपूजिताम् ॥ अग्नीषोमात्मकं चक्रमग्नीषोममयं जगत् । अमावन्तर्बभौ भानुरग्नीषोममयं स्मृतम् ॥ त्रिखण्डं मातृकाचक्रं सोमसूर्यानलात्मकम् । महालक्ष्म्याः पुरं चक्रं तत्रैवास्ते सदाशिवः ॥’ अत्र चक्रस्य सोमसूर्यानलात्मकत्वमवरोहणक्रमेणो-क्तम् । श्रीचक्रस्य मूलधारादिना षड्रूपस्य त्रिखण्डात्मनेति केचित् । ‘सर्वतेजोमयं दिव्यं सोमसूर्या-नलात्मकम्’ इति वचनात् ; षोडशकलानां तत्क्षेत्रसप्तविंशतिनक्षत्रैः सह त्रयश्चत्वारिंशत्कोणात्मना सोमरूपता । द्वादश कलाः, द्वादश नित्याः, द्वादश राशयः, वेदत्रयी, उदात्तादिस्वरास्तेन त्रिचत्वा-रिंशत्कोणा इति सूर्यरूपता । मध्यत्रिकोणः स्फुरद्रूपविन्दुचक्रतेजोविलासस्तस्य विलासाः, अष्टकोणात्मका अष्टौ मूर्तयः,—जातवेदाः, सप्तजिह्वः, हव्यवाहनः, कौमारतेजाः, अश्वोदरः, वैश्वानरः, विश्वमुखः, देवर्षिः । दशकलाः दश विभूतयः—विराट्, स्वराट्, सम्राट्, अभिभूः, सुभूः, प्रभूः, प्रभूतिः शान्ता, शिवा, विभूतिः ; सात्विकराजसतामसजिह्वात्मना वह्निरूपतेत्यन्ये । महत्तामेतदीयां तां वदत्यारण्यक श्रुतिः । प्रेक्ष्यो लक्ष्मीधरात्सर्वो विशेषः साधुबुद्धिभिः । अत्रोपरम्यतेऽस्माभिरतिविस्त-रभीरुभिः ॥—इति ॥ ११ ॥

### आनन्दगिरीया

कुहरिणि इति कुण्डलिनीरूपां स्तुत्वा परदेवतायाश्चक्रमाह—चतुर्भिरिति । शिवाकारे मञ्च इत्यादिना सूचितं श्रीचक्रं निरूपयति । श्रीचक्रोद्धारः । हे मातः अमुना प्रकारेण विरचनेन

यत् चत्वारिंशत्तव चरणकोणाः परिणताः, चरणशब्देनात्र लक्षणया चरणाधानस्थानं सिंहासनं चक्रमुच्यते । तस्य कोणास्त्रिकोणाः कोष्ठाः त्रयश्चत्वारिंशज्जायन्ते । तथाहि, मध्ये बिन्दुयुक्त एक-  
 ल्लिकोणः, ततोऽष्टौ त्रिकोणाः, तदनु द्विदश त्रिकोणाः तदनु चतुर्दश त्रिकोणाः । कथं जायन्त इति  
 तत्प्रकारमाह—चतुर्भिः श्रीकण्ठैरित्यादि, नवभिः नवसंख्याकैः मूलप्रकृतिभिः श्रीचक्रस्य मूलकारण-  
 भूताभिर्मिलिताभिः इत्यर्थः । नवसंख्यां संपादयति—चतुर्भिः श्रीकण्ठैः पञ्चभिः शिवयुवतिभिः ।  
 श्रीकण्ठशब्देन पर्यायभूतरुद्रशब्दवाच्याः त्रेताभिस्थानाः त्रिकोणाकारा बह्वयः । श्रीरुद्रशब्देन श्रुतौ  
 बहिरिति परिभाष्यते, रुद्रो वा एष यदभिरिति । ते चोर्ध्वमुखाः । अग्रेरूर्ध्वज्वलनं वायोस्तिर्यक्पवनं,  
 अणुमनसोश्चाद्यन्तर्कर्मणि अदृष्टकारितानीति भाष्यात् । तथा चोर्ध्वमुखाश्चत्वारः त्रिकोणाः । अधोऽधः  
 संख्याः तैः, शिवयुवतिशब्देन पञ्च योनयः त्रिकोणाकाराः । तामिश्च किंलक्षणाभिः तामिः शंभोः प्रभिन्नाभिः,  
 शंभोः त्रिकोणचतुष्कात् प्रभिन्नाभिः विपरीताभिः । वैपरीत्यं चात्र अधोमुखतया । ताश्चाधोमुख्यो  
 योनीनामधोमुखत्वनियमात् । एवं शिवशक्त्यात्मना श्रीकण्ठशिवयुवत्योः परस्परालिंगने जाते अन्योन्यस-  
 मागमेन त्रयश्चत्वारिंशत् त्रिकोणा जायन्ते । तदनु चाष्टदलषोडशदलादिदलैर्लेखनीयमित्याह—त्रयश्चत्वारिं-  
 शद्भुजदलकलाश्रितवलयत्रिरेखाभिः सार्धमिति । अतः परं चक्रोद्धारः कथ्यते । “वृत्तं कृत्वेष्टमानेन  
 मध्ये सूत्रं च पातयेत् । पूर्वपश्चिमलगाग्रं द्विचत्वारिंशवद्भवेत् । पूर्वदिग्भागतः कार्या रेखा दोषापनुत्तये ।  
 त्यक्त्वा षड्भागमध्येऽस्या रेखा याम्योत्तराञ्चिता । पञ्चभागांस्ततस्त्यक्त्वा द्वितीयापि तथा भवेत् ।  
 ततो भागचतुष्केण दूरतस्त्रितया भवेत् । ततो भागत्रयं त्यक्त्वा रेखा स्याच्च चतुर्थिका । भागद्वयं  
 ततस्त्यक्त्वा रेखा कार्याऽथ पञ्चमी । ततो भागचतुष्केण षष्ठी रेखा ततो भवेत् । सप्तमी स्यात् त्रिभिर्भागैः  
 चतुर्भागैस्तथाष्टमी । नवमी पञ्चभिर्भागैरेवं रेखा विधाय तु । अन्तरं च ततः षड्भिरंशैराद्यन्तरेखयोः ।  
 सूर्यादिग्रहनामानि नवानां धारयेत्क्रमात् । पार्श्वद्वयेऽपि कर्तव्यं रेखाग्राणां विमार्जनम् । अग्रयोरुभयोर्लु-  
 पेत्सूर्यभागत्रयं त्रयम् । पञ्चभागान्प्रलुपेत द्वितीयापार्श्वयोर्द्वयोः । भागस्तेन भवेदेवं अग्रयोः शनिसोमयोः ।  
 बुधरेखाग्रयोर्लुप्याद्भागान्षोडश यत्नतः । अष्टादश विलुप्येत भागान् गुर्वग्रयोर्द्वयोः । षोडशोभयतो लुप्येत्  
 भागान्भृग्वग्रयोस्तथा । राहुकेत्वोः क्रमेण स्यादष्टषड्भागमार्जनम् । सूर्याग्रे चुंबतः शुक्रमध्यं सोमा-  
 ग्रके पुनः । चुंबतः केतुमध्ये तु भौमाग्रे वृत्तचुंबके । बुधग्रे राहुमध्ये तु चुंबतस्तद्वदेव हि । चुंबतः  
 शशिमध्यं तु अग्रभागं बृहस्पतेः । पूर्वस्यां वृत्तमध्ये तु चुंबतोऽग्रे शनेरपि । राहुग्रे सूर्यमध्ये तु  
 चुंबतस्तद्वदेव हि । केत्वग्रे चुंबतो भौमं भृग्वग्रे सोमचुंबके ॥” एवं चक्रलेखेन जाते मध्ये बिन्दुना  
 शोभमानमेकं त्रिकोणं, ततोऽष्टत्रिकोणं, तत्परितो दशत्रिकोणं, ततोऽपि दशत्रिकोणं, ततश्चतुर्दशत्रि-  
 कोणमण्डितं, तद्वहिरष्टदलं, ततः षोडशदलं, ततो वृत्तत्रयं तदनु रेखात्रयविनिर्मितं चतुर्द्वारोपशोभितं चतुरस्रं

द्वादशकोणं श्रीचक्ररूपं सिंहासनं श्रीभुवनेश्वर्याः सिद्धमिति । सर्वतेजोमयं नित्यं सोमसूर्यानलात्मकम् । षोडश कलाः सप्तविंशतिनक्षत्राणि, तेन त्रयश्चत्वारिंशत्कोणात्मना सोमरूपता । द्वादश कलाः, द्वादश शक्तयः, वेदत्रयी उदात्तानुदात्तस्वरितास्त्रयः स्वरितप्रचयाः स्वराः द्वादश राशयः, तेन त्रिचत्वारिंशत्कोणात्मना सूर्यरूपता । मध्ये त्रिकोणः साक्षाद्गुरुः, अष्टकोणा अष्टौ मूर्तयः, जातवेदाः सप्तजिह्वो हव्यवाहनः कौमारतेजा अश्वोदरजो वैश्वानरो विश्वमुखो विश्वदेवः, दश कलाः, दश विभूतयः विराट् स्वराट् सम्राट् अभिभूः विभूः परिभूः प्रभ्वी क्षुपतिः शान्ता शिवा, सात्त्विकराजसभेदे सप्तजिह्वात्मना चतुर्दशारं अनेन वह्निरूपतेति । एकं त्रिकोणमेव । तथा सति त्रिकोणाद्बहिर्विशिन्यग्रगता त्रिपुरा सिद्धा, तदग्रे त्रिपुरांबिकापूजनं मूलत्रिकोणे योगिनीत्रयं, तद्बहिरायुधपूजेति तन्त्रोक्तम् । कादिमते भैरवीशिवाभ्यां संयोज्य ॥ ११ ॥

### तात्पर्यदीपिनी

ननु भगवता सम्यगुक्तं यद्विःप्रकारोऽन्तर्यागः प्रकाशितः । बहिर्यागस्यावरणदेवतानामपि सिद्धयर्थं प्रागुक्तमन्दिरमन्त्रवाच्यनानाविधदिव्यप्रदेशजुष्टश्रीनगरमध्यस्थचिन्तामणिगृहमध्यस्थं नवयोनिचक्रमध्ये भगवत्या नित्याधिवासभूतं श्रीचक्रसिंहासनं न प्रकाश्यते तर्हि, बहिर्यागसिद्धिः कथमित्याशङ्क्याह-  
चतुर्भिरिति - हे परमेश्वरि, तव चरणकोणाः चरति गच्छति लोकं व्याप्नोति तच्चरणम् । यद्वा चरति सर्वमज्ञानतिमिरनिकुरुष्वं भक्षयति तच्चरणम् । तस्य कोणाः त्रिकोणाः, वसुदल-कलाश्र-त्रिवलय-त्रिरेखाः, तामिः सार्धं परिणताः परिणामं प्राप्ताः त्रयश्चत्वारिंशद्भवन्ति । चत्वारिंशदग्रे त्रिशब्दः । किंभूताभिः? उक्तरेखाभिः, इति अमुना प्रकारेण शंभोः सकाशात्प्रभिन्नाभिः नवभिः नवसंख्ययोनिक्रैः मूलप्रकृतिभिः मूलप्रकृतिरूपाभिः । इतीति किं? चतुर्भिः श्रीकण्ठैः शिवतत्त्वैः, पञ्चभिः शिवयुवतिभिरपि शक्तितत्त्वैः, एवं मिलित्वा नव मूलप्रकृतयो जाताः । अभेदं रहस्यं भैरवयामले चन्द्रज्ञानविद्यायां पार्वतीं प्रति शिव आह-“चतुर्भिः शिवचक्रैश्च शक्तिचक्रैश्च पञ्चभिः । नव चक्रैश्च संसिद्धं श्रीचक्रं शिवयोर्यपुः । त्रिकोणमष्टकोणं च दशकोणद्वयं तथा । चतुर्दशारं चैतानि शक्तिचक्राणि पञ्च च । बिन्दुश्चाष्टदलं पद्मं पद्मं षोडशपत्रकम् । चतुरश्रं च चत्वारि नवचक्राण्यनुक्रमात् । त्रिकोणे बैन्दवं श्लिष्टं अष्टरेऽष्टारमंबुजम् । दशारे षोडशारं च भृगुहं भुवनालके । शैवानामपि शाक्तानां चक्राणां च परस्परम् । अविनाभावसम्बन्धं यो जानाति स चक्रवित् । त्रिकोणमष्टकोणं च दशकोणद्वयं तथा । मनुकोणं चतुःकोणं कोणचक्राणि षट्क्रमात् । मूलाधारं तथा स्वाधिष्ठानं च मणिपूरकम् । अनाहतविशुद्धाल्पमाज्ञाचक्रं विदुर्बुधाः । तवाधारस्वरूपाणि कोणचक्राणि पार्वति” । त्रिकोणयोः । बिन्दुत्रिकोणवसुकोणद्वयषोडशारदशारवृत्तत्रयमनवः एवं नवयोनिक्रमेतत् ॥ ११ ॥

## पदार्थचन्द्रिका

एवं भवानीध्यानमुक्त्वा तत्पूजापीठपर्यायं यन्त्रोद्धारमाह-चतुर्भिरिति । हे हिमगिरिसुते तव भवनकोणाः पूजापीठकोणाः त्रयश्चत्वारिंशत्संख्याकाः परिणताः, परिणामं प्राप्ताः, सिद्धा भवन्तीति शेषः । कथं भूता भवनकोणाः, वसुदलं अष्टदलं कमलं, कलाब्जं कलादलपद्मं षोडशदलाब्जम् । कलास्रमिति पाठे एक एवार्थः । त्रिवलयानि त्रीणि च तानि वलयानि मण्डलानि च । तिस्रो रेखाः त्रिरेखाः ताभिः सार्धं सहिताः, परिणामहेतुभूताः । शक्तीराह-मूलेति-शंभोः श्रीमहादेवस्य संबन्धिनीभिः, जगन्मूलभूताभिः प्रकृतिभिः । कथं भूताभिः ? एवं प्रकारेण नवभिर्नवसंख्याकाभिः । नवत्व-संख्याप्रकारमेवाह-चतुर्भिः श्रीकण्ठैः पञ्चभिरपि पञ्चभिश्च शिवयुवतिभिः । प्रभिन्नाभिः श्रिताभिः, श्रीकण्ठैरिति शेषः । अधोमुखत्रिकोणो यः स्वयवयवः शिवयुवतिवाच्यः । अपिशब्दश्चार्थः । एतेन समस्तदेवमयं यन्त्रमित्युक्तं भवति ॥ ११ ॥

## डिण्डिमभाष्यम्

ननु भवता सम्यक्तया द्विप्रकारोऽन्तर्यागः प्रकाशितः । बहिर्यागस्यावरणदेवता-नाम-स्थान-सिद्धयर्थं प्रागुक्तमन्दिरमन्त्रवाच्यनानाविद्यादिव्यपदिष्टश्रीनगरमध्यस्थचिन्तामणिगृहमध्यस्थनवयोनिचक्रे भगवत्या नित्याधिवासरूपं श्रीचक्रसिंहासनं न प्रकाश्यते चेद् बहिर्यागसिद्धिः कथमित्याशङ्क्याह-चतुर्भिरित्यादि-हे भगवति ! तव चरणकोणाश्चरन्त्यत्र सर्वा अप्यणिमाद्यावरणदेवता इति चरणं द्वारं चक्र-सिंहासनम् - 'चर' गतिभक्षणयोरिति चरघातोः चरति - गच्छति सर्वमपि लोकं व्याप्नोति - चरति-भक्षयति सर्वमज्ञाननिकुरुंभमिति कर्तरि कारके सति अधिकरणव्युत्पत्त्या ल्युट्प्रत्यये चरणमिति सिद्धम् । चरणं चरणमिति कर्त्रर्थद्वयम् ; अधिकरणार्थं चैकमिति त्रिधा निरुक्तिः । इत्थम्भूतचक्रसिंहासने ये कोणास्तत्तद्देवताधिष्ठानभूमिरेखास्ता विविच्य कीदृशलेखनप्रकारेण कीदृशाः कोणाः सम्भवन्तीति विवि-च्याह-चतुर्भिः श्रीकण्ठैः श्रीकण्ठा नाम त्रिकोणाकारा वह्निशब्दवाच्याः । तथा च श्रुतिः-“ रुद्रोऽभिः स्विष्टकृत् ” इति । अत एवोर्ध्वज्वलद्रूपतया ऊर्ध्वमुखाः । ओम्बोर्ध्वज्वलनं प्रत्यक्षसिद्धम् । एवम्भूता वह्निगृहा एवोच्यन्ते । शिवयुवतयो नाम त्रिकोणाकारा अधःप्रवर्तमानपुष्पावर्षणशीलत्वादधोमुखाः प्राः पञ्चयोनय उच्यन्ते । एताभिश्च शंभोः प्रभिन्नाभिः, शम्भुशब्देन ऊर्ध्वमुखत्रिकोणचतुष्कमुच्यते, तस्मात् प्रभिन्नाभिः अधोमुखतया विपरीतगामिनीभिः, योनिभिः पञ्चभिः पञ्चसङ्ख्यायुक्ताभिः पूर्वोक्तोर्ध्वमुखशिव-त्रिकोणचतुष्कोणसहस्रश्लेषे जाते उभयोर्मेलनात् प्रसिद्धाभिर्नवभिर्मूलप्रकृतिभिरप्यग्नीषोमात्मकनवयोनि-चक्रैरन्योन्यसंश्लिष्टैः । सूक्ष्मत्रिकोणाः बिन्दुत्रिकोणवसुकोणदशारयुग्ममन्त्राकारास्त्रयश्चत्वारिंशत्सङ्ख्या-स्वत एव भवन्ति सा च त्रयश्चत्वारिंशत् समष्टिश्च वसुदलम् अष्टदलं कलालं च षोडशपत्रं तदन्तर्गतत्रिवलयञ्च मण्डलत्रयञ्च त्रिरेखाश्च त्रिचतुरलं च एताभिः द्वन्द्वसमासेन समस्ताभिश्च त्रयश्चत्वारिंशद्बसुदलकलाल-



त्रिवलयत्रिरेखाभिः सार्धं सह तव चरणकोणाः परिणताः परिपूर्णाः । एतच्चक्रसिंहासनलेखनप्रकारस्तु प्रकाश्यते । एकस्मिन् कुड्ये सिन्दूररेखाया गोमयोपलिप्ते पत्रिके चतुरस्रे अध आरम्भक्रमेण उपर्युपरि सूर्यसोमाङ्गारकबुधबृहस्पतिशुक्रशनिराहुकेत्वाख्या नव रेखाः कर्तव्याः । तत्र रेखासु आदित्यादिचत्वारः शिवा बृहस्पत्यादि पञ्च योनयः शक्तयः अधोमुखा आदित्यमुत्तमस्थाने ऊर्ध्वं वर्धयित्वा केतुं चुम्बयेत् तथा अङ्गारकं वर्धयित्वा मण्डलं चुम्बयेत् तथा बुधं वर्धयित्वा राहुं चुम्बयेत् एवं चत्वारः श्रीकण्ठा जाताः । अथ बृहस्पतिमुभयस्थाने अधो वर्धयित्वा अङ्गारकं चुम्बयेत् तथा शुक्रमधो वर्धयित्वा सोमं चुम्बयेत् तथा शनिं वर्धयित्वा मण्डलं चुम्बयेत् तथा राहुं वर्धयित्वा आदित्यं चुम्बयेत् तथा केतुं कृत्वा बुधं चुम्बयेत्, एवम् अन्योन्यसंश्लेषे कृतेऽर्धस्थानादधिकरेखां वर्जयेत् एवं कृते सति मध्ये त्रिकोणः, तत्परितोऽष्टकोणाः, तत् परितो दश दश कोणाः, तत्परितश्चतुर्दशकोणाः, इति एकाष्टदशदशचतुर्दशमेलनात् त्रयश्चत्वारिंशत् कोणाः सम्पद्यन्ते तत्परितो वृत्तत्रयात्मके ऽष्टदशोऽष्टदलपद्मे उभे चके लेखनीये तद्वह्निश्चतुरस्रमयं च एतेनैव चक्रसिंहासनलेखनप्रकारो व्याख्यातः ॥ ११ ॥

### गोपालसुन्दरी

श्रीचक्रमुद्धरति—चतुर्भिरिति । श्रीकण्ठैः शिवैरूर्ध्वमुखत्रिकोणैः चतुर्भिः चतुःसङ्ख्याकैः तथा शिवयुवतिभिः अधोमुखत्रिकोणैः पञ्चभिः पञ्चसङ्ख्याकैः, अधःप्रभिन्नाभिः सम्बद्धाभिरिति । अनेन प्रकारेण शम्भोर्नवभिर्मूलप्रकृतिभिः श्रीचक्रकारणभूताभिः नवयोनिभिः । यद्वा मूलप्रकृतिभिः प्रपञ्चस्य मूलकारणैः । यदुक्तं कामिकायाम्—“त्वगसङ्ख्यामांसमेदोऽस्थिधातवः शक्तिमूलकाः । मज्जाशुक्रप्राणजीवघातवः शिवमूलकाः ॥ नवधातुरयं देहो नवयोनिःसमुद्भवः ॥” इति नवयोनिः । श्रीचक्रम् । वसुदलमष्टदलं त्रिवलयं त्रिरेखा भूबिम्बरेखात्रयम्, एभिः सार्धं सह तव त्रयश्चत्वारिंशद् भवनकोणाः गृहकोणाः परिणताः । तदुक्तम्—“विन्दुत्रिकोणवसुकोणदशारयुग्ममन्वखनागदलसङ्गतषोडशारम् । वृत्तत्रयश्च धरणीसदनत्रयश्च श्रीचक्रराजमुदितं परदेवतायाः ॥” इति । प्रस्तारवशात्त्रिकोणाधःस्थितकोणद्वयस्याष्टकोणान्तर्गतत्वात् त्रिचत्वारिंशच्चमिति प्राञ्चः । वस्तुतस्तु—भवनकोणा भवनरूपाणि त्रिकोणानि, तदुक्तं दक्षिणामूर्तिसंहितायां—“चत्वारिंशद्भौगैरुक्तं त्रिभागैरपि पार्वति ॥” अस्योद्धारक्रमस्तु—“वृत्तं कृत्वेष्टमानेन सूत्रं पूर्वापरायतम् । विन्यस्य विभजेदष्टचत्वारिंशद् विभागतः ॥ षष्ठे षष्ठे पञ्चमे च तृतीयेऽथ तृतीयके । चतुर्थेऽथ तृतीये च षष्ठे षष्ठांशके पुनः ॥ विधाय नवचिह्नानि तेषु सूत्राणि पातयेत् । नवयाम्योत्तराग्राणि तेषामुभयपार्श्वतः ॥ आद्यद्वितीययुग्मां तथा पञ्चमषष्ठयोः । अष्टमान्तिमयोर्विद्वानभिवेदकलांशकान् ॥ पुराणद्वयवेदाग्नि-सङ्ख्याशान् मार्जयेत्क्रमात् । शनिमध्ये रवेरन्तौ चन्द्रान्ते केतुमध्यतः ॥ गुरौ रवौ भौममध्ये शुक्रान्तौ सोममध्यतः । शन्यन्तौ वृत्तमध्यन्तु राहन्तौ रविमध्यतः ॥ केत्वन्तौ बुधमध्ये तु योजयेत्क्रमतो बुधः ।



मध्यवह्निस्फुरद्रूपमष्टद्विदशवह्निकम् ॥ चतुर्दशानलोद्योतं श्रीचक्रं जायते परम् । तद्बहिर्वसुपत्राख्यं तद्बहिः  
षोडशं दलम् ॥ वृत्तत्रितयसंशोभं त्रिरेखाञ्चितभृगुहम् । त्रिधामनिलयं द्वारचतुष्टयसुशोभितम् । सर्वते-  
जोमयं दिव्यं सोमसूर्यानलात्मकम् ॥ इत्यत्र रव्यादिसंज्ञा अधस्तनरेखामारभ्य ज्ञेयाः ।

**विष्णुपक्षे**—चतुर्भिश्चतुःसङ्ख्याकैः श्रीकण्ठैः शिवैः ब्रह्मरुद्रेश्वरसदाशिवरूपैः पञ्चभिः शिवयुवतिभिः—  
“श्रीविद्या त्वरिता चैव पारिजातेश्वरी तथा । त्रिपुरा पञ्चबाणेशी पञ्चकल्पफलाः स्मृताः ।”, इत्यादिनो-  
क्ताभिः शम्भोर्महेशस्य प्रकर्षेण भिन्नाभिः मूलप्रकृतिभिः जीवात्मना सह नवभिस्तया त्रिवलयं लोकत्रयं  
तदेव रेखात्रयं तामिश्च सार्धं त्रयश्चत्वारिंशत् इन्द्रादिदेवतास्तव भवनमिव भवनं देहं, तस्य कोणा  
एकादश परिणताः, हे वसुदल ! वसु धनं ददातीति वसुदो दाता तं लात्यनुगृह्णाति इत्यर्थः, कलानां  
चतुःषष्टिकलानामुज्ज्वलचन्द्रप्रकाश हे इत्यर्थः ॥ ११ ॥

### आनन्दलहरीटीका

इदानीं पूजायन्त्रमुद्धरति । चतुर्भिरिति । श्रीकण्ठः शिवः । ऊर्ध्वमुखत्रिकोणपः । शिवस्या-  
भिमुखपतया, तस्य चामित्वेनोर्ध्वज्ज्वलनस्वभावेन च तथा संकेतः । तैश्चतुर्भिरिति—अष्टकोणचक्रस्यैकं त्रिकोण-  
मूर्ध्वमुखं, एवं दशारयुग्मस्य द्वयं, चतुर्दशारचक्रस्यैकमिति क्रमेण चतुर्भिः श्रीकण्ठैरुर्ध्वमुखत्रिकोणैः तव  
भवनकोणाः परिणता इत्यग्रतनेन संबन्धः । एवमग्रेऽपि । एवं शिवयुवतिभिः अधोमुखत्रिकोणैः पञ्चभिः  
पूर्वोक्तक्रमेण अष्टकोणादीनां चत्वारि त्रिकोणचक्राणि अधोमुखानि, मध्ये त्रिकोणचक्रमेकमधोमुखमिति  
पञ्च शिवयुवतय इति । एवं क्रमेण, प्रभिन्नाभिः संभिन्नाभिः मिलिताभिरिति यावत् । शंभोः शिवस्य  
संबन्धिनीभिः नवभिः मूलप्रकृतिभिः जगत्कारणीभूतप्रकृतिरूपाभिः शक्तिभिः सदधिष्ठानभूताभिः नवयो-  
निभिरित्यर्थः । केचित्तु शंभोः ऊर्ध्वमुखत्रिकोणचतुष्टयरूपात् प्रभिन्नाभिः प्रकर्षेण भिन्नाभिः अधोमु-  
खाभिः इत्यर्थ इत्याहुः । पञ्चभिरपीत्यत्र ‘पञ्चभिरधः’ इति क्वचित् । सुगमः पाठः । भवनकोणाः  
कतीत्यपेक्षायामाह—त्रयश्चत्वारिंशदिति । मध्ये एकमधोमुखं त्रिकोणचक्रं, तद्बहिरष्टकोणचक्रं, तद्ब-  
हिर्दशयोनिकचक्रं, तद्बहिरपरं दशयोनिकचक्रं, तद्बहिश्चतुर्दशयोनिकचक्रमिति मिलिताः त्रयश्चत्वारिंशदेव त्रि-  
कोणा भवन्ति । भवनकोणा इत्यत्र कोणपदं त्रिकोणपरम् । कोणानां तु ऊनत्रिंशदधिकशतसंख्यता  
भवति । वसुदलमष्टदलपद्मं, कलाश्रं षोडशदलपद्मं, त्रिवलयं वेष्टनरूपवृत्तत्रयं, त्रिरेखाः चतुष्कोण-चतुर्द्वार-  
रूपभृगुहत्रयम् । (ताभिः) सार्धं सह तव भवनस्यालयस्य श्रीचक्रस्य कोणाः परिणताः निष्पन्नाः इत्यर्थः ।  
भवनेत्यत्र चरणेति पाठेऽप्ययमेवार्थः । तदुक्तं तन्त्रे “विन्दुत्रिकोणवसुकोणदशारयुग्ममन्वसनागदल-  
संगतषोडशारम् । वृत्तत्रयं च धरणीसदनत्रयं च श्रीचक्रराज उदितः परदेवतायाः ॥” इति । अत्र  
यद्यपि मिलितानां कोणानां पञ्चचत्वारिंशत्संख्या श्रूयते तथापि त्रिकोणचक्रस्य एकयोनिरूपतया  
एकत्वमिति न त्रयश्चत्वारिंशदित्यनेन विरोध इति । चक्रलेखनप्रकारस्तु ज्ञानार्णवाद्वा द्रष्टव्यः ॥ ११ ॥

त्वदीयं सौन्दर्यं तुहिनगिरिकन्ये 'तुलयितुं  
 कवीन्द्राः कल्पन्ते कथमपि विरिञ्चिप्रभृतयः ।  
 'यदालोकौत्सुक्यादमरललना यान्ति मनसा  
 'तपोभिर्दुष्प्रापामपि गिरिशसायुज्यपदवीम् ॥ १२ ॥

त्वदीयम् णेलांनृत्तयम् तुहिनकिरीकन्ये तुलयितुम्  
 कवीन्तृराः कल्पन्ते कथमपि विरिञ्चिप्रभृतयः ;  
 यतोलोकैलांनृत्तयम् तुहिनकिरीकन्ये तुलयितुम्  
 तपोभिर्दुष्प्रापामपि गिरिशसायुज्यपदवीम्.

तेरी अनुपम सुंदरता के दर्शन को उत्सुक बनकर,  
 ऊर्वश्यादि देवकामिनियां मन ही मन दृढ चिंतन कर,  
 कठिन तपस्या के द्वारा भी दुर्लभ शिवसायुज्य विरल  
 पा लेती हैं भगवति ! तब ब्रह्मादि कवीन्द्र यदपि अविरल-  
 करते हैं प्रयत्न फिर भी क्यों कर वर्णन कर पायेंगे ?  
 तेरी सुषमा की तुलना किस से मैया, कर पायेंगे ? ॥

### लक्ष्मीधरा

त्वदीयं तव संबन्धि त्वद्देहगतमित्यर्थः । सौन्दर्यं लावण्यम् । तुहिनगिरिकन्ये  
 तुहिनप्रधानो गिरिः हिमाद्रिः, तस्य कन्या पुत्री, तस्याः संबुद्धिः । तुलयितुं तुलया समीकर्तुम् । कवीन्द्राः  
 विद्वच्छ्रेष्ठाः कल्पन्ते शक्नुवन्ति कथमपि कथंचिदपि, न कल्पन्त इत्यर्थः । विरिञ्चिप्रभृतयः  
 विरिञ्चिः ब्रह्मा प्रभृतिर्येषां ते हरीन्द्रादयः । यत् यस्मात्कारणात् आलोकौत्सुक्यात् आलोके  
 भवत्सौन्दर्यालोके यदौत्सुक्यं तस्मात्, ल्यब्लोपे पञ्चमी, औत्सुक्यमवलम्ब्य । यद्वा, निमित्त-  
 पञ्चमी । अमरललनाः देवयोषितः यान्ति प्राप्नुवन्ति मनसा अन्तःकरणेन तपोभिः कृच्छ्र-  
 चान्द्रायणादिभिः दुष्प्रापां प्राप्तुमशक्यां, अपिर्विरोधे, गिरिशसायुज्यपदवीम् ॥

अत्रेत्यं पदयोजना—हे तुहिनगिरिकन्ये, त्वदीयं सौन्दर्यं तुलयितुं विरिञ्चिप्रभृतयः  
 कवीन्द्राः कथमपि कल्पन्ते । यद्यस्मात्कारणात् अमरललनाः आलोकौत्सुक्यात् तपोभिः दुष्प्रा-  
 पामपि गिरिशसायुज्यपदवीं मनसा यान्ति ॥

अयमर्थः—वाणीपतिवाचस्पतिप्रभृतीनामपि त्वत्सौन्दर्यं सदृशान्तरं परिकल्प्य वर्णयितुमशक्यम्, त्वत्सदृशसुन्दरवस्त्वन्तराभावात् । ऊर्वशीतिलोत्तमादीनामप्सरसां त्वत्सौन्दर्यलेशतुलयायामपि तत्कोटिप्रवेशो दूरत एवापास्तः । यतश्चाप्सरसः त्वत्सौन्दर्यदर्शने पुंभावं प्रार्थयमानाः पुरुषान्तरदुरधिगमे त्वत्सौन्दर्यवस्तुनि सदाशिवैकगम्ये दुर्लभसदाशिवसायुज्यमनोरथा वर्तन्ते इति । स्वयमेवाप्सरसः स्वसौन्दर्ये जुगुप्सितवत्य इति भावः । अत्र अनन्वयालंकारो ध्वन्यते, लोके कापि तुल्यवस्तुनः असद्भावात्, स्वस्य स्वयमेव तुल्यमिति प्रतीतेः ॥ १२ ॥

### सौभाग्यवर्धनी

इति श्रीचक्रमुक्त्वा तदधिष्ठात्र्याः परदेवतायाः सौन्दर्यगुणान् स्तोतुं भूमिकां रचयति—त्वदीयमिति । हे तुहिनगिरिकन्ये त्वदीयं सौन्दर्यं ब्रह्मादयः कवीन्द्राः वेदविद्याप्रणेतारः भवत्सौन्दर्यं तुल्यितुमुपमानोपमेयभावेन वर्णयितुं कथमपि कल्पन्ते ; न कथमपीत्यर्थः, उपमनाभावादिति भावः । यदालोक्य औत्सुक्यादौत्कण्ठ्याद्विशेषात् मनसा आलोक्य ध्यात्वा अमरललना देवाङ्गनाः तपोभिः दुष्प्रापां गिरिशसायुज्यपदवीं यान्ति ; अमरभोगान्विहाय त्वद्भयानयोगेन शिवसायुज्यं प्राप्नुवन्तीति भावः । अथ वा, अमराणां ललनं विलासो येषां ते अमरविलासा अप्रतिहतवैभवाः तपोभिः दुष्प्रापां गिरिशसायुज्यपदवीं यान्ति । तव ध्यानयोगेन अमरोचितनानाभोगाननुभूयान्ते शिवसायुज्यं प्राप्ता इति भावः ॥ १२ ॥

### अरुणामोदिनी

एवं चक्रस्वरूपं निरूप्य तत्र स्थिताया भगवत्या रूपसंपदो निरूपयितुमाह—त्वदीयमिति । तुहिनगिरिर्हिमवान्, तस्य कन्या पुत्री तस्याः संबुद्धिः ; हे तुहिनगिरिकन्ये, अत्यद्भुताकारेण बाल्यकाल एव हिमवन्मोहके भक्तवत्सले देवि ; एतेन महाकुलीनत्वं सूचितम् । विरिञ्चिप्रभृतयः चतुर्मुखप्रमुखाः कवीन्द्राः कवयितृश्रेष्ठाः ; अत्यद्भुतवर्णनाकुशला इत्यर्थः । तवेदं त्वदीयं तावकम् 'त्यदादीनि च' इति वृद्धसंज्ञा ; 'वृद्धाच्छः' 'प्रत्ययोत्तरपदयोश्च' इति त्वादेशः । सौन्दर्यम्, 'अङ्गप्रत्यङ्गकानां यत्संनिवेशो यथोचितम् । संछिष्टसंछिन्नं तत्सौन्दर्यमिति कथ्यते ॥' इत्युक्तलक्षणं रम्यत्वं तुल्यितुमुपमातुं केनचित्समीकर्तुमित्यर्थः । कथमपि कथं वा कल्पन्ते शक्नुवन्ति ; न कथंचिदप्युपमातुं शक्नुवन्तीत्यर्थः । कुत इत्यत्राह—यदिति । यस्य सौन्दर्यस्यालोके दर्शने ; 'आलोको दर्शनोद्योतः' इति रत्नमाला । औत्सुक्यादानन्दात् ; 'इष्टार्थोद्युक्त उत्सुकः' इत्यमरः । अमरललना उपमानीकरणा उर्वश्यादयः सुराङ्गनाः । तपोभिः कृच्छ्रचान्द्रायणादिभिरपि दुष्प्रापां प्राप्नुमशक्याम् ; किमुतान्यैरित्यपेक्षार्थः । गिरिशसायुज्यपदवीं शिवैक्यानुसंधानसरणिम्, मनसा अन्तःकरणेन यान्ति । भवत्संभोगेच्छया अनेकतपोभिरपि दुर्लभं

भवन्नित्यसहचरशंकरसायुज्यं मनोभिराकाङ्क्षन्त इत्यर्थः । अतः स्त्रीणामपि मोहकं भवत्सौन्दर्यं  
लोकातिशयीति कविवर्णनागोचरं न भवत्येवेत्यभिप्रायः । हिमवतीव प्रवृत्तस्त्वदनुग्रहो मां प्रेरितवा-  
नित्यभिप्रायः । अत्रोत्तरवाक्यार्थस्य पूर्ववाक्यार्थं प्रति हेतुत्वात् काव्यलिङ्गमलंकारः । स चासङ्गति-  
प्रतीयमानानन्वयालंकाराभ्यां संकीर्यते ॥ १२-॥ - -

### आनन्दगिर्या

ननु हरिस्त्वामाराधयेत्यादौ यस्याः सायुज्यसंपन्नसौन्दर्यसंपत्त्या हरिर्महादेवमप्यमोहयदित्युक्तम् ।  
तत्कीदृशं सौन्दर्यमित्याक्षिप्ते यद्यपि विशिष्य अशक्यनिर्वचनं, तथापि केनचित्प्रकारेण वर्णयति ।  
त्वदीयमिति । हे तुहिनगिरिकन्ये, विरिञ्चिप्रभृतयो ब्रह्मादयः त्वदीयं सौन्दर्यं तुल्यितुं  
कथमपि कल्पन्ते । निरतिशयशालि तव शरीरसौन्दर्यं रमणीयतां तुल्यितुं निरूपयितुं  
इयत्तया ईदृक्तया वा वर्णयितुं कथमपि महता कष्टेन कल्पन्ते । कल्पनामात्रं कुर्वन्ति  
न तु हठाच्छक्नुवन्ति । अयं भावः, त्वं हि तुहिनगिरेः कन्या, स च सर्वरत्नप्रसवभूमिः, परमशीतल-  
मधुरस्वभावश्च । तत्कन्यायास्तव रसप्रधानवाक्यात्मनो वर्णनस्य प्रयोगकारणतया तन्मनसा  
चिन्त्यमानेऽपि महामोहजनके सौन्दर्यसाभिलाषकुसुमसायकविकलान्तःकरणतया उत्पाद्यमानस्त-  
भवेदस्वरभङ्गप्रदापसात्विकवशात्तज्जडिमानमापन्नानां तेषां पदार्थत्वेनापि वक्तुं सामर्थ्यं दुर्लभं, किं  
पुनर्विशिष्य वर्णयितुमिति, अहो मनसापि यत्सौन्दर्यं विचिन्त्यमाने ब्रह्मादीनामप्येषा गतिः, तर्हि  
साक्षालोचनगोचरे किं भवतीति सैव वेद । ननु ब्रह्मादीनां वेदाभ्यासयोगेन जडत्वाद्युक्तमेव वर्णना-  
क्षमत्वम् । अत आह-किंलक्षणास्ते, कवीन्द्राः कवीनां वाल्मीकिप्रभृतीनामपीन्द्राः । कथमपीत्यस्यायं  
भावः—किं ते सर्वथा असमर्था एव । न । विशकलितपदार्थभावे पदमात्रप्रयोगं कुर्वन्ति । न तु  
संसर्गप्रतिपादकं वाक्यं रचयितुं ईशत इति । तदिति किम् ? अमरलक्षणा देवाङ्गना यदालोक्य  
चक्षुषा साक्षाद्गोचरीकृत्य निरन्तरतदुपयोगकामाः । गिरिशसायुज्यपदवीं गिरिशसायुज्यस्य पदवीं प्रापकतां,  
यतस्त्वामनाराध्य गिरिशसायुज्यं न प्राप्यते । तदुक्तं स्कान्दे—“त्वामाश्रिता महाभागे प्राप्नुवन्त्यचिरेण माम् ।  
केवलं त्वामनादृत्य मां भजन्तो विचेतनाः । नार्हन्ति मम सायुज्यं ब्रह्मकल्पशतैरपि” इति । अत्र  
निषेधे काकुमाश्रित्य न समर्थयति । तत्र हेतुः, उपमानाभावादिति तन्त्रः । शोकभीत्यादिना विक्रिय-  
माणो हि ध्वनिः काकुः । स च प्रकृते न संभवति । उपमानाभावेऽपि अभूतोपमानोपमेयत्वाभ्यां  
वर्णनस्य भूयस्सु स्थानेषु दर्शनात् । यथा - “न पीयूषे रागो न च मधुरिमा विद्रुमदले, न माक्षीके  
दन्तक्षतललितभावोऽतिसुभगः । न बिंबे पकेऽपि स्मितमधुरशोभाव्यतिरः समं केन ब्रूमो दशनवसनं  
ते गिरिसुते” । तथा “उभौ यदि व्योम्नि पृथक्प्रवालावित्यादि । नापरतन्त्रेण मनसा मनोराज्यविजृ-  
म्भणेन गिरिशसायुज्यपदवीं यान्ति । यास्तु यतन्ते, लोकान्तरातिशयशालिनो यस्य सौन्दर्यस्य निरन्तर-

दर्शनालिंगनचुंबनसंभाषणादिभोगस्तदा स्याद्यदा गिरिशसायुज्यं प्राप्य एता देहार्धे दधतः । एतावता ललनायास्त्व सौन्दर्यं ललनानामपि काममोहाघायकं किमुत पुंसामिति भावः । किं लक्षणं सायुज्यपदवीं, तपोभिरपि दुष्प्रापाम् । तर्हि कस्मात्कामयन्त इत्यत आह-औत्सुक्यादिति । शंक्यमानेष्टवियो-  
गानुस्मरणजन्योऽविचारितक्रियारंभे विलंबाभावः- औत्सुक्यम् । तस्माद्यद्यपि जानन्ति; महादेवस्य सायुज्यमत्यन्तदुर्लभं, तथापि तदभिलाषालसद्रूपप्रबलदोषमाहात्म्याविशेषसादृश्यदर्शने सत्यपि अमात् अविचारितक्रियारंभ इति भावः । अथवाऽत्र त्वामित्यध्याहृत्य गिरिशसायुज्यप्राप्ति-कामनयापि त्वामेव मनसा यान्ति ध्यायन्ति । किंलक्षणां, कुलकल्पके - सवोराध्या महेशानी श्रीमत्त्रिपुरसुन्दरीत्यादिषु वदाचार्याभिप्रायः । त्वदीयं सौन्दर्यमित्यादिश्लोकस्य रहस्यार्थः— चतुर्थचक्रेश्वरी-सर्वसौभाग्यदायकचक्रे त्रिपुरवासिनीमन्त्रमाह-त्वदीयमिति त्वद्ब्रह्म व्योमेति सानुस्वारं ईयं वाक्, सौन्दर्यं द्वितीयं तुहिनगिरि-  
कन्ये कामबीजं व्योमाक्षरस्यान्यनलाभा हव्यञ्जनं इनः चन्द्रः गिरिकन्या औविसर्गान्यनलाभा । कवीन्द्राः पुराणपुरुषा ब्रह्मादयस्त्वां जसु वाञ्छन्ति । महत्सौभाग्यलभार्थं देतद्वीजमालोक्य स्मृत्वा उत्कण्ठी-  
भवद्ब्रूयान्मनसा तैरेव ब्रह्मादिभिर्दुरधिगमां ब्रह्मसायुज्यपदवीम् । भैरवयामले-यत्पुंसां च भवेदब्दाद्योषितां तत्क्षणादपि । तत्त्वमीशे तदेवासि स्त्रीरूपा जगदंबिके । त्रिपुरवासिनीमन्त्रः ह्रीं क्लीं सौः । हैं हकलीं हसौः । त्रिपुरावासिनी सर्वसौभाग्यदायकचक्रेश्वरीश्रीपादुकां पूजयामीति ॥ १२ ॥

### तात्पर्यदीपिनी

एवं चक्रस्य सिंहासनस्य विस्तारमुक्त्वा तत्रत्यानन्तकोटिशक्तिलावण्यसुधाप्रवाहमूलभूतां श्रीपरमेश्वरीं स्तौति-त्वदीयमिति । हे तुहिनगिरिकन्ये, तुहिनप्रधानो गिरिः प्रालेयपर्वतस्तस्य कन्या पुत्री तत्संबुद्धिः । विरिञ्चिप्रभृतयः, विरिञ्चिर्ब्रह्मा प्रभृतिरादिर्येषां ते । कवीन्द्राः कविषु विद्वत्सु इन्द्राः श्रेष्ठाः, हरीन्द्रादयः । त्वदीयं सौन्दर्यं त्वदेहगतं लावण्यं तुलयितुं तुलया समितं कर्तुं कथमपि कदाचिदपि कल्पन्ते । न कदाचिदपीत्यर्थः । अतः कारणात् अमरललनाः अमराणां देवानां ललनाः स्त्रियः औत्सुक्यात् त्वदालोकजनितपरमानन्दात्, गिरिशसायुज्यपदवीं गिरिशेन सह आत्मन ऐक्याभिमानपद्धतिं मनसा चित्तेन यान्ति प्राप्नुवन्ति । किं कृत्वा? यत्सौन्दर्यं लोकातिशायि आलोक्य दृष्ट्वा । किंभूतां पदवीं, तपोभिर्दुष्प्रापां दुःखेन प्राप्तुमशक्याम् । अयमर्थः । यथा स्त्रीणां सौन्दर्यातिशयं दृष्ट्वा लोके पुरुषस्य चित्तनन्दनचमत्कारकोलाहलाः तथा देवस्त्रीणां त्वत्सौन्दर्यातिशयमवलोक्य । त्वदालोकजनितपरमानन्दमनुभवितुं दुर्लभमपि त्वद्भूतः सायुज्य-  
भावं मनसा चिन्तयित्वा स्वसौन्दर्यं जुगुप्सितवत्य इति भावः ॥ १२ ॥

### पदार्थचन्द्रिका

एवं तावत्पूजार्थं यन्त्रमुद्धृत्य तत्रैवंभूता भवानी पूजनीयेति स्मृतिसौन्दर्यं वर्णयति—

त्वदीयमिति द्वाभ्याम् । हे तुहिनगिरिकन्ये त्वदीयं सौन्दर्यं कवयितुं वर्णयितुं विरिञ्चिप्रभृतयः कवीन्द्राः कविश्रेष्ठाः कथमपि कल्पन्ते समर्था भवन्ति । अन्यत्र तादृक् सौन्दर्याभावात्, दृष्टान्तस्थलाभावात् । कथमपीत्युक्तम् । अन्यत्र तादृक् सौन्दर्याभावमेवाह - यदिति । यत्सौन्दर्यमालोक्य दृष्ट्वा, औत्सुक्यात् उत्कण्ठेच्छया हेतोः, अमरललनाः - देवांगनाः गिरिशसायुज्यपदवीं भवानीस्वरूपं मनसा यान्ति प्राप्नुवन्ति प्राप्तुं मनोरथं कुर्वन्तीत्यर्थः । ननु सत्यसंकर्या देवाः, किमिति न प्राप्नुवन्ति ? तत्राह - तपोभिर्दुष्प्रापां, - कृच्छ्रचान्द्रायणादिभिरप्यलभ्यां, सह युज्यते इति सयुक् पार्वती, तस्या भावः सायुज्यं, गिरिशे सायुज्यं गिरिशसायुज्यं, तस्य पदवीं आश्रयाम् । तुलयितुमिति पाठे तुल्यं कर्तुमित्यर्थः । तपोभिर्दुष्प्रापामित्यत्र पशूनामिति पाठे पशूनामदीक्षितानां, अदीक्षिताः पशव इत्यागमात् ॥ १२ ॥

### डिण्डिमभाष्यम्

एवं चक्रस्य विस्तारमुक्त्वा तत्रत्यानन्तकोटिशवितलावण्यसुधाप्रवाहमूलभूतं श्रीललितामहाभट्टारिकायाः सौन्दर्यं स्तौति त्वदीयमित्यादि । हे तुहिनगिरिकन्ये ! प्रालेयशैलनन्दिनि, त्वदीयं त्वत्सम्बन्धि, सौन्दर्यं श्रीमच्छरीरकीर्तिभरं, तुलयितुं उपमां प्रापयितुं, कथमपि यत्नेन, विरिञ्चिप्रभृतयो ब्रह्मविष्णुरुद्राः, कवीन्द्राः वाष्मीकिञ्चयासप्रभृतीनामपि मूलभूता आदिकवयः, कल्पन्ते समर्था भवन्ति; निषेधे काकुध्वनिः न भवन्तीत्यर्थः, त्वद्रूपस्यानुपमत्वात् । अत एव त्वत्सौन्दर्यं लोकातिशायि । यत्सौन्दर्यं आलोक्य दृष्ट्वा, औत्सुक्यात् तदालोकनजनितपरमानन्दाः अमरललना देवस्त्रियः, तपोभिः घोरतपस्याभिः अपि दुष्प्रापां प्राप्नुमशक्यां, गिरिशसायुज्यपदवीं गिरेरीशेन महादेवेन सह आत्मन ऐक्याभिमानपद्धतिं, मनसा यान्ति ; स्त्रीणां सौन्दर्यातिशयं दृष्ट्वा लोके पुरुषस्य चिदानन्दचमत्कारकोलाहलः, तथा स्त्रीणां नास्ति इति कृत्वा देवस्त्रीणां विचारोऽयं त्वत्सौन्दर्यातिशयमवलोक्य तदालोकनजनितपरमानन्दमनुभवितुं त्वद्भर्तुः परमेश्वरस्य सायुज्यभावनां दुर्लभामपि चिन्तयाम इति ।

### गोपालसुन्दरी

त्वदीयमिति—हे तुहिनगिरिकन्ये ! त्वदीयं सौन्दर्यं, तुलयितुं उपमानोपमेयभावेन वर्णयितुं, विरिञ्चिप्रभृतयः ब्रह्मादयः कवीन्द्राः, कथमपि कल्पन्ते न कथमपीत्यर्थः, उपमानाभावादित्यर्थः । अमरललना देवाङ्गना यत्सौन्दर्यं सालोक्यं मनसा गिरिशसायुज्यपदवीं यान्तीत्यन्वयः, एतेन वयं यदि शिवरूपा भवामः तदा एतस्याः सौन्दर्यमुपभुञ्जाम इत्युक्तं भवति । अथवा अमराणां ललनं विलासो येषां ते साधका औत्सुक्यात् औत्कण्ठ्यात्, सौन्दर्यं मनसा आलोक्य ध्यात्वा, तपोभिः दुष्प्रापां गिरिशसायुज्यपदवीं यान्ति प्राप्नुवन्ति इत्यर्थः इति मम प्रतिभाति । एतेन ध्यानस्य भोगमोक्षप्रदत्वमुक्तं भवति इति । विष्णुपक्षे—तुहिनगिरिकन्या गौरी ई लक्ष्मीस्तथा विरिञ्चिप्रभृतयः कवीन्द्रास्त्वदीयं सौन्दर्यं

तुलयितुं न समर्थाः । अमरललना भोगैकमात्रपरा अपि, यद्वा हे अमरललना अपि गोपयुवतयः अपि स्वतोऽशुचिस्वभावा यत्सौन्दर्यं मनसा आलोच्य ध्यात्वा, तव सायुज्यदवीं यान्ति ; हे गिरिशेति सम्बोधनम् ; गिरौ गोवर्द्धने गोपी रमयन् शेते, गिरिं मन्दराचलं क्षीरसमुद्रमथनेन श्यति तनूकरोति वा इत्यर्थः ॥

### आनन्दलहरीटीका

तव सौन्दर्यमनिर्वचनीयमित्याह-त्वदीयमिति । हे तुहिनगिरिकन्ये हिमालयपुत्रि, त्वदीयं सौन्दर्यं तुलयितुं साम्येन वर्णयितुं ब्रह्मप्रभृतयः कवीन्द्राः कथमपि केनापि प्रकारेण कल्पन्ते समर्था भवन्ति ? अपि तु नेति शिरश्चालनम् । उपमाभावादिति भावः । तदेव दर्शयति-अमरललना देवस्त्वियः यत्तव सौन्दर्यं आलोक्य, औत्सुक्यात् उत्सुकपदवीं महादेवस्वरूपतारूपां पदवीं गतिं मनसा यान्ति, गिरिशसायुज्ये मनोरथं कुर्वन्तीत्यर्थः । अयं भावः-त्वत्सौन्दर्यं दृष्ट्वा देवस्त्रीणामप्येवं मनोरथो भवति-यदि वयं केनचित्कर्मणा महादेवरूपा भवामः तर्हि अर्धनारीश्वरतया अस्याः शरीरार्धशोभां प्राप्नुयाम इति । एवं च सति देवस्त्रीणामपि तादृशमनोरथे, तव संपूर्णशरीरशोभायाः नास्त्येवोपमान-मिति ध्वनिः । केचित्तु अमराणां ललना स्पृहा येषु तेऽमरललनाः साधकाः यत्तव सौन्दर्यं मनसा आलोक्य ध्यात्वा गिरिशसायुज्यपदवीं यान्तीत्यर्थ इत्याहुः ॥

नरं वर्षीयांसं नयनविरसं नर्मसु जडं

तवापाङ्गालोके पतितमनुधावन्ति शतशः ।

गलद्वेणीबन्धाः कुचकलशविस्त्रस्तसिचया

हठात्त्रुटयत्काञ्च्यो विगलितदुकूला युवतयः ॥ १३ ॥

नरम् वरूँयामंशम् नयनविरसम् नरं मसु ३ जडम्

तवापाङ्गालोके पति॒तमनु॑धावन्ति शतशः ;

कल॒द्वे॒णी॒ब॒न्धाः॑ कु॒च॒क॒ल॒श॒वि॒स्त्र॒स्त॒सि॒च॒या

ह॒ठा॒त्त्रु॒ट॒य॒त्का॒ञ्च्यो॑ वि॒ग॒ल॒ित॒दु॒कू॒ला॑ यु॒व॒त॒यः॑ ।

नर, वह चाहे कितना भी बूढा हो, पूहड हो, जड हो

कामतंत्र में, काता हो आंखोंसे, रोगी, अनगढ़ हो ।

बनता है यदि लक्ष्य कटाक्ष-दृष्टि का तेरी, तो शतशः

धावित होती हैं उसके पीछे, युवतियां प्रेमपरवश,

खुले केशबंधन, कुचकलशों पर से खिसल फिसल पडते  
आंचल, अकस्मात् टूटे रशनाकलाप औ खुल जाते  
पाटंबर जैसे तैसे सन्हालती हुई, श्रीमाते ! ॥

### लक्ष्मीधरा

नरं मनुष्यमात्रं वर्षीयांसं अतिवृद्धं नयनविरसं नयनाभ्यां विरसं काचकामलपटला-  
दिनेत्रदोषयुक्तं, नर्मसु जडं नर्मसु रतिकलासु जडं अतिमूढं तव भवत्याः अपाङ्गालोके कटाक्षवीक्षणे  
पतितं, कटाक्षैकगोचरमित्यर्थः । अनुधावन्ति अनुधावमानाः शतशः शतसंख्याकाः, शतशब्दः  
संख्यातीतोपलक्षकः, भूर्भुवःस्वर्लोकस्थिताः सर्वा इत्यर्थः । गलद्वेणीबन्धाः गलन्तो वेणीबन्धा  
यासां ताः, कुचकलशविलस्तसिचयाः कुचकलशाभ्यां विलस्ताः शिथिलाः सिचयाः चेलाञ्चला  
यासां ताः, हठात्त्रुट्यत्काञ्च्यः हठात् शीघ्रं त्रुट्यन्त्यः गलन्त्यः काञ्च्यो रशनाकलापाः यासां ताः,  
विगलितदुकूलाः सस्तनीबीबन्धाः युवतयः तरुण्यः ॥

अत्रेत्यं पदयोजना—हे भगवति, वर्षीयांसं नयनविरसं नर्मसु जडं तवापाङ्गालोके  
पतितं नरं शतशः युवतयः गलद्वेणीबन्धाः कुचकलशविलस्तसिचयाः हठात् त्रुट्यत्काञ्च्यः विगलित-  
दुकूलाः सत्यः, तादृशं नरं मदनमिति मत्वेति शेषः, अनुधावन्ति । एतादृशोन्मादनप्रयोगान्  
'मुखं बिन्दुं कृत्वा' इत्यादिश्लोकव्याख्यानावसरे निपुणतरमुपपादयिष्यामः ॥

### सौभाग्यवर्धनी

यत्र ब्रह्मादयोऽपि यद्वर्णने कुण्ठितास्तत्र हि त्वत्सौन्दर्यवर्णने को वा वराकः, तथाऽपि तवैव  
दयाकलितापाङ्गकणिकापातेन तव सौन्दर्यादिगुणवर्णने प्रवृत्तोऽस्मीति वदन्नेवापाङ्गमहिमानं वर्णयति—  
नरमिति । नरं वर्षीयांसं वृद्धं कुरूपं नर्मसु क्रीडामु जडमनभिज्ञं तव कृपातरङ्गितापाङ्गपातेन अनु-  
गृहीतं विगलितकवरीभाराः कुचसस्तवसनाः हठात् त्रुट्यत्काञ्च्यो विगलितदुकूला अनुधावन्ति शतशः  
अहमहमिकया पश्चाद्भावन्ति । लज्जापरित्यागेन तदेकचित्ता उन्मादाख्यव्यभिचारिभावपरवशा भ्रा-  
म्यन्ति । एतावता तवापाङ्गमहिमा एतादृशः ; त्वत्सौन्दर्यगुणं कः समर्थो वेतुमिति भावः ॥ १३ ॥

### अरुणामोदिनी

'स्वयं समृद्धः परान्समृद्धान्करोति' इति न्यायेन देव्या अत्यद्भुतसौन्दर्यवत्वात्तत्करुणा-  
पात्रभूतोऽपि निऋद्योऽपि मदनयत इत्याह—नरमिति । हे देवि ! अतिशयेन वृद्धो वर्षीयान्  
तमतिवृद्धम् ; 'प्रियस्थिर....' इत्यादिना वृद्धशब्दस्य वर्षादेशः । 'द्विवचनविभज्य' इत्यादिना  
ईयसुन् ; 'वर्षीयान्दशमी ज्यायान्' इत्यमरः । अत एव नयनाभ्यां विरसं द्रष्टुमक्षममित्यर्थः ;



नयनविलासरहितमिति ध्वनिः । यूक्तम्—काचकामलादिदोषयुक्तमिति, तदविचारितोत्तरम् । काचादीनां वार्धकानपेक्षत्वेन वर्षीयांसमिति विशेषणविरोधापत्तेः । अत एव नर्मसु शृङ्गारक्रीडासु ; 'क्रीडा खेला च नर्म च' इत्यमरः । जडमपटुं नरं मानुषमात्रमपि, तव भक्ताभीष्टार्थवितरण-धुरीणाया भवत्या अपाङ्गालोके कटाक्षवीक्षणे, किमुत संपूर्णदृष्टाविति ध्वनिः । पतितं सन्तं भव-त्कृपाकटाक्षपात्रीकृतं सन्तमित्यर्थः । शतशः शतसंख्यातिरिक्ता युवतयः शृङ्गाररसानुभवाभिज्ञाः ; सम्पूर्णयौवनाः स्त्रियः ; गलन्तः स्वयमेव विगलिताः वेणीबन्धाः यासां ताः, कुचकलशाभ्यां विलस्ताः स्वयमेव विच्युताः सिचया वसनानि यासां ताः ; दर्शितकुचमण्डलाः सत्यः हठादकस्मादेव त्रुट्यन्त्यः कान्च्यो यासां ताः ; अत एव विगलितदुकूलाः संसमानक्षौमाः सत्यः, अनुधावन्ति धावन्तमनुसृत्य पश्चादायान्तीत्यर्थः । शीघ्रगतावेव 'पाम्राध्मा' इत्यादिना सर्तेर्धावादेशः । अहो त्वदीयकटाक्षमहिमा कियती वर्णनीयेति भावः । उक्तं च चर्चास्तवे—'यस्मिन्मनागपि नवाम्बुज-पत्रगौरां गौरि प्रसादमधुरां दृशमादधासि । तस्मिन्निरन्तरमनङ्गशरप्रकीर्णसीमन्तिनीनयनसंततयः पतन्ति ॥' इति । अत्र वेणीबन्धगलनादीनां शृङ्गारानुभावानां निबन्धनात्प्रेयोऽलंकारः ॥ १३ ॥

### आनन्दगिरीया

ब्रह्मादयस्तव सौन्दर्यं विशिष्य वक्तुं न क्षमा इति यदुक्तं, तत्सत्यं कर्तुं सौन्दर्यसहचरापाङ्गमहिम्ना सौन्दर्यमहिमानमाह—नरं वर्षीयांसमिति । हे परमेश्वरि हे पराणां मध्ये ईश्वरि, तवापाङ्गो लोकोत्तरः, कथमिति चेत्तमाह - यस्मात्कारणात्तवापाङ्गालोके पतितं नरमेतादृशमपि शतशोऽनेका नानाभावोन्मत्ता युवतयो धावन्ति, आलिंगितुं चुंबितुं आत्मानमुपभोजयितुमिति शेषः । पतितमित्यस्यायं भावः- त्वया बुद्धिपूर्वकतया नयनोपान्तपात्रीकृतमिति न, किन्तु दैवादनवधाने-नैवापाङ्गपातप्रभापटलपतितं यथा च शीतलजलसहचरिते पवनपटले पतितस्य । मनसा चिन्त्यमानस्यापि सर्वशरीरव्यापि सर्वोत्तमसौन्दर्यप्राप्तिर्भवति । तर्हि त्वया वात्सल्येनावलोक्यमाने किं वाच्यम् ? कथं धावन्तीत्यत आह-हठादिति । अहमहमिकयेत्यर्थः । तासां गतित्वरामाह गलद्वेणीबन्धाः वेणीबन्धशब्देन शिरोरत्नकुसुमहाराणामुपलक्षणम् । शीघ्रगतिवशेन ते विगलिताः । कुचकलशेभ्योऽधःसस्तविशकलितवसनाः त्रुट्यत्कान्च्यो विगलितकटिपरिधानदुकूलाः । अथवा तवालोके जाते सति वर्षीयांसं प्रत्यपि पतितं यथा भवति तथा धावन्तीति वा । अत्र पतिता अत्र पतिता एवमेकैकशो धावन्ति इत्यर्थः । एतादृशमपीत्युक्तं तमाह-वर्षीयांसं अतिशयेन वृद्धं सुरता-लिंगनादावक्षमं, नयनविरसं सुरतचातुर्यादिकामकलपाद्गृष्टं नर्मसु जडं क्रीडासु नखक्षतालिंगनचुंबनास-नाद्यनभिज्ञं ग्राम्यं, तर्हि एतादृशं दृष्ट्वापि कथं धावन्तीति चेन्न, परमेश्वरीकृपाकटाक्षसंबन्धेन वर्षीयानपि नवनवोद्दामकामाभिरामो जातः । कमलदलदीर्घलोचनतया शृङ्गाररसांगानि विवेचयितुं समर्थः



तदनुधावनं संभवेदेवेत्यत आह-नयनविरसं, नयनयोर्विगतो रसो यस्मात्, नयनसुखाजनकमित्यर्थः । अत्र सर्वत्र अपिशब्दो द्रष्टव्यः । ननु कामकलाकौशलं चेत् युवत्यनुधावनं भवेदपि । तत्राह-नर्मसु तत्तल्लीलासु जडं मूढम् । ननु किमत्र कारणमित्यपेक्षायामाह-तवापांगालोके पतितं, तव कटाक्षनिरीक्षणविषयमित्यर्थः । युवतीर्विशिनष्टि-शतशोऽनेकसंख्याः, गलन् स्खलन् त्रेणीबन्धः केशबन्धो यासां ताः, कुचकलशाम्यां विस्रस्ताः अधः पतिताः सिचयाः सूक्ष्मांबराणि यासां ताः, व्युटचन्तः काञ्च्यो यासां ताः । स्त्रियः पुंवदिति सूत्रेण त्रुटचन्तीशब्दस्य पुंवद्भावः । विगलितं दुकूलं क्षौमं यासां ताः । एतेन एवंभूतस्यापि नरस्य त्वद्वक्तव्यशात् जगन्मोहनरूपलाभो भवतीत्युक्तं भवति । अत एवाग्रे वक्ष्यति सरस्वत्या लक्ष्म्या इत्यत्राचार्यः ॥

### डिण्डिमभाष्यम्

ननु समस्तविद्यासिंहासनाधिरूढायाः श्रीललितामहाभट्टारिकायाः सकललोकातिशायि सौन्दर्यवर्णि-  
तम् । सौन्दर्यं तावद् द्विप्रकारकं वेधकमवेधकञ्च । अवेधकं नाम पार्वतीलक्ष्मीसरस्वत्यादीनां सौन्दर्यम् ।  
अवेधकं परं न स्वात्मीकरोति । यत्खलु सिद्धरसविद्धघातुन्यायेन परस्य स्वात्मीकरणचातुर्ययुक्तं सौन्दर्यं  
तद् वेधकं भवति । तच्च महाभट्टारिकाया एव सुलभम् । तस्य वेधकशक्तिसमुद्दीपकस्तुतिविशेषश्चेन्न  
क्रियते तदा तत्प्रसादभाजनता कुतः स्यादित्याशङ्क्याह-नरमित्यादि । हे परमेश्वरि ! अपाङ्गेन  
कटाक्षेण आलोको दर्शनं अपाङ्गालोकः, यथा भाजनशक्त्यनुरूपं शक्तिपातात्मकवेधदीक्षारूपे आलोके  
तवापाङ्गालोके, पतितं निमग्नं, वर्षीयांसं बहुकालवयसं, नयनयोर्लोचनयोर्विरसं वैरूप्यभाजनं, नर्मसु जडं  
कामभोगकलापेषु जडं निश्चेष्टबुद्धिप्रवर्तनं, एवंभूतमपि यं कञ्चित् पामरं तत्क्षणमेव कटाक्षोद्वीक्षणसज्जा-  
तमनमथरससौन्दर्यपूर्णभिषेकमिव दृष्ट्वा शतशः स्त्रियोऽनुधावन्ति मदनशरपरवशाः; किम्भूतास्ताः ? गलद्वे-  
णीबन्धाः विगलितचिकुरकलापाः, कुचकलशविस्रस्तसिचया स्तनमण्डलविभ्रष्टोत्तरीयवसनाः, हठात् वेगेन,  
त्रुटधत्काञ्च्यः जघनगलितरशनाकलापाः, विगलितदुकूलाः परिच्युतपरिधानवस्ताः, युवतयः अखण्डित-  
यौवनोन्मेषशालिन्यो मृगीदृशः, अनुधावन्ति मां रक्ष रक्ष मन्मथशरदहनदग्धाशयामित्यनुसरन्त्यो धावन्ति ।  
साक्षादेव मन्मथसौन्दर्यसम्पदामवाप्तो भवति भगवत्याः चरणपरिचरणशाली पुरुषमणिरिति ।  
सिचयो लक्तवसनं स्त्रीवासश्चैव शाटक इति विश्वप्रकाशः ॥

### गोपालसुन्दरी

नरमिति—वर्षीयांसं वृद्धं, नयनविरसं कुरूपं, नर्मसु कामक्रीडासु जडमनभिज्ञं,  
एतादृशमपि नरं मनुष्यं, तवापाङ्गालोके अपाङ्गेन यदालोकनं तस्मिन्, पतितं तद्भाजनम्,  
शतशो युवतयोऽनुधावन्ति । कीदृश्यो गलद्वेणीबन्धा विगलितकबरीभाराः, कुचकलशाद्विस्रस्ता  
विभ्रष्टाः सिचयाः कञ्चुलिका यासां ताः, हठात् निष्कारणात्त्रुटधत्काञ्च्यः छिन्नक्षुद्रघण्टिकाः, विगलित-  
दुकूलाः भ्रष्टोत्तरीया इत्यर्थः । त्रिणुपक्षेऽप्येवम् ॥ १३ ॥

## आनन्दलहरीटीका

त्वत्कृपा असंभावितार्थसाधिकेति भूयोऽपि दाढ्यार्थं दर्शयति-नरमिति-वर्षायांसं वृद्धतमं, नयनयोर्विरसं अप्रियं, नर्मसु क्रीडासु जडं अशक्तं अनभिज्ञं वा, तव अपांगालोके नेत्रान्तदर्शने, पतितं विषयीभूतं चेत्, तदा ईदृशमपि नरं शतशो युवतयः अनुधावन्ति, स्वपतित्वेन वरयितुं यान्ति, हठात् मयैवायं वरणीय इति परस्परकलहेनेत्यर्थः। कीदृश्यः गलन्तः शिथिलीभवन्तो वेणीनां संयतकेशानां बन्धाः बन्धनानि यासां तास्तथा, कुचरूपा ये कलशाः कुम्भाः, तेभ्यो विलस्तानि भ्रष्टानि सिचयानि वसनानि यासां ताः, त्रुट्यन्त्यो गलन्त्यः कान्च्यो मेखला यासां ताः, विगलितानि पतितानि दुकूलानि अधःपरिधानवस्त्राणि यासां ताः। कुचकलशेत्यादिना तु उत्तरीयवस्त्रपतनाभिधानमिति न पौनरुक्त्यम्। एतेन त्वत्कृपायाः किमप्यसाध्यं नास्तीति दर्शितम्। सिचयो लक्तवसनं स्त्रीवासश्चैव शाटके इति विश्वप्रकाशः ॥ १३ ॥

क्षितौ षट्पञ्चाशद्द्विसमधिकपञ्चाशदुदके

हुताशे द्वाषष्टिश्चतुरधिकपञ्चाशदनिले ।

दिवि द्विषट्त्रिंशन्मनसि च चतुष्पष्टिरिति ये

मयूखास्तेषामप्युपरि तव पादाम्बुजयुगम् ॥ १४ ॥

क्षिति० १ २ ३ ४ ५ ६ ७ ८ ९ १० ११ १२ १३ १४ १५ १६ १७ १८ १९ २० २१ २२ २३ २४ २५ २६ २७ २८ २९ ३० ३१ ३२ ३३ ३४ ३५ ३६ ३७ ३८ ३९ ४० ४१ ४२ ४३ ४४ ४५ ४६ ४७ ४८ ४९ ५० ५१ ५२ ५३ ५४ ५५ ५६ ५७ ५८ ५९ ६० ६१ ६२ ६३ ६४ ६५ ६६ ६७ ६८ ६९ ७० ७१ ७२ ७३ ७४ ७५ ७६ ७७ ७८ ७९ ८० ८१ ८२ ८३ ८४ ८५ ८६ ८७ ८८ ८९ ९० ९१ ९२ ९३ ९४ ९५ ९६ ९७ ९८ ९९ १००

ह्रुता० १ २ ३ ४ ५ ६ ७ ८ ९ १० ११ १२ १३ १४ १५ १६ १७ १८ १९ २० २१ २२ २३ २४ २५ २६ २७ २८ २९ ३० ३१ ३२ ३३ ३४ ३५ ३६ ३७ ३८ ३९ ४० ४१ ४२ ४३ ४४ ४५ ४६ ४७ ४८ ४९ ५० ५१ ५२ ५३ ५४ ५५ ५६ ५७ ५८ ५९ ६० ६१ ६२ ६३ ६४ ६५ ६६ ६७ ६८ ६९ ७० ७१ ७२ ७३ ७४ ७५ ७६ ७७ ७८ ७९ ८० ८१ ८२ ८३ ८४ ८५ ८६ ८७ ८८ ८९ ९० ९१ ९२ ९३ ९४ ९५ ९६ ९७ ९८ ९९ १००

दिवि १ २ ३ ४ ५ ६ ७ ८ ९ १० ११ १२ १३ १४ १५ १६ १७ १८ १९ २० २१ २२ २३ २४ २५ २६ २७ २८ २९ ३० ३१ ३२ ३३ ३४ ३५ ३६ ३७ ३८ ३९ ४० ४१ ४२ ४३ ४४ ४५ ४६ ४७ ४८ ४९ ५० ५१ ५२ ५३ ५४ ५५ ५६ ५७ ५८ ५९ ६० ६१ ६२ ६३ ६४ ६५ ६६ ६७ ६८ ६९ ७० ७१ ७२ ७३ ७४ ७५ ७६ ७७ ७८ ७९ ८० ८१ ८२ ८३ ८४ ८५ ८६ ८७ ८८ ८९ ९० ९१ ९२ ९३ ९४ ९५ ९६ ९७ ९८ ९९ १००

मयू० १ २ ३ ४ ५ ६ ७ ८ ९ १० ११ १२ १३ १४ १५ १६ १७ १८ १९ २० २१ २२ २३ २४ २५ २६ २७ २८ २९ ३० ३१ ३२ ३३ ३४ ३५ ३६ ३७ ३८ ३९ ४० ४१ ४२ ४३ ४४ ४५ ४६ ४७ ४८ ४९ ५० ५१ ५२ ५३ ५४ ५५ ५६ ५७ ५८ ५९ ६० ६१ ६२ ६३ ६४ ६५ ६६ ६७ ६८ ६९ ७० ७१ ७२ ७३ ७४ ७५ ७६ ७७ ७८ ७९ ८० ८१ ८२ ८३ ८४ ८५ ८६ ८७ ८८ ८९ ९० ९१ ९२ ९३ ९४ ९५ ९६ ९७ ९८ ९९ १००

भूमितत्त्व मे छप्पन, उदकतत्त्व में बावन, स्वाधिष्ठान-

अनलतत्त्व में बासठ, अनिलतत्त्व में चौवन, तथा महान्

गगनतत्त्व में किरण बहत्तर, मनस्तत्त्व में फिर चौसठ

ज्वालाओं के उपर, बर सहस्रार में, हन सब से हट

तेरे चरणाम्बुज शोभित हैं सुधासिंधु में सुषुमावट ! ॥

## लक्ष्मीधरा

क्षितौ पृथिवीतत्त्वयुक्ते मूलाधारे षट्पञ्चाशत् षडुत्तरपञ्चाशत्संख्याकाः, द्विसमधिक-पञ्चाशत् द्वाभ्यां समधिका पञ्चाशत् उदके उदकतत्त्वयुक्ते मणिपूरस्थाने, हुताशे वह्नितत्त्वयुक्ते स्वाधिष्ठानचक्रे द्वाषष्टिः द्वौ च षष्टिश्च द्वाषष्टिः। 'विभाषा चत्वारिंशत्पञ्चतौ सर्वेषाम्' इति

सूत्रेण द्विशब्दादिकारस्य आकारः । चतुरधिकपञ्चाशत् चतुःसंख्यया अधिका पञ्चाशत् अनिले वायुतत्त्वयुक्ते अनाहतचक्रे, दिवि आकाशतत्त्वयुक्ते विशुद्धिचक्रे द्विःषट्त्रिंशत् द्विरावृत्तषट्त्रिंशत्संख्याकाः द्विसप्ततिसंख्याका इत्यर्थः, मनसि मनस्तत्त्वयुक्ते आज्ञाचक्रे चतुःषष्टिः, इति एवं-प्रकारेण ये प्रसिद्धाः शालेषु आयमेषु, स्वसंवेद्यत्वेन च योगिनां प्रसिद्धाः मयूखाः सन्ति तेषां मयूखानामप्युपरि सहस्रदलमध्यवर्तिचन्द्रबिम्बात्मके बौन्दवापरनामके मुषासिन्धौ तव भगवत्याः पादाम्बुजयुगं वर्तते विद्यते । एवं समयसंप्रदाय इति शेषः ॥

अत्रेत्यं पदयोजना—हे भगवति, ये मयूखाः क्षितौ षट्पञ्चाशत्, उदके द्विसप्त-  
कपञ्चाशत्, हुताशे द्वाषष्टिः, अनिले चतुरधिकपञ्चाशत्, दिवि द्विःषट्त्रिंशत्, मनसि चतुः-  
षष्टिः इति तेषामुपरि तव पादाम्बुजयुगं वर्तत इति शेषः ॥

अत्र षट्पञ्चाशदित्यादिसंख्याशब्दानां संख्येयपरत्वात् संख्येयानां मयूखानां बहुत्वे-  
ऽपि एकवचनान्तत्वमेव । यथा “विंशत्याद्याः सदेकत्वे सर्वाः संख्येयसंख्ययोः । संख्यार्थे  
द्विबहुत्वे स्तः” ॥ न तु संख्येये इति नियमात्, संख्येयानां मयूखानां नियमाप्रसक्तेर्बहुवच-  
नत्वं सिद्धम् । अत्रेदं तत्त्वम्—षट्पञ्चाशदित्यादिसंख्यानां संख्येयविशेषणत्वेऽपि न शुक्लादि-  
गुणतौल्यम् ; यथाऽऽह पदमञ्जरीकारः—‘विंशत्यादयो गुणाः न शुक्लादिभिर्गुणैः समानवर्माणो  
भवितुमर्हन्ति । विंशत्यादयो हि तावत् पृथक्त्वयोगिषु द्रव्येषु वर्तन्त इति व्यासज्यवृत्तयः, शुक्ला-  
दयस्तु प्रत्येकपर्यवसायिनः’ इति । अत्रेदमतिरहस्यम्—संख्येयपराणां संख्याशब्दानां बहुवचने  
षट्पञ्चाशतो मयूखा इति प्राप्तौ षट्त्रिंशदुत्तरशतोत्तरत्रिसहस्रसंख्याकाः भवेयुः । अतो न  
विवक्षितार्थसिद्धिरिति नियमफलमिति ॥

अत्रेदमनुसंधेयम्—आधारस्वाधिष्ठानमणिपूरानाहतविशुद्धाज्ञाचक्रात्मकं श्रीचक्रं त्रिखण्डं  
सोमसूर्यानलात्मकम् । मूलाधारस्वाधिष्ठानचक्रद्वयमेकं खण्डम् । मणिपूरानाहतचक्रद्वयमेकं खण्डम् ।  
विशुद्धाज्ञाचक्रद्वयमेकं खण्डम् । अत्र प्रथमखण्डोपरि अग्निस्थानम् । तदेव रुद्रग्रन्थिरित्युच्यते ।  
द्वितीयखण्डोपरि सूर्यस्थानम् । तदेव विष्णुग्रन्थिरित्युच्यते । तृतीयखण्डोपरि चन्द्रस्थानम् । तदेव  
ब्रह्मग्रन्थिरित्युच्यते । ‘सोमसूर्यानलात्मकम्’ इति अवरोहणक्रमेणावगन्तव्यम् । तत्र प्रथमखण्डोपरि  
स्थितो बहिः स्वज्वालादिभिः प्रथमखण्डमावृणोति । द्वितीयखण्डोपरि स्थितः सूर्यः स्वकीयैः किरणैः  
द्वितीयखण्डमावृणोति । तृतीयखण्डोपरि स्थितः चन्द्रः स्वकलाभिः तृतीयखण्डमावृणोति । आधारचक्रे  
महीतत्त्वात्मके बहेः षट्पञ्चाशज्वालाः, मणिपूरके उदकतत्त्वात्मके स्वोपरिस्थिते द्विपञ्चाशज्वालाः ।  
एवमष्टोत्तरशतं बहेः ज्वालाः । सूर्यस्य अमृततत्त्वात्मके स्वाधिष्ठाने द्वाषष्टिकिरणाः, अनिलतत्त्वात्मके  
चतुःपञ्चाशत्किरणाः । सूर्यकिरणानां मणिपूरं विहाय स्वाधिष्ठानप्रवेशः सूर्याभ्योरेकत्वात्,

सूर्यान्तर्भावादग्नेश्च । स्वाधिष्ठानमणिपूरयोस्तु सूर्याग्निस्थानयोः मध्ये अग्निस्थाने सूर्यप्रवेशः सूर्यस्थाने अग्निप्रवेशः । 'जगद्गहनाग्निशामकसंवर्तमेधात्मकसूर्यकिरणजनितवर्षोत्पत्त्यर्थम् । एतत्तु 'तद्वित्वन्तं शक्त्या' इत्यादिश्लोकव्याख्यानावसरे निपुणतरमुपपादयिष्यामः । एवं सूर्यस्य षोडशोत्तरशतं किरणा भवन्ति । चन्द्रस्य कलाः वियत्तत्त्वात्मके विशुद्धिचक्रे द्विसप्ततिः, मनस्तत्त्वात्मके आज्ञाचक्रे चतुःषष्टिः । एवं चन्द्रस्य षट्त्रिंशदुत्तरशतं कलाः भवन्ति । यथोक्तं भैरवयामले भैरवाष्टक-प्रस्तावे—'अष्टोत्तरशतं वह्नेः षोडशोत्तरकं रवेः । षट्त्रिंशदुत्तरशतं चन्द्रस्य च विनिर्णयः ॥' इति । एवं सोमसूर्यान्तः पिण्डाण्डब्रह्माण्डे आवृत्य वर्तन्ते । पिण्डाण्डब्रह्माण्डयोरैक्यात् पिण्डाण्डावृत्तिरेव ब्रह्माण्डावृत्तिरिति रहस्यम् । एवं 'पिण्डाण्डमतीत्य वर्तते सहस्रकमलम् । तच्च ज्योत्स्नामयो लोकः । तत्रत्यश्चन्द्रमा नित्यकलः । एतच्च 'तवाज्ञाचक्रस्थम्' इत्यादिश्लोकव्याख्यानावसरे निपुणतरमुपपादयिष्यामः । 'आज्ञाचक्रोपरिस्थितश्चन्द्रः' इति यदुक्तं तत्तु चन्द्रकलावस्थानमात्रम्, न तु चन्द्रस्य स्थानमिति । यदुक्तं सुभगोदये—षोडशकलानां षोडशनित्यात्मकत्वात् । तासां प्रतिपदादिशुक्लपक्षकृष्णपक्षतिथ्यात्मकतया वृद्धिपक्षसद्भावात्, चन्द्रस्यापि सहस्रकमलगतस्य वृद्धिक्षयौ भवत एवेति, तत्तु चन्द्रमसः वृद्धिक्षयौ न भवतः, किंतु षोडशनित्यात्मकाः षोडश 'चन्द्रकलाः प्रतिपदादिपौर्णमास्यन्ततिथिप्रवर्तिकाः, तथैव कृष्णप्रतिपदमारभ्य अमावास्यान्ततिथिप्रवर्तिकाः स्वात्मतिरोधानातिरोधानाभ्यामिति मन्त्रविद्वद्वहस्यम् ॥

इदमत्रानुसंधेयम्—श्रीविद्यायाः चन्द्रकलाविद्यापरनामधेयायाः पञ्चदशतिथिरूपत्वात् षष्ठ्युत्तरत्रिंशतं मयूखाः दिवसात्मकाः, तेन संवत्सरो लक्ष्यते । तस्य कालशक्त्यात्मकस्य संवत्सरस्य प्रजापतिरूपत्वात्, प्रजापतेः जगत्कर्तृत्वात्, मरीचीनां जगदुत्पत्तिस्थितिलयकरत्वम् । ते च मरीचयः अस्मिन्ब्रह्माण्डे पिण्डाण्डे च षष्ठ्युत्तरत्रिंशतसंख्याकाः । एवमनन्तकोटिपिण्डाण्डब्रह्माण्डेषु । एवमेव प्रतिब्रह्माण्डं प्रतिपिण्डाण्डं षष्ठ्युत्तरत्रिंशतसंख्याकाः मयूखाः । अतश्चानन्तमयूखाः । ते च मयूखाः सूर्यचन्द्रान्निसंपृक्ताः भगवतीपादारविन्दजन्मानः तांस्तान् लोकान् प्रकाशयन्ति । अयं च 'लोकस्य द्वारमर्चिमत्पवित्रम्' (तै. ब्रा. ३. १२. ३) इति श्रुत्या मयूखानां भगवतीपादारविन्दसंभव उक्तः । तथैव च 'मरीचयः स्वायंभुवाः' (तै. आ. १. २७) इति श्रुत्या तेषां मरीचीनां सृष्टिस्थितिलयकरत्वमुक्तम् । एतदुक्तं भवति—सूर्यचन्द्रानयः भगवतीपादारविन्दोद्भूतानन्तकोटिकिरणमध्ये कतिपयान् किरणानाहत्य भगवतीप्रसादसमासादित-जगत्प्रकाशनसामर्थ्यात् जगन्ति प्रकाशयन्तीति । अतश्च सर्वलोकातिक्रान्तं चन्द्रकलाचक्रं बह्व-स्थानमिति । तत्र वर्तमानं चरणाम्बुजम् । अनेककोटिब्रह्माण्डपिण्डाण्डावच्छिन्नमयूखानां उपर्येव

वर्तमानत्वात् 'तेषामप्युपरि तव पादाम्बुजं वर्तते' इति सिद्धानुवादः, न त्वारोपस्तुति-  
रित्यनुसंधेयम् । यथोक्तं भैरवयामले चन्द्रज्ञानविद्यायां गौरीं प्रति महेश्वरेण—'साधु साधु  
महाभागे पृष्ठं त्रैलोक्यसुन्दरि । गुह्याद्गुह्यतमं ज्ञानं न कुत्रापि प्रकाशितम् ॥ कलाविद्या पराशक्तेः<sup>१</sup>  
श्रीचक्राकाररूपिणी । तन्मध्ये बैन्दवस्थानं तत्रास्ते परमेश्वरी ॥ सदाशिवेन संपृक्ता सर्वतत्त्वातिगा  
सती । चक्रं त्रिपुरसुन्दर्याः ब्रह्माण्डाकारमीश्वरि ॥ पञ्चभूतात्मकं चैव तन्मात्रात्मकमेव च ।  
इन्द्रियात्मकमेवं च मनस्तत्त्वात्मकं तथा ॥ मायादितत्त्वरूपं च तत्त्वातीतं च बैन्दवम् ।  
बैन्दवे जगदुत्पत्तिस्थितिसंहारकारिणी ॥ सदाशिवेन संपृक्ता तत्त्वातीता महेश्वरी । ज्योतीरूपा  
पराकारा यस्या देहोद्भवाः शिवे ॥ किरणाश्च सहस्रं च द्विसहस्रं च लक्षकम् । कोटिर्युद-  
मेतेषां परा संख्या न विद्यते ॥ तामेवानुप्रविश्यैव भाति लोकं चराचरम् । यस्या देव्या  
महेशानि भासा सर्वं विभासते ॥ तद्भासा रहितं किञ्चिन्न च यच्च प्रकाशते । तस्याश्च  
शिवशक्तेश्च चिद्रूपायाश्चितिं विना ॥ आन्ध्यमापद्यते नूनं जगदेतच्चराचरम् । तेषामनन्त-  
कोटीनां मयूखानां महेश्वरि ॥ मध्ये षष्ठ्युत्तरं तेऽमी त्रिशतं किरणाः शिवे । ब्रह्माण्डं व्यश्नुवा-  
नास्ते सोमसूर्यानलात्मना । अमरेशोत्तरशतं षोडशोत्तरकं रवेः । षट्त्रिंशदुत्तरशतं चन्द्रस्य किरणाः  
शिवे ॥ ब्रह्माण्डं भासयन्तस्ते पिण्डाण्डमपि शांकरि । दिवा सूर्यस्तथा रात्रौ सोमो वह्निश्च  
सन्ध्ययोः ॥ प्रकाशयन्तः कालांस्ते तस्मात्कालात्मकास्त्रयः । षष्ठ्युत्तरं च त्रिशतं दिनान्येव च  
हायनम् ॥ हायनात्मा महादेवः प्रजापतिरिति श्रुतिः । प्रजापतिलोककर्ता मरीचिप्रमुखान्मुनीन् ॥  
सृजत्येते लोकपालान् ते सर्वे लोकरक्षकाः । संहारश्च हरायतः उत्पत्तिर्भवनिर्मिता ॥ रक्षा तु  
मृडसंलग्ना सृष्टिस्थितिलये शिवः । नियुक्तः परमेशान्या जगदेवं प्रवर्तते ॥' इति । 'तामेवानु-  
प्रविश्य' इत्यादिना 'तमेव भान्तमनुभाति सर्वं तस्य भासा सर्वमिदं विभाति' (कठ, ५. १५)  
इति श्रुत्यर्थोऽनूदितः । अत्र बहु वक्तव्यमस्ति, तदुत्तरत्र सम्यङ्निरूपयिष्यामः ॥ १४ ॥

### सौभाग्यवर्धनी

अपाङ्गमहिमानमभिधाय चरणमहिमानमाह—क्षिताविति । अत्रैवं व्यवस्था । अत्र पूर्वतन्त्रमुत्तर-  
तन्त्रमिति द्वैविध्यम् । पूर्वतन्त्रं शक्तिपुरःसरम् ; उत्तरतन्त्रं शिवपुरःसरम् । शक्तिपुरःसरं शाक्तमुच्यते ;  
शिवपुरःसरं शांभवमुच्यते । शांभवे शिवशक्त्योस्तेजोभिरेवोत्पन्ना आवरणदेवता रश्मय उच्यन्ते ।  
शांभवं षडन्वयात्मकं तन्त्रम् । षडन्वयास्तु मानसनाभसवायव्यतैजसाप्यपार्थिवाः । एतेषामुत्पत्तिक्रम  
उच्यते । निर्गुणस्य सकलप्रपञ्चसाक्षिणः सच्चिदानन्दरूपस्य शिवस्य विश्वोत्पादनलीलासमुल्लसितस्फुरण-  
विशेषादिनेशशक्तेः सकाशात् परा नाम शक्तिरुत्पद्यते । सा च प्रपञ्चोन्मीलनलीलानुग्राहकमनोऽ-

षिष्ठात्री सती ब्रह्मरन्ध्रादिभ्रूमध्यान्तव्यापिनीमुपाधिसरणि समासाद्य मज्जाधिदेवतेति निगद्यते । तथा चेच्छाज्ञानक्रियाकुण्डलिनीमातृकेति देवता उत्पन्नाः, नभोवायुतेजोजलभूमिस्थानेषु कण्ठहृदयनाभिलिङ्गगुदोर्ध्वविभागेषु विशुद्धच्यनाहतस्वाधिष्ठानमणिपूरमूलाधारसंज्ञेषु विलसन्ति । ताश्च त्वगसृङ्मांसमेदोऽस्थिदेवताः । तथा चैताभिर्देवताभिः सचराचरं विश्वं समुज्जृम्भते । तन्मध्ये कुण्डलिनीमातृकाभ्यां षडन्वयं तन्त्रमेतच्छांभवमुत्पन्नं सर्गादौ ; पश्चात्सकलः प्रपञ्च उत्पन्नः । तदुक्तं कुब्जिकातन्त्रे—‘शिवस्य निष्पपञ्चस्य परमार्थशरीरिणः । चिदुल्लासात्परा जाता पञ्चानां मातृरूपिणी ॥ अन्ययानां मार्गयोगात्सैका षोढा प्रजायते । परा चेच्छा तथा ज्ञानक्रियाकुण्डलिनीति च ॥ मातृका चाष्टधा प्रोक्ता परामेदास्ततः स्मृताः । कुण्डलिनीमातृकाभ्यां च षोढा भिन्नं मयूखकम् ॥ नानाविधं सुविततं तन्त्रमेतत् षडन्वयम् । उत्पन्नं शांभवं पश्चाज्जगदेतच्चराचरम् ॥’ इति । तथा च श्रुतिः—‘इयमेव सा या प्रथमा व्यौच्छत् । सा रूपाणि कुरुते पञ्च देवी । द्वे स्वसारौ वयतस्तन्त्रमेतत् । सनातनं विततं षण्मयूखम्’ इति । अस्यार्थः—सा या प्रथमा व्यौच्छत् सा प्रसिद्धा इयमेव या प्रथमा जगदादिः व्यौच्छत् प्रकटीबभूव, परेति यावत् । सा रूपाणि पञ्च देवी दीव्यतीति देवी स्वलील्या इच्छाज्ञानक्रियाकुण्डलिनीमातृकेति पञ्चरूपाणि कुरुते । तत्र द्वे स्वसारौ कुण्डलिनीमातृके, एतच्छांभवं तन्त्रं षोढा विस्तीर्यमाणमयूखं सनातनं अनादिसिद्धपरम्परयाऽनुवर्तमानं वयतः विस्तारयतः पृथिव्यादिस्थानेषु षट्पञ्चाशदादिभेदेन मयूखजालं विस्तारयन्तीत्यर्थः । क्षितौ पार्थिवतत्त्वरूपा अष्टाविंशतिरश्मयः । पार्थिवतत्त्वानि तु पञ्च तन्मात्राः पञ्च भूतानि पञ्च ज्ञानेन्द्रियाणि पञ्च कर्मेन्द्रियाणि अन्तःकरणचतुष्टयं कालः प्रकृतिपुरुषमहत्त्वानीत्यष्टाविंशतिः । शिवशक्तिसंबन्धभेदेन द्विविधानि ; तेन षट्पञ्चाशत् । तेषां नामानि अग्रे वक्ष्यन्ते । आप्यतत्त्वानि षड्विंशतिः—पञ्च भूतानि, पञ्च ज्ञानेन्द्रियाणि पञ्च कर्मेन्द्रियाणि दश, तेषामर्था दश, मन इति । शैवशाक्तभेदेन द्विपञ्चाशत् । तैजसतत्त्वानि एकत्रिंशत्—पञ्चे भूतानि पञ्च तन्मात्राः ज्ञानेन्द्रियाणि कर्मेन्द्रियाणि सार्थानि मन इत्येकत्रिंशत् । शिवशक्त्योर्विभागेन द्विषष्टिः । वायव्यतत्त्वानि सप्तविंशतिः महत्तत्त्वन्यूनपार्थिवतत्त्वानि ; शिवशक्तिविभागेन चतुःपञ्चाशत् । दिवि षट्त्रिंशत्—शिवः, शक्तिः, सदाशिवः, ईश्वरः, शुद्धविद्या, माया, कला, विद्या, रागः, कालः, नियतिः, पुरुषः, प्रकृतिः, अहंकारः, बुद्धिः, मनः, ज्ञानेन्द्रियाणि, कर्मेन्द्रियाणि, शब्दस्पर्शरूपरसगन्धाः पञ्च, पञ्च भूतानीति । शिवशक्तिविभागतः द्विसप्ततिः । मानसतत्त्वानि द्वात्रिंशत् । तथा हि—परां चतुर्विधा—परां पश्यन्ती मध्यमा वैखरीति । इच्छा पञ्चविधा—कर्तुं कारयितुमुपकर्तुं प्रतिकर्तुमुदासितुमिति । ज्ञाना चतुर्विधा । ‘ज्ञानं द्विविधम्, सालम्बं निरालम्बं च । सालम्बं त्रिविधम्—शाट्त्रेयज्ञप्तिरूपेण । निरालम्बमपि त्वमहं त्वदीयं मदीयमिति चतुर्विधम्’ इति योगिनीहृदये । क्रिया सप्तधा—इष्टं पूर्तं स्वाध्यायो जपः पूजा तपो दानमिति । कुण्डलिनी चतुर्विधा भूमिकाभेदेन—उन्नयः लयः प्रत्यावृत्तिर्विश्रान्तिरिति ।



मातृकाऽष्टधा वर्गाष्टकमेदेन । एवं द्वात्रिंशत्तत्त्वानि मानसानि । एवं पार्थिवादितत्त्वरूपाः षष्ट्युत्तरत्रिंशत् मरीचयः शांभवाः । तथा च कुब्जिकातन्त्रे—“ आदौ परा चतुर्धा स्याद् द्वितीयेच्छा च पञ्चधा । तृतीया वेदधा ज्ञाना चतुर्थी सप्तधा क्रिया ॥ पञ्चमी कुण्डली द्विर्धिः षष्ठी स्यान्मातृकाऽष्टधा । परातोऽजायतेच्छा हि सा च व्योमपतिः स्मृता ॥ षट्त्रिंशत्त्रायिका प्रोक्ता कण्ठस्थानसमाश्रिता । इच्छातो जायते ज्ञाना सा च वायोरधीश्वरा ॥ संसर्गशक्तिरश्मीनां पतिः साऽनाहताश्रया । ज्ञानतोऽभूत्क्रिया व्यक्ता सा च वह्नीश्वरी मता ॥ एकत्रिंशद्द्रश्मिपतिः स्वाधिष्ठानं समाश्रिता । क्रियातः कुण्डली व्यक्ता सा स्यात्सलिलनायिका ॥ सप्तविंशतिरश्मीनां मणिपूरं समाश्रिता । कुण्डल्या मातृका जाता सा क्षितेरीश्वरी मता ॥ अष्टाविंशतिरश्मीनामक्षीवाधारमाश्रिता । शिवशक्ति- विभागेन द्विविधा शांभवाज्ञया ॥ षष्ट्युत्तरं तु त्रिंशत्तमेवं शुंभुमरीचयः । परादिशक्तिभिः षड्भिर्नार्यकैः सहिता पुनः । द्विसप्तत्यधिकं त्रीणि शतान्याहुर्मनीषिणः ॥ एषां स्मरणमात्रेण जीवन्मुक्तो महीं चरेत् । सर्वेषां स्मरणाशक्तः षट्सु चैकमपि स्मरेत् ॥ एतेषां स्मृतितो लोकः पापहा पूजनात्पुनः । लक्ष्मीवान् ध्यानतो जीवन्मुक्तो रश्मिकुले वसेत् ॥” इति ॥ मूलधारमध्ये अग्रे वक्ष्यमाणौ शिवौ पूज्यौ । एतयो रश्मयः—१ उड्डीश्वरः, २ उड्डीश्वरी ३ जलेश्वरः, ४ जलेश्वरी, ५ पूर्णेश्वरः, ६ पूर्णेश्वरी, ७ कामेश्वरः, ८ कामेश्वरी, ९ श्रीकण्ठः, १० गगना ११ अनन्तः, १२ स्वरसा, १३ शंकरः, १४ मतिः, १५ पिङ्गलः, १६ पातालदेवी, १७ नारदाख्यः, १८ नादा, १९ आनन्दः, २० हाकिनी, २१ आलस्यः, २२ डाकिनी, २३ महानन्दः, २४ लाकिनी, २५ योग्यः, २६ काकिनी, २७ अतीतः, २८ शाकिनी, २९ पादः, ३० हाकिनी, ३१ आधारेणः, ३२ रक्ता ३३ चक्रीशः, ३४ चण्डा, ३५ कुरङ्गीशः, ३६ कराला, ३७ मदभीशः, ३८ महोच्छुष्मा, ३९ अनादिविमलः, ४० मातङ्गी, ४१ सर्वज्ञविमलः, ४२ पुलिन्दा, ४३ योगविमलः, ४४ शम्बरी, ४५ सिद्धविमलः, ४६ वाचापरा, ४७ समयविमलः, ४८ कुलालिका, ४९ मित्रेशः, ५० कुब्जा, ५१ उड्डीशः, ५२ लघ्वी, ५३ षष्ठीशः, ५४ कुलेश्वरी, ५५ चर्याधीशः, ५६ अजा; सर्वत्र शिवे आनन्दनाथश्रीपादुकां पूजयामीति योजनीयम् । शक्तौ अम्बा- देवीति पूजयाम् । एते पार्थिवरश्मयो मूलधारे चतुर्दले पश्चिमादि प्रतिदलं सप्तसप्तकं पूर्यते । भावये- द्वा । अथवा, शिरसि षट्कोणं विचिन्त्य पश्चिमादितो रश्मीनां चतुष्कं पञ्चकं षट्कं चतुष्कं पञ्चकं पुनश्चतुष्कमिति पूज्याः । तदुक्तं पद्यवाहिन्याम्—‘ षट्कोणं शिरसि ध्यात्वा पश्चिमादिष्वनु- क्रमात् । कोणेषु पूजयेदष्टाविंशकं च यथाक्रमात् ॥ चतुष्कं पञ्चकं षट्कं चतुष्कं पञ्चकं पुनः । चतुष्क- मिति संभिन्नाः क्रमात्पार्थिवरश्मयः ॥’ इति । भूमौ वा विलिख्य पूजयेत् । इति पार्थिवरश्मयः । एतेन क्षितौ षट्पञ्चाशदिति व्याख्यातम् । अथाप्यरश्मयः मणिपूरे; अत्र शांभवे स्वाधिष्ठानमणि- पूरयोर्यत्ययः । रश्मयस्तु—१ सद्योजातः, २ माया, ३ वामदेवः, ४ श्रीः, ५ अधोरः, ६ पद्मा,

७ तत्पुरुषः, ८ अम्बिका, ९ अनन्तः, १० निवृत्तिः, ११ अनाथः, १२ प्रतिष्ठा, १३ जनाश्रितः, १४ विद्या, १५ अचिन्त्यः, १६ शान्ता, १७ शशिशेखरः, १८ उमा, १९ तीव्रः, २० गङ्गा, २१ मणिवाहः, २२ सरस्वती, २३ अम्बुवाहः, २४ कमला, २५ तेजोऽवीशः, २६ पार्वती, २७ विद्यावागीश्वरः, २८ चित्रा, २९ चतुर्विधेश्वरः, ३० सुकमला, ३१ उमागङ्गेश्वरः, ३२ मन्मथा, ३३ कृष्णेश्वरः, ३४ श्रिया, ३५ श्रीकण्ठः, ३६ लया, ३७ अनन्तः, ३८ सती, ३९ शंकरः, ४० रत्नमेखला, ४१ पिङ्गलः, ४२ यशोवती, ४३ साध्याख्यः, ४४ हंसानन्दा, ४५ परदिव्यौषः, ४६ वामा, ४७ मारदिव्यौषः, ४८ ज्येष्ठा, ४९ पीठौषः, ५० रौद्री, ५१ सर्वेश्वरः, ५२ सर्वमयी; एते आप्यरश्मयो मणिपूरे षड्दलेषु पूज्याः चतुष्कं चतुष्कं षट्कं चतुष्कं पञ्चकं त्रिकमिति । तदुक्तं पद्यवाहिन्याम्—‘चतुष्कं च चतुष्कं च षट्कं भूयश्चतुष्ककम् । पञ्चकं त्रिकमित्येव भिन्ना जलमरीचयः ॥’ इति । पूर्ववच्छिरसि वा भूमौ वा पूजयेत् । इत्याप्यमरीचिप्रपञ्चः । एतेन द्विसप्तदशपञ्चाशदुदक इति व्याख्यातम् । अथ तैजसरश्मयः—१ परापरः, २ चण्डेश्वरः, ३ परमः ४ चतुष्मती, ५ तत्परः, ६ गुह्यकाली, ७ अपरः, ८ संवर्ता, ९ चिदानन्दः, १० नीलकुब्जा, ११ अघोरः, १२ गन्वा, १३ समरसः, १४ रसा, १५ ललितः, १६ स्मरा, १७ स्वच्छः, १८ स्पर्शः, १९ भूतेश्वरः, २० शब्दः, २१ आनन्दः, २२ डाकिनी, २३ आलस्यः, २४ रत्नडाकिनी, २५ प्रभानन्दः, २६ चक्रडाकिनी, २७ योगानन्दः, २८ पद्मडाकिनी, २९ अतीतः, ३० कुब्जडाकिनी, ३१ स्वादः, ३२ प्रचण्डडाकिनी, ३३ योगेश्वरः, ३४ चण्डा, ३५ पीठेश्वरः, ३६ कोशला, ३७ कुलकोलेश्वरः, ३८ पावनी, ३९ कुक्षेश्वरः, ४० समया, ४१ श्रीकण्ठः, ४२ कामा, ४३ अनन्तः, ४४ रेवती, ४५ शंकरः, ४६ ज्वाला, ४७ पिङ्गलः, ४८ कराला, ४९ मदाख्यः, ५० कुब्जिका, ५१ कालरात्रीगुरुः, ५२ परा, ५३ सिद्धगुरुः, ५४ शान्त्यतीता, ५५ रत्नगुरुः, ५६ शान्ता, ५७ शिवगुरुः, ५८ विद्या, ५९ मेलगुरुः, ६० प्रतिष्ठा, ६१ समयगुरुः, ६२ निवृत्तिः; एते स्वाधिष्ठाने दले पश्चिमादिनवदले पुत्रिकात्रिकक्रमेण पूजयित्वा दशदले चतुष्कं पूजयेत् । षट्कोणपूजायां पञ्चकं पञ्चकं षट्कं चतुष्कं पञ्चकं षट्कमिति पूजयेत् । तदुक्तं पद्यवाहिन्यां चतुर्थहिके—‘पञ्चकं पञ्चकं षट्कं चतुष्कं पञ्चकं पुनः । षट्कमित्थं क्रमाद्विनास्तैजसक्रमरश्मयः ॥’ इति । एतेन हुताशे द्वाषष्टिरिति व्याख्यातम् । अथ वायव्यमरीचयः—१ खगेश्वरः, २ भद्रा, ३ कूर्मः, ४ आधारा, ५ मेघः, ६ कोशा, ७ मीनः, ८ मल्लिका, ९ ज्ञानः, १० विमलः, ११ महानन्दः, १२ शर्वरी, १३ तीव्रः, १४ लीला, १५ प्रियः, १६ कुमुदा, १७ कौलिकः, १८ मेनका, १९ डामरः, २० डाकिनी, २१ रामः, २२ राकिनी, २३ लामरः, २४ लाकिनी, २५ कामरः, २६ काकिनी, २७ सामरः, २८ साकिनी, २९ हामरः, ३० हाकिनी, ३१ आवारेशः, ३२ राका, ३३ चक्रीशः, ३४ बिन्दुः, ३५ कुकुरः, ३६ कुला,

३७ मयश्रीशः, ३८ कुब्जिका, ३९ हृदीशः, ४० कामकला, ४१ शिरसः, ४२ कुलदीपिका, ४३ शिखेशः, ४४ सर्वेशा, ४५ वर्मा, ४६ बहुरूपा, ४७ अलेशः, ४८ महत्तरी, ४९ परगुरुः, ५० मङ्गला, ५१ पराधिगुरुः, ५२ कोशटा, ५३ पूज्यगुरुः, ५४ रामा; एते अनाहते द्वादशदले पद्मे पश्चिमादि पूज्याः । तृतीयषष्ठनवमदलेषु त्रिकं त्रिकमन्येषु द्वयं द्वयम् । अथ वा, प्रथमान्त्यषष्ठयोल्लिखं वा, चतुष्कम्, अन्येषु द्वयं द्वयमिति । षट्कोणे-पूजायां चतुष्कं पञ्चकं षट्कं चतुष्कं पञ्चकं त्रिकमिति पूजयेत् ; भूमौ वा । तदुक्तं पद्यवाहिन्यां तृतीयाह्निके—‘चतुष्कं पञ्चकं षट्कं चतुष्कं पञ्चकं त्रिकम् । इति क्रमेण भिन्नाः स्युर्वायवीया मरीचयः ॥’ इति । एतेन चतुरधिकपञ्चाशदनिल इति व्याख्यातम् । अथ नाभसाः—१ हृदयः, २ कौलिकी, ३ धरः, ४ कान्ता, ५ भोगः, ६ विश्वा, ७ भयः, ८ योगिनी, ९ महः, १० ब्रह्मसारा, ११ शवः, १२ शवरी, १३ द्रवः, १४ कालिका, १५ रसः, १६ जुष्टवण्डाली, १७ मोहः १८ अधोरेशी, १९ मनोमयः, २० हेलः, २१ केकः, २२ महारक्ता, २३ ज्ञानगुह्यः, २४ कुब्जिका, २५ खरः, २६ डाकिनी, २७ ज्वलनः, २८ शाकिनी, २९ महाकुलः, ३० लाकिनी, ३१ भियोज्ज्वलः, ३२ काकिनी, ३३ तेजः, ३४ शाकिनी, ३५ मूर्धा, ३६ हाकिनी, ३७ वामुः, ३८ पापघ्नी, ३९ कुलः ४० सिंहः, ४१ संहारः, ४२ कुलाम्बिका, ४३ विश्वभरः, ४४ कामा, ४५ कौटिलः, ४६ कूनमाता, ४७ गालवः, ४८ कङ्काली, ४९ व्योमः, ५० व्योमा, ५१ श्वसनः, ५२ नादा, ५३ खेचरः, ५४ महादेवी, ५५ बाहुलः, ५६ महत्तरी, ५७ तातः, ५८ कुण्डलिनी, ५९ कुलातीतः, ६० कुलेशी, ६१ अजः, ६२ ईधिका, ६३ अनन्तः, ६४ दीपिका, ६५ एषः, ६६ रेचिका, ६७ शिखः, ६८ मोचिका, ६९ परमः, ७० परा, ७१ परः, ७२ चित् ; एते विशुद्धिषोडशदले पूज्याः । आद्यन्तदलयोल्लिखं त्रिकम्, अन्येषु दलेषु द्वयं द्वयमिति । षट्कोणपक्षे प्रतिकोणेषु षट्कं षट्कं पूजयेत् । तदुक्तं पद्यवाहिन्यां तृतीयाह्निके—‘षट्कं षट्कं पुनः षट्कं षट्कं पुनश्च तत् । इति क्रमात्समुद्दिष्टा नाभसा दिव्यरश्मयः । साधकेन समभ्यर्च्यो मध्ये देवो यथा-विधि ॥’ इति । इति नाभसरश्मिप्रपञ्चः । अथ मानसरश्मयः—१ परः, २ परा, ३ भरः, ४ भरा, ५ चित्, ६ चित्परा, ७ महामाया, ८ महामायापरा, ९ सृष्टिः, १० सृष्टिपरा, ११ इच्छा, १२ इच्छापरा, १३ स्थितिः, १४ स्थितिपरा, १५ निरोधः, १६ निरोधपरा, १७ मुक्तिः, १८ मुक्तिपरा, १९ ज्ञानः, २० ज्ञानपरा, २१ सत्यः, २२ सतीपरा, २३ असत्यः, २४ असतीपरा, २५ सदसत्, २६ सदसतीपरा, २७ क्रिया, २८ क्रियापरा, २९ आत्मा, ३० आत्मपरा, ३१ इन्द्रियाश्रयः, ३२ इन्द्रियाश्रयपरा, ३३ गोचरः, ३४ गोचरापरा, ३५ लोकमुख्यः, ३६ लोकमुख्यापरा, ३७ वेदवत्, ३८ वेदवत्परा, ३९ संवित्, ४० संवित्परा, ४१ कुण्डलिनी, ४२ कुण्डलिनीपरा, ४३ सौषुम्नी, ४४ सौषुम्नीपरा, ४५ प्राणसूत्रः, ४६ प्राणसूत्रपरा, ४७ स्यन्दः, ४८ स्यन्दपरा, ४९ मातृकः,

५० मातृकापरा, ५१ स्वरोद्भवः, ५२ स्वरोद्भवापरा, ५३ वर्णजः, ५४ वर्णजापरा, ५५ शब्दजः, ५६ शब्दजापरा, ५७ वर्णज्ञातः, ५८ वर्णज्ञातापरा, ५९ वर्णजः, ६० वर्णजापरा, ६१ संयोगः, ६२ संयोगजापरा, ६३ मन्त्रविग्रहः, ६४ मन्त्रविग्रहापरा इति मानसरश्मयः आज्ञायां द्विदले पूज्याः । चतुष्कं च चतुष्टयं वामदले, चतुष्कं चतुष्टयं दक्षिणदले । षट्कोणपक्षे चतुष्कं पञ्चकं चतुष्कं सप्तकं चतुष्कमष्टकमिति । तदुक्तं पद्यवाहिन्यां प्रथमाह्निके—‘चतुष्कं पञ्चकं चैव चतुष्कं सप्तकं पुनः । चतुष्कमष्टकं चेति क्रमान्मानसरश्मयः ॥ मूलाधारादिचक्रेषु पूजयेद्वा प्रकारतः ।’ इति । रश्मिपूजा-स्थानानां ग्रन्थगौरवभयादेतावदेवोक्तम् । इति मानसरश्मिप्रपञ्चः । एतेन मनसि चतुःषष्टिरिति ये मयूखाः इत्येतद्व्याख्यातम् । तेषामुपरि तव पादाम्बुजयुगं सर्वरश्मीनां मूर्धन्यं सर्वप्रकाशकमिति यावत्, सर्वतत्त्व-तेजोमयत्वात् । तदुक्तं मानसोल्लासे—‘सर्वतत्त्वात्मतेजोभिरिदं तव पदाम्बुजम् । ध्यायन् शिववराहो साक्षात्तेजोमयो भवेत् ॥’ इति । अथवा, शिरसि तव निर्वाणचरणद्वयं पूर्वोक्तमानन्दरूपं सर्वेषां मयूखाना-मुपरि जागर्ति साक्षाच्छिवपदे ; तस्यैव प्रसादेन सर्वतेजोविशेषाः प्रकाशन्त इति भावः ॥ १४ ॥

### अरुणामोदिनी

एव प्रासङ्गिकं देवीसौन्दर्यं कटाक्षकरुणां चोपवर्ण्य तत्पादाम्बुजमहिमानं स्तौति—  
क्षिताविति । हे भगवति, क्षितौ भूतत्त्वात्मके मूलाधारे षडधिका पञ्चाशत् षडुत्तरपञ्चाशद् ये मयू-  
खाः, सन्तीत्यध्याहृतक्रियया यन्मयूखशब्दयोरन्वयः । तथा उदके जलतत्त्वात्मके मणिपूरे द्वाभ्यां  
समधिका च सा पञ्चाशच्चेति द्विसमधिकपञ्चाशत् ; द्व्युत्तरपञ्चाशदित्यर्थः । एते च चक्रद्वये वर्त-  
मानाः अष्टोत्तरशतं किरणा रौद्राः । तथा हुताशे अग्नितत्त्वात्मके (विशुद्धिचक्रात्मके)  
स्वाधिष्ठाने द्व्यधिकाः षष्टिर्द्व्यधिकाः ; ‘विभाषा चत्वारिंशत्प्रभृतौ सर्वेषाम्’ इति दीर्घः ।  
तथा अनिले वायुतत्त्वात्मके अनाहते चतुरधिका च सा पञ्चाशच्च चतुरधिकपञ्चाशत् ; इत्येवं  
चक्रद्वयेऽप्युक्ताः षोडशोत्तरशतं किरणाः सौराः । तथा दिव्याकाशतत्त्वात्मके विशुद्धिचक्रे,  
द्वौ क्रियाभ्यावृत्ती, द्विः क्रियाभ्यावृत्तिगणने ‘द्वित्रिचतुर्भ्यः सुच्’ इति सुच्प्रत्ययः । षडुत्तरा  
त्रिंशत् षट्त्रिंशत्, द्विश्चासौ षट्त्रिंशच्चेति समासः । द्विरावृत्ता षट्त्रिंशत् द्विसप्ततिसंख्याका इत्यर्थः ।  
मनसि मनस्तत्त्वात्मके आज्ञाचक्रे चतुरधिका षष्टिः चतुःषष्टिः । एते च चक्रद्वये स्थिताः षट्त्रिं-  
शदुत्तरशतं किरणा ऐन्दवाः । एते च क्षितौ पार्थिवतत्त्वरूपा अष्टाविंशतिः ; पञ्चतन्मात्राः, पञ्च-  
भूतानि, ज्ञानेन्द्रियपञ्चकम्, कर्मेन्द्रियपञ्चकम्, अन्तःकरणचतुष्टयम्, कालः, प्रकृतिः, नियतिः,  
पुरुष इत्यष्टाविंशतिः ; शिवयौरेक्येन षट्पञ्चाशत् । अप्सु पञ्चभूतानि, ज्ञानकर्मेन्द्रियाणि दश,  
तेषामर्थः, मन इति पूर्ववद्विपञ्चाशत् । तैजसरश्मयः—पञ्चभूतानि, तन्मात्राः, ज्ञानकर्मेन्द्रिय-  
तदर्थः, मन इति पूर्ववद् द्वाषष्टिः । वायव्यरश्मयः—महत्तत्त्वन्यूनपार्थिवतत्त्वानि, पूर्ववच्चतुः-

पञ्चाशत् । आकाशरश्मयः—शिवशक्तिसदाशिवेश्वरशुद्धविद्याः, माया, कला, विद्या, रागः, कालो नियतिः पुरुषः प्रकृतिरहंकारो बुद्धिर्मनो ज्ञानकर्मन्द्रियाणि शब्दस्पर्शरूपरसगन्धाः पञ्चभूतानीति पूर्ववद्द्वासप्ततिः । मानसरश्मयः—शिवशक्तिसदाशिवेश्वरविरहिता उक्ता एव पूर्ववच्चतुःषष्टिः । एतेषां नामानि सौभाग्यवर्धन्यां द्रष्टव्यानि । एवं प्रकारेणागमप्रसिद्धाः पिण्डाण्डब्रह्माण्डे समवभासयन्तो ये मयूखाः सन्ति, तेषां संघीभूय षष्ठ्युत्तरत्रिशतसंख्यापन्नानां मयूखानामप्युपरि ऊर्ध्वं स्थिते सहस्रारकमले तव भवत्याः पादाम्बुजयुगं पदद्वन्द्वं वर्तत इति शेषः । ‘मूलाधारादिषट्चक्राणां त्रिखण्डं मातृकाचक्रम्’ इति वचनात् लिङ्गिकत्वापत्तेः, प्राथमिकचक्रद्वयोपर्यगमिस्थानम्, तदेव रुद्रग्रन्थिः ; द्वितीयखण्डोपरि सूर्यस्थानम्, तदेव विष्णुग्रन्थिः ; उत्तरखण्डोपरि चन्द्रस्थानम्, तदेव ब्रह्मग्रन्थिरित्यागमात्तत्र तत्र स्थितानां सोमसूर्यानलानां किरणानामुक्तसंख्यारूपेणोक्तस्थानेषु प्रकाशः । एते च किरणाः ‘लोकस्य द्वारमर्चिमत्पवित्रम्’ ‘मरीचयः स्वायम्भुवाः’ इति श्रुतेः, सकलतत्त्वातीतसहस्रकमलान्तर्वर्तितेजोमयचन्द्रमण्डलस्थितभगवतीपादारविन्दजन्मानः । तांश्च तत्तदुपासनाशक्त्या यथायथं समुपादाय सोमसूर्यानला जगन्ति भासयन्तीति भवत्याः सर्वजगत्कारणत्वं वास्तवमेव प्रकाशितम् । उक्तं चाम्बास्तवे—‘भूमौ निवृत्तिरुदिता पयसि प्रतिष्ठा विद्याऽनले मरुति शान्तिरतीतशान्तिः । व्योम्नीति याः किल कलाः कलयन्ति विश्वं तासां हि दूरतरमम्ब पदं त्वदीयम् ॥’ इति । “माहात्म्यमत्र रश्मिनां यामले भैरवाभिधे । रहस्यमनुपृच्छन्त्यै पार्वत्यै शम्भुनोदितम् ॥ साधु साधु महाभागे पृष्टं त्रैलोक्यसुन्दरि । गुह्याद्ब्रह्मतमं ज्ञानं न कुत्रापि प्रकाशितम् ॥ कला विद्या पराशक्तिः श्रीचक्राकाररूपिणी । तन्मध्ये बैन्दवं स्थानं तत्रास्ते परमेश्वरी ॥ सदाशिवेन संयुक्ता सर्वतत्त्वातिगामिनी । चक्रं त्रिपुरसुन्दर्या ब्रह्माण्डाकारमीश्वरि ॥ पञ्चभूतात्मकं चैव तन्मात्रात्मकमेव च । इन्द्रियात्मकमेवं च मनस्त्वत्तात्मकं तथा ॥ मायादितत्त्वरूपं च तत्त्वातीतं च बैन्दवम् । बैन्दवे जगदुत्पत्तिस्थितिसंहारकारिणी ॥ सदाशिवेन संपृक्ता तत्त्वातीता महेश्वरी । ज्योतीरूपा निराकारा यस्या देहोद्भवाः शिवे ॥ किरणाश्च सहस्रं च द्विसहस्रं च लक्षकम् । कोटिर्युदमेवैषां परा संख्या न विद्यते ॥ तामेवानुप्रविश्यैव भाति विश्वं चराचरम् । यस्या भासा महेशानि सर्वं विश्वं विभासते ॥ तद्भासा रहितं किञ्चिन्न च यच्च प्रकाशते । तस्याश्च शिवशक्तेश्च चिद्रूपायाश्चितं विना ॥ आन्ध्यमापद्यते नूनं जगदेतच्चाचरम् । तेषामनन्तकोटीनां मयूखानां महेश्वरि ॥ मध्ये षष्ठ्युत्तरं देवि त्रिशतं किरणाः शिवे । ब्रह्माण्डं व्यञ्जुवानास्ते सोमसूर्यानलात्मना ॥ अग्नेरद्योत्तरशतं षोडशोत्तरकं रवेः । षट्त्रिंशदुत्तरशतं चन्द्रस्य किरणाः शिवे ॥ ब्रह्माण्डं भासयन्तस्ते पिण्डाण्डमपि शांकरि । दिवा सूर्यस्तथा रात्रौ सोमो वह्निश्च संध्ययोः ॥ प्रकाशयन्तः कालांस्ते तस्मात्कालात्मकास्त्रयः । षष्ठ्युत्तरं च त्रिशतं दिनान्येव तु हायने ॥’ इत्यादि ॥ १४ ॥

## आनन्दगिरीया

क्षिताविति-अत्रैवं व्याख्यानमसांप्रदायिकं-यत्पूर्वश्लोकोक्तमूलाधारादिचक्रे लादिवीजयुक्ते षट्पञ्चाशद्वलकमलानि मनसा चिन्तयित्वा प्रतिदलं देवतां ध्यात्वा पूजनीयमिति । यथा-मूलाधारचक्रे पृथ्वी तिष्ठति । तत्र लर्मिति पृथ्वीवीजयुक्तं षट्पञ्चाशदलं कमलं चिन्तयित्वा तत्र प्रतिदलं देवता पूज्या । तत्र प्रथमदले त्रिपुरां पूजयामि, द्वितीये त्रिपुरसुन्दरीं पूजयामीत्यादीनि । तदागमे बहुधा न दृष्टमिति । अत्रैवं व्याख्या सृष्टिसंहारक्रमाभ्यामुत्पत्तिपूजने । तथाहि ब्रह्माण्डमण्डले निर्वाणचक्रे सहस्रदले सदाशिवः परमात्मा परमानन्दोऽव्ययः सकलसाक्षी तिष्ठति । स शिवः । तत्र परमेश्वरी नानाशक्तिमती महामाया वर्तते । तत्र प्रपञ्चोत्पत्त्यनुकूलकालबलेन गुणोद्रेको भवति । तदा शिवशक्तयोः परा नाम काचन शक्तिरुत्पद्यते । सा निर्वाणमारभ्य भूमण्डलमभिव्याप्य तिष्ठति । तत्र भ्रूमध्ये मानसे चक्रे मनोऽधिष्ठायिनी भवति । पश्चादग्नेः-स्फुलिगा इव शिवशक्त्योस्ते-जसः सकाशात् आवरणदेवताः षष्ठ्यधिकत्रिशतसंख्याका उत्पद्यन्ते । ते मयूखा इव मयूखाः । तदनु परायाः सकाशात् इच्छाज्ञानाक्रियाकुण्डलिनीमातृका नाम पञ्च शक्तय उत्पद्यन्ते । ताः क्रमेण, आज्ञानाहतमणिपूरस्वाधिष्ठानमूलाधाराधिष्ठायिन्यः भ्रूकण्ठहृदयनाभिलिङ्गगुदोर्ध्वभागे वसन्ति । पश्चाद्भ्रूमध्ये विशुद्धे चक्रे द्विदले द्वात्रिंशत्तत्त्वात्मके मनो विद्यते । तत्त्वानि-परा पश्यन्ती मध्यमा वैखरी, इच्छा पञ्चविधा, ज्ञानाभेदाश्चत्वारः, क्रियाभेदाः सप्त, कुण्डलिनीभेदाश्चत्वारः, मातृकाभेदा अष्टौ अकचटतपयशेति द्वात्रिंशत् । तानि मानसानि । तत्र प्रतितत्त्वं देवताद्वयं शिवशक्तिभेदेन पूजनीयम् । शांभवतन्त्रानुसारेण शिवप्राधान्येन पूजा । शक्ततन्त्रानुसारेण शक्तिप्राधान्येनेति चतुःषष्टिदेवतारूपमयूखात्मकं प्रथमावरणम् । पश्चात्कण्ठे आज्ञाचक्रे षोडशदले इच्छाशक्तिसहिते षट्त्रिंशत्तत्त्वात्मकं नभस्तिष्ठति । तत्रापि प्रतितत्त्वं देवताद्वयमिति द्वासप्ततिदेवतात्मकं द्वितीयमावरणम् । पश्चादनाहतचक्रे ज्ञानशक्त्यधिष्ठिते द्वादशदले सप्तविंशतितत्त्वात्मा वायुस्तिष्ठति । उक्तन्यायेन चतुःपञ्चाशत्तत्त्वात्मकं तृतीयमावरणम् । पश्चान्मणिपूरेऽष्टदले क्रियाशक्तियुक्ते एकत्रिंशत्तत्त्वात्मकं तेजस्तिष्ठति । तत्राप्युक्तन्यायेन द्वाषष्टिदेवतात्मकं चतुर्थमावरणम् । तदनु ततः स्वाधिष्ठाने षड्दले कुण्डलिनीसहिते षड्विंशतितत्त्वात्मकं जलं तिष्ठति इत्युक्तन्यायेन द्विपञ्चाशद्देवतात्मकं पञ्चममावरणम् । पश्चान्मूलाधारचक्रे चतुर्दले मातृकायुक्ते अष्टाविंशतितत्त्वात्मिका पृथिवीति, उक्तन्यायेन षट्पञ्चाशद्देवतात्मकं षष्ठमावरणम् । इत्युक्तक्रमे पार्थिवानि तत्त्वानि, पञ्चभूतानि, पञ्च तन्मात्राः, दशेन्द्रियाणि, मनोबुद्धिचित्ताहंकाराः, प्रकृतिपुरुषौ कालो महत्तत्त्वमिति । एवं षष्ठ्यधिकत्रिशतमयूखानामुत्पत्तिस्थानक्रममभिधाय संहारेण पूजाक्रमः । प्रथमं षष्ठावरणपूजा—तत्रायं प्रकारः-मूलाधारचक्रे पृथिवी तिष्ठति तत्र चतुर्दलकमलमस्ति । तत्र प्रतिदलं तत्त्वसप्तकं ध्यात्वा प्रतितत्त्वं शिवशक्तिविभागेन

देवतारूपमयूखद्वयं ध्यात्वा पूजयेत् । मध्ये शिवौ भावयेद्वा । पूजामन्त्रः-उड्डीश्वरशिवानन्दनाथ  
तव पादुकां पूजयामीति शिवपक्षे, उड्डीश्वरि अंबिके देवि तव पादुकां पूजयामीति  
शक्तिपक्षे । तत्र मूलाधारे क्षितितत्त्वेषु मयूखानां नामानि-उड्डीश्वरः, उड्डीश्वरी, जालेश्वरः, जाले-  
श्वरी, पूर्णेश्वरः, पूर्णेश्वरी, कामेश्वरः, कामेश्वरी, श्रीकण्ठः, गगना, अनन्तः स्वरसा, शंकरः,  
मर्त्या, पिङ्गलः, पातालदेवी, सादारण्यः नादा, आनन्दः, डाकिनी, अवस्थानन्दनाथः,  
शक्तिनी, मर्त्यानन्दः, लाकिनी, योग्यः, काकिनी, अनन्तः, साकिनी, पादः, हाकिनी, आधा-  
रेशः, रक्ता, चक्रीशः, चण्डा, कुरंगीशः, वाराही, मदश्रीशः, महोष्मा, अनादिविमलः, मातंगी,  
सर्वज्ञविमलः, पुलिन्दा, योगविमलः, शंबर, सिद्धविमलः, वाचापरा, समयविमलः, कुलालिका,  
मित्रेशः, कुब्जा, उड्डीशः, बली, षष्ठीशः, कुलेश्वरी, चर्याधीशः, कुलजा, (५६) भूमौ  
विलिख्य वा पूजनीया इत्याह-क्षितौ षट्पञ्चाशत् इति । अथ द्वितीयावरणपूजा-अथ आप्या  
रश्मयः-स्वाधिष्ठाने षडदले षड्विंशतितत्त्वेषु, सद्योजातः, माया, वामदेवः, श्रीः, आधारः,  
पद्मा, तत्पुरुषः, अंबिका, अनन्तः, निवृत्तिः, अनाथः, प्रतिष्ठा, अनाश्रितमनाः, विद्या,  
अचिन्त्यः, शान्ता, शशिशेखरः, उमा, तीव्रः, गंगा, मणिवाहः, सरस्वती, अंबुवाहः, कमला,  
तेजोऽधीशः, पार्वती, विद्यावागीश्वरः, पूजा, चतुर्विधेश्वरः, सुकमला, उमांगेश्वरः, मन्मथा, कृष्णे-  
श्वरः, साश्रथा, श्रीकण्ठः, लवा, अनन्तः, सती, शंकरः, रत्नमेखला, पिंगलः, यशोवती, सदाख्यः,  
हंसनन्दा, मददिग्धः, द्यावा, परदिव्यौषः, ज्येष्ठा, पीठौषः, रौद्री, सर्वेश्वरः, सर्वमयी, तदुक्तं द्विसमधिक-  
पञ्चाशदुदक इति द्वितीयावरणपूजा । अथ तैजसाः । पराशूरः, चण्डेश्वरी, परमः, बन्धुष्मती, परः,  
गुणकांबा, अपरः, संवर्ता, चिदानन्दः, नीलकुब्जा, अधोरः, गन्धा, डामराधोरः, समररसा,  
लीलारतः, रूपा, स्वच्छः, स्पर्शा, शीतेश्वरः, शब्दा, आनन्दः, डाकिनी, आलस्यः, रत्नडाकिनी,  
प्रेमानन्दः, चक्रडाकिनी, योगानन्दः, पद्मडाकिनी, अतीतः, कुब्जडाकिनी, स्वादः, प्रचण्डडाकिनी,  
योगेश्वरः, चण्डा, पीठेश्वरः, कौशांगा, पादः, प्रपञ्चडाकिनी, कुक्षेश्वरः, समया, श्रीकण्ठः, कामा,  
अनन्तः, रेवती, शंकरः, ज्वाला, पिंगलाक्षः, कराला, सदाक्षः, कुब्जिका, कालरात्रिः, गुरुपरा,  
सिद्धगुरुः, शैत्यतीता, रत्नगुरुः, शान्ता, शिवगुरुः, विद्या, मेरुगुरुः, प्रतिष्ठा, समगुरुः, निवृत्तिः,  
एतेन हुताग्नेर्द्वाषष्टिरिति । अथ तृतीयावरणम् । अथ वायव्यरश्मयः—अनाहते द्वादशदले-खगेशः,  
भद्रा, कूर्मः, साध्वी, आप्यासमेषः, अशोका, मीनः, मालिका, ज्ञानः, विमला, महानन्दः, शर्वरी, तीव्रः,  
लीला, प्रियः, कुमुदा, कौलिकः, मेनका, डामरः, डाकिनी, रामः, राकिनी, लामः, लाकिनी, कामरः,  
काकिनी, सामरः, साकिनी, महामरः, हाकिनी, आधारेशः, राका, चक्रीशः, बिन्दुः, कुरुः,  
कृकला, मध्वीशः, कुब्जिका, हृदीशः, कामकला, शिरसः, कुलदीपिका, शिखेशः, बर्बरी, चर्मा,  
बाहुरूपा, शलेशः, महत्तरी, परमगुरुः, मंगला, पराधिकगुरुः, सौकर्या, पूज्यगुरुः, समा । अनेन



चतुरधिकपञ्चाशदनिल इति । अथ नाभसाः । विशुद्धे षोडशदले - हृदयः, कौलिनी, कामः, धरित्री, भोगः, विश्वेशी, नयः, योगिनी, महः, ब्रह्मसारा, शिवः, शबरी, भवः, कालिका, सुरसः, जुष्टचाण्डालिनी, मोहः, अधोरेशी, मनोभवः, हेला, सेकः, महारक्ता, ज्ञातः, गुह्यकुब्जिका, ज्वरः, डाकिनी, ज्वलनः, ज्वलिनी, महाकूटः, लाकिनी, श्रियोज्ज्वलः, काकिनी, तेजः, शाकिनी, मूर्धा, हाकिनी, पायुः, पापघ्नी, कुलः, सिंहा, संहारः, कुलांबिका, विश्वंभरः, द्रुमा, कौटिलः, कर्ममाना, गालवः, काली, व्योमः, व्योमा, श्वसनः, नादा, खेचरः, महादेवी, बाहुजः, महत्तरी, ज्ञानः, कुण्डलिनी, विश्वः, कुलेश्वरी, अजः, ईषिका, मनः, दीपिका, ईशानः, अधिका, शंखः, मोचिका, परमः, परा, परः, चिता, एतेन दिवि द्विःषट्त्रिंशदिति । अथ मानसाः—आज्ञाचक्रे, द्विदले, परः, अपरा, भास्वान्, माता, [आनन्दः, आनन्दपरा] चित्, चित्परा, [चिदेवः, अंबा] महामायः, महामायापरा, इच्छा, इच्छापरा, सृष्टिः, सृष्टिपरा, स्थितिपरा, निरोधः, निरोधपरा, मुक्तिः, मुक्तिपरा, ज्ञानः, ज्ञानपरा, सत्यः, सतीपरा, असत्यः, असतीपरा, सदसत्, सदसतीपरा, क्रियः, क्रियापरा, आत्मा, आत्मापरा, इन्द्रियाश्रयः, इन्द्रियाश्रयपरा, गोचरः, गोचरपरा, लोकमुख्यः, लोकमुख्यापरा, देवतः, देवतापरा, संवित्, संवित्परा, कुण्डली, कुण्डलिनीपरा, सौषुप्तः, सौषुप्तमयापरा, प्राणसूत्रः, प्राणसूत्रपरा, स्पन्दः, स्पन्दपरा, मातृकः, मातृकापरा, स्वरोद्भवः, स्वरोद्भवपरा, शब्दवान्, शब्दवतीपरा, वर्णजः, वर्णजापरा, वर्णज्ञातः, वर्णज्ञातापरा, वर्णजः, वर्णजापरा, संयोगः, संयोगापरा, मन्त्रविग्रहः, मन्त्रविग्रहापरा, एतेन मानसाः । द्विदले आज्ञाचक्रे चतुःकोष्ठकं वामदले चतुःकोष्ठकं दक्षिणे । एतेन मनसि च 'चतुष्पष्टिरिति व्याख्यातम् ॥ हे परमेश्वरि ! एषां सर्वेषामुपरि शिरसि तव पादांबुजं, अथवा एतेषां उपरि निर्वाणचक्रे तव पादांबुजं, निरतिशयानन्दमयं पूजनीयं जागर्ति वसति । तत्प्रसादाद्देव सर्वतेजोविशेषाः प्रकाशन्त इति तदनु सर्वोऽपि प्रपञ्च इति । एवमिदं षष्ट्यधिकं शतत्रयं रश्मीनां, पञ्चचकाधिष्ठायिन्यः, पराद्याः षट्शक्तयः, ता अपि शिवशक्तिविभागेन द्वेधा, इति सर्वं मिलित्वा द्वाप्तसत्यधिकानि त्रीणि शतानि रश्मीनां भवन्ति । एतत्सर्वमभिसन्धाय, कुब्जिकातन्त्रे “शिवस्य निष्प्रपञ्चस्य, परशब्दानुकारिणः । चिदुल्लासात्परा जाता पञ्चानां मातृरूपिणी । अन्वयानां मार्गयोगात्सैका षोढा प्रजायते । परा चेच्छा तथा ज्ञाना क्रिया कुण्डलिनीति च । मातृका याऽष्टधा प्रोक्ताः पराभेदास्ततः स्मृताः । कुण्डली-मातृकाभ्यां वा षोढा भिन्नमयूखकम् । नानाविधं सुविततं मन्त्रमेतत् षडन्वयम् । उत्तमं शांभवं पश्चाज्जायते तच्चारचम् ॥” तथा “आदौ परा चतुर्धा स्याद् द्वितीयेच्छा च पञ्चधा । तृतीया चतुर्विधा ज्ञाना चतुर्थी सप्तधा क्रिया । पञ्चमी कुण्डली द्विर्द्विः, षष्ठी स्यान्मातृकाऽष्टधा । परातो



जायते चेच्छा सा च व्योमपतिः स्मृता । षट्त्रिंशत्त्राडिकायुक्ता कण्ठस्थानं समाश्रिता । इच्छातो जायते ज्ञाना सा च वायोः रधीश्वरी । सप्तविंशतितत्त्वानां पतिः साऽनाहताश्रया । ज्ञानातोऽभूक्तिया शक्तिः सा च वहीश्वरी मता । एकत्रिंशद्रश्मिपतिः स्वाधिष्ठानं समाश्रिता । क्रियातः कुण्डली व्यक्ता सा स्यात्सलिलनायिका । षड्विंशद्रश्मयो मातुः मणिपूरं समाश्रिता । कुण्डल्युक्ता प्रातृका जाता सा क्षितेरीश्वरी मता । अष्टाविंशतिरश्मीनां अधिपा सा रसाश्रया । शिवशक्तिविभागेन द्विविधा शांभवाज्ञया । षष्ठ्युत्तरं त्रिशतकमेवं शांभवश्चरमयः । परादिशक्तिभिः षड्भिर्नयिकैः सहितः पुनः । द्वासप्तत्यधिक-त्रीणि शतान्याहुर्मनीषिणः । एषां स्मरणमात्रेण जीवन्मुक्तो महीं चरेत् । एतेषां स्मरणाशक्तः षट्पञ्चैकमपि स्मरेत् । एतेषां स्मरणालोकः पापहा पूजनात्पुनः । लक्ष्मीवान्ध्यानतो जीवन्मुक्तो रश्मिकुले वसेत् ” इति । क्षितौ षट्पञ्चाशदित्यादिश्लोकस्य रहस्यार्थः-अत्र षट्चक्रेश्वरीरूपं षडन्वयाधिदैवतं, तत्समीपे तत्स्वरूपं, अनयोरेभेदं सूचयन् षडन्वयदेवता त्वमेवेत्याहार्यरहितस्वभावाऽसीत्याह क्षिताविति । तदेतेषां हृदयमयचिन्मयतेजोरूपा मयूखा अंग्रघाद्यात्मानः, एषामुपरि अप्राप्यदूरस्थले शुक्लरजतसंज्ञं, तथा च कुलोदयतन्त्रे “षट्चक्रे श्रीमद्देशानि चक्रमध्ये निवासिनि । षडन्वयाधिदेवतारूपिणी त्वमसि प्रिये । वेधिका त्रिपुरा सिद्धा शक्तौ च त्रिपुरांबिका । व्यापिका या त्वं देवि ध्रुवं हंसौ ण सुन्दरः । मद्भृदये त्वमारक्ता चिदानन्दाद्यतात्मिका । निष्कलब्रह्मरूपा त्वं कदाचित्सकलालम्बिका ” इति । क्षितितत्त्वमूलधारविद्यायाः परितः षट्पञ्चाशत्कलारूपा ध्येया । शुभ्रामुदकतत्त्वलिङ्गविद्यां परितो द्विपञ्चाशत्कला ध्येया । रक्तां वह्नितत्त्वनाभिविद्यां परितः द्विषष्टिकला ध्येया । धूम्रां वायुतत्त्वहृदयविद्यां परितः चतुःपञ्चाशत्कला ध्येया । शुभ्रां तत्राकाशतत्त्वकण्ठविद्यां परितः द्वासप्ततिकला ध्येया । अवर्णा मनस्तत्त्वभ्रूविद्यां परितः चतुःषष्टिकला ध्येया ।

### तात्पर्यदीपिनी

ननु अन्तर्यामिण्यर्थागाभ्यामेव भगवत्पाराधनसिद्धिः,; बाह्यावरणदेव्योऽप्यन्तर्यामेन पूज्याः, पश्चात् गन्धपुष्पादिभिः चरणकोणेष्वर्चनीयाः । अतस्तासां अन्तर्यामिप्रकारं षट्चक्रावरणदेवता उद्दिश्याह-क्षिताविति हे परमेश्वर ! तव पादाम्बुजयुगं तेषां मयूखानामुपरि वर्तते । तेषां केषाम् ? ये मयूखाः, क्षितौ लंबीजादद्युधिबीतत्वयुक्ते मूलधारचतुरसे षट्पञ्चाशत् षड्भिरधिकाः पञ्चाशद्वर्तन्ते । अत्र मयूखशब्दो देवतावाचकः । तेन लंबीजयुक्ते पार्थिवपीठे षट्पञ्चाशद्दलमण्डनमण्डितं सरोजं चिन्तनीयम् । तत्र षट्पञ्चाशद्देवताः पूजनीयाः । देवतानामधेयानि पद्धतिभ्योऽवगन्तव्यानि । पुनः, उदके अर्धचन्द्राकारवंबीजयुक्तजलतत्त्वयुक्ते षडदले मणिपूरचक्रे द्विसप्तत्यधिकपञ्चाशत्, द्वाभ्यां समधिका पञ्चाशत् । पुनः, हुताशे द्वाषष्टिः रंबीजादद्यवह्नितत्वयुक्ते स्वाधिष्ठानचक्रे दशदले द्वाषष्टिः द्वाभ्यामधिका षष्टिः । पुनरनिले यंबीजादद्यवायुतत्वयुक्ते अनाहृतचक्रे द्वादशदले चतुरधिकपञ्चाशत्,

चतुर्भिरधिका पञ्चाशत् । पुनः दिवि हंबीजादयाकाशतत्त्वयुक्ते विशुद्धिचक्रे षोडशदले द्विःषट्त्रिंशत्-  
द्वाभ्यां गुणिता षट्त्रिंशत्, द्वासप्ततिरित्यर्थः । च परे, मनसि मनस्तत्त्वयुक्ते आज्ञाचक्रे द्विदले चतुः-  
षष्टिः, चतुरधिका षष्टिः । इत्येवं प्रकारेण ये प्रसिद्धाः । अत्रेदमनुसन्धेय-आधारमणिपूरस्वाधिष्ठाना-  
नाहत-विशुद्ध्याज्ञाचक्रात्मकश्रीचक्रं त्रिखण्डं सोमसूर्यानलात्मकम् । मूलधारस्वाधिष्ठानचक्रद्वयमेकं  
खण्डम् । मणिपूरानाहतद्वयमेकं खण्डम् । विशुद्ध्याज्ञाचक्रद्वयमेकम् । अत्र प्रथमखण्डोपरि स्थितो  
वह्निः ज्वालाभिः प्रथमखण्डमावृणोति । तदेव रुद्रग्रन्थिरित्युच्यते । द्वितीयखण्डोपरि स्थितः स्वकिरणैः  
तमावृणोति । यथोक्तं भैरवयामले “अष्टोत्तरशतं वह्नेः षोडशोत्तरकं रवेः । षट्त्रिंशदुत्तरशतं चन्द्रस्येति  
विनिर्णयः” । एवं सोमसूर्यानला अपि पिण्डाण्डब्रह्माण्डे आवृत्य वर्तन्ते ॥

### पदार्थचन्द्रिका

अतः परं श्रीभवान्याः कालासंसृष्टं मान्त्रिकं न्यासं चाह तन्त्रेण—क्षिताविति । हे  
तुहिनगिरिकन्ये ते मयूखाः मयूखा इव पापतिमिरनाशकत्वात्, न्यासाः । तेषामप्युपरि न्यासानन्तरं  
तव पादाम्बुजयुगं पूजायोग्यं भवतीत्यर्थः । अपि संभावनायाम् । न्यासानेवाह-क्षिताविति-अत्र  
क्षित्यादिशब्देन तत्तच्चक्रमुच्यते । तथा च सत्ययमर्थः । क्षितौ मूलधारे अकारादिपञ्चाशद्वर्ण-  
सहितानि ऐं ह्रीं श्रीं ऐं क्लीं सौः इति बीजानि न्यस्यानि । तथा उदके मणिपूरके अकारादिपञ्चा-  
शद्वर्णसहिते ऐं ऐं वाग्भवबीजे न्यसेत् । तथा हुताशे स्वाधिष्ठाने अकारादिपञ्चाशद्वर्णसहितानि ऐं ह्रीं  
श्रीं ऐं क्लीं सौं सं हं लं क्षं सं हं इति बीजानि न्यस्यानि । तथा अनिले अनाहतचक्रे अकारादि-  
पञ्चाशद्वर्णसहितानि ऐं ह्रीं सं हं इति बीजानि न्यस्यानि । तथा दिवि द्विःषडिति, विशुद्धि  
चक्रे अकारादिपञ्चाशद्वर्णसहितानि ऐं ह्रीं बीजसहितानि अकारादिषोडशस्वरसहितानि च ऐं ह्रीं सं  
हं इति बीजानि न्यस्यानि । तथा मनसि आज्ञाचक्रे अकारादिपञ्चाशद्वर्णसहितानि ऐं ह्रीं श्रीं ऐं क्लीं  
सौं सं हं इति बीजानि न्यस्यानि । कालपक्षेऽप्येवं योज्यम् । इति ये षष्ट्यधिकशतत्रयसंख्याका  
मयूखाः मयूखसदृशजगदायुःशोषकत्वात्, दिवसास्ते स्थूलशरीरलिङ्गशरीर एव प्रभवन्ति, न तु  
त्वत्पादांबुजयुगे । त्वत्पादांबुजयुगं तु तेषामप्युपरि विराजत इत्यर्थः । षष्ट्यधिकशतत्रयसंख्यामेवाह-  
षट्पञ्चाशदित्येवमादि स्थूलशरीरमाह क्षितावित्यादिना दिवीतिपर्यन्तेन । लिङ्गशरीरमाह-मनसीति ।  
मनः शब्द उपलक्षक इत्येषां पञ्चदशानां करणे कार्ये तत्त्वत इति क्षित्यादिशब्देन स्थूलं शरीरं लक्ष्यते ।  
केचित्तु भवानीचरणपूजाभूतक्षित्यादिषट्चक्रेषु स्थिता यास्ता देवताः तास्तावदस्मिन् शब्देन कथ्यन्त  
इत्याहुः इति । स च प्रकार आगमाद्बोद्धव्यः । विस्तरभयान्नापरं संख्यायत इति ॥

### डिण्डिमभाष्यम्

नन्वन्तर्यागवहिर्यागाभ्यामेव भगवत्याः साधनसिद्धिः । बाह्यावरणदेवता अपि अन्तर्यागे न  
प्रथमं पूज्याः पश्चाद्गन्धपुष्पधूपदीपनैवेद्यादिभिश्चरणकोणेष्वावर्चनीयाः । अतस्तासामन्तर्यागप्रकारप्रकाशनं

कथं नावलम्ब्यते इत्याशङ्क्याह—क्षिताविति—‘महीं मूलाधारे’ इति श्लोकोक्तरीत्या मूलाधारादिषु क्षित्यादिचक्राणि कल्पनीयानि-क्षितिचक्रे मूलाक्षितौधारवर्तिनि चतुरस्रे लं—बीजयुक्तपार्थिवपीठे षट्पञ्चाशद् दलमण्डलमण्डितं सरोरुहं चिन्तनीयम् । तेषु षट्पञ्चाशच्चक्रदेवताः पूजनीयाः । तत्र देवतानां नामधेयानि मिथुनमालामध्यगतानि द्रष्टव्यानि । नामानि कथ्यन्ते—आद्या त्रिपुरसुन्दरी<sup>१</sup> त्रिपुरसुन्दरः, हृदय-देवी हृदयदेवः, शिरोदेवी शिरोदेवः, शिखादेवी शिखादेवः, नेत्रदेवी नेत्रदेवः, कवचदेवी कवचदेवः, अल्लदेवी अल्लदेवः, कामेश्वरी कामेश्वरः, भगमालिनी भगमाली, नित्यक्लिन्ना नित्यक्लिन्नः, मेरुण्डा मेरुण्डः, वह्निवासीनी वह्निवासी, महावज्रेश्वरी महावज्रेश्वरः, शिवदूती शिवदूतः, त्वरिता त्वरितः, कुलसुन्दरी कुलसुन्दरः, नित्या नित्यः, नीलपताका नीलपताकः, विजया विजयः, ज्वालामालिनी ज्वालामाली, सर्वमङ्गला सर्वमङ्गलः, चित्रा चित्रः, महानित्या महानित्यः, परमेश्वरी परमेश्वरः, मित्रेशमयी मित्रेशमयः, षष्ठीशमयी षष्ठीशमयः, ओड्डीशमयी ओड्डीशमयः, चर्यानाथमयी, चर्यानाथमयः इति षट्त्रिंशदुद्दाममणिभूषणमण्डिताः मूलचक्रगता देव्यस्ततश्चतुर्गुणा इति क्षितौ षट्पञ्चाशद्देवताः ख्याताः । द्विसमधिकपञ्चाशदुदके कर्तव्याः—तद्यथा उदके मणिपूरकस्थाने अर्धचन्द्राकारे वं-बीजयुक्ते जलचक्रे द्विसमधिकपञ्चाशद्देवताः पूज्याः । द्विपञ्चाशद्दलमण्डलमण्डितसरोरुहं चिन्तयित्वा तत्र दलेषु देवताः पूज्याः । तासां नामानि-लोपामुद्रामयी लोपामुद्रामयः, अगस्त्यमयी अगस्त्यमयः, कालतापनमयी कालतापनमयः, धर्माचार्यमयी धर्माचार्यमयः, मुक्तकेशीश्वरमयी मुक्तकेशीश्वरमयः, दीपकलानाथमयी दीपकलानाथमयः, विष्णुदेवमयी विष्णुदेवमयः, प्रभाकरदेवमयी प्रभाकरदेवमयः, तेजोदेवमयी तेजोदेवमयः, मनोजदेवमयी मनोजदेवमयः, विष्णुदेवमयी विष्णुदेवमयः, कल्याणदेवमयी कल्याणदेवमयः, रत्नदेवमयी रत्नदेवमयः, रामानन्दमयी रामानन्दमयः, अणिमासिद्धिः अणिमासिद्धिः, लघिमासिद्धिः लघिमासिद्धिः, ईशत्वसिद्धिः ईशत्वसिद्धिः, महिमासिद्धिः महिमासिद्धिः, वशित्वसिद्धिः वशित्वसिद्धिः, प्राकाम्यसिद्धिः प्राकाम्यसिद्धिः, मुक्तिसिद्धिः मुक्तिसिद्धिः, इच्छासिद्धिः इच्छासिद्धिः, प्राप्तिः प्राप्तिः, सर्वकामसिद्धिः सर्वकामसिद्धिः, ब्राह्मी ब्राह्मः, माहेश्वरी माहेश्वरः, इति द्विपञ्चाशद्देवताचरणपरिचर्यां जलचक्रे समाप्य तदनंतरम्—नाभिमंडले कल्पान्तदीप्तकालानलकोटिसदृशं रं-बीजगर्भं त्रिकोणाकारं वह्निचक्रं चिन्तयित्वा हुताशे द्वाषष्टिरिति तत्र द्वाषष्टिदलमण्डितकमलं चिन्तयेत् । तत्र देवतानामानि—कौमारी कौमारः, वैष्णवी वैष्णवः, वाराही वाराहः, माहेन्द्री माहेन्द्रः, चामुण्डा चामुण्डः, महालक्ष्मी महालक्ष्मः, सर्वसङ्क्षोभिणी सर्वसङ्क्षोभणः, सर्वविद्राविणी सर्वविद्रावणः, सर्वाकर्षिणी सर्वाकर्षणः सर्ववशीकरणी सर्ववशीकरणः, सर्वोन्मादिनी सर्वोन्मादनः, सर्वमहांकुशा सर्वमहांकुशः, सर्वखेचरी सर्वखेचरः, सर्वाजा सर्वबीजः, सर्वयोनिः सर्वयोनिः, सर्वत्रिखण्डा सर्वत्रिखण्डः,

त्रैलोक्यमोहनचक्रस्वामिनी त्रैलोक्यमोहनचक्रस्वामी, प्रकटयोगिनी प्रकटयोगी, कामाकर्षिणी कामाकर्षी, (कर्षणः). बुद्ध्याकर्षिणी बुद्ध्याकर्षणः, अहङ्काराकर्षिणी अहङ्काराकर्षी, (कर्षणः), शब्दाकर्षिणी शब्दाकर्षी, (कर्षणः), स्पर्शाकर्षिणी स्पर्शाकर्षी, (कर्षणः), रूपाकर्षिणी रूपाकर्षी, (कर्षणः), रसाकर्षिणी रसाकर्षी, (कर्षणः). गन्धाकर्षिणी गन्धाकर्षी, (कर्षणः). चिन्ताकर्षिणी चिन्ताकर्षी, (कर्षणः) धैर्याकर्षिणी धैर्याकर्षी (कर्षणः). स्मृत्याकर्षिणी स्मृत्याकर्षी, (कर्षणः) नामाकर्षिणी नामाकर्षी, (कर्षणः) बीजाकर्षिणी बीजाकर्षी, (कर्षणः) इत्येता द्वाषष्टिदेवता वहिचक्रे आराध्य वायुचक्रपूजां कुर्यात् । तदेतत्प्रतिपादयति—चतुरधिकपञ्चाशद्वलमण्डलं अनाहतस्थाने पवनं कमलं धूम्रवर्णं यं-बीजयुक्तं चिन्तयित्वा चतुःपञ्चाशद्देवतास्तत्र पूजयेत् । तासां नामानि-आत्माकर्षिणी आत्माकर्षणः, अमृताकर्षिणी अमृताकर्षणः, शरीराकर्षिणी शरीराकर्षणः, सर्वाशापरिपूरकचक्रस्वामिनी सर्वाशापरिपूरकचक्रस्वामी, गुप्तयोगिनी गुप्तयोगी, अनङ्गकुसुमा अनङ्गकुसुमः, अनङ्गमेखला अनङ्गमेखलः, अनङ्गमदना अनङ्गमदनः, अनङ्गमदनातुरा अनङ्गमदनातुरः, अनङ्गरेखा अनङ्गरेखः, अनङ्गवेगिनी, अनङ्गवेगी, (वेगः). अनङ्गाङ्कुशा अनङ्गाङ्कुशः, अनङ्गमालिनी अनङ्गमाली, सर्वसङ्क्षोभणचक्रस्वामिनी, सर्वसङ्क्षोभणचक्रस्वामी, गुप्ततरयोगिनी गुप्ततरयोगी, सर्वसङ्क्षोभिणी सर्वसङ्क्षोभणः, सर्वविद्राविणी सर्वविद्रावणः, सर्वाकर्षिणी सर्वाकर्षणः, सर्वाह्लादिनी सर्वाह्लादी, (ह्लादनः) सर्वसम्भोहिनी, सर्वसम्भोहनः, सर्वस्तम्भिनी सर्वस्तम्भी, (स्तम्भनः), सर्वजृम्भिणी सर्वजृम्भी, (जृम्भणः) सर्ववशङ्करी सर्ववशङ्करः, सर्वरञ्जिनी सर्वरञ्जी, (रञ्जनः). सर्वोन्मादिनी सर्वोन्मादी (मादनः), सर्वार्थसाधिका, सर्वार्थसाधकः, सर्वसम्पत्तिपूणी सर्वसम्पत्तिपूरी, (रणः) इति चतुःपञ्चाशद्देवता वायुचक्रे । अथ दिवि आकाशचक्रे विशुद्धिस्थाने वृत्ताकारं हं-बीजमण्डितं द्वासप्ततिदलमण्डितं आकाशमण्डलं चिन्तयित्वा द्वासप्ततिदेवताः पूजयेत् । तासां नामानि यथा—सर्वमन्त्रमयी सर्वमन्त्रमयः, सर्वद्वन्द्वक्षयङ्करी सर्वद्वन्द्वक्षयङ्करः, सर्वसौभाग्यदायकचक्रस्वामिनी सर्वसौभाग्यदायकचक्रस्वामी, सम्प्रदाययोगिनी सम्प्रदाययोगी, सर्वसिद्धिप्रदा, सर्वसिद्धिप्रदः, सर्वसम्पत्प्रदा, सर्वसम्पत्प्रदः, सर्वप्रियङ्करी, सर्वप्रियङ्करः, सर्वमङ्गलकारिणी, सर्वमङ्गलकारी, सर्वकामप्रदा, सर्वकामप्रदः, सर्वदुःखविमोचनी सर्वदुःखविमोचनः, सर्वमृत्युप्रशमनी सर्वमृत्युप्रशमनः, सर्वविघ्ननिवारणी सर्वविघ्ननिवारणः, सर्वाङ्गसुन्दरी, सर्वाङ्गसुन्दरः, सर्वसौभाग्यदायिनी सर्वसौभाग्यदायी, सर्वार्थसाधकचक्रस्वामिनी सर्वार्थसाधकचक्रस्वामी, कुलोत्तीर्णयोगिनी कुलोत्तीर्णयोगी, सर्वज्ञा सर्वज्ञः, सर्वशक्तिः सर्वशक्तिः, सर्वैश्वर्यप्रदायिनी सर्वैश्वर्यप्रदायी, सर्वज्ञानमयी सर्वज्ञानमयः, सर्वव्याधिविनाशिनी सर्वव्याधिविनाशी, (विनाशनः). सर्वाधारस्वरूपा सर्वाधारस्वरूपः, सर्वपापहरा सर्वपापहरः, सर्वानन्दमयी सर्वानन्दमयः, सर्वरक्षास्वरूपिणी सर्वरक्षास्वरूपी, (स्वरूपः). सर्वेष्टितफलप्रदा सर्वेष्टितफलप्रदः, सर्वरक्षाकरचक्रस्वामिनी सर्वरक्षाकरचक्रस्वामी, निर्गर्भयोगिनी निर्गर्भयोगी, वशिनी वशी, कामेश्वरी कामेश्वरः, मोदिनी मोदी, (मोदनः) विमल

विमलः, अरुणा अरुणः, जयिनी जयी, सर्वेश्वरी सर्वेश्वरः, कौलिनी कौली इति द्वासप्ततिदेवता आकाशकमले पूज्याः । अनन्तरं भूमध्ये मनश्चक्रं चिन्तयित्वा तत्र चतुःषष्टिदलमण्डलमण्डितं हं-संयुक्तं भं-बीजं मनःकमले चिन्तयित्वा तत्र चतुःषष्टिदेवता अर्चयेत् । तासां नामानि यथा—सर्वरोगहरचक्रस्वामिनी सर्वरोगहरचक्रस्वामी, रहस्ययोगिनी रहस्ययोगी, बाणिनी बाणी, चापिनी चापी, पाशिनी पाशी, अङ्कुशिनी अङ्कुशी, महाकामेश्वरी महाकामेश्वरः, महावज्रेश्वरी महावज्रेश्वरः, महाभगमालिनी महाभगमाली, महाश्रीसुन्दरी महाश्रीसुन्दरः, सर्वसिद्धिप्रदचक्रस्वामिनी, सर्वसिद्धिप्रदचक्रस्वामी, अतिरहस्ययोगिनी अतिरहस्ययोगी, श्रीश्रीमहाभट्टारिका श्रीश्रीमहाभट्टारकः, सर्वानन्दमयचक्रस्वामिनी सर्वानन्दमयचक्रस्वामी, परापररहस्ययोगिनी परापररहस्ययोगी, त्रिपुरा त्रिपुरः, त्रिपुरेश्वरी त्रिपुरेश्वरः, त्रिपुरसुन्दरी त्रिपुरसुन्दरः, त्रिपुरवासिनी त्रिपुरवासी, त्रिपुरश्रीः त्रिपुरश्रीमान्, त्रिपुरमालिनी त्रिपुरमाली, त्रिपुरसिद्धा त्रिपुरसिद्धः, त्रिपुराम्बा त्रिपुराम्बः, महात्रिपुरसुन्दरी महात्रिपुरसुन्दरः, महामहेश्वरी महामहेश्वरः, महामहाराज्ञी महामहाराजः, (राज्ञः) महामहाशक्तिः महामहाशक्तिः, (शक्तः) महामहागुप्ता महामहागुप्तः, महामहाज्ञा महामहाज्ञः, महामहानन्दा महामहानन्दः, महामहास्कन्दा महामहास्कन्दः, महामहाशया महामहाशयः, इति चतुःषष्टिदेवताश्चतुःषष्टिदलेषु अभ्यर्च्याः । इत्येवंप्रकारेण मयूखाः । पूर्वोक्तसङ्ख्याक्रममेलनेन षष्ट्युत्तरत्रिंशतदलदेवता मयूखा इत्युच्यन्ते । मयूखत्वं चैतासां देवतानां भक्तजनहृदयपीडाकराज्ञानतिमिरनिरसनवपुष्पाद्युक्तम् । य एते मयूखास्त्वदुदितास्त्वन्मयास्त्वामाश्रिता वर्तन्ते तेषामुपरि द्वादशान्तस्थाने तव पादाम्बुजयुगं देदीप्यते । तव पादाम्बुजयुगं रक्तशुक्लात्मकम् । तथोर्मन्त्रः—“महाश्रीचक्रनगरसाम्राज्ञीश्रीपादुकां पूजयामि” इत्येको मन्त्रः “महाश्रीचक्रनगरसाम्राट् श्रीपादुकांपूजयामि” इत्येकोमन्त्रः । “एवं रश्मिक्रमं कुर्वन् साधको विजितेन्द्रियः । धनधान्यायुरारोग्यपाण्डित्यादिपदं व्रजेत्” एवं बाह्यचक्रदेवीनामन्तर्यागो निवेदितः ॥ १४ ॥

### गोपालसुन्दरी

अथ रश्मिक्रमं सूचयति-क्षिताविति । क्षितौ मूलाधारे षट्पञ्चाशदले पार्थिवतत्त्वरूपा अष्टाविंशतिरश्मयः । पार्थिवतत्त्वानि च पञ्चतन्मात्राणि, पञ्चभूतानि, पञ्चज्ञानेन्द्रियाणि, पञ्चकर्मेन्द्रियाणि, अन्तःकरणचतुष्टयं, कालः, प्रकृतिपुरुषमहत्तत्त्वानि, अष्टाविंशतिः । शिवशक्तिभेदेन द्विविधानि । तेन षट्पञ्चाशत् । एषां नामान्यग्रे वक्ष्यन्ते । उदके मणिपूरे द्विपञ्चाशदले आप्यतत्त्वानि षड्विंशतिः पञ्चभूतानि, पञ्चकर्मेन्द्रियाणि, पञ्चज्ञानेन्द्रियाणि, तेषामर्था दश, मन इति शैवशाक्तभेदेन द्विपञ्चाशत् । हुताशने स्वाधिष्ठाने द्विषष्टिदले तैजसतत्त्वानि एकत्रिंशत्—पञ्चभूतानि, तन्मात्राणि, पञ्चज्ञानेन्द्रियाणि, पञ्चकर्मेन्द्रियाणि, तेषामर्था दश, मन इत्येकत्रिंशत् । शिवशक्त्योर्विभागेन द्वाषष्टिः । अनिले अनाहते चतुःपञ्चाशदले वायुतत्त्वानि सप्तविंशतिः—महत्तत्त्वान्यूनपार्थिवतत्त्वानि ।

शिवशक्तिभेदेन चतुःपञ्चाशत् । दिवि विशुद्धिचक्रे द्विसप्ततिदले व्योमतत्त्वानि षट्त्रिंशत् । शिवशक्तिसदाशिवेश्वरशुद्धविद्यातत्त्वमायाकलाविद्यारागकालनियतिपुरुषप्रकृत्यहङ्कारबुद्धिमानःप्रज्ञानेन्द्रिय - कर्मेन्द्रियशब्दस्पर्शरूपरसगन्धपञ्चभूतानि इति शिवशक्तिविभागेन द्विसप्ततिः । मनसि आज्ञाचक्रे चतुः- षष्टिदले मानसतत्त्वानि द्वात्रिंशत् । तथा हि—परा चतुर्विधा-परा, पश्यन्ती, मध्यमा, वैखरीति । इच्छा पञ्चधा - कर्तुं कारयितुमुपकर्तुं प्रतिकर्तुमुदासितुमिति । ज्ञानं चतुर्विधम्—निरालम्बनं, सालम्बनञ्चेति, सालम्बनं त्रिविधम्—ज्ञातृज्ञेयज्ञसिरूपेण, विभिन्नरूपेण निरालम्बनं त्वम्-अहं-त्वदीयं मदीयं इति चतुर्विधमपि एकत्वेन परिगणितम् । क्रिया सप्तधा-इष्टं पूर्तं स्वाध्यायः जपः पूजा तपः दानमिति । कुण्डलिनी भूमिकाभेदेन चतुर्विधा-उन्नयः लयः प्रत्यावृत्तिः विश्रान्तिरिति । मातृका अष्टधा-वर्गाष्टकभेदात् । एवं द्वात्रिंशत् । शिवशक्तिविभागेन चतुःषष्टिः । एवं पार्थिवादितत्त्वरूपाः षष्ट्युत्तरत्रिंशत् मरीचयः शाम्भवाः । तदुक्तं कुब्जिकातन्त्रे—“आदौ परा चतुर्धा स्यात् द्वितीयेच्छात्र पञ्चधा । तृतीये वेदधा ज्ञाना चतुर्थी सप्तधा क्रिया ॥ पञ्चमी कुण्डली द्विद्विःषष्टी स्यान्मातृकाऽष्टधा । परातो जायतेच्छा हि सा च व्योमपतिः स्मृता ॥ षट्त्रिंशन्नायिकाः प्रोक्ताः कण्ठस्थानसमाश्रिताः । इच्छातो जायते ज्ञाना सा च वायोरधीश्वरी ॥ सप्तविंशतिरश्मीनां पतिः साऽनाहताश्रया । ज्ञानातोऽभूत्क्रिया व्यक्ता सा च बह्वीश्वरी मता ॥ एकत्रिंशद्द्रश्मिपतिः स्वाधिष्ठानसमाश्रिता । क्रियातः कुण्डली व्यक्ता सा स्यात् सलिलनायिका ॥ सप्तविंशतिरश्मीनां मणिपूरं समाश्रिताः । कुण्डल्या मातृका जाता सा क्षितेरीश्वरी मता ॥ अष्टाविंशतिरश्मीनामधिपाधारमाश्रिता । शिवशक्तिविभागेन द्विविधा शाम्भवा-ज्ञया ॥ षष्ट्युत्तरं च त्रिंशत्मेवं शम्भुमरीचयः । परादिशक्तिभिः षड्भिर्नायकैः सहितः परः ॥ द्विसप्तत्यधिकत्रीणि शतान्याहुर्मनीषिणः । एषां स्मरणमात्रेण जीवन्मुक्तो महीं चरेत् ॥ सर्वेषां स्मरणाशक्तः षट्सु चैकमपि स्मरेत् । एतेषां स्मृतितो लोकः पापहा पूजनात् पुनः ॥ लक्ष्मीवान् ध्यानतो जीवन्मुक्तो रश्मिकुले वसेत् ॥” इति । तथा तत्रैव—“शिवस्य निष्प्रपञ्चस्य परमार्थ-शरीरिणः । चिदुल्लासात् परा जाता पञ्चानां मातृरूपिणी ॥ न्वयानां मार्गयोगात् सैका षोढा प्रजायते । परा चेच्छातथा ज्ञाना क्रिया कुण्डलिनीति च ॥ मातृका चाष्टधा प्रोक्ता पराभेदास्ततः स्मृताः । कुण्डली-मातृकाभ्याञ्च षोढा भिन्नमयूखकम् । नानाविधं शुचिततं तन्त्रमेतत्षडन्वयं । उत्पन्नं शाम्भवं पश्चाज्जग-देतच्चराचरम् ॥” अथ पार्थिवादचक्रे रश्मीनां नामानि—उड्डीश्वरः उड्डीश्वरी, जालेश्वरः जालेश्वरी, पूर्णेश्वरः पूर्णेश्वरी, कामेश्वरः कामेश्वरी, श्रीकण्ठः, गगना, अनन्तः स्वरसा, शङ्करः, क्षितिः, पिङ्गलः, पातालदेवी, नादाख्यः, नादा, आनन्दः, डाकिनी, आलस्यः, पाकिनी, महानन्दः, लाकिनी, योग्यः, काकिनी, अतीतः शाकिनी, पादः, हाकिनी, आधारेणः, रक्ता, चक्रीशः, चण्डा, कुरङ्गीशः, कराला, मदघ्नीशः, महोच्छुम्मा, अनादिविमलः, मातङ्गी, सर्वज्ञविमलः, पुलिन्दा, योगविमलः, शबरी, सिद्धविमलः, वाचापरा, समयविमलः, कुलालिका, मित्रेशः कुब्जा, उड्डीशः, लज्जा, सलयः, कुलेश्वरी,

चर्याधीशः, कुलजा (५६) एते पार्थिवरश्मयः । मूलाधारे षट्पञ्चाशद्वलं कमलं विचिन्त्य तत्कर्णिकाया-  
मग्रे वक्ष्यमाणौ शिवौ सम्पूज्य दलेषु रश्मयः पूज्याः । शिवे “आनन्दनाथश्रीपादुकां पूजयामि” इति  
योज्यम् । शक्तौ “अम्बादेवीश्रीपादुकां पूजयामि” इति योज्यम् । एवं सर्वत्र चक्रेषु । अथवा सर्वसि-  
द्धिषट्कोणं विचिन्त्य पश्चिमादितो रश्मीन् पूजयेत् । तदुक्तं पद्यवाहिन्याम्—“षट्कोणं शिरसि  
ध्यात्वा पश्चिमादिषु तु क्रमात् । कोणेषु पूजयेत् यत्नादष्टाविंशतिकं क्रमात् ॥ चतुष्कं पञ्चकं षट्कं  
चतुष्कं पञ्चकं पुनः । चतुष्कमिति सम्भिन्ना क्रमात्पार्थिवरश्मयः ॥” इति भूमावपि विलिख्य  
पूजयन्ति । अथाप्यरश्मयो मणिपूरे शाश्वतक्रमे स्वाधिष्ठानमणिपूरयोर्व्यत्ययः, ते च सद्योजातः, माया,  
महादेवः, श्रीः, अघोरः, पद्मा, तत्पुरुषः, अम्बिका, अनन्तः, निर्वृतिः, अनाथः, प्रतिष्ठा, जनाश्रितः,  
विद्या, अचिन्त्यः, शान्ता, शशिशेखरः, उमा, तीव्रः, गङ्गा, मणिवाहः, सरस्वती, अम्बुवाहः, कमला,  
तेजोधीशः, पार्वती, विद्यावागीशः, चिन्ता, चतुर्विधेश्वरः, सुकमला, उमा, गङ्गेश्वरः, मन्मथा,  
कृष्णेश्वरः, श्रिया, श्रीकण्ठः, लया, अनन्तः, सतीशेखरः, मेखला, पिङ्गलः, यशोवती, साध्याख्यः,  
हंसानन्दा, परदिव्यौघः, वामा, मारदिव्यौघः, ज्येष्ठा, रौद्रः, रौद्री, सर्वेश्वरः, सर्वमयी (५२) एते  
आप्या रश्मयः मणिपूरे षट्दले चतुष्कादिक्रमेण पूज्याः । तदुक्तं पद्यवाहिन्याम् । “चतुष्कं च चतुष्कं  
च षट्कं भूयश्चतुष्कम् । पञ्चकं त्रिकमित्येव भिन्ना जलमरीचयः ।” इति । तन्त्रान्तरे द्विपञ्चाशद्वलं  
विचिन्त्य तत्र पूजनमुक्तम् । एवमग्रेऽपि । अथ तैजसरश्मयः-परापरः, चण्डेश्वरी, परमः, चतुष्पती,  
तत्परः, गुह्यकाली, अपरः संवर्ता, चिदानन्दः, नीलकुब्जा, अघोरः, गन्धा, सामारसः, रसा, ललितः,  
स्मया, स्वस्थः, स्पर्शा, भूतेश्वरः, शब्दा, आनन्दः, डाकिनी, आलस्यः, रत्नडाकिनी, प्रभानन्दः,  
चक्रडाकिनी, योगानन्दः, पद्मडाकिनी, अतीतः, कुब्जडाकिनी, खादः, प्रचण्डडाकिनी, योगेश्वरः,  
चण्डा, पीठेश्वरः, कोशला, कुलकौलेश्वरः, पावनी, कुक्षेश्वरः, समया, श्रीकण्ठः, कामा, अनन्तः,  
रेवती, शङ्करः, ज्वाला, पिङ्गलः, कराला, सादाख्यः, कुब्जिका, करालरात्रिगुरुः, परा, सिद्धगुरुः,  
शान्त्यतीता, रत्नगुरुः, शान्ता, शिवगुरुः, विद्या, मेलगुरुः, प्रतिष्ठा, समगुरुः, निर्वृतिः, एते स्वाधिष्ठाने  
दशदले पश्चिमादि नवदलेषु षट् षट् क्रमेण दशमदलेऽष्टकं पूजयेत् । पद्यवाहिन्यान्तु—“पञ्चकं पञ्चकं  
षट्कं चतुष्कं पञ्चकं पुनः । षट्कमित्यं क्रमाद्विन्नास्तैजसाः क्रमरश्मयः” ॥ इति षट्कोणे प्रयोजन-  
मुक्तम् ॥ ६२ ॥ अथ वायव्या रश्मयः- खगेश्वरः, भद्रा, कूर्मः, आधारः, मेषः, शोकाद् दमीनः,  
मल्लिका, ज्ञानः विमला, महानन्दः, शर्वरी, तीव्रः, लीला, प्रियः, कुमुदा, कालिकाः, मेनका, डामरः,  
डाकिनी, रामः, राकिनी लामः लाकिनी कामरः, काकिनी सामयः, साकिनी हामरः, हाकिनी आधारेणः,  
राका, चक्रीशः, बिन्दुः, कुरुरः, कुला, समयश्रीशः, कुब्जिका, हृदीशः, कामकला, शिरसः, कुलबाधिका,  
शिखेशः, वर्वरा, वर्मी, बहुरूपा, अश्लेषः, महत्तरी, परमगुरुः, मङ्गलाः, परादिगुरुः, कोसरा, पूज्यगुरुः,  
रामाः ५४ । एतेऽनाहते द्वादशदले पश्चिमादि पूज्याः । तृतीये षष्ठनवदलेषु षट् षट् अन्येषु



चतुष्कं चतुष्कम् । अथवा प्रथमान्त्ययोः षट्कमष्टकम् अन्येषु चतुष्कं चतुष्कम् । पद्यवाहिन्यान्तु—  
“चतुष्कं पञ्चकं षट्कं चतुष्कं पञ्चकं त्रिकम् । इति क्रमेण भिन्नाः स्युः वायवीया मरीचयः ।” इति  
षट्कोणपूजनमुक्तम् ॥

अथ नाभसाः—हृदयः, कौलिकी, परः कान्ता, भोगः विश्वेशी, मयः, योगिनी, महः, ब्रह्मसारा  
शवः, शवरी, द्रवः, कालिका, रसः, जुष्टचाण्डाली मोहः, अधोरेशी, मनोमयः, हेला, सवकः, सहारक्ता,  
ज्ञानगुह्यः, कुब्जिका, खरः, डाकिनी, ज्वलनः, राकिनी, महाकूलः, लाकिनी, मयोज्वाला, काकिनी,  
तेजः, शाकिनी, मूर्धा, हाकिनी वायुः, पापघ्नी, कुलः सिंहा, संहारः, कुलाम्बिका, विश्वम्भरः, कामा,  
कौटिलः, कूर्ममाता, गालवः, कङ्काली, व्योमः, व्योमा, श्वसनः, नादा, खेचरः, महादेवी, बाहुलः,  
महत्तरी, तातः, कुण्डली, कुलातीतः, कुलेशी, अजः, इन्धिका, मननः, दीपिका, ईशः, रेचिका,  
शिखः, मोचिका, परमः, परा, परः, चित् एते विशुद्धौ षोडशदले आद्यन्तयोः अष्टकमन्येषु चतुष्कं  
चतुष्कम् । पद्यवाहिन्यान्तु—“षट्कं षट्कं पुनः षट्कं षट्कं षट्कं पुनश्च तत् । इति क्रमात् समु-  
द्दिष्टा नाभसा दिव्यरश्मयः ॥” इति षट्कोणे पूजनमुक्तम् ।

अथ मानसे रश्मयः—परः, परापरा, भरा, भरापरा, चित्, चित्परा, महामाया,  
महामायापरा, इच्छा, इच्छापरा, सृष्टिः, सृष्टिपरा, स्थितिः, स्थितिपरा, निरोधः, निरोधपरा, मुक्तिः,  
मुक्तिपरा, ज्ञानः, ज्ञानपरा, सत्यः, सतीपरा, असत्, असतीपरा, सदसत्, सदसतीपरा, क्रिया, क्रिया-  
परा, आत्मा, आत्मापरा, इन्द्रियाश्रयः, इन्द्रियाश्रयपरा, गोचरः, गोचरपरा, लोकमुख्यः, लोकमुख्य-  
परा, वेदवत्, वेदवत्परा, संवित्, संवित्परा, कुण्डलिनी, कुण्डलिनीपरा, सौषुम्णः, सौषुम्णपरा,  
प्राणसूत्रः, प्राणसूत्रपरा, स्पन्दः, स्पन्दपरा, मातृकः, मातृकापरा, स्वरोद्भवः, स्वरोद्भवपरा, वर्णजः, वर्णजा-  
परा, शब्दजः, शब्दजापरा, वर्णज्ञातः, वर्णज्ञातापरा, वर्गजः, वर्गजापरा, संयोगजः, संयोगजापरा,  
मन्त्रविग्रहः, मन्त्रविग्रहापरा ६४ एते आज्ञायां द्विदले पूज्याः । चतुष्कचतुष्टयं वामदले चतुष्क-  
चतुष्टयं दक्षिणदले । पद्यवाहिन्यान्तु—“चतुष्कं पञ्चकञ्चैव चतुष्कं सप्तकं पुनः । चतुष्कमष्टकं चेति  
क्रमान्मानसरश्मयः ॥” इति षट्कोणे पूजनमुक्तम् । इति पद्यवाहिन्यामुक्तानि रश्मिनामानि । (मिथुनमा-  
लान्तु एतेषां नामान्तराणि उक्तानि । तानि पूर्वस्मिन् डिण्डिमभाष्ये उक्तानि, चतुर्दशश्लोकव्याख्यान-  
वसरे । अत्र नोक्तानि विस्तरभयात् ) । अनेन प्रकारेण ये मयूखास्तेषामुपरि सहस्रास्ते तव पादाम्बुजयुगं  
रक्तशुक्लात्मकं तयोर्मन्त्रस्तु—“महाश्रीचक्रनगरसाम्राज्ञीरक्तश्रीपादुकां पूजयामि नमः” इति ब्रह्मरन्ध्र-  
क्षिणभागे, वामभागे, तु “श्रीमन्महाश्रीचक्रनगरसाम्राट्शुक्लश्रीपादुकां पूजयामि नमः” इति । “एवं  
रश्मिक्रमं कुर्वन् साधको विजितेन्द्रियः । धनधान्यायुरारोग्यं पाण्डित्यादिपदं व्रजेत् । एवं तु चक्रदेवीना-  
मन्तर्यागो निवेदितः ॥” इति फलश्रुतिः ।



यत्तु आधारादिषट्चक्रे अग्निसूर्यसोमावस्थानं, तत्राग्नेरष्टोत्तरशतकिरणाः क्षितावुदके वसन्ति । हुताशेऽनिले च षोडशाधिकशतगभस्तयो भानोः । एवं दिवि मनसि च षट्त्रिंशदधिकगभस्तयः सोमस्य । तदुक्तं भैरवयामले-“अष्टोत्तरशतं बह्वेः षोडशोत्तरकं रवेः । षट्त्रिंशदुत्तरं तेजः सोमस्य परिकीर्तिताः ।” इति व्याख्यानं तदपि युक्तं भिन्नमेव । विष्णुपक्षेऽपि समानम् ॥ १४ ॥

### आनन्दलहरीटीका

इदानीमन्तर्यजनकं कथयति-क्षिताविति । क्षितौ मूलाधारचक्रे ये षट्पञ्चाशन्मयूखाः, शंभुतेजोऽन्याः रश्मिसंज्ञाः शिवशक्तिरूपा आवरणदेवताः, तेषामपि उपरि भूमध्यचक्रे तव पादांबुजयुगं शुक्लरक्तरूपं तिष्ठतीत्यन्वयः । एवमग्रेऽपि । अथ पार्थिवतत्त्वानि तावदष्टाविंशतिः, पञ्चतन्मात्राः, पञ्च भूतानि, पञ्च ज्ञानेन्द्रियाणि, पञ्च कर्मेन्द्रियाणि, अन्तःकरणचतुष्टयं, काल-प्रकृति-पुरुष-महत्त्वानीति । तेषां शैवतत्त्वशाक्ततत्त्वभेदात् द्वैविध्यं ; तेन षट्पञ्चाशद्भवन्ति । अत्र मूलाधारे षट्पञ्चाशदलकमलं विविच्य, तन्मध्ये कर्णिकायामग्रे ग्रन्थकारेण वक्ष्यमाणं तत्तच्चक्रस्थितं शिवशक्तियुग्मं संपूज्य दलेषु षट्पञ्चाशद्रश्मिदेवताः पूजनीया इति क्रमः । एवमग्रेऽपि द्विसप्तदशकेत्यादौ तत्तदलकमले पूजनं बोध्यम् । यद्वा मूर्ध्नि षट्कोणं विचिन्त्य पश्चिमादिकोणेषु पूजयेत् ॥ तदुक्तं तन्त्रान्तरे-“षट्कोणं शिरसि ध्यात्वा पश्चिमादिषु च क्रमात् । कोणेषु पूजयेत्पश्चात् अष्टाविंशतिकं क्रमात् । चतुष्कं पञ्चकं षट्कं चतुष्कं पञ्चकं पुनः । चतुष्कमिति संभिन्नाः क्रमात्पार्थिवरश्मयः । चतुष्कं च चतुष्कं च षट्कं भूयश्चतुष्कम् । पञ्चकं त्रिकमित्येवं भिन्ना जलमरीचयः । पञ्चकं पञ्चषट्कं च चतुष्कं पञ्चकं पुनः । षट्कमित्येवं क्रमाद्विन्नाः तैजसक्रमरश्मयः ॥ चतुष्कं पञ्चकं षट्कं चतुष्कं पञ्चकं त्रिकम् । इति क्रमेण भिन्नाः स्युः वायवीया मरीचयः । षट्कं षट्कं पुनः षट्कं षट्कं षट्कं पुनश्च तत् । इति क्रमात्समुद्दिष्टाः नाभसा दिव्यरश्मयः ॥ चतुष्कं पञ्चकं चैव चतुष्कं सप्तकं पुनः । चतुष्कमष्टकं चेति क्रमान्मानसरश्मयः” इति । इदमपि शिवशक्तिभेदाद्द्विगुणं बोध्यम् । केचित्तु भूमौ लिखित्वापि पूजयन्ति । उदके मणिपूरे चक्रे, द्व्यधिकपञ्चाशन्मयूखाः, तत्रापि तत्त्वानि तावत् षड्विंशतिः । पञ्च भूतानि, पञ्च कर्मेन्द्रियाणि, पञ्च ज्ञानेन्द्रियाणि, तेषां विषया दश, मनश्चेति । शैवशाक्तद्वैविध्यात् द्विपञ्चाशत् भवन्ति । हुताशे स्वाधिष्ठानचक्रे व्यधिकषष्टिः । तत्र तैजसतत्त्वान्येकत्रिंशत्-पञ्चतन्मात्राः, पञ्चभूतानि, दशेन्द्रियाणि, दश तेषां विषया मनश्चैकमिति । शैवशक्तिभेदात् व्यधिकषष्टिः । अनिले अनाहतचक्रे चतुःपञ्चाशत् । तत्र वायुतत्त्वानि तावत्सप्तविंशतिः । महत्त्वं विना पृथिवीतत्त्वान्येवेति । शिवशक्तिभेदात् चतुःपञ्चाशत् । दिवि विशुद्धिचक्रे द्विः द्विगुणिता षट्त्रिंशत् । द्विसप्ततिरिति यावत् । तत्र व्योमतत्त्वानि षट्त्रिंशत् । शिवः, शक्तिः, सदाशिवः, ईश्वरः, विशुद्धविद्या, अविद्या, माया, केवलाविद्या, रागः कालः, नियतिः,

पुरुषः, प्रकृतिः, अहंकार-बुद्धि-मनो-ज्ञानेन्द्रिय (५)-कर्मेन्द्रिय (५)-शब्दस्पर्श-रूप-रस-गन्ध-पञ्च-भूतानीति । शिवशक्तिभेदेन द्विसप्ततिः । मनसि आज्ञाचक्रे, तत्र मानसतत्त्वानि द्वात्रिंशत् । परा पश्यन्ती मध्यमा वैखरी चेति चतुर्धा परा । कर्तुं कारयितुं प्रतिकर्तुं उपकर्तुं उदासितुं चेति पञ्चविधा इच्छा । ज्ञाना तावत्सममन्यतो द्विधा—सालंबना निरालंबना च । सालंबना त्रिधा ज्ञातृज्ञेयज्ञसिभेदात् । इति चतुर्धा ज्ञाना । क्रियाः सप्त-इष्टं पूर्तं स्वाध्यायः पितृतर्पणं पूजा तपो दानमिति । कुण्डली चतुर्विधा भूमिकाचतुष्टयभेदात् । ता यथा-उन्नयभूमिका षट्चक्रभेदरूपा, लयभूमिका पराशिवसंयोग-रूपा, प्रत्यावृत्तिभूमिका पुनः षट्चक्रभेदेन परावृत्तिः, विश्रान्तिभूमिका स्वस्थानावस्थानरूपा । मातृका अष्टधा वर्गाष्टकभेदात् । एवं द्वात्रिंशन्मानसतत्त्वानि । शैवशाक्तभेदात् चतुःषष्टिरिति । तदुक्तं कुब्जिकातन्त्रे—“आदौ परा चतुर्धा स्यात्, द्वितीयेच्छा च पञ्चधा । तृतीया द्विविधा ज्ञाना चतुर्थी सप्तधा क्रिया । पञ्चमी कुण्डली द्विद्विःषष्टी स्यान्मातृकाष्टधा । परातोऽजायतेच्छा हि सा व्योमपतिः स्मृता । षट्त्रिंशन्नायिकाः प्रोक्ताः कण्ठस्थानसमाश्रिताः । इच्छातो जायते ज्ञाना सा च वायोरधीश्वरी । सप्तविंशतिरश्मीनां पतिः साऽनाहताश्रया । ज्ञानातोऽभूत्क्रिया व्यक्ता सा च वह्नीश्वरी मता । एकात्रिंशद्रश्मिपतिः स्वाधिष्ठानं समाश्रिता । क्रियातः कुण्डली व्यक्ता सा स्यात्सलिलनायिका । सप्तविंशतिरश्मीशा मणिपूरसमाश्रिता । कुण्डल्या मातृका जाता सा क्षितेरीश्वरी मता । अष्टाविंशतिरश्मीनामधिपाऽऽधारमाश्रिता । शिवशक्तिविभागेन द्विविधाः शांभवाह्वयाः । षष्ठ्युत्तरं च त्रिशतं एवं शंभुरमीचयः । परादिशक्तिभिः षड्भिर्नायकैः सहिताः पुनः । द्विसप्तत्यधिकत्रीणि शतान्याहुर्धर्मीषिणः । एषां स्मरणमात्रेण जीवन्मुक्तो महीं चरेत् । सर्वेषां स्मरणेऽशक्तः षट्सु वैकमपि स्मरेत् । एषां स्मृतिरतो लोकः पापहा पूजनात्पुनः । लक्ष्मीवान्ध्यानतो जीवन्मुक्तो रश्मिकुले वसेत् ।” इत्येवं मिलिताः षष्ठ्युत्तरशतत्रयमिता रश्मयः षट्चक्रस्था अनेन श्लोकेनोक्ताः । वक्ष्यमाणाश्च षट्कमलकर्णिकान्तर्गताः प्रधानभूताः षट्शक्तयः षट् शिवाश्चेति द्वादशा मिलिता द्विसप्तत्युत्तर-शतत्रयमिता भवन्ति । तथा तन्त्रान्तरे फलश्रुतिः—“ एवं रश्मिक्रमं कुर्वन् साधको विजितेन्द्रियः । धनधान्यायुरारोग्यं पण्डितादिपदं व्रजेत् । एवं वा चक्रदेवीनां अन्तर्यागो निवेदित इति । तथा च सति फलश्रुतेर्नित्यत्व बोधकाभावाच्च काम्यमिदमिति बोध्यम् ।

अथैतासां देवतानां नामानि लिख्यन्ते । तत्र पार्थिवषट्पञ्चाशदशमीनां नामानि यथा—  
 १. उड्डीश्वरः, २ उड्डीश्वरी, ३ जलेश्वरः, ४ जलेश्वरी, ५ पूर्णेश्वरः, ६ पूर्णेश्वरी, ७. कामेश्वरः  
 ८. कामेश्वरी, ९ श्रीकण्ठः, १० गगना, ११ अनन्तः, १२ स्वर्गा, १३ शंकरः, २४ मतिः,  
 २५ पिंगलः, १६ पातालदेवी, १७ सदाख्यः, १८. नादा, २१ अन्नदः, २० डाकिनी,  
 २१. अवस्थानन्दनाथः, २२. शाकिनी, २३. मत्यानन्दः २४ लाकिनी, २५ योग्यः,

२६ काकिनी, २७ अनन्तः, २८ शाकिनी, २९ पादः, ३० हाकिनी, ३१ आघारेणः ३२ रक्ता, ३३ चकीशः, ३४ चण्डा, ३५ कुरंगीशः, ३६ कराला, ३७ मदनीशः, ३८ महोच्छुष्मा, ३९ अनादिविमलः, ४० मातंगी, ४१ सर्वज्ञविमलः, ४२ पुलिन्दा, ४३ योगविमलः, ४४ शंखरी, ४५ सिद्धिविमलः, ४६ वाचापरा, ४७ समयः, ४८ कुलालिका, ४९ मित्रेशः, ५० कुब्जा, ५१ उड्डीशः ५२ लघ्वी, ५३ षष्ठीशः, ५४ कुलेश्वरी, ५५ चर्याधीशः, ५६ कुब्जा । इति पार्थिवरश्मिनामानि ।

अथ आप्यद्विपञ्चाशद्रश्मिनामानि—१ सद्योजातः, २ माया, ३ वामदेवः ४ श्रीः, ५ अधोरः, ६ पद्मा, ७ तत्पुरुषः, ८ अंबिका, ९ अनन्तः, १० निवृत्तिः, ११ अनाथः १२ प्रतिष्ठा, १३ अनाश्रितः १४ अविद्या, १५ अचिन्त्यः, १६ शान्ता, १७ शशिशेखरः, १८ उमा, १९ तीव्रः २० गंगा, २१ मणिवाहः, २२ सरस्वती, २३ अंबुवाहः, २४ कमला, २५ तेजोऽधीशः, २६ पार्वती, २७ विद्यावागीश्वरः, २८ वज्रा, २९ चतुर्विधेश्वरः, ३० सुमकला, ३१ उमागंगेश्वरः, ३२ मन्मथा, ३३ कृष्णेश्वरः, ३४ साश्रया, ३५ श्रीकण्ठः, ३६ लया, ३७ अनन्तः, ३८ सती, ३९ शङ्करः, ४० रत्नमेखला, ४१ पिंगलः, ४२ यशोवती, ४३ सदाख्यः, ४४ हंसनादः ४५ परदिव्यौघः, ४६ वामा, ४७ माददिव्यौघः, ४८ ज्येष्ठा, ४९ पाठः, ५० रौद्रा, ५१ सर्वेश्वरः, ५२ सर्वमयी ।

अथ तैजसद्व्यधिकषष्टिरश्मीनां नामानि—१ परापरः, २ चण्डेश्वरी, ३ परमः, ४ चक्षुष्मती, ५ तत्परः, ६ गुह्यकाली, ७ अपरः, ८ संवर्ता, ९ चिदानन्दः, १० नीलकुब्जा, ११ अधोरः, १२ गंधा, १३ डामराघोरः, १४ सामरसा, १५ ललितः, १६ रूपा, १७ स्वच्छः, १८ स्पर्शा, १९ भूतेश्वरः, २० शब्दा, २१ आनन्दः, २२ डाकिनी, २३ आलस्यः, २४ अन्नडाकिनी, २५ प्रभानन्दः, २६ चक्रडाकिनी, २७ योगानन्दः, २८ पद्मडाकिनी, २९ अतीतः, ३० कुशडाकिनी, ३१ पादः, ३२ प्रपञ्चडाकिनी, ३३ योगेश्वरः, ३४ चण्डा, ३५ पीठेश्वरः, ३६ कोशला, ३७ कुल-कौलेश्वरः, ३८ पावनी, ३९ कुक्षेश्वरः, ४० समाया, ४१ श्रीकण्ठः, ४२ कामा, ४३ अनन्तः, ४४ रेवती, ४५ शंकरः, ४६ ज्वाला, ४७ पिंगलाख्यः, ४८ कराला, ४९ सादाख्यः, ५० कुब्जिका, ५१ कालरात्रिः, ५२ गुरुपरा, ५३ सिद्धगुरुः, ५४ शान्त्यतीता, ५५ रक्तगुरुः, ५६ शान्ता, ५७ शिवगुरुः, ५८ विद्या, ५९ मेलगुरुः, ६० प्रतिष्ठा, ६१ समयगुरुः ६२ निवृत्तिः ॥

अथ वायव्याः चतुःपञ्चाशत्—१ खगेश्वरः, २ भद्रा, ३ कूर्मः, ४ आधारा, ५ मेघः, ६ कोशा, ७ मीनः ८ शालिका, ९ ज्ञानं, १० विमला, ११ महानन्दः, १२ शर्वरी, १३ तीव्रः, १४ नीला, १५ प्रियः, १६ कुमुदा, १७ कौलिकः, १८ मेनका, १९ डामरः, २० डाकिनी

२१ रामः, २२ शाकिनी, २३ लामरः, २४ लाकिनी, २५ कामरः, २६ काकिनी, २७ सामरः, २८ शाकिनी, २९ हामरः, ३० हाकिनी, ३१ आघारेणः, ३२ राका, ३३ चक्रीशः, ३४ बिन्दुः, ३५ कुरुरः, ३६ कला, ३७ मदघ्नीशः, ३८ कुब्जिका, ३९ प्रदीशः, ४० कामकला, ४१ शिवेशः, ४२ कुलदीपिका, ४३ शिवेशः, ४४ बर्बरी, ४५-धर्मः, -४६ बहुरूपा, ४७ शास्त्रेशः, ४८ महत्तरी, ४९ परमगुरुः, ५० मंगला, ५१ पराधिकारगुरुः, ५२ (स)नौकर्या, ५३ पूज्यगुरुः, ५४ समा ॥

अथ नाभसद्वयसधिकाससतिरश्मिनामानि—१ हृदयः, २ कौलिनी, ३ घरः, ४ कान्ता, ५ भगः, ६ विशेषी, ७ नयः, ८ योगिनी, ९ महः, १० ब्रह्मसारा, ११ शिवः, १२ शबरी, १३ द्रवः, १४ कालिका, १५ सरसः, १६ जुष्टचाण्डाली, १७ मोहः, १८ अधोरेणी, १९ मनोभवः, २० हेला, २१ सेकः, २२ महारक्ता, २३ जनगुब्जः, २४ कुब्जका, २५ ज्वरः, २६ डाकिनी, २७ ज्वलनः, २८ शाकिनी, २९ महाक्रूरः, ३० लाकिनी, ३१ श्रियोज्ज्वलः, ३२ काकिनी, ३३ तेजः, ३४ शाकिनी, ३५ भूतिः, ३६ डाकिनी, ३७ वायुः, ३८ पापघ्नी, ३९ कुलः, ४० सिंहा, ४१ संहारः, ४२ कुलाधिका, ४३ विश्वभरः, ४४ क्रमा, ४५ कौरिलः, ४६ कर्ममाना, ४७ गालवः, ४८ काली, ४९ व्योमः, ५० व्योमा, ५१ श्वसनः, ५२ नादा, ५३ खेचरः, ५४ महादेवी, ५५ बहुजः, ५६ महत्तरी, ५७ ज्ञानः, ५८ कुण्डलिनी, ५९ कलामतिः, ६० कुलेश्वरी, ६१ अजः, ६२ बन्धिका, ६३ मनः, ६४ दीपिका, ६५ ईशः, ६६ रेचिका, ६७ शंखः, ६८ मोचिका, ६९ परमः, ७० परा, ७१ परः, ७२ चित् ॥

अथ मानसचतुःषष्टिरश्मीनां नामानि—१ परः, २ अपरा, ३ भवः, ४ भवापरा, ५ चित्, ६ चित्परा, ७ महामयः, ८ महामयपरा, ९ इच्छा, १० इच्छापरा, ११ सृष्टिः, १२ सृष्टिपरा, १३ स्थितिः, १४ स्थितिपरा, १५ निरोधः, १६ निरोधपरा, १७ मुक्तिः, १८ मुक्तिपरा, १९ ज्ञानः, २० ज्ञानपरा, २१ सत्यः, २२ सत्यपरा, २३ असत्यः, २४ असत्यपरा, २५ सदसत्, २६ सदसत्परा, २७ क्रिया, २८ क्रियापरा, २९ आत्मा, ३० आत्मापरा, ३१ इन्द्रियाश्रयः, ३२ इन्द्रियाश्रयपरा, ३३ गोचरः, ३४ गोचरपरा, ३५ लोकमुख्यः, ३६ लोकमुख्यपरा, ३७ वेदवत्, ३८ वेदवत्परा, ३९ संवित्, ४० संवित्परा, ४१ कुण्डलिनी, ४२ कुण्डलिनीपरा, ४३ सौषुम्णः, ४४ सौषुम्णपरा, ४५ प्राणसूत्रः, ४६ प्राणसूत्रपरा, ४७ स्पन्दः, ४८ स्पन्दपरा, ४९ मातृकः, ५० मातृकपरा, ५१ स्वरोद्भवः, ५२ स्वरोद्भवपरा, ५३ वर्णजः, ५४ वर्णजापरा, ५५ शब्दजः, ५६ शब्दजपरा, ५७ वर्णज्ञानं, ५८ वर्णज्ञानपरा, ५९ वर्णजः, ६० वर्णजापरा, ६१ संयोगः, ६२ संयोगपरा, ६३ मन्त्रविग्रहः, ६४ मन्त्रविग्रहपरा ॥

ankurnagpal108@gmail.com

त्रासत्राणं अभयदानमुद्रा, स्फटिकघटिका स्फटिकपानपात्रम् ; स्फटिकाक्षमालेति केचित् ; तत्पक्षे स्फटिकघुटिकेति पाठः । पुस्तकं विद्यामुद्रा, पुस्तकं वा ; एतैर्युक्तकराम् । शाकपार्थिवादित्वात् मध्यमपदलोपः, न तु स्फटिकघटिकापुस्तकानि करेषु यस्याः इति सप्तमीबहुव्रीहिः, 'प्रहरणादिभ्य उपसंख्यानम्' इति तस्य प्रहरणादिभ्य एवेति-नियतत्वात् । सकृत् एकवारम् । नकारो-न्निषे-धार्थः । त्वा त्वामित्यर्थः । नत्वा नमस्कारं कृत्वा । कथं कथंचित् । इवेति वाक्यालंकारे । सतां कवीश्वराणाम् । संनिदधते संनिधानं प्राप्नुवन्ति मधुक्षीरद्राक्षामधुरिमधुरीणाः फणितयः, मधु क्षौद्रं क्षीरं पयः द्राक्षा मृद्वीका एतेषां मधुरिमा माधुर्यं, तत्र धुरीणाः धुरं वहन्तीति धुरीणाः अग्रेसराः तद्वन्मधुरा इत्यर्थः । फणितयः वाग्वैखर्यः ॥

अत्रेत्यं पदयोजना—हे भगवति, शरज्ज्योत्स्नाशुद्धां शशियुतजटाजूटमकुटां वरत्रास-त्राणस्फटिकघटिकापुस्तककरां त्वा सकृन्नत्वा सतां मधुक्षीरद्राक्षामधुरिमधुरीणाः फणितयः कथ-मिव न संनिदधते ॥

अयमर्थः—अत्र व्यतिरेकमुखेन सकृन्नमस्कारोऽपि कवित्वबीजभूतसंस्कारोत्पादकः । तदभावे प्रकारान्तरेण येन केनापि तद्वीजोत्पत्तिर्नास्तीति सूचितम् ॥ १५ ॥

### सौभाग्यवर्धनी

एवं चरणमहिमानमभिधाय वक्ष्यमाणाया वाग्भवबीजकामराजशक्तिसंज्ञककूटत्रयात्मिकायाः प्रथमकूटस्य सात्त्विकध्यानमहिमानमाह—शरज्ज्योत्स्नेति । शरच्चन्द्रिकारुचिं चन्द्रकलाशोभिजटाजूट-घटितमकुटाम्, वराभयस्फटिकाक्षमालाकरामेतादृशीं त्वां (अ)नत्वा मधुक्षीरद्राक्षामाधुर्यधुरंधराः सूक्तयः सतां त्वदेकभक्तिरसानामिव कथं संनिदधते संनिहिता भवन्ति; जिह्वाग्र इति शेषः । इवशब्दोऽत्र हेतु-विक्षेपे । त्वद्भजनमन्तरेण कारणान्तरं नास्तीत्यर्थः ॥ १५ ॥

### अरुणामोदिनी

अथ 'नरं वर्षायांसम्' इत्यादिना प्रक्रान्तं देव्याः सर्वाभीष्टप्रदातृत्वं प्रकटयितुं कांश्चिद्-ध्यानभेदान्निरूपयति सप्तश्लोक्या । तत्रादौ सारस्वतध्यानमाह—शरदिति । हे देवि, शरज्ज्योत्स्ना शारदचन्द्रिका सेव शुभ्रां धवलवर्णां, शशिना चन्द्रेण युतः जटाजूटः जटासंघात एव मुकुटं किरीटं यस्यास्ताम् ; चन्द्रकलावतंसामित्यर्थः । वरोऽभीष्टमुद्रा, त्रासाद्भयात्त्राणमभयमुद्रा, स्फटि-कघुटिका स्फटिकाक्षमालिका, घटिकेति पाठे पानपात्रमिति लक्ष्मीधरः । पुस्तकं पुस्तं मुद्रा वा, कृतद्वन्द्वैरेतैर्युक्ताः कराः पाणयो यस्यास्ताम् ; धृतवरादिमुद्राबाहुचतुष्टयमित्यर्थः । त्वा त्वाम् । वाग्वादिनीरूपिणीं भवतीम् ; 'त्वामौ द्वितीयायाः' इति युष्मदो द्वितीयैकवचनस्य त्वादेशः । सकृदेकवारमपि नत्वा प्रणम्य सतां वर्तमानानाम् ; जनानामिति शेषः । मधुक्षीरद्राक्षाणां क्षौद्र-

दुग्धगोस्तनीनां मधुरिमा माधुर्यं तेन धुरंधराः ; तद्वज्जानाविधास्वादा इत्यर्थः । फणितयो वर्णसंततयो वाङ्मयविशेषाः कथमिव कथंचिन्नं संनिदधते न सांनिध्यं कुर्वन्ति । सकृदभि-  
वादानेनैव नानाविधस्वादा वाग्वैख्यः प्रसरन्तीत्यर्थः । अथ वा, सकृदप्यनत्वा सतां नमस्कारम-  
कुर्वतां फणितयः कथमिव संनिदधते ; कथं प्रादुर्भवन्ति ; नमस्कारेणैव नान्येनेति वा श्लोचना ।  
एतेन वाग्वादिनीरूपायाः भवत्याः सकृन्नमस्कारोऽपि कविताकारणभूत इति तात्पर्यम् । उक्तं  
चाम्बास्तवे—‘यः स्फाटिकाक्षगुणपुस्तककुण्डिकाढ्यां व्याख्यासमुद्यतकरां शरदिन्दुशुभ्राम् ।  
पद्मासनां च हृदये भवतीमुपास्ते मातः स विश्वकविताकिंचकवती ॥’ इति । लघुस्तवे चोक्तम्—  
‘वामे पुस्तकधारिणीमभयदां साक्षस्रजं दक्षिणे भक्तेभ्यो वरदानपेशलकरां कर्पूरकुन्दोज्ज्वलाम् ।  
उज्जृम्भाम्बुजपत्रकान्तिनयनस्निग्धप्रभालोकिनीं ये त्वामम्ब न शील्यन्ति मनसा तेषां कवित्वं  
कुतः ॥’ इति ॥ १५ ॥

### आनन्दगिरीया

शरज्ज्योत्स्नेति । हे श्रीवाग्देवते त्वा सकृदपि न नत्वा स्थितानां सतामपि भणितयो  
वचांसि सूक्तयः कथमपि सन्निदधते कथं सन्निधानं प्राप्नुवन्ति । न कथमपीत्यर्थः । कथमपीति  
व्यस्तमव्ययम् । तव नमस्कारमन्तरेण वाग्भिभवे कारणान्तरं नास्तीति । कथमिवेत्यपि पठन्ति ।  
ननु दुरुक्तयो ग्राम्योक्तयो वा स्फुरन्त्येवेत्यत्राह कीदृश्यो भणितयः, मधुक्षीरद्राक्षामधुरिमधुरिणा इति ।  
मध्वादीनां यो मधुरिमा माधुर्यं तस्य धुरंधराः, गभीरार्थप्रकाशकमधुरकोमलपदप्रबन्धरूपा इत्यर्थः ।  
अथवा, हे मातः, त्वां कथमपि कष्टेनापि सकृदपि एकवारमपि, ये नमन्ति ते सन्तः, तेषां एकवारं  
नमतामपि विशिष्टरूपा भणितयः किं न सन्निदधते अपि तु सन्निदधत एव । नमस्कारमात्रेणापि  
सकलालङ्कारगुणपुरःसरा विमलमधुरकोमलवाग्विलासाः अनायासेन स्फुरन्तीत्यर्थः । किलक्षणां त्वां  
शरज्ज्योत्स्नाशुभ्रां शारदचन्द्रिकावद्भास्वरस्वरूपां, पुनः कीदृशीं शशियुतजटाजूटमकुटां चन्द्रालंकृत-  
जटाजूटां, जटैव मकुटं, पुनः कीदृशीं, वरत्रासत्राणस्फटिकगुटिकापुस्तकधरां, वरश्च त्रासत्राणं च  
स्फटिकगुटिका च पुस्तकं च तानि धारयतीति तथा, वरदाभयाक्षमालापुस्तकहस्तामित्यर्थः । शरज्ज्यो-  
त्स्नाशुभ्रामिति श्लोकस्य रहस्यार्थः । बुद्धिस्थनवचकेश्वरीमन्त्राणां त्रिरूपध्यानं सममित्यवसरसंगत्या फल-  
त्रयसमुद्देशेन ध्यानत्रयं कूटत्रयस्यापि समं समानफलं दद्यादित्याह सप्तभिः । सर्वे मन्त्राः कामकलात्मकाः  
एव । अत्रत्या स्फुटा कामकलास्वरूपभावना । कथम् ? मुखमिति पथे । तथा ब्रह्मयामले—“त्रिकोणा योनि-  
रूपेयं तव कामकला शिवे । मुखेन्दुबिन्दुसंयुक्ता कुचबिन्दुद्वयात्मिका । हृदन्तरे नभोरूपं शून्ये सोमाग्नि-  
भास्करे । इत्थं बिन्दुत्रयं ध्यात्वा जगत्क्षोभकरो जनः । एतन्मयी त्वमीशानि शंभुश्चैतन्मयो ब्रह्मम् ।  
एतन्मयाः सुराः सर्वे देव्यश्चैतन्मया उमे । स्त्रीपुत्रपुंसकं गौरि सुखवक्षोजलिङ्गवत् । बिन्दुत्रयेण

लिंगेन विश्वमेतच्चराचरम् । हृदन्तर्वर्तिनी काचित्कला कामकलात्मिका । विश्वेषां हृदयं सिद्धिविदितं तद्यथातथम् ।” ॥ १५ ॥

### तात्पर्यदीपिनी

ननु भगवत्यास्तावदावरणदेवतानां च पूजनेऽनेकमन्त्रचिन्तनोपायादिसामर्थ्ये विना, पाण्डित्यं न निर्वहति । तच्च भगवत्या वाग्मपिण्याः ध्यानं विना न संभवतीत्याह-शरज्ज्योत्स्नेति-हे जगदंब ! फणितयो वाचः, सतां विदुषां कथमिव केनापि प्रकारेण सन्निदधते सन्निधानं प्राप्नुवन्ति । सन्निधान-कारणमाह-किं कृत्वा ? नु निश्चितं, त्वां सकृत् एकवारं, नत्वा प्रणम्य, तव नमस्कारानन्तरं वाग्वादिनीरूपं भजमानानां नवरसतरंगिण्यो भणितयो भवन्तीत्यर्थः । किंभूतां त्वां ? शरज्ज्योत्स्ना-शुभ्रां, शरदि शरत्काले ज्योत्स्ना चन्द्रिका, तद्वत् शुभ्रां धवलां, पुनः शशियुतजटाजूटमकुटां, शशिना चन्द्रेण युक्तो जटाजूटो जटाबन्धः स एव मकुटो यस्याः सा तां चन्द्रकलावतंसामित्यर्थः । पुनः वरत्रा-सत्राणस्फटिकगुटिकापुस्तकधरां, वरः इष्टदानमुद्रा, त्रासत्राणमभयमुद्रा, स्फटिकगुटिका स्फटिकाक्षमाला पुस्तकं विद्यामुद्रा एतानि धारयन्ती सा ताम् । किंविधाः फणितयः ? मधुक्षीरद्राक्षामधुरिमधुरीणाः, मधु क्षौद्रं, क्षीरं पयः, द्राक्षा गोस्तनी एषां मधुरिमा माधुर्यं, तत्र धुरीणा अग्रेसराः, अतिमधुरा इत्यर्थः । अयमाशयः-सकृन्नमस्कारोऽपि कवित्ववीजभूतसंस्कारोत्पादकः । तदभावे येन केनापि प्रकारान्तरेण कविताबीजोत्पत्तिर्नास्तीति सूचितम् ॥ १५ ॥

### पदार्थचन्द्रिका

इदानीं श्रीभवान्याः सर्वविद्याप्रदं सरस्वतीस्वरूपं वर्णयन्, तद्ध्यानं महाफलकं कैमुत्यन्याये-नाह-शरदिति । हे तुहिनगिरिकन्ये त्वां नत्वा सतां तिष्ठतां पुरुषाणां भणितयो वाचो न सन्निदधते न सन्निहिता भवन्ति न स्फुरन्ति इत्यपि तु सन्निदधत एवेत्यर्थः । भणितोर्विशिनष्टि-मध्विति । मधुक्षीरद्राक्षाणां मधुरिमाणो माधुर्याणि तेषु धुरीणाः श्रेष्ठा इत्यर्थः । भवान् विंशति-शरदि ज्योत्स्ना चन्द्रकिरणाः तद्वत् शुभ्राम् । शशिना युतं जटाजूटे केशपाशे मकुटं यस्यास्ताम् । वरश्च त्रासत्राणं च स्फटिकगुटिका च पुस्तकं च करेषु यस्यास्ताम् । त्रासात् त्राणं त्रासत्राणम् । स्फटिकस्य गुटिका विद्यन्ते यस्यां सा तादृशी माला । ननु निरन्तरं क्रियमाणनमस्क्रियैवं विधं फलमुत्पादयेदिति किमत्रार्थ्यं, तत्राह—सकृदेकवारमपि । ननु भक्तिमिच्छान्तिं देवता इति वचनात् श्रद्धाभक्तिसंहितं नमनमेवंविधं फलं जनयेदिति किमार्थ्यं तत्राह—कथमपि, तादृग्भक्त्या रहितमपि नमनम् । मधुर-शब्दाद्भावे इमनिच् प्रत्यये मधुरिमेति रूपम् । बहतीत्यर्थे धुरशब्दात्त्वप्रत्यये धुरीण इति रूपम् । यन्नमन-मात्रेण एवंविधानेकगुणविशिष्टवाग्विलासोदयः, तस्या ध्यानं महाफलमिति किमु वक्तव्यमिति भावः ॥

॥ १५ ॥



## डिण्डिमभाष्यम् ।

ननु भगवत्यास्तावदावरणदेवताचक्रपूजनं अनेकमन्त्रचिन्तनोपायापादितसामर्थ्यं विना, पाण्डित्यं न निर्वहति तच्च महावाग्देवतारूपिण्या भगवत्या ध्यानं विना न सम्भवति तत्कथं न प्रकाशयते इत्याशङ्क्याह—शरदिति । हे जगदम्ब ! शरज्ज्योत्स्नाशुभ्रां शारदशशिकरनिकरधवलां शशियुत-जटाजूटमुकुटां शशिना युतं, शशियुतं जटाया जूटो बन्धो जटाजूटस्तन्मयं मुकुटम् । “मुकुटं चैव किरीटं शुभका तथेति” विश्वप्रकाशः । चन्द्रकलाभरणमिति यावत् । वरत्रासत्राणस्फटिकघुटिका-पुस्तकधरां वरश्च त्रासत्राणञ्च स्फटिकघुटिका च अक्षमाला च पुस्तकं च विद्याकोषश्च एताश्चतस्रो मुद्रा धारयन्तीति तथोक्ता एवंभूतां त्वां न नत्वा न नमस्कृत्य सतां वर्तमानानां पुरुषाणां मधु-क्षीरद्राक्षामधुरिमधुरीणाः मधुवच्च माक्षिकवच्च दुग्धवच्च द्राक्षावच्च गोस्तनीवच्च मधुरिमधुरीणा माधुर्यधूर्वहाः, मधुरशब्दादिमनिच्, पृथ्वादिभ्य इमनिज्वेति धुरशब्दात् खप्रत्ययः खः सर्व-धुरादिति । धुरीणाः एवंभूता भणितयो वाचः कथं सन्निदधते केन प्रकारेण विभूर्ति कुर्वन्ति । महावाग्वादिनीरूपां त्वां नत्वा पुनरमृतरसतरङ्गिण्यो भणितयो बोभूयन्ते इत्यर्थः ॥ १५ ॥

## गोपालसुन्दरी

अत्र त्रिभिः वाग्भोपोपासनोपयुक्तध्यानादिकं उच्यते । तत्र साक्षिकध्यानमाद्येनाह—शरज्ज्योत्स्नेति । शरत्कालीनचन्द्रिकारुचि, शशिना युतं शशियुतं जटाया जूटो बन्धस्तन्मयं मुकुटं यस्यास्तां, वरो वरमुद्रा, त्रासत्राणमभयमुद्रा, स्फटिकगुटिका स्फटिकमाला पुस्तकं च करे यस्यास्तां, त्वां सकृत् एकवारमपि न नत्वा, सतां सज्जनानां, भणितयो वाचः, कथं सन्निदधते सन्निहिता भवन्ति ? न कथमपीत्यर्थः । कीदृश्यो भणितयः ? मधुक्षीरद्राक्षामधुरिमधुरीणाः मधुवन्मा-क्षिकवत्, क्षीरवत् दुग्धवत्, द्राक्षावन्मृद्वीकावत्, मधुरिमधुरीणाः माधुर्यधूर्वहा इत्यर्थः ।

विष्णुपक्षे एवं भूतां सरस्वतीमपि नत्वा त्वां पुनः सकृदपि नत्वा सतां भणितयः कथं सन्निदधते इत्यर्थः ॥ १५ ॥

## आनन्दलहरीटीका

इदानीं त्रिकूटाया विद्याया प्रथमकूटस्य सात्त्विकं ध्यानमाह-शरदिति । सकृदेकवारमात्रमपि त्वां न त्वा प्रणम्य न स्थितानां सतां पण्डितानामपि कष्टकल्पनया वापि भणितयः सत्काव्यानि सन्निदधते सन्निहिता भवन्ति, मुखान्निःसरन्तीति यावत् । अपि तु नेति शिरश्चालनम् । कीदृश्यः, मधुदुग्धद्राक्षातोऽपि यो मधुरिमा माधुर्यं रसातिशयस्तद्धुरीणाः तद्भारवाहिन्यः एतादृशः भणितयः त्वत्प्रसादाध्या एव न तु पाण्डित्यदिसाध्या इति भावः । त्वां कीदृशीं, शरत्कालीनचन्द्रकिरणवत्

शुक्लां, तथा शशिना चन्द्रेण युतं युक्तं जटाजूटमुकुटं जटाबन्धसम्बन्धि शिरोभूषणं यस्यास्ताम् ।  
वरो वरमुद्रात्रासत्राणमभयमुद्रा स्फटिकस्य गुटिका माला पुस्तकं च करे यस्यास्ताम् । गुटिकेत्यत्र  
घटिकेति पाठे कमण्डलुरित्यर्थः । करमित्यत्र धरामित्यपि पाठः ॥ १५ ॥

कवीन्द्राणां चेतःकमलवनबालातपरुचिं

भजन्ते ये सन्तः कतिचिदरुणामेव भवतीम् ।

विरिञ्चिप्रेयस्यास्तरुणतरशृङ्गारलहरी-

गभीराभिर्वाग्भिर्विदधति सतां रञ्जनममीं ॥ १६ ॥

कवीन्तॄन्नाणाम् चेतः कमलवनबालातपॄचिम्  
1 3 1 1 1 3 1 1 1  
पॄचिन्ते ये सन्तः कतिचिदॄणामेव भवतीम् ;  
4 1 1 1 1 3 4 1  
विरिञ्चिप्रेयस्यास्तरुणतरशृङ्गारलहरी —  
1 1 1 1 3  
कपीरापीरवाक्पीर विदधति सताम् रञ्जनममीं .  
3 4 4 3 4 3 4 1 1

कविजनमनकमलवनो को विकसित करने वाली सुषमा  
बाल-दिवाकर की आभा सी, अरुणा की, तेरी महिमा,  
भावित करते हैं जो कतिपय सज्जन अन्य सभी तज कर,  
वे ब्राह्मीसम सरस तरुणतर शृंगारी गंभीर सुषर  
वाग्विलास दर्शाकर अपना, भगवति, मन बहलाते हैं-  
संत-जनों के सुधी जनों को रस-धुनि में नहलाते हैं ! ॥

### लक्ष्मीधरा

कवीन्द्राणां कवीश्वराणाम् । चेतःकमलवनबालातपरुचिं चेतांस्येव कमलानि पद्मानि  
तेषां वने षण्डं, तस्य बालातपरुचिः प्राभातिकारुणकान्तिः तां भजन्ते सेवन्ते ये सन्तः सत्पुरुषाः  
कतिचित् विरलाः अरुणामेव अरुणाख्यां अरुणवर्णां च भवतीं त्वां विरिञ्चिप्रेयस्याः विरिञ्चिः  
ब्रह्मा तस्य प्रेयस्याः प्रियायाः सरस्वत्याः तरुणतरशृङ्गारलहरीगभीराभिः तरुणतरे अतिवौवने,  
यद्वा, तरुणतरश्वासौ शृङ्गारश्च तस्य लहरी उद्विक्तप्रवाहः । यद्वा, लहरीशब्देन समुद्रस्य चन्द्रोदये  
यादृश उत्सेकः स उच्यते । लहरीयुक्तगभीराभिः अतिगम्भीराभिरित्यर्थः । वाग्भिः वाग्विलासैः  
विदधति कुर्वन्ति सतां सभासदां रञ्जनं हृदयानुरञ्जनम् । अमी सन्तः परामृश्यन्ते ॥

1. विरिञ्चिप्रेयस्यास्तरुणतर०

2. सभारञ्जनममी

अत्रेत्थं पदयोजना — हे भगवति, कवीन्द्राणां चेतःकमलवनबालातपरुचि अरुणा-  
मेव भवतीं कतिचित् ये सन्तः भजन्ते, अमी सन्तः विरिञ्चिप्रेयस्याः तरुणतरशृङ्गारलहरीग-  
भीराभिः वाभिः सतां रञ्जनं विदधति ॥

अयमर्थः—हृदयकमले भगवतीमरुणां ध्यायन्तः पुंभावमापन्ना सरस्वतीव शृङ्गार-  
रसप्रधानैः वाग्विलासैः सभारञ्जनं कुर्वन्ति । भगवत्याः मातृकात्मकत्वात् सरस्वतीरूपत्वेनैव  
सारस्वतप्रदत्वम् । अरुणवर्णध्यानमहिम्ना शृङ्गाररसप्रधान्येन वाग्विलासप्रवृत्तिरिति । यथोक्तं  
वामकेश्वरतन्त्रे—‘अरुणाख्यां भगवतीमरुणाभां विचिन्तयेत् । पाशाङ्कुशधरां देवीं धनुर्बाणधरां  
शिवाम् ॥ वरदाभयहस्तां च पुस्तकाक्षलग्नविताम् । अष्टबाहुं त्रिनयनां खेल्न्तीममृताम्बुधौ ॥  
स करोत्येव शृङ्गाररसास्वादनलम्पटान् । सभासदः सदा सर्वान्साधकेन्द्रः सभास्थले ॥’ इति ॥  
अत्र परम्परितरूपकमलंकारः, बालातपरुचित्वारोपणस्य चेतसि कमलत्वारोपणस्य निमित्तत्वात्,  
‘रूपकहेतुरुपकं परम्परितम्’ इति लक्षणात् ॥ १६ ॥

### सौभाग्यवर्धनी

तस्यैव राजसध्यानमाह—कवीन्द्राणामिति । कवीन्द्राणां चेतःकमलानां बालातपरुचिः हेतुलं-  
कारः । कतिचित् ये सन्तः अरुणामेव; अन्ययोगव्यवच्छेदकोऽत्रैवकारः । भजन्ते; विरिञ्चिप्रेयस्या-  
स्तरलतरा उत्तरोत्तरमहमहमिकया विजृम्भमाणाः शृङ्गाररसप्रधाना लहरीः परंपराः तद्गद्गभीराभिर्विविध-  
शृङ्गाररससमवेतविभावानुभावसात्त्विकव्यभिचारिभावपुष्टाभिर्वाभिः सतां सहृदयतया श्लाघनीयपरगुणानां  
रञ्जनं विदधति । एतादृश्यास्तवोपासनेन साक्षात्सरस्वतीमुखादाविर्भूतगद्यपद्यादयः शृङ्गारप्रधानाः  
प्रस्फुरन्तीति भावः ॥ १६ ॥

### अरुणामोदिनी

देव्याः प्रधानरूपमारुण्यमपहाय रूपान्तरध्यानमकुर्वतामत्रैवाभिनिविष्टचित्तानामपि कविता-  
प्राप्तिमेव फलं सविशेषमाह—कवीन्द्राणामिति । हे देवि, ये केचित् सन्तः सत्पुरुषाः कवी-  
न्द्राणां कवयितृश्रेष्ठानां ब्रह्मादीनां चेतांस्येव कमलानि तेषां बालातपरुचि तरुणारुणच्छविरूपाम्,  
तद्विकासहेतुमिति हेतुगर्भविशेषणम् । ध्यातॄणां वाञ्छापूर्णे नादभुतमित्यभिप्रायः । भवतीं  
त्वाम्, अरुणामरुणवर्णामेव ; न तु शुभ्रादिवर्णान्तरयुक्तामित्येवकारार्थः । भजन्ते ध्यायन्ति ।  
अमी ते ध्यातारः सन्तः । अदसस्तदर्थकत्वं यद्योगे प्रसिद्धम् । विरिञ्चिप्रेयस्याः सरस्वत्याः  
अरुणतरोऽस्तिमधुरो यः शृङ्गारः, ‘शृङ्गार एव मधुरः परप्रह्लादको रसः’ इति वचनादति-  
मधुरो रसविशेषः ; तस्य लहरीः उद्विक्तप्रवाहा इव गभीराभिः शृङ्गाररसभरभरिताभिरित्यर्थः ।  
वाभिः वागुपन्यासैः सतां सहृदयानाम् ; रसतत्त्ववेदिनामित्यर्थः । रञ्जनमाह्लादनं विदधति

कुर्वते । ये केचिद्भक्ता मातृकारूपिणीं भवतीमरुणरूपामेव ध्यायन्ति, तेषां शृङ्गाररसप्रधानवाचि-  
लसैः सभारञ्जनरूपं फलं भवतीति भावः । अत्रोक्तं वामकेश्वरतन्त्रे—‘अरुणाख्यां भगवती-  
मरुणाभां विचिन्तयेत् । पाशाङ्कुशधरां देवीं घनुर्बाणकरां शिवाम् ॥ वरदाभयहस्तां च पुस्तकाक्षलग-  
न्विताम् । अष्टबाहां त्रिनयनां खेल्न्तीममृताम्बुधौ ॥ स करोत्याशु शृङ्गाररसास्वादनलम्पटान् ।  
सभासदस्तथा सर्वान् साधकेन्द्रः सभास्थले ॥’ इति ॥ १६ ॥

### आनन्दगिर्या

कवीन्द्राणामिति । हे परमेश्वरि, केचित्सन्तः पुरुषाः, भवतीं त्वामरुणामेव स्मरन्ति ।  
आरुण्यगुणवतीमेव स्मरन्ति । अमी सतां सहृदयानां भावुकानां रञ्जनं विदधति । मनोऽनुराग-  
मभिवर्धयन्ति । कामिः वाग्भिः वाणीभिः, काव्यबन्धरूपभिः, कीदृशीभिः, विरिञ्चिप्रियस्यास्तर-  
लतरशृंगारलहरीगभीराभिः, विरिञ्चिप्रियसी सरस्वती, तस्यास्तरलतर उल्लोलितो यः शृंगारः, तस्य  
लहरीं वीचयः परंपरा घारा, तथा गभीराभिः व्यंग्यप्रधानाभिः अविगाह्याभिरिति । अयमर्थः-  
एतद्ग्रथानवतामेतादृश्यो वाचः स्फुरन्ति, याः श्रोतॄणां वर्ण्यमानानां नायिकानां वा श्रवणात्  
हृदयाह्लादिन्यः । सत्यं सरस्वत्या अपि वर्णनीयनायकविषयकप्रेमाख्यरतिस्थायिभावमुत्पाद्य अनुभावो-  
द्दीर्णविभावसात्विकव्यभिचारिभिः संवर्धय घारावाहिकतया उल्लासितां सरस्वतीं श्रोतॄन् प्रापयन्ति ।  
स च सरस्वत्याः शृंगारो व्यंग्यतया भासत इति । व्यंग्यप्रधानत्वात् गंभीरत्वं काव्यस्य । व्यंग्य-  
प्रधानं हि काव्यं श्रोतॄणां परमानन्ददायितया मनो रञ्जयति । तदुक्तं “सद्यः परनिर्वृतये” इति ।  
यथा काचन सखी दूती वा नायिकाया मनसि नायकगुणोत्कर्षोपवर्णनेन प्रेमधारामुत्पाद्य नायिकाम-  
भिसारायित्वा, नायकं प्रापय्य नायकमनोऽनुरञ्जनं कुरुते । अथवा विरिञ्चिप्रियस्याः ब्रह्माण्या उत्पन्नो  
यस्तरलतरोऽपि शृंगाररसः तस्य लहरीः परम्पराः तास्तु उत्तलितरूपा अपि गभीरा गूढा भवन्ति ।  
नायिकाया ब्रह्मकुलोत्पन्नायाः कुलांगनात्वात् शृंगारप्रकाशनं अनुचितं शीलहानेः । तद्ब्रह्मद्वयञ्जनाभिरिति ।  
व्यंग्यस्य गूढत्वमगूढत्वमिति । तथा च मम्मटः—“तच्च गूढमगूढञ्चेति” । आरुण्यमपि जपाकुसुमादिसह-  
शमत्र भवति । किंभूतां भवतीं, बालातपस्वि, बालार्ककिरणकाराम् । तथैव ध्यानमुक्तं—“उद्यदिनद्युति-  
मिन्दुकिरीटां तुंगकुचां नयनत्रययुक्ताम् । स्मेरमुखीं वरदाङ्कुशपाशाभीतिकरीं प्रभजे भुवनेशीम्” ।  
एतादृश आकारः परमेश्वर्या कथं धृत इत्यत आह-समस्यमानस्य पदस्य पूर्वभागः कवीन्द्राणां चेतः  
कमलवनेति । कवीन्द्राणां यानि चेतांसि तान्येव कमलवनानि, तेषामनुरागरूपारुणगुणरसप्रकाशो  
यथा स्यादिति । कमलानामरुणगुणपरिमलप्रकाशादिप्राप्तिस्तु बालार्ककिरणभासैव । तदुक्तं-  
“एतत्सरसिजकुट्टमलस्वकृत्यं भित्वा तज्जलभरमागतं बहिर्यत् । आमोदप्रकटनमिन्दिरानिवासः  
तत्सर्वं दिनकरकृत्यमामनन्ति” इति । अत्र पञ्चमी समुद्धारः<sup>१</sup> । कवीन्द्राणां चेत इति श्लोकरहस्यार्थः-

१ क१ईलहीं हसकलहीं हकहलहीं हकऐलहीं हकलसहीं

अत्र पञ्चमीसमुद्धारोऽपि श्रीमदाराध्यचरणाः । वागीश्वरीवर्णनं वाग्भवकूटे पूर्वोत्तरा द्वाभ्यां मूलविद्या द्वयोः कूटद्वयं चेतः हृत्, ब्रह्म व्योम कमल एतदान्तं वनमाला शिवः आतपरुचि भूमीजं अरुणाकारा महामाया नादविन्दुविभूषिता । विरिञ्चिः कः प्रेयसी शक्तिः व्योम हः, तरलतरः पवनः तरो लकारः शृंगारलहरी लज्जा एतद्गभीराभिर्वाग्भिः, एतत्पञ्चकूटजपनरूपाभिः, सुधारसमयगूहिताभिरिति । एतत्सर्वं रजोगुणात्मकत्वाद्राजसमेव ॥ १६ ॥

### तात्पर्यदीपिनी

सर्वप्रसिद्धा एषा जागर्ति सर्वशुक्ला सरस्वतीति लोकस्थितिः । अन्ये महात्मानो भगवतीमरुणामेव चिन्तयन्ति । ततश्च शीघ्रं कविताप्रवाहो भवतीति तत्प्रख्याय अरुणाध्यानमाह-कवीन्द्राणामिति-हे मातः ते अमी सन्तो वसिष्ठवाल्मीकिप्रभृतयः, सतां सभासदां वाग्भिः वाग्विलासैः रञ्जनं हृदयानुरञ्जनं विदधति संपादयन्ति । सहृदयहृदयानन्दकारि यद्वचोवैदग्ध्यं सैव कवितेति । उक्तं च-“कविः पिता योषितां च पाठको रसिकः पतिः । कवितायुवतेर्नृनं सोदराश्च विवेकिनः । कुकवित्वे पुनः साक्षान्मृतिमाहुर्मनीषिणः” ॥ किं भूताभिर्वाग्भिः । विरिञ्चिप्रेयस्याः विरिञ्चेर्ब्रह्मणः प्रिया प्रेयसी सरस्वती तस्याः, तरुणतरशृंगारलहरीगभीराभिः, तरुणतरः अतिथौवनः यः शृंगारः तस्य लहरी उद्विक्तप्रवाहः तेन गभीराः अतिगंभीराः ताभिः । ते के ? ये कतिचिद्विरलाः सन्तः, भगवतीमरुणा-मेव अरुणाख्यां अरुणवर्णां च भजन्ते सेवन्ते । किं विधां भवतीम् ? कवीन्द्राणां कवीश्वराणां चेतः-कमलवनबालातपरुचिं, चेतांस्येव कमलानि पद्मानि, तेषां वनं खण्डं तस्य बालातपरुचिः बालार्ककिरणकारा तां तथोक्ताम् ॥ १६ ॥

### पदार्थचन्द्रिका

इदानीं भवानीभजनस्य मोक्षफलत्वेऽपि महाकविवाल्मीक्याद्याह्लादकं वाग्विलासमानुषंगिकफल-माह-कवीन्द्राणामिति । हे भवानि, ये सन्तोऽरुणामेवारुणवर्णामेव भवतीं भजन्ते, अमी भक्ताः सतां व्यासवाल्मीकिप्रभृतीनामपि रञ्जनमाह्लादं वाग्भिर्विदधति । वाचामाह्लादकत्वे हेतुमाह-विरिञ्चेः प्रेयस्याः अतिप्रियायाः सरस्वत्यास्तरुणतरा ये शृंगाराः उपमाद्यलंकाराः तेषां लहरी परंपरा तथा गभीराभिः अगाधाभिः प्रचुराभिरित्यर्थः । श्रीभवानीं विशिष्टि-कवीन्द्राणां चेतांसि कमलानीव चेतःकमलानि चेतःकमलानां वनं समूहस्तस्य बालातपवत् रुचिर्यस्यास्ताम् । कतिचिन्नतु सर्वे । अतः सर्वं परित्यज्य त्वमेव भजनीया भुक्तिमुक्तिहेतुत्वादिति भावः ॥ १६ ॥

### डिण्डिमभाष्यम्

सर्वत्र प्रसिद्धिरेषा जागर्ति ‘सर्वशुक्ला सरस्वती’ इति, लोकस्थितिरेषा । अन्ये तु केचिन्महात्मानः भगवतीमरुणामेव चिन्तयन्ति, ततश्च शीघ्रं कविताप्रभावो भवतीति सिद्धम् । तत्प्रख्या-

पनायानन्तरश्चोक्तमवतारयति—कवीन्द्राणामित्यादि । कवीन्द्राणां वर्णयितृश्रेष्ठानां, चेतःकमलव-  
नबालातपरुचिं हृदयपद्माटवीबालार्ककिरणकारां भगवतीमेव ये केचित् सन्तो भजन्ते तद्भजनजनितापूर्ववा-  
श्रुत्यस्ते खलु अमी साधकाः विरिञ्चिप्रेयस्याः सरस्वतीदेव्या अभ्यन्तरवर्तिनी तरलतरा निरन्तरोच्चलित-  
सौभाग्यशृङ्गारलहरी कामस्सलक्ष्मीतरङ्गमालिकामावर्तते तद्भृङ्गभीराभिः गूढार्थप्रख्यापयित्रीभिर्वाग्भिः  
भणितिभिः सतां सहृदयानां रसिकानां रञ्जनं मनोह्वानं, विदधति सम्पादयति । सहृदयहृदयानन्द-  
कारि यद्वचोवैदग्ध्यं सैव कविता नाम । उक्तं हि साहित्यमीमांसायाम्—“कविः पिता च योषायाः पाठको  
रसिकः पतिः । कवितायुवतेर्नूनं सोदराश्च विवेकिनः ॥” किञ्च तत्रैव “न कवित्वमधर्माय मृत्यवे  
दण्डनाय च । कुकवित्वं पुनः साक्षान्मृतिमाहुर्मनीषिणः ।” किं बहुना सहृदयसभारञ्जनं कवित्वं  
श्रीललितामहाभट्टारिकाचरणारविन्दे समर्पयामि । यत्र कापि दुर्लभमिति निश्चितार्थः । अन्या देवता  
अन्यानि फलानि प्रयच्छन्तु नाम, सकलगुणप्रधानभूतपृथ्वीमण्डलैकछत्रराज्यसमानं सर्वविद्यारत्नं सुकवित्वं  
दातुं प्रगल्भा भगवती श्रीमहाभट्टारिकैवेति सकलतन्त्रोपतन्त्रसङ्गृहीतोऽर्थः ॥ १६ ॥

### गोपालमुन्दरी

तत्रैव राजसं ध्यानमाह-कवीन्द्राणामिति—ये सन्तः, कतिचित् कियन्तः, अरुणामेव भवतीं  
भजन्ते, अमी सन्तः, वाग्भिः सतां सहृदयानां रञ्जनं विदधति । भवतीं कीदृशीम् ? कवीन्द्राणां  
वर्णयितृश्रेष्ठानां चेतांस्येव कमलवनानि, तत्र बालातपरुचिमुद्यत्सूर्यकिरणकारां तत्प्रकाशिकामित्यर्थः ;  
वाग्भिः कीदृशीभिः ? विरिञ्चिप्रेयस्याः सरस्वत्याः तरलतरा उल्लसिता या शृङ्गारलहरी कामरसप्रवाहः,  
तद्भृङ्गभीराभिः गूढार्थप्रतिपादिकाभिः, यथा सरस्वत्याः कामोद्रेको गूढः तथा गूढार्थभिरित्यर्थः ।  
यद्वा अमी सतां रञ्जनं सरस्वत्याश्च रञ्जनं विदधति, तरुणतराणां स्त्रीणां पुरुषाणां तरुणतरा समृद्धा  
वा या शृङ्गारलहरी शृङ्गाररसतरङ्गास्तैः गभीराभिरित्यर्थः ।

विष्णुपक्षे—भवति ! त्वयि त्वदङ्गे विद्यमानां ई लक्ष्मीं ये भजन्ते इत्यर्थः । कवीन्द्राणामि-  
त्यादि लक्ष्मीविशेषणं, शेषं समानम् ॥

### आनन्दलहरीटीका

तस्यैव राजसं ध्यानमाह-कवीन्द्राणामिति-ये कतिचित्सन्तः भवतीं त्वां अरुणां रक्तवर्णामेव  
भजन्ते, अमी वाग्भिः सतां कवीनां रञ्जनं प्रीणनं विदधति । कीदृग्भिः, विरिञ्चिप्रेयस्याः ब्रह्मणः  
प्रियायाः सरस्वत्याः तरलतरा अत्युच्छलिता शृङ्गारस्य लहरी तरंगस्तेन गभीरा गहनार्था या वाक्,  
तत्तुल्याभिः सरस्वत्याः शृङ्गाररसोत्तरवाक्सदृशीभिरित्यर्थः । अथवा सरस्वत्या वाग्भिरित्यन्वयः ।  
तेषां या वाक् सा सरस्वत्या एव तज्जिह्वाग्रगाया इति भावः । सरस्वत्या रञ्जनं सतां च रञ्जनमिति

वाऽर्थः । सतामित्यत्र सभारञ्जनमित्यपि कचित्पाठः । भवती कीदृशी, प्रकृष्टकवीनां मनःकमल-  
वनेषु अमिनवरविरश्मितुल्यकान्तिः, तेषां मनःप्रकाशिकामिति भावः ।

सवित्रीभिर्वाचां शशिमणिशिलाभङ्गरुचिभिः

वशिन्याद्याभिस्त्वां सह जननि संचिन्तयति यः ।

स कर्ता काव्यानां भवति <sup>१</sup>महतां <sup>२</sup>भङ्गरुचिभिः

वचोभिर्वाग्देवीवदनकमलामोदमधुरैः ॥ १७ ॥

ஸவித்ரீபிர்வாசாம் ஸஸிமணி ஸிலாபங்கருசிபி:

1 4 1 4 3 1 4

வஸிந்யாத்யாபிஸ்த்வாம் ஸஹ ஜனனி ஸஞ்சிந்தயதி ய: ;

3 4 1 1 1 1 1

ஸ கர்தா காவ்யாநாம் பவதி மஹதாம் பங்கிருசிபி:

1 1 1 4 1 1 4 3 1 4

வசோபிர்வாக் தேவீவதனகமலாமோத மதுரை:

1 4 3 3 3 1 3 4

चन्द्रकांतमणिशकलां सी रुचिवाली, वाणी जनयित्री,

वशिनी आदि शक्तियों, जोगिनियों समेत, हिमगिरिपुत्री !

तेरे भव्य-रूप का ध्यान भाग्यशाली जो करता है ।

बनता वह ऐसे अनुपम अद्भुत काव्यों का कर्ता है,

जिन में महिमान्वित कवियों की सी मधुशैली रहती हो

वाग्देवी मुखकमल परिमलमधुर गिरायें रहती हों ! ॥

॥ लक्ष्मीधरा ॥

सवित्रीभिः जनयित्रीभिः वाचां गिरां शशिमणिशिलाभङ्गरुचिभिः चन्द्रकान्तमणिश-  
कलतुल्यकान्तिभिः, दलितचन्द्रकान्तमणेः अतिधावल्यं लोकसिद्धम् । वशिन्याद्याभिः वशिनीप्रमु-  
खामिः । तद्रूपसंविज्ञानो बहुव्रीहिः—वशिनी आद्या यासां ताः शक्तयोऽष्टौ वशिन्याद्याः,  
योगिन्यो द्वादश, गन्धाकर्षिण्यादयश्चतस्रः, इति वशिन्याद्याः । अत्र एकस्य आद्यशब्दस्य  
लोपः, वशिन्याद्याद्या इत्यर्थः । वशिन्यष्टकं—वशिनी, कामेश्वरी, मोदिनी, विमला, अरुणा,  
जयिनी, सर्वेश्वरी, कौलिनी । एताभिः त्वां भगवतीं सह साकं जननि हे मातः, संचिन्तयति  
यः, सः साधकः कर्ता रचयिता काव्यानां प्रबन्धानां भवति समर्थः प्रभवति महतां महात्मनां  
कालिदासप्रभृतीनां भङ्गरुचिभिः भङ्गीनां रेखाणां रुचिभिः स्वादुभिः वचोभिः वाग्विलासैः

वाग्देवीवदनकमलामोदमधुरैः वाग्देव्याः भारत्या वदनकमले यः आमोदः परिमलः तेन मधुरैः अव्यक्तैः, पुंभावमापन्नायाः भारत्याः वाग्विलासा इमे इत्येवं भ्रमजनकैरित्यर्थः ॥

अलेख्यं पदयोजना—हे जननि, वाचां सवित्रीभिः शशिमणिशिलाभङ्गरुचिभिः वशिण्याद्याभिः सह त्वां यः संचिन्तयति स महतां भङ्गरुचिभिः वाग्देवीवदनकमलामोदमधुरैः वचोभिः काव्यानां कर्ता भवति ॥

अत्रेदमनुसंधेयम्—‘वशिण्याद्याभिस्त्वाम्’ इत्यत्र त्वामित्यनेन भगवत्याः स्वरूप-मुक्तम् । भगवत्याः स्वरूपं तु पञ्चाशद्वर्णात्मिका मातृकैव । एतत्तु ‘शिवः शक्तिः कामः’ इत्यादिश्लोकव्याख्यानावसरे प्रपञ्चयिष्यते । सेयं पञ्चाशद्वर्णात्मिका मातृका अष्टवर्गात्मिका भवति । ते चाष्टवर्गाः अकचटतपयशादयः । अकारादयः षोडश स्वराः प्रथमवर्गः । कादयः पञ्च द्वितीयः । चादयः पञ्च तृतीयः । टादयः पञ्च चतुर्थः । तादयः पञ्च पञ्चमः । पादयः पञ्च षष्ठः । यादयश्चत्वारः सप्तमः । शादयः पञ्च अष्टमः । एवं अष्टवर्गात्मिका भगवती मातृका त्रिपुरसुन्दरी अकचटतपयशवर्गेषु यथाक्रमं वशिण्यादिशक्तिभियोजिता बिन्दुत्रिकोणात्मकशिव-चक्रचतुष्टयवसुकोणदशरद्वितयचतुर्दशकोणात्मकेषु अष्टसु चक्रेषु योजिता ध्याता सती काव्यकर्तृत्व-संपादिका । वशिण्याद्याभिरिति आदिशब्देन कामेश्वरीप्रभृतीनां अष्टानां संग्रहणं विद्याद्विद्वादशयो-गिनीसंग्रहणं गन्धाकर्षिण्यादिचतुष्टयसंग्रहणं कृतमित्युक्तं भवति । वशिण्यष्टकमुक्तम् । योगिनीद्वादशकं तु विद्यायोगिनी, रेचिकायोगिनी, मोचिकायोगिनी, अमृतायोगिनी, दीपिकायोगिनी, ज्ञानयोगिनी, आप्यायनीयोगिनी, व्यापिनीयोगिनी, मेधायोगिनी, व्योमरूपा योगिनी, सिद्धिरूपा योगिनी, लक्ष्मीयोगिनी । एवं द्वादशयोगिनीभिः सार्धं वशिण्याद्यष्टकं मिलित्वा विंशतिकलाः भवन्ति । ताः विंशतिकलाः शुद्धस्फटिकसंकाशाः दशारयुष्मकोणेषु संचिन्तनीयाः उक्तफलदाः । अयं च भूप्रस्तारभेदः । भूप्रस्तारः ‘चतुःषष्ट्या तन्त्रैः’ इत्यादिश्लोकव्याख्यानावसरे निपुणतरं निरूप्यते । गन्धाकर्षिणी, रसाकर्षिणी, रूपाकर्षिणी, स्पर्शकर्षिणी च चतुर्द्वारेषु योजिताः उक्त-फलदाः । तथा च श्रुतिः—गन्धद्वारां दुराघर्षा नित्यपुष्टां करीषिणीम् । ईश्वरी सर्वभूतानां तामिहोपहृये श्रियम् ॥ अस्या अर्थः—गन्धद्वारां गन्धरसरूपस्पर्शाः गन्धशब्देन संगृहीताः, तेन गन्धाकर्षिण्यादयः अधिदेवताः संगृहीता भवन्ति—गन्धाकर्षिणी, रसाकर्षिणी, रूपाकर्षिणी, स्पर्शकर्षिणी चेति । तामिर्युक्तानि चतुर्द्वाराणि यस्यां सा गन्धद्वारा, तां गन्धद्वाराम् । दुराघर्षा दुष्प्रघर्षा, मन्दभाग्यानामिति शेषः । नित्यपुष्टां नित्यानन्दस्वरूपिणीम् । करीषिणीं गन्धाद्याकर्षिणी-मित्यर्थः । यद्वा, करिभिः गजैः ईषिणीं परिवृताम् । ईश्वरी अधिदेवतां सर्वभूतानाम् । तां इह चक्रे उपहृये श्रियं श्रीविद्याम् । गन्धद्वारामिति गन्धाकर्षिणीचतुष्कं वशिण्याद्यष्टकं योगिनीद्वादशकं



संगृहीतम् । तथा च शंभुवचनम्—‘मातृकां वशिनीयुक्तां योगिनीभिः समन्विताम् । गन्धाद्याकर्षिणी-  
युक्तां संसरेत्त्रिपुरास्रिकाम् ॥’ इति ॥

अत्रेदमनुसंधेयम्—वशिन्यादयः शक्तयः पञ्चाशद्वर्णात्मिका इत्युक्तम् । तत्र वशिनी शक्तिः  
स्वरात्मिका । स्वराः षोडश अकारादयः । तेषां स्वरूपं सनत्कुम्भारसंहितायां पञ्चशत्यामुक्तं संक्षेपेण  
कथ्यते—अकारात्मिका शक्तिः अष्टभुजा पाशाङ्कुशवराभयपुस्तकाक्षमालाकमण्डलुव्याख्यामुद्राकरा ।  
एवं आकाराद्यात्मिकाः शक्तयः शुभ्रवर्णाः । इयांस्तु विशेषः—अकारात्मिकायाः शक्तेः मण्डलं  
अशीतिलक्षयोजनायतम् । आकारस्य तद्विगुणम् । इकारस्य नवतिलक्षयोजनायतम् । ईकारस्य तद्वि-  
गुणम् । उकारस्य कोटियोजनपरिमितपरिणाहं मण्डलम् । ऊकारस्य तद्विगुणम् । ऋकारस्य पञ्चाशल-  
क्षयोजनपरिमितं मण्डलम् । तद्विगुणं ऋकारस्य । तद्विगुणं लृकारलृकारयोरपि । एवं एकारस्य  
सार्धकोटिपरिणाहं मण्डलम् । ऐकार ओकार औकाराणां सममेव एकारेण । बिन्दुविसर्गोस्तु  
अकारद्विगुणं मण्डलम् । व्यञ्जनशक्तीनां अकारमण्डलादर्थं मण्डलम् । ताः शक्तयः पाशाङ्कुश-  
क्षमालाकमण्डलधराः । अन्तस्थास्तु पाशाङ्कुशाभयवरकराः । ऊष्माणस्तु पाशाङ्कुशाक्षमालावर-  
कराः । लकारक्षकारौ पाशाङ्कुशैश्वरशरासनपुष्पबाणयुक्तकौ । एताः शक्तयः पञ्चाशद्वर्णात्मिकाः ॥

केचित्तु—स्वरात्मिकाः शक्तयः स्फटिकाभाः, कादयो मावसानाः विद्रुमाभाः,  
यादयो नव पीतवर्णाः, क्षकारं अरुणवर्णः इति । अपरे तु—अकारादयो धूम्रवर्णाः, ककारादयः  
ठान्ताः सिन्दूरवर्णाः, डादिफान्ताः गौरवर्णाः, बादिलान्ताः अरुणवर्णाः, वादिसान्ताः कनकवर्णाः,  
हक्षौ तटिदामौ, लकारस्तु लकार एवान्तर्भूतः इति वदन्ति । इदमेवास्मन्तं भगवत्पादाचार्या-  
णामपि संमतम् । एतत्सर्वं सुभगोदयव्याख्यानावसरे चन्द्रकलायां सम्यङ्निरूपितमस्माभिः ॥ १७ ॥

### सौभाग्यवर्धनी

वाग्भवस्यैव सात्विकध्यानान्तरमहिमानमाह—सवित्रीभिरिति । चन्द्रशिलाखण्डरुचिभिः ;  
वशिनी, कामेश्वरी, मोदिनी, विमला, अरुणा, जयिनी, सर्वेश्वरी, कौलिनीत्यष्टवाग्देवताभिः सह हृदये  
यश्चिन्तयति, स कर्ता काव्यानां भवति । वाग्देवीवदनकमलामोदमयुरैर्वचोभिः सरस्वतीमुखाम्भोजसौरभ्य-  
मनोहरैः वचसां चातुरीभिः, सुभगैः शोभमानं भगं ऐश्वर्यं ; विविधालंकारादिनिरूपणलसद्विरिति भावः ॥

### अरुणामोदिनी

एवमारुण्यध्यानेन मधुरवचोभिः सभारञ्जनमुक्त्वा तस्यामेव ध्यानविशेषेण महाकाव्य-  
कर्तृत्वं फलमाह—सवित्रीभिरिति । हे जननि मातर्भगवति, वशिन्यादिसर्वशक्तीनां कारणभूते  
इति वा । य उपासकः महाकाव्यकर्तृत्वं कामयमान इत्यर्थः । वाचां गिरां सवित्रीभिः ; जनयि-

त्रीभिः मातृकादेवतात्वादिति भावः । शशिमणिशिलाभङ्गरुचिभिः चन्द्रकान्तरत्नशकलशुभ्रशोभाभिः ; वशिण्यादीनां स्फटिकवद्भावस्वभागेषु प्रसिद्धम् । वशिनी आद्या यासां ताभिरिति तद्गुणसंविज्ञानो बहुव्रीहिः । वशिनी कामेश्वरी मोदिनी विमला अरुणा जयिनी सर्वेश्वरी कौलिनीसमाख्याभिः अकचटतपयशवर्गेष्वष्टसु स्थिताभिः सर्वेष्टाभिः शक्तिभिः सह ; इदं चोपलक्षणं योगिन्यादीनाम् ; तथा च विद्या, रेचिका, मोचिका, अमृता, दीपिका, ज्ञाना, आप्यायिनी, व्यापिनौ, मेघा, व्योमरूपा, सिद्धरूपा, लक्ष्मीरूपा चेति द्वादश योगिन्यः ; गन्धरूपरसस्पर्शकर्षिणीनां चतुष्टयम्, एताभिश्च सहेत्यर्थः ; 'मातृकां वशिनीयुक्तां योगिनीभिः समन्विताम् । गन्धाद्याकर्षिणीयुक्तां संस्मरेत्त्रिपुराश्विकाम् ॥' इति वचनात् । त्वामकारादिक्षकारान्तमातृकावर्णरूपिणीं भवतीं संचिन्तयति । अष्टवर्गात्मिकामेनां वशिण्यादिभिः संयोज्य बिन्दुत्रिकोणवसुकोणदशरद्वितयचतुर्दशकोणात्मकेष्वष्टसु चक्रेषु संयोज्य सम्यगध्यायति ; स एवं ध्याता भङ्गीभी रचनाविशेषैः ; वर्णनाकौशलैरित्यर्थः । सुभगैः सहृदयहृदयाह्लादिभिः । किं च, वाग्देव्या भारत्याः वदनकमलामोदवन्मुखपङ्कजसौगन्धवन्मधुरैरामोदेन वा मधुरैः साक्षाद्वाणीमुखकमलनिःसृतैरिव स्थितैरित्यर्थः । वचोभिर्मृदुवाग्भिः, महतां काव्यानां, 'राजा राजवधूपुरोहितकुमारामात्यसेनाधिपा देशग्रामपुरीसरोऽब्धिसरितो हर्म्यण्यरण्यश्रमाः । मन्त्रो दूतरणप्रयाणमृगयाशैलर्विनेन्दूदयः शृङ्गारो विरहस्वयंवरसुरापानाम्बुखेलारतम् ॥' इत्यादिलक्षणलक्षितवर्णनात्मकसंदर्भविशेषाणां कर्ता निर्माता भवति जायते । त्वदनुग्रहपात्रीकृतोऽहमिवेति भावः । अत्र 'सति वक्तरि सत्यर्थे सति शब्दानुशासने । अस्ति तन्न विना येन परिस्रवति वाङ्मनदी ॥' इत्यभियुक्तोक्तेः, अनेकजन्मार्जितसुकृतराशिं विना कविताकारणभूता प्रतिभा नोदेति । उदितायां च तस्यां तदनुरूपवाक्प्रसारोऽप्यतिदुर्लभः । लब्धे च तस्मिन्काव्यकरणमतिदुर्लभम् ; तत्राप्युक्तवर्णनात्मकमहाकाव्यरचनाऽत्यन्तदुर्लभा । तादृशसहृदयहृदयाह्लादिप्रबन्धरचना च पूर्वोक्तरूपेण भवद्वयानेनैव भवति नान्येनेति, न भवत्तुल्यमिष्टप्रदातृ दैवतं लभ्यत इति भावः । महाकाव्यकर्तृत्वमभिलषद्भिरेव ध्येयमित्युपदेशः ॥ १७ ॥

### आनन्दगिरीया

सवित्रीभिरिति । हे जननि यः स्वकीये हृदयकमले त्वां वशिण्याद्याभिः सह सञ्चिन्तयति, वशिनी कामेश्वरी मोदिनी विमला अरुणा जयिनी सर्वेश्वरी कौलिनी इत्यष्टाभिः वाग्देवताभिः सह ध्यायति, स वचोभिः काव्यानां कर्ता भवति । किं लक्षणाभिः, वाचां सवित्रीभिः । वाचां वाक्पालिकानां प्रसन्नाभिः मातृकाभूताभिः, अकचटतपयश इति वर्गाष्टकाधिष्ठायिन्यो भवन्ति । शशिमणिशिलाभंगिरुचिभिः चन्द्रकान्तमणिप्रभापटलपाण्डुराभिः, किलक्षणेर्वचोभिः कविताभंगिसुभगैः, कविताया भंगास्तरंगास्तैः सुभगैः, पुनः किंभूतैः, वाग्देवीवदनकमलामोदमधुरैः वाग्देवतावदनकमलो-

छासिपरिमलमधुरमञ्जुलैः काव्यानां सालंकारसगुणशब्दार्थघटितानां वाक्यानामिति । सवित्री-  
भिर्वाचामित्यादिपद्यस्य रहस्यार्थमाह—सवित् ब्रह्म ह अधः अ विष्णुः ब्रह्म वै विश्वं दधाति । ब्रह्माति-  
भूस्वरूपं भावं जलं लज्जा, इत्येकां पञ्चमीसुद्धृत्य सिंहावलोकनन्यायेन सप्तमीं चक्रेश्वरीमाह—  
सवित्रीभिरिति लज्जा, शशिमणिः शशिनो मणिः कान्तिः लक्ष्मीः, शिलाभंगरुचिभिः, शिला  
जडमयं जगत्, तस्य भंगो विनाशः, तत्कान्त्या युता परेति यावत् । त्वां सप्तमीं वशिनी-  
वाग्देवताष्टकैः परिवारणैः समं य इत्यादिना । सर्वरोगहरचक्रे \*हीं क्लीं ब्लूं त्रिपुरासिद्धाचक्रेश्वरीति  
यावत् ॥ १७ ॥

### तात्पर्यदीपिनी

यदेतत्प्रकान्तं सारस्वतध्यानसौभाग्यकथनं तत्रावरणदेवताविशेषपरीतत्वेन भावनया कल्पान्तर-  
माह—सवित्रीभिरिति—हे जननि ! स पुमान्, महतां अष्टादशलक्षणलक्षितानां काव्यानां कर्ता  
भवति । महाकाव्यलक्षणम्—आशीर्नमस्क्रियावस्तुनिर्देशान्यतमक्रिया । महावंशस्तत्प्रभावो राजा  
तस्य महापुरी । मन्त्रिणश्चतुराश्च श्रीः स्फूर्तिः कीर्तिप्रतापयोः । प्रतिपक्षोऽस्य सदृशः तस्या-  
भ्यधिक एव च । तस्योपरि जिगीषा च तदर्थं मन्त्रसंभृतिः । तत उत्थानशक्तिश्च प्रभुशक्तिसमन्विता ।  
यात्रा कटकसन्नाहसैन्यस्त्रीणां च वर्णनम् । तद्द्वारालंबविश्रुगारस्तत्र सेनानिवेशनम् । उद्यान-  
सलिलक्रीडामधुपानरतोत्सवाः । चन्द्रसूर्योदयास्तौ च सन्ध्या षट्पुर्वर्णनम् । महायुद्धं च  
विजयो लोकोपकृतिघोषणा । एतानि च ततोऽन्यानि स्थानानि सुबहूनि च । महाकाव्यस्य  
संपत्तौ लक्षणत्वे च तान्यपि” इति । कैर्वचोभिः वाग्विलासैः । किं भूतैर्वचोभिः ? भंगिसुभगैः  
एकस्मिन्नर्थे नानाविधशब्दरचनावैदग्ध्यविशेषो यस्तेन सुभगानि तैः । पुनः वाग्देवीवदनकमलामोदः  
सौगन्ध्यं तेन मधुराणि तैः । स कः ? साधकः । यस्त्वां वशिण्याद्याभिः वाचां गिरां सवित्रीभिः  
जनयित्रीभिः । पुनः, शशिमणिशिलाभंगरुचिभिः शशिमणेश्वेन्द्रकान्तस्य शिला तस्या भंगः शकलं  
ततुल्या रुचिः कान्तिः यासां ताभिः तथोक्ताभिः ॥ १७ ॥

### पदार्थचन्द्रिका

इदानीं यद्धानेन व्यासादिवत् महाकाव्यानां कर्तृत्वं भवति तद्धानमाह-सवित्रीभिरिति ।  
हे जननि वशिण्याद्याभिर्वाग्देवताभिः सह यस्त्वां सञ्चिन्तयति ध्यायति, स वचोभिः कवित्वैः  
काव्यानां कर्ता भवति । कथं भूतैर्वचोभिः । भंगिभिः रचनाविशेषैः, सुभगैः सुन्दरैः, वाग्देवी-  
वदनकमलामोदा इव मधुराणि आह्लादकानि तैः । वचोभिरिति तृतीया उपलक्षणे । महतां  
दोषरहितत्वे सति बहुगुणविशिष्टानाम् । वशिनी आद्या यासां ताभिः । वाग्देवता एव विशिनष्टि ।

\* सांप्रदायिको मन्त्रः ह्रीं श्रीं सौः ।

S—24

सवित्रीभिः वाचां वाणीनां जनयित्रीभिः उत्पादिकाभिः । कर्तृकर्मणोः कृति षष्ठी । शशिमणिशिलाश्चन्द्रकान्तमणिशिलाः, तासां भंगयः खण्डानि तासां रुचिर्यासां ताभिः ।

### डिण्डिमभाष्यम्

तदेतत्प्रथमं प्रकान्तं सारस्वतध्यानसौभाग्यकथनं, तत्र आवरणदेवताविशेषत्वेन भावनया कल्पानन्तरं फलान्तरञ्च समुद्भूयन् इदमाह-सवित्रीभिर्वाचामिति-सवित्रीभिः मातृकाभूताभिः वशिण्याद्याभिः श्रीश्रीमहाभट्टारिकाचक्रसिंहासनतृतीयावरणाधारचक्रदेवताभिरित्यर्थः । ताः खलु वशिण्याद्या अकचटतपयवर्णसहिताः सबीजास्तत्रार्च्यन्ते । ताभिः । पुनः कीदृशीभिः शशिमणिशिलाभङ्गरुचिभिः चन्द्रकान्तमणिभङ्गसमानतनुकान्तिधावख्यधवलाभिः एताभिः सह त्वां यः सञ्चिन्तयति सन्यक्तया ध्यानपदवीमारोपयति स महाकाव्यानां कर्ता भवति । तन्महाकाव्यकरणं शब्दैः कीदृक्, सौभाग्यशालिभिरित्याह-भङ्गिसुभगैरिति । एकस्मिन्नर्थे नानाविधशब्दरचना वैदग्ध्यविशेषा भङ्गयः ताभिः सुभगैः, पुनः किम्भूतैः ? वाग्देवीवदनकमलामोदसुभगैः सरस्वतीमुखारविन्दसौगन्ध्यबन्धुरप्रवाहसहचरैर्वचोभिर्महाकाव्यकर्तारो भवन्ति इति । महाकाव्यलक्षणं काव्यमीमांसायामुक्तम्—  
“आशीर्नमस्क्रियावस्तुनिर्देशान्यतमक्रिया । महावंशस्तत्प्रभावो राजा तस्य महापुरम् ॥ मन्त्रिणश्चतुरङ्गः श्रीः स्फूर्तिः कीर्तिप्रतापयोः । प्रतिपक्षोऽस्य सदृशस्ततोऽप्यधिक एव वा ॥ तस्योपरि जिगीषा च तदर्थं मन्त्रसम्मृतिः । तत उत्थानशक्तिश्च प्रभुशक्तिसमन्विता ॥ यात्रा कटकसन्नाहः सैन्यस्त्रीणाञ्च वर्णनम् । तद्द्वारालम्बशृङ्गारस्तत्र सेनानिवेशनं ॥ उद्यानसलिलक्रीडा मधुपानं रतोत्सवः । चन्द्रसूर्योदयास्तौ च सन्ध्याषट्पुमण्डली ॥ पुनः प्रयाणसङ्घट्टः शत्रूणां सैन्यडम्बरः । दुर्गभङ्गप्रलापश्च वह्निदाहः पलायनम् ॥ महायुद्धञ्च विजयो लोकोपकृति-धोषणा । जगतां शान्तिविस्तारः पुनः सौख्योदयो नृणाम् ॥ एतानि च ततोऽन्यानि स्थानानि सुबहूनि च । महाकाव्यस्य सम्पत्तौ लक्षणत्वेऽर्पितान्यपि ॥” ईदृग्लक्षणलक्षितमेव महाकाव्यं भवति ॥ १७ ॥

### गोपालसुन्दरी

सवित्रीभिरिति । हे जननि वाचां सवित्रीभिः मातृकाभिः, शशिमणिशिला चन्द्रकान्तमणिपाषाणः, तस्य भङ्गा भङ्ग्यमानचन्द्रकान्तमणिरित्यर्थः, कृदभिहितन्यायात् । तद्वद्बुद्धिः कान्तिर्यासां ताभिः, वशिनी कामेश्वरी मोदिनी विमला अरुणा जयिनी सर्वेश्वरी कौलिनीभिः सह यस्त्वां संचिन्तयति स महतां काव्यानां महाकाव्यानां कर्ता भवति, कैः ? वचोभिः, कीदृशैः ? भङ्गिसुभगैः नानाविधशब्दरचनावैदग्ध्यविशेषा भङ्गयः ताभिः सुभगैः शोभमानैः वाग्देवीवदनकमलामोदमधुरैः सरस्वतीमुखारविन्दसौरभवनमधुरैः हृद्यैरित्यर्थः ॥

**विष्णुपक्षे**—वशे अस्यास्ति जगदिति वशिनी, रुक्मिणी तदाद्याभिः रुक्मिणीसत्यभामा-  
नामजिती-सुविन्दा-मित्रविन्दा, सुलक्षणा-जाम्बवती-सुशीलाभिः सहजननीति क्रियाविशेषणं, देवकीसंहितं  
यथा स्यात्तथा इत्यर्थः ; तेन वसुदेवदेवकीनन्दयशोदाबलभद्रगोपगोप्य इति द्वितीयावरणं प्राप्तम् । यद्वा  
जननीवाचरति जननी विष्णुः आचारक्रियन्तात्कर्तरि किम्, तस्य संबोधनं हे जननि इति प्रथम-  
लिङ्गग्रहणञ्चेति, नदीसंज्ञायां, अम्बार्थनद्योर्ह्रस्वः, शेषं समानम् ॥ १७ ॥

### आनन्दलहरीटीका

तस्यैव तामसं ध्यानमाह—सवित्रीभिरिति । हे जननि, वशिन्याद्याभिः वशिनीकामेश्वरीप्रभृतिभिः  
सह त्वां यः सञ्चिन्तयति, स वचोभिर्महतां काव्यानां कर्ता भवति । वशिन्याद्याभिः  
कीदृशीभिः वाचां सवित्रीभिः जनयित्रीभिः मातृकारूपाभिः शशिमणिशिलाभंगस्य भग्नचन्द्रकान्तमणि-  
पाषाणस्य रुचय इव रुचयो यासां ताभिः, भंगपदस्य कृदभिहितो भाव इति न्यायाद्भग्नपरत्वम् ।  
अतिवैशद्यलभार्थं तदुपात्तम् । वचोभिः कीदृशैः, भंगी रचनाचातुर्यविशेषः, तेन सुभगैर्मनोहरैः ।  
वाग्देव्याः सरस्वत्या वदनकमलस्य मुखपद्मस्थामोदेन सौरभेणैव मधुरैः स्पृहणीयैः । तदीया वाचो  
वाग्देवीमुखनिःसृता एवेति भावः ॥ १७ ॥

तनुच्छायाभिस्ते<sup>१</sup> तरुणतरणिश्रीसरणिभिः<sup>२</sup>

दिवं सर्वा<sup>३</sup>मुर्वीमरुणिमनि मगनां<sup>३</sup> स्मरति यः ।

भवन्त्यस्य त्रस्यद्वनहरिणशालीननयनाः

सहोर्वश्या वश्याः कति कति न गीर्वाणगणिकाः ॥ १८ ॥

தனுச்சாயாபிஸ்தே தருணத ரணி ஸ்ரீஸரணிபி:

திவம் ஸர்வாமுர்வீமருணிமனி மக்னாம் ஸ்மரதி ய: ;

பவந்த்யஸ்ய த்ரஸ்யத்வனஹரிண ஸாலீன நயனா:

ஸஹோர்வச்யா வச்யா: கதி கதி ந கீர்வாணகணிகா:

तरुण-सूर्य की सी आभावाले तव तन की शोभा में

गगन व भू को सारी मज्जित से, शंकरमनोभिरामे !

भावित जो करता है उसके क्यों करना हो जाती हैं—

वश में चकितहरणनयनी सुरगणिकायों जितनी भी हैं,

हाव भाव निपुणा उर्वशी सहित, जो शोभा दिव की हैं ? ॥

1. तेषुतरुण

2. श्रीधरणिभिः

3. सर्वा<sup>३</sup>मुर्वीमरुणिमनिमगनां, सर्वा<sup>३</sup>मुर्वीमरुणमणिमगनां

## लक्ष्मीधरा

तनुच्छायाभिः तनोः देहस्य छायाभिः कान्तिभिः ते भगवत्याः तरुणतरणिश्रीसरणिभिः तरुणतरणिः बालसूर्यः, तस्य श्रीः शोभा, तस्या इव सरणिः मार्गः सौभाग्यमिति यावत्, यासां ताभिः दिवं आकाशं सर्वा उर्वी कृत्स्नां भूमिं, रोदःप्रदेशमित्यर्थः । अरुणिमनि आरुण्ये मग्नां, अत्यरुणामिति यावत् । यद्वा, अरुणिमनिमग्नां नितरां मग्नाम् । यथोक्तं शंभुना—‘यावकाब्धौ निमग्नां यो दिवं भूमिं विचिन्तयेत् । तस्य सर्वा वशं यातास्त्रैलोक्यवनिता द्रुतम् ॥’ इति । अतश्च अरुणिमशब्देन यावकाब्धिर्लक्ष्यते, यावकाब्धिर्मध्यस्थितामित्यर्थः । स्मरति चिन्तयति यः साधकः, भवन्ति अस्य साधकस्य त्रस्यद्वनहरिणशालीननयनाः त्रस्यन्तो वनहरिणाः ; वनशब्दः स्वच्छन्दचारित्वलक्षणया अतित्रासं लक्षयति ; तेषामिव शालीने हीणे, अतिमुन्दरे इति यावत्, नयने यासां ताः तथोक्ताः सह साकं, ऊर्वशी नाम देवगणिका तथा, वश्याः वशंगताः । कति कति आभीक्ष्ण्ये द्विरुक्तिः । न निषेधे । गीर्वाणगणिकाः देववाराङ्गनाः ॥

अत्रेत्यं पदयोजना—हे भगवति, तरुणतरणिश्रीसरणिभिः ते तनुच्छायाभिः सर्वा दिवं उर्वी च अरुणिमनि मग्नां यः स्मरति अस्य त्रस्यद्वनहरिणशालीननयनाः गीर्वाणगणिकाः ऊर्वश्या सह कति कति न वश्या भवन्ति ? सर्वा अप्सरसो वश्या भवन्तीत्यर्थः ॥ १८ ॥

## सौभाग्यवर्धनी

मध्यकूटध्यानमहिमानमाह—तनुच्छायाभिरिति । तनुकान्तिभिः तव बालार्करुचिभिः सर्वा च द्यां भुवं च मग्नां छायां यो ध्यायति, तस्य त्रस्यद्वनहरिणशालीननयनाः, ग्राम्यहरिणानां मनुष्यादिदर्शनेन त्रासो न भवति ; अत उक्तं वनहरिणसादृश्यम् । एतादृश्य ऊर्वश्या सहिताः सुरवाराङ्गनाः कति कति वश्या न भवन्ति । तासां का गणनेति भावः । कति कतीति काकुरत्र वितर्कालंकारद्योतिनी । अनिमिषदृष्टीनां सुराङ्गनानां नयनचापल्यं वर्ण्यते, तत्रासां कामरूपत्वाभिप्रायेण ॥ १८ ॥

## अरुणामोदिनी

अथ कामपुरुषार्थासक्तस्य ध्यानविशेषमाह—तनुच्छायाभिरिति । हे जननि, य उपासकः स्त्रीवश्यकाम इत्यर्थः । तरुणतरणिश्रीसरणीभिः बालादित्यद्युत्यनुसारिणीभिः ते अरुणाया भवत्याः तनुच्छायाभिः देहकान्तिभिः हेतावभेदे वा तृतीया । दिवमन्तरिक्षं सर्वाभुर्वी भुवं चारुणिग्नि आरुण्ये नितरां मग्नाम् ; सप्तम्यन्तपाठे आरुण्ये मग्नां स्मरति । द्वावापृथिव्यौ भवदीयारुणकान्तिसमुद्रमग्ने यो ध्यायति, अस्योपासकस्य, त्रस्यतां वनहरिणानां काननकुरङ्गाणामिति कातर्योक्तिः । तेषामिव शालीनानि चञ्चलानि ; ‘शालीनकौपीने अधृष्टाकार्ययोः’ इति निपातः । मयनानि यासां ताः ; कुरङ्गवदतिचञ्चलाक्ष्यः । अनिमिषाणामपि कार्यवशादक्षिस्पन्दो न विरुध्यत इति

‘गुरुं नेत्रसहस्रेण चोदयामास वासवः’ इत्यत्र मल्लिनाथः । गीर्वाणगणिकाः सुरवाराङ्गनाः । नाना-  
विघ्नाभावमादिभिस्तल्लोभकारणचातुर्यसूचनार्थं गीर्वाणेत्याद्युक्तिः । उरून् महतोऽपि वशयतीत्युर्वशी,  
अप्सरसां मुख्या काचिद्देवी । ‘स्वर्वेश्या उर्वशीमुखाः’ इत्यमरः । तथा सह कति कति कियन्त्यः  
वश्याः स्वाधीना न भवन्ति ; भवन्त्येवेत्यर्थः । तदुक्तम्—‘यावकाव्यौ निमग्ना यो दिवम् भूमिं  
विचिन्तयेत् । तस्य सर्वा वशं यातास्तैलोक्यवनिता द्रुतम् ॥’ इति । लघुस्तवे चोक्तम्—‘ये  
सिन्दूरपरागपुञ्जपिहितां त्वत्तेजसा द्यामिमामुर्वीं चापि विलीनयावकरसप्रस्तारमग्रामिव । पश्यन्ति  
क्षणमप्यनन्यमनसस्तेषामनङ्गज्वरक्लान्तास्त्रस्तकुरङ्गशावकदृशो वश्या भवन्ति ध्रुवम् ॥’ इति ॥ १८ ॥

### आनन्दगिरीया

पुनर्ध्यानान्तरं फलान्तरं चाह — तनुच्छायाभिरिति । हे भवानि, यो द्यावापृथिव्योः  
अरुणगुणैकाकारतासंपादिकारुण्यकान्तिकमनीयतनुं त्वां स्मरति ध्यायति तस्य मानुषे लोके  
चकोरनयना वश्या भवन्ति । किं, उर्वेश्या सह गीर्वाणगणिका देवांगना अपि कति कति वश्या न  
भवन्ति किन्तु सर्वा अपीत्यर्थः । वशीकरणकर्मणि रक्त्वारुणाया एव ध्यानमागमे उक्तम् ।  
स्त्रीराजलोकवश्यार्थे रक्तरूपां स्मरे द्यताम् इति । “यस्त्वां विद्रुमपल्लवद्रवमयीलेखामिवालोहितां  
आत्मानं परितः स्फुरत्-त्रिवल्यां मायामभिध्यायति । तस्मै निन्दितचन्दनेन्दुकदलीकान्तारहारस्रजे  
निश्वासाश्रुमवाप्य दाहगहना मूर्च्छन्ति तास्तास्त्रियः” इति । किं लक्षणास्ताः, त्रस्यद्वनहरिण-  
शालीननयनाः, संत्रासचपलकुरंगलोचनाः, किलक्षणाभिस्ताभिः तनुच्छायाभिः, तरुणतरणि-  
श्रीसरणिभिः बालादित्यसपत्नरागरुचिभिः । तनुच्छायाभिरिति श्लोकस्य रहस्यार्थः—अष्टमी  
सर्वसिद्धिचक्रस्य त्रिपुरासिद्धांवा, तनुः शरीरं संसारमिति यावत् । तत्र छायाया बिम्बेन वर्तमानो  
हंस इति । बहुवचनं अभिधानवाहुल्यात् । तरुणो महामोहांबुधिः तत्र तरणिनौका  
वाग्बीजं अन्यत्रानुस्वारात् युतं, मध्ये श्रीसरणिः तुर्यस्वरचिह्नं सः, उर्वीमरुणिमनिमग्ना एतत्त्रयं  
रेफलमं यावदिति । ह्रौं ह्रस्वरौ ह्रौः प्रकृतार्थस्तु प्रकृतेः ॥ १८ ॥

### तात्पर्यदीपिनी

अथ भगवत्याः सर्वभक्तवाञ्छितार्थसाधननिपुणं सरस्वतीध्यानं प्रकाशितमेव । तेन सर्व-  
पाण्डित्यलभाद्विद्याप्राप्तौ धर्मपुरुषार्थो लब्ध एव । चतुर्विधपुरुषार्थेषु आनन्दमयः कामपुरुषार्थः  
शृंगाररसालंबनभूततरुणीर्विना न सन्वते । अतश्च तरुणीवशीकरणविधां प्रस्तौति—तनुच्छाया-  
भिरिति—हे भगवति, अस्य त्रिभुवनसौन्दर्यराशिमूर्तेः परमेश्वरीभक्तस्य गीर्वाणगणिकाः गीर्वाणानां  
गणिकाः गीर्वाणानां देवानां गणिकाः योषितः, उर्वेश्या सह कति कति वश्या न भवन्ति । अपि  
तु भवन्त्येव । किं विधाः ? त्रस्यद्वनहरिणशालीननयनाः, त्रस्यन्तो विभ्र्यन्तो ये वनहरिणाः तेषामिव

शालीनानि अतिसुन्दराणि नयनानि नेत्राणि यासां ताः । अस्य कस्येत्यपेक्षायां आह—यः साधकः दिवं स्वर्गं सर्वं सकलां उर्वीं भुवनं च ते तनुच्छायाभिः तन्वाः छायाः प्रभाः ताभिः सह अरुणि-मनिमग्नां दिवं भूमिं च विचिन्तयेत्, तस्य सर्वं वशं याति, कुतस्त्रैलोक्यवनिता इति । अतश्चारुणि-मशब्देन यावकाब्धिर्लक्ष्यते । किं भूताभिस्तनुच्छायाभिः ? तरुणतरणिश्रीसरणिभिः तरुणो बालो यस्तरणिः तस्य श्रीः शोभा तस्या इव सरणिः मार्गः सौभाग्यं यासां ताः ताभिस्तथोक्ताभिः । पाटल-वर्णध्यानं बहुधा वश्यकर्मणि नियुक्तम् । “देवी श्रीललिता ज्ञेया जनवश्ये च पाटला । पीता धनस्य संपत्तौ कृष्णा मारणकर्मणि । धूम्रा विद्वेषणे प्रोक्ता शृंगारे पाटलाकृतिः । सर्ववर्णा सर्वलाभे मुक्तौ ज्योतिर्मयीपरम् । ज्योतिर्मये च तद्भयानं पञ्चब्रह्म सनामकम् । ब्रह्मा विष्णुश्च रुद्रश्च ईश्वरश्च सदाशिवः । एते पञ्च महाप्रेताः पादरूपेण संस्थिताः” इति । भगवत्या मुखं ध्यात्वा भोगे मोक्षेऽपि चिन्तनीयम् ॥

॥ १८ ॥

### पदार्थचन्द्रिका

इदानीं सकलगोर्वाणगणिकावशीकरणं श्रीभवानीध्यानमाह—तनुच्छायाभिरिति । हे जननि, ते तव तनोः श्रीमूर्तेः छायाभिः कान्तिभिः सर्वां दिवं सर्वां चोर्वीं अरुणिमनिमग्नां यः स्मरति ध्यायति, अस्य ध्यातुः पुरुषस्य उर्वश्या सह गीर्वाणगणिका देवांगनाः कति कति न वश्या भवन्ति । अपि तु सर्वा एव वश्या भवन्तीत्यर्थः । कान्तिर्विशिनष्टि तरुणेति । सूर्यशोभायाः सोपानरूपाभि-रित्यर्थः । अरुणाया भावोऽरुणिमा । अरुणिमनि निमग्ना अरुणिमनिमग्ना तां अरुणिमनिमग्नां, यद्वा अरुणिमनि मग्नमिति पदद्वयम् । तनुच्छायाभिरिति हेतौ तृतीया । एतदरुणिमनिमज्जनं द्यावापृथिव्योरिति । त्रस्यद्वनहरिणानामिव शालीने अधृष्टे नयने यासां ताः ॥ १८ ॥

### डिण्डिमभाष्यम्

भगवत्याः प्रस्तुतायाः सर्वभक्तवाञ्छितार्थशतसाधननिपुणसारस्वतं ध्यानं सुप्रकाशितमेव, तेन समस्तविद्यापाण्डित्यलाभात् विद्याप्राप्तौ चतुर्विधपुरुषार्थेषु आनन्दमयः कामपुरुषार्थः सर्वलोकसम्मतः । तस्य सम्पत्तिः, शृङ्गाररसालम्बनभूता । सा तु तरुणीं विना न सम्पत्स्यते । ताश्च विपरीताश्चेन्न कामिनां सुखलेशः, अत एव तरुणीवशीकरणविद्या च कपालीश्वरीश्रीललितामहाभट्टारिकामेव चिन्तयतां तरुणीलोकवशीकरणसामर्थ्यवतीत्याह—तनुच्छायेति । हे परमेश्वरि ! तव तरुणतरणि-श्रीसरणिभिः बालादित्यलक्ष्मीसदृशकान्तिभिः, तनुच्छायाभिः देहप्रभाभिः, सर्वां दिवं आकाशं, उर्वीं भुवं च, अरुणिमनिमग्नां पाटलकान्तिसागरगर्भप्रविष्टां, यः स्मरति । अस्य त्रिभुवनसौन्दर्यराशिमूर्तेः त्रस्यद्वनहरिणशालीननयना भययुक्तदृष्टिसञ्चाराः सत्यः, गीर्वाणगणिकाः स्वर्वश्याः, उर्वश्या नारायणो-रुसम्भवया सुरनार्या सह, कति कति, न वश्या भवन्ति, अपि तु सर्वा एव वश्या भवन्ति, तस्य दासीभूय स्वेच्छया मदनसम्भोगनर्मुसु नियोज्या भवन्ति । किञ्चिदुना प्रकर्षेण तमेव भवती-



भक्तमेव साधारणं नायकीकृत्य कोटिकोटिशः देवाङ्गनाः एकं सहकारवृक्षं अनन्तकोटिभृङ्गमाला इव भजन्ते, तस्यैव वक्ष्यस्तन्मयाश्च भजन्तीत्यर्थः । पाटलवर्णध्यानं बहुधा वक्ष्यकर्मणि विनियुक्तम् । तथा चागमः—“देवी श्रीललिता ध्येया तत्तत्कर्मणि भेदतः । कर्मध्याने कृते देव्याः सर्वसौभाग्यवान् भवेत् ॥ शान्तौ धवलवर्णाभा मोक्षधर्मे प्रकरुपते । स्त्रीवश्ये राजवश्ये जन्वश्ये च पाटला ॥ पीता धनस्य सम्पत्तौ कृष्णा मारणकर्मणि । धूम्रा विद्वेषणे प्रोक्ता शृङ्गारे पाटलाद्युतिः ॥ सर्ववर्णा सर्वलाभे मुक्तौ ज्योतिर्मयी परम् । ज्योतिर्मयश्च तद्धानं पञ्चब्रह्मासनात्मकम् ॥ ब्रह्मा विष्णुश्च रुद्रश्च ईश्वरश्च सदाशिवः । एते पञ्च महाप्रेताः पादमूले व्यवस्थिताः” ॥ एतदेव भगवत्या मुख्यं ध्यानं भोगेमोक्षेऽपि चिन्तनीयम् । प्रेतत्वं नाम महाधीरत्वम् । प्रेताः प्रकर्षेण इताः देवी शरीरसंसर्गातिशयं प्राप्ताः द्वारद्वारिकया । देव्याः कामेश्वरोत्सङ्गेन सङ्गः, कामेश्वरस्य सदाशिवेन सङ्गः, सदाशिवस्य मञ्चफलकतां प्राप्तस्य मञ्चखुरतां प्राप्तानां ब्रह्मविष्णुरुद्वेश्वराणां शिरोभिः सह संसर्गः । एतच्च मञ्चरूपं ध्येयाभिन्नमेव । इदं सप्ताननध्यानेन वायौ रूपमुच्यते । “भगवत्याः सप्तमं तु ध्यानं मञ्चासनं विदुः । यथैकस्यैव रूपस्य चतुरास्यषडाननाः । तथा सप्ताननाः प्रोक्ता रूपस्यैकस्य तेजसः ॥” इत्यलमतिप्रसङ्गेन ॥ १८ ॥

### गोपालसुन्दरी

मध्यकूटोपयुक्तं द्वाभ्यां ध्यानादिकमाह-तनुच्छायाभिरित्यादि ।

अतरुणतरणिश्रीसरणिभिः बालादित्यकान्तिवर्त्मभूताभिः तत्सदृशीभिरित्यर्थः, तनुच्छायाभिः शरीरकान्तिभिः करणभूताभिः, सर्वा दिवमाकाशमुर्वी पृथ्वीमरुणिमनिमग्नां लोहितकान्तिकवलितानि यः स्मरति अस्य कति कति, गीर्वाणगणिका देववेश्या उर्वेश्या सह वक्ष्या न भवन्ति ? अपि तु सर्वा वक्ष्या भवन्त्येव, त्रसन्तो बिभ्यतो ये वनहरिणाः, गृहहरिणानां त्रासाभावात्, तद्वत् शालीनं शोभमानं नयनं यासां ता इत्यर्थः । अनिमिषदृष्टीनां सुराङ्गनानां कामरूपतया नयनचाञ्चल्यवर्णनमुपपन्नम् । विष्णुपक्षेऽप्येवम् ॥ १८ ॥

### आनन्दलहरीटीका

कामराजाख्यमध्यमकूटस्य ध्यानमाह-तन्विति । यस्तव तनुच्छायाभिः शरीरकान्तिभिः सर्वा दिवं आकाशं, उर्वी पृथ्वीमपि अरुणिमनिमग्नां लौहित्यमध्यगतां स्मरति, अस्य उर्वेश्या सह कति कति गीर्वाणगणिका देववेश्या वक्ष्या वक्षवर्तिन्यो न भवन्ति । अपि तु भवन्त्येवेति । कीदृशीभिः छायाभिः, तरुणा उद्भटा या तरणेः सूर्यस्य, अर्थाद्बालस्य, श्रीः कान्तिः, तत्सरणिभिः तत्सदृशीभिः इति । तरुणीत्यस्य तरणिविशेषत्वे लौहित्यातिशयप्रतीतेः श्रीविशेषणत्वमुचितम् । गणिकाः कीदृश्यः, त्रसन्तो भयवन्तो ये वनहरिणाः तेषामिव शालीनानि शोभमानानि नयनानि यासां ता

इत्यर्थः । गृहहरिणानां तादृशत्रासाभावात् वनहरिणवद् देवांगनानां नयननिमेषाद्यभावेऽपि कामरूपतया नयनचांचल्यवर्णनमुपपन्नम् ॥ १८ ॥

मुखं बिन्दुं कृत्वा कुचयुगमधस्तस्य तदधो<sup>१</sup>

-- 'हरार्धं ध्यायेद्यो हरमहिषि ते मन्मथकलाम् ।-

स सद्यः संक्षोभं नयति वनिता इत्यतिलघु

त्रिलोकीमप्याशु भ्रमयति रवीन्दुस्तनयुगाम् ॥ १९ ॥

முகம் பிந்தும் க்ருத்வா குசயுகமதஸ்தஸ்ய தத தோ  
 2 3 3 1 1 1 3 4 1 1 3 4  
 ஹரார்தம் த்யாயேத்யோ ஹரமஹிஷி தே மன்மதகலாம் ;  
 4 4 3 1 1 2 1  
 ஸ ஸத்ய: ஸம்க்ஷோபம் நயதி வனிதா இத்யதிலகு  
 3 4 1 1 1 4  
 த்ரிலோகீ மப்யாசு ப்ரமயதி ரவீந்துஸ்தனயுகாம்  
 1 1 1 4 1 3 1 3

मुख को बना बिंदु, उसके नीचे वक्षोजों को उनके-

नीचे हर की शक्ति त्रिकोण बना कर, वहां, जो मदनके

करता ध्यान बीज का तेरे, वह साधक तत्काल शिवे !

मन्थनकर देता है वनिताओं के चित्त, शमित-अशिवे !

यह है अति लघु-कर्म डाल देता चक्कर में वह हठ कर ;

चन्द्र सूर्यकुचयुगवाली त्रिलोक रमणी को भी हठ कर ! ॥

### लक्ष्मीधरा

मुखं वक्त्रं बिन्दुं बिन्दुरूपं कृत्वा, बिन्दुस्थाने मुखं ध्यात्वेत्यर्थः । कुचयुगं स्तनद्वयं अधः अधस्तात् तस्य मुखस्य । तदधः तस्य कुचयुगस्य अधःप्रदेशे हरार्धं हरस्य अर्धं शक्तिः त्रिकोणं योनिरिति यावत् । ध्यायेत् चिन्तयेत् । यः साधकः । तत्र इत्यध्याहार्यम् । हरमहिषि, हरस्य सदाशिवस्य महिषि जाये, ते भवत्याः मन्मथकलां कामराजबीजम् । सः साधकः सद्यः तदानीमेव संक्षोभं सर्वजगत्संक्षोभं चित्तविकारं नयति प्रापयति वनिताः स्त्रियः । इतिशब्दः कियाविशेषणद्योतकः । अतिलघु अतितुच्छम् । त्रिलोकीमपि त्रिभुवनमपि आशु शीघ्रं भ्रमयति रवीन्दुस्तनयुगां रवीन्दू सूर्यचन्द्रौ तावेव स्तनौ तयोः युगं युग्मं यस्याः सा ताम् ॥

अत्रेत्थं पदयोजना—हे हरमहिषि, मुखं बिन्दुं कृत्वा, तस्याधः कुचयुगं कृत्वा, तदधः

हरार्धं कृत्वा, तत्र ते मन्मथकलां यः ध्यायेत्, सः सद्यः वनिताः संक्षोभं नयतीति यत् तत् अतिलघुः ; किं तु रवीन्दुस्तनयुगां त्रिलोकीमपि आशु भ्रमयति ॥

अत्र त्रिलोक्याः रवीन्दुस्तनयुगात्विशेषणेन स्त्रीत्वारोपणं, अयं मादनप्रयोगो वनिता-स्वेव प्रयोक्तव्य इति ज्ञापयितुम् ॥

अत्रेदमनुसंधेयम्—साधकः त्रिकोणे बिन्दुस्थाने साध्यायाः कान्तायाः वक्त्रं ध्यात्वा, तदधस्तात् तस्याः कुचयुगं ध्यात्वा, तत्कुचद्वयस्याधस्तात् तस्याः योनिं विचिन्त्य तत्र वक्त्रकुच-द्वययोनिषु प्रधानाङ्गेषु मारवीजं संचिन्त्य तथा कान्तया आत्मनस्तादात्म्यं संपादयेत् । यथोक्तं चतुःशत्याम्—‘बिन्दुं संकल्प्य वक्त्रं तु तदधस्तात्कुचद्वयम् । तदधश्च हरार्धं तु चिन्तयेत्तदधो-मुखम् ॥ तत्र कामकलारूपामरुणां चिन्तयेदिह । ततस्तेनैव रूपेण निजरूपं विचिन्तयेत् ॥’ इति । एवं मादनप्रयोगाः अनेके सनत्कुमारसंहितायां सप्तशत्यामुक्ताः । अत्र कतिचन निरूप्यन्ते—‘बिन्दौ तद्वक्त्रमारोप्य तदधो बाहुयुग्मकम् । तदधः कुचयुग्मं तु तदधो योनिमेव च ॥ एतेषु पञ्चस्थानेषु पञ्चबाणान्विचिन्तयेत् ॥’ पञ्चबाणबीजानि मुखे बाहुयुग्मे कुचमध्ये योनिमध्ये यथाक्रमं द्रां द्रीं क्लीं स इति चिन्तयेत् इत्यर्थः । अयं प्रयोगः कामराजप्रयोगसमय एव । ‘त्रिकोणे बैन्दवस्थाने अधोवक्त्रं विचिन्तयेत् । बिन्दोरुपरिभागे तु वक्त्रं संचिन्त्य साधकः ॥ तदुपर्येव वक्षोजद्वितयं संस्मरेद्बुधः । तदुपर्येव योनिं च क्रमशो भुवनेश्वरीम् ॥ श्रीविद्यां कामराजं च विन्यस्याशु विमोहयेत् ॥’ अयं प्रयोगः ‘मुखं बिन्दुं कृत्वा’ इति प्रयोगात् अतिशीघ्रकरः । अत्रापि पञ्चबाणप्रयोगः पूर्ववत् । एवमेतादृशमादनप्रयोगाः सनत्कुमारसंहितायां अवगन्तव्याः ग्रन्थविस्तरभयान्नोक्ताः ॥ १९ ॥

### सौभाग्यवर्धनी

एतस्यैव कामकलारूपध्यानमाह—मुखमिति । मुखं बिन्दुं कृत्वा ध्यात्वा, कुचयुगलमधस्तस्य मुखरूपेण ध्यातस्य बिन्दोरधः कृत्वा, तदधः कुचयुगस्याधः हकारार्धं ध्यायेत् । हरमहिषि, तव कामकलां यो ध्यायेत्, स सद्यः संक्षोभयति वंशं नयति वनिताः, एतदतितुच्छम् । रवीन्दुस्तनयुगां त्रिलोकीमप्याशु भ्रमयति । ‘मितां ह्रस्वः’ इति ह्रस्वः । त्रिलोक्यपि कामकलारूपेति भावः । तदुक्तं रुद्रयामले—‘नभो-महाबिन्दुमुखी चन्द्रसूर्यस्तनद्वया । सुमेरुहारवल्या शोभमानमहीपदा ॥ पातालतलविन्यासा त्रिलोकीयं तवाम्बिके । कामराजकलारूपा जागर्ति सचराचरा ॥’ इति । चतुःशत्यामपि—‘यदक्षरशशिज्योत्स्ना-मण्डितं भुवनत्रयम् । वन्दे सर्वेश्वरीं देवीं महाश्रीसिद्धमातृकाम् ॥’ इति । अयमर्थः—कामस्य कामराजस्य कला शोभा ; अथवा कामबीजस्य कला देवताबीजम् ; ककारलकाररहितं कामकलारूपं भवति गुप्तमहासरस्वतीबीजम् । तदुक्तं धर्माचार्यस्तुतौ—‘यन्नित्ये तव कामराजमपरं मन्त्राक्षरं निष्कलं

तत्सारस्वतमित्यवैति विरलः कश्चिद्बुधश्चेद्भुवि । आख्यानं प्रतिपर्व सत्यतपसो यत्कीर्तयन्तो द्विजाः  
 प्रारम्भे प्रणवास्पदप्रणयितामित्युच्चरन्तः स्फुटम् ॥' इति । तथा च श्रुतिः—'य ईंशृणो  
 त्यलकंशृणोति । न हि प्रवेद सुकृतस्य पन्थामिति ॥' (तै० आ० प्र० १.) इति । सा पुन-  
 स्तुरीयस्वरूपा; तुरीयस्वरूपं च बिन्दुत्रयात्मकम् । तत्रैको बिन्दुः रविः; परौ द्वौ दहनशीतांशू । रविरूपः  
 बिन्दुं मुखं कृत्वा तस्याधो दहनशीतांशू बिन्दुद्वयं स्तनयुगं कृत्वा तदधो हकारार्धं योनिरूपं ध्यायेत् ।  
 हकारपूर्वभागे मृष्टे सत्यधोभागो योन्याकारो भवति; तं ध्यायेदिति प्रकटार्थः । तदुक्तं कादिमते—  
 'नित्याकूटत्रयं देवि तुरीयस्वरशेखरम् । तत्तुरीयं स्वरूपं च बिन्दुत्रयमुदीरितम् ॥ तदात्मकं च देव्यास्ते  
 साधकस्य च यद्भवेत् । तद्भावनां शृणु प्राज्ञे महोदयकरीं शुभाम् ॥ ऊर्ध्वबिन्द्वात्मकं वक्त्रमधोबिन्दु-  
 द्वायात्मकम् । कुचद्वयं तु तच्छेषागतिमेतां विभावयेत् ॥' इति अयमेकः प्रकारः । अथ वा, हकारः शिवः,  
 तस्यार्धः; शिवेति पदं शकारेकारवकाराकाररूपवर्णचतुष्टयात्मकम् । तत्र अर्धे शकारवकारात्मके गते  
 अर्धमिकाराकारात्मकमवशिष्टं भवति । तयोः संधौ सत्येकारो योनिरूपो भवति । तमेकारं योनिरूपं  
 कुचस्याधो भावयेत् । अथ वा, हकारो रविः, तत्र रविपदे रेफवकाररूपेऽर्धे गते अकारेकारात्मकम-  
 र्धमवशिष्टं भवति । तयोः संधौ सत्येकारो योनिरूपो भवति । तत्कुचस्याधो भावयेदिति । अथ वा,  
 हकारो हंसः, तत्रार्धे हकारसकाररूपे गते अं अः इत्यूर्ध्वबिन्दुविसर्जनीयरूपबिन्दुत्रयमवशिष्टं भवति ।  
 तत्रैवं योजना—हे हरमहिषि, हकारार्धं अं अः इति बिन्दुस्वरात्मकं हंसार्धं ध्यायेत् । केन प्रकारेण?  
 मुखं बिन्दुं कृत्वा तस्याधो बिन्दुद्वयं कुचद्वयं कृत्वा, तदधस्तनमन्मथकलामेकाराकारां ध्यायेत् । अत एव  
 एतत्प्रकारत्रयेण कामकलोद्धारप्रियायेणाग्रे विद्योद्धारं त्रिविधं हकारसंकेतं करिष्यति—शिवेति, शिवो  
 रविः हंस इति । एते हकारार्थाः प्रकटाः । वस्तुतो हकारार्थो गुप्तो गुरुमुखादनुगम्यः । तत्प्रकाशने  
 महदनिष्टमिति न प्रकाशितः । तथा च संकेतपद्धतौ—'एतत्कामकलाव्याप्तं गुह्याद्गुह्यतरं महत् ।  
 नाशिष्याय प्रवक्तव्यं नाभक्ताय कदाचन ॥ एतत्प्रकाशनं मातुरुद्धाटनमुरोजयोः । आकृष्याच्छाद-  
 नमिव तस्मान्नैतत्प्रकाशयेत् ॥ लोभान्मोहाच्च गर्वाच्च वैदुष्याद्वा प्रकाशयेत् । सोऽचिरान्मृत्युमाप्नोति  
 शस्त्राघातविषादिभिः ॥' इति ॥ १९ ॥

### अरुणामोदिनी

अथ मादनप्रयोगमाह—मुखमिति । हे हरमहिषि महादेवप्रिये देवि, हरो बिन्दुः  
 तस्य महिषी तदाधारत्रिकोणरूपिणीति गूढार्थः । यः साधकः बिन्दुं मुखं कृत्वा बिन्दुस्थाने मुखं  
 ध्यात्वेत्यर्थः । तस्य बिन्दोरधः कुचयुगं कृत्वा अधोवर्तिबिन्दुद्वये कुचयुगं ध्यात्वेत्यर्थः । तस्याधो  
 हरस्यार्धं शक्तिं त्रिकोणमित्यर्थः । कृत्वा योनिं निध्यायेत्यर्थः । यद्वा मुखस्थाने बिन्दुं  
 ध्यात्वा तदधः कुचद्वयं तदधो हरार्धमिति ते भवत्संबन्धिनी मानवीं वा 'मन्मथकलां

मदनबीजं ध्यायेत् । अथवा, क्लीमित्यस्य मदनबीजत्वात्तत्र च बिन्दोर्नागरलिप्यां शिरः-  
स्थत्वात्तत्रस्थे बिन्दौ मुखं कृत्वा, तदधःस्थितबिन्दुद्वयाकारे कुचद्वयं, तदधोवर्तिनि लकारे हरार्धं  
त्रिकोणं ध्यात्वा तेन मन्मथकलां यो ध्यायेत्, क्लीमित्येवंरूपां चिन्तयति, स साधकः, सद्यस्त-  
दानीमेव ; एतत्प्रयोगस्यातिशीघ्रकारित्वात् । वनिताः स्त्रियः संक्षोभं चित्तविकारं नयतीत्येतदति-  
लघु अतिफल्गुं ; कियदेतदित्यर्थः । किं तु, रवीन्द्र सूर्योचन्द्रमसावेव स्तनयुगं यस्यास्ताम् । त्रयाणां  
लोकानां समाहारल्लिलोकी ; 'तद्विद्यार्थोत्तरपदसमाहारे च' समाहारे 'द्विगोः' इति ङीप् । तामपि  
'नभोमहाबिन्दुमुखी चन्द्रसूर्यस्तनद्वया । सुमेरुहारवलयः शोभमाना महीपदा ॥ पातालतलवि-  
न्यासा त्रिलोकीयं तवाश्रिते । कामराजकलारूपा जागर्ति सचराचरा ॥' इति रुद्रयामलोक्तेः,  
कामकलारूपिणीं जगत्त्रयीमपि, किमुत तदन्तर्वर्त्यन्यदित्यर्थः । आशु शीघ्रं भ्रमयति चालयति ;  
त्रिलोकीवनिताः भ्रमयितुः, तदन्तःपातिवनितान्तरचालनं कियदिति भावः । अतः त्वन्मन्त्र-  
प्रयोगादन्यदतिशीघ्रफलदं न लभ्यत इत्यभिप्रायः । अत्रोक्तं चतुःशत्यामपि—'बिन्दुं संचिन्त्य  
वक्त्रं तु तदधस्तात्कुचद्वयम् । तदधश्च हरार्धं तु चिन्तयेत्तदधोमुखम् ॥ तत्र कामकलारूपामरुणां  
चिन्तयेदिह । ततस्तेनैव रूपेण निजरूपं विचिन्तयेत् ॥' इति । प्रयोगान्तराणि लक्ष्मीधरे  
द्रष्टव्यानि ॥ १९ ॥

### आनन्दगिरीया

ततः प्रथमानित्यामाह—मुखं बिन्दुमिति । हरमहिषि, स पुमान् इमा वनिताः स्त्रियः  
एव संक्षोभं निजस्वरूपदर्शनजनितपञ्चबाणपराभक्त्यन्नशोकविकलान्तःकरणाः करोतीत्येतत्फल-  
मतिलघु अतितुच्छम् । किन्तु त्रिलोकीमप्याशु शीघ्रं दर्शनमात्रेण भ्रमयति व्यामोहयति । स कः,  
यस्तव मन्मथकलां एवं कृत्वा ध्यायेत् । एवमिति किं, बिन्दुं मुखं कृत्वा, बिन्दुं मुखत्वेन प्रकल्प्य  
ध्यात्वा तदधः कुचयुगं ध्यात्वा तस्याप्यधो हकारार्धं ध्यायेदिति । अयमर्थः, हे हरमहिषि,  
यस्तव मन्मथकलां मन्मथशब्देन कामराजबीजं क्लीमित्याकारं, तस्य कलां एकदेशं ईमिति ।  
तत्र ईकारस्य लेखने बिन्दुत्रयात्मकमेव रूपं जायते । तत्र, एको बिन्दुरुपरि, बिन्दुद्वयमधः ।  
तत्रोपरितनो बिन्दुः परमेश्वर्या मुखत्वेन ध्येयः । अधस्तनं बिन्दुद्वयं कुचयुगत्वेन ध्येयम् ।  
तस्याधस्त्रिकोणाकारं मोहनमन्दिरं ध्येयमिति । तदेव हकारार्धम् । हकारस्योपरितने भागेऽर्ध-  
लुप्ते सति अधोऽर्धभागस्त्रिकोणो योन्याकारस्तिष्ठति । स्त्रीणां शरीरस्य स्थानमध्ये चायम् ।  
यत्प्रथमं मुखं, तदधः कुचौ तदधो वरांगमिति । हे हरमहिषि, य एवं कामकलां ध्यायेत् स  
त्रिलोकीमपि व्यामोहयति । कुचद्वयं किंविशिष्टं, त्रिकोणध्यानेन सूर्यचन्द्ररूपं स्तनद्वयं त्रिलोकीरूपां  
कामिनीं व्यामोहयति । कामकलाशब्देन ऋकारलकाररहितं सरस्वतीबीजं ईकाररूपं आगम-

परिभाषितम् । तथा च लघुस्तवे-“यन्नित्ये तव कामराजमपरं मन्त्राक्षरं निष्कलं तत्सारस्वतमित्य-  
वैति विरलः कश्चिद्बुधश्चेदुभवि” इति । निष्कलं मन्त्राक्षरं, निष्कलं निष्क्रान्तकारलकारं यत्कीमिति  
मन्त्राक्षरं, अवशिष्ट ईमिति । अतिरपि “यदेतं शृणोत्यलकं शृणोति न हि प्रवेद सुकृतस्य पन्था”  
मिति । अलकं लकारककारवाजतं ईमिति । अन्यत्रापि सा पुनस्तुरीयरूपम् । स्वरेषु अकारा-  
दिक्रमेण गण्यमानेषु चतुर्थ ईकारः, सैव तुरीया । अथवा तुरीया जाग्रत्स्वप्नसुषुप्तिरूपविन्दुत्रयात्मिका ।  
तत्रैको विन्दुः सूर्यः, द्वौ दहनशशिनौ । तदधो हकारार्थमिति वा ध्यानम् । तदुक्तं—“कूट-  
त्रयमिदं देवि तुरीयं स्वरशेखरम् । तत्तुरीयस्वरूपं तु विन्दुत्रयमुदीरितम् । तदात्मकत्वं देव्यास्ते  
साधकस्य च यद्ववेत् । तद्भावनां शृणु प्राज्ञे महोदयकरीं शुभाम् । ऊर्ध्वं विन्द्वात्मकं वक्त्रं अधो  
विन्दुद्वयात्मकम् । कुचद्वयं तु तद्विधात् शेषांगानि विभावयेत्” इति । अथ हकारो हंसः ।  
तदुक्तं मानसकमोत्तरतन्त्रे—हंसो रविः शिवो हः स्यादिति । हकारे सकारे च लुप्ते अधोगते  
सति अं अः इति विसर्गानुस्वाराख्यविन्दुत्रयभवशिष्यते । तत्रानुस्वारो मुखत्वेन विसर्गः कुचत्वेन,  
तदधश्च मन्मथकला एकारः । एवं ध्यायेत् ॥ मुखं विन्दुं कृत्वेति श्लोकस्य रहस्यार्थः-मुखमिति,  
मुखं विन्दुं वाणी कुचयुगं लक्षणयाऽत्र कलसं, तदधः एतस्य कलसस्य पदस्य अधः तदधः, तस्या-  
धो वर्तमानलकारोत्तरे वर्तमानः सकारः इति । युगयुगं (कुचयुगं) एतदस्य युगलं तेन तदधो  
नीत्वा विलुप्यति । यावदुक्तयुक्त्या एवमुद्धारकमेण आद्याक्षरद्वयं चरमाक्षरमेकं चापि विलुप्येति  
यावत् । हरार्धागे वर्तमाना देवी लज्जेति यावत् । हरमहिषि हर नित्ये महिषी क्लिन्ना त्वन्मन्त्रानु-  
सारात् । मन्मथकलां मदद्रवां संक्षोभं नयति । योनि तेन संसारो धनं वनिता नित्या परा इत्यादि ।  
ऐं ह्रीं ह्रौः स्क्वीं नित्यक्लिन्ने मदद्रवे सौः\* । अं आं कामेश्वरीनित्या ।

### तात्पर्यदीपिनी

**मुखमिति ।** हे हरमहिषि स पुमान् सद्यो वनिताः संक्षोभं नयति इति अतिलघु । अपि तु  
त्रिलोकीमपि आशु भ्रमयति । त्रैलोक्यस्यापि भ्रमं नयतीत्यर्थः । कथं भूतां त्रिलोकीं, रवीन्दुस्तनयुगां  
रविश्चिन्दुश्च रवीन्दू, तौ स्तनयुगमिव स्तनयुगं यस्याः सा ताम् । स कः । यस्ते मन्मथकलां ध्यायेत् ।  
मन्मथस्य विन्दोः अधः कुचयुगं कृत्वा कुचयुगसदृशं कृत्वा, व्यापकं विधाय, पुनस्तस्याधः,  
तस्य विन्दोरधो हरार्धं हकारार्धं कृत्वा एवं कामराजवीजं संपद्यते । उक्तञ्च “मुखं विन्दुतया भाति  
तदधस्ताद्विन्दुकम् । कुचद्वयतया ज्ञेयं अधस्ताच्च त्रिकोणकमिति ॥ १९ ॥

### पदार्थचन्द्रिका

इदानीं श्रीभवान्याः अर्धनारीश्वररूपध्यानं दर्शयन् तत्फलमपि दर्शयति **मुखमिति**—हे हरमहिषि,

\* ‘अं ऐं सक्लह्रीं नित्यक्लिन्ने मदह्रवेसौः’ इति साम्प्रदायिको मन्त्रः ॥

यो भक्तस्ते तव मन्मथकलां ध्यायेत्, मन्मथः कामः, तस्य कलेव कला रतिः, तद्रूपां त्वां ध्यायेदित्यर्थः । स सद्यः तदानीमेव, वनिताः सर्वास्त्रियः संक्षोभं नयतीत्यति लघु अत्यल्पं फलमेतत् । त्रिलोकीमपि त्रयाणां लोकानां समाहारः त्रिलोकी, तामपि मोहयति वशीकरोति इत्यर्थः । मन्मथकलां विशिनष्टि-रवीन्दू स्तनयुगं यस्यास्ताम् । ध्याने विशेषणे आह-मुखमिति । मुखं कुचाग्रं बिन्दुं कृत्वा, त्रिन्तयित्वेत्यर्थः । तस्य बिन्दोरघः कुचयुगं च चिन्तयित्वा । बिन्दुं विशिनष्टि-हरार्धं दधतो विभ्रतः हरस्यार्धो हरार्धः, तम् । अर्धशब्दस्य नपुंसकलिङ्गत्वे, अर्धं नपुंसकमिति समासे अर्धं हरस्येति स्यात् । तदर्धः पुल्लिङ्गोऽत्रार्धशब्दः । रवीन्द्रोः हरार्धत्ववर्णनेन सर्वमपि रत्यङ्गं हरार्धरूपं दर्शितं भवति । एतेन परस्परं रममाणमर्धनारीश्वरस्वरूपं ध्येयमुक्तं भवति । तदध इति पाठे तस्य कुचयुगस्य अर्वाक् प्रदेशः, तं च चिन्तयित्वेति योज्यम् । अस्मिन्पक्षे हरार्धमिति मुखादीनां त्रयाणां विशेषणम् । मुखादिध्यानपूर्वकं मन्मथकलाध्यानं यः करोति तस्याप्याशु शीघ्रं त्रैलोक्यं वश्यं भवतीति संक्षेपः । हकारार्धमिति पाठे एकाक्षरकामकलामन्त्रोद्धारो द्रष्टव्यः । विस्तरस्तुज्ञानमुधायां द्रष्टव्यः ॥ १९ ॥

### डिण्डिमभाष्यम्

इत्थमुक्तप्रकारेण कामपुरुषार्थोपयोगिनीवशीकरणं ध्यानमुत्तमा तदर्थमेव महाविद्यान्तिमवर्णवामलोचनन्यासयोग्याक्षरस्वरूपं ध्यानं कामकलात्मकमाह—यो महाविद्यान्तिमवर्ण ईकारलक्षणो महामन्त्रः स खलु भगवत्या रूपान्तरवाचकमन्त्रो निवासभूमिश्च । उक्तमारुणकेतुके—“यस्तित्याज सखिविदं सखायं न तस्य वाच्यपि भागो अस्ति । यदीं शृणोत्यलकं शुणोति नहि प्रवेद सुकृतस्य पन्थाम् ।” इति । अलकमित्यत्र लकार ककारवर्जनेन निष्कृष्टरूपमन्मथवीजं सैव महाविद्या तस्याः शारदालिपिप्रकारेण लेखनेन स्त्रीरूपं सम्भवति । “मुखं बिन्दुतया भाति तदधस्ताद्विबिन्दुकं । कुचद्वयं तथा ज्ञेयमधस्ताच्च त्रिकोणकम् ॥ एवमीकाररूपं स्यादेवं कामकला परा ॥” हरस्य हकारस्यार्धं त्रिकोणाकारं बिन्दुद्वयस्याधस्ताद् योनिं मुखस्याधस्तात् कुचद्वयम् इति स्त्रीरूपकम् । एवं कामकलारूपं चिन्तयतः फलविशेषमाह स सद्य इति । यस्त्वेवं कामकलाचिन्तकः स सद्यः शीघ्रमेव वनितास्तरुणीः संक्षोभं कन्दर्परागजनितचित्तविप्लवं नयति प्रापयति इति अतिलघु अस्ति । फलगुप्तप्रयोजनं महाप्रयोजनमाह—रविश्चेन्दुश्च रवीन्दू तौ स्तनयुगं यस्यास्तां त्रिलोकीमपि वनितारूपधारिणीमाशु भ्रमयति । त्रयाणां लोकानां समाहारस्त्रिलोकी । “सङ्ख्यापूर्वो द्विगु” इति द्विगुसमासः, ‘द्विगोश्च’ इति ङीप् । भ्रमयति भ्रान्तमतीं करोति वशीकरोति इत्यर्थः ॥ १९ ॥

### गोपालसुन्दरी

कामकलाध्यानमाह—मुखं बिन्दुमेकं ईकारोर्ध्वावयवरूपं मुखं कृत्वा मुखतया ध्यात्वा

तस्य मुखस्याधः कुचयुगं कुचयुगतया बिन्दुद्वयं कृत्वा ध्यात्वा तदधः कुचद्वयादधः हरार्ध-  
मधोमुखत्रिकोणं यो ध्यायेत्, हे हरमहिषि महेशपति ! ते तव मन्मथकलां क्लींबीजस्य ईकार-  
रूपस्वरं ध्यायति स वनिताः सङ्क्षोभं नयतीति फलमतिलघु अतितुच्छम् । अत एवाधिकं फल-  
माह—रवीन्द्र स्तनयुगौ यस्यास्तां त्रिलोकीमपि आशु शीघ्रं भ्रमयति क्षोभयतीत्यर्थः । एत-  
देवोक्तं चतुःशत्याम्—“ बिन्दुं सङ्कल्प्य वक्त्रं तु तदधः स्यात्कुंचद्वयम् । तदधः सपरार्धन्तु  
चिन्तयेत्तदधोमुखम् ॥ ” इति । तथा “ बिन्दौ तद्वक्त्रमारोप्य तदधो बाहुयुग्मकम् । तदधः  
कुचयुग्मं तु तदधो योनिमेव च ॥ ” इति । त्रिलोकीमपीत्यनेन तस्या अपि कामकलारूपं ते  
युक्तं भवति । तदुक्तं रुद्रयामले—“ नमो महाबिन्दुमुखी चन्द्रसूर्यस्तनद्वया । सुमेरुहार्ध-  
कल्या शोभमाना महीपदा ॥ पातालतलविन्यासा त्रिलोकीयं तवाम्बिके । कामराजकलारूपा  
जागर्ति सचराचरा ॥ ” इति । अत्र हरार्धपदेनाधोमुखत्रिकोणातिगा योनिरुच्यते, हरो हकारस्तस्य  
पूर्वभागे अघोमागे योन्याकारस्तिष्ठति । अथवा हरः शिवेति वर्णद्वयं तस्यार्धं शकारवकारयोर्लो-  
पादिकाराकारौ व्यत्ययेन संहितां प्राप्तौ एकाररूपयोर्निर्भवति । यद्वा हरो रविशब्दः तस्य अर्द्ध  
रेफवकारयोर्लोपात् संहितायां ‘ए’ इति रूपम् । यद्वा हरो ‘हंसः’ पदं हकारसकारयोर्लोपात् बिन्दु-  
विसर्गाभ्यां बिन्दुत्रयमवशिष्यते । तत्रैवं योजना, हरार्धं अं अः इति स्वरूपं ध्यायेत्, केन प्रकारेण ?  
बिन्दुं हकारोपरिस्थं मुखं कृत्वा तस्याधो विसर्गात्मकं बिन्दुद्वयम् कुचयुगं कृत्वा तदधः मन्मथकलां  
योनिं ध्यायेत् इत्यनुषङ्गः इति । एतत् कामकलारूपमतिगोप्यम् । तदुक्तं सङ्केतपद्धतौ—“ एतत्  
कामकलाव्याप्तं गुह्याद् गुह्यतरं महत् । नाशिष्याय प्रवक्तव्यं नाभक्ताय कदाचन ॥ एतत्प्रकाशनं  
मातुरुद्धाटनमुरोजयोः । आकृष्याच्छादनमिव तस्मान्नैतत्प्रकाशयेत् । लोमान्मोहाच्च गर्वाच्च  
वैदुष्याद्वा प्रकाशयेत् । सोऽचिरान्मृत्युमाप्नोति शस्त्रघातविषादिभिः ॥ ” इति ।

**विष्णुपक्षे**—बिन्दुमनुस्वारं मुखमग्रं कृत्वा तदधस्तत्पश्चात् हरार्धं शिवस्यार्धाङ्गं मा-  
यामीकारं तस्य हरार्धस्याधः पश्चात्, कुः पृथिवी लकारः, चयुगं चपदेन वरतयोत्थयवर्गोत्थैः  
पिण्डात्परैः अन्तिमस्वरैः इति न्यायेन षट् तस्य युगं चतुष्टयं तेन चतुर्विंशतिः लकाराच्चतुर्विंशतिः  
ककारः ककारान्तरलकारयोगात्, अनेन प्रकारेण मन्मथबीजरूपां कलां मन्त्रैकदेशं यो ध्यायेत्  
तं सवनितां सङ्क्षोभं नयति इत्यतिलघु हरो महेशः महिषोऽस्यास्तीति महिषी यमः तयोर्भावो  
हरमहिषिता ते हरमहिषि इति द्वितीयान्तं नयति प्रापयति शिवभावं यमभावं प्रापयति, यथा—त्रिलोकी-  
मप्याशु भ्रमयतीत्यर्थः ॥ १९ ॥

### आनन्दलहरीटीका

कामकलाध्यानमाह—मुखमिति । हे हरमहिषि महादेवपति, यो जनस्ते तव, मन्मथस्य कामरा  
जाख्यबीजस्य कलां स्वरदीर्घकाररूपं एवं ध्यायेत्, स वनिताः स्त्रियः सद्यः तत्क्षणात् संक्षोभं नयति



इति लघुफलम् । प्रकृष्टं किमित्यपेक्षायामाह-चन्द्रसूर्यौ स्तनयुगौ यस्याः एतादृशीं त्रिलोकीमप्याशु शीघ्रं  
 अभयति संशोभयतीत्यर्थः । कथं ध्यायेदित्याकांक्षायामाह-मुखमिति । एकं बिन्दुं इकारस्य प्रथमलेखा-  
 वयवरूपं मुखं कृत्वा मुखरूपतया ध्यात्वा, तस्य मुखस्याधः कुचयुगं, इकारस्य मध्यमावयवरूपं बिन्दुद्वन्द्वं  
 स्तनद्वयरूपतया ध्यात्वा, तदधः कुचद्वयाधः इकारस्याधोऽवयवं हरार्धं अधोमुखत्रिकोणयोनिरूपं ध्यायेत्  
 इत्यर्थः । हरो हकारः तस्याधोभागे, यत्किञ्चित् स्वेच्छया पूर्वार्धे मृष्टे सति अधोमुखयोन्याकारता भवति  
 गौडनागरलिप्योरिति । हरार्धपदेनाधोमुखत्रिकोणयोनिरूपत इति संप्रदायः । हकारार्धं ध्यायेदिति  
 क्वाचित्कपाठेऽप्ययमेवार्थः । केचित्तु हरो हकारः, तस्यार्धं शक्तिः, योनिरूपामित्यर्थः । तदुक्तं  
 ज्ञानार्णवे । “बिन्दुत्रयसमायोगान्महात्रिपुरसुन्दरी । नादरूपेण सा देवी हकारार्धस्वरूपिणी ॥  
 हकारः परमेशानि शिवरूपी यतः सदा । तस्यार्धगमहाशक्तिः हकारार्धस्वरूपिणी” इत्याहुः ।  
 अन्येतु हरः शिव इति वर्णद्वयं तस्यार्धं वकारशकारौ विना इकाराकाररूपं तयोश्च वैपरीत्येन योजना,  
 अधो हरे, एकारो निष्पद्यते । तस्य चैकारस्य योनिरिति परिभाषा, नागररीत्या लेखने अधोमुखयो-  
 निसाम्यं चेति हरार्धपदेनाधोमुखयोनिरुच्यते । हरो रविरिति वर्णद्वयं, अन्यत्पूर्ववत्, हरो रविः  
 शिवो हः स्यादित्युक्तेरिति वदन्ति । तन्त्रेऽपि दशमे च कामकलाध्यानमुक्तं-यथा तन्त्रसारस्वते-  
 “बिन्दुं संकल्प्य वक्त्रं तु तदधः स्यात्कुचद्वयम् । तदधः सपरार्धं तु चिन्तयेत्तदधोमुखम्” । इति ।  
 सपरार्धं तु सकारस्य परो हकारः, तस्यार्धमधोभागरूपं त्रिकोणमित्यर्थः । तथा तन्त्रान्तरे “बिन्दौ  
 तद्वक्त्रमारोप्य तदधो बाहुयुग्मकम् । तदधः कुचयुग्मं स्यात्तदधो योनिमेव च” इति । तथा श्यामारह-  
 स्य-रहस्यधूतभावचूडामणौ “मुखं बिन्दुवदाकारं तदधः कुचयुग्मकम् । सर्वविद्यामृतापूर्णं सर्ववाग्विभव-  
 प्रदम् । तदधः सपरार्धं तु सुपरिष्कृतमण्डलम् । सर्वदेवादिभूतं तु सर्वदेवनमस्कृतम् । एतत्कामकलाध्यानं  
 सुगोप्यं साधकोत्तमैः” । तथा तत्रैव श्रीक्रमे “एकां प्रकृतिरूपेण सर्वशक्तिं विचिन्तयेत् ।  
 कामयेत्कामिनीं सर्वां देवीमार्वरूपिणीम् । चिन्तयेत्सुन्दरीं देवीं सर्वव्यापकरूपिणीम् । इकार-  
 भूतमन्त्रस्यावयवं च चतुष्टयम् । बिन्दुत्रयस्य देवेशि प्रथं देवेष्कक विदुः । बिन्दुद्वयं स्तन-  
 द्वन्द्वं हृदि स्थाने नियोजयेत् । हकारार्धं कलां सूक्ष्मां योनिमध्ये  
 विचिन्तयेत् । उद्यदादित्यसंकाशं सिन्दूराभं स्तनद्वयम् । बिन्दुं संकल्प्य वक्त्रं तु  
 स्फुरद्दीपशिखाप्रभम् । कामो बिन्दुरहं देवी तत्रस्था परमेश्वरी । शिवशक्तिमयं देव तदधस्ता-  
 त्कुचद्वयम् । तदधः सपरार्धं तु चिद्रूपं परमां कलाम् । सञ्चित्य साधकश्रेष्ठस्त्रैलोक्यं वशमान-  
 येत् । एतत् कथितं देवि कामकला मुनिर्णयम् । गोप्तव्यं तु प्रयत्नेन यदीच्छेदात्मनो हितम्” इति ।  
 तस्यातिगोप्यत्वं संकेतपद्धतावप्युक्तम् । “एतत्कामकलाध्यानं गुह्याद् गुह्यतरं महत् । नाशिष्याय  
 प्रवक्तव्यं नाभक्ताय कदाचन । एतत्प्रकाशनं मातुराच्छादनमुरोजयोः । आकृष्यच्छेदनमिव तस्मान्नैत-  
 त्प्रकाशयेत् । लोभान्मोहाच्च गर्वाद्वा वैदुष्याद्वा प्रकाशयेत् । सोऽचिरान्मृत्युमाप्नोति शस्त्रपातविषा-

दिभिः” इति । रवीन्दुस्तनयुगामित्यनेन त्रिलोक्या अधिका कामकलारूपतेत्युक्तम् । तदुक्तं रुद्रयामले—“नभो महाबिन्दुमुखी चन्द्रसूर्यस्तनद्वया । सुमेरुहार्धकलया शोभमाना महीपदा । पातालतलविन्यासा त्रिलोकीयं तवाम्बिके । कामराजकलारूपा जागर्ति सचराचरा ” इति । अपरे तु हरो हंसः इति शब्दः तस्यार्धव्यंजनलोपात् बिन्दुविसर्गरूपं य एवं ध्यायेदिति । कथं ध्यायेदित्यत्राह—बिन्दुं हकारस्थं कृत्वा तदधो विसर्गरूपं कुचद्वयं कृत्वा तदधो मन्मथकलां योनिं ध्यायेदित्यस्यावृत्तिरित्याहुः ॥ १९ ॥

किरन्तीमङ्गेभ्यः किरणनिकुरुम्बामृतरसं

हृदि त्वा-माधत्ते हिमकरशिलामूर्तिमिव यः ।

स सर्पाणां दर्पं शमयति शकुन्ताधिप इव

ज्वरप्लुष्टान् दृष्ट्वा सुखयति सुधासारसिरया ॥ २० ॥

किरन्ती मङ्गेभ्यः किरणनिकुरुम्बामृतरसम्  
१ १ ३ ४ १ १ ३ १

हृदि त्वा माधत्ते हिमकरशिलामूर्तिमिव यः ;  
३ १ ४ १ १ १ १ १

स सर्पाणां दर्पं शमयति शकुन्ताधिप इव  
१ ३ १ १ १ ४ १

ज्वरप्लुष्टान् दृष्ट्वा सुखयति सुधासारसिरया ॥  
१ १ ३ १ २ १ ४ ४

अंगो के किरण-समूहों से अमृत बरसानेवाली,  
तेरी मूर्ति शीतकरमणिनिर्मित सी, अति शोभावाली,  
बैठा कर हृदय में, ध्यान करता है जो साधक जननी !  
हरता है दर्पं विषधरों का गरुड बने वह सुगुणखनी,  
सुधा-दृष्टि से ज्वर-पीडित जनता को देता सुख, अपनी ! ॥

लक्ष्मीधरा

किरन्तीमिति ॥ किरन्तीम् वर्षन्तीं अङ्गेभ्यः अवयवेभ्यः किरणनिकुरुम्बामृतरसं किरणानां मरीचीनां निकुरुम्बः समूहः, तस्मादुत्पन्नः अमृतरसः, तम् । हृदि हृदये त्वां भवतीं आधत्ते सरतीति यावत् । हिमकरशिलामूर्तिं हिमकरशिलायाः चन्द्रकान्तमणेः मूर्तिं पुतलिकां सारलभञ्जिकां चन्द्रकान्तमणिनिर्मितदेहां इव यः साधकः सः साधकः सर्पाणां दर्पं शमयति शकुन्ताधिपः शकुन्तानां पक्षिणां अधिपो गरुत्मान् इव । इवेति संभावनायाम्—गरुत्मदाकाराकारित्वमात्रं

न भवति, अपि तु तत्कार्यकारित्वं संभावितमिति, गरुत्मान् भूत्वा, प्रत्यक्षो गरुत्मानिवेत्यर्थः । ज्वरप्लुष्टान् ज्वरेण प्लुष्टान् संतप्तान् दृष्ट्या वीक्षणेन । अत्र दृष्टिप्रयोगः कथितः । सुखयति सुखिनः करोति । 'तत्करोति' इति णिचि 'णाविष्टवत्प्रातिपदिकस्य' इति टिलोपः ; एवं सुखयतीति रूपं सिद्धम् । सुधाधारसिरया सुधायाः आधारभूता सिरा अमृतस्यन्दिनी नाडी । यद्वा, सुधा धारात्मिका यस्यां सिरायामिति बहुव्रीहिः । 'स्त्रियाः पुंवत् भाषितपुंस्कात्' इत्यादिना पुंवद्भावः । सुधाधारा चासौ सिरा च तथा । सुधासारसिरयेति वा पाठः, सुधासारात्मिका सिरा ॥

अत्रेत्यं पदयोजना—हे देवि, यः साधकः अङ्गेभ्यः किरणनिकुरुम्बामृतरसं किरन्तीं हिमकरशिलामूर्तिमिव हृदि त्वां आधत्ते, सः शकुन्ताधिप इव दृष्ट्या सर्पाणां दर्पं शमयति, सुधाधारसिरया दृष्ट्या ज्वरप्लुष्टान् सुखयति ॥

अनेन श्लोकेन गरुडप्रयोग उक्तः । तदुक्तं चतुःशत्याम्—'षण्मासध्यानयोगेन जायते गरुडोपमः । दृष्ट्या कर्षयते लोकं दृष्ट्यैव कुरुते वशम् ॥ दृष्ट्या संक्षोभयेन्नारीं दृष्ट्यैव हरते विषम् । दृष्ट्या चातुर्थिकादींश्च ज्वरान्नाशयते क्षणात् ॥ चन्द्रकान्तशिलामूर्तिं चिन्तयित्वा विनाशयेत् । तापज्वरानशेषांश्च शीघ्रं तार्क्ष्य इवापरः ॥ गरुडध्यानयोगेन सरणान्नाशयेद्विषम् ॥' इति । अतश्च प्रातीतिकमव्ययं—यथा शकुन्ताधिपः सर्पाणां दर्पं शमयति एवं साधकेन्द्रः ज्वरप्लुष्टान् सुखयतीति—तिरस्कृत्य, साधकेन्द्रो ज्वरप्लुष्टान् सर्पाणां दर्पमपि शकुन्ताधिप इवेति आश्रितमिति अनुसंधेयम् ॥ २० ॥

### सौभाग्यवर्धनी

तृतीयकूटध्यानमहिमानमाह—किरन्तीमिति । अङ्गेभ्यः किरणसमूहामृतरसं किरन्तीं निष्पन्दयन्तीं चन्द्रकान्तसदृशच्छर्विं हृदि आधत्ते करोति सः सर्पाणां दर्पं गरुड इव शमयति । तं सर्पाः विलोक्य दश दिशो यान्ति ; भयादिति भावः । ज्वरसंतप्तान् सुधासारसिरया अमृतधारासंपातप्रणालिकया दृष्ट्या सुखयति । सर्पदधानपि तथाविधदृष्ट्या सुखयति । गरुडदर्शनादिव सर्पदष्टा निर्विषा भवन्तीति भावः ॥ २० ॥

### अरुणामोदिनी

एवं मादनप्रयोगमुक्त्वा विषहरं ज्वरहरं च गरुडप्रयोगमाह—किरन्तीमिति । हे देवि, य उपासकः, अङ्गेभ्यो निजावयवेभ्यः, किरणनिकुरुम्बो मयूखसङ्घः तदेवामृतरसं पीयूषरसं किरन्तीं विक्षिपन्तीं सावयन्तीं वा त्वां भगवतीममृतेश्वरीरूपधारिणीम्, हिमकरशिलामूर्तिं चन्द्रकान्तमणिनिर्मितप्रतिमामिव स्थितामिति वा । हृदि हृदये आधत्ते ध्यायतीत्यर्थः । स साधकः शकु-

न्ताधिपो गरुड इव सर्पाणां भुजङ्गानां दर्पं क्रौर्यं शमयति नाशयति ; 'मन्त्री यथा गरुडभावनया गरुत्मान्' इति हरदत्तोक्तेः, गरुत्तमाकाराकारितः सन् सर्पदर्पनाशको भवतीत्यर्थः । अपि च, ज्वरप्लुष्टान् दीर्घरोगपीडिताञ्जनान् सुधाया अमृतस्य धारा सिरा नाडी यस्यास्तया दृष्ट्वा वीक्षणेनैव सुखयति सुखिनः करोति ; विषहरं ज्वरहरं च करोतीत्यर्थः । तदुक्तमम्बास्तवे—'ये चिन्तयन्त्यमृतवाहिभिरंशुजालैराप्लाव्यमानभुवनममृतेश्वरीं त्वाम् । ते लङ्घयन्ति ननु मातरलङ्घनीयां ब्रह्मादिभिः सुरवरैरपि कालकक्ष्याम् ॥' उक्तं च चतुःशत्याम्—'षण्मासध्यानयोगेन जायते गरुडोपमः । दृष्ट्वाऽऽकर्षयते लोकं दृष्ट्यैव कुरुते वशम् ॥ दृष्ट्वा संक्षोभयेन्नारीं दृष्ट्यैव हरते विषम् । दृष्ट्यैव चातुर्थिकादीञ्जरादीन्नाशयेत्क्षणात् ॥ चन्द्रकान्तशिलामूर्तिं चिन्तयित्वा विनाशयेत् । तापज्वरानशेषांश्च शीघ्रं तार्क्ष्यं इवापरः ॥ गरुडध्यानयोगेन स्मरणान्नाशयेद्विषम् ॥' इति ॥ २० ॥

### आनन्दगिरीया

किरन्तीमिति । हे परमेश्वरि यस्त्वां एवम्भूतरूपां हृदि आपते स्वध्येयत्वेन मनोमन्दिरमानयति । एवमिति किं, अंगेभ्यः किरणनिकुरंभामृतरसं किरन्तीं, अंगेभ्यः सर्वायवेभ्यः किरणानां यत् निकुरंभं समूहः, तल्लक्षणोऽमृतरसः, तं किरन्तीं द्रवन्तीं वर्षन्तीं इत्यर्थः । अथवा निकुरंभ इव योऽमृतरसः तमित्यर्थः । कामिव हिमगिरिशिलामूर्तिमिव, प्रालेयाचलशिलाशकलगलितपीयूषपुत्तलिकामिव, यथा सा निरन्तरं पीयूषं स्रवति, तथाऽरुणां त्वमित्यर्थः । ध्यानानन्तरं फलमाह—स सर्पाणां दर्पं दृष्ट्वा शमयति । दर्पशब्देनात्र विषं, विषमूलत्वात् सर्पदर्पस्य, यन्मूलो गर्वः स एव सः । क इव, शकुन्ताधिप इव, गरुड इव । फलान्तरमाह—ज्वरप्लुष्टानपि दृष्ट्वैव सुखयति । किं लक्षणया दृष्ट्वा, सुधासारशिरसा सुधाया अमृतस्यासारो धारापातः, तत्प्रधानशिरोरूपया ॥ किरन्तीमंगेभ्य इति श्लोकस्य रहस्यव्याख्या । दुर्वाससो विद्यामाह—किरन्तीं अंगेभ्यः कूटत्रयेभ्यः किरणानां निकुरंभं निचयः, अमृतरसं ब्रह्म, तद्धिन्दुनादात्मानं त्यजन्तीमिति यावत् । तेन नादबिन्दुविहीना चेयम् । युक्त्या कामराजविद्येवेत्यर्थः । सर्पाणां जगतां दर्पं महामोहं, किञ्च ज्वरस्तापत्रयं, सुधाधारशिरसा ज्ञानेन, इति सूक्ष्मकलाध्यानं कामकलायाः परमेश्वर्याः आगमे वर्तते ॥ २० ॥

### तात्पर्यदीपिनी

अथ मृतसञ्जीवनीं दर्शयति—किरन्तीमिति—हे मातः स सर्पाणां दुष्टानां गर्वं शमयति नाशयति । कया सुधाधारशिरसा दृष्ट्वा, सुधाया अमृतस्य धारा तस्याः शिरा पद्धतिः तथा सुधासदृशयेत्यर्थः । स कः ? यस्त्वां हृद्यापते ध्यायेत् । किंविधां त्वाम् ? अंगेभ्यः किरणनिकुरंभामृतरसं किरन्तीम् अंगेभ्य इत्युपलक्षणम् । उपांगेभ्योऽपि किरणानां मयूखानां निकुरंभः समूहः तदेव अमृतं रसः, तं किरन्तीं विक्षिपन्तीं, कामिव ? हिमकरशिलामूर्तिमिव, हिमः करा यस्य सः, तस्य

शिला चन्द्रकान्तशिला तस्या मूर्तिमिव । सर्पदर्पशमने दृष्टान्तमाह—क इव शकुन्ताधिप इव, यथा पक्षिराट् सर्पाणां दर्पं शमयति तद्वदित्यर्थः । न केवलमेतावतैवालम् । अपितु ज्वरप्लुष्टानपि ज्वरेण दग्धानपि दृष्ट्वा सुखयति विज्वरं करोति । एतदमृतेश्वरीध्यानं न केवलं विषहरं अपि तु घ्यातारं ब्रह्मायुषमुल्लङ्घ्य वर्तमानं करोति । तदुक्तं अवास्तवे—ये चिन्तयन्त्यमृतवर्षिभिर्भिरंशुजालैराप्लाव्यमान-भुवनाममृतेश्वरीं त्वाम् । ते लंघयन्ति ननु मातरलंघनीयां ब्रह्मादिभिः सुरवरैरपि कालकक्षाम्” इति ।

### पदार्थचन्द्रिका

इदानीं भवान्या मूर्तिभेदध्यानं दर्शयन् तत्फलं च सर्पज्वरोपशमनरूपमाह—किरन्तीमिति-हे हरमहिषि यस्त्वां हृदि आघत्ते स्थापयति, स सर्पाणां दर्पं विषजनितं अहंकारं शमयति । ज्वरप्लुष्टं ज्वरैः ऐकाहिकद्वयाहिकादिभिः प्लुष्टं दग्धं च दृष्ट्वा सुखयति । भवानीं विशिनष्टि-हिमप्रचुरो गिरिः हिमगिरिः । हिमगिरेः शिलाया मूर्तिः तामिव, तत्सदृशीमित्यर्थः । अंगेभ्यो हस्तपादादिभ्यः किरणनिकुरुम्बामृतरसं किरणसमूहं अमृतरसमिव किरन्तीं विक्षिपन्तीम् । सर्पदर्पोपशमने दृष्टान्तः, शकुन्ताधिप इव पक्षीन्द्रो गरुड इव । गरुडस्य सर्पो यथा वश्यस्तथैवविषस्य ध्यातुरपीत्यर्थः । सुधाधारश्चन्द्रः, तद्वच्छिवया सुखदया इति दृष्टिविशेषणम् । सुधाधारशिरयेति पाठे सुधाया धारा यस्यां सा सुधाधारा । सुधाधारा चासौ शिरा चेति तथा । अमृतस्त्राविनाडयेत्यर्थः । यद्वा सुधाया आधारः स चासौ शिवा चेति तथेत्यर्थः । दर्पः कस्तूर्यामप्यहंकृताविति मेदिनीकारः ॥२०॥

### डिण्डिमभाष्यम्

इत्थं कामकलाध्यानमुक्त्वा विषहरं ज्वरहरञ्च ध्यानान्तरमाह—तस्य च ध्यानस्याधिष्ठानदेवता अमृतेश्वरीमूर्तिर्ललिता । हे परमेश्वरि ! किरणनिकुरुम्बामृतरसं स्व-रश्मिमालालक्षणं पीयूषं किरन्ती स्रवन्ती हिमकरशिलामूर्तिमिव चन्द्रकान्तमणिघटितपुत्तलीमिव यः पुरुषो हृदि हृदयकमले आघत्ते चिन्तयति, स शकुन्ताधिप इव गरुड इव सर्पाणां दर्पं शमयति तक्षककर्कोटकादिमहासर्पविषज्वाला-मवलोकनमात्रेणैव स तिरस्करोति । किञ्च प्लुष्टं तापज्वरेण पीड्यमानशरीरं पुरुषं सुधाधारशिरया पीयुषप्रभाशीतलया दृष्ट्वा लोचनेन सुखयति आनन्दयति, एतदमृतेश्वरीध्यानं न केवलं विषज्वरम् अपि तु ब्रह्मादीनामपि आयुः कक्षामुल्लङ्घ्य वर्तमानस्य परमायुषः कालस्य भोक्तारं बहुकालजीवितघातारं करोति । उक्तं अवास्तवे—“ये चिन्तयन्त्यमृतवाहिभिर्भिरंशुजालैराप्लाव्यमानभुवनाममृतेश्वरीं त्वां । ते लङ्घयन्ति ननु मातरलङ्घनीयं ब्रह्मादिभिः सुरवरैरपि कालकक्षाम् ॥”- इति ॥ २० ॥

### गोपालसुन्दरी

तृतीयबीजसाधनोपयुक्तं ध्यानमाह-किरन्तीमित्यादि । यः साधकः त्वां हृदि आघत्ते स शकुन्ताधिप इव गरुड इव, सर्पाणां दर्पं दृष्ट्वा शमयति, ज्वरप्लुष्टं ज्वरदग्धं सुखयति त्वां कीदृशीम् ?

अङ्गेभ्यः शरीरेभ्यः, किरणनिकुरम्बः तेजःसमूहः स एवामृतरसः सुधाद्रवः तं किरन्तीं । कामिव ? हिमकरशिलामूर्तिमिव चन्द्रकान्तमणिमूर्तिमिव; एतेन श्वेतरूपं ध्यानमुक्तम् । दृष्ट्या कीदृश्या ? सुधाधार-शिरया अमृतधारासङ्घातप्रणालिकया इत्यर्थः ।

विष्णुपक्षे-किरन्तीमिति-शिलामूर्तिविशेषणम् ॥ २० ॥

### आनन्दलहरीटीका

तृतीयस्य शक्तिबीजस्य ध्यानं तत्फलं चाह—किरन्तीमिति । अङ्गेभ्यः शरीरावयवेभ्यः किरणानां तेजसां निकुरम्बं समूहः तद्रूपं अमृतरसं किरन्ती क्षिपन्ती, हिमकरशिला चन्द्रकान्तमणिः, तन्मूर्तिं तत्स्वरूपामिव त्वां यो जनः हृदि आधत्ते ध्यायति । हिमकरेत्यनेन शुभ्ररूपता उक्ता । स सर्पाणां दर्पं विषरूपं दृष्ट्या शमयति नाशयति, शकुन्तानां पक्षिणां अधिपो गरुड इव । ज्वरेण प्लुष्टं दग्धं दृष्ट्या सुखयति । अत्रापि शमयतीति पाठे उपशान्तदाहं करोतीत्यर्थः । कीदृश्या दृष्ट्या सुधाया अमृतस्य शिरा प्रणाली तद्रूपया । निकुरम्बः कदम्बक इति । धूम्रकलायाः स्थूलध्यानमुक्तम् ॥ २० ॥

‘तटिल्लेखातन्वीं तपनशशिवैश्वानरमयीं

निषण्णां <sup>१</sup>षण्णामप्युपरि कमलानां तव कलाम् ।

महापद्माटव्यां <sup>३</sup>मृदितमलमायेन मनसा

महान्तः पश्यन्तो दधति परमाह्लादलहरीम् ॥ २१ ॥

தட்டில்லேகா தன்வீம் தபனஸ்ஸரிவைஸ்வானரமயீம்

நிஷண்ணாம் ஷண்ணமப்யுபரி கமலாநாம் தவ கலாம்;

மஹாபத்மாடவ்யாம் ம்ருதிதமலமாயேன மனஸா

மஹாந்த: பஸ்யந்தோ தததி பரமாஹ்லாதலஹரீம்.

बिजली की रेखा सी, तपन चन्द्र वैश्वानरमय छवि सी,

कमलों के ऊपर छः सहस्रार में बैठी महीयसी !

लखते हैं जो तेरी कला, क्षपितमलमयादिक-शुभमन

लभते हैं निरतिशयानन्दतरंग सदा वे संत-सुमन ! ॥

### लक्ष्मीधरा

तटिल्लेखेति—तटिल्लेखा विद्युल्लेखा तद्वत् तन्वी दीर्घसूक्ष्मा ज्योतिर्मयी क्षणप्रभा च ताम् । स्थिरसौदामिन्याः क्षणप्रभात्वं आज्ञाचके क्षणमात्रदर्शनात् । एतच्च आज्ञाशब्दनिरूपणावसरे पूर्वमेव

१. तटिल्लेखातन्वीं

२. षण्णामुपरि

३. मृदुतमममायेन

प्रतिपादितम् । तपनशशिवैश्वानरमयीं सूर्यचन्द्रानलात्मिकाम् । एतच्च त्रिखण्डनिरूपणावसरे सम्यङ्निरूपितम् । निषण्णां आसीनां । षण्णां षट्संख्याकानाम् । अपिः समुच्चये, ग्रन्थित्रयं समुच्चिनोति । ग्रन्थित्रयस्यापि उपरि कमलानां पद्मानां । षट्चक्राणां आधारस्वाधिष्ठानमणिपूरका-  
नाहतविशुद्धाज्ञात्मकानां कमलस्वरूपत्वं पूर्वमेव निरूपितम् । तव भवत्याः, कलां सादारण्यां बौद्धवीकलाम् । महापद्माटव्यां महान्ति बहूनि पद्मानि षड्दलानि सहस्रसंख्याकानि, तान्येव अटवी, तस्यां सहस्रदलकमलकर्णिकायामित्यर्थः । यद्वा, महापद्मं सहस्रदलकमलं, तदेव अटवी, तस्याम् । मृदितमलमायेन मृदिताः क्षपिताः मलाः कामादयः मायाऽविद्याऽस्मिताहंकारादयः यस्य तत् तेन मनसा अन्तःकरणेन, महान्तः योगीश्वराः, पश्यन्तः सादारण्यकलासुधाधारानिष्यन्दं अनुभवन्तः, दधति अवरुन्धते । परमाह्लादलहरीं परमः निरतिशयः आह्लादः सुखविशेषः, तस्य लहरीं उद्रेकं उद्विक्तपरमानन्दं सादारण्यकलामृतानुभवजनितं, सर्वदा संपादयन्तीत्यर्थः ॥

अत्रेत्थं पदयोजना—हे भगवति तटिल्लेखातन्वीं तपनशशिवैश्वानरमयीं निषण्णां षण्णां कमलानामप्युपरि महापद्माटव्यां निषण्णां तव कलां मृदितमलमायेन मनसा पश्यन्तो महान्तः परमाह्लादलहरीं दधति ॥ २१ ॥

### सौभाग्यवर्धनी

कामकलायाः स्थूलध्यानमभिधाय सूक्ष्मध्यानमाह—तटिल्लेखेति । विद्युलताकान्तितनुं सूर्येन्दुवह्निरूपविन्दुत्रयमयीं षण्णामपि कमलानां मूलाधारादीनामपि उपरि स्थितां तव कामकलां महापद्मवने, निर्मृष्टमलमायेन ; मलानि त्रीणि मानसिकानि—संकरः, अव्यवसायः, क्रियानिष्पत्ति-  
रिति । तद्विषयिणी माया तद्रहितेन मनसेत्यर्थः । महापद्मवनं नाम द्वादशान्तस्थितसहस्रदलम् । तथा चावाहनमन्त्रः—‘महापद्मवनान्तस्थे कारणानन्दविग्रहे । सर्वभूतहिते मातरेवेहि परमेश्वरि ॥’ इति । तस्मिन्महान्तः तव कामकलानुसंधानसमाकलिततनुभूतसर्वव्यवहाराः पश्यन्तः अन्तर्मुखेन साक्षात्कुर्वन्तः, परमाह्लादलहरीं दधति । एतादृश्या कामकलान्तर्भावनया समास्वादितनिरतिशया-  
नन्दभाजो जीवन्मुक्ता भवन्तीति भावः । अथमत्र भावनाप्रकारः—मूलादिब्रह्मरन्धान्तेष्वब्जेषु मूलाधारमणिपूरस्वाधिष्ठानानाहतविशुद्धिलंबिकाग्रभ्रूमध्येन्दुचन्द्रार्धरोधिनीनादनादांतशक्तिव्यापिकासमनो-  
न्मनीसंज्ञेष्वष्टादशस्थानेषु विद्याक्षराणि पूर्वपूर्वाणि उत्तरोत्तरेष्वक्षरेषु भावनापूर्वकं विलाप्य व्यापिकायां योनिरूपे वह्नौ विलाप्य तं च समनस्थाने बिन्दुत्रयात्मकेश्वरे विलाप्य उन्मनीस्थाने सपरार्धकलां भावयन् सूर्यं दहने दहनं चन्द्रे चन्द्रमपरार्धकलायां विलाप्य विगलितवेद्यान्तरहृदयपरमानन्दनिर्भरो योगी शिवशक्तिभावनया तादात्म्यमधिगच्छति । तदुक्तं कादिमते—‘इति ते गदिता कामकलायां बाह्यभावना । पूर्वमेवाधुना वक्ष्ये भावनामान्तरालिकाम् ॥ मूलादिब्रह्मरन्धान्तं स्फुरद्विद्युलताकृतिम् ।

ध्यायेत्कुण्डलिनीं देवीं त्वद्विद्याक्षररूपिणीम् । षट्चक्रभेदिनीं देवीं तां च बिन्दुत्रयात्मिकाम् । तां चाप्यर्धकलारूपां चिन्तयेत्पद्मकानने ॥ एवं भावनया जुष्टः परमानन्दनिर्भरः । संसारसागरं धीमान्गोष्पदीकुरुते शिवे ॥' इति । सुभगोदयेऽपि सूचिताऽन्तर्भावना, न प्रकाशिता—'मूलादिब्रह्म-रन्ध्रात्वं मूलविद्यां विभावयेत् । उद्यदादित्यसंकाशं - तटिकोटिसमप्रभाम् ॥ तत्प्रभापटलव्याप्तं शरीरमपि चिन्तयेत् ।' इति । एतादृशीं कामकलां यो गुरुमुखादुक्तं शृणोति स एव जीवति ; स एवान्नमति । अन्यः पशुरिव विषयेषु लम्पटो व्यवहरतीत्यर्थः । तथा च श्रुतिः—मया सो अन्नमति यो विपश्यति यः प्राणिनि य ईशृणोत्युक्तम् ' इति ॥ २१ ॥

### अरुणामोदिनी

पराध्यानमाह—तटिदिति । हे भगवति, महान्तो योगीश्वराः, तपनशशिवैश्वानरमयीं सूर्यसोमानलात्मिकाम् ; भगवतीव्यतिरेकेण तेषामभावादित्यभिप्रायः । तदुक्तंचर्चास्तवे—'योऽयं चकारिति गगनार्णवरत्नमिन्दुर्योऽयं सुरासुरगुरुः पुरुषः पुराणः । द्वायाममर्धमिदमन्धकसूदनस्य देवि त्वमेतदिति नः प्रतिपादयन्ति ॥' 'मूर्ध्निस्फुरत्तुहिनदीधितिकान्तिमिश्रं मध्येललाटममरायुषरश्मि-चित्रम् । हृच्चक्रचुम्बि हुतभुक्कणिकानुरूपं ज्योतिर्यदेतदिदमम्ब तव स्वरूपम् ॥' इति । षण्णां षट्संख्याकानामपि कमलानां मूलाधारादिषडब्जानाम् ; अपिशब्दो ग्रन्थित्रयसमुच्चयार्थः । तस्य चोपर्यूर्ध्वं स्थितायां, महापद्मं सहस्रदलकमलमेवाटवी, सहस्रदलात्मकत्वात् ; तस्यां निषण्णाम् ; सग्रन्थीनि षट् चक्राणि भित्वा महापद्मवने संनिविष्टामित्यर्थः । तथा चावाहनमन्त्रः—'महापद्म-वनान्तस्थे कारणानन्दविग्रहे । सर्वभूतहिते मातरेह्येहि परमेश्वरि ॥' इति । तटिलेखातन्वीं तां क्षण-प्रभारूपिणीम् ; आज्ञाचक्रे तथा दर्शनादिति भावः । तव भवत्याः कलां, मृदिते मर्दिते निष्कासिते ; मलानि कामादयः, संकल्पोऽध्यवसाय इत्यादयो वा ; माया तत्कारणभूता अविद्या च येन तेन निर्मलेनेत्यर्थः । मनसा अन्तःकरणेन पश्यन्तः समालोकयन्तः सन्तः परमाह्लादलहरीं ब्रह्मानन्द-स्रोतः दधति अनुभवन्ति । निरस्तमायामलेनान्तःकरणेन तटिलेखेव षडम्बुजभेदनपूर्वकं सहस्रार-पद्मारूढां पराकाशरूपिणीं चन्द्रकलां भवतीं निध्याय ब्रह्मानन्दस्रोतोनिमग्ना भवन्तीत्यर्थः । उक्तं चान्धास्तवे—'मूलाबालकुहरादुदिता भवानि निर्भिद्य षट् सरसिजानि तटिलतेव । भूयोऽपि तत्प्रविशसि ध्रुवमण्डलेन्दुनिष्यन्दमानपरमाभृतवृष्टिरूपा ॥' इति । योगिभिरेवं ध्यातव्य-मित्युपदेशः ॥ २१ ॥

### आनन्दगिरीया

“इति ते कथिता कामकलाया बाह्यभावनया । पूर्वमेवाधुना वक्ष्ये साधनामान्तरालिकीम् । मूलादिब्रह्मरन्ध्रान्तस्फुरद्विद्युलताकृतिम् । ध्यायेत्कुण्डलिनीं देवीं त्वद्विद्याक्षररूपिणीम् । षट्चक्रभेदिनीं



देवीं तां च बिन्दुत्रयात्मिकाम् । तां च सार्धकलारूपां चिन्तयेत्पद्मकानने । एवं भावनया कृष्टः परमानन्दनिर्भरः । संसारसागरं धीमान्गोष्पदीकुरुते शिवे ।” इति सूक्ष्मध्यानमाह—तटिल्लेखेति । हे मातः महापद्माटव्यां तव कलां पश्यन्तो महान्तः परमाह्लादलहरीं दधति । महापद्माटव्यां ब्रह्मरन्ध्रान्तर्वर्तिनिर्वाणचक्रे सहस्रदलकमले । दलबाहुल्याभिप्रायेण अटवीपदप्रयोगः । तव काम-कलामीकाररूपां विसर्गानुस्वाररूपां वा पश्यन्तः साक्षात्कुर्वन्तो महान्तः साधका योगीश्वराः परमाह्लाद-लहरीं दधति । आत्माकारान्तःकरणवृत्तिप्रतिबिंबितानन्दरूपां दधति । पश्यन्त इत्युक्ते तत्र कारणापे-क्षायां चक्षुरादेरसंभवादाह मनसेति । मनोवृत्तिरूपेण साक्षात्कारेण पश्यन्तः । मनसः शुद्धिमाह—मृदितमलमायेनेति । परद्रव्याद्यभिध्यान-परानिष्ठानुसन्धान-वितथाभिनिवेशास्त्रयो मानसा मलाः । संकरपाध्यवसायक्रियादयो वा । तल्लक्षणा तद्विषयकवासनारूपा वा या माया सा मृदिता नाशिता यत्र तेन सम्यक्शोधितेन । किलक्षणां, तटिल्लेखातन्वीं तटिल्लेखावत्तन्वीं तपनशशिवैश्वानरमयीं बिन्दुत्रयात्मिकामित्यर्थः । पुनः कीदृशीं षण्णामपि कमलानामुपरि निषण्णां मूलाधारादिविशुद्धान्तानां उपरि सहस्रदले स्थिताम् । अयं प्रकारः—सम्यक् समे देशे सम्यगासने उपविश्य प्राणानायम्य मनसा षट्चक्रभेदपूर्वकं सहस्रदले परमेश्वरीमावाहयेत् । आवाहनमन्त्रः—“महापद्मवनान्तस्थे सच्चिदानन्दविग्रहे । सर्वभूतहिते मातरेह्येहि परमेश्वरि ” इति । आवाहनपूर्वकं तत्र मानसोपचारैः पूजयित्वा ध्यायन् ध्यानधारानुसन्धानसमाकलितपरमेश्वरीस्वरूपानुभवानन्दतिरस्कृत-बाह्यप्रपञ्चरचनाकलोलकोलाहले मनसि परमानन्दलहरीं दधतीति । अथवा श्रीचक्रान्तरगत-त्रिकोणे वर्तमानां तव कलां पश्यन्तो ध्यायन्तः परमाह्लादलहरीं दधति । किलक्षणां षण्णामपि कामकलानामुपरि स्थितां षोडशाश्राष्टाश्रचतुर्दशरदशरद्वयाष्टाराणामुपरि धुरि वर्तमानां, पुनः कीदृशीं तपनशशिवैश्वानरमयीं सोमसूर्यानलात्मकचक्रपद्मानां महापद्माटव्यामनेन ध्यानं-महापद्मवनान्तस्थ इत्यादि । अन्यत्पूर्ववत् ॥ तटिल्लेखातन्वीतिपद्यस्य रहस्यार्थः । अत्र वैष्णवीसप्तकूटोद्धारमाह-तटिल्लेखातन्वी प्रणवः, तपनशशिवैश्वानरमयीति प्रत्ययबाहुल्यात् षण्णां कूटानामुपरि । आद्ये प्रणवः षट्कूटा वैष्णवी ॥ २१ ॥

### तात्पर्यदीपिनी

अत्र ज्योतिर्मयं स्वरूपं सहस्रारारूढं अभिवर्ण्यते-तटिल्लेखेति-महान्तः श्रेष्ठाः परमानन्दलहरीं दधति । परमश्चासावाह्लादश्च ततो लहरीं अन्यमानन्दं दधति धारयन्ति । किं भूताः, मनसा अन्तः-करणेन तव कलां स्वरूपं पश्यन्तः, साक्षादात्मनि विलोकयन्तः । कीदृशीं कलाम्, षण्णामपि कलानामुपरि, पूर्वोक्तानां मूलाधारस्वाधिष्ठानमणिपूरकमारुताकाशमनः इति षण्णामुपरि सहस्रारारूढे निषण्णां उपविष्टां ; पुनः कीदृशीं तटिल्लेखावत् विद्युदिव तन्वीं सूक्ष्मां, पुनस्तपनशशिवैश्वानरमयीं, तपनश्च

शशी च वैश्वानरश्च तैः स्वर्क्षा तां तथोक्तां, कथंभूतेन मनसा महापद्माटव्यां मृदितमलमायेन । पद्मानामटवी, महती चासौ पद्माटवी च तस्यां महीं मूलाधारे इत्यत्र पूर्वश्लोकोक्तायाम् । मृदिता त्यक्ता मलरूपा माया येन तथोक्तेन । तदा संगराहित्येनोपमर्दितमायाकुहरकेणेत्यर्थः ॥ २१ ॥

### पदार्थचन्द्रिका

एवं तत्तद्भयानं तत्फलं चाभिधाय तदीयं परमयोगीश्वरवन्दितपादपद्मं स्तुवन् निरन्तरतदनु-  
सन्धानमाह-तटिल्लेखेति । हे जननि तव कलां मूर्तिं महान्तः दुर्वासदत्तात्रेयप्रभृतयः पश्यन्तो  
निरन्तरमनुसन्धानाः सन्तः परमाद्वादलहरीं निर्मलपरब्रह्मसुखपरंपरां दधति हृदि धारयतीत्यर्थः ।  
दर्शने करणमाह-मनसेति । तस्य योग्यतामाह-मृदितमलमायेन, मृदिते अशिते मलमाये यस्य तेन,  
मलं पापं, माया तन्मूलभूता अविद्या, अथवा माया वञ्चना । कलां विशिनष्टि-महापद्माटव्यां यानि  
षट् कमलानि तेषामप्युपरि सहस्रारे पद्मे निषण्णां उपविष्टाम् । तडिल्लेखातन्वीं, विद्युल्लेखासूक्ष्मां,  
तपनशशिवैश्वानरमयीं, त्रिनेत्रत्वात् । महान्ति च तानि पद्मानि महापद्मानि, महापद्मान्यटवीव महा-  
पद्माटवी तस्यां । महत्त्वं चैषां स्वर्गारोहणद्वारा महापदप्राप्तिहेतुत्वात् । अथवा महती चासौ पद्माटवी  
च महापद्माटवीति समासः ॥ २१ ॥

### डिण्डिमभाष्यम्

अथ पूर्वोक्तानां बहूनां ध्यानानामुत्तमोत्तमं योगध्यानविशेषमाह-तडिल्लेखामित्यादिना ।  
तडितो लेखा तडिलेखा, तद्वत्तन्वीं सूक्ष्माकाराम् । तपनशशिवैश्वानरमयीम् ; तपनः अहङ्कारसूर्यः, शशी  
समस्तौषधिरसलक्षणाहारपरिपालकजनितः कन्दर्परसोलासवासनादायी सोमभट्टारकः ; वैश्वानरस्तु  
आर्द्रायमाणानामाहारवस्तूनां परिपाकदायी शिवः पावकस्वरूपस्तेजोविशेषः । एते त्रयो मिलित्वैव  
शरीरं धारयन्ति । एतेषां त्रयाणां तेजसामैक्यं तन्मयीम् । किञ्च कल्पेश्वरादिमहाशाक्तेन षट्त्रि-  
शत्तत्त्वाधिष्ठानदेवतामयानां महाविद्यायाः षट्त्रिंशदक्षराणां षट्कं षट्कं विभज्य यानि पूर्वोक्तानि मूलावा-  
रादीनि षट्कमलानि प्रसिद्धानि तेषां षट्सङ्ख्यावतां कमलानामुपरि निषण्णां स्थितिमतीं तव  
ज्योतिःकलां द्विषट्कान्ते वर्तमानायां महापद्माटव्यामानीय, मृदितमलमायेन मृदिता मलाः कामक्रोधलो-  
भादिमनोविकारास्तन्मूलभूता च अनाद्यविद्यारूपिणी माया शांभरी च तयोर्द्वन्द्वो मलमाये मृदिते  
निर्घाटिते दूरीकृते येन तन्मनो मृदितमलमायं तेन, कलां पश्यन्तो निभालयन्तो महान्तः परमाद्वाद-  
लहरीमनुपाधिपरब्रह्मरसास्वादप्रवाहं दधति ॥ २१ ॥

### गोपालसुन्दरी

मुखं विन्दुमित्यादिना कामकलायाः स्थूलं ध्यानमुक्तमिदानीं सूक्ष्मं तद् ध्यानमाह-तडिल्लेखेति ।  
तव कलां मूर्तिं महान्तः सनकादयः महापद्माटव्यां सहस्रारे मनसा ध्यायन्तः परमाद्वादलहरीं अति-

शयसुखमवाहं, दधति धारयन्ति । कीदृशेन मनसा ? मृदितेन नाशितेन मलमायेन, मलाः कामक्रोधा-  
दयः, माया अनादिसिद्धा अविद्या । कलां कीदृशीं ? तडिल्लेखावत् विद्युच्छटावत्, तन्वीं सूक्ष्मां,  
तपनशशिवैश्वानरमयीं सूर्येन्दुबहिरूपबिन्दुत्रयवतीं, परां कमलानामाधारादिसंज्ञानामुपरि सहस्रारे  
निषण्णामुपविष्टामित्यर्थः । तदुक्तं कादिमते-“इति ते गदिता कामकलाया बाह्यभावना । पूर्वमेवाधुना  
वक्ष्ये भावनामान्तरालिकीम् ॥ मूलादिब्रह्मरन्धान्तं स्फुरद्विद्युल्लताकृतिम् । ध्यायेत् कुण्डलिनीं देवीं  
त्वद्विद्याक्षररूपिणीम् ॥ षट्चक्रभेदिनीं देवीं ताञ्च बिन्दुत्रयात्मिकाम् । तामेवार्धकलारूपां चिन्तये-  
त्पद्मकानने ॥ एवं भावनया जुष्टः परमानन्दनिर्भरः । संसारसागरं धीमान् गोष्पदीकुरुते शिवे ॥”  
विष्णुपक्षेऽप्येवम् ॥ २१ ॥

### आनन्दलहरीटीका

इदानीं सूक्ष्मध्यानमाह-तडिल्लेखेति । तडिल्लेखा विद्युद्राजी । तडिल्लेखेव तडिल्लेखा, सा चासौ  
तन्वी च तां, तेजोमयीं सूक्ष्मां चेत्यर्थः । सूर्यचन्द्राग्निमयीं तदात्मकबिन्दुत्रयवतीम् । सूर्योऽहंकारः,  
शशी शुक्रं, वैश्वानरो जाठराग्निः तद्रूपात्मिका चित् । षण्णामाधारचक्रादीनां कमलानां पद्मानां  
उपरि महापद्माटव्यां सहस्रदलकमले निषण्णां उपविष्टां तव कलां कामकलामूर्तिं मनसा पश्यन्तो  
ध्यायन्त इति यावत् । महान्तोऽपि योगिनः परमाह्लादलहरीं प्रकृष्टानन्दतरंगं दधति धारयन्ति  
प्राप्नुवन्तीत्यर्थः । कीदृशेन मनसा मृदिते दूरीकृते मलमाये येन तत्तथाभूतेन । मलं कामक्रोधादि,  
माया मिथ्याज्ञानवासना । परमाह्लादेत्यनेन कामेशीबीजसूचनम् । रीतिस्तु चिदानन्दलहरीमित्यत्र  
दर्शिता । एतत्पदार्थः कादिमते दर्शितः । “इति ते गदिता कामकलाया बाह्यभावना । पूर्वमेवाधुना  
वक्ष्ये भावनामान्तरालिकीम् । मूलादिब्रह्मरन्धान्तं स्फुरद्विद्युद्धनाकृतिम् । ध्यायेत्कुण्डलिनीं देवीं  
त्वद्विद्याक्षररूपिणीम् । षट्चक्रभेदिनीं देवीं तां च बिन्दुत्रयात्मिकाम् । तामेवार्धकलारूपां चिन्तयेत्  
पद्मकानने । एवं भावनया युक्तः परमानन्दनिर्भरः । संसारसागरं धीमान् गोष्पदीकुरुते शिवे ॥”  
इति ॥ २१ ॥

भवानि त्वं दासे मयि वितर दृष्टिं सकरुणां

इति स्तोतुं वाञ्छन् कथयति भवानि त्वमिति यः ।

तदैव त्वं तस्मै दिशसि निजसायुज्यपदवीं

मुकुन्दब्रह्मेन्द्रस्फुट'मकुटनीराजितपदाम् ॥ २२ ॥

पवानीत्वं ताले मयि वितरत्तुच्छिदम् सकृन्नाम्  
 ४ १ ३ १ ३ १ १ १  
 इति स्तोत्रं त्वम् वाञ्छन् कथयति पवानी त्वमिति यः ;  
 १ १ १ २ १ ४ १ १  
 तत्तत्त्वं तस्मै तिलोत्तमि निजसायुज्यपदवीम्  
 १ ३ १ १ ३ ३  
 मुकुन्दं त्रैलोक्यं त्रैलोक्यं त्रैलोक्यं त्रैलोक्यं -  
 १ ३ ३ ३ २ १ १ १ १ ३

“त्वं भवानि मुञ्च किंकर परं डालो सकृन् चितवन अपनी !”

चाह लिये करने की यों तेरी स्तुति मनमें, गुह-जननी !

‘तू मैं बनूँ, इसी आशय से, ‘त्वं भवानि’ कहने से ही

हरि-विधीन्द्र-मुकट-रत्न-गण से नीराजित जो हो, ऐसी

निज-पदवी दे सायुज्यकी मुक्त करती है क्षण में ही ! ॥

### लक्ष्मीधरा

भवानीति-हे भवानि भवस्य पत्नि, त्वं भवती, दासे मयि, दासभूते किंकरे मयि, वितर देहि, दृष्टिं कटाक्षं, सकृन् कृणायुक्तां, इति एवं प्रकारेण, स्तोत्रं स्तोत्रं कर्तुं, वाञ्छन् इच्छन्, कथयति वदति भवानि त्वमिति ‘भवानि त्वं दासे मयि वितर दृष्टिं सकृन्नाम्’ इति वाक्यप्रतीकं ‘भवानि त्वं’ इत्येवं यः साधकः, तदैव ‘भवानि त्वं’ इति वाक्यैकदेशोच्चारणसमय एव त्वं भवती तस्मै वाक्यैकदेशोच्चारकाय दिशसि ददासि, निजसायुज्यपदवीं निजस्य आत्मनः सायुज्यपदवीं तादात्म्यम् । मुकुन्दब्रह्मेन्द्रस्फुटमकुटनीराजितपदां मुकुन्दो विष्णुः, ब्रह्मा द्रुहिणः, इन्द्रः आखण्डः, तेषां स्फुटं यथा भवति तथा मकुटैः नीराजिते नीराजनविधिक्रियाञ्चिते पदे पादाम्बुजे यस्यास्ताम् ॥

अत्रेत्थं पदयोजना—हे भवानि, त्वं दासे मयि सकृन्नां दृष्टिं वितरेति स्तोत्रं वाञ्छन् भवानि त्वमिति यः कथयति, तस्मै तदैव त्वं मुकुन्दब्रह्मेन्द्रस्फुटमकुटनीराजितपदां निजसायुज्य-पदवीं दिशसि ॥

अयमर्थः—‘भवानि त्वं दासे मयि’ इत्यादिवाक्यप्रतीके ‘भवानि त्वं’ इति पदद्वये ‘भवानि’ इति पदस्य लोडुत्तमपुरुषैकवचनान्तत्वमवगम्य तत्सामानाधिकरण्येन त्वंपदस्यान्वये महावाक्य-प्रयोगोऽनेन साधकेन प्रयुक्त इति मत्वा महावाक्यफलं तादात्म्यं दिशति भगवती ; जपहोमाद्यु-पासनाविधिम्यः तादात्म्योपासनायाः सद्यः फलदायित्वात् । ‘अनिच्छयाऽपि संस्पृष्टो दहत्येव हि पावकः’ इति न्यायेन अविषयस्या प्रयुक्तमपि महावाक्यं फलदायकमिति, नापि अविमृश्यकारित्वं देव्या इति रहस्यम् ॥ २२ ॥

## सौभाग्यवर्धनी

ध्यानमहिमानमभिधाय नाममहिमानमाह—भवानि त्वमिति । हे भवानि, त्वद्दासे मयि सदायां दृष्टिं वितर इति स्तोतुमिच्छन् यो वदति भवानि त्वमिति हेतोस्तस्मै निजसायुज्यपदवीं हरि-  
विरिञ्चीन्द्रप्रभृतिदेवानां स्फुटसुकुटनीराजितपदां दिशसि । लोडुत्तमपुरुषशब्दसाम्यमात्रश्रवणादेव  
वितरसीत्यर्थः ॥ २२ ॥

## अरुणामोदिनी

एवं सप्तश्लोक्या त्रिवर्गानुसारिणां फलदातृत्वमुक्त्वा, अपवर्गकामिनां तद्दातृत्वमाह—  
भवानीति । हे भगवति, यः साधकः, भवस्य पत्नी भवानी, तस्याः संबुद्धिः हे भवानि, भवस्य  
पत्नीभावमवाप्य तदनुग्राहिके देवि, ‘इन्द्रवरुण....’ इत्यादिना ङीषानुकौ । त्वमिष्टार्थवितरणे प्रवीणा  
निपुणा भवती, दासे किंकरे मयि आत्मनि सकरुणां कृपापर्याप्तां दृष्टिं व्रीक्षणं वितर देहि । भक्तदुः-  
खापनोदनशीलकरुणाकटाक्षवीक्षणत्वात्तवेति भावः । अत्र भगवतीदृष्टिप्रसारणस्य भक्तानुजिघृक्षा-  
प्रवणत्वेन प्रसारणमात्राकाङ्क्षणेन स्वस्वत्वनिवृत्तेरभावान्न चतुर्थी । एतेन चतुर्थ्यर्थे सप्तमीति व्या-  
ख्यानं निरस्तम् । इति एवंप्रकारेण स्तोतुं प्रसादाभिलाषेण स्तुतिं कर्तुं वाञ्छन्नभिलषन् सन्, यदेति  
शेषः । भवानि त्वमिति कथयति, स्तवनार्थं प्रवर्तितः, ‘भवानि त्वं दासे’ इत्यादिप्रथमवाक्ये प्रथम-  
प्रतीकं त्वं भवती भवानि भवेयमिति लोडुत्तमपुरुषैकवचनतया तादात्म्यरूपार्थान्तरबोधकं  
‘भवानि त्वम्’, इति पदद्वयमुत्तमपुरुषसामर्थ्यादसदर्थलाभात् ‘तत्त्वमसि’ ‘अहं ब्रह्मास्मि’ इत्यादि-  
महावाक्यसरूपं कथयति जरूपति, तस्मै उपासकाय, तदैव तदानीमेव, भवत्करुणाकटाक्षवीक्षणप्र-  
सारणप्रार्थनारूपार्थान्तरविवक्षापूर्वकस्याप्यनिच्छयाऽपि तादात्म्याभिलाषरूपार्थद्योतकस्य वाक्यांश-  
स्योक्तिवेलायामेवेत्यर्थः । त्वं भवती भक्ताभीष्टदायिनीत्यर्थः । मुकुन्दब्रह्मेन्द्राणां विष्णुविधिसुरेशानां  
स्फुटैः प्रकाशमानैः मकुटैः किरीटैः नीराजिते पदे यस्यास्ताम् ; इन्द्रादिशिरोधृतकिरीटमणिदीप-  
प्रकाशितामित्यर्थः । निजसायुज्यपदवीमात्मीयतादाम्यमार्गं सालोक्यसारूप्यसामीप्यसायुज्यरूपेण  
चतुर्विधां मुक्तिं दिशसि ददासि । अतस्तव सकलमनोरथवितरणं कियदिति भावः । ‘एतावता-  
ऽलमवनिर्हरणाय पुंसां संकीर्तनं भगवतो गुणकर्मनाम्नाम् । आक्रुश्य पुत्रमधवान्यदजामिलोऽपि  
नारायणेति म्रियमाण उपैति मुक्तिम् ॥’ इति भागवतोक्तेरेतादृशतात्पर्योक्तानामपि भगवन्नाम्नामी-  
प्सितार्थदातृत्वमस्ति । भगवत्युपासनाऽपि यथाकथंचिदमनस्केनापि कृता फलदेति भावः ॥ २२ ॥

## आनन्दगिरीया

भवानीति । हे भवानि त्वं त्वद्दासे मयि सकरुणां दृष्टिं वितर धेहि इत्यमुना प्रकारेण  
यत्त्वां स्तोतुं वाञ्छति । वाञ्छाविषयोपन्यासोऽयं वाञ्छाया इच्छारूपतया ज्ञानपूर्वकत्वात्, मातः

भवानि, अहं त्वद्दासः, मयि दासतमे कृपादृष्टिं कुरु, एतावन्तं भागं वाञ्छाकारत्वेनापि निष्कपटेन मनसा यदा ध्यायति जानाति, पश्चादेव वाञ्छन् यदा कीर्तनरूपां बाह्यभक्तिं भवानि त्वमित्येव तं भागं उच्चरति, तदैव त्वं सकलप्रयोजनमौलिभूतां निजसायुज्यपदवीं तस्मै दिशसि दत्से । अयं भावः । इच्छाकारणरूपज्ञानविषयत्वेनापि मनोमन्दिरमानीतां सतीं तामेव मानसीं भक्तिं मन्यसे, दत्से च सायुज्यम् । एतादृशी भक्तानुग्रहकारिणीत्यर्थः । अथवा भवानीति भूधातोर्लोडुत्तमपुरुषैकवचनं, अहमिति शेषः । त्वमित्यस्य त्वदभिन्न इत्यर्थः । तथा च हे जननि, त्वं भवानि, त्वदभिन्नो भवानि भवेयमित्येतावच्छब्दमात्रमुच्चार्यमाणं श्रुत्वापि निजसायुज्यपदवीं ददासि । कीदृशीं मुकुन्दब्रह्मेन्द्रस्फुटमुकुटनीराजितपदां हरिहरविरिञ्चीन्द्रप्रमुखैरपि किरीटकोटिखचितमणिगणप्रदीप्ताभिनीराजितपदांभोजाम् । सालोक्यादिपरित्यागेन सायुज्यमुपवर्णयता, भक्तेर्महिमगरिमा सूचितः । तथा च यया जगदंबिकया करुणाकादंबिनीमुक्तमुक्तिसुधाधारासारया चिन्तकस्य चिन्तनमात्रेण नामोच्चारणमात्रे निजस्वरूपमपि दत्तं, तस्याः कृपापयोनिधेरविरतवाग्विलाससार्वभौमाधिपोत्कृष्टफलदाने कः प्रयास इति भावः ॥ भवानि त्वं दास इति पद्यस्य रहस्यार्थः । त्रिपुरामन्त्रमाह—भवानि परासः, त्वमित्यनुस्वारः, दासे सः, वितर विस्तारं नभः, तेन हंसः । दृष्टिं तुर्यस्वर ई । सकरुणामन्ते ह्रीं । स्तोतुं वाञ्छन् परासः । कथयति वाणीं ऐं-भवानीति परासः तद्ब्रह्म ओं एवेत्यर्थात् आद्ये । तथा स्वतन्त्रे तन्त्रे । “परासि त्वं महेशानि भवानी भवहारिणी । शिवशक्त्यात्मिका नादविन्दुस्वर्मयी शिवा । कालीबीजमयीशानि भवानी च गिरां प्रसूः ।” इत्यादि त्रिपुरासिद्धिपरा मन्त्रः । ओं सौ सः हंसः ह्रीं सौ ऐं ॥ २२ ॥

### तात्पर्यदीपिनी

हे भवानि त्वं तस्मै तदैव तत्कालमेव निजसायुज्यपदवीं दिशसि । निजस्य स्वस्य यत्सायुज्यं सहयोगः तस्य पदवीं तां दिशसि । मोक्षं प्रयच्छसीत्यर्थः । ननु निजसायुज्यपदवी अतिप्रयासरूपा भविष्यतीति किं ? नेत्याह । किंविधान् मुकुन्दब्रह्मेन्द्रस्फुटमुकुटनीराजितपदां मुकुन्दश्च ब्रह्मा चेन्द्रश्च तेषां स्फुटमुकुटैः नीराजितं पदं यस्याः सा तां तथोक्ताम् । अत्र कैमुतिकन्याय उन्नेयः । एतावता ब्रह्मादिभिः वारं वारमभ्यर्थ्याम् । किमु तद्ब्रह्मैरित्यर्थः । तस्मै, कस्मै ? यस्त्वां स्तोतुं वाञ्छन् इति कथयति इति वदति । इति किं ? हे भवानि त्वं त्वद्दासे मयि सकरुणां दृष्टिं वितर कृपावलोकनं कुर्वति ॥ २२ ॥

### पदार्थचन्द्रिका

इदानीं भवान्याः परमकारुणिकत्वेन परमोदारत्वात् तां स्तुतीति शंकरो भवानीति । हे भवानि, यः कश्चित् भक्तो यदैव इति त्वां स्तोतुं वाञ्छन् भवानि त्वमित्येव कथयति, तदैव त्वं

तस्मै भक्ताय दिशसि ददासि निजसायुज्यपदवीं, निजं सान्निध्यम् । इतिशब्दोक्तां स्तुतिमेवाह-  
हे भवानि, त्वं दासे मयि सकरुणां दृष्टिं वितर देहीति । निजसायुज्यपदवीं विशिनष्टि, मुकुन्द-  
ब्रह्मेन्द्रैः स्फुटमुकुटैः नीराजिते पदे यस्यास्ताम् । मयि वितरेति सप्तमी अधिकरणत्वविवक्षया ।  
यदैव स्तोतुं प्रवृत्तमात्रायैव स्वसान्निध्यं प्रयच्छति भगवती, तदा किमु वक्तव्यं, शमदमविशिष्टाय  
परमशिष्टाय निरंतरं तामेव सेवमानाय स्वसान्निध्यं प्रयच्छतीति भावः ॥ २२ ॥

### डिण्डिमभाष्यम्

ननु चागमोक्तान् अत्यन्तमनोऽवधानगम्यान् अन्तर्यागध्यानप्रपञ्चान् कर्तुमतितरलमनसः क्षणे-  
क्षणे समुपजातप्रभूतसंसारसज्ज्वरा, भक्तिमात्रसाधना यत्किञ्चिद्भगवतीस्तोत्रमात्रेणैव पराम्बामभिमुखीकर्तुं  
येऽभिव्याच्छन्ति तेषामनुपाधिभक्तिमतामारम्भ एव स्तवनप्रसादांक्षिणामुपायः कथं न प्रदर्श्यते  
इत्याशङ्क्याह भवानीति-हे भवानि हे भवराजमहिषि ! “इन्द्रवरुणभवशर्वरुद्रे”त्यादिना आनुक् डीप्  
च, त्वदासे तव परिचारके सकरुणां कारुण्यपरिपूर्णां दृष्टिं दृशं मयि वितर मह्यं समर्पय । चतुर्थ्यर्थे सप्तमी  
विवक्षातः कारकाणि भवन्तीति न्यायात् । देवेभ्यो नमस्करोति देवान् नमस्कृत्य करोतीतिवत् । मयि  
दृष्टिं वितरेत्येवमात्मकं स्तोत्रं वक्तुमुपक्रममाणस्तव भक्तो भवानि त्वम् इत्येतत् पदद्वयात्मकमपि  
स्तोत्रांशं यः कथयति तस्मै पुरुषाय तदैव तत्कथनसमय एव मुकुन्दब्रह्मेन्द्रस्फुटमुकुटनीराजितपदां,  
नारायणनलिनासनत्रिदशपुरोगममुकुटमणिभिः मङ्गलकर्पूरदीपिकाऽऽलोकनीराजितचरणां कृतारार्तिक-  
पादपद्मां निजसायुज्यपदवीं स्वस्वरूपसाक्षात्कारपद्धतिं दिशसि समर्पयसि । सोषकस्थोपेयभूतपरब्रह्मसा-  
क्षात्कारे चमत्कारे चत्वारः प्रकाराः - सालोक्य-सामीप्य-सारूप्य-सायुज्याख्याः सम्भवन्ति । तत्र  
सालोक्यं जगत्क्षेत्रसप्तकगिरिक्षेत्रनवकमलरूपषोडशक्षेत्रमध्यनिविष्टश्रीश्रीनगरेषु नानावृक्षमहोद्यानमारभ्य  
चिन्तामणिमन्दिरं यावत् यथातपःपरिपाकमन्तराभ्यन्तरकक्षाभिर्नानामणिविचित्राभिर्नानापरिवृक्षसरोवर-  
वास्तव्यदेवतायुक्ताभिः सम्पूर्णो भगवत्या निवेशदेशविशेषो लोकः, सलोकः समानो देव्या इव यस्य भक्त-  
स्यापि सदृशः स सलोकः, सलोकस्य भावः सालोक्यम् । उक्तञ्च “सार्ष्टितां समानलोकतामामोति ।”  
आर्ष्टिपदेन लोकोत्पन्नो भोग उच्यते “समान आर्ष्टिः सार्ष्टिः, समानो लोकः सलोकः” इति वेदभाष्ये  
भट्टभास्करः । सलोकत्वं तावत् प्राप्य प्रथमा सिद्धिः । तदनन्तरमपि भगवतीचरणारविन्दसादरनिरन्तरध्या-  
नधारापरिपालनवशात् भगवत्या महान्तःपुरचिन्तामणिगृहराजबाह्यवितर्दिकावासः द्वितीया सिद्धिः ।  
ततोऽप्यखिललोकमातृकोपसङ्ख्यानेन सारूप्यसिद्धिः । भगवत्या यद्रूपं तदेवात्मनि धत्ते । निरन्तरान्तरा-  
न्तरानुसन्धानवशात् एषा तृतीया सिद्धिः । चतुर्थी तु सर्वप्रकारेण परित्यक्तभेदफलका साधकारा-  
ध्ययोरियं मे स्वामिनी सोऽहमस्या दास इत्यादिकं भेदमालिन्यमपास्य आत्मपरयोः सलिले सलिलमिव  
क्षीरे क्षीरमिव सम्पद्यमानः स्वात्मैक्यात् पुनः कालान्तरदेशान्तराविव विश्लेषकथानभिज्ञा परमानन्द-

परिपूर्णा निस्तरङ्गसमुद्रप्रख्या निर्वतनिष्कम्पदीपशिखाकारसदृशज्योतिर्मयस्फुरणा तादृशसहस्रलक्षादिव-  
त्सरव्यपगमेऽपि सुसप्रबुद्धपुरुषतावन्मात्रकालप्रतिपत्तिवत् कालानुभवसमानानुभवबहुकाललङ्घना  
स्फूर्तिमयी चिन्मयी प्रकाशमयी च या चतुर्थी सिद्धिः सा सायुज्यपदवी नाम । तदुपरि  
सिद्धश्रभावात्सैव सर्वसिद्धीनामवसानभूमिः । युज्यते तेन साधकः इति युक् योगेनात्मदर्शनम् ।  
समाना युक् यस्य स सायुक् । ‘युजिर् योगे’ इति धातोः करणसाधकः क्प् । सायुजो भावः  
सायुज्यम् । यद् युक्सम्बन्धेन भगवत्याः स्वस्वरूपपरिपूर्णता तद्युक्सम्बन्धेन साधकस्यापि परिपूर्णता  
इत्यर्थः । इयमेव मुक्तिशब्दवाच्या । एतदर्थमेव सर्वे नियमा व्रतानि जपास्तपांसि दानानि धर्मास्तीर्थ-  
यात्रा इष्टानि पूर्तानि यानि चैवंविधानि सकलकल्याणभाजनभूतानि सर्वाणि कर्माणि । “कर्मणा-  
मात्मलभान्न परं विद्यते” इत्यापस्तम्बः । “अविद्याध्वसो मोक्षः” इति शङ्करः । “नित्यनिरतिशय-  
सुखाभिव्यक्तिः” इति मीमांसकाः । “गुणपुरुषान्यताख्यातिः” इति साङ्ख्यः । आदिविदुषः सिद्धपुरुषस्य  
“नित्ययोगशक्तिनिभालनानितरानन्दानुभूतिः” इति पातञ्जलाः । “आत्यन्तिकी दुःखनिवृत्तिः पुरुषस्य  
मोक्षः” इति तार्किकाः । “निर्विषयबुद्धिसन्तानधारावलोकनः”-मिति बौद्धाः । “नित्योर्ध्वगमनः” इति  
जैनाः । “मरणमेव मोक्षः” इति चार्वाकाः । “नित्यनादानुसन्धानेन निरन्तरोक्कारशब्दोच्चारणान्नाद-  
ब्रह्मणि लयः” इति ब्रह्मवादिनः । इत्थं बहुविधदर्शनसिद्धान्ताङ्गीकृतविविधमोक्षस्वरूपस्याप्येकीकरण-  
सामर्थ्येन परब्रह्मस्वरूपा शक्तिः परमानन्दानुभवरूपदेवीतादात्म्यमेव सायुज्यपदवीत्यलमतिप्रसङ्गेन  
॥ २२ ॥

### गोपालसुन्दरी

भवानीति-हे भवानि ! मयि दासे त्वं सकरुणां दृष्टिं वितर प्रयच्छ ; इति सम्पूर्णं स्तोतुं  
वाञ्छन् ‘भवानि त्वं’ इति एतावन्मात्रं यः कथयति शेषभागं यावन्नोच्चरति तदैव त्वं तस्मै निजसायुज्यपदवीं  
दिशसि प्रयच्छसि, कीदृशी ? मुकुन्दो विष्णुः, ब्रह्मा धाता, इन्द्रः पाकशासन एतेषां स्फुटं  
यन्मकुटं तेन नीराजितं पदं यस्यास्तामित्यर्थः ।

विष्णुपक्षे—हे मुकुन्द मोक्षप्रद ! मयि सकरुणां दृष्टिं वितर इति एकं वाक्यम्, तथा  
भगवान् इत्थं कन्दर्पत्वं मयि वितरत्विति विभक्तिविपरिणामे तात्पर्यं वाक्यम्, भवत्यस्यादिति  
भवो विष्णुः स एव अनः प्राणो विद्यते यस्यासौ भवानी विष्णुभक्तः तस्य भावो भवानित्वम्  
इत्येकमेव वाक्यम् । यद्वा मोहिनिरूपेण भवानीवाचरति इति भवानी विष्णुः । आचारकिबन्तात्  
कर्तरि क्प् । तस्य सम्बोधनं हे भवानि, विष्णोः प्रथमलिङ्गग्रहणञ्चेति नदीसंज्ञायाम् “अम्बार्थनयोर्ह्रस्वः”  
इति ह्रस्वः, इति स्तोतुं वाञ्छन् भवानि त्वम् इत्येतावदेव यः कथयति तदैव तस्मै त्वं सायुज्यपदवीं  
दिशसि ब्रह्मेन्द्रेत्यादि सायुज्यपदवीविशेषणम् इति ॥ २२ ॥





अरुणाभम् । त्रिनयनं नयनत्रययुक्तं कुचाभ्यामानम्रं स्तनाभ्यामीषनम्रं कुटिलशशिशूडालमकुटं कुटिलशशिना वक्चन्द्रकलया चूडालं चूडावन्तं मकुटं यस्य तत् ॥

अत्रेत्यं पदयोजना—हे भगवति, शंभोर्वामं वपुः त्वया हत्वा अपरितृप्तेन मनसा अपरमपि शरीरार्थं हृतमभूदिति शङ्के ; यत् एतत् त्वद्रूपं सकलमरुणामं त्रिनयनं कुचाभ्यामानम्रं कुटिलशशिशूडालमकुटम् ॥

अयमर्थः—भगवत्या शंभोः एकस्मिन्नर्थे अपहृते अपरार्थस्यापहार उत्प्रेक्ष्यते । यद्वा, उत्तरकौलसिद्धान्तप्रतिपादकोऽयं श्लोकः । उत्तरकौलसिद्धान्ते शक्तितत्त्वादयत् शिवतत्त्वं नास्ति । अतश्च शिवतत्त्वं शक्तितत्त्वे अन्तर्भूतमिति तदेवोपास्यमिति प्रस्तुतम् । एतच्च ‘मनस्त्वं व्योम त्वं’ (३५) इति श्लोकव्याख्यानावसरे ‘तवाधारे मूले’ (४१) इति श्लोकव्याख्यानावसरे च निपुणतरमुपपादयिष्यामः ॥ २३ ॥

### सौभाग्यवर्धनी

ननु लोके सर्वत्र शिवसायुज्यमेवाभिलषितम् ; मत्सायुज्यपदव्या किमित्यत आह—त्वयेति । वामाङ्गरूपया त्वया अपरितुष्टेन मनसा दक्षिणाङ्गमपि शंभोरपहृतमिति शङ्के तर्क्ये । तथाहि, तत्र हेतुमाह - पूर्वमर्धमरुणं संप्रति सवमरुणम् । पूर्वं द्विनेत्रं केवलं मुकुटालंकारम् ; अधुना त्रिनयनं कुचाभ्यामानम्रं शशिकलालंकृतशरीरम् ; एभिर्हेतुभिः शंभोः शरीरं हृतमित्यपहृतिरलंकारो व्यङ्ग्यः । एतावता त्वमेव शिवस्वरूपिणी, शिवोऽपि त्वन्मय इति शक्तिशक्तिमतोरभेदः पूर्वोक्तः स्मारितः । त्वत्सायुज्यमेव शिवसायुज्यमिति ध्वनिः ॥ २३ ॥

### अरुणामोदिनी

सायुज्यादिफलदातृत्वमेवाह—त्वयेति । हे भगवति, त्वया भवत्या शंभोः शिवस्य पत्यु-  
र्वामं वपुः वामभागं हत्वा अपहृत्य अपरितृप्तेन शरीरैकदेशहरणादपरितुष्टेन मनसा अन्तःकरणेन अपरभागहरणोत्सुकेनेत्यर्थः । अपरमपि हृतान्यच्छरीरार्थं दक्षिणं भागमपीत्यर्थः । हृतं स्वीकृतमभूदिति शङ्के तर्कयामि । कुत इत्यत्राह—यद्यस्मात्कारणादेतन्मनसि प्रतिफलत्सकलं समस्तमरुणामं बालसूर्य-  
सदृशं कुचाभ्यामानम्रं च ईषदवनतं च त्वद्रूपम् ; भवदाकारशरीरमित्यर्थः । त्रीणि नयनानि यस्य तत् त्रिनयनम् । क्षुब्भादित्वात्र णत्वम् । कुटिलशशिना अर्धेन्दुना, चूडा अस्यास्तीति चूडालं मकुटं किरिटं यस्य तत्, अपि जातमिति शेषः । ‘प्राणिस्थादातो लज्जन्यतरस्याम्’ इति लक्षप्रत्ययः । भवदाकारे नयन-  
त्रयचन्द्रकलाधारणादिशिवचिह्नदर्शनादपरं शरीरं हृतमित्येव प्रतिभातीत्यर्थः । ‘न शिवेन विना शक्ति-  
र्न शक्तिरहितः शिवः’ इत्याद्यभेदबोधकवचनेभ्यस्तत्प्रकटनापूर्वकं लोकाननुग्रहीतुमेवार्धनारीश्वररूपं स्वीकृतमिति परमार्थः । उक्तं च सकलजननीस्तवे—‘त्वयाऽसौ जानीते रचयति भवत्यैव सकलं

त्वमेवैतत्सर्वं त्वमसि तनवोऽप्यस्य विविधाः । गतः साम्यं शंभुर्वहति परमव्योमवपुषा तथाप्यर्धं भूत्वा विहरसि शिवस्येति किमिदम् ॥’ इति । काव्यलिङ्गानुप्राणितेयमपरशरीरार्धहरणोत्प्रेक्षा ॥ २३ ॥

### आनन्दगिरीया

ननु फलान्तरपरित्यागेन सायुज्ये कोऽभिलाषः, इत्यालोच्य स्वस्वामिनः स्वेच्छारतस्य सायुज्यमेव सर्वे वाञ्छन्ति यथा श्रीमहादेवस्तवेत्याह-त्वया हृत्वेति । हे मातस्त्वया शंभवे स्वस्वामिने स्वसायुज्यं प्रदातुमिच्छन्त्या तस्य वामं शरीरार्धमहारि । स्त्रीणां वामभागे शयनासनाद्यधिकारात् । तत्र स्थितया त्वया तदालिङ्गनजनितरसावेशवशेन तदेवाहारि । पश्चादधार्गदाने पूर्णसायुज्यदानसन्तोषो नास्तीत्यपरितृप्तेन मनसा तदालिङ्गनप्रसंगानुभूतानन्दरसवशंवदान्तःकरणया त्वया स्वबलेन परमपि दक्षिणमप्यर्धं हृतमिव । नेदमुत्प्रेक्षामात्रं किन्तु वास्तवं, तत्र निर्णायकमाह-तथाहीति-हि यस्मात्कारणात्तव रूपं सकलं पूर्वमर्द्धनारीपुरुषरूपं स्थितमिदानीं पूर्णं सकलं सर्वमष्टावयवमित्यर्थः । पुनः किंविधं सकलमरुणामं, सकलमित्यत्रापि योज्यं; पूर्वं शिवांशो विभूतिश्चेतः, इदानीं सर्वं त्वदरुणमव्याप्तम् । पुनः कीदृशं, सकलमपि त्रिणयनं, पूर्वं तु नैव । पुनः कीदृशं कुचाभ्यामानम्रं कुटिलशशिचूडालमुकुटं च । तथा च महादेवदेहस्य तव स्वरूपे लुप्तस्थैकोऽप्यंशो न प्रतीतिमारोहति । तव तु सर्वोऽप्यंशः प्रतीयते इति हेतोः अयमर्थः सिद्धयतीति । मत्स्यण्डिकाशकलमिव जलगतं जलमयमिवाभाति, तद्वत् । अथवा अन्योन्यशरीरयोः क्रमेणैकैकधर्माध्यासप्रतीत्या अन्योन्यधर्माध्यासात् भेदाभेदः, सत्यानृतमिथुनीकरणे ब्रह्माविद्ययोः । अरुणामं अनेन महादेवस्वरूपे त्वद्धर्माध्यासः । कुटिलशशिचूडालमुकुटं, अनेन महदेवधर्मारोपः । इत्येवं अन्योन्यमेकैकधर्मारोपेणाभेदः । सकलमिति सर्वोपसंहारः । एतावता जगन्मातुस्त्वव सायुज्यं महादेवोऽपि कामितवान् प्राप्तवांश्च । अस्मदादिदासतमेषु कोऽभियोगः इति भावः । तत्रापह्नुतिरलंकारः । लक्षणं तस्य “प्रकृते यन्निषिध्यान्यत्साध्यते सात्वपह्नुतिः” इति । यथा “अवासः प्रागल्भ्यं परिणतरुचः शैलतनये कलंको नैवायं विलसति शशांकस्य वपुषि । अमुष्येयं मन्ये विगलदमृतस्यन्दि हृदये रतिश्रान्ता शेते रजनिरमणी गाढमुरसि” ॥ तत्र सिद्धिपरामन्त्रमाहुः । रहस्यं-त्वया वामं वपुरपहत्य मिलित्वा शंभोर्वपुः व्योमाक्षरः हकारः, अपरितृप्तेन मनसा वह्निना त्वया वामं तुर्यस्वरानुस्वारौ, तेन लज्जा अपरेत्यादि लज्जैव, मध्ये मध्ये त्वद्रूपं परा सकलं एतत्स्वरूपं त्रिणयनं ह अरुणामं रेफः, कुचाभ्यामानम्रं माया, कुटिला शशिचूडा बिन्दुर्नोदः । यथा शिवभास्करतन्त्रे “जप सूर्य महातन्त्रं जप्तं सिद्धिपरामयम् । मया विश्वप्रकाशाय यया विश्वं प्रकाशयते । लज्जा परा महामाया शशी ब्रह्मा भवः शिवः । वह्निना च युतः सूर्यलक्ष्मीबिन्दुस्वरान्वितः” ॥ १ ह्रीं सौं ह्रीं सकलह्रीं सिद्धिपरामन्त्रः ॥ २३ ॥

## तात्पर्यदीपिनी

हे भवानि, अहं इति शंके । इतीति किं ? त्वया शंभो रुद्रस्य वामं वपुर्हत्वा, अपरमपि दक्षिणमपि शरीरार्धं हृतमभूत् किं निरतिशयभोगोत्सुकत्वेनेत्यर्थः । केन अपरितृप्तेन मनसा अपर्याप्तान्तःकरणेन, अर्धशरीरग्रहणेनापि मनस्तृप्तिर्नास्तीत्यर्थः । तृप्तये त्वया अपरमपि किं हृतमिति शंका-शूकोदयः । तत्र लिंगमाह-तथाहीति । यतः कारणात्सकलं त्वद्रूपं दृश्यते । ननु शिवस्वरूपं किं विधं, त्वद्रूपमरुणभं अरुणाऽऽर्भा यस्य तत्तथा, आताम्रमित्यर्थः । पुनः, त्रिनयनं त्रीणि नयनानि यस्य तत्तथा । पुनः कुचाभ्यामानम्रं स्तनभारक्षीणम् । कुटिलशशिचूडालमुकुटं कुटिलः कलारूपः शशी चन्द्रमाः, तेन चूडालः चूडावान् मुकुटो यत्र तत्तथा, रुद्ररूपे जटायां कुटिलः शशी भवति, न तु दृश्यते । तवैव मुकुटालंकारवद्रूपं दृश्यते । अतो हेतोस्त्वया विहाररसिकया सर्वोऽपि शिवः समाक्रान्तः, न तु शिवेन तवाक्रमणं सज्जातमिति भावः ॥ २३ ॥

## पदार्थचन्द्रिका

इदानीं सदाशिवस्य वशीकरणं श्रीभवानीस्वरूपमाश्चर्यवद्दर्शयन् तद्विषयं तर्कमाह—त्वयेति । हे जननि त्वया शंभोर्वामं वपुर्हत्वा, शंभोरिच्छयैव, अपरमपि शरीरार्धं शंभोः स्वेच्छयैव हृतमभूदिति शंके तर्कयामि । शरीरार्धमित्यत्र न षष्ठीसमासः । किन्तु शरीरे अर्धं शरीरार्धमिति सप्तमीसमासः । सप्तमीति योगविभागात्समासः । यद्वा मं सुन्दरं शरीरार्धं हत्वा, अपरमप्यर्धं वपुः हृतमभूत् इत्यहं शंके इत्यन्वयः । कथंभूतस्य शंभोः, अपरितृप्तेन सदा भवान्यामृतिसकामेन मनसोपलक्षितस्य, अथवा श्रीसदाशिवशरीरस्यानन्दमयत्वात्, हर्तुमपरितृप्तेन अलंबुद्धिरहितेन मनसेति भवानीसंबन्धेन योज्यम् । हरणशंकाहेतुमाह—तथाहीति पूर्वोक्तनिदर्शनेऽव्ययम् । हे भवानि, सकलं कलाभ्यामर्धाभ्यां सह वर्तत इति सकलम् । अर्धनारीश्वरस्वरूपं विशेष्यम् । त्वद्रूपं तवैव रूपमिव भातीति विशेषः । तत्र हेतुः—अरुणभं अरुणा आभा कान्तित्यस्य तत् । कुचाभ्यामानम्रं आननं, चूडा विद्यते आधारत्वेन यस्य तत् चूडालं, तच्च तत् मुकुटं च, कुटिलशशिना युक्तं चूडालमुकुटम् । यत्रार्धनारीस्वरूपे तत् । अत्र यद्यपि त्रिनयनत्व-कुटिलशशिचूडालमुकुटत्वयोः भवानीस्वरूपत्वज्ञानसाधकता न संभवति, तथाप्यरुणसंबन्धेन तयोर्गमकत्वं संभवतीति युक्तमुक्तं शंके हृतमिति ॥ २३ ॥

## डिण्डिमभाष्यम्

एवमुक्तप्रकारेण भगवत्याः सायुज्यं प्रतिपादितम्, तच्च भगवत्याः ‘करुणैकसाध्यम्, यथा भगवत्याः साधकवर्गेषु भगवत्याः स्वस्वरूपं करुणया दीयते तथा स्वनाथेऽपि भगवति महेश्वरे स्वस्वरूपतादात्म्यप्रतिपादनमविशिष्टं इतीदमर्थं प्रकटीकुर्वन् भगवच्छरीरस्यापि भगवत्येका-

कारपरिणति व्यञ्जयति । विचार्यमाणे शिवशक्त्योरभेदात् । उक्तमागमे —“न शिवेन विना शक्तिर्न शक्या रहितः शिवः । तादात्म्यमनयोनित्यं बहिदाहकयोरिव ॥” उक्तञ्च महार्थमञ्जर्याम्— “आलेख्यविशेष इव गजवृषभयोर्द्वयोः । प्रतिभासो यथा तथा एकस्मिन्नपि परमार्थे शिवशक्तिकल्पनां कुर्म” इति । तस्याः स्वात्मतादात्म्यस्वरूपं कथ्यते, त्वयेति । हे परमेश्वरि ! शम्भोर्महादेवस्य वामं वपुः अदक्षिणं शरीरं हृत्वा स्वात्मीकृत्य अपरितृप्तेन तृप्तिमनाप्नुवता मनसा अपरमपि शरीरार्थं हृतमभूत् इति शङ्के । न केवलमिदं शङ्कामात्रम्, अपि तु निश्चितोऽर्थः । अत्र कारणमाह— एतच्च रूपं सकलं सर्वमपि अरुणामं महादेवस्य शरीरमपि अरुणम् । शिवस्य धवलाकारत्वप्रसिद्धिः नित्यसिद्धविभूत्यालेपनादेव । यथा च श्रुतिः—“ऋतं सत्यं परं ब्रह्म पुरुषं कृष्णपिङ्गलम् ।” इत्यत्र पिङ्गलवर्णत्वं शिवभागस्य । तथा—“हिरण्यरूपः स हिरण्यसंहग्” इति प्रसिद्धेश्च, “असौ यस्ताम्रो अरुण उत वज्रः” इति श्रुतेश्च, बहुशो वेदशास्त्रेषु अरुणवर्णो भगवान् शङ्करः प्रसिद्धः । अत एव तच्छरीरमरुणवर्णं त्वया गृहीतम् । त्रिनयनमपि तव रूपं सोऽपि त्रिनयनः । कुचाभ्यामानम्रम् तव रूपम् त्वद्रूपस्य तद्रूपस्य चान्योन्यमेलनात्मकम् । कुटिलशशिचूडालम् अद्धचन्द्रबद्धकिरीटभागं, त्वद्रूपतद्रूप-मिलितं सर्वलोकातिशौभाग्यसम्पन्नपरमरमणीयनारीरूपं यतो वर्तते अतो हेतोः कुचाभ्यामानम्रम् । एतदुक्तं भवति—शिवमपि प्रत्यगज्योतिर्निष्णातसंसारकारमहानाट्यभोगं सन्दर्शनप्रदानाय सम्पन्न-सामाजिकभावं कृत्वा स्वकृतलिङ्गसहस्रक्षुद्रनटीमालिङ्गनात् स्वयमपि नर्तकपदवीमालम्ब्य नृत्यद्वि-रनेककोटिसङ्ख्यैर्जीवात्मभिरेकस्यैव नटस्य नाम धर्मराजवत्सराजादि नाना नवभूमिका प्रवर्तते । यथा नाट्यलीला तथैव ब्राह्मप्राजापत्यदेवासुरपशुपक्षिसरीसृपवृक्षादिनानाशरीराणि धारयद्भिः संसारनाट्यं प्रवर्तयद्भिः नटैरिव सार्द्धं महानर्तकी त्वमेव कस्यचिन्नर्तकत्वं योजयित्वा सामाजिकत्वमापादयन्ती, कञ्चित्सामाजिकं नर्तयन्ती, निवृत्तानामपि संसारवृत्तिदर्शनात् एवंप्रकारं संसारमहानाट्यं प्रवर्तयन्ती निरुपाधिपरोपकारशीला सर्वेषां भोगमोक्षप्रदात्री त्वमेव साक्षात् सर्वथापि त्रैलोक्यस्य कारणं शिवः त्वमेव तन्मयी च त्वम् युवयोरुभयोरपि राजत्वं समबलं समोत्साहं सहपरमानन्दम् । तथोक्तं भट्टोत्पलपादैः—“परस्परतपःसम्पत्कलायितपरस्परौ । प्रपञ्चमातापितरौ प्राञ्चौ जायापती स्तुमः॥”- इति ॥ २३ ॥

### गोपालसुन्दरी

त्वयेति—त्वया शम्भोः वामं वपुः हृत्वा अपरमपि दक्षिणं शरीरार्द्धं अपरितृप्तेन इच्छापूर्तिरहितेन मनसा करणेन हृतमभूदिति शङ्के तर्कयामि । तथाहि—तदेव प्रतिपादयामि; त्वद्रूपं सकलम् अरुणामं रक्तवर्णं पूर्वं त्वद्वर्णमेवार्द्धं रक्तमासीत्, त्रिनयनं त्रिलोचनं पूर्वं सार्द्धनयनमासीत्, कुचाभ्या-मानम्रं प्रहं पूर्वमेककुचेन नम्रमासीत्, कुटिलो वक्रः शशी चन्द्र आधेयत्वेन चूडाधारत्वेन विद्यते यस्य

तत् कुटिलशशिचूडालं च तन्मुकुटं चेति, तद्विद्यते यत्रेति कर्मधारयोत्तरबहुव्रीहिः, पूर्वं तव मुकुटमात्र-  
मासीत् न शशियुतम् अथवा कुटिलशशिनोऽर्द्धमासीत् न तु सम्पूर्णः कुटिलशशीति भावः ।

**विष्णुपक्षे**—मोहिनीरूपं कृत्वा शम्भोः वामं सुन्दरं वपुः कृत्वा अपरमपि शरीरार्द्धं गौरीरूपं  
हृतमभूत् इति-शङ्के । त्वद्रूपमित्यादिना मोहिनीध्यानमुक्तम् ॥ २३ ॥

### आनन्दलहरीटीका

त्वं शिवरूपासीति दर्शयति-त्वयेति । त्वया शंभोर्वामं वपुः शरीरार्धं हत्वा, अपरितृप्तेन  
इच्छाविरतिरहितेन सतृप्णेनेति यावत् । ईदृशेन मनसा करणेन अपरमपि शरीरार्धं हृतमभूत्  
इति अहं शंके तर्कयामि । तथाहि तं प्रकारं जानीहि । त्वद्रूपं तव शरीरं तदानीं सकलमेवावस्थां  
रक्तवर्णं, अर्धनारीश्वरतादशयां तु अर्धमेव रक्तमासीदिति भावः । एवमग्रेऽपि त्रिनयनं न तु  
साधैकनयनं, कुचाभ्यामानम्रं नत्वेकेन कुचेन । कुटिलो वक्रो यः शशी चन्द्रकला सा विद्यते यस्यां  
सा तथाविधा चूडा । तादृशीं चूडां लाति गृह्णाति संयुनक्तीति तादृशचूडालं, मत्वर्थे लच् प्रत्ययो  
वा । कुटिलशशिचूडालं मुकुटं यस्मिन् रूपे तत्तथा । इदानीं शशिकला कुटिला भवति पूर्णत्वात् ।  
तदा तु कलार्धस्य कौटिल्यं नासीदिति भावः । यद्वा-तदा कलार्धं, इदानीं कलेति शेषः । पूर्वं  
महादेवः अर्धनारीश्वर आसीत् । इदानीं त्वन्मय एव जात इति भावार्थः ॥ २३ ॥

जगत्स्रुते धाता हरिरवति रुद्रः क्षपयते

तिरस्कुर्वन्नेतस्त्वमपि वपुरीशस्तिरयति<sup>१</sup> ।

सदापूर्वः सर्वं तदिदमनुगृह्णाति च शिवः

तवाज्ञामालम्ब्य क्षणचलितयोर्भ्रूलतिकयोः ॥ २४ ॥

ज्ज३क३त्त३स्र३ु३ते३ धा३ता३ ह३रि३र३व३ति३ रु३द्रः३ क्ष३प३य३ते३

ति३र३स्कु३र्व३न्ने३त३स्त्व३म३पि३ व३पु३री३श३स्ति३र३य३ति३<sup>१</sup> ।

स३दा३पू३र्वः३ स३र्वं३ त३दि३द३म३नु३गृ३ह्णा३ति३ च३ शि३वः३

त३वा३ज्ञा३मा३ल३म्ब३य३ क्ष३ण३च३लि३त३यो३र्भ्रू३ल३ति३क३योः३ ॥ २४ ॥

धाता जग निर्मित करता है, हरि पालन कर देता है,

रुद्र विलय करता, शिव उन तीनों का क्षय कर देता है

अपनी देह समेत, सदाशिव तव क्षणचलित-भ्रूलता का

पा आदेश सृजन करता मां, फिर से संसृति-लतिका का ! ॥

१. वपुरीशः स्थगयति ।

लक्ष्मीधरा

जगत् स्थावरजङ्गमात्मकं जगत् सूते सृजति घाता स्रष्टा । हरिः विष्णुः अवति रक्षति । रुद्रः क्षपयते संहरति । घातृहरिरुद्राः सृष्टिस्थितिलयाधिकारिणः । तिरस्कुर्वन् उपसंहरन् एतत्-घातृहरिरुद्रात्मकं त्रितयं स्वमपि स्वकीयमपि वपुः देहं ईशः महेश्वरतत्त्वं तिरयति अन्तर्हितं करोति । ईश्वरः घातृहरिरुद्रादीनात्मन्यारोप्य स्वयमपि सदाशिवतत्त्वे अन्तर्भूत इत्यर्थः । अनेन ब्रह्माण्डप्रलय उक्तः । तदनन्तरं ब्रह्माण्डोत्पिपित्सा सदाशिवस्य जायते । तदानीमाह—सदापूर्वं इति । सदाशब्दः पूर्वं यस्य शिवशब्दस्य सः सदापूर्वः शिवशब्दः । तेन सदाशिवशब्देन वाच्यवाचकयोरभेदोपचारात् सदाशिवरूपं तत्त्वमुपचर्यते । सर्वं तदिदं पूर्वोक्तं घातृहरिरुद्रेशानात्मकं तत्त्वचतुष्टयमनुगृह्णाति । चकारः शङ्काच्छेदे । शिवः सदाशिवः । कथमनुगृह्णातीत्याशङ्कयामाह—तवाज्ञामालम्ब्येति । तव भवत्याः क्षणचलितयोर्भ्रूलतिकयोः क्षणमात्रं चलितयोः । भ्रूलतिकाचलनेन विज्ञेयमाज्ञामालम्ब्येत्यर्थः । भवद्भ्रूविक्षेपमात्रेण घातृहरिरुद्रेशानात्मकं तत्त्वचतुष्टयमुत्पन्नम्, भ्रुकुटीकरणमात्रेण तद्विनष्टमिति अनेककोटिब्रह्माण्डानामुत्पादने संहरणे च त्वद्भ्रूविक्षेपमात्ररूपा शक्तिः साचिव्यं सदाशिवस्य करोतीति तात्पर्यम् ॥

अत्रेत्यं पदयोजना—हे भगवति, घाता जगत् सूते । हरिः जगत् अवति । रुद्रः जगत् क्षपयते । ईशः एतत् तिरस्कुर्वन् स्वमपि वपुः तिरयति । सदापूर्वः शिवः सर्वं तदिदं तव क्षणचलितयोः भ्रूलतिकयोः आज्ञामालम्ब्य अनुगृह्णाति ॥ २४ ॥

सौभाग्यवर्धनी

ननु ब्रह्मादयो देवाः सायुज्यदाने समर्थाः किं न सन्ति ; तत्सकाशादेव सायुज्यं भविष्यति, मत्सायुज्ये कोऽयं निर्बन्ध इत्यत आह—जगत्सूत इति । ब्रह्मा जगत्सृजति, विष्णुस्त्ववति, रुद्रः संहरति, ब्रह्मादिदैवतैः सह ईश्वरो जगत्तिरोधते । अयमर्थः—रुद्रेण कार्यरूपं जगत्संहृतं कारणरूपेण तिष्ठति ; यथा घटनाशो कपालरूपेण कार्यम्, पटनाशो तन्तुरूपेण, कुण्डलनाशो सुवर्णरूपेण । तथा वर्तमानं स्वात्मना सह तिरयति आच्छादयति । सदापूर्वः शिवः सर्वमनुगृह्णाति ; स्वात्मनि बीजभावेन स्थापयति, पुनः सृष्टेरनुग्रहाय । तदुक्तं शाम्बदीपिकायाम्—‘सृष्टिस्थित्युपसंहारतिरोधानुग्रहात्मकम् । कृत्यं पञ्चविधं यस्मात् नुमः शाश्वतं शिवम् ॥’ इति । एतत्पञ्चविधं ब्रह्मादयो ये कुर्वन्ति, ते च क्षणचलितयोर्भ्रूलतिकयोराज्ञामवलम्ब्य, ईषद्भ्रूविलासेन स्वस्वकृत्यं कुर्वन्ति । एतावता तव भ्रूविलासमहिमा एतादृशः, तव महिमानं को वा वक्तुं समर्थ इति भावः । पूर्वं ‘तवापाङ्गालोके पतितम्’ इत्यादिना अपाङ्गमहिमा वर्णितः । अनेन पद्येन भ्रूविलासमहिमा वर्णितः । अतस्तवाज्ञावर्तिनां सायुज्ये प्रयोजनं नास्ति । तवैव सायुज्यं परमपुरुषार्थ इत्यभिप्रायः ॥ २४ ॥

## ॥ अरुणामोदिनी ॥

उपक्रान्तं देवीप्राधान्यमेवाह—जगदिति । हे देवि, धाता ब्रह्मा ; ‘ब्रह्मविष्णुमहादेवा अस्याः पुत्रा वरानने । चतुर्थोऽहं महेशानि सुतस्तस्या महेश्वरः । तस्याः पतिर्ब्रह्मरूपी स्वयं साक्षात्सदाशिवः ।’ इति दक्षिणामूर्तिसंहितोक्तं भवत्यां ज्येष्ठपुत्रो धात्राख्यः जगत्स्थावरजङ्गमात्मकं प्रपञ्चं सूने उत्पादयति । तथा हरिः पालनाधिकृतो द्वितीयः पुत्रो विष्णुवाख्योऽवति ; विरिञ्चिसृष्ट-जगदवनं करोति । तथा रुद्रः संहाराधिकृतः कालरुद्राख्यस्तृतीयः पुत्रः तदेव जगत्क्षपयते संहरते । एते च कालपुरुषाः । तथा ईशो ब्रह्मादिकारणभूतो महेश्वराख्यश्चतुर्थः पुत्रः । तदुक्तं भारते— ‘अहं ब्रह्मा कपिलोऽथाप्यनन्तः पुत्राः सर्वे ब्रह्मणश्चात्र वीराः । त्वतः सर्वे देवदेव प्रसूता एवं चेशः कारणात्मा त्वमीडयः ॥’ इति । एतत्पूर्वोक्तं ब्रह्मविष्णुरुद्रादिसर्वप्रपञ्चं तिरस्कुर्वन्नावृण्वानः, स्वस्मिन्नुपसंहरन्नित्यर्थः । स्वं स्वकीयमपि वपुः ब्रह्मादिकारणं शरीरं तिरयति स्वकारणे सदाशिबे-ऽन्तर्हितं करोतीत्यर्थः । ततश्च सदाशब्दः पूर्वं यस्य सः सदापूर्वः शिवः सदाशिवाख्यो भवत्यतिः । अत्र सदाशब्दपूर्वत्वं शिवशब्दस्यैव ; न तु संज्ञिनस्तदर्थस्येत्यवाच्यवचनदोषपरिहारपूर्वकं यथाकथं-चित्तत्संपादनयुक्तिः, ‘हिरण्यपूर्वं कशिपुं प्रचक्षते’ ‘देवपूर्वं गिरिं ते’ इत्यादौ मलिनाथपादैः सर्व-कषासंजीवन्यादौ बहुधा प्रपञ्चिता द्रष्टव्या । क्षणचलितयोः क्षणमात्रमुख्येपितयौस्तव सकलप्रपञ्च-विधायिन्या भवत्या भ्रूलतिकयोराज्ञां निदेशमालम्ब्य तदिदं विधातृहरिरुद्रेशानादिरूपं सर्वं प्रपञ्च-मनुगृह्णाति । स्वेच्छावशात्सृष्टधाद्यनुग्रहवत्करोतीत्यर्थः । सर्वमत्रोपपादितव्यं देवीप्राधान्यमस्माभिः प्रागेव प्रत्यपादीत्युपरम्यते । अत्र ‘आत्मा वै पुत्रनामासि’ ‘स एवायं पुरुषः प्रत्यक्षेणोपलभ्यते’ इत्यादिश्रुतेर्विरिञ्चाद्यनेकरूपाणां कल्पनामात्रम् । वस्तुतस्त्वमेकैवैवविषकल्पनापरेत्यभिप्रायः । तदुक्तं सकलजननीस्तवे—‘विरिञ्चाख्यां मातः सृजसि हरिसंज्ञा त्वमवसि त्रिलोकीं रुद्राख्या हरसि विदधासीश्वरतया । भवन्ती सादाख्या प्रभवसि च पाशौषदलने त्वमेवैकाऽनेका भवसि कृतिभेदै-गिरिसुते ॥’ इति । सहस्रनामादिष्वपीदं व्यक्तमेवेति तत्रैव द्रष्टव्यम् ॥ २४ ॥

## आनन्दगिरीया

ननु दिशसि निजसायुज्यपदवीं इत्यादिना मत्सायुज्य एवाभिनिवेशः, तत्कस्मात् ब्रह्मादीनामपि सृष्ट्यादिमहाकार्यकर्तृतया महत्त्वात्, तत्सायुज्यमेव किमिति न प्रार्थ्यत इत्येतदाशङ्क्य, सत्यमित्याह-जगत्सूत इति । हे नारायणि, हे शक्ते, धाता ब्रह्मा जगत्सूते ; हरिः श्रीकृष्णोऽवति । रुद्रो महादेवः क्षपयति संहरति । ईश्वरः संहतं जगत् स्वशरीरेण सह कारणभूते सदाशिवे संस्कारात्मना कारणात्मना स्थापयति । सदाशिवः पुनः सृष्टये इदं सर्वमनुगृह्णाति समर्पयति । एते पञ्चापि पञ्च-कार्याणि कुर्भन्तो न स्वतन्त्राः, किंतु तत्रापांगभंगाज्ञामालंब्येत्याह—किं कृत्वा क्षणचलितयोः तव



भ्रूलतिकयोः आज्ञामालम्ब्य, क्षणेन उत्सवेन लीलया चलिते ये भ्रूलते तयोः, अथवा क्षणमात्रं चलिते ये भ्रूलते तयोरिति । एतावता यद्यपि ब्रह्मादयो महान्तः, तथापि त्वत्सायुज्यकामिनामस्माकं तत्सायुज्येन प्रयोजनं नास्ति ; तेषां महत्त्वेऽपि, उत्पत्तिप्रलयाभिहतत्वात् । तेऽपि सायुज्यमेव कामयन्ते । तदा तद्धेतोरेव तद्धेतुत्वे मध्ये किं तेनेति न्यायेन तव सायुज्येऽभिनवेशो युक्तः । त्वं तु नित्यसिद्धा अविनाशिनीति तव भक्तोऽपि तथैव । तदुक्तं कादितन्त्रे “ईशत्वभावकलुषाः कति नाम सन्ति ब्रह्मादयः प्रतिदिनं प्रलयाभिभूताः । एकः स एव जननि स्थिरबुद्धिरास्ते यः पादयोस्त्व सकृत्प्रणतिं करोति ” । किञ्च सृष्ट्यादिमहत्कार्यं कुर्वन्तो ब्रह्मादयः श्रेष्ठाः सन्तु नाम । परं तु तव सेवकस्य तव सायुज्याभिलाषः, तत्सायुज्ये न पूर्यते । न हि पयःपिपासोः चातकपोतकस्य पकान्नादिना तृष्णानिवृत्तिर्भवति । इच्छाया विषयसिद्धिनिवर्त्यत्वादित्यर्थः । अत्रेयं प्रक्रिया— ब्रह्मविष्णुरुद्रेश्वरसदाशिवा इति पञ्च परमेश्वर्या उत्पन्नाः । चत्वारो मन्त्रचरणाः एकः पथङ्क इति । तत्र ब्रह्मणा सृष्टं जगत्, विष्णुनां पालितं, रुद्रेण संहतं नाशितं, ईश्वरः स्वशरीरेण सह तत्कारणात्मना संस्काररूपेण सदाशिवे स्थापयति । स च सदाशिवः स्वशरीरे सर्वं जगत् ब्रह्मादिकांश्च स्थापयति । तदुक्तं “युगान्तकालप्रतिसंहतात्मना जगन्ति यस्यां सविकासमासत ” । तथा “विरमति महाकरुणे नाभीपथैकनिकेतनः त्रिभुवनपुरःशिल्पी यस्य प्रतिक्षणमात्ममूः । किमधिकरणा कीदृक् कस्य व्यवस्थितिरित्यसावुदरमविशद्द्रष्टुं तस्मै जगन्निषये नमः” । स च वेदान्तिभिः साक्षीकारणकोश इत्युच्यते । सकलप्रपञ्चकारणत्वात् कारणं, कोशवदाच्छादकत्वात् कोश इति । पुनः सृष्टिकालोद्बोधिताविद्यावृत्तिः विसृष्टिरूपोत्पद्यते । तदा तु सदाशिवः सृजतीति इदं सर्वं तव भूभगमहिम्नैव । तदुक्तं “सृष्टिस्थित्युपसंहारतिरोधानानु-  
ब्रहात्मकम् । कृत्यं पञ्चविधं यस्याः तां नुमः सात्वतीं शिवाम्” इति । त्वं तु नित्यसिद्धा योगीश्वरी, ब्रह्मादयस्तु कालव्यालवदनकुहरान्तःपातितया स्वात्मानमपि रक्षितुं न क्षमन्ते । द्रुत-  
स्तेभ्यः परपरित्राणम् इति युक्तमुक्तं “दिशसि निजसायुज्यपदवीं मुकुन्दब्रह्मेन्द्रस्फुटमुकुटनीराजित-  
पदाम्” इति ॥ जगत्सूतेत्यादिपद्यस्य रहस्यार्थः । कालत्रिपुरामन्त्रमाह—जगदिति । जगत्सूते लज्जा बीजं, घाता कः, हरिः ह, अवति ल, रुद्रः हौ, क्षपयति हूं, ईशः सःयः, तिरयति लः, सदापूर्वः सपूर्वः तदिदं शिवो हः, आज्ञा तुर्यस्वरं, भ्रूलतिका अर्धेन्दुः, अथ तै रेफयुतो हः । रुद्रयामले—“लज्जा घाता शिवः क्षोणी रुद्रः कूर्मः शशी मरुत् । शक्रश्च वरुणो लज्जा कालाख्या त्रिपुरा मनु”रिति । हींकलहहौहं सयलवहीं । वर्णाः २४ ॥

१. अयं श्लोकः कल्याणवृष्टिस्तवे भगवत्पादकर्तृकेऽपि विद्यते ।

## तात्पर्यदीपिनी

हे मातः, धाता जगत्सूते हिरण्यगर्भः सर्वजनान्निर्मितीति । निर्मितस्य जगतः केनापि पालनं विधेयमिति तदाह-विष्णुर्जगदवति पालयति । ननु पालितस्यापि अन्तेन भाव्यं, तमाह, रुद्रः तत्क्षपयते मृत्यवे प्रेरयति । संहर्तृतीत्यर्थः । ईशः पूर्णसर्वात्मा एतज्जगत् तिरस्कुर्वन् विद्यापटले अपिहितं कुर्वन्, तमपि धातारमपि हरिमपि रुद्रमपि वपुः शरीरं प्रतितिरयति । नन्वेवं महाप्रलये लीनस्य पुनरुद्भवो नास्तीति चेत् न, पुनरुद्भवस्य दर्शनात् । तदाह-सदापूर्वः शिवः सदाशिवः, तदिदं सर्वं जगदनुगृह्णाति, स्वयं सृष्टिस्थितिप्रलयेषु पूर्वं वर्तमानः सन् पुनरुद्भवाय अनुग्रहाय रूढं विदधाति । सर्वमित्यनेन धात्रादीनामपि उपादानात् । तेषां, तस्मिन्नेव व्यापारे नियोजयतीत्यर्थः । न च सदापूर्वस्यापि शिवस्येदं स्वतः सामर्थ्यमित्याह-तवेति । कृत्या तव क्षणचलितयोः भ्रूलतिकयोः, भ्रुवावेव लतिके तयोः । एतेन शिवस्यापि सदापूर्वत्वं त्वदनुग्रहाधीनमिति भावः । न चैवं महाप्रलये लीनस्येत्यत्रेदं रहस्यम् । वेदान्तेष्वपि एकाविद्यावादिमतं अनेकाविद्यावादिमतं च । तत्रैकाविद्यापक्षे हिरण्यगर्भस्य सर्वप्राणसूत्रात्मकस्य मूलाविद्याविक्षेपे सर्वमोक्ष इति । तत्र मूलाविद्यास्वरूप-जीवापूर्वस्य मूलाविद्यायामेव लीनत्वात् । न पुनरुद्भवोऽस्य सर्वस्येति । तदेतदसांप्रतम् । जीवापूर्वस्य सर्वस्य भोगादेव क्षयात् । यस्याः सर्वस्य क्षयः तस्यापि पुनरुद्धान्तरोदयात् । संसारानादित्वस्य दर्शनात् । न कदाचिदनीदृशं जगदिति भट्टिः । तस्माद्यस्य दृष्टस्य क्षयः, तस्यैव मोक्षः । अनेकाविद्यावादिमतस्याभीष्टत्वात् । अन्यथा शुको मुक्तो वामदेवोऽपि मुक्त इत्यादेर्वाक्यस्य गत्यनुपपत्तेः । महाप्रलये उपप्लवस्य भोगांगविशेषस्य विद्यमानत्वात् । पुनरुद्भवस्योक्तत्वादेव भगवत्पादपूज्यस्याचार्य-स्यानेकाविद्यावादिमतस्याभीष्टत्वात् । यदाहुः-अनेकेष्वेकस्यैव वस्तुनो युक्तत्वादिति । एकस्यावरण-विक्षेपेण सर्वेषामावरणविक्षेपः । आवरणस्यैकत्वेऽपि क्रमस्योपलम्भात् । तर्हि पर्यङ्कसुसमातृपुत्रयोरेकवसनप्रावरणयोः मातुरुत्थाने बालकस्य प्रावरणविक्षेपो दृष्ट इति मनसि निधायाह गोविन्दभगवत्पाद-पूज्यशिष्यः, तदिदमिति ।

## पदार्थचन्द्रिका

इदानीं पूर्वोक्तमेव हरिहरविरिञ्चीनां भवान्यधीनं सृष्ट्यादिकर्तृत्वं अनुवदन्, अविच्छिन्नचैतन्य-स्यापि ब्रह्माद्यनुग्राहकत्वं त्वदधीनमेवेत्याह-जगत्सूत इति । धाता ब्रह्मा जगत्सूते सृजति । हरिरवति रक्षति । रुद्रः क्षपयति दूरीकरोति नाशयतीत्यर्थः । एतज्जगत् तिरस्कुर्वन् संहारयन् सन् विश्वमन्तर्धत्ते । स्वमपि वपुरीशो रुद्रस्तिरयतेऽन्तर्धत्ते । तदिदं सर्वं ब्रह्मादि शिवः परमात्मा सदा सर्वदा कालत्रयेऽपि अनुगृह्णाति तत्तच्छक्तिदानेन कृपयेति । किं कृत्वा, तव भ्रूलतिकयोः, भ्रुवौ लतिके इव भ्रूलतिके तयोराज्ञामवलम्ब्य आश्रित्य क्षणचलितयोः क्षणमात्रं विजृम्भितयोः । शिवं विशिनष्टि-पूर्वः सादिः यद्वा

सदाशब्दः पूर्वो यत्र सदापूर्वः शिवशब्दस्तद्वाच्यः परमात्मेत्यर्थः । एतेन सजातीयविजातीयस्वगतभेद-  
शून्यस्य सर्वानुग्राहकस्य सदाशिवस्यापि त्वदधीना अनन्तशक्तिकतेति दर्शनं भवति । इन्द्रो  
मायाभिः पुरुष इत्यत इति श्रुतेः ॥ २४ ॥

### डिण्डिमभाष्यम्

ननु प्रतिक्षणवर्धमानसंसारनाट्यसूत्रधारनायिकाया भगवत्या यदि सर्वदैव लीलानुबन्धः  
स्यात्तदा परमेश्वरेण सहानुरूपेण नायकेन निरन्तरयौवनभरितश्रीमदङ्गप्रवर्तितग्राम्यसम्भोग-  
सुखमशेषसुरासुरादिलक्षकोटिजातिदुर्लभमानन्दरसं कदा साऽनुभविष्यति । तदनुभवसम्प्रवृत्तायां  
तस्यामनपेक्षया संसारविच्छेदः स्याद् अतस्तदधिकारधुरन्धरा ब्रह्मविष्णवादयः पञ्च कुमाराः प्रसिद्धाः,  
श्रवणपदवीमधिरूढास्त्वदाज्ञावशंवदानां तेषां ब्रह्मादीनां कस्मै कीदृशं कर्मेति विविच्य कथं नोच्यते  
इत्याशङ्क्याह—जगदित्यादि । घाता ब्रह्मा भगवत्या दक्षिणनयनोत्पन्नः, हरिर्वामलोचनात्, रुद्रो  
ललाटलोचनादीश्वरो नाभिकमलात्, सदाशिवो हृदयसरसिजात् । एतान् पञ्च किञ्चिदूनस्वसदृशप्रभा-  
वसम्पन्नान् स्वशरीरादेव बहिर्विभाव्य पञ्चकृत्यकारकान् भगवत्येव तल्लीलासाक्षिणी योम्यतमकुमारपञ्चक-  
विन्यस्तसृष्टिस्थितिसंहारतिरोधानानुग्रहाख्यसकलसंसारभारा वर्तते इति श्लोकतात्पर्यम् । अक्षरार्थस्तु  
घाता ब्रह्मा जगत्सूते विश्वं सृजति । तेन सृष्टं जगत् ततोऽप्यधिकविज्ञानशक्तिसम्पन्नः श्रीहरिर्महा-  
विष्णुरवति रक्षति । तेन रक्षितं जगत् तमः समाश्रित्य रुद्रः संहरति । तेन संहृतं जीवात्मकजालमनुभूतानेक-  
कालदीर्घसंसारचक्रसुखदुःखानुभवात्यन्तशान्तिपरवशं तिरोधानशक्त्या तावन्तं कालमेति जीवात्मनः सुप्ता  
भवन्ति । ईश्वरः खलु स्वशरीरत्वेन जगदिदं तथा पश्यति । तदा जीवात्मानं तिरोभावे ईश्वरः स्ववपुः  
प्रच्छाद्य स्थापयति । यदि तदा अप्रच्छाद्यं स्यात् तदा सृष्टिरेव सर्वदा स्यात् । एवंप्रकारेण चिरं  
प्रच्छादितं जीवजालं विश्वशरीरमहत्तया पश्यन् सदाशिवोऽनुग्राहकः सर्वेषां भोगमोक्षप्रवर्तयिता तावत्  
सर्वानन्तकोटिजीवात्मनः सहकारिसंयुक्तान् पुनः सृष्ट्यै ब्रह्मणो हस्ते समर्पयति इत्येतदेव  
वदति । सदापूर्वः सदाशब्दपूर्वः सदाशिव इत्यर्थः । अनुगृह्णाति-अनुग्रहो नाम पुनः पुनः  
सृज्यशक्तिप्रवृत्तानां सृष्टिमट्टारिकाया मुखपातः । सृष्टिस्थितिसंहाराख्या भावा महार्थतन्त्रे  
समन्त्रोल्लेखे देवतात्वेन भाषिताः । तदुपासनयैव तेषां तत्त्वकर्मसामर्थ्यम् । एवमेतेषां पञ्च-  
कुमाराणां महाधिकारधुरन्धराणां स्वकृत-स्वकृतप्रवृत्तयः सकृच्चलितसविभ्रमत्वञ्जुलताचलनमात्रमेवाज्ञाकारं  
प्राप्यैव सम्पद्यते ॥ २४ ॥

### गोपालसुन्दरी

जगदिति—क्षणचकितयोश्चञ्चलयोस्तव भ्रूलतयोराज्ञामालम्ब्य प्राप्य घाता ब्रह्मा जगत्  
संसारं सूते सृजति, हरिर्विष्णुः अवति रक्षति, रुद्रः क्षपयते कारणरूपतां प्रापयति, यथा—

षटादेर्षदादिरूपता, एतत् कारणात्मकं जगत्तिरस्कुर्वन् स्वमपि वपुः शरीरम् ईशः स्थगयति तिरोषते, सदापूर्वः शिवः सदाशिवः सर्वं तदिदम् अनुगृह्णाति स्वात्मनि बीजभावेन स्थापयति, पुनः सृष्टेरनुग्रहाय । तदुक्तं-शाम्भवदीपिकायाम्-“सृष्टिस्थित्युपसंहारविधानानुग्रहात्मकं । कृत्यं पञ्चविधं यस्य तन्नमः शाश्वतं शिवम् ।” इति ।

विष्णुपक्षेऽप्येवम्—पञ्चब्रह्मान्तर्गतविष्णुमूर्तेः स्तोतव्यमिन्नत्वात् न काप्यनुपपत्तिः ॥ २४ ॥

### आनन्दलहरीटीका

जगत्सृष्ट्यादिकं त्वत् एवेति दर्शयति-जगत्सूत इति । क्षणं चलितयोः तत्तत्कर्मकरणाय तेषु तेषु कृतसंकेतयोः तव भूलतिक्रयोः, आज्ञामवलम्ब्य प्राप्य धाता ब्रह्मा जगत्सूते सृजति । हरिः अवति पालयति । रुद्रः क्षपयति नाशयति तिरोभावयतीत्यर्थः । ईश ईश्वरः एतज्जगत्तिरस्कुर्वन् सूक्ष्मरूपेण स्थापयन् स्वं स्वीयमपि वपुः शरीरं तिरोहितं करोति । स्थगयतीति पाठेऽप्ययमेवार्थः । सर्वं जगदिदमनुगृह्णाति । पुनः सृष्ट्यर्थं सूक्ष्मबीजरूपतया स्वस्मिन्स्थापयति । एतत्सर्वं तवाधीनमिति भावः । सदाशिवोऽनुग्राहक इति दर्शितम् । शाम्भवदीपिकायां “सृष्टिस्थित्युपसंहारविधानानुग्रहात्मकम् । कृत्यं पञ्चविधं यस्य तं नमः शाश्वतं शिवम्” इति ॥ २४ ॥

त्रयाणां देवानां 'त्रिगुणजनितानां' तव शिवे

भवेत्पूजा पूजा तव चरणयोर्या विरचिता ।

तथा हि त्वत्पादोद्ग्रहनमणिपीठस्य निकटे

स्थिता ह्येते शश्वन्मुकुलितकरोत्तंसमकुटाः ॥ २५ ॥

தரயாணும் தேவானாம் தாமிருணஜிதானாம் தவ ஸிவே  
 1 3 1 3 1 1  
 பவேத்பூஜா பூஜா தவ சரணயோர்யா விரசிதா ;  
 4 1 1 1 1 1 1 1  
 ததா ஹி த்வத்பாதோ த்வஹ்நமணிபீடஸ்ய நிகடே  
 1 2 1 1 1 3 3 1 2 1 1  
 ஸ்திதா ஹ்யேதே ஸஸ்வன் முகுலிதகரோத்தம்ஸ மகுடா :  
 2 1 1 1 1 1 1 1 1 1

मां ! तव चरणौ पर चढनेवाला गंधाक्षतसमुचय ही

त्रिगुणात्मक त्रिमूर्तियों की भी पूजा बनता निश्चय ही !

इसी लिए कि रत्न मणिनिर्मित पदपीठ के निकट तेरे

रहते वे जोड़े कर सिर पर बराबर तव मुख हेरे ! ॥

### लक्ष्मीधरा

**त्रयाणामिति**—त्रयाणां देवानां धातुहरिरुद्राणामित्यर्थः । त्रिगुणजनितानां सत्त्वरजस्तमः प्रभवानाम् । तव भवत्याः । हे शिवे, शिवमहिषि । भवेत् भवत्येव । प्राप्तकाले लिङ् । पूजा सपर्या । सैव पूजा नान्येति द्वितीयपूजाशब्दस्यार्थः । तव चरणयोः या पूजा विरचिता निर्मिता । युक्तं चैतदित्याह—तथा हीत्यादिना । तथा हि युक्तमेतत् । त्वत्पादोद्ग्रहणमणिपीठस्य तव पादयोः उद्ग्रहनार्थं यन्मणिपीठं परिकल्पितं तस्य निकटे उपसिंहासनसमीपं स्थिताः वर्तन्ते स्म । हि यस्मात्, एते धातुहरिरुद्राः अधिकारपुरुषाः, शश्वत् अनवरतं, मुकुलितकरोत्तंसमकुटाः मुकुलिताः कृताञ्जलयः करा एव उत्तंसाः, तद्युक्ताः मकुटाः येषां ते ॥

**अत्रेत्थं पदयोजना**—हे शिवे, तव त्रिगुणजनितानां त्रयाणामपि देवानां तव चरणयोः या पूजा विरचिता भवेत् सैव पूजा । तथा हि त्वत्पादोद्ग्रहणमणिपीठस्य निकटे हि यस्मात् मुकुलितकरोत्तंसमकुटाः शश्वदेते स्थिताः ॥

**अयं भावः**—भगवत्याः पादपीठसेवा पूजामात्रेण न लभ्यते, अपि तु भगवत्याः प्रसादवशादेवेति ॥ २५ ॥

### ॥ सौभाग्यवर्धनी ॥

**इदानीं चरणार्चनमहिमानमाह**—त्रयाणामिति । तव चरणयोर्या विरचिता पूजा त्रयाणां देवानां भवति । यतस्त्वत्पादोद्ग्रहणमणिपीठस्य समीपे ह्येते शश्वन्मुकुलितकरोत्तंसमकुटाः सन्ति । अतस्तेषां पूजा न पृथक्कार्या । एतावता शिवपूजाविष्णुपूजयोः सकाशात्तव पूजा विशिष्टकरोति भावः । तदुक्तं देवीपुराणे—‘विष्णुपूजासहस्राणि शिवपूजाशतानि च । अम्बिकाचरणार्चायाः कलां नार्हन्ति षोडशीम् ॥’ इति ॥ २५ ॥

### ॥ अरुणामोदिनी ॥

**भ्रान्तिप्रतीतदेवतान्तरपूजातो भगवतीचरणपूजाया आधिक्यमाह**—त्रयाणामिति । शिवयति भक्तलोकमिति शिवा, तस्याः संबुद्धिः हे शिवे भक्तजनशिवकरे देवि, त्रिभिर्गुणैः सत्त्वरजस्तमोर्भिर्भवदीयैर्जनितानामुत्पादितानां त्रयाणां विधातुहरिरुद्राख्यानामधिकारिपुरुषाणाम् ; अपिशब्दादन्येषां सर्वेषां देवानां मध्य इत्यर्थः । तव चरणयोः पादयोर्या पूजा सपर्या विरचिता सैव पूजेत्यन्वर्थो भवति ; न भवदन्यदेवताचरणपूजा भवितुमर्हतीत्यर्थः । अत एवाहुरागमविदः—‘विष्णुपूजासहस्राणि शिवपूजाशतानि च । अम्बिकाचरणार्चायाः कलां नार्हन्ति षोडशीम् ॥’ इति । “तव चरणयोर्या पूजा विरचिता सैव त्रिगुणजनितानां त्रयाणां देवानां पूजा” इति प्राचीनयोजना चाचार्यानभिमता, शेषरूपहर्षादिपूजाप्राधान्यापत्त्या सकलदेवतापूजापरमप्राप्तिस्थानदेवीचरणपूजौत्कटग्रहानिप्रसञ्जनादु-

पेक्ष्यैव । उक्तमर्थं समाधत्ते—तथा हीति । सर्वासां देवतानां मध्ये भवच्चरणपूजैव पूजेति यदुक्तं तद्युक्तमेवेत्यर्थः । एते विधात्रादयः, हि यस्मात्त्वत्पादोद्वहनमणिपीठस्य भवच्चरणारविन्दयोरुद्वह-  
नार्थं सिंहासनाद्यःस्थापितपीठविशेषस्य, निकटे समीपे, मुकुलिताः करा अञ्जलय एव उत्तंसा येषु तानि मुकुटानि येषां ते ; मुकुटधृताञ्जलयः, सन्तः शश्वत्सदा स्थिताः । यतः परेषां पूज्यत्वेनाभिमतत्वाद्  
ब्रह्मादयोऽपि शिरोनिबद्धाञ्जलिपुटा देवीचरणोपास्तिपरायणाः स्थिताः, अतो भवच्चरणपूजा पूजा, यतः पूज्यपूजनं पूजा, न ह्यपूज्यपूजनं इति भावः ॥ २५ ॥

### आनन्दगिरीया

ननु तथापि ब्रह्मादयः पञ्चभूतेश्वराः अवश्यं पूजनीयाः । अन्यथा तत्पूजनाभावजनितप्रत्यवायव-  
तां त्वत्पाप्मिरपि दुर्लभेत्याशङ्क्याह—त्रयाणां देवानामिति । हे शिवे तव चरणयोर्यो पूजा विरचिता, सैव त्रयाणामपि देवानां ब्रह्मविष्णुरुद्राणां पूजा भवेदेव । तत्र हेतुमाह—किंभूतानां तेषां, त्रिगुण-  
जनितानाम् । अयं भावः—त्वं खल्वनादिसिद्धा सत्त्वादिगुणत्रयवती पारमेश्वरी माया । तत्र स्वसृष्ट्या-  
द्यनुकूलकालबलौद्रिच्यमानतत्तद्गुणावच्छिन्नायां त्वयि, प्रतिबिम्बतया लब्धात्मानो ब्रह्मादयः त्वदिभिराः,  
तर्हि तव पूजनैव । आदर्शतल्लघुपाधिषमैः कंपादिभिः प्रतिबिम्बितानां चन्द्रादीनां कंपादिदर्शनात् ।  
किञ्चानादिसिद्धानन्दसंविद्रूपा शक्तिस्त्वं, ततस्तेषां अधिष्ठानरूपा । ते चाध्यस्यमानाः । तथा  
चाधिष्ठानविधिनिषेधौ अधिष्ठिते परिणमतः । तथा चोपनिषद्—‘यस्मिन्ज्ञाते इदं सर्वं ज्ञातं भवति’ ।  
अधिष्ठानभिन्नस्याधिष्ठेयस्याभावादिति । तव पूजाविधानेन तेषामपि पूजाविधिर्जातैवेति । अथवा  
तेषां पूजा स्वतन्त्रा न भवति । सापि त्वत्पूजनैव परिणमते, तेषामधिष्ठेयत्वात् । भुजगस्य पूजया  
रज्जुरेव पूजितो भवति, भुजंगस्य मिथ्यात्वात् । तर्हि तेषां पूजा या सापि तवैव पूजा इति ।  
त्रयाणां देवानां या ब्रह्माद्युपाधिपुरस्कारेण पूजा सापि उपाधिष्ववधानेन तवैव चरणयोः, इत्यावश्य-  
कत्वात् साक्षात्तव चरणपूजैव श्रेयसीति । न च प्रत्यवायस्तेषामत्राधिकर्तृत्वादिति, तदेवाह, किं-  
भूतानां त्रिगुणजनितानामध्यस्तानामित्यर्थः । अध्यासमेवाह त्वत्पादोद्वहनेत्यादि । वेदान्तमार्गानुसारेण  
सिद्धेऽप्यर्थे पुनरागममार्गानुसारेणाप्याह—तथाहि इति । हि यस्मात्, त्वत्पादोद्वहनाय यन्मणि-  
पीठं तस्य निकटे आवरणदेवतात्वेन स्थिताः सन्ति, इति तव पूजां गावरणदेवतापूजनेन  
ते युज्यन्त एव । अथवा तव चरणपीठनिकटे बद्धाञ्जलयः सन्तः स्थिताः सन्तीति  
चरणयोः समर्प्यमाणाः पुष्पाञ्जलयः तव चरणोपरि भूत्वा पीठोपरि यदा पतन्ति तदा पीठ-  
निकटे स्थितानामप्युपरि पतन्त्येव । सैव पूजा । एतावता चरणारविन्दगलितनिर्माण्याधिकारिण  
एव ते तवेति भावः । शश्वदित्यनेन तव पूजासमये अवश्यंभावित्वम् । मुकुलितौ करौ येषां ते,  
बद्धाञ्जलय इत्यर्थः । ते च ते उत्तंसमुकुटाश्च । उत्तंसं नमत् मुकुटं येषां ते । अथवा तव मञ्चचरण-

भूतास्ते । तव सिंहासनात्मकमञ्चकोपरिवर्तमानसदाशिवाख्यपर्यङ्कोपरि विकीर्यमाणेन कुसुमाञ्जलिना मञ्चकवर्तिचरणानामपि पूजा भवत्येव । त्रयाणां देवानामिति पद्यस्य रहस्यार्थः—सूर्याराधितविद्या-  
माह-त्रयाणां देवानां आद्यः कूटो वाग्भव इति देवानां कः अहतेन तेनैवाक्षरद्वयं सस्वरम् । गुण ल  
जनिता शिवः ह् अन्यत्रार्थाच्छिवः धाता शिवगुणः पृथ्वी लः शिवत्वं तल्लज्जेत्यर्थः । या शक्तिः  
रविः चिता धाता तथाहि ह् त्वत्पादो लः अन्यत्रानुस्वारेण शक्तिः ह् धाता त्वत्पादो लः उद्वहनमणि-  
पीठ लज्जा निकटे । तथा “कामराजस्य कूटाद्या शंभुधातृशिवक्षितिः । लज्जा शान्तिस्तथा शंभुः  
धाता शक्रेण चेश्वरी । सूर्याराधितमन्त्रोऽयं कथितो भुवि दुर्लभः ।” ईश्वरी लज्जा । <sup>१</sup> क ५  
ह ६ स ४ क्यल्ह्नीं ह् व् य् ल्ह्नीं स्क्ल्ह्नीं ॥ २५ ॥

### तात्पर्यदीपिनी

हे शिवे, त्रयाणां देवानां ब्रह्मविष्णुमहेश्वराणां या तव चरणयोः पूजा सैव पूजा भवेत् ।  
त्वच्चरणपूजया ब्रह्मादीनामपि पूजा कृता भवेदिति भावः । कीदृशानां, त्रिगुणजनितानां त्रिगुणैः  
सत्त्वादिभिर्जनितानाम् । ननु कथमित्युच्यते तत्राह-तथाहीति । साध्यायाः त्वत्पूजायाः साधनम् ।  
प्रतिपाद्यस्य फलस्य प्रत्यक्षेणैवोपलंभात् । हि यस्मात्, एते त्रयो देवाः त्वत्पादोद्वहनमणिपीठस्य  
निकटे शश्वत् स्थिताः सन्ति । तव पादौ त्वत्पादौ, तयोरुद्वहकं यन्मणिपीठं तस्य निकटे तेषां  
पादोपलंभात् इत्यर्थः । त्वत्पादोद्वहनमणिपीठस्य निकटस्य चान्यथानुपपत्त्या तेषामेव पूजा पूजेत्यर्थः ।  
किंविधास्ते, शश्वत्सर्वकालं मुकुलितकरोत्तंसमुकुटाः । मुकुलिताश्च ते कराश्च तैरुत्तंसिता मुकुटा  
यैस्ते । शश्वच्छब्दः काकाक्षगोलकन्यायेन उभयत्रापि संबध्यते ॥ २५ ॥

### पदार्थचन्द्रिका

एवं तावत्सर्वानुग्राहकत्वमुक्तं श्रीभवान्याः, अतः परं सर्वोपादानत्वात्सैव पूज्या । तथा च  
सति इतरदेवपूजापि स्यादित्यभिप्रायेणाह—त्रयाणामिति । हे त्रिनयने, तव चरणयोर्भक्तैर्या विरचिता  
पूजा सा पूजा त्रयाणां देवानामपि भवेत् संभवेत् । तत्र हेतुगर्भं विशेषणमाह-त्रिगुणेति । त्रयाणां  
गुणानां समाहारः त्रिगुणं, त्रिगुणेन सत्वरजस्तमोभिः जनितानां, त्रिनयने इति संबोधनेन सूर्याग्निचन्द्र-  
मयत्वेन भवान्यामग्नीषोमात्मकजगन्मयत्वमुक्तम् । एतेन भवान्याः सकलदेवमयत्वेन तत्पूजनेन  
ब्रह्मादिदेवपूजने भवति । तदेवाह-तथाहीति । पादावुद्वहतीति पादोद्वहनं, तव पादोद्वहनं, त्वत्पादोद्वहनं  
तच्च तन्मणिपीठं तस्य निकटे एते ब्रह्मादयः स्थिताः । शश्वन्निरन्तरं, हिशब्दः आगमप्रसिद्धमाह ।  
ब्रह्मादीन्विशिनष्टि-मुकुलिताश्च ते कराश्च मुकुलितकराः ते उत्तंसा इव मुकुलितकरोत्तंसाः, ते मुकुटेषु

१, ह्सकल्ह्नीं सहकल्ह्नीं सकल्ह्नीं ।

येषां ते तथा । एतेनापि भवान्याः परमसेव्यत्वेन, ब्रह्मादीनां सेवकत्वेन च श्रीभवान्याः पूजया ब्रह्मादिसेवकानामपि पूजा भवति । राजपूजया भृत्यपूजा भवतीति सूचितम् ॥ २५ ॥

### डिण्डिममाग्यम्

ननु लोके तावदन्योन्यभिन्नानां सामान्यदेवतानां कस्यापि वरिवस्यायां नान्यस्तृप्यति, तदन्यस्या वरिवस्यया न तृप्तिः एवं सामान्यासु नियमः, त्वयोक्तं ब्रह्मविष्ण्वादीनां प्रसवित्रीपराशक्तिरेकैवेति, तत्पूजया सर्वाश्च देवताः पूजिता भवन्ति इति गुरुपरम्परया श्राविततदर्थप्रकाशनं कथं न क्रियते इत्याशङ्क्याह— त्रयाणामिति । हे भगवति । तव त्रिगुणितजनितानां त्रिगुणेभ्यः सम्पन्नदेहानां त्वन्मयानां, त्वच्चरणनिकटे निविष्टानां त्रयाणां देवानां ब्रह्मविष्णुरुद्राणां सैव पूजा भवति, या तव चरणयोर्विरचिता भक्तैः । एकेन भुज्यते तदन्यैर्न तृप्यते इतिवत् भगवत्याः पूजया तेषां किं जातमित्याह— तथाहीति । एते शतमखमुखाः, शतं मखाः शतमखाः, तेषु मुखं पूज्यमानत्वं येषां ते शतमखमुखाः, सर्वैरपि शतविधेषु मखेषु ते सर्वदा पूज्यमानाः । अत्र शतमखशब्दो नेन्द्रवाची । इन्द्रादयः खलु दिक्पाला अणिमादिस्थानपर्यन्तं गच्छन्ति । ब्रह्मविष्णुरुद्रादयस्तु तत्पर्यन्तं गच्छन्ति । अत एव चक्रसिंहासनस्य सर्वबाह्यचतुरस्रकोणवर्तमाना अणिमादिदेवता एव ब्रह्मादीनपि इष्टार्थैः पूरयन्ति । तदेव विविच्य प्रदर्शयति—त्वत्पादोद्बहनमणिपीठस्य तव चरणसमुद्बहनयोग्यचन्द्रकान्तपादपीठस्य, निकटे समीपे, शश्वत् सर्वदा, मुकुलितकरोत्तंसमुकुटाः अञ्जलिबन्धशोभिशिरसः पर्यन्ते यस्मात्त्वच्चरणयोः विधीयमानया सपर्यया तेऽपि तृप्ता भवन्ति; न पुनः पृथक् तेषां पूजारम्भप्रयासः कर्तव्यः । एकोद्योगेन कार्यद्वयस्य सिद्धौ नीतिः फलिनीति नीतिविदः । त्वच्चरणपूजैव सर्वदेवतापूजनमित्यत्र न कश्चित् सन्देहपरिखेद इत्यलम् ॥ २५ ॥

### गोपालसुन्दरी

त्रयाणामिति—हे परमशिवे ! तव चरणयोर्या पूजा विरचिता सा त्रिगुणजनितानां सत्त्व-रजस्तमोजनितानां त्रयाणां देवानां ब्रह्मविष्णुरुद्राणां पूजा भवेत् । ‘परशिवे’ इत्यत्र त्रिभुवने इति क्वचित्पाठः । तथाहि तदेव प्रतिपाद्यते-हि यतः त्वत्पादावुद्बहन्तीति त्वत्पादोद्बहनं यन्मणिपीठं तस्य निकटे शश्वन्निरन्तरमेते स्थिताः । कीदृशाः ? मुकुलितकरा एव उत्तंसास्ते मुकुटे येषां ते तथेत्यर्थः । उक्तं च देवीपुराणे —“विष्णुपूजासहस्राणि शिवपूजाशतानि च । अम्बिकाचरणार्चायाः कलां नार्हन्ति षोडशी ।” इति ।

विष्णुपक्षे—त्रयाणां ब्रह्मरुद्रेशानां परमशिवे परमकल्याणनिमित्तं शेषं समानम् । यद्वा तव चरणयोः या विरचिता सा त्रयाणामपि पूजा भवेत् । ननु तर्हि त्वच्चरणयोरपि पूजा न तेषामित्यत आह—तथाहीति । तथा राजपूजया भृत्यपूजावदुपपन्नमिदम् इति ॥ २५ ॥



ankurnagpal108@gmail.com

सङ्क्षोऽपि, संमीलितदृशा संमीलिता दृशा दृष्टिर्यस्याः सा । 'हलन्तादपि टाबिष्यते' इति टाप् । यद्वा, संमीलितदृशा करणेन, वितन्द्नी माहेन्द्री । महासंहारे कल्पान्ते अस्मिन् विहरति विशृङ्खलतया वर्तते, हे सति, पतिव्रते, त्वत्पतिः सदाशिवः हरः, असौ सहस्रदलकमले परिदृश्यमानः ॥

-- अत्रेत्यं पदयोजना—विरिञ्चिः पञ्चत्वं-व्रजति । हरिः विरतिं आप्नोति । कीनाशः विनाशं मजति । धनदः निधनं याति । माहेन्द्री विततिरपि संमीलितदृशा वितन्द्नी । अस्मिन् महासंहारे सति, असौ त्वत्पतिः हरः विहरति ॥

अयं भावः—सर्वेषामधिकारपुरुषाणां च संहारे ब्रह्माण्डभङ्गसमये तव पत्युर्द्यद्विहरणं तत्तव पातिव्रत्यमहिमायतमिति ॥ २६ ॥

### सौभाग्यवर्धनी

चरणसपर्यामहिमानमभिधाय तत्प्रभावमहिमानमाह—विरिञ्चिरिति । विरिञ्चिर्भूतिं याति; विष्णुर्विरामं प्राप्नोति ; यमो नाशमेति ; कुबेरो निधनमपि गच्छति । माहेन्द्री दिशां विततिः तन्द्रा-हिता जागरूकाऽपि मीलति दीर्घनिद्रां याति । त्वत्पतिः शिवः महाप्रलये विलसति । हे सति सदामङ्ग-लरूपे, तवामङ्गलं कालत्रयेऽपि यतो नास्ति, अत एव तस्य ब्रह्मादेरिव विरामो नास्ति । सर्वबलसंहार-क<sup>१</sup>महामायायास्तवैता<sup>२</sup>मस्याः(दृश्याः) शक्तेः साक्षिण्या चिच्छक्तिरूपाया नित्यनिरतिशयानन्दधनया अवि-नाभूतः स्वयंप्रकाशः समुज्जृम्भत इति यो महिमा शिवस्य स चिच्छक्तिरूपाया नित्यनिरतिशयायास्तवैव प्रभाव इति भावः ॥ २६ ॥

### अरुणामोदिनी

भगवतीप्रसादमहिमानमेवाह—विरिञ्चिरिति । हे सति पतिव्रताशिरोमणे देवि । पत्युर्दी-र्घायुष्मत्ता भवत्पातिव्रत्यमहिमायतेति ध्वनिः । विरिञ्चिः स्रष्टापि पञ्चत्वं मरणं व्रजति ; स्वकारणे लीनो भवति । हरिः पालनकर्ता विष्णुरपि विरतिं नाशमाप्नोति ; सोऽपि विलीनो भवतीत्यर्थः । कीनाशः सर्वविनाशकः अन्तकोऽपि विनाशं मजति । धनदो दानशौण्डो धर्मपरायणः कुबेरोऽपि निधनं नाशं याति ; 'निधनं नाशकुलयोः' इति विश्वः । किमुतान्ये देवा इत्यर्थः । महेन्द्राणामियं माहेन्द्री विततिरिन्द्रसमूहोऽपि संमीलिता निमीलिता दृशा यया सा सती वितन्द्नी विशेषेण निद्राणा भवतीत्यर्थः । तत्पूर्वाद्वातेः 'स्पृहिगृहि' इत्यादेना तन्द्रेति निपात्यते । तन्द्रायाः करणम्, तरेः त्रिदिः ; 'तत्करोति' इति ण्यन्तादच इप्रत्ययः । 'कृदिकारादक्तिनो ङीष् वा वक्तव्यः' इति ङीष् । अस्मिन्नेवंविधे महासंहारे महाप्रलये असौ त्वत्पतिः, भवद्भर्ता शिवः सहस्रकमले मया परिदृश्यमान इत्यर्थः । विहरति क्रीडते । भवत्पातिव्रत्यमहिमा खरत्रेतदिति भावः । अत्रोक्तं सूतसंहितायाम्— 'असंख्या विलयं यान्ति ब्रह्माणः पण्डितोत्तमाः । असंख्या विष्णवो रुद्रा असंख्या वासवादयः ॥

1. माह-इति पाठः ।

2. तवैव तामस्याः शक्तिः इति पाठः ।

एक एव शिवः साक्षात्सृष्टिस्थित्यन्तहेतवः ।' इति । श्रुतिश्च—'एक एव रुद्रो न द्वितीयाय तस्ये' इत्यादिः । सर्वमन्यत्पागेवोक्तमस्माभिरित्युपरम्यते ॥ २६ ॥

### आनन्दगिरीया

एवं ध्यानान्तरमुक्ता निरतिशयप्रभावमाह-विरिञ्चिरिति । हे परमेश्वरि, वैष्णवि, यस्मिन्महा-संहारे महतां कार्यद्रव्याणां संहारे खण्डप्रलये विरिञ्चिर्ब्रह्मा पञ्चत्वं व्रजति, तच्छरीरारंभकाणि भूतानि नाशं प्रविशन्ति, म्रियते । हरिः श्रीकृष्णो विरिति विराममवसानं प्राप्नोति । कीनाशो यमो विनाशं भजति । धनदः कुबेरोऽपि निधनं याति । माहेन्द्री दृशां विततिः नयनपरंपरा संमीलति, पुनरुन्मीलनाभावरूपं निमीलनं प्राप्नोति । कीदृशी, वितन्द्रा विगता तन्द्रा यस्याः सा सर्वदा प्रकाशमानापि । एते सर्वेऽप्येवं प्रलयाभिभूता भवन्ति । सदाशिवस्तु विलसति विलासं करोति । विलासो नाम स्थानासनगमनानां नेत्रभ्रूवक्रकर्मणां चोत्पद्यते यो विशेषः स तु विलासः स्यादिति । तत्कस्मात्, यस्मादसौ सदाशिवस्तव पतिर्यत् त्वं निरतिशयसौभाग्यसुधाभरणमन्दमन्दाकिनी यं भोग्यत्वेनावगाहसे, कथमेनमपि कालकुण्डली कबलयेदिति भावः । सतीति पाठपक्षे हि, सति पतिव्रताधर्म-परिपालनानुकूलशीलसमुल्लासितसकलमंगलपरंपरे, असौ खलु त्वत्पतिरिति कृत्वा अस्मिन्महासंहारेऽपि विलसति । अथवा विलसतीति सप्तम्यन्तं वा । तदा एवंविधे संहारेऽपि तव पतिरस्ति । असावेव पूर्वसृष्टिसमये स्थितः तादृगेव । तस्य मरणरूपोऽन्यथाभावो न जातः । चकार एवकारार्थः । तथा चासत्कृतृकमहिम्नस्तोत्रे - "अविद्या विद्या च त्रिणयन समे त्वत्प्रियतमे तथापीयं विद्या तव भव रहस्यं कलयति । यतः संहाराख्ये सकलजगतः स्वापसमये परित्यक्तक्रीडं रहसि रसिकं त्वां रमयति ॥" अयं भावः-सकलसंहारकारणीभूता तामसी शक्तिः खलु त्वं, तस्याः साक्षी नित्यनिरति-शयानन्दमहिमा सदाशिवः । त्वमपि तादृशी स्वात्मतादात्म्येन तत्र वर्तसे, तर्हि कथं अयं विरिञ्चिरिव भविष्यति । निसर्गस्त्वयं ब्रह्मणि शतवर्षमितकालोपायौ गते जातेऽप्यवान्तरप्रलये विद्या तिष्ठत्येव अधिष्ठानभावात् । तत्संक्रान्तमूर्तिः साक्ष्यपि कारणरूपतामापन्नं स्वाध्यस्तं जगन्मण्डलं साक्षादीक्ष-माणस्तिष्ठति इति विलसति इत्युक्तिः । तदुक्तं मोहातीतो विशुद्धो मुनिरभिहितो मोहाक्रान्तमूर्तिः साक्षीति । व्युत्पत्तिरपि त्वध्यस्तं जगत् सूक्ष्ममसूक्ष्मं वा साक्षादीक्षते इति । ननु प्रलयकाले साक्षिवृत्तिरपि कथमुत्पत्त्यत इति चेन्न, विद्योपाध्योः सन्निहितत्वात् । दैनन्दिनेऽपि प्रलये मनो लयेऽपि सुखमहम-स्वाप्तं न किञ्चिदवेदिषं इति परामर्शान्यथानुपपत्त्या मनोवृत्तेरपि स्वीकारात्, अत्र तु तथा अनुप-पत्त्यभावात् ॥ विरिञ्च्यादिश्लोकस्य अतिरहस्यार्थः—मानवीं मनुविद्यामाह-विरिञ्चिरित्यत्र कामराजविद्या-कूटेनेति बोद्धव्यम् । विरिञ्चिः ह व्रजति अर्थादादौ हरिः शिवः विश्रमं आदौ तदा द्वितीयः । धनदः सः यदादौ तदा तृतीयः । 'ह ए ल ह्रीं ह क ए ई ल ह्रीं स क ए ई ल ह्रीं ॥ २६ ॥

1. क ह ए ई ल ह्रीं ह क ए ई ल ह्रीं स क ए ई ल ह्रीं इति मानवी विद्या ।

### तात्पर्यदीपिनी

**विरिञ्चिरिति**—हे सति, अस्मिन्महासंहारे, विरिञ्चिब्रह्मा पञ्चत्वं व्रजति, मृत्युं याति । विरिञ्चिशब्दाभिमानितां जहाति । तथैवात्र हरिः विरतिं मृत्युं प्राप्नोति, स्वाभिमानत्यागी भवति । तथैव कीनाशो यमो विनाशं मृत्युं भजति । तथैव धनदो निधनं मृत्युं याति । उभावपि कीनाशघनदौ स्वाभिमानत्यागिनौ भवतः । किञ्च माहेन्द्री दृशां विततिरपि संमीलति । महेन्द्रस्येयं माहेन्द्री दृशां दृष्टीनां विततिरपि वितन्द्रा विगता तन्द्रा यस्याः सा निमेषरहिता । अस्मिन् संहारे शिवमन्तरा न कोऽप्युर्वरित इत्याह । असौ त्वत्पतिः विलसति । त्वया पतित्वेनांगीकृतः सदाशिवः अस्मिन्महासंहारे विलसति । अयं तवैव महिमा । न शिवस्येति भावः ॥ २६ ॥

### पदार्थचन्द्रिका

अधुना भवान्याः परमपातिव्रत्यमहिमानमनुवर्णयन् श्रीसदाशिवस्य महाप्रलयेऽपि क्रीडामाह—  
**विरिञ्चिरिति** । यस्मिन् महासंहारे महाप्रलये विरिञ्चादयोऽपि पञ्चत्वं गच्छन्ति, अस्मिन् महासंहारे, हे सति पतिव्रते, त्वत्पतिर्विलसति विशेषेण क्रीडति । ध्यानेन बुद्धौ सन्निधाप्याह—असाविति । लस श्लेषणक्रीडनयोरिति घातुः । विरिञ्चादिपञ्चत्वादिकमाह—विरिञ्चिः पञ्चत्वं व्रजति । हरिराप्नोति विरतिं संसारपालनव्यापारोपरमम् । कीनाशो यमः । माहेन्द्री महेन्द्रसम्बन्धिनी दृशां दृष्टीनां विततिः, परंपरापि संमीलति मुद्रिता भवति । विगता तन्द्रा यस्याः सा वितन्द्रा विगतनिद्रेत्यर्थः । एतेन भवानीपातिव्रत्यनिबन्धनमेव श्रीमहादेवस्य महाप्रलयावस्थानमिति दर्शितम् । कीनाशः कर्षकः क्षुद्रः पांसघातिषु वाच्यवत् । यमेनेति मेदिनीकारः ॥ २६ ॥

### डिण्डिमभाष्यम्

ननु स्वेच्छाविलासमात्रोत्पादितानां ब्रह्मविष्णवादिकारणपुरुषाणां कार्योपसंहारवेलायां तेषां यदा तिरोधानं भवति तदा परब्रह्मणा शिवेन सार्धं तस्याः क्रीडनमेव न नाशः इत्यागमपरम्परया श्रुतम्, तस्य सर्वोपसंहारे कीदृशी समवस्थेति कथं न प्रकाश्यते इत्याशङ्क्याह—**विरिञ्चिरित्यादि** । हे परमेश्वर ! महासंहारकाले वर्णकलामनुवेदतत्त्वभुवनाख्यषडध्वोपसंहारवेलायाम् विरिञ्चिः ब्रह्मा पञ्चत्वं व्रजति तिरोधानं गच्छति । हरिः पुरुषोत्तमो विरतिं स्वकार्यविरमणमाप्नोति गच्छति । कीनाशः सर्वजन्तुप्राणोपसंहारी यमराजोऽपि नाशं विरतिं व्रजति । किं न नाशयति अपि तु सर्वं नाशयति इति कीनाशः । किञ्च शब्दमकारनकारयोर्लोपः इकारस्य दीर्घः पृषोदरादित्वात् अवसानं गच्छति । माहेन्द्री महेन्द्रसम्बन्धिनी दृशां लोचनानां विततिः समूहः वितन्द्री सति विनष्टा तन्द्री यस्याः सा, “तन्द्री प्रमीला”—इत्यमरः । आसन्नमरणस्य पुरुषस्य प्राणोत्क्रमणसमये लोचनतारवलयस्य यद् घूर्णनं सा तन्द्रीत्युच्यते । तादृशी दृशां विततिः ऐन्द्री सम्मीलितं सम्यक्तया मीलनं

पुनरुत्थानलक्षणम्, एवं सर्वेषु उपसंहृतेषु अपि त्वत्पतिः त्वया सह विहरन्नास्ते ; न तस्य नाशो भवतीति यावत् । भगवत्यास्तु मूलप्रकृतिरूपत्वात् तस्य च पुरुषशब्दवाच्यत्वान्नोभयोर्विनाशसम्पत्तिः । साङ्ख्यशास्त्रमर्यादया चैवमुक्तम् । साङ्ख्यशास्त्रस्य त्रिपुरासिद्धान्तस्य च नात्यन्तभेदः । तत्रोपवर्ण्यते मूलप्रकृतिः परमेश्वरी त्रिगुणा व्यापिनी नित्या च ततो बुद्धितत्त्वं बहिर्भवति । बुद्धिस्त्वमेव महत्तत्त्वं नाम, तल्लक्षणं चतुर्द्धा—धर्मो ज्ञानं विराग ऐश्वर्यम् इति तत्त्वद्वारा, तमोद्वारा तु तद्विपर्ययः अधर्माज्ञानावैराग्यानैश्वर्याणि । ईदृग्बुद्धितत्त्वात् मूलप्रकृतिविकारभूतात् त्रिविधमहङ्कारतत्त्वं प्रादुर्भवति । अहङ्कारतत्त्वात् मनसा सह श्रोत्रत्वक्चक्षुर्जिह्वाघ्राणवाक्पाणिपादपायूपस्थानि दशेन्द्रियाणि सम्भवन्ति । शब्दस्पर्शरूपरसगन्धाश्च पञ्चैवं मिलित्वा षोडश विकारशब्दवाच्या भवन्ति । शब्दादिभ्यः पञ्चभ्यः पञ्च महाभूतानि सम्भवन्ति । तैर्मिलितैर्ब्रह्माण्डमुत्पद्यते । तच्चानेकसङ्ख्यमनेकरूपम् । प्रतिब्रह्माण्ड-मेकैको ब्रह्मा । तस्य जाग्रत्स्वप्नाभ्यां स्वकीयदिवसे स्वकीयरात्रौ च अण्डमध्यवर्तीनामशेषजन्तूनामवान्तरसृष्टिप्रलयौ, एवं सृष्टिव्युत्क्रमेण जन्तवः अण्डे लीयन्ते, अण्डमपि पञ्चभूतेषु, पञ्चभूतान्यपि शब्दादितन्मात्रपञ्चकेषु, तन्मात्रपञ्चकमप्यहङ्कारे, अहङ्कारो बुद्धितत्त्वे बुद्धितत्त्वमपि प्रकृतिरूपिण्यां परदेवताभट्टारिकायां लीयते, सा तु कुत्रापि न लीयते तत्रैव सर्वस्य लयात् । तथा चाहुः साङ्ख्यबुद्धाः—“भेदानां परिणामात् समन्वयाच्छक्तिः प्रवृत्तेश्च । कारणकार्यविभागाद् अविभागाद् वैश्वरूप्यस्य ॥ कारणमस्यव्यक्तं प्रवर्तते गुणतः समुदयाच्च । परिणामतः सलिलवत् प्रतिगुणाश्रय-विशेषात् ॥” एवंप्रकारेण मूलप्रकृतिः परब्रह्मव्यतिरिक्ता परब्रह्मण आवारिका विशेषिका च । एवं परब्रह्मणोऽपि नित्यसिद्धत्वं साङ्ख्यवृद्धैरेवं प्रतिपादितम् — “सङ्घातपदार्थत्वात् त्रैगुण्यविपर्ययादधिष्ठानात् । पुरुषोऽस्ति भोक्तृभावात् कैवल्यार्थं प्रवृत्तेश्च ॥” एवं महापुरुषस्य महापौरुष्याच्च अस्तित्वात् प्रकाश-रूपत्वात् आनन्दमयत्वात् मिथुनीभावः कमनीयावतारोऽनन्तकोटिसौख्यराशिभरितगर्भो नित्यसम्बन्धो जगदेकमङ्गलहेतुः सिद्धः इति सम्यगवधारणीयम् ॥ २६ ॥

### गोपालसुन्दरी

विरिञ्चिरिति । हे सति पतिव्रते ! अस्मिन् महासंसारे विरिञ्चिर्ब्रह्मा, पञ्चत्वं मृतिं व्रजति, हरिर्विष्णुर्विरिति नाशं आप्नोति, कीनाशो यमः विनाशं मरणं व्रजति, घनदः कुबेरः निधनं प्राणवियोगं याति, माहेन्द्री महेन्द्रसम्बन्धिनी दृशां चक्षुषां विततिः परम्परा वितन्द्वा विगतनिद्राऽपि सम्भ्रीलति, असौ त्वत्पतिः क्रीडति तथा च तवैवायं प्रभावः ॥

विष्णुपक्षे—सतीति सप्तम्यन्तम्, तेनास्मिन् महासंसारे सति हरिः सूर्यः विष्णुरेव वा, विरतिमन्तर्धानं, त्वत्पतिः पालको यस्यसौ शिवो विहरति इति, तथा च प्रलये स्वशरीरमपि तिरोधत्से न भक्तस्य हरस्येति स्वापेक्षया तव भक्तस्यातीवानुकम्पयेति भावः ॥ २६ ॥

## आनन्दलहरीटीका

महादेवस्य त्वत्पतित्वेनैवोत्कर्ष इति दर्शयति—**विरिञ्चीति ।** हे सति साध्वि अस्मिन् महासंहारे प्रलयरूपे विरिञ्चिर्ब्रह्मा पञ्चलं मृत्युं व्रजति । हरिर्विरतिं विराममाप्नोति । किं न नाशयति अपि तु सर्वं नाशयतीति कीनाशः कारनकारयोर्लोपः इकारस्य दीर्घश्च षष्ठोदरादीनि यथोपदिष्टमिति अनेन वाक्येन । कीनाशो यमो विनाशं भजति । धनदः कुबेरः निधनं मरणं याति प्राप्नोति । माहेन्द्री महेन्द्रसंबन्धिनी दृशां नेत्राणां विततिः संहतिः वितन्द्नी निद्रारहितापि संमीलति दीर्घनिद्रां प्राप्नोति । असौ त्वत्पतिः शिवः विहरति क्रीडति त्वत्प्रभावादेवेति भावः ॥ २६ ॥

जपो जल्पश्शिल्पं सकलमपि मुद्राविरचना<sup>1</sup>

गतिः प्रादक्षिण्यक्रमणमशनाद्याहुतिविधिः<sup>१</sup> ।

प्रणामस्संवेशस्सुखमखिलमात्मार्पणदृशा<sup>३</sup>

सपर्यापर्यायस्तव भवतु यन्मे विलसितम् ॥ २७ ॥

ஜபோ ஜல்பஸ்ஸில்பம் ஸகலமபி முத்ராவிரசனா

கதி: ப்ராதக்ஷிண்யக்ரமண மஸூத்ரயாஹுதி விதி; ;  
3 1 1 3 1 3 1 4

ப்ரணமஸ்ஸம்வேசுஸ்ஸுக மகிலமா த்மார்பணத்ருசா  
1 2 2 1 1

ஸபர்யாபர்யாயஸ்தவ பவது யன்மே விலஸிதம் ||  
1 1 3 4 1

**आत्मार्पण भाव से किये जानेवाले मेरे व्यापार**

हों बर्याय सभी तेरे पूजा-अर्चा के मां, व्यवहार !

जप जल्पना, शिल्प ही मुद्रा-रचना, गति परिक्रमा हो,

भोजन ही आहुतियां, नमन लोटना, सब सुख अर्चा हों ॥

## लक्ष्मीधरा

**जप इति ।** जपः मन्त्रजपः ‘उपांशूचैर्वा क्रियते’ इत्यादिभिश्चोदितः सः, जल्पः यादृच्छिक-संलपः । शिल्पं सकलमपि हस्तविन्यासादिक्रियानिचयः, मुद्राविरचना मुद्राणां संक्षोभद्रावणाकर्ष-वश्योन्मादमहाकुशलेचरीबीजयोनित्खण्डात्मकानां विरचना करणम् । गतिः यादृच्छिकगमनं, प्रादक्षिण्यक्रमणं प्रदक्षिणक्रिया । अशनादि ओदनादियत्किञ्चित्पदार्थचर्वणं, आहुतिविधिः आहुतीनां देवतोद्देशेन हविःप्रक्षेपणात्मकानां विधिः करणम् । प्रणामः नमस्कारः, संवेशः

1. मुद्राविरचनं      2. प्रादक्षिण्यं भ्रमणमदनायाहुतिविधिः      3. आत्मार्पणदशा, आत्मार्पणदशां

यादृच्छिकदण्डवल्लुठनम्, जल्पशिरपव्यतिरेकेण अङ्गभङ्गनयनोन्मीलननिमीलनादिकं च सुखं सुखकरं वस्तु अखिलं समस्तं शब्दस्पर्शरूपरसगन्धादिकं, आत्मार्पणदृशा आत्मार्पणबुद्ध्या, सपर्यापर्यायः सपर्या पूजा तस्याः पर्यायः रूपान्तरं, सपर्यैवेत्यर्थः, तव ते, भवतु भूयात् । यत् प्रसिद्धं, मे मम, विलसितं विलासः ॥

अत्रेत्यं पदयोजना—हे भगवति ! आत्मार्पणदृशा जपः जल्पः, सकलमपि शिल्पं मुद्रा- विरचना, गतिः प्रादक्षिण्यक्रमणं, अशनादि आहुतिविधिः, संवेशः प्रणामः, अखिलं सुखं मे यद्विलसितं च तव सपर्यापर्यायः भवतु ॥

अयमर्थः—जल्पादीनां जपादिरूपता यथाहं कल्पिता । एवं नयनोन्मीलननिमीलननिमेषोन्मेषाङ्ग- भङ्गजृम्भादीनां यथाहं सपर्यापर्यायता ऊह्या । शब्दादेः सुखकरस्य वस्तुनः षोडशोपचारव्यतिरेकेण आत्मार्पणबुद्ध्या त्याग एव सपर्यापर्यायः, न तु स्वीकृतानाम् । यद्वा—शब्दादीनां यादृच्छिक- सम्भवेन सुखप्रादुर्भावे तत्सुखं मच्छेषं न भवति किन्तु सदाशिवायेत्यर्पणं सपर्यापर्यायः ॥

अत्रेदमनुसन्धेयम्—समयिनां मते समयस्य सादाख्यतत्त्वस्य सपर्या सहस्रदलकमल एव, न तु बाह्ये पीठादौ । ये ये समयिनो योगीश्वरा जीवन्मुक्ताः संसारयात्रा मनुवर्तमानाः सादाख्यतत्त्वमनु- चिन्तयन्तः आत्मैकप्रवणाः वर्तन्ते तेषां 'जपो जल्पश्चिरपम्' इत्यादिना सपर्याप्रकारो निरूपितः । ये तु समयिनो योगीश्वराः विजने गुहान्तरे वा बद्धपद्मासनाः निगृहीतेन्द्रियाः सादाख्यतत्त्वध्यानै- कनिष्ठाः वर्तन्ते तेषां वक्ष्यमाणचतुर्विधषड्विधैक्यानुसन्धानमेव भगवत्याः सपर्येति अर्थादुक्तं भवति । अतश्च पक्षद्वयेऽपि बाह्यपूजायां तत्क्रियाकलापे च 'तत्सम्पादनायां च क्लेशो नास्ति समयिनामिति रहस्यम् । यत्तु चन्द्रज्ञानविद्यायामुक्तम्—

सूर्यमण्डलमध्यस्थां देवीं त्रिपुरसुन्दरीम् ।

पाशाङ्कुशधनुर्बाणान् धारयन्तीं प्रपूजयेत् ॥

इति । बाह्यपूजाप्रकारकथनं, तत्तु समयैकदेशितमिति पुरस्तात्प्रपञ्चयते ॥ २७ ॥

### सौभाग्यवर्धनी

प्रभावमहिमानमभिधाय सर्वनिवासभूतायाः सचक्रायाः परदेवतायाः स्वात्मत्वेन भावनाफलितमर्थं प्रार्थनारूपमभिसंघते-जप इति । सर्वोऽपि जल्पो वाग्व्यवहारः मातृकास्वरूपः ; मातृका च त्वन्मयी । अतः शब्दरूपं सकलं जपत्वेन पर्यवस्यतु । शिल्पं सकलं हस्तव्यापाररूपं मुद्रात्वेन तव संतोषकरं भवतु ; मुद्राणां हस्तचेष्टारूपत्वात् । गतिः प्रादक्षिण्यक्रमणं भवतु ; प्रादक्षिण्यक्रमणस्य चरणव्यापाररूपत्वात् ।

१ तत्सम्पादनायाम्लेशो नास्ति

अदनादि भक्षणादि भक्ष्यचोष्यपेयलेह्यानीत्यादि आदिशब्दाद् ग्राह्यते । अदनादिकर्म आहुतिविधि-  
र्भवतु । प्रणामः संवेशः, शयनं प्रणामो भवतु ; प्रणामस्यापि दण्डवत्प्रणिपातरूपत्वात् । निद्रादिमुख-  
मखिलमात्मार्पणदृशा स्वात्मनि परदेवतायाः अभेदेनारोपणबुद्ध्या यन्मे विलसितं तत्सर्वं सपर्यापर्यायो  
भवतु । सपर्यावत्तव संतोषकृद्भवतु । अयं श्लोकार्थः ।

**भावनाप्रकारस्तु**—“श्रीगुरुः सर्वकारणरूपा शक्तिः । तेन नवरन्ध्ररूपो देहः । नवशक्तिरूपं  
श्रीचक्रम् । वाराही पितृरूपा कुरुकुला बलिदेवता माता । पुरुषार्थाः सागराः । देहो नवरत्नद्वीपः ।  
त्वगादिसप्तघातुरोमसंयुक्तः । संकरूपाः कल्पतरवः, तेजः कल्पकोद्यानम् । रसनया भाग्यमानो मधु-  
राम्लत्तिककटुकषायलवणरसाः षट्तरवः । ज्ञानमर्ध्यम् ; ज्ञेयं हविः ; ज्ञाता होता ; ज्ञातृज्ञानज्ञेयानाम-  
भेदभावनं श्रीचक्रपूजनम् । नियतिसहिताः शृङ्गारादयो नव रसा अणिमादिसिद्धयः । कामक्रोधलोभ-  
मोहमदमात्सर्यपुण्यपापमया ब्राह्मद्याद्यष्टशक्तयः । आधारनवकं मुद्राशक्तयः । पृथिव्यसेजोवाय्वाकाश-  
श्रोत्रत्वक्चक्षुर्जिह्वाप्राणवाक्पाणिपादपायूपस्थानि मनोविकारः कामाकर्षिण्यादयः षोडश देवताः ।  
वचनादानगमनविसर्गानन्दहानोपादानोपेक्षाबुद्धयः अनङ्गकुसुमादयः शक्तयोऽष्टौ । अलम्बुसाकुहर्विश्वोदरी  
वारणा हस्तिजिह्वा यशोवती गान्धारी पूषा शङ्खिनी पयस्विनी इडा पिङ्गला सुषुम्ना चेति चतुर्दशनाड्यः  
सर्वसंक्षोभिण्यादिचतुर्दशशक्तयः । प्राणापानव्यानोदानसमाननागकूर्मकृकरदेवदत्तधनंजया इति दश  
वायवः सर्वसिद्धिपदादिबहिर्दशारगा देवताः । एतद्वायुदशकसंसर्गोपाधिभेदेन रेचकः पाचकः शोषको  
दाहकः प्लावक इति प्राणमुख्यत्वेन पञ्चधा जाठरार्ग्निर्भवति । क्षारक उद्गारकः क्षोभको जृम्भको  
मोहक इति नागप्राधान्येन पञ्चविधाः, ते मनुष्याणां देहगाः भक्ष्यभोज्यचोष्यलेह्यात्मकं चतुर्विधमन्नं  
पाचयन्ति । तदुक्तं भगवद्गीतासु—

“अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाभ्यन्नं चतुर्विधम् ॥”

इति । एता दशवह्निकलाः सर्वज्ञाया अन्तर्दशारगा देवताः । शीतोष्णसुखदुःखेच्छाः सत्त्वरजस्तमो-  
गुणा वशिण्याद्यष्टशक्तयोऽष्टकोणस्थाः । पञ्चतन्मात्राः पञ्च पुष्पबाणाः । मन इक्षुघनुः । रागः  
पाशः । द्वेषोऽङ्गुशः । अव्यक्तमहदहंकाराः कामेश्वरी वज्रेश्वरी भगमालिनीति अन्तर्ल्लिकोणगा  
देवताः । शुद्धा निरुपाधिका संविदेव कामेश्वरः । सदानन्दधनः पूर्णः स्वात्मैव परदेवता  
ललिता । लौहित्यमेतस्य सर्वस्य विमर्शः । अनन्यचित्तत्वेन च सिद्धिः । भावनायामप्रमत्तता  
उपचारः । अहं त्वमस्ति नास्ति कर्तव्यमकर्तव्यमुदासितव्यमित्यादि विकल्पानामात्मनि विलापनं  
होमः । भावनाविषयाणामभेदभावनं तर्पणम् । पञ्चदशतिथिरूपेण कालस्य परिणामावलोकनं  
पञ्चदश नित्याः । एवं मुहूर्तत्रयं मुहूर्तद्वित्रयं मुहूर्तमात्रं वा भावनापरो जीवन्मुक्तो भवति । स



एव शिवयोगीति निगद्यते । तस्य देवता सर्वदा अभिमुखी तिष्ठति । चिन्तितकार्याण्ययत्नेन सिध्यन्ति । एतादृशस्थोपासकस्य, 'जपो जल्पः' इत्यादिकं सर्वं तथैव भवति ; न संदेहः । इति कादिमतोक्ता स्वात्मभावनानेन श्लोकेन प्रतिपादिता ॥ २७ ॥

-- --

## अरुणामोदिनी

-- --

जीवन्मुक्तां प्राप्य वर्तमानानां भगवतीपूजाप्रकारमाह—अथवा-श्रीषोडशाक्षरीमन्त्रन्यासो द्विविधः - षोडान्यासः महाषोडान्यासश्चेति । तत्र महाषोडान्यासकर्ता नित्यशुद्धः ; तस्य जल्पादिकं जपादित्वेन पर्यवस्यति । यथोक्तं दक्षिणामूर्तिसंहितायाम्—

“महाषोडान्यासकर्ता शुद्धो भवति सर्वदा ।  
जपो जल्पो भवेत्तन्द्रा समाधिरभिधीयते ॥  
त्वचा यत्क्रियते कर्म तन्मुद्गारचनं भवेत् ।  
तत्तद्ध्यानं भवेदिच्छा जायते यत्र मत्प्रिये ॥  
प्रादक्षिण्यं भवेत्तत्तद्यत्र यत्र हि गच्छति ।  
यत्र यत्रासने तिष्ठेत्तत्तदेव नमस्किया ॥  
यद्यदुच्चार्यते वाचा तत्स्रोत्रपठनं भवेत् ।  
यदा यदा भवेत्सर्वस्तदनुस्मरणं भवेत् ॥  
तस्मादयं महाशुद्धो भवेत्सर्वत्र सर्वदा ।”

इति । तादृशमहाषोडान्यासकर्तुः शुद्धतामाह-जप इति । हे भगवति ! सकलशब्दस्य विभक्तिपरिणामेन सर्वतान्वयः । सकलः सर्वोऽपि जल्प्यत इति जल्पो वाग्व्यापारः । जल्प्यत इति जपः ;

“स्वाध्यायाद्योगमासीत योगात्स्वाध्यायमामनेत् ।

स्वाध्याययोगसंपत्त्या परमात्मा प्रकाशते ॥”

“स्वाध्यायादिष्टदेवतासंप्रयोगः” इति स्मृतिसूत्राभ्यां निर्दिष्टदेवतासंनिधापको जपः, सर्वस्याप्यभिवदनस्य मातृकारूपत्वात् तस्याश्च त्वद्व्यतिरेकेणाभावात् । यद्यदभिवदनं क्रियते तत्तत्सर्वमानसिकोपांशुवाचिकरूपतिविधजपत्वेन सिध्यतु । तथा मे मम सकलं समस्तमपि शिल्पं पापीन्द्रियव्यापाराः ; मुदं देवताया रान्तीति मुद्राः संस्थापनसंनिधापनसंनिरोधनावाहनाकर्षणादयः ; तासां रचना निर्माणम् ; मुद्राणां हस्तचेष्टारूपत्वात् । हस्ताभ्यां यद्यद्विरच्यते रङ्गवल्लीकरणस्थलशोधनादि तत्सर्वं मुद्राविधानत्वेन पर्यवस्यतु । तथा सकला समस्ता अपि गतिर्गमनं पादेन्द्रियव्यापारः ; प्रदक्षिणान्येव प्रादक्षिण्यम् ; स्वार्थे ष्यञ् । तदर्थं क्रमणं प्रदक्षिणविधानम्, प्रदक्षिणक्रियायाः पादेन्द्रि-

यव्यापारत्वात् । यद्यदुद्दिश्य यत्र यत्र गम्यते, तत्तदपि भवत्याः प्रदक्षिणविधानं सदैव पर्यवस्यतु । तथा अशनं भोजनमादिष्यस्य तत् अशनादि, भक्ष्यभोज्यलैक्योप्यादिकं सकलमाहुतीनां देवतोद्देशेन द्रव्यप्रक्षेपाणां विधिरनुष्ठानम् । यच्च प्राणाम्नावशनादि हूयते, तत्सर्वं त्वदुद्देशेन द्रव्यप्रक्षेपाणां विधिरनुष्ठानम् । यच्च प्राणाम्नावशनादि हूयते, तत्सर्वं त्वदुद्देशेन द्रव्यप्रक्षेप एव भवतु ; जठराग्नेर्भवदनन्यत्वादित्यभिप्रायः । तदुक्तम्—

“अहं वैश्वानरो भूत्वा प्राणिनां देहमाश्रितः ।

प्राणापानसमायुक्तः पचाम्यन्नं चतुर्विधम् ॥”

इति । तथा संवेशः स्वापोद्वर्तनादिश्च सकलः प्रणामः दण्डवत्पतनरूपोऽभिवादनविशेषः । यद्यत्किञ्चित्संवेशोद्वर्तनादिकं क्रियते, तत्सर्वं भवत्प्रणामरूपमेव पर्यवस्यतु । तथा अखिलं समस्तं सुखं सुखत्वेन मन्यमानं मे त्वद्रूपान्तरस्य मम यद्विकसितं यथेच्छाविहारः सोऽपि तव भवत्याः सपर्यापर्यायः अर्हण-क्रमः ; “पर्यायः क्रमनिर्माणप्रकारावसरेषु च” इति रत्नमाला । शुश्रूषारूपा आत्मार्पणदृशा सर्वमात्मार्पणं तद्दृशा तद्रूपा ब्रह्मार्पणरूपा ; “हलन्ताद्वा” इति टाप् । दशेति पाठे सर्वमपि पूजाङ्गं भवत्वित्यर्थः । भवतु जायताम् । यो यो विलासो मया क्रियते सोऽपि सर्वोऽपि ब्रह्मार्पणरूपेण पर्यवस्यतु । उक्तं च गीतासु—

“यत्करोषि यदश्नासि यज्जुहोषि ददासि यत् ।

यत्तपस्यसि कौन्तेय तत्कुरुष्व मदर्पणम् ॥” इति

“मन्मना भव मद्भक्तो मद्याजी मां नमस्कुरु ।

मामेवैष्यसि कौन्तेय प्रतिजाने प्रियोऽसि मे ॥”

इति च । जपो जरूप इत्याद्युपात्तेनैकादशेन्द्रियगणेन यद्यदभिवादनादिकं क्रियते, यच्च प्राणाम्नौ हूयते सर्वमेतत् त्वदर्पणमेव भवत्विति भावयामि । न हि भावनादन्यत्पूजाक्रमो मुख्योऽस्तीत्यभिसंधिः ॥२७॥

### आनन्दगिरीया

जपो जरूप इति । हे परमेश्वरि, मे मम यद्विकसितं विधिविहितकायवाङ्मनोव्यापाररूपं तत्सर्वं तव सपर्यापर्यायो भवतु, सपर्या पूजा तस्याः पर्यायः क्रमः, पर्यायो नामान्तरम् । इयमप्येका पूजा भवत्वित्यर्थः । उच्यते क्रियते गम्यते सुज्यते सुप्यते चेति पञ्चविधा शारीरी क्रिया सर्वापि स्वात्मा-भेदरोपेण चिन्त्यमानायां परदेवतायां त्वयि पूजारूपा भवतु पूजोपकरणसर्वमेति । पूजायाः साधर्म्यमाह— यो जपोऽन्तर्बहिर्जरो वाग्व्यापारो जपत्वेनास्तु । अयं भावः—वाग्व्यापारस्तु शब्दैः स्वरैश्च भवति । ते तु मातृकारूपाः । मातृका तु तन्मन्त्रात्मिका । तत उच्चार्यमाणा वर्णास्तु मन्त्रजप एवेति । शिल्पं

हस्तसाध्यं कर्म, मुद्रापि तथाविधा । इत्थमन्तर्यामितया त्वया यत्कर्म कार्यं कृतं तत्सर्वं आवाहनाव-  
गुण्ठनादि मुद्रारूपं भवतु, त्वदिच्छाजन्यत्वात्, त्वत्सन्तोषकरत्वाच्च । तदुक्तं-“अन्तर्यामितया स्थिता  
भगवती लोकत्रयाधीश्वरी यद्यत्कर्म करोति तेन सततं प्रीणाति शक्तिः परा” इति । दक्षिणां-  
गावच्छेदेन क्रियमाणं कर्म सा प्रदक्षिणक्रमणरूपा प्रदक्षिणा भवतु । अदनादि भक्ष्यादि भक्ष्यभोज्यलेह्य-  
चोष्येति चतुर्विधमपि जाठरानले समर्प्यमाणं तव होमाकृतित्वेन भवतु । मणिपूरेऽग्निकुण्डेऽग्नि-  
रूपेण वर्तमानायां त्वयि समर्पणादिति । संवेशः शयनं, कायिकप्रणामरूपं दण्डवत्पतनसारूप्यात् ।  
सकलं सुखमात्मार्पणं भवतु । सुखस्यात्माभिन्नत्वात् पूजान्ते आत्मनिवेदनस्य आगमविहितत्वात् ।  
पुराणेऽपि नवविधबाह्यभक्तेरन्ते आत्मनिवेदनं विहितम् । जपमुद्राप्रदक्षिणानमस्कारात्मनिवेदनमिति ।  
सकलपदस्य पौनरुक्त्यमिति चेन्न । विशेष्यभेदात् । सुखमखिलमात्मार्पणदृशेत्यपि पाठः । तथा चार्थे  
पुनरुक्तिः । वस्तुतः सकलेति लोपामुद्राविद्यायाः तृतीयकूटसंबोधनम् । जपो जरूपेतिपद्यस्य  
रहस्यार्थः—जपो जरूप इत्यत्र नाचार्याभिप्रायोऽस्ति मन्त्रोद्गारे । अतो न श्रीमदाचार्यचरणैस्तथा  
व्याख्यातम् । किन्तु केषाञ्चिन्मतौ अजपाक्षरद्वयमुद्धृतं जपो जरूप इत्यादिपदैः । अन्यत्  
सुसंगतम् ॥ २७ ॥

### तात्पर्यदीपिनी

हे मातः, यन्मे विलसितं तत्सर्वं सपर्यापर्यायो भवतु । आवाहनादिरूपविरचनं भवतु ।  
तदेवाह-जरूपो जपो भवतु । जपं विना वाग्विलासो मा भूदित्यर्थः । तथैव सकलमपि शिल्पं  
मुद्राविरचना भवतु । मुद्राविरचनानन्तरा कश्चिद्व्यापारो मास्त्वित्यर्थः । तथैव गतिः प्रादक्षिण्यक्रमणं  
अस्तु । प्रदक्षिणमन्तरा गतिर्मास्त्वित्यर्थः । तथा अशनादि आहुतिविधिरस्तु । आहुतिविधिं विना  
अशनं माभूदित्यर्थः । तथैव संवेशः प्रणामोऽस्तु । प्रणामं विना संवेशो मास्तु । तथैवात्मार्पण-  
धिया अखिलं समग्रं सुखमस्तु । अयमत्राशयः—त्वयाभिन्नस्यात्मनो यत्समर्पणं तत्सर्वं सुखमित्यर्थः ॥ २७ ॥

### पदार्थचन्द्रिका

इदानीं सर्वस्यापि स्वचेष्टितस्य भवानीपरत्वेन तत्पूजाप्रकारतां प्रार्थयते—जप इति ।  
हे जननि, यदिदं सकलं मे मम विलसितं विविधं चेष्टितं तदात्मार्पणदशा भूत्वा तव सपर्यापर्यायः  
पूजाक्रमो भवतु । आत्मनि परमात्मनि अर्प्यते समर्प्यते इत्यात्मार्पणं, दशैवात्मार्पणं, दशा अवस्था ।  
यद्वा आत्मनि अर्पणं समर्पणं तेन दशा प्रदीपवर्तिः तद्वच्छोभमानमित्यर्थः । तथा च गीतायां  
भगवद्वाक्यं “यत्करोषि यदश्नासि यज्जुहोषि ददासि यत् । यत्पस्यसि कौन्तेय तत्कुरुष्व मदर्पणम्”  
मिति । विलसितस्य पूजारूपत्वमेवाह-जप इति । जरूपो भाषणम् । उच्चैरुपांशुर्मानसश्चेति  
त्रिविधमन्त्रोच्चारणरूपो जपः । शिल्पं कर्मकौशलं मुद्राविरचनं आगमप्रसिद्धशुद्धमुद्राविरचनं, गतिः

गमनक्रियादिमात्रं, प्रदक्षिणस्य भावः प्रादक्षिण्यं, प्रादक्षिण्येन क्रमणं, पादप्रक्षेपः प्रदक्षिणक्रियेत्यर्थः । अदनं भक्षणं आदित्यस्य तददनादि आहुतिविधिः आहुतीनां प्रक्षेपरूपा क्रिया यागः । संवेशः शयनम् । अत्र जल्पादीनां जपादिरूपता विधेया । सा चात्मार्पणक्रियया भवति । सर्वं हि परमात्मोद्देशेन क्रियमाणं तदाराधनं भवति । परमात्मा च भवानीत्यवोचाम पूर्वमिति नेह प्रतन्यते । आत्मार्पणदृशेति पाठे सुगमोऽर्थः । दशावस्थादीपवर्त्योर्विष्ठांशे भूम्नि योषिति इति मेदिनीकारः ॥ २७ ॥

### डिण्डिमभाग्यम्

ननु यदि मूलप्रकृतिरूपिणी श्रीश्रीललितामहाभट्टारिका सर्वव्यापिनी विनिश्चिता तस्या गन्धपुष्पधूपदीपनैवेद्यादिपञ्चोपचाराद्यारम्भे षोडशोपचारचतुर्विंशतिचतुःषष्टिसङ्ख्यैः फल्गुभिः परिमितैः अनित्यद्रव्यकल्पितैरुपचारैः किं प्रयोजनम् । स्वेच्छया सर्वत्रैव सर्वदा सुलभैः पदार्थैः यदि महापूजनं भवति तदैव तस्याः परितोषो महत्या देवतायाः महापूजयैव परितोषलाभात् । द्विविधा पूजा— अल्पसारा महासारा च । अल्पसारा फल्गुप्रयोजना पुनः कर्मबन्धमालिन्यजननी धूपादि, महासारा तु मनोभावनिवेदितापरिमिताविच्छिन्नतत्त्वस्वरूपभावना पूजा । तामनुप्रविष्टानां महापुरुषाणां सा भगवती प्रत्यक्षमेव दृश्यमानमूर्तिर्जायते । सा खलु पूजा अवधूतसन्ध्यासिनामेव सम्भवति, सा चेत्युजा न प्रकाशयते तदाऽखण्डज्ञानसिद्धानां तदनुरूपपूजासिद्धौ का गतिरित्याशङ्क्याह-जप इत्यादि । हे भगवति ! ये परिमिलितयोगिनः पुनः पुनः संसारवासनाग्रस्तास्तेषां पूजनायामहं पूजयामि त्वाम्, या पूजा महासारा, “तत्स्यैवं विदुषो यज्ञस्यात्मा यजमानः श्रद्धा पत्नी” त्यादिना, ‘तस्माद् ब्रह्मणो महिमानमित्युपनिषदि’त्यन्तेन तैत्तिरीयकोपनिषदि वर्तमानेन ग्रन्थकलापेन या प्रतिपादिता तयैव पूजया अहं पूजयामि त्वाम् । पूजायां खलु जपाङ्गः स्वेच्छया जपरूपः । हे भगवति ! त्वच्चरणारविन्दनित्यपवित्रस्य मम शरीरे संसर्गिनो जल्पादिचेष्टाविशेषा जपादिरूपा उपजायन्ते, स खलु त्वत्प्रसादमहिम्ना त्वयि प्रसन्नायां सर्वमेव वस्तुजातमिष्टमनिष्टं वा परमकाङ्क्षितत्वेन पर्यवस्यति । तथा चोक्तं दुर्वासोनामभिर्मुनीश्वरैः—“गेहं नाकति गर्वितः प्रणमति स्त्रीसङ्गमो मोक्षति, द्वेषी मित्रति पातकं सुकृतति क्षमावल्लभो दासति । मृत्युर्वैधति दूषणं गुणयति त्वत्पादसंसेवनात्, तां वन्दे भवभीति-भञ्जनकरीं गौरीं महासुन्दरीम् ॥” अत एव तव प्रसादान्मम स्वेच्छाजल्पोऽपि जपो भवतु । शिल्पमपि सकलमुद्राविरचनं भवतु । शिल्पं नाम जीविकोपायत्वेन चित्रकरणवसनसीवनपुस्तकसज्जीकरणादि तदेव तव मुद्रा भवतु । मुद्रा नाम पूजाङ्गत्वेन विधीयमाना संस्थापनसन्निधापनसन्निरोधनावगुण्ठनवन्दनधेनुमुद्राथोनिमुद्रासङ्क्षोभणद्रावणादिदशकनाराचमुद्रादि पूजाङ्गत्वेनागमेष्वभिहितम् । त्वत्प्रसादेन मम शिल्पमपि तव मुद्रा भवतु । मुद्राविरचने ह्यत्र विरचना नाम नानाविधाङ्गुलिसंश्लेषणेन

तत्तदर्थप्रख्यापनाभिनयः । गमनस्वेच्छासञ्चारः तव प्रादक्षिण्यक्रमणं भवतु । प्रादक्षिण्यव्यवहाररूप-  
चङ्क्रमणायोगात् । गुणसम्बन्धे प्रादक्षिण्यं क्रमणं तदपि पूजाङ्गम् । अशनाद्याहुतिविधिः, अशनादीति  
भिन्नपदम् । किं तदशनादि अन्नं, अन्नस्य ग्रासः तद्भोज्यमित्युच्यते । अपूपादिग्रासो भक्ष्यम्,  
मध्वादि लेह्यम्, दुग्धं पानम्, रसादिचोष्यम् एवं चतुर्विधमन्नस्वरूपम् । अशनमादिर्यस्य तदशनादि  
भोज्यादिचतुष्टयं यन्मयि वर्तते तव आहुतिर्भवतु । यत्तु 'सायं प्रातरत्ति तत्समिधम्' इति श्रुतेः ।  
किञ्च मम संवेशः स्वेच्छा शयनं प्रणामो भवतु, तव साष्टाङ्गनमस्कारो भवतु । किं बहुना, यदेव  
मम सुखं यदखिलसुखसाधनव्यापारो वा तत्सर्वमात्मार्पणदशा नामधेयं पूजाङ्गं भवतु । आत्मार्पणदशया  
खलु पूजया समाप्तिः । अनन्तरानुबद्धतद्विद्यारम्भा आत्मार्पणदशा खलु परमेश्वर्याश्चरणारविन्दयोः  
सन्ततानन्दानुभावाय स्वात्मनो दासभूतस्य भक्तिप्रहस्य समर्पणम्, तमुपकरणत्वेन प्रक्षेपः । अत एव  
मम यद् यद् विलसितमस्ति तत् सर्वमपि तव सपर्यापर्यायो भवतु पूजारूपत्वेन परिणमतु ॥ २७ ॥

### गोपालसुन्दरी

जपो जल्प इति । यन्मे विलसितं तत्तव सपर्यापर्यायः पूजापरनामधेयो भवतु । विलसितमे-  
वाह - जल्पः स्वच्छन्दभाषणं जपो भवतु । अशनादि भोजनादि तवाहुतिविधिः होमकर्म भवतु,  
संवेशः शयनं प्रणामो भवतु । अखिलं सुखं निद्रादिजन्यम् आत्मार्पणदशा भवत्वित्यर्थः ॥  
विष्णुपक्षे अपि समानम् ॥ २७ ॥

### आनन्दलहरीटीका

इदानीं प्रार्थयते-जप इति । यत् मे मम विलसितं व्यापारः तत्सर्वं तव सपर्या पूजा  
तस्याः पर्यायः समानार्थकशब्दान्तरम् । तद्विषयो भवतु पूजानामको भवत्वित्यर्थः । तदेव  
दर्शयति-जल्पो यथेष्टभाषणं जपो मन्त्रादिजपल्पो भवतु । एवं सकलमपि शिल्पं कायिकव्यापारो  
मुद्राविरचना पूजाङ्गमुद्राकरणं, गतिर्यथेष्टगमनं प्रादक्षिण्यक्रमणं प्रदक्षिणगमनं, चातुर्वर्ण्यादिवत्  
स्वार्थं तद्धितः । अन्नादिभोजनपानादिकं आहुतिविधिः होमविधानं, संवेशः शयनं प्रणामो  
दण्डवत्पतनं अखिलं समस्तं सुखं निद्रादि आत्मार्पणदशा आत्मसर्पणावस्था भवत्विति  
सर्वत्रान्वयः । कचित्पुस्तके ददाने दीनेभ्य इति पद्यमत्र दृश्यते । बहुषु पुस्तकेषु च चरणवर्ण-  
नान्ते नवतिपद्यानन्तरं दृश्यते इति तत्रैव व्याख्यास्यते ॥ २७ ॥

सुधामण्यास्वाद्य 'प्रतिभयजरामृत्युहरिणी'

विपद्यन्ते विश्वे विधिशतमखाद्या दिविषदः ।

कराळं यत्क्ष्वेळं क्वळितवतः कालकलना

न शम्भोस्तन्मूलं तव जननि ताटङ्कमहिमा ॥ २८ ॥

सु॒ता॒म॒भ्या॒स्वा॒त्थ्य॒ प्र॒ति॒प॒य॒ज॒रा॒म॒रु॒त॒यु॒ह॒रि॒णी॒म॒  
४ १ ३ १ १ ४ १

वि॒प॒त्थ्य॒न्ते॒ वि॒ष्वा॒ वि॒ति॒श॒त॒म॒खा॒द्या॒ ति॒वि॒ष॒दः॒  
१ ३ १ ४ १ २ ३ ३

क॒रा॒ण॒म॒ य॒त्क्ष॒वे॒ण॒म॒ क॒प॒नि॒त॒व॒तः॒ का॒ल॒क॒ल॒ना॒  
१ ३ १ १ १ १

न॒ स॒म॒भो॒ः त॒न्मू॒लं त॒व॒ ज॒न॒नि॒ ता॒ट॒ङ्क॒म॒हि॒मा॒  
४ १ १ १ १ १

भयद जरा मृत्यु विनाशक अमृत पीकर भी त्रिदिवेश्वर,

चतुरानन इन्द्रादि सभी विपदावश होते हैं दुर्भर ।

महिमा ही, पर, तेरे ताटकों की, मैय्या ! कारण है,

प्राणांतक विष खा कर भी शिव रहते अविचल अत्रण हैं ! ॥

लक्ष्मीधरा

सुवामिति 'विरिञ्चिः पञ्चत्वम्' इति श्लोकेन यदुक्तं तदेव सोपस्करमाह—सुधां अमृतम्, अपिः विरोधे, आस्वाद्य पीत्वा, प्रतिभयजरामृत्युहरिणीं प्रतिभयौ भयङ्करौ जरामृत्यु जरामरणे हरतीति प्रतिभयजरामृत्युहरिणी ताम् । विपद्यन्ते म्रियन्ते, विश्वे अखिलाः, विधिशतमखाद्याः विधिः ब्रह्मा, शतमखो देवेन्द्रः, तौ आद्यौ प्रभृतिभूतौ येषां ते, दिविषदः सुराः, कराळं अत्युग्रं, यत् क्ष्वेळं विषं कालकूटं, क्वळितवतः भक्षितवतः, कालकलना कालेन अवसानकालेन कलना अवच्छेदः, मरणमिति यावत्, न शम्भोः तन्मूलं तस्य कालकलनाभावस्य मूलं कारणं तव भवत्याः, जननि ! हे मातः ! ताटङ्कमहिमा ताटङ्कस्य कर्णाभरणस्य सामर्थ्यम् ॥

अत्रेत्थं पदयोजना—हे जननि ! विश्वे विधिशतमखाद्याः दिविषदः प्रतिभयजरामृत्युहरिणीं सुधां आस्वाद्यापि विपद्यन्ते । कराळं क्ष्वेळं क्वळितवतः शम्भोः कालकलना नास्तीति यत् तन्मूलं तव ताटङ्कमहिमा ॥

अयं भावः—यदि शम्भोरपि विपत्तिस्स्यात् ताटङ्कच्युतिः तर्हि स्यात् । ताटङ्कच्यावकत्वं कालस्य नास्ति, कालोत्पत्तिस्थितिलयानां ताटङ्कैकनियतत्वादिति देव्याः पातिव्रत्यमहिमा सर्वातिशायी इति ॥ २८ ॥

सौभाग्यवर्धनी

भक्तिविशेषमिथमभिधाय परदेवतायाः कर्णभूषणमहिमरूपापनेनानश्वरं सौभाग्यं द्योतयति—

सुधामपीति । भयंकरजरामृत्युविनाशिनीं सुधामप्यास्वाद्य विपद्यन्ते विश्वे सर्वे विविशतमखाद्याः देवताः । करालं गरलं भक्षितवतः शंभोः न कालकलना ; मृत्युर्व्याप्तिर्नास्तीति यावत् । तस्य मूलं, हे जननि ! तव ताटङ्कमहिमा । देवतासु ब्रह्मादिषु मृत्युहरणकारणमस्ति ; कार्यं नास्ति जरामृत्यु-राहित्यरूपम् । शिवे मृत्युभयं नास्ति, मृत्युकारणं विषभक्षणमस्तीति विशेषोक्तिविभावनालंकारौ व्यक्तौ । सुधामप्यास्वाद्य ते प्रियन्ते, गरलमप्यास्वाद्य न प्रियते शंभुरिति विशेषाभासः । साक्षात् तवैव ताटङ्कमहिमा विषं कबलितं अमृतं अभूत्, स्वयं च मृत्युं जयो जातः । किं ताटङ्क्युगलं गरुडोद्धारमणिविशेषघटितम् ; आहोस्विद् विषहरम् ; यत्र द्वयं नेति वितर्को व्यङ्ग्यः । अन्यासां देवस्त्रीणां सौभाग्यं नश्वरं, तव सौभाग्यमनश्वरं, प्रलयेऽपि न नश्यतीति, त्वया सह शिवस्याविनाभावः सार्वदिक इति पर्यवसितोऽर्थः ॥ २८ ॥

### अरुणामोदिनी

गङ्गास्रोतोन्ध्यायेन विरिञ्चादीनाममृतास्वादजन्यदीर्घायुष्मत्त्वं संभावयतां भ्रान्त्यपनोदनाय सोपस्करमाह—सुधामिति । हे जननि ! मातर्देवि ! विविशतमखाद्याः ब्रह्मेन्द्रममृतयः, विश्वे ; समस्ताः ; दिविषदो देवाः, प्रतिभयौ भयंकरौ जरामृत्यु, विषसामरणे ; न ह्याभ्यामन्यद्वयं करमस्तीत्यर्थः । सुधां समुद्रमथनोत्पन्नममृताख्यं द्रव्यविशेषमास्वाद्य निपीयापि विपद्यन्ते विषादं प्राप्नुवन्ति । ब्रह्मादिक्रीटान्ताः सर्वे प्राणिनो विनाशिन एव ; अमृता दिवौकस इति त्वर्थवादमात्रम् । अस्मदपेक्षया किञ्चित्कालसंभावितजीवनादित्याचार्याः । करालमतिभयंकरं क्ष्वेलं विषाख्यं द्रव्यविशेषं, कबलितवतः प्रासीकुर्वतः पिबतः ; येन नीलकण्ठ इत्यस्य प्रसिद्धिः । शंभोः शिवस्य, कालकलना मृत्युद्रवो नेति यतो नाभवदिति यदमृतपायिनो विनश्यन्ति, विषपायी न विनश्यतीति यत् तन्मूलं तस्य विषपायिनो विनाशे अमृतपायिनां तदभावे चावश्यंभावे, विषपायिनोऽपि शिवस्य विनाशराहित्यस्य मूलं कारणं तव मृतसंजीवप्रदानसमर्थायाः भवत्यास्ताटङ्कस्य कर्णभूषणस्य महिमा सामर्थ्यं खलु । भवत्कर्णावतंसदार्ढ्यमेवैतदिति वाणीलक्ष्म्यादिपातित्रत्याद्भवत्पातित्रत्यं सर्वलोकातिशयीति भावः । ताटङ्कमाङ्गल्यसूत्रमिति केचित् । तच्च ; “ताटङ्क्युगलीभूततपनोडुपमण्डला” इति सहस्रनामवचनतात्पर्यशीलिनां धीसरणिनाप्यारोहतीत्युपेक्ष्यम् । अत एव सुवासिन्या कदाचिदपि कर्णभूषणं न परित्याज्यमित्युपदेशः । उक्तं च रतिरहस्ये—“गतवति दयिते तु क्वापि माङ्गल्यमात्राण्युपचितगुरुविप्रा धारयेन्मण्डनानि ।” इति ॥ २८ ॥

### आनन्दगिरीया

सुधामपीति । हे जननि, विविशतमखाद्या दिविषदः, सुधामप्यास्वाद्य विपद्यन्ते । विविर्ब्रह्मा, शतमख इन्द्रः, आदिशब्देन तदितरे विश्वे सर्वे दिवि सीदन्तीति दिविषदः ।

सुधामृतं अमरणहेतुमपि आस्वाद्य पीत्वापि विपद्यन्ते प्रलयकालकवलतामापद्यन्ते । किंलक्षणां सुधां, प्रतिभयजरामृत्युहरिणीं महाभयंकरजरामृत्युविनाशिनीं । प्रतिभवेत्यपि पठन्ति, तदा प्रतिजन्मजरामरणविनाशिनीमिति । मरणभावहेतौ सत्यपि प्रियते । अथवा हे विश्वे जागरूके, जाग्रदवस्था-भिमानिनि, त्वद्भर्तुः शंभोः श्रीमहादेवस्य वैपरीत्यमाह-कृत्वा मृत्युग्रं नाममात्रेणपि मरणमूर्च्छाजनकं क्ष्वेदं विषं कवलितवतो भुक्तवतोऽपि यत्कालकलना नास्ति, कालस्य कलना व्याप्तिः जरामरणरूपा नास्ति शंभोः, तन्मूलं तस्य मूलकारणं स्वपौरुषादिकं नास्ति, किन्तु तवैव सौभाग्यप्रभाव इत्याह-तव ताटकमहिमा । ताटकं सुवर्णनिर्मितमणिमणिमयमुक्तावज्रवैद्युत्कर्णाभरणं तस्य महिमा एतादृशोऽस्ति । यत्कालत्रये कदापि कर्णवियोगं नाहति । सदा सौभाग्यसूचकमेतत् । शचीसावित्रीप्रमुखानां तु ताटङ्क कर्णाद्वियुज्यते, प्रलयकाले तासां वैधव्यात् । तेन आसां ताटङ्कस्य न कोऽपि महिमा । अत्र पूर्वार्धे विशेषोक्तिरलंकारः । अमृतपानरूपजीवनकारणो-पन्यासे जीवरूपकार्याभावोपन्यासात् । “ विशेषोक्तिरखण्डेषु कारणेषु फलवचः ” । अत्रोत्तरार्धे विभावनालंकारः, व्यंग्यात् जीवनरूपकार्यकारणरूपा मृतस्य प्रतिषेधेऽपि जीवनरूपफलस्य प्रतिपादनात् । तदुक्तं “ क्रियायाः प्रतिषेधेऽपि फलव्यक्तिर्विभावना ” ॥ इदानीं सुधामप्यास्वाद्येतिपद्यस्य रहस्यार्थः । शापविमोचिकामन्त्रोद्धारः—सुधामप्यास्वाद्य—सुधा प्रणवः, आस्वाद्य प्रथमं कृत्वा, प्रतिभयजरामृत्युहरिणीं लज्जा जुं सः इति, देवाः एतां कृत्वा विपद्यन्ते, पातकिनो भवन्ति साधका इति शेषः । शंभोस्तु तथा न नियमः । तव ताटकमहिम्ना व्याप्तो निर्धूताखिलोत्तरकृत्यप्रवाहः अनेकविधसंसारप्रवाहकारकः, भवत्कृपाकटाक्षावलोक्तितानां साधकानां निर्वाणचरणांभोधिमग्नानां नेदं कृत्यमाह-ओं ह्रीं आं जूं सः । इति शापविमोचिका ॥ २८ ॥

### तात्पर्यदीपिनी

हे जननि, परं विधिशतमखाद्या दिविषदः विपद्यन्ते । विधिश्च ब्रह्मा, शतमखश्चेन्द्रः तौ आदिर्येषां ते, दिवि सीदन्तीति दिविषदः, विपद्यन्ते महाप्रलये मृत्युं यान्ति । किं विधायापि, सुधामृतं आस्वाद्यापि पीत्वापि । किंविधां सुरां, प्रतिभयजरामृत्युहरिणीं, जरा च मृत्युश्च जरा-मृत्यु प्रतिभयौ संमुखरूपौ यौ जरामृत्यु, तौ हरतीति या ताम् । इदं त्वतिविचित्रं उपलभ्यते । तदाह-हे जननि, शंभोः शिवस्य कालकलना न । कालेनप्रसनं न । तर्हि शंभुः सुधाविशेषभाग् भविष्यति ? नेत्याह । यत्करालं क्ष्वेदं कालकूटं कवलितवतः शंभोः कालकलना न । अत्र शंभोः कृतिर्न मूलम् । किन्तु हे जननि ! हे अंब तव ताटकमहिमा मूलम् । तव ताटकमहिम्ना असौ रक्षित इत्यर्थः ॥ २८ ॥



## पदार्थचन्द्रिका

संप्रति पूर्वमुक्तमपि सदाशिवस्य कालाभयं पुनरपि प्रकारान्तरेण वदन् तत्र श्रीभवानीपाति-  
त्रयमहिमानमेव कारणमाह - सुधामिति । हे जननि, शंभोः कालकलना न, सकलधस्मरेण कालेन  
कलनां ग्रसनं नैति यत्तन्नूनं तर्कयामि, तव ताटंकमहिमा, तव ताटंकमाहात्म्यनिबन्धनं कालाग्रसन-  
मित्यर्थः । लांगलं मे जीवनमिति वदन्न सामानाधिकरण्यम् । तन्मूलमिति पाठे तस्य कालकलनस्य  
मूलं कारणमिति व्याख्येयम् । ननु कालस्यापि किञ्चिन्निमित्तपुरस्कारेण ग्रसनं, तदभावात् शंभोर्ग्रसनं  
न भविष्यतीत्यत आह-करालं जगद्भयानकं क्ष्वेडं विषं कवलितवतो भक्षितवतः । कालस्य धस्मर-  
त्वमेवाह - सुधाममृतमास्वाद्य स्थिता अपि विधिशतमखाद्याः सर्वे दिविषदो देवा विपद्यन्ते म्रियन्ते  
कालेनेत्यर्थात् । सुधां विशिनष्टि-प्रतिभयं च जरा च मृत्युश्च तान्हरतीति तथा ताम् । प्रतिभयं  
शब्दादिभ्यो भयम् । नूनं ते निश्चिते तर्के स्मरणे वाक्यपूरणे इति मेदिनीकारः ॥ २८ ॥

## डिण्डिमभाष्यम्

एवमलौकिकपूजाविधानेन महापुरुषैः पूज्यमानाया मूलप्रकृतिभट्टारिकाया यस्तु स्वामी सन्तत-  
सन्निहितः तस्य दीर्घायुष्यमपि तद्गुणसंसर्गमहिम्नैव सिद्धं भवति । अन्यथा निर्गुणस्य पुरुषस्य बहु-  
कालव्यापि जीवनस्यापि गुणमध्ये प्रक्षेपात् तत्कृतत्वाद् गुणविलासस्य तत्कृतमेव भगवतश्चिरञ्जीवनम्  
इत्येतत्कथन्न प्रकाशयत इत्याशङ्क्याह—सुधामिति । हे परमेश्वरि ! प्रतिभयजरामृत्युहरिणीम्  
भयङ्करजरामृत्युशमनीम् । “भयङ्करं प्रतिभयम्” इत्यमरः । सुधां पीयूषमास्वाद्यापि विधिशतमखाद्या  
विविधैश्चा शतमख इन्द्रः तावाद्यौ येषां ते विधिशतमखाद्याः दिविषदो देवाः विपद्यन्ते विपत्तिं  
प्राप्नुवन्ति । अण्डप्रलये तेषामपि निरोधात् । विश्वे सर्वे । देवानामपि मनुष्याणामिव स्वस्वकालावसाने  
मरणं सिद्धमेव । स्वामिनः शम्भोस्तु न तथा । किञ्च वैपरीत्येन करालं भयङ्करं तत्क्षणादेव जीवहरणं  
हालाहलाख्यं विषं क्ष्वेलं । “क्ष्वेलस्तु गरलम्” इत्यमरः । कवलितवतः भक्षितवतस्त्वत्स्वामिनः शम्भोः  
कालकलना नास्ति । कालो मृत्युः तस्य कलना व्याप्तिः । कलिवली कामधेनुः । कलना, “न्यासश्रन्थो  
युजि”ति युच्, स्यधिकारे “अजाद्यतष्टाप्” । यदेतस्य तव स्वामिनो महादेवस्य विषं भक्षितवतो  
मृत्युविरहः, स तव ताटङ्कमहिम्नैव, ताटङ्को नाम कर्णाभरणविशेषः । देशे देशे स्त्रीणामवैधव्यसूचकः,  
विषवाभिर्न कदाचिदपि धारणीयः । विवाहकालादारभ्य भर्त्रा बद्धमामरणान्तं प्रसिद्धम् । एतच्च  
कर्णाटकदेशादौ ताटङ्कसूत्रम् द्रविडदेशादौ माङ्गल्यसूत्रम् । गौडदेशादौ शङ्खवलयसिन्दूरादिकं,  
पश्चिमदेशादौ वारकूटसौवर्णकङ्काणादि तेष्वेकं सधवाभरणं ताटङ्कमात्रोपात्तम् । हे जननि ! त्वया  
ताहक् ताटङ्काभरणं गृहीतम्, यत्प्रभावात् कदाचिदपि वैधव्योपश्लेषो नास्ति । सदैव सधव त्वम् ॥ २८



घर आये पति के स्वागत को जन् तू आगे बढ़ती है ;  
परिजन तव मार्ग दिखाते हैं यह कहते, मां लसती हैं ?  
लेटे ये दण्डवत् आपके पथ में, सुर चरणार्थी हैं ।  
यह ब्रह्मा सुकुट, विष्णु का कठिन किरीट फिसलना मत् ,  
सुकुट रहा इन्द्र का हटा लें इन्हें, कहीं टकराना मत ! ॥

### लक्ष्मीधरा

किरीटमिति-किरीटं मकुटं, वैरिञ्चं विरिञ्चिसम्बन्धि, परिहर दूरत एव कुरु, पुरः अग्रभागे ।  
कैटभभिदः कैटभासुरं भिनत्तीति कैटभमित् तस्य विष्णोः, कठोरे कोटीरे मकुटाञ्चले, स्खलसि ।  
अत्र काकुः अनुसन्धेया । जहि त्यज, जम्भारिमकुटं जम्भारेः इन्द्रस्य मकुटं किरीटम् । प्रणम्रेषु  
प्रकर्षेण दण्डवत् नतेषु, एतेषु विरिञ्चिकैटभजिज्जम्भारिषु, प्रसभं अतिशीघ्रं ससम्भ्रममित्यर्थः ।  
उपयातस्य समागतस्य, भवनं मन्दिरं, भवस्य परमेश्वरस्य, अभ्युत्थाने अभिमुखोत्थितौ, तव  
परिजनोक्तिः सेवकानां वचनं, विजयते सर्वोत्कर्षेण वर्तते ॥

अत्रेत्यं पदयोजना—हे भगवति ! पुरः वैरिञ्चं किरीटं परिहर, कैटभभिदः कठोरे कोटीरे  
स्खलसि, जम्भारिमकुटं जहि, (इत्येवंरूपा) एतेषु प्रणम्रेषु सत्सु भवनमुपयातस्य भवस्य प्रसभं  
तवाभ्युत्थाने परिजनोक्तिर्विजयते ॥

अत्र उदात्तालङ्कारः 'समृद्धिमद्वस्तुवर्णनमुदात्तम्' इति लक्षणात् ॥ २९ ॥

### सौभाग्यवर्धनी

ताटङ्कमहिमानमुक्त्वा परदेवतायाः प्रभावमहिमानमाह किरीटमिति । पश्य मातः,  
अग्रे ब्रह्मा प्रणतोऽस्ति, भूयिष्ठमेतस्यमुकुटं परिहर त्यज । कठोरतरसुकुटाघातं तव चरणौ सुकुमारतरौ  
यतो न सहेते । कैटभभिदः कठोरे कोटीरे स्खलसि संभ्रमवशात्, न च भ्रान्ता सतीत्यर्थः ।  
अतस्तदपि परिहरेति भावः । जहि जम्भारिमकुटम् ; अत एव त्यज इति । प्रणतेषु देवेषु सत्सु  
प्रसभं हठात्, 'जगन्माता संप्रति देवगणैः सेव्यमाना वर्तते, नायमवसरस्तव,' इतिवदतो दौवारिकानधि-  
क्षिप्य अभिमुखमागतस्य हरस्याभ्युत्थाने तव परिजनोक्तिर्विजयते सर्वोत्कर्षेण वर्तते ॥ २९ ॥

### अरुणामोदिनी

भगवत्या शिवे कृतमनुग्रहमेव प्रकटयति-किरीटमिति । हे देवि ! एतेषु; ब्रह्मादिषु, प्रणम्रेषु;  
साष्टाङ्गं दण्डवत्पतसु सत्सु, प्रसभं हठात्, भवनमुपयातस्य ; भवदर्शनार्थमकस्माद्भवनं प्रत्यागतस्य

भवस्य, भवः संसारोऽस्यास्तीति व्युत्पत्त्या भवत्यैव संसारित्वं प्रापितस्य शिवस्य ; उक्तं च सकलजननीस्तावे—

“ अनाद्यन्ताभेदप्रणयरसिकापि प्रणयिनी  
 १ शिवस्थाभूर्यत्त्वं परिणयविधौ देवि गृहिणी ।  
 सवित्री लोकानामपि यदुदभूः शैलतनया  
 तदेतत्संसारप्रणयनमहानाटकमुखम् ॥ ”

इति । तव भवस्य पत्नीभावं प्राप्तायाः पतिव्रताशिरोमणेः भवत्या अभ्युत्थाने अभ्युद्गमने, अभि-  
 मुखागमनवेलायामित्यर्थः । पुरोऽग्रे विरिञ्चस्येदं वैरिञ्च ब्रह्मसंबन्धि, किरीटं परिहर दूरतः कुरु । तथा  
 कैटभमसुरं भिनत्तीति, तस्य विष्णोः, अस्पृश्यस्येति ध्वनिः । कठोरे परुषे शिलावन्मार्गस्थित्यनर्ह  
 इति भावः । कोटीरे किरीटे स्खलसि । अतिभक्तस्यास्य किरीटं निस्सार्य वा न वेति  
 विचारयसि । न विचारयितव्यम् ; तदपि दूरीकुर्वित्तिभावः । जम्भारेन्द्रस्य मुकुटमपि जहि  
 त्यज ; तदपि दूरीकुर्वित्यर्थः । इत्येवंरूपेण परिजनस्योक्तिः सेवकजनपरस्परालापकोलाहलो  
 विजयते सर्वोत्कर्षेण वर्तते । अतस्त्वदन्ये देवाः निरन्तरं भवत्पसादाकाङ्क्षया पादपङ्कजाग्रे  
 प्रणन्तारो वर्तन्ते । न त्वन्येषां भवती प्रणन्त्री । शिवस्य तावत् त्वत्कृतजायाभावतोऽनुग्रहात्सर्व-  
 देवतोत्तमत्वं भवदभ्यर्चनीयत्वं च संपन्नमिति देव्याः सर्वोत्तमत्वं सूचितम् । उदात्तालंकारेण  
 महाराजवृत्तान्तप्रतीतिरलंकारेण वस्तुध्वनिः ॥ २९ ॥

### आनन्दगिरीया

अथ परमेश्वर्या अन्यानन्तागमोक्तमैश्वर्यमाह - इदानीं सुधामप्यास्वाद्येत्यादिना ब्रह्मादीनामपि  
 कालपरामभवः प्रतिपादितः, तथा च कालाद्गीतेषु ब्रह्मादिषु नित्याममृतेश्वरीं त्वामाराधयितुमागत्य  
 चरणपीठाग्रे दण्डवत्पतनेन लुठसु सत्सु, महादेवोऽपि स्वाधीनपतिकां त्वां द्रष्टुमागत इति, त्वं कुलीना  
 भर्तृभक्तिपरायणेत्यस्मात् श्रीमहादेव आगते, तांबूलासनादिना श्रीमहादेवं पूजयितुं सहस्रोत्थाय  
 गच्छन्त्यां त्वयि वेत्रधार्यादिवशिन्यादिपरिचारिकावर्गाणां विनयोक्तयः कथ्यन्ते - किरीटमिति । हे  
 भुवनेश्वरि, भुवनानामीश्वरि भट्टारिके, पुरोऽग्रे, अमरमण्डलमौलिमाणिक्यशलाकया तव शिरीषकुसुम-  
 प्रायसुकुमारतरचरणक्षतिर्मा भूदिति सावधानतया गन्तव्यमिति तव परिजनोक्तिर्विजयते सर्वोत्कर्षेण  
 वर्तते । परिजनोक्तिमाह - वैरिञ्च किरीटं पुरो वर्तमानं परिहर । विरिञ्चैदिदं वैरिञ्चम् । कैटभभिदः  
 श्रीकृष्णस्य कठोरे कोटीरे विविधवज्रघटिते मुकुटे स्खलिष्यसि । जम्भारेन्द्रस्यापि मुकुटं जहि,  
 लक्षण्या तदपि त्यज । तत्परिहृत्य वामतो दक्षिणतो वा गन्तव्यम् । ननु पुरस्तेषां मुकुटाः कथं  
 पतिता इत्यत आह - प्रणमेषु प्रकर्षेण दण्डाकारतया नम्रेषु सत्सु, एतादृशी परिजनोक्तिः कदा

जातेत्यत आह - हरस्याभ्युत्थानेति । किलक्षणस्य हरस्य, प्रसभं बलात्, भवनमभियातस्य । अयमर्थः—ब्रह्मादिसेवासमये समागते श्रीमहादेवे, देवैः सेव्यमाना भगवती भुवनेश्वरी, तल्लालन-पालनवरदानादिना व्यग्रा स्त्रीति, नायमवसरस्तवेति, प्रतिहारगणैरुच्यमानो भगवान्भर्गः प्राणेश्वरी दर्शनलालसवशंवदस्तानधिषिष्य बलादागत इति दृष्ट्वा प्राणेश्वरपरिचर्यार्थं गच्छन्त्यास्तस्या एव परिजनो-क्तिरिति ॥ किरीटं वैरिञ्चमित्यादि - श्लोकस्यातिरहस्यार्थोद्धारः - त्वदन्या त्वदधिका देवता न काचिदिति परमेश्वरता देवानां तव चरणानतिसमये किरीटपतनेन देव्याः पदेकशरणा यातु किरीटकोटिरिति तैरुक्तैव । परिजनाः तत्रातिं निवेदयन्तः स्वयं पूजयन्तो वाग्भिरमृतोक्तिभिः जयन्तीति भावः । जननि, तवैश्वर्यं केन वर्ण्यते । अनन्तकोटिकात्यायनीनां नाधिकेत्याह ॥ २९ ॥

### तात्पर्यदीपिनी

हे जननि, तव शिवस्य अभ्युत्थाने परिजनोक्तिर्विजयते । परिजनानां दासीनामुक्तिर्विजयते सर्वोत्कर्षेण वर्तते । भक्तदरितापूर्वा नीलिनीति यावत् । कथंभूतस्य शिवस्य, भवनं गृहमभि सम्मुखं यातस्य, प्रत्यागतस्य, केषु सत्सु, एतेषु ब्रह्मविष्णुरुद्रेषु प्रसभं अन्योन्यसंघर्षेण प्रणम्रेषु सत्सु । इतीति किं परिजनोक्तिः—हे देवि, अतः वैरिञ्चं किरीटं परिहर । विरिञ्चैरयं वैरिञ्चः, तं, अतः कुतः, यतः सहस्रोत्थाने पुरः स्खलसि । किरीटपरिहारेण पादकमलदानं विधीयतामिदर्थः । पुनः कैटभभिदः हरेः कठोरे कोटीरे मुकुटे स्खलसि । दैत्यमहाघातैरनग्रे कोटीरे मुकुटाञ्चले । अत एनमपि परिहर । पुनर्जभारिमकुटं जहि । जंभस्यारिन्द्रः, तस्य मुकुटः, तं परिहर जहि । एते त्वच्चरणाराघनतत्पराः नोत्थास्यन्ति । अत्र लयं प्राप्ता भवन्तु । शिवस्यार्थे भवान्या अभ्युत्थानं भवति । अत एव पेशल-चरणस्खलनं मास्त्वित्यर्थः ॥ २९ ॥

### पदार्थचन्द्रिका

अथ भवानीविषयां परिजनोक्तिचातुरीमाह - हे जननि, भवस्य तवाभ्युत्थाने तव परि-जनोक्तिर्विजयते इत्यन्वयः । भवकर्मक - त्वत्कर्तृकेऽभ्युत्थाने इत्यर्थः । तवेति काकाक्षिगोलक-न्यायेनोभयत्र संबध्यते । एते विरिञ्चयादिषु प्रणतेषु सत्सु परिजनोक्तिचातुरीमेवाह—किरीटं वैरिञ्चं विरिञ्चिसंबन्धि परिहर वारय । कठोरे कर्कशे कोटीरे किरीटे स्खलसि स्खलित्यसि । वर्तमानसामीप्ये वर्तमानवद्वेति भविष्यदर्थे लट् । जहि त्यत्र त्यागलक्षणोऽत्र हन्तिः । अनेकार्थत्वाद्वात्तूनां त्यागार्थो वा हन्तिः । प्रसभं हठात् । भवनं अभियातस्य गतस्येति भवविशेषणम् । मण्डनं चाथ मुकुटं किरीटं पुनपुंसकमित्यमरः ॥ २९ ॥

### डिण्डिमभाष्यम्

यत एवम् अनादिनिघ्नौ अपर्यन्तजीवनकालौ अन्योन्यमविरहितौ युवां परमशिवरूपातौ

तत्तत्सुखोर्ध्वयोरर्वाकालजनिततया पुत्रप्राया विरिञ्च्यादयः सकललोकमातरं त्वां नन्तुमष्टाङ्गस्पृष्टभूतला दण्डवद्भूमौ पतिताः सन्तो वर्तन्ते यदा, तस्मिन्नवसरे भगवाँश्चन्द्रशेखरोऽपि त्वल्लीलाभवनमागतस्त-  
दभ्युत्थानाय त्वरितया भगवत्या भवनाग्निगते जयाविजयादिपरिजनवर्गस्य आलोकशब्दप्रकारं वर्णयति—  
किरीटमित्यादि । वैरिञ्चं विरिञ्चिसम्बन्धि किरीटं मुकुटं परिहर तत्र तव चरणस्यापि मृदुलस्य संवलने सम्पर्के वेदना भवतीति अभिप्रायः । किञ्च कैटभभिदो महाविष्णोः कठोरे किरीटे पुरः स्वलसि अग्रे पदविन्यासवैषम्यमनुभवसि । अथ च जम्भारिसुकुटम्, इन्द्रस्य किरीटम् जहि त्यज इत्यर्थः । जहि इत्येतद्रूपं हन्तेरेव लोणमध्यमपुरुषस्यैकवचनम् न जहाते । अत्रार्थे जहातेरेवापेक्षितः, जहाते रूपन्तु जहाहि, जहीहि, जहिहि, इति त्रेधा सम्भवति तर्हि अत्र जहीति कथमिति चेत्-  
अत्र पाठान्तरमन्वेषणीयम् “विजहीहीन्द्रसुकुटम्” इति । अथवा यथान्यासमेवास्तु अनेकार्थत्वाद्वा-  
तूनाम् हन्तेरेव जहात्यर्थं कल्पयाम इत्येवंरूपा परिजनोक्तिः । एतेषु विरिञ्चयादिषु प्रणतेषु प्रसभं तव भवनमभियातस्य भवस्याभ्युत्थाने प्रवर्तना विजयते सर्वोत्कर्षेण वर्तते । अत एव युवयोर्मस्कार-  
कर्तारो विरिञ्च्यादयः सर्वे देवाः । नतु कदापि कुत्रापि युवां देवान्तरस्य प्रणतारौ युवयोरन्योन्यस्य प्रणयकलहादौ नमस्कार्यं नमस्कर्तुं साधारणम् ॥ २९ ॥

### गोपालसुन्दरी

किरीटमिति । वैरिञ्चं ब्रह्मसम्बन्धिनं किरीटं मुकुटं जहि त्यज, जहात्यर्थकहन्तेर्लोट् मध्यम-  
पुरुषैकवचनप्रयोगोऽयम्, धातूनामनेकार्थत्वात् । यद्वा हन् धातोर्गमनार्थकर्तृकस्य जहि गमय अन्यथा प्रेरयेत्यर्थः । एतेषु ब्रह्मादि प्रणामेषु सत्सु प्रसभं हठात् भवनं स्वगृहमागतस्य भवस्य शिवस्याभ्युत्थाने सति तव परिजनानां जयाविजयादीनां सखीनामुक्तिर्विजयते इत्यर्थः ।

विष्णुपक्षे—तस्य तव अभ्युत्थाने शयनादुत्थानकाले अभिया भीतिव्यतिरेकेण परिजनानां जयविजयादीनां उक्तिर्विजयते । तव कीदृशस्य ? जगदुत्पत्तिहेतोः, पुनः कीदृशस्य ? कैटभभिदः कठिनश्चासौ इ कोटीरः कन्दर्पकिरीटस्तस्मिन् भवस्य कठोरे कोटीर इत्यन्वयः । यद्वा त्वद्गृहसमागतस्य महेशस्यैवाभ्युत्थाने इत्यर्थः ॥ २९ ॥

### आनन्दलहरीटीका

त्वं सर्वदेववन्द्येति दर्शयति किरीटमिति । एतेषु ब्रह्मादिषु प्रणमेषु सत्सु प्रसभं हठात् विज्ञापनं विनैवेति यावत् । भवनं त्वदीयमन्दिरमभियातस्य प्रविष्टस्य भवस्य शिवस्याभ्युत्थाने सति, त्वत्कृते इति शेषः । त्वयि तस्य सम्मानार्थं अग्रतश्चलन्त्यां सत्यामित्यर्थः । तव परिजनानां पार्श्वस्थ-  
सखीनामियमुक्तिर्विजयते । उक्तिमेवाह—वैरिञ्चं ब्रह्मसंबन्धि किरीटं मुकुटं पुरोऽग्रे परिहर, यथा तत्र चरणाघातो न लगति । तथा कैटभभिदो विष्णोः कठोरे पाषाणमयस्त्रिनादिघटितत्वादतिकठिने

कोटीरे मुकुटे स्खलसि पतसि । जंभारेन्द्रस्य मुकुटं जहि त्यज । घातूनामनेकार्थत्वादत्र त्यागार्थ-  
त्वात् । अथवा हन हिंसागत्योरितिस्मरणात् गमनार्थकोऽत्र हनघातुः । सर्वे गत्यर्था ज्ञानार्था इति  
न्यायात् जहि जानीहि पश्येत्यर्थः ॥ २९ ॥

स्वदेहोद्धृताभिर्घृणिभिरणिमाद्याभिरभितोः -- - -

<sup>१</sup>निषेव्ये नित्ये त्वामहमिति सदा भावयति यः ।

किमाश्चर्यं तस्य त्रिनयनसमृद्धिं तृणयतोः

महासंवर्ताभिर्विरचयति नीराजनविधिम् ॥ ३० ॥

ஸ்வதேஹோத் தூதா பிர்க்ருணிபிரணிமா த்யாபிரபித:  
<sub>3 3 4 1 4 4 4 4 1</sub>  
 நிஷேவ்யே நித்யே த்வாமஹமிதி ஸதா பாவயதிய: ;  
<sub>1 1 1 1 3 4</sub>  
 கிமாச்சர்யம் தஸ்ய த்ரிநயனஸம்ருத்திம் த்ருணயத:  
<sub>1 1 1 3 4 1</sub>  
 மஹாஸம்வர்தாக்னிர்விரசயதி நீராஜனவிதிம்.  
<sub>1 3 1 1 4</sub>

चरण-युगल से छूटी दिव्य छटा से संशोभित पावन  
 अणिमा आदि शक्तियों से परिवेष्टित तेरे मनभावन,  
 दिव्यरूप का सेवन सदा करूँगा ऐसा जो मानव  
 चिंतन करता रहता है, वह त्रिनयन शिव का यदि वैभव,  
 तृण सा गिनता है, औ करता यदि प्रलयानल नीराजन-  
 उस्का, तो नित्ये ! क्या है विस्मय ? बनता वह, मुक्त-सुजन ! ॥

### लक्ष्मीधरा

स्वदेहेति । स्वस्याः देहः स्वदेहः तस्मादुद्धृताभिः । अत्र देहशब्दो देहावयवं चरणं  
 लक्षयति । घृणिभिः मयूखैः मयूखानां चरणोद्धवत्वमुक्तं प्राक् । अणिमाद्याभिः अणिमागरिमत्यादिभिः  
 अष्टसिद्धिभिः, अभितः आवरणत्वेन अवस्थिताभिः<sup>१</sup> युक्तामिति शेषः । निषेव्ये ! संसेव्ये ! नित्ये !  
 आद्यन्तरहिते ! त्वामेतादृशीम्, अहमिति अहम्भावनया, सदा सर्वकालं, भावयति ध्यानं करोति,  
 यः साधकः, किमाश्चर्यं नास्त्याश्चर्यं, तस्य साधकस्य, त्रिनयनसमृद्धिं त्रीणि नयनानि मार्गाः  
<sup>२</sup>प्रापकाः सूर्यचन्द्राभिरूपाः यस्य दर्शनायेति स त्रिनयनः । यद्वा—इडापिङ्गलासुषुम्नामार्गाः त्रयः  
 तद्दर्शने उपाया इति त्रिनयनः सदाशिवः । यद्वा—त्रीणि नयनानि चक्षूषि यस्य सः त्रिनयनः ।

1. निषेव्यां, निषेवे 2. नित्याभिः त्रिपुरसुन्दर्यादिभिः 3. प्रकाराः

क्षुब्धादित्वात् गत्वाभावः । तस्य समृद्धि ऐश्वर्यं तृणयतः, तृणीकुर्वतः, महासंवर्ताभिः प्रलय-  
कालाभिः विरचयति करोति । नीराजनविधिं नीराजनानुष्ठानम् । 'तस्य नीराजनक्रियाया-  
मवस्थितः प्रलयाग्निरपीत्यर्थः ॥

अत्रेत्थं पदयोजना—हे नित्ये । निषेव्ये । स्वदेहोद्भूताभिः घृणिभिः अणिमाद्याभिः  
अभितोऽवस्थिताभिः<sup>१</sup> परिवृतां त्वां यः साधकः अहमिति सदा भावयति, त्रिनयनसमृद्धिं  
तृणयतः तस्य महासंवर्ताभिः नीराजनविधिं विरचयतीत्यत्र किमाश्चर्यम् ?

अयं भावः—अहमिति भावनया तादात्म्यसिद्धौ भगवत्याः तन्नीराजनविधिराश्चर्यकरो न  
भवतीति ॥ ३० ॥

### सौभाग्यवर्धनी

श्रीदेव्याः शरीरकान्तिमुत्प्रेक्षते—स्वदेहेति । स्वदेहोद्भूताभिः स्वदेहोद्भूता उत्पन्नाः याः  
कान्तयः ता एव घृणयः किरणाः तैः अणिमाद्याभिः अणिभाप्रभृतिभिः आवरणदेवताभिः निषेव्यां  
सेव्यमानां त्वां अहमिति अभेदेन यः भावयति तस्य त्रिनयनसमृद्धिं कर्तुं अप्रतिहतेच्छारूपां कर्तुमन्यथा  
समर्थतां तृणयतः तृणीकुर्वतः महासंवर्ताभिः महाप्रलयाभिः नीराजनविधिं विरचयति । किमाश्चर्यम् ?  
एतादृश्या अभेदभावनया त्वत्सारूप्यं प्राप्तवतः पश्चात्परमानन्दनिर्भरसंविदुल्लासलक्षणं त्वत्सायुज्यं लब्ध-  
वतः महाप्रलयाभिः नीराजनविधिं मंगलदीपावलिपरिभ्रमं विरचयति इति किमद्भुतं । प्रलयानलोऽपि  
त्वद्भगवतीं विजृम्भत इति भावः । तदुक्तं कादिमते । “त्वद्देहोत्थिततेजोभिः किरणैरणिमादिभिः ।  
आवृतां त्वामहमिति भावयन् त्वत्समो भवेत्” इति । तथा च भगवान् दत्तात्रेयः—“अरुणां करुणा-  
तरंगिताक्षीं धृतपाशांकुशपुष्पबाणचापाम् । अणिमादिभिरावृतां मयूखैः अहमित्येव विभावये  
भवानीम् ॥” इति ॥ ३० ॥

### अरुणामोदिनी

तादात्म्यध्यायिनः फलमाह—स्वदेहेति । नित्या आद्यन्तराहित्येन धृवा, तस्याः संबुद्धिः ;  
हे नित्ये ! षोडशनित्यारूपिणि ! “त्यप् नेध्रुवे” इतित्यप् । तथा स्वस्य देहाच्छरीरादुद्भूताभिः उत्पन्नाभिः,  
यद्वा-स्वस्य देहरूपे यन्त्रे प्रादुर्भूताभिरिति वा । प्रथमद्वितीयतृतीयचतुरश्रेषु संस्थिताभिः अणिमा आद्या  
प्राथमिका यासां ताभिः, अणिमाप्रभृतिभिः, घृणिभिः प्रकाशमानतया घृणिशब्दवाच्याभिः, प्रथमचतुरश्र-  
वर्तिनीभिः अणिमालघिमामहिमावशित्वेशित्वप्राकाम्यप्राप्तिर्वर्कामप्रदायिनीभिः सिद्धिभिः; तथा द्वितीय-  
चतुरश्रवर्तिनीभिः ब्राह्मीमाहेश्वरीकौमारीवैष्णवीवाराहीमाहेन्द्रीचामुण्डामहालक्ष्मीभिः मातृभिः, तथा



तृतीयचतुरश्रवर्तिनीभिः सर्वसंक्षोभिणी, सर्वविद्राविणी, सर्वाकर्षिणी, सर्ववशंकरी, सर्वोन्मादिनी, सर्वमहाङ्कुशा-सर्ववेचरी-सर्वबीज-सर्वयोनि-सर्वत्रिलण्डारूपाभिः मुद्राभिः ; तथा षोडशदल-संस्थिताभिः कामबुद्धयहंकारशब्दस्पर्शरूपरसगन्धचित्तधैर्यस्मृतिनामबीजात्माभृतशरीराकर्षिणीभिश्च अन्याभिश्च नित्यापदसंगृहीताभिः ; त्रिपुरसुन्दरी, कामेश्वरी, भगमालिनी, नित्यक्लिन्ना, मेरुण्डा, वह्निवासिनी, महावज्रेश्वरी, शिवदूती, त्वरिता, कुलसुन्दरी, नित्या, नीलपताका, विजया, सर्वमङ्गला, ज्वालामालिनी, चित्रारूपाभिः षोडशनित्याभिश्च, नितरां सेव्या निषेव्या । तस्याः संबुद्धिः, हे निषेव्ये । सेवितुं अहं भगवति, यः साधकः त्वां भवतीं अहमात्मेति सदा भावयति नित्यं तादात्म्यभावनां करोति, त्रिनयनस्य भवद्वक्तस्य सदाशिवस्य समृद्धिं सकलदेवताराध्यत्वादिमहदैश्वर्यम् ; यद्वा— सर्वज्ञत्वादिषडङ्गयुक्तत्वमणिमाधैश्वर्यवत्त्वं वा तृणयतः तृणीकुर्वतः, भवत्पसादावासतादृशैश्वर्यवत्त्वेन तुच्छी-कुर्वतः, तस्याणिमादिसेव्यां भवतीं निध्यातुरुपासकस्य, महासंवर्ताभिः ; कल्पान्तवह्निः, नीराजनस्या-रात्रिकस्य विधिं विधानं रचयति विधत्ते । अत्रार्थे किमाश्वर्यम् ? इदमत्यद्भुतं न इत्यर्थः । अतिभक्त-वत्सलायाः भवत्याः तादात्म्यभावनासमवाप्तसमृद्ध्या शिवेन सह स्पर्धितारं तमुपासितारं सकललोकदहनशीलज्वालाः कल्पान्तानला अपि किमपि कर्तुं अशक्नुवन्तः शिवस्येव तस्यापि नीराजनां विधाय कृतार्थोभवन्तीत्येतन्नाश्वर्यकरमिति अभिप्रायः । भावकस्य तादात्म्यं ददासीति परमार्थः ।

“कर्तापि सर्वलोकानामक्षयैश्वर्यवानपि ।

शिवः शिवोऽहमस्मीति वादिनं यं च कंचन ।

आत्मना सह तादात्म्यभागिनं कुरुते भृशम् ॥”

इति शिवगीतावचनादिति भावः ॥ ३० ॥

### आनन्दगिरीया

स्वदेहोद्भूताभिरिति । हे परमेश्वरि, यस्त्वामहमित्यहमाकारेणाभेदभावनया भावयति चिन्तयति, तस्य संवर्ताभिः महाप्रलयाभिः नीराजनविधिं विरचयति । किमाश्वर्यम् ? नीराजनविधिं मंगलदीपावलीवलयत्रयविभ्रमं करोतीति किं चित्रम् ? किंलक्षणस्य तस्य, त्रिनयनसमृद्धिं तृणयतः, त्रिनयनस्य समृद्धिं सामर्थ्यं तृणयतो लघूकुर्वतः । किंलक्षणां त्वां, अणिमाद्याभिः सिद्धिभिरभितो निषेव्यां सेव्यमानां, किंभूताभिः अणिमाद्याभिः, स्वदेहोद्भूताभिर्धृतिभिः, स्वदेहादुद्भूताभिः धृतिभिरावरणदेवताभिरित्यर्थः । एतावता अभेदोपासनया परमानन्दात्मनस्त्व सायुज्यं प्राप्तवतः प्रलयाग्निरपि मंगलदीपतुल्यो भवति इति । तदुक्तं - “त्वदेहस्थिततेजोभिः किरणैरणिमादिभिः । आवृतां त्वामहं वन्दे ॥” एवं यो भावयति स त्वन्मयो भवतीति । दत्तात्रेयोऽपि “अरुणां

करुणातरंगिताक्षी धृतपाशांकुशपुष्पबाणचापाम् । अणिमादिमिरावृतां मयूखैरहमित्येव विभावये भवानीम् ” इति ॥ ३० ॥

### तात्पर्यदीपिनी

**स्वदेहेति**—हे नित्ये सदा वर्तमाने, हे निषेव्ये-सेवितुं योग्ये, महासंवर्ताभिः महासंवर्ते महाप्रलये योऽभिः, स तस्य तस्य पुरुषस्य नीराजनविधिं नीराजनानुष्ठानं विरचयति इत्यत्र किमाश्चर्यं, न किञ्चिदपीत्यर्थः । किंभूतस्य तस्य ; त्रिनयनस्य समृद्धिं ऐश्वर्यं तृणयतः तुच्छीकुर्वतः तस्य, कस्य, यः साधकः त्वामहमिति अहंभावनया सदा सर्वकालं भावयति, ध्यानं करोति । किंविधां त्वां, अणिमाद्याभिः, अणिमा आद्या यासां तास्ताभिः अष्टसिद्धिभिः, घृणिभिः मयूखतुल्याभिः, स्वस्था भगवत्या देहः, तस्मादुद्भूताभिः उत्पन्नाभिः । अत्र देहशब्दो देहावयवं चरणं लक्षयति । मयूखानां चरणोद्भवत्वं प्रागुक्तम् । अयं भावः । अहमिति भावनया तादात्म्यसिद्धौ भगवत्या नीराजनविधि-राश्चर्यकरो न भवतीति ॥ ३० ॥

### पदार्थचन्द्रिका

अथ भवानीध्यानं मोक्षफलकमिति दर्शयन् भवानीं स्तौति—स्वदेहेति । हे नित्ये घृणिभिः किरणरूपाभिरणिमाद्याभिः सह त्वां निषेवे इति यः सदा भावयति चिन्तयति, त्रिनयनसमृद्धिं तृणयतः तृणवन्मन्यमानस्य महासंवर्ताभिः नीराजनविधिं विरचयतीति किमाश्चर्यमित्यन्वयः । एतेन निरन्तरं भवानीध्यानेन ब्रह्मस्वरूपसंपत्त्या जगत्पूज्यो भवतीति सूचितं भवति ॥ ३० ॥

### डिण्डिमभाष्यम्

**स्वदेहोद्भूताभिर्घृणिभिः**, स्वस्य देहः स्वदेहः श्रीललितामहाभट्टारिकाया जगन्मङ्गलभूत-सर्वदेवोत्पत्तिस्थानं श्रीमच्छरीरं तदुद्भूताभिरणिमाद्याभिश्चक्रसिंहासनस्थितवाह्यचतुरसादिस्थानवर्तिनीभिः देवताभिः किञ्च घृणिभिः चलयामपूजनयोग्याभिरङ्गरूपोपादानयोग्याभिः मरीचिभिश्च, पूजा खलु चक्र-सिंहासने भगवत्याः क्रियमाणा द्विप्रकारा भवति - लयाङ्गा भोगाङ्गा चेति । लयाङ्गा तु - स्थानविरहितानां चक्रसिंहासने परचिद्रणवर्तिनीनां भगवत्याः शरीरे भासमानानां देवतानां च पूजारूपा । भोगाङ्गा तु - चक्रसिंहासने भिन्नभिन्नेषु स्थानेषु वर्तमानानामणिमादिदेवतानां पूजारूपा । तस्माद् घृणयो रश्मयस्तु लयाङ्गरूपाः अणिमादयस्तु भोगाङ्गरूपाः घृणिभिश्च अणिमादिभिश्च द्विप्रकाराभिः देवताभिः सेव्ये निषेव्ये नित्ये सर्वकालमविनाशरूपे त्वां भगवतीमहमिति सदा यो भावयति तस्य परमयोगिनः किमाश्चर्यभूतं किमपि नास्ति लोके यद्भूतभूतं तत्सर्वं तस्य स्वभाव इत्यवधारणीयम् । तत्कुत इति चेत्तत्र हेतुमाह - त्रिनयनसमृद्धिं महादेवस्यैश्वर्यं ; तच्च बहुप्रकारमष्टमूर्तिभिः जगद्ध्याप्या-वस्थानं, सकललोकसंहारेऽपि निरपायित्वं, पितृकाननस्थानतद्भस्मलेपनब्रह्मकपालधारणादिभिरपि सदा

पवित्रत्वं, दिगम्बरत्वेऽपि सदा पूज्यत्वं, कामिनीरूपवामाङ्गत्वेऽपि परमयोगित्वं, सकललोकसंहारक-  
 कालकूटविषगिलनेऽपि मृत्युञ्जयत्वं, ज्ञानवैराग्यैश्वर्यतपःसत्यक्षमापतिवशित्वमात्मानन्दबोधसर्वभूता-  
 धिष्ठातृत्वाख्यदशसङ्ख्याव्ययधर्मविशेषकत्वं, सर्वज्ञत्वमित्यतृप्तत्वानादिबोधत्वस्वतन्त्रत्वाल्लसत्शक्तित्वानन्त-  
 शक्तित्वाख्यषड्विषयाभाविकैश्वर्ययुक्तत्वमणिमादिसिद्ध्यैश्वर्ययुक्तत्वमित्यनन्तप्रकाशं तेषु तेषु आगम-  
 ग्रन्थेषु गुरुशिष्यपरम्परया प्रकाशिता समृद्धिर्या सर्वत्र प्रख्याता, तां महादेवस्य समृद्धिं तृणयतः  
 तृणीकुर्वतः अल्पबुद्ध्या परिभवतः तव भक्तस्य महासंवर्ताभिः कल्पान्तपावको नीराजनविधिमार्तिक-  
 विधिं विरचयति । एतदुक्तं भवति - अणिमादिभिः समृद्धिभिश्च सह त्वामात्मबुद्ध्या चिन्तयतस्तव  
 भक्तस्य सर्वदेवोत्तमेन सह स्पर्द्धमानस्य युगान्तप्रलयोऽपि किमपि कर्तुं न प्रभवति, अदाह्यत्वात्तस्य  
 शस्त्रादिभिरप्यच्छेद्यत्वं तस्य कल्पान्तवायुभिरप्यशोष्यत्वं प्रलयकाले सप्तसमुद्राणामेकार्णवीभावेना-  
 प्यक्लेद्यत्वं तव भक्तस्य स्वभावसिद्धम् । तथोक्तं गीतायाम् - “अच्छेद्योऽयमदाह्योऽयमक्लेद्योऽशोष्य एव  
 च । नित्यः सर्वगतः स्थाणुरचलोऽयं सनातनः ॥” इति । किञ्च स्वदेहोद्भूताभिः इत्ययं श्लोकः  
 सौभाग्यहृदयाख्यस्य पञ्चदशमालामन्त्रमण्डलस्य ध्यानश्लोक इति वदन्ति परममाहेश्वराचार्याः । तासां  
 पञ्चदशमालानां पञ्चदशाक्षरमहामन्त्रस्य एकैकवर्णोद्भूतानां स्वरूपं ललितापरिशिष्टाख्ये महातन्त्रे  
 कथितं, तत्सर्वमपि साङ्गमत्र विभज्यते । तथा चोक्तं तत्रैव ग्रन्थे - ‘मालामन्त्रं प्रवक्ष्यामि महाराज्ञी-  
 महोदयं । ? शिखा देविपदं प्रोच्य कवचं देविशब्दतः ॥ नेत्रदेव्यल्लदेवीति कामेश्वरि भगेति च ।  
 मालिनीति पदं नित्यक्लिप्ते पदमुदीरयेत् ॥ मेरुण्डे वह्निवा शब्दात् सिनिशब्दो महापदं । वज्रेश्वरि  
 शिवदूति त्वरिते कुलसुन्दरि ॥ नित्ये नीलपताके च विजये सर्वमङ्गले । ज्वालामालिनि चित्रे च  
 महानित्ये पदं ततः ॥ परमेश्वरशब्दात् परमेश्वरि कीर्तयेत् । मित्रेशमयि षष्ठीशम्युड्डीशमयीति च ॥  
 चर्यानाथमयी प्रोच्य लोपासुद्रामयीति च । अगस्त्यमयिशब्दान्ते कालतापनमय्यथ ॥ धर्माचार्य-  
 मयीत्युत्तवा मुक्तकेशीश्वरानमयि । तथा दीपकलानाथमयिशब्दं च कीर्तयेत् ॥ विष्णुदेवमयि प्रोच्य  
 प्रभाकरपदात् पुनः । देवशब्दान्मयि पदं पदं तेजोमयीति च ॥ मनोजदेवमयि च कल्याण  
 देवशब्दतः । मयि रत्नदेवमयि वासुदेवमयीति च ॥ श्रीरामानन्दमयि चाणिमासिद्धिपदं वदेत् ।  
 लघिमासिद्धिः समृद्धिर्महिमासिद्धिर्वा पुनः ॥ ईशित्वादपि सिद्धिः स्याद् वशित्वं सिद्धिबोधनम् ।  
 प्राकाम्यसिद्धिर्भुक्तेश्च सिद्धिरिच्छापदात्पुनः ॥ सिद्धिः प्राप्तिपदात् सिद्धिः सर्वकामपदात् पुनः ॥  
 सिद्धिर्ब्राह्मी च माहेश्वर्युक्ता कौमारिशब्दतः । वैष्णवीति च वाराही माहेंद्रीति च कीर्तयेत् ॥ चासुण्डे  
 च महालक्ष्मि सर्वसङ्क्षोभिणीति च । सर्वविद्राविणि प्रोच्य सर्वाकर्षिणि शब्दतः ॥ सर्वाद्विशीकरणी  
 चैव सर्वोन्मादिनि शब्दतः । सर्वान् महाङ्कुशे सर्वखेचरीति च सर्वतः ॥ बीजे सर्वपदाद्  
 योने सर्वशब्दादतः पुनः । त्रिखण्डे त्रैलोक्यशब्दाद् मोहनेति च चक्रतः ॥ स्वामिनीति  
 प्रकटतः योगिनीति पदं वदेत् । कामाकर्षिणिशब्दान्ते बुद्ध्याकर्षिणि कीर्तयेत् ॥ अहङ्कारा-

कर्षिणीति शब्दाकर्षिणि शब्दतः ॥ स्पर्शकर्षिणि शब्दान्ते रूपाकर्षिणि कीर्तयेत् । रसाकर्षिणि शब्दान्ते गन्धाकर्षिणि कीर्तयेत् ॥ चित्ताकर्षिणि शब्दान्ते धैर्याकर्षिणि कीर्तयेत् । स्मृत्याकर्षिणि शब्दान्ते नामाकर्षिणि कीर्तयेत् ॥ बीजाकर्षिणि शब्दान्ते आत्माकर्षिणि कीर्तयेत् । अमृताकर्षिणीत्युत्तवा शरीरीराकर्षिणीति च ॥ सर्वाशापरिपूरेति चक्रस्वामिनीति च । गुप्तयोगिन्यनङ्गा च कुसुमेऽनङ्गमेखले ॥ अनङ्गमदने शब्दादनङ्गमदनातुरे । अनङ्गरेखेऽनङ्गा च वेगिनीति ह्यनङ्गंतः । अङ्गुशेऽनङ्गशब्दाच्च मालिनीति पदं वदेत् । सर्वसङ्क्षोभणाच्चक्रस्वामिनीति च गुप्ततः । तरयोगिनि शब्दाच्च सर्वसङ्क्षोभिणीति च । सर्वविद्राविणीत्युत्तवा सर्वाकर्षिणि शब्दतः । सर्वाह्लादिनिशब्दाच्च सर्वसम्भोहिनीति च । सर्वस्तम्भिनिशब्दाच्च सर्वजृम्भिणि कीर्तयेत् । सर्वाद्वशंकरिपदं सर्वरञ्जिनि शब्दतः । सर्वोन्मादिनिशब्दाच्च ततः सर्वार्थसाधिका । सर्वसम्पत्तिशब्दान्ते पूरणीति पदं वदेत् । सर्वमन्त्रमयीत्युत्तवा सर्वद्वन्द्वक्षयङ्करी । सर्वसौभाग्यदा चेति चक्रकस्वामिनीति च । सम्प्रदायाद् योगिनीति सर्वसिद्धिप्रदेति च । सर्वसम्पत्पदे पश्चात् ततः सर्वप्रियङ्करि । सर्वमङ्गलतः कारिण्युत्तवा सर्वाच्च कामतः । प्रदे सर्वपदाद् दुःखविमोचिनीति पदं ततः । सर्वमृत्युप्रशमनी सर्वविघ्ननिवारिणी । सर्वाङ्गसुन्दरिपदं सर्वसौभाग्यदायिनी । सर्वार्थसाधकचक्रस्वामिनीति पदं वदेत् । कुलोत्तीर्णाद् योगिनीति सर्वज्ञे सर्वशब्दतः । शक्तिसर्वैश्वर्यपदात् प्रदायिनि च कीर्तयेत् । सर्वज्ञानमयीत्युत्तवा सर्वव्याधिविनाशिनि । सर्वाधारस्वरूपे च सर्वपापहरे तथा । सर्वानन्दमयीत्युत्तवा सर्वरक्षास्वरूपिणि । सर्वेप्सितप्रदे प्रोच्य सर्वरक्षाकरी पुनः । चक्रस्वामिनि शब्दान्ते निगर्भाद् योगिनीति च । वशिनीति पदं प्रोच्य कामेश्वरि च मोदिनि । विमले चारुणे पश्चात् जयिनीति पदं वदेत् । सर्वेश्वरिपदं प्रोच्य कौलिनीति च कीर्तयेत् । सर्वरोगहराच्चक्रस्वामिनीति रहस्यतः । योगिनीति समुच्चार्य ततो बाणिनि चापिनि । पाशिन्यङ्कुशिनि प्रोच्य महाकामेश्वरीति च । महावज्रेश्वरिपदं महोद्धुम्भगमालिनि । महाश्रीसुन्दरीत्युत्तवा सर्वसिद्धिप्रदा पुनः । चक्रस्वामिन्यति पदाद् रहस्याद् योगिनीति च । त्रिपुरे त्रिपुरेशीति तथा त्रिपुरसुन्दरी । त्रिपुराद्वासिनिपदं त्रिपुराश्रीःपदं ततः । त्रिपुरान्मालिनिपदं त्रिपुरात् सिद्धिबोधनम् । त्रिपुराम्बा ततः प्रोक्ता महात्रिपुरसुन्दरी । महामाहेश्वरि महा महाराशि महा महा । महाशक्ते महागुप्ते ततश्चैव महा महा । ज्ञप्ते महामहानन्दे ततश्चैव महा महा । स्पन्दे महा महाशब्दाद्दशये परिकीर्तयेत् । ततो नहः महाकीर्ति श्री चक्रनगरात्ततः । पुनः सम्राज्ञिपदमुच्चार्य नमस्तेत्रितयं पुनः । अग्निजाया विलोमेन त्रितारीति च कीर्तितः । मालामन्त्रो महादेव्याः सर्वसिद्धिप्रदायकः । एकत्रिंशत् सहस्राणि त्रिलोकीमोहनक्षमः” यथा—ऐं ह्रीं श्रीं ॐ नमस्त्रिपुरसुन्दरि हृदयदेवि, शिरोदेवि, शिखादेवि, कवचदेवि, नेत्रदेवि, अक्षदेवि, कामेश्वरि, भगमालिनि, नित्यङ्गिजे, मेरुण्डे, वह्निवासिनि, महावज्रेश्वरि, शिवदूति, त्वरिते, कुलसुन्दरि, नित्ये, नीलपताके, विजये, सर्वमङ्गले, ज्वाला-लामालिनि, चित्रे, मृगानित्ये, परमेश्वरपरमेश्वरि, मित्रेशमयि, षष्ठीशमयि, उड्डीशमयि, चर्यानाथमयि,

लोपामुद्रामयि, अगस्त्यमयि, कालतापनमयि, धर्माचार्यमयि, मुक्तकेशीश्वरमयि, दीपकलानाथमयि, विष्णुदेवमयि, प्रभाकरदेवमयि, तेजोदेवमयि, मनोजदेवमयि, कल्याणदेवमयि, रत्नदेवमयि, वासुदेवमयि, श्रीरामानन्दमयि, अणिमासिद्धे, लघिमासिद्धे, महिमासिद्धे, ईशित्वसिद्धे, वशित्वसिद्धे, प्राकाम्यसिद्धे, भुक्तिसिद्धे, इच्छासिद्धे, प्राप्तिरसिद्धे, सर्वकामसिद्धे, ब्राह्मि, माहेश्वरि, कौमारि, वैष्णवि, वाराहि, माहेन्द्रि, चामुण्डे, महालक्ष्मि, सर्वसङ्क्षोभिणि, सर्वविद्राविणि, सर्वाकर्षिणि, सर्ववशीकरिणि, सर्वोन्मादिनि, सर्वमहाकुशे, सर्वस्वचरि, सर्वबीजे, सर्वयोने, सर्वत्रिखण्डे, त्रैलोक्यमोहनचक्रस्वामिनि, प्रकटयोगिनि, कामाकर्षिणि, बुद्धधाकर्षिणि, अहङ्काराकर्षिणि, शब्दाकर्षिणि, स्पर्शाकर्षिणि, रूपाकर्षिणि, रसाकर्षिणि, गन्धाकर्षिणि, चित्ताकर्षिणि, धैर्याकर्षिणि, स्मृत्याकर्षिणि, नामाकर्षिणि, बीजाकर्षिणि, आत्माकर्षिणि, अमृताकर्षिणि, शरीराकर्षिणि, सर्वाशापरिपूरकचक्रस्वामिनि, गुप्तयोगिनि, अनङ्गकुसुमे, अनङ्गमेखले, अनङ्गमदने, अनङ्गमदनातुरे, अनङ्गरेखे, अनङ्गवेगिनि, अनङ्गाङ्कुशे, अनङ्गमालिनि, सर्वसङ्क्षोभणचक्रस्वामिनि, गुप्ततयोगिनि, सर्वसङ्क्षोभिणि, सर्वविद्राविणि, सर्वाकर्षिणि, सर्वाह्लादिनि, सर्वसम्भोहिनि, सर्वस्तम्भिनि, सर्वजृम्भिणि, सर्ववशङ्करिणि, सर्वरञ्जिनि, सर्वोन्मादिनि, सर्वार्थसाधिके, सर्वसम्पत्तिपूरणि, सर्वमन्त्रमयि, सर्वद्वन्द्वक्षयङ्करि, सर्वसौभाग्यदायकचक्रस्वामिनि, सम्प्रदाययोगिनि, सर्वसिद्धिप्रदे, सर्वसम्पत्प्रदे, सर्वप्रियङ्करि, सर्वमङ्गलकारिणि, सर्वकामप्रदे, सर्वदुःखविमोचिनि, सर्वमृत्युप्रशमिनि, सर्वविघ्ननिवारिणि, सर्वाङ्गसुन्दरि, सर्वसौभाग्यदायिनि, सर्वार्थसाधकचक्रस्वामिनि, कुलोत्तीर्णयोगिनि, सर्वज्ञे, सर्वशक्ते, सर्वैश्वर्यप्रदायिनि, सर्वज्ञानमयि, सर्वव्याधिविनाशिनि, सर्वाधारस्वरूपे, सर्वपापहरे, सर्वानन्दमयि, सर्वरक्षास्वरूपे, सर्वोपितफलप्रदे, सर्वरक्षाकरचक्रस्वामिनि, निगर्भयोगिनि, वशिनि, कामेश्वरि, मोदिनि, विमले, अरुणे, जयिनि, सर्वेश्वरि, कौलिनि, सर्वरोगहरचक्रस्वामिनि, रहस्ययोगिनि, बाणिनि, चापिनि, पाशिनि, अङ्कुशिनि, महाकामेश्वरि, महावज्रेश्वरि, महाभगमालिनि, महाश्रीसुन्दरि, सर्वसिद्धिप्रदचक्रस्वामिनि, अतिरहस्ययोगिनि, श्रीश्रीमहाभट्टारिके, सर्वानन्दमयचक्रस्वामिनि, परापररहस्ययोगिनि, त्रिपुरे, त्रिपुरेशि, त्रिपुरसुन्दरि, त्रिपुरवासिनि, त्रिपुराश्रीः, त्रिपुरमालिनि, त्रिपुरासिद्धे, त्रिपुराम्ब, महात्रिपुरसुन्दरि, महामाहेश्वरि, महामहाराज्ञि, महामहाशक्ते, महामहागुप्ते, महामहाज्ञप्ते, महामहानन्दे, महामहास्पन्दे, महामहाशये, महामहाश्रीचक्रनगरसम्राज्ञि नमस्ते नमस्ते नमस्ते स्वाहा श्रीं ह्रीं ऐं। “एषा विद्या महासिद्धिदायिनी स्मृतिमात्रतः। अग्निवातमहाक्षोभे राजराष्ट्रस्य विभुवे। लुण्ठके तस्करभये सङ्ग्रामे सलिल्लवे। समुद्रयानविक्षेपे भूतप्रेतादिजे भये। अपस्मारज्वरव्याधिमृत्युजन्मादिजे भये। मित्रभेदे ग्रहभये व्यसने चाभिचारिके। अन्येष्वपि च दोषेषु मालामन्त्रं स्मरेन्नरः। सर्वोपद्रवनिर्मुक्तः साक्षाच्छिवसमो भवेत्। आपत्काले नित्यपूजां विस्तरात्कर्तुमक्षमः। एकावर्तनमात्रेण सर्वपूजाफलं लभेत्। मालामन्त्रविधानन्तु प्रवक्ष्याम्यनुपूर्वशः। सर्वसङ्कल्पसंसिद्धिरेतज्ज्ञानाद् भवेन्नरः (त्वा नरो भवेत्)। नवावरणदेवीनां ललिताया महौजसः। एकावर्तनमात्रेण वेदवेदाङ्गगोचरः। सर्वागमरहस्यार्थस्मरणात् पापनाशिनी। ललिताया

महेशान्या मालाविद्या महीयसी । नरवश्यं नरेन्द्राणां वश्यं नारीवशङ्करम् । अणिमादिगुणैश्वर्यं  
 रञ्जनं पापभञ्जनम् । तत्तदावरणस्थायिदेवतामन्त्रपञ्जरम् । मालामन्त्रमयं गुह्यं परं धाम  
 प्रकीर्त्यते । शक्तिमाला पञ्चधा स्यात् शिवमाला च तादृशी । द्वन्द्वमाला च तादृक् स्यात्  
 एवं पञ्चदश-क्रमात् । एकैकललितामन्त्रवर्णादभ्युदिता इमाः । शुद्धा नमोन्ता स्वाहान्ता-  
 तर्पणान्ता जयान्तकाः । प्रवृत्तयः पञ्चधा स्युर्मांलासु निखिलास्वपि । ऋषिच्छन्दो देवताश्च  
 विनियोगैः पृथक्कृताः । सर्वांगमेषु पठ्यन्ते गुह्याः सप्ताष्टमालिकाः । सप्ताष्टमालामाहात्म्यं वक्तुं  
 वर्षशतैरपि । न शक्यते वरारोहे पञ्चभिर्वदनैरपि । शुद्धा सम्बुद्धिमात्रं स्यात् जपस्तेन विधीयते ।  
 मनसा पूजनं देयं पादुकां पूजयामि च । स्वाहेति होमचरणं तर्पयामीति तर्पणम् । जयः द्वन्द्व-  
 समायोगः श्रुतिरुक्ता तु पञ्चमी । एवं पञ्चविधो योगो मालानां त्रितये भवेत् । अतः पञ्चदशख्याता  
 माला श्रीललितामनोः । शुद्धायाः शक्तिमालाया य उद्धारः कृतो मया । तत्र भेदः केवलन्तु  
 वक्ष्यते वरवर्णिनि । नमः स्वाहा द्वये प्राप्ते सम्बुद्धेः संप्रदानकम् । तर्पणे तु द्वितीया स्यात् जये  
 सम्बुद्धिरेव सा । शक्त्यादिपञ्चत्रितये उपस्थादीन्द्रियेश्वराः । वरुणाद्या द्वादशार्का प्रातरर्काधियो-  
 जनात् । ऋषयः पञ्चधा तेषां नाम धामानि कीर्तयेत् । उपस्थपायुपादश्च पाणिवाक्प्राणजिह्वाकाः ।  
 हृक्चर्मश्रवणाहन्ताधीचिन्ताऋषिभूमयः । प्रधानपुम्भ्यां सार्धं तु तत्त्वतः शृणु पार्वति । तरुणश्चैव  
 मित्रश्च घाता चार्यममास्करः । अंशुश्चैव भगेन्द्रश्च विवस्वान् पूषभानुमान् । सविता त्वष्टृविष्णुश्च  
 प्रातरर्कादयस्त्रयः । ब्रह्मादित्रितयाकारा अथ च्छन्दांसि मे शृणु । गायत्र्युष्णिगनुष्टुप्च बृहती पङ्क्तिरेव  
 च । त्रिष्टुप्च जगती चैव तथातिजगती मता । शकरी सातिपूर्वा स्यात् अष्टयत्यष्टी ततः स्मृते ।  
 धृतिश्चातिधृतिश्चैव कृतिः पञ्चदशोरिताः । एकैकमालिकायास्तु धृतिशक्तिमहेश्वरौ । केवले ललितामन्त्रे  
 वर्णाद्याह्वयोभिते । ललिता कामनादायि भिन्नभिन्नाह्वयाम्बिका । सर्वत्र ललिता तत्र देवतात्वेन  
 भाषिता । रजः सत्त्वादिभेदेन भोगमोक्षादि भेदतः । कादिमन्त्रस्थवर्णानां विशिष्यसमुदाहृतम् ।  
 एकैकवर्णकामेशपीठरूपमुदाहृतम् । कामेश्वरश्च कामेशी एकवीरस्तथैकला । ईश्वरश्चेश्वरी देवी  
 ललिता लक्षसारकौ । हृदयश्चैव हृल्लेखा हलिनी हलिकामराट् । सरस्वती च सर्वज्ञः कमलाकाल-  
 मर्दनौ । हरनाथः कामशिवो ललिता हरवल्लभा । लक्ष्मीश्चैव ललज्जिह्वा हिरण्या हृदयेश्वरः ।  
 सर्वेश्वरोऽथ सकलजननी ललिताम्बिका । करुणाकरकामेशः कामकोटिश तद्वधूः । लीलावती च  
 ललिता कामो लावण्यनायकः । हरेश्वरी हिरण्याच्च बाहुस्तद्वधुशङ्करः । एवं मिथुनरूपेण देवताः  
 परिकीर्तिताः । विनियोगं प्रवक्ष्यामि सावधाना शृणु प्रिये । खड्गश्च पादुकासिद्धिरञ्जनं विलसिद्धिदम् ।  
 वाग्देहलोहसिद्धे ते अणिमाद्यष्टसिद्धयः । वश्याकर्षणसम्मोह स्तम्भनानि च सर्वतः । अथसर्वपुमर्थश्च  
 नित्यानन्दश्च मुक्तता । एते पञ्चदश प्रोक्ता मालानां फलतां गताः । त्रितारतारहृदये मालामन्त्रे  
 तु शाम्भवि । नमस्ते आदिरुद्राणि सर्वमेतत्त भिद्यते । शुद्धशक्त्याख्यमाला तु प्रकृतिर्विकृतिः

डर। ससलडडललकडनं डुरतुडं कुरुडडकुषडः। डुरकुडरुतु सुदुदुशवतुडलसुडं तुरसुनुडं डुररुकीरुतुडेतु। सरुवडललकडलतुडुडं सडडं डुरुडुुडुडुनुते। ँकवरं डुरतुडरुनं दशडुनुडसुनं कडनु। डुडलडलतकनरुनुकुः सरुवडुडुडडवलनुडलतु। ससलडडललडलवरुतु ससलडदरुवसलवधरु। अतुडसलधुडलडरु वधुडलकषुडलतु डुुडरुतलं। डलसडुकं सडलवरुतु ससलडसुनडुकुतडडु। असलधुडसलधुडलडुडलवैलुडरुवधुडुनुतु गदुैः। ससलडडललकलकलडलडलनुतु डुडुडडडलकुकुतुः। कुवलनुडडरुरुव तुरसुतुैरुवुडुतु डुतडुतनैः। डुललहुडडतडुणतु डनुतुरशकुतुडुरडलवतुः। डुणुडलकुतुतुडलडलवेऽडरु कडडलतुरेण सुधुडतु। डललनलं सुदुडरुवुडुधलरु डललसु नरुखललसुवडरु। डनुतुनसु डुरकलरुशु दरुडुडलतुरेण डुरदरुशुडेतु। ँ हुं शुरी ॐ नडलुडरुसुनुदरु हदुडदेवु शरुुदेवु इतुडलदरुडलशुरीकुरनगरसडुरलकु नडुते नडुते नडुते सुवलल शुरी हुं ँ इतुनुतसु सुदुडशकुतुडललडनुतुरसु डुडसुथेनुदुरलधुडलतुरी वरुणलदरुतु ःषुः, गलडतुरी कुनुदुः, सलतुवकककलरुडदुरलकडुीठसुथतकडुेशुवरलकुनलडल कलडेशुरी ललतलडलडलडदुरलरुकल देवतल, खङुगसलदुु वरुनरुडुगः—“तलदुशं खङुगं डुरलडुतुतु डुन हसुतसुथतुन वै। अडलदशडुडलदुडरुडसडुरलडुडसुतु डलवुडुडतु।” ॥ हुं शुरी ॐ नडलुडरुसुनुदरु नडुहुदुडदेवु नडुः शरुुदेवु नडुः इतुडलदुरशकुतुनडुडललडनुतुरसु डलधुडनुदुरलधुडलतुरी डुरतुरलदरुतुः ःषुः उषुणकुनुनुदुः, डुगदडकलरुडदुरलकडुीठसुथत ँकुडुीरकलडेशुवरलकुनलडल ँकुललललतलडलडलडदुरलरुकलदेवतल, डलदुकलसलदुु वरुनरुडुगः—“तलदुशं डलदुकलडुडं डुरलडुतुतु तव डकुतुडलनु। डलदकुरडणडलतुरेण कुषलणलडुवुनकुरडः।” ॥ हुं शुरी ॐ नडलुडरुसुनुदरु सुवलल, हदुडदेवु सुवलल, शरुुदेवु सुवलल इतुडलदुर शकुतुसुवललडललडनुतुरसु डलदुनुदुरलधुडलतुरी धलतुरलदरुतु ःषुः, अनुषुडु कुनुदुः, डुकुषदु ईकलरुडदुरलकडुीठसुथतईशुवरलनलडलडलडेशुवरलकुनलडल ईशुवरलनलडललतलडलडलडदुरलरुकल देवतल, अकुनसलदुु वरुनरुडुगः—“ सलदुडलनु सडलसलधु तनुलकुतुवलुकुनः। नरुधु डशुडतु सरुवतुर डकुतुसुतेन सडुदुडलनु।” ॥ हुं शुरी ॐ नडलुडरुसुनुदरु तरुडलडु, हदुडदेवु तरुडलडु, शरुुदेवु तरुडलडु इतुडलदुर शकुतुतरुडणडललडनुतुरसु डलणुनुदुरलधुडलतुरी अरुथडलदरुतु ःषुः, डुरुहतुी कुनुदुः, सलतुवकलकलरुडदुरलकडुीठसुथतलकुषलसरु कलडेशुवरलकुनलडल ललतलनलडललतल डलडलडदुरलरुकल देवतल, डललसलदुु वरुनरुडुगः—“ डललदुडलरं डलतुडलडु डलतललतलडुगलनः। दृषुतल ततः डुरलसलदुडलसुतुव डकुतुः सुखी डलवेतु” ॥ हुं शुरी ॐ नडलुडरुसुनुदरु कडु कडु हदुडदेवु कडु कडु शरुुदेवु कडुकडेतुडलदुरशकुतुडललडनुतुरसु डुरलगलनुदुरलधुडलतुरी अशलदरुतु ःषुः डकुतुशकुनुदुः, सलतुवक हुं कलरुडदुरलकडुीठसुथतहदुडकलडेशुवरलकुनलडल हलुलखल नलड ललतलडलडदुरलरुकल देवतल, वलकुसलदुु वरुनरुडुगः। “ वलकुसलदुुदुडलधु डुुकुतल शलडलनुडुरहकलरुकल। डललकलवतुवरुडल क डकुतुसुते तदुदुडलसुडदुः” ॥ इतु शकुतुडललडडशुकु ॥

ँ हुं शुरी ॐ नडलुडरुसुनुदरु हदुडदेवु शरुुदेवु इतुडलदुर डललशुरीकुरनगरसडुरलकु नडुते नडुते नडुते सुवलल। इतुडसु सुदुडशरुवडललडनुतुरसु डुरलणुनुदुरलधुडलतुरी डुरलडलदरुतु ःषुः तुरलषुडु, कुनुदुः,



भोगदहकारभट्टारकपीठस्थितो हलिनीललिताविभूषिताङ्को हलिककामेश्वरमहाभट्टारको देवता, देहसिद्धौ विनियोगः । “ तथा सिध्यति ते भक्तः शरीरं येन पार्वति । शुद्धकाञ्चनतस्य कदाचित् कापि न क्षयः ॥ ” ऐं इत्यादि त्रिपुरसुन्दराय नमः, हृदयदेवाय नमः, शिरोदेवाय नम इत्यादि शिवनमोमालामन्त्रस्य रसनेन्द्रियाधिष्ठात्री इन्द्रादित्य ऋषिः, जगती छन्दः, भोगदसकारभट्टारकपीठस्थितसरस्वतीनामललिताभूषिताङ्कः सर्वज्ञनामकामेश्वरभट्टारको देवता, लोहसिद्धौ विनियोगः । “ त्वद्भक्तहस्तस्पर्शेन लोहमण्डपिं शिवे । काञ्चनीभावमाप्नोति येन स्याच्छिवतुल्यता ” ॥ ऐं इत्यादि त्रिपुरसुन्दराय स्वाहा, हृदयदेवाय स्वाहा, शिरोदेवाय स्वाहा, इत्यादि मालामन्त्रस्य चक्षुरिन्द्रियाधिष्ठात्री विवस्वदादित्य ऋषिः, अतिजगतीछन्दः, तामसककारभट्टारकपीठस्थित कमलानामललिताभूषिताङ्कः कालान्तकनामकामेश्वरभट्टारको देवता अष्टमहासिद्धौ विनियोगः ॥ “ येष्टाणुत्वमहत्वाद्या स्वेच्छामात्रोपकल्पिताः । तव भक्तशरीराणां तेऽणिमाद्या गुणाः स्मृताः ” ॥ ऐं इत्यादि त्रिपुरसुन्दरं तर्पयामि, हृदयदेवं तर्पयामि, शिरोदेवं तर्पयामि इत्यादिशिवतर्पणमालामन्त्रस्य त्वगिन्द्रियाधिष्ठात्री पूषादित्य ऋषिः, शकरीछन्दः, मोक्षदहकारपीठस्थितहरवल्लभाख्यललिताभूषिताङ्को हरनाथकामेश्वरभट्टारको देवता, सर्ववश्यसिद्धौ विनियोगः । “ शरीरमर्थं प्राणांश्च निवेद्य निजभृत्यवत् । तव भक्तं निषेवन्ते वशीभूता नृपादयः ॥ ” ऐं इत्यादि त्रिपुरसुन्दर जय जय हृदयदेव जय जय शिरोदेव जय जयेत्यादिशिवजयमालामन्त्रस्य श्रोत्रेन्द्रियाधिष्ठात्री सवित्वादित्य ऋषिः, अतिशकरीछन्दः, तामसलकारभट्टारकपीठस्थित लक्ष्मीनामललिताभूषिताङ्को ललज्जिह्वाकामेश्वरभट्टारको देवता, सर्वाकर्षणे विनियोगः । “ लोहप्राकारसङ्गसा निगडेन सुयन्त्रिताः । त्वद्भक्तैः कृप्यमाणास्तु योषितः सम्पतन्ति हि ॥ ” इति शिवमालापञ्चकम् ।

ऐं ह्रीं श्रीं ॐ नमस्त्रिपुरसुन्दरि त्रिपुरसुन्दर हृदयदेवि हृदयदेव शिरोदेवि शिरोदेव इत्यादिशुद्धमिथुनमालामन्त्रस्य अहङ्काराधिष्ठात्री त्वष्टादित्य ऋषिः, अष्टिछन्दः तामसह्रींकारभट्टारकपीठस्थिता हिरण्यदानामललिताभूषिताङ्को हृदयनाथकामेश्वरभट्टारको देवता, सर्वसमोहनसिद्धौ जपे विनियोगः । “ अम्बिके तव भक्तानामवलोकनमात्रतः । किङ्कर्तव्यविमूढाः स्युर्नरनारीनृपादयः ” ॥ ऐं इत्यादि त्रिपुरसुन्दर्यै नमः त्रिपुरसुन्दराय नमः, हृदयदेव्यै नमः, हृदयदेवाय नमः शिरोदेव्यै नमः शिरोदेवाय नमः, इत्यादिमिथुननमोमालामन्त्रस्य बुद्धि तत्त्वाधिष्ठात्री विष्ण्वादित्य ऋषिः अत्यष्टिछन्दः, मोक्षदसकारभट्टारकपीठस्थितसकलजननीनामललिताविभूषिताङ्कः सर्वेश्वरनामकामेश्वरभट्टारको देवता, सर्वस्तम्भने विनियोगः । “ तव भक्तिप्रभावेण शरीरेन्द्रियचेतसा । शापस्य स्तम्भिताः स्तम्भः स्वकार्यविरहात्मकः ” ॥ ऐं इत्यादि ॐ नमस्त्रिपुरसुन्दर्यै स्वाहा त्रिपुरसुन्दराय स्वाहा, हृदयदेव्यै स्वाहा हृदयदेवाय स्वाहा, शिरोदेव्यै स्वाहा शिरोदेवाय स्वाहा इत्यादिमिथुनस्वाहामालामन्त्रस्य (चित्त) अम्भस्तत्त्वाधिष्ठात्री ब्रह्मरूपमातरादित्य ऋषिः, धृतिछन्दः, राजसककारभट्टारकपीठ-



स्थितकामकोटिनामललिताभूषिताङ्कः करुणाकरकामेश्वरभट्टारको देवता, सर्वपुरुषार्थसिद्धौ विनियोगः । “ धर्मश्चार्थश्च कामश्च त्रिवर्गोऽयं शरीरिणः । अप्रयासेन संसिद्धौ तव भक्तस्य शोभने ॥ ” ऐं इत्यादि त्रिपुरसुन्दरीं तर्पयामि त्रिपुरसुन्दरं तर्पयामि, हृदयदेवीं तर्पयामि हृदयदेवं तर्पयामि इत्यादिमिथुनतर्पण-मालामन्त्रस्य प्रकृतितत्त्वाधिष्ठात्री नारायणरूपमध्याह्नादित्य ऋषिः, अतिष्ठुतिच्छन्दः, राजसलकारभट्टार-कपीठस्थितो लीलावतीललिताभूषिताङ्कलावण्यनाथकामेश्वरभट्टारको देवता, सर्वसुखभोगसिद्धौ विनियोगः । “ अलौकिकं लौकिकञ्च द्विविधं सुखमण्डलम् । न दुर्लभं परशिवे त्वत्पादाम्भोजसङ्गिनां ” ॥ ऐं इत्यादि ॐ नमस्त्रिपुरसुन्दरि जय जय त्रिपुरसुन्दर जय जय हृदयदेवि जय जय हृदयदेव जय जय शिरोदेवि जय जय शिरोदेव जय जयेत्यादिमिथुनजयमालामन्त्रस्य पुरुषतत्त्वाधिष्ठातृ महेश्वर-रूपसायमादित्य ऋषिः कृतिच्छन्दः राजसहोङ्कारभट्टारकपीठस्थितहरेश्वरीनोमललिताभूषिताङ्को हिरण्यबाहुनामकामेश्वरभट्टारको देवता, (भोग) मोक्षसिद्धौ विनियोगः । “ या देवता भोगकरी सा मोक्षाय न कल्पते । मोक्षदा न हि भोगाय ललिता तु द्वयप्रदा ” ॥ इति मिथुनमालापञ्चकम् ॥

इति सप्ताष्टमालानां विधानं प्रतिपादितम् । ललिताभक्तियुक्तानां भोगमोक्षैककारणं । माला-मन्त्रैरमीभिस्तु मन्त्रिता भूमिपांसवः । क्षिप्ता भूताभिभूतानां मूर्ध्नि भूतविनाशकाः । ज्वरिणां च ज्वरा यान्ति वाता वातकिनामपि । असाध्यरोगग्रस्तानां रोगा यान्ति परिक्षयम् । एतन्मन्त्रिततोयेन भस्मना वा समुक्षणात् । पठित्वा हस्तस्पर्शाद्वा नात्र कार्या विचारणा । सप्ताष्टसङ्ख्यामालाभिर्मन्त्रयित्वा घटोदकं । सप्ताहसेवनं कुर्यात् वन्ध्या पुत्रवती भवेत् । ” इति परिक्षिप्तोक्तप्रमेयव्यवस्थायाः पञ्चदश-मालामन्त्राणां साधारण्येन स्वदेहोद्भूताभिरित्ययमेक एव ध्यानश्लोक इत्यलमतिप्रसङ्गेन ॥ ३० ॥

### गोपालसुन्दरी

स्वदेहेति - हे नित्ये ! स्वदेहोद्भूताभिः त्वच्छरीरोत्थाभिः घृणिभिः किरणरूपाभिः अणिमाद्याभिरावरणदेवताभिरभितो निषेव्यां सेव्यमानां त्वमहमिति अभेदेन भावयति, निषेव्यामित्यत्र ‘निषेव्ये’ इति कचित्पाठः, तत्र हे अणिमाद्याभिः निषेव्ये सेविते इति सम्बोधनम् । त्रिनयनस्य शिवस्य, समृद्धिरैश्वर्यं, तृणयतः तृणवन्मन्यमानस्य तस्य महासंवर्ताभिः प्रलयकालाभिर्नीराजनविधिं विरचयति इति किमाश्चर्यं नाश्चर्यमित्यर्थः । तदुक्तं कादिमते - “त्वदेहोत्थिततेजोभिः किरणैरणि-मादिभिः । आहतां त्वां महति भावयेत्त्वत्समो भवेदिति ॥ ”

1. धर्मश्चार्थश्च कामश्च मोक्षश्चेति चतुष्टयम् ।

तव भक्तः स्वभक्तेभ्यः प्रयच्छत्यप्रयासतः ॥ इति ध्यानान्तरम् ॥

2. “ सरस्वत्या लक्ष्म्या ” इति श्लोकोऽपि ध्यानायोक्तम् ॥

दत्तात्रेयोऽप्याह - “अरुणां करुणातरङ्गिताक्षीं धृतपाशाङ्कुशपुष्पबाणचापाम् । अणिमादिभिरा-  
वृतां मयूखैरहमित्येव विभावये भवानीम् ॥” इति ।

विष्णुपक्षे - हे निषेव्य ! सेवनयोग्य आमिति सन्त्रोधने स्वदेहः परमेश्वरस्य देहो वेदस्तस्मा-  
दुद्भूताभिः तेजोभिरणिमाद्याभिः अणिमादिसंज्ञकाभिः ऋगादिरूपाभिर्गोपीभिः सह त्वामहमित्यभेदेन  
यः सदा भावयति नित्यं नित्यरूपं यद् ब्रह्म तन्निमित्तं त्रिनयनस्य शिवस्य भिक्षुकत्वात्, तत्समृद्धिं  
भिक्षारूपां तृणयतस्तुच्छीकुर्वतस्तस्य महासंवर्ताभिरपि नीराजनं विरचयति, तस्य भिक्षाप्राप्त्या  
जठरामलज्वालाजन्यदुःखोपशमनस्वरूपफलं प्रलयकालीनानलज्वालाजालोऽपि न दुःखमुपजनयतीति  
भावः । तदुक्तं क्रमदीपिकायाम् - “द्विजो भिक्षावृत्तिं य इह दिनशो नन्दतनयः स्वयंभूत्वा भिक्षामटति  
विहरन् गोपसुहृदाम् । अमाचेतोभिः स्वैरल्लितललितैर्नर्मविधिभिः दक्षिणीराज्याभ्यां प्रचुरतरभिक्षां स  
लभते ॥ ” इति ॥ ३० ॥

## आनन्दलहरीटीका

स्वदेहोद्भूताभिरिति । हे नित्ये स्वस्य तव देहोद्भूताभिः शरीरजाभिः, घृणिभिः तेजोभिः, अणिमाद्याभिरावरणदेवतारूपाभिः, अभितः सर्वतः, निषेव्यां त्वां, यो जनः, अभेदेनाहमिति भावयति, तस्य महासंवर्ताभिः प्रलयकालाभिः नीराजनविधिं प्रदीपनिर्मैछनविधानं विरचयतीति किमाश्चर्यम्, न किमपीति भावः । कीदृशस्य त्रिनयनसमृद्धिं शिवैश्वर्यं तृणयतः तृणवत्तुच्छीकुर्वत इत्यर्थः । निषेव्यामित्यत्र निषेव्ये इति पाठे संबोधनम् । तदुक्तं कादिमते—“ त्वदेहोत्थिततेजोभिः किरणैरणिमादिभिः आवृतां त्वामहमिति भावयंस्त्वत्समो भवेत् । ’ इति । किरणैः रश्मिसंज्ञकावरण-देवताभिः । दत्तत्रयेणाप्युक्तं - ‘ अरुणां करुणातरंगिताक्षीं धृतपाशांकुशगुण्यवाणचापाम् । अणिमादि-भिरावृतां मय्यखैरहमित्येव विभावये भवानीमिति ॥ ३० ॥

चतुष्पष्ट्या तन्त्रैः सकलमतिसन्धाय<sup>१</sup> भुवनं

स्थितस्तत्तत्सिद्धिप्रसवपरतन्त्रैः<sup>२</sup> पशुपतिः ।

**पुनस्त्वन्निर्बन्धादखिलपुरुषार्थैकघटना-**

स्वतन्त्रं ते तन्त्रं क्षितितलमवातीतरदिदम् ॥ ३१ ॥

சதுஷ்ஷஷ்ட்யா தந்தரை: ஸகலமதிஸந்தாய புவனம்  
1 1 1 1 1 1 4 4

ஸ்திதஸ்தத்தத்ஸித்திப்ரஸவ பரதந்த்ரை: பசுபதி: ;  
 2 1 1 1 1 3 4 1 1 1 1 1 1 1 1

புனஸ்த்வந்நிர் பந்தாதகிலபுருஷார்தைக கடனா -  
 1 1 3 4 3 2 1 2 1 4 1

ஸ்வதந்த்ரம் தே தந்த்ரம் கூடிதிதலமவாதீதரதிதம்.

1. सकलमभिसंधाय, 2. प्रसभपरतन्त्रैः, प्रसवपरतन्त्रः

भगवति ! तुच्छ फलप्रतिपादक चौसठ तंत्रों से शिव ने  
सब को वंचित् कर डाला मायाशंकरादि से भव ने ।  
फिर तेरे करुणामय आग्रह से पुरुषार्थ संविधायक,  
तेरे सर्वस्वतंत्र-तंत्र को भू पर लाया शुभदायक ! ॥

### लक्ष्मीधरा

चतुष्पष्टयेतिति-चतुष्पष्टया चतुष्पष्टिसङ्ख्याकैः महामायाशम्बरादिभिः, तन्त्रैः सिद्धान्तैः । अत्र  
चतुष्पष्टिशब्दस्य सङ्ख्येयपरत्वात् एकवचनान्तत्वम् । सकलं समस्तं, अतिसन्धाय अपवाह्य  
वञ्चयित्वा, भुवनं प्रपञ्चं, स्थितः निवृत्तव्यापारः, तत्तत्सिद्धिप्रसवपरतन्त्रैः ताश्च ताश्च सिद्धयः  
तत्तत्सिद्धयः, चतुष्पष्टितन्त्रेषु एकस्मिन् एकस्मिन् तन्त्रे प्रयोजनभूताः एकैकसिद्धय इत्यर्थः, तासां  
प्रसवः उत्पत्तिः, तत्र परतन्त्रैः । यद्वा—तेषां तेषां सिद्धयः तत्तत्सिद्धयः, येषां येषां साधकानां  
स्वस्वाभिमतार्थसिद्धयः तासां प्रसवपरतन्त्रैः उत्पादकैकनियतैः । पशुपतिः पशूनां प्राणिनां पतिः,  
पश्यन्तीति पशवः । यद्वा—इन्द्रियाण्येव पश्यन्तीति व्युत्पत्त्या पशवः, तान् पशून् पाति  
रक्षतीति पशुपतिः जीवः, शिव एव जीव इति पशुपतिः शिवः, पुनः भूयः, त्वन्निर्बन्धात् त्वया निर्बन्धः  
तस्मात् । चतुष्पष्टितन्त्रप्रतिपादितसर्वसिद्धान्तरूपसकलपुरुषार्थसाधनभूततन्त्रान्तरोपदेशस्वीकारव्यग्रया  
देव्या भवत्या कृतो निर्बन्ध इति यावत् । यद्वा—त्वदिति भिन्नं पदं पञ्चम्यन्तम् । अखिलपुरुषार्थै-  
कघटनास्वतन्त्रं अखिलानां पुरुषार्थानां मुख्यत्वेन घटनायां स्वतन्त्रं स्वयमेव प्रधानं, ते भवत्याः, तन्त्रं,  
क्षितितलं भूतलं, अवातीतरत् । तरतेर्णौ चङि रूपम् । गत्यर्थत्वात् ' गतिबुद्धि ' इत्यादिसूत्रेण  
द्विकर्मकत्वम् । इदं वक्ष्यमाणम् ।

अत्रेत्यं पदयोजना—हे भगवति ! पशुपतिः सकलं भुवनं तत्तत्सिद्धिप्रसवपरतन्त्रैः चतुष्पष्टया  
तन्त्रैः अतिसन्धाय स्थितः । पुनस्त्वन्निर्बन्धात् अखिलपुरुषार्थैकघटनास्वतन्त्रं ते तन्त्रमिदं  
क्षितितलमवातीतरत् ।

चतुष्पष्टितन्त्राणि चतुश्शत्याम्—

चतुष्पष्टिश्च तन्त्राणि मातृणामुत्तमानि च ।

महामायाशम्बरं च योगिनीजालशम्बरम् ॥

तत्त्वशम्बरकं चैव भैरवाष्टकमेव च ।

बहुरूपाष्टकं चैव यमळाष्टकमेव च ॥

चन्द्रज्ञानं मालिनी च महासम्मोहनं तथा ।

वामजुष्टं महादेवं वातुलं वातुलोत्तरम् ॥

हृद्भेदं तन्त्रभेदं च गुह्यतन्त्रं च कामिकम् ।  
 कलावादं कलासारं तथान्यत् कुण्डिकामतम् ॥  
 मतोत्तरं च वीणाख्यं त्रोटलं त्रोटलोत्तरम् ।  
 पञ्चामृतं रूपभेदं भूतोद्भामरमेव च ॥  
 कुलसारं कुलोद्गीशं कुलचूडामणिस्तथा ।  
 सर्वज्ञानोत्तरं चैव महाकालीमतं तथा ॥  
 अरुणेशं <sup>१</sup>मोदिनीशं विकु<sup>२</sup>ण्ठेश्वरमेव च ।  
 पूर्वपश्चिमदक्षं च उत्तरं च निरुत्तरम् ॥  
 विमलं विमलोत्थं च देवीमतमतःपरम् ॥

इत्येवं चतुष्पष्टितन्त्राणि शम्भुना पार्वतीं प्रति कथितानि। एतानि तन्त्राणि जगतां अतिसन्धानकारणानि विनाशहेतुभूतानि, वैदिकमार्गदूरवर्तित्वात् । अत एवोक्तं भगवत्पादैः ‘चतुष्पष्ट्या तन्त्रैः सकलमतिसन्धाय भुवनम्’ <sup>३</sup>सकलविद्वलोकप्रतारकाणि इमानि चतुष्पष्टितन्त्राणि इति । तथाहि—

महामायाशम्बरतन्त्रं मायाप्रपञ्चनिर्माणफलम् । मायाप्रपञ्चनिर्माणं नाम सर्वेषां चक्षुरादीनां अन्यथापदार्थग्रहणकारणं, यथा घटस्य पटाकारेण प्रतिभासनम् ।

योगिनीजालशम्बरम्—मायाप्रधानतन्त्रं शम्बरमित्युच्यते । तत्र तन्त्रे योगिनीनां जालदर्शनम् । तच्च श्मशानादिकुमारेण साध्यते ।

तत्त्वशम्बरम्—तत्त्वानां पृथिव्यादीनां शम्बरं महेन्द्रजालविद्या । महेन्द्रजालविद्यायां पृथिवीतत्त्वे उदकतत्त्वादीनि, उदकतत्त्वे पृथिव्यादीनि, तत्त्वानि, एवमन्योन्यं प्रतिभासन्ते ।

भैरवाष्टकं नाम—सिद्धभैरव—वटुकभैरव—कङ्कालभैरव—कालभैरव—कालाग्निभैरव—योगिनीभैरव—महाभैरव—शक्तिभैरवप्रधानानि अष्टतन्त्राणि निध्यायैहिकफलसाधनान्यपि कापालि-कमतत्वात् वैदिकमार्गदूराणि ।

बहुरूपाष्टकम्—शक्तेस्समुद्भूतानि रूपाणि - ब्राह्मी, माहेश्वरी, कौमारी, वैष्णवी, वाराही, माहेन्द्री, चामुण्डा, शिवदूती चेत्यष्टौ रूपाणि । एतान्यवलम्ब्य प्रवृत्तानि तन्त्राणि अष्टौ, तेषां गणः अष्टकम् । एतदपि वेदमार्गदूरत्वात् हेयम् । अत्र श्रीविद्यायाः प्रसङ्गः बहुरूपाष्टकप्रस्तावे प्रसक्तानु-प्रसक्त्या पातित इति न कश्चिदोषः ।

<sup>१</sup> मेदिनीशम्.

<sup>२</sup> विकुण्ठीश्वर.

<sup>३</sup> इति वदद्भिः इत्यधिकम्.

यमळाष्टकम्—यमळो नाम कामसिद्धान्तः<sup>१</sup> । तत्प्रतिपादकानि तन्त्राणि यमळान्यष्टौ । तेषां गणः यमळाष्टकम् । तदपि वैदिकमार्गदूरम् । यद्यपि चतुष्पष्टितन्त्राणां यमळत्वं लोकन्यवहारसिद्धं ; तत्तु अवैदिकत्वसाम्यात् उपचारादिति ध्येयम् ।

चन्द्रज्ञानम्—चन्द्रज्ञानविद्यायां षोडशनित्याप्रतिपादनम् । नित्याप्रतिपादकत्वेऽपि कापालिक-मतान्तःपातिवात् हेयमेव । उपादेयचन्द्रज्ञानविद्या चतुष्पष्टितन्त्रातीता ।

मालिनीविद्या—समुद्रयानोपायहेतुः । सापि वैदिकमार्गदूरवर्तिनी ।

महासम्भोहनम्—जाग्रतामपि निद्राहेतुः । सापि बालजिह्वाच्छेदनादिकुमार्गेण साध्येति निषिद्धा ।

वामजुष्टमहादेवतन्त्रे—वामाचारप्रवर्तके इति हेये ।

वातुलं, वातुलोत्तरं, कामिकं च तन्त्रत्रयं - कर्षणादिप्रतिष्ठान्तविधिप्रतिपादकम् । तस्मिन् तन्त्रत्रये कर्षणादिप्रतिष्ठान्ता विधयः एकदेशे प्रतिपादिताः । स चैकदेशो वैदिकमार्ग एव । अवशिष्टस्तु अवैदिकः ।

हृद्रेदतन्त्रं - कापालिकमेव । यद्यपि हृद्रेदतन्त्रे षट्कमलभेदसहस्रारप्रवेशौ प्रतिपादितौ, तथापि तस्मिन् तन्त्रे वामाचार एव प्रवृत्त इति कापालिकमेव तत्तन्त्रम् ।

तन्त्रभेद-गुह्यतन्त्रयोः-प्रकाशेन रहस्येन च परकृततन्त्राणां भेद इति तद्विद्यानुष्ठाने बहुहिंसा-प्रसक्तेः तत्तन्त्रद्वयं वैदिकमार्गदूरम् ।

कलावादम्—कलानां चन्द्रकलानां वादः प्रतिपादनं यस्मिन् तन्त्रे तत् कलावादं, वात्स्यायनादि-कम् । यद्यपि कामस्य पुरुषार्थत्वेऽपि कलाग्रहणमोक्षणदशस्थानग्रहणचन्द्रकलारोपणादीनां कामपुरुषार्थे अनुपयोगात् परदारगमनादिनिषिद्धाचारोपदेशाच्च एकदेशे निषिद्धम् । यद्यपि निषिद्धांशः कापालिकतन्त्रं न भवति, तथापि तत्र प्रवर्तमानः पुरुषः अवश्यं कापालिकाचारो भवतीति कापालिकत्वेन गणना तन्त्रस्य ।

कलासारम्—वर्णोत्कर्षविधियत्र प्रवर्तते तत् कलासारं वामाचारप्रधानम् ।

कुण्डिकामतम्—घुटिकासिद्धिहेतुः । सोऽपि वामाचारप्रधान एव ।

मनोत्तरमते—रससिद्धिः ।

वीणाख्ये-वीणां नाम योगिनी । सा सिद्धयतीति वीणाख्यम् । सा वीणा सम्भोगयक्षिणीति केचिदाहुः ।

त्रोतले-घुटिकाञ्जनपादुकासिद्धिः । घुटिका पानपात्रम् ।

1. यमळा नाम कामसिद्धाम्बा । इति पाठः ॥

त्रोतलोत्तरे-चतुष्पष्टिसहस्रसङ्ख्याकयक्षिणीनां दर्शनम् ।

पञ्चामृतम्-पञ्चानां पृथिव्यादीनां पिण्डाण्डे अमृतं यत्र मरणाभावः प्रतिपादितः तत् पञ्चामृतं तन्त्रम् । तदपि कापालिकमेव ।

रूपभेदादितन्त्रपञ्चकं मारणहेतुरिति अवैदिकम् ।

सर्वज्ञानादितन्त्रपञ्चकं कापालिकसिद्धान्तैकदेशिदिगम्बरमतमिति दूरत एव हेयम् ।

पूर्वादिदेवीमतपर्यन्तं दिगम्बरैकदेशक्षपणकमतमिति तत्ततोऽपि दूरत एव हेयम् ।

एवं चतुष्पष्टितन्त्राणि परिज्ञातृणामपि वञ्चकानि । ऐहिकसिद्धिमात्रपरत्वात् वैदिकमार्गदूराणि । परिज्ञातारोऽपि ऐहिकफलापेक्षया तत्र कतिचन प्रवृत्ताः प्रतारिता एवेति रहस्यम् ।

ननु विप्रलिप्साद्याशयदोषरहितस्य भगवतः परमेश्वरस्य पशुपतेः कांश्चित्प्रति विप्रलम्भकत्वं कथमिति चेत्—

मैवम्—परमेश्वरे परमकारुणिके विप्रलिप्साद्याशयदोषाः न सन्त्येव । किन्तु परमेश्वरः पशुपतिः ब्रह्मक्षत्रवैश्यशूद्रजातीयान् मूर्धा<sup>१</sup> वसिष्ठाद्यनुलोमप्रतिलोमजातीयानधिकृत्य तन्त्राणि निर्मितवान् । तत्र त्रैवर्णिकानां चन्द्रकलाविद्यासु वक्ष्यमाणास्वधिकारः । शूद्रादीनां चतुष्पष्टितन्त्रेष्वधिकारः । एवमधिकारभेदमजानानाः अमीमांसकाः व्यामुह्यन्ति । तेषामेवायं दोषः, न पशुपतेः परमेश्वरस्येति ध्येयम् ।

चन्द्रकलाविद्याष्टकं श्रीविद्याप्रतिपादकं तन्त्रं—चन्द्रकला, ज्योत्स्नावती, कलानिधिः, कुलार्णवम्, कुलेश्वरी, भुवनेश्वरी, बार्हस्पत्यं, दूर्वासमतं चेति । अस्मिन् तन्त्राष्टके त्रैवर्णिकानां शूद्रादीनां च अधिकारोऽस्ति । तत्र ब्राह्मणादीनधिकृत्य सव्यमार्गेण प्रादक्षिण्येन सर्वोऽप्यनुष्ठानकलापः प्रतिपादितः । शूद्रादीनधिकृत्य अपसव्यमार्गेण वामाचारो निरूपितः ।

शुभागमतन्त्रपञ्चके वैदिकमार्गेणैव अनुष्ठानकलापो निरूपितः । अयं शुभागमपञ्चकनिरूपितो मार्गः वसिष्ठसनकशुकसनन्दनसनत्कुमारैः पञ्चभिः मुनिभिः प्रदर्शितः । अयमेव समयाचार इति व्यवहियते । तथैवास्माभिरपि शुभागमपञ्चकानुसारेण समयमतमवलम्ब्यैव भगवत्पादमतमनुसृत्य व्याख्या रचिता । चन्द्रकलाविद्याष्टकं तु कुलसमयानुसारित्वेन मिश्रकमित्युच्यते विद्वद्भिः । चतुष्पष्टितन्त्राणि कुलमार्ग एव— ‘मिश्रकं कौलमार्गं च परित्याज्यं हि शाङ्करि ॥’

1. मूर्धाभिषिक्त.
2. शूद्राणां सङ्कीर्णानां च.

इति ईश्वरवचनात् मिश्रकमतं कौलमार्गं च परित्याज्यम् । कौलैः मृग्यते अवलम्ब्यत इति कौलमार्गः कौलमतम् । कर्मणि घञ् । अतश्च शुभागमपञ्चकमेव वैदिकैरादरणीयम् । केवलसमयमार्गप्रदर्शन-परत्वात् । समयमार्गस्वरूपं तु 'तवाधारे मूले सह समयया' (श्लो. ४१) इत्यादिश्लोकव्याख्यानावसरे निपुणतरमुपपादयिष्यामः ।

तत्र शुभागमपञ्चके षोडशनित्यानां प्रतिपादनं मूलविद्यायामन्तर्भावमङ्गीकृत्य अङ्गतया । चक्रविद्यायां अङ्गतयैवान्तर्भावः कथितः । अत एव चतुष्पष्टिविद्यान्तर्भूतायां चन्द्रज्ञानविद्यायां षोडशनित्याः प्रधानत्वेन प्रतिपादिता इति, तत्प्रतिपादकं तन्त्रं कौलमार्गः, अयं तु समयमार्ग इति भेदः ।

अत्रेदमनुसन्धेयम्—शुभागमपञ्चकं नाम वासिष्ठसंहिता, सनकसंहिता, शुकसंहिता, सनन्दन-संहिता, सनत्कुमारसंहिता, इति पञ्च संहिताः शुभागमपञ्चकम् । तत्र वासिष्ठसंहितायां देवीं प्रति ईश्वरवचने वसिष्ठेन शक्तिर्बोधिता । यथा—

शृणु देवि प्रवक्ष्यामि नित्याषोडशकं तव\* ।  
न कस्यचिन्मयाऽऽख्यातं सर्वतन्त्रेषु गोपितम् ॥  
तत्रादौ प्रथमा नित्या महात्रिपुरसुन्दरी ।  
ततः कामेश्वरी नित्या नित्या च भगमालिनी ।  
नित्यक्लिप्ता तथा चैव भेरुण्डा बह्निवासिनी ।  
महा<sup>१</sup> विद्ये[वज्रे]श्वरी रौद्री त्वरिता कुलसुन्दरी ॥  
नित्या नीलपताका च विजया सर्वमङ्गला ।  
ज्वालामालिनिचिद्रूपाः एता नित्यास्तु षोडश ॥  
प्रतिपत्त्यभृति देव्याः पौर्णमास्यन्तमर्चयेत् ।  
एकादिवृद्धया हान्या च दर्शान्तं देवि विग्रहम् ॥

एतच्च षोडशनित्यानां षोडशतिथ्यात्मकत्वं उत्तरश्लोके निरूप्यते ।

इदानीं षोडशनित्यानां श्रीचक्रे अङ्गतया अन्तर्भावो निरूप्यते—षोडशनित्यास्तु अष्टवर्गात्म-कतया अष्टदलपद्मे अष्टपत्रेषु स्थिताः यथाक्रमं अष्टकोणचक्रे प्रागादिकोणमारभ्य ऐकैकस्मिन् कोणे द्विकद्विकमन्तर्भूतम् । एवमष्टद्विकानि अष्टकोणेषु अन्तर्भूतानि । एता एव नित्याः षोडशस्वरात्म-कतया षोडशदलपद्मे स्थिताः द्विदशारेऽन्तर्भूताः । एतासां नित्यानां मध्ये प्रथमं नित्याद्वयं त्रिकोण-

\* 'षोडशकं नवम्' 'षोडशिकार्णवं तव' इत्यपि पाठान्तरे. <sup>१</sup>विरवेश्वरी.

विन्दुरूपेण स्थितम् । अवशिष्टास्तु चतुर्दश नित्याः मन्वश्रे अन्तर्भूताः । मेखलात्रयभूपुरत्रये बौन्दवत्रि-  
कोणयोरन्तर्भूते । एवं नित्यानां चक्रे अन्तर्भावः । इममेवान्तर्भावं मेरुप्रस्तारमाहुः । अत एव  
चन्द्रकलाविद्यायाः चक्रविद्यायाः अङ्गत्वं नित्यानां सिद्धम् ।

सनन्दनसंहितायां- ऋषीन् प्रति सनन्दनवचनम्—एतास्तु षोडशनित्याः चन्द्रकलायाः चक्र-  
विद्याया अङ्गभूताः । एताश्च षोडशनित्याः स्वरात्मकाः पञ्चदशाक्षरीमन्त्रगत ‘ए’ कारादिभूत  
‘अ’ कारविसर्गात्मक ‘स’ काराभ्यां सङ्गृहीताः जीवकरूपाः बौन्दवस्थाने स्थापिताः तत्रैव  
अन्तर्भूताः । कादयो मावसानाः पाशाङ्कुशबीजयुक्तास्सन्तः अष्टोरे दशकोणद्वये च अन्तर्भूताः ।  
शिष्टास्तु यकारादयो नव वर्णाः द्विरावृत्त्या मन्वश्रे चतुर्दशकोणेषु चतुर्दश अन्तर्भूताः, शिष्टं वर्णचतुष्टयं  
शिवचक्रचतुष्टयेऽन्तर्भूतम् । इममेव कैलासप्रस्तारमाहुः । एवं नित्यानां चक्रविद्याया अङ्गत्वं  
प्रतिपादितम् ।

सनत्कुमारसंहितायामपि चक्रविद्यायां षोडशनित्यानां अङ्गत्वं प्रतिपादितम् । यथा सनत्कुमार-  
वचनम्-श्रीचक्रस्याङ्गभूताः नित्याः वशिन्यादिभिः द्विकं द्विकं मेलयित्वा बौन्दवं त्रिकोणं विहाय अष्टसु  
कोणेष्वन्तर्भाव्याः । मध्ये त्रिपुरसुन्दरी अन्तर्भाव्या । अष्टवर्गास्तु अष्ट वशिन्यादयः, षोडश  
नित्याः, द्वादश योगिन्यः, चतस्रो गन्धाकर्षिण्यादयः—एवं चतुश्चत्वारिंशत् । अत्र एकां शक्तिं  
विहाय त्रयश्चत्वारिंशत्कोणेषु त्रयश्चत्वारिंशद्देवता अन्तर्भाव्याः, एकां त्रिपुरसुन्दरीं बौन्दवस्थानादधस्तात्,  
गन्धाकर्षिण्यादयस्तु चतुर्द्वारेषु इति नित्यानां अङ्गत्वं प्रतिपादितम् । इममेव भूप्रस्तारमाहुः ।  
अष्टानां वशिन्यादीनां द्वादशयोगिनीनां गन्धाकर्षिण्यादीनां नामधेयानि ‘सवित्रीभिर्वाचाम्’ (श्लो. १७)  
इत्यादिश्लोकव्याख्यानावसरे कथितानि ॥ ३१ ॥

### सौभाग्यवर्धनी

सौभाग्यमहिमानमभिधायाग्रे परदेवताया मन्त्रं कादिमतस्वतन्त्रानुसारेणोद्धर्तुं स्वतन्त्रमहिमान-  
माह - चतुःषष्ट्येति । चतुःषष्टितन्त्रैः सकलं त्रिभुवनमभिषंघाय समस्तलोकं वशीकृत्य ; कीदृशैः ?  
तत्तत्सिद्धिप्रसभपरतन्त्रैः ; तासु तासु सिद्धिषु हठात्परतन्त्राणि ; कचिद्धर्मः, कचिदर्थः, कचित्कामः,  
कचिन्मोक्ष इत्येकैकपुरुषार्थप्रदोपासनानिदर्शकैः तैः, तेषु सकलपुरुषार्थसिद्धिर्नास्तीत्यर्थः । पुनस्तव  
निर्वन्धादखिलपुरुषार्थैकघटनास्वतन्त्रं ते तन्त्रं क्षितितलमवातीतरत् अवतारितवान् । “णिश्रिद्रुभ्यः  
कर्तरि चङ् ”, इति चङि कृते, “ चङि ” इति द्वित्वे च कृते, “ सन्वल्लघुनि चङ्परेऽनग्लोपे ”  
इति सन्वद्भावे कृते, “ सन्यतः ” इतीत्वे कृते, “ दीर्घो लघोः ” इति दीर्घत्वे च कृते, “ इतश्च ”  
इति तिप् इकारलोपे चातीतरदिति लुङि रूपम् । त्वया यानि तन्त्राणि चतुःषष्टिसंख्याकानि कृतानि,  
तानि सकलपुरुषार्थसाधनप्रकाशानि न भवन्ति ; तन्त्रमेकं तथा अवतारय, यथा सकलपुरुषार्थसाधनं



भवतीति देव्या निर्बन्धे कृते स्वतन्त्रं कादिमताख्यमवतारयामास पशुपतिः । अन्यानि यानि तन्त्राणि अन्योन्यं सापेक्षाणि । इदं तन्त्रमन्यानपेक्षम् । एतावता अनादिसिद्धमेवैतत्तन्त्रं मन्तव्यमिति ॥ ३१ ॥

### अरुणामोदिनी

भगवत्याः भक्तवात्सल्यमेव प्रपञ्चयति - चतुःषष्ट्येति । हे देवि ! ताश्च ताः सिद्धयश्च तत्तत्सिद्धयः ; वश्याकर्षणमोहनोच्चाटनादयः । तेषां प्रसवे प्रतिपादने परतन्त्रैः वश्याकर्षणाद्यति-  
तुच्छफलप्रतिपादकैः चतुःषष्ट्या तन्त्रैः चतुःषष्टिसंख्याकैरागमैः । तानि च स्पष्टार्थमुच्यन्ते -  
“महामायाशम्बरं च योगिनीजालशम्बरम् । तत्त्वशम्बरकं चैव भैरवाष्टकमेव च ॥ बहुरूपाष्टकं चैव यमलाष्टकमेव च । चन्द्रज्ञानं मालिनी च महासमोहनं तथा ॥ वामजुष्टं महादेवं वातुलं वातुलोत्तरम् । हृद्भेदं तन्त्रभेदं च गुह्यतन्त्रं च कामिकम् ॥ कलावादं कलासारं तथान्यत्कुण्डिकामतम् । मतोत्तरं च वीणाख्यं त्रोटलं त्रोटलोत्तरम् ॥ पञ्चामृतं रूपभेदं भूतोद्गारमेव च । कुलसारं कुलोद्गीशं कुलचूडामणिस्तथा ॥ सर्वज्ञानोत्तरं चैव महाकाळीमतं तथा । अरुणेशं मोदिनीशं विकुण्ठेश्वरमेव च ॥ पूर्वपश्चिमदक्षं च उत्तरं च निरुत्तरम् । विमलं विमलोत्थं च देवीमतमतः परम् ॥ ” इति । तेषु प्रतिपा-  
द्यभेदाः लक्ष्मीधरे द्रष्टव्याः । सकलं समस्तं भुवनं लोकमतिसन्धाय वञ्चयित्वा, तेषां वैदिकमार्गदूरवर्तित्वेन लोकप्रतारकत्वादिति भावः । स्थितो वर्तमानः ; सिद्ध इवेत्यर्थः । न चैतावता भगवतः परमेश्वरस्य विप्रलम्भकत्वं शङ्कनीयम् । अनुलोमप्रतिलोमजात्युद्देशेन भगवता निर्मितेषु तेषु भ्रान्त्या अन्येषामपि प्रवृत्तेरिति । पशुपतिः अज्ञानग्राहकः शिवः । एतेन साधुमार्गे विद्यमाने कुमारप्रदर्शकत्वं सूचितम् । पुनर्भूयोऽपि तव लोकानुग्रहदीक्षिताया भगवत्या निर्बन्धाद्वैदिकमार्गानुसारिशाल्यसर्जनार्थानिरोधात् ;  
‘ईशानः सर्वविद्यानाम्’ इति श्रुतेः तस्य सर्वविद्याकल्पनासामर्थ्यस्य परशक्तिरूपभवदनुग्रहं विना-  
लाभाद्वैदिकमार्गानुसारैस्त्रैविर्णिकोपयोगितन्त्रप्रकल्पनाविषयात् त्वत्कृतनिर्बन्धादखिलानां पुरुषार्थानामेवैकेषां घटनायां संयोजने स्वतन्त्रं निरवग्रहं समस्तपुरुषार्थसाधकमित्यर्थः । ते शिवाभिधानाया भवत्या इदं वक्ष्यमाणं तन्त्रं मन्त्ररहस्यम् ; तत्र शिवशक्तिवर्णयोः उभयोः सद्भावाद्बुभयात्मकत्वं मन्त्रस्य द्रष्टव्यम् । क्षितितलं ; भूतलमवातीतरत् अवतारितवान् । अतो न भवत्याः अन्या लोकोपकारिणी करुणावती चोपासनायोग्या च देवता लभ्यत इति भावः । उक्तं च सकलजननीस्तवे—

“परानन्दाकारां निरवधिनिर्वैश्वर्यवपुषं

निराघातज्ञानप्रकृतिमपरिच्छिन्नकरुणाम् ।

सवित्रीं भूतानां निरतिशयधामास्पदपदां

भवो वा मोक्षो वा भवतु भवतीमेव भजताम्” ॥ इति ॥ ३१ ॥

### आनन्दगिरीया

ननु ब्रह्मादिभिरुपास्यमाना लोपामुद्रा कामराजविद्या च प्रसिद्धेषु तन्त्रेषु न प्रतीयते चेत्तर्हि कुत्रत्येयं विद्येत्यादिशङ्किते, प्रसिद्धतन्त्रेभ्यो विलक्षणं कादितन्त्रं त्वदीयं वर्तते, तत्रेयं विद्या वर्तते इति वक्तुं तदुत्पत्तिप्रकारमाह-चतुःषष्टयेति । हे मातः भगवति, पशुपतिः ते तन्त्रं अपूर्वं क्षितितलमवा-तीतरत् क्षितितलेऽवतारयामास, प्रवर्तयामासेति । कस्मात्, त्वन्निर्बन्धात्, आग्रहात् । एकदा एकान्ते वर्तमानो महादेवः परमेश्वर्या निर्बन्धेन विज्ञापितः, “ त्वया बहूनि तन्त्राणि कृतानि, तानि धर्माधिकैक-मात्रपुरुषार्थप्रतिपादकानीति, तत्तदर्थप्रतिपादने स्वातन्त्र्येऽपि तदन्यप्रतिपादने तन्त्रान्तरसापेक्षतया तन्त्रान्तरपरतन्त्राणि वर्तन्ते, इत्येकं तन्त्रमेतादृशं रचय, यत्सर्वार्थप्रतिपादनेऽन्यानपेक्षमेव क्षमं, एवं प्रार्थितो भगवान् कादिमतमवतारयामासेति । तस्य तन्त्रान्तरेभ्य उत्कर्षमाह-अखिलपुरुषार्थैकघटना-स्वतन्त्रं, अखिला ये पुरुषार्थाः धर्मादयः, तेषां या एकघटना एकवारेण सर्वेषां पुरुषार्थानां प्रतिपादनं दानं तत्र स्वतन्त्रमन्यानपेक्षम् । किलक्षणः पशुपतिः, चतुःषष्टया तन्त्रैरशिवप्रणीतैः शाबरागमैः सकलं भुवनं लोकं अभिसन्धाय, अयं लोक एतैः सर्वैरपि तन्त्रैः अर्थात् जानातीत्यभिप्रायंगोचरीकृत्य वंशवदीकृत्य स्थितः । एषामपकर्षमाह-किं लक्षणैः, तत्तत्सिद्धिप्रसवपरतन्त्रैः सा सा या सिद्धिः एकैकपुरुषार्थप्रदोपासना तस्याः प्रसवः प्रतिपादनं समर्पणं, तत्रान्यपरतन्त्रैः इतरसापेक्षैः, धर्म-प्रतिपादकेन मोक्षप्रतिपादने न क्रियमाणे दर्शनान्तरस्य मोक्षप्रतिपादकस्यापेक्षणात्, तदर्थनैरित्यर्थः । चतुःषष्टिरपि तन्त्राणि, एकैकपुरुषार्थप्रदोपासनापराणि, धर्मादीनामेकैकेषामेव प्रतिपादनादेषु तन्त्रेषु सकलपुरुषार्थप्रदोपासना न प्रतिप्राप्यत इति भावः ॥ चतुःषष्टया तन्त्रेतिपद्यस्य रहस्यार्थः—चतुःषष्टिभूतलिपिका मातृका कलासहितं भुवनं मातृकामयं कृत्वा क्षितितलं घरातलं यावत् । त्वत्प्रसा-दात्सिद्धिं प्राप्तः । अथवा सिद्धिप्रसवपरतन्त्रः सिद्ध्या प्रणवशीलं परमुत्कृष्टं तन्त्रं सारभूतं त्वयि निर्बन्धो ध्यानाभ्यासः । चतुर्वर्गाणां सिद्धिसंपादकत्वं तथाऽवतारयामास । तत् स्वतन्त्रं नाम तन्त्रमिति । तथा च चतुःषष्टिमातृकामयं भुवनं निष्पाद्य चतुःषष्टियोगिनीमयं चतुष्षष्टितन्त्रं, तेषां तासां च त्वमेवाविष्टायिनी निखिलतन्त्रसारभूतमिति ॥ ३१ ॥

### तात्पर्यदीपिनी

हे मातः, पशुपतिः चतुष्षष्टया तन्त्रैः सकलं भुवनमभिसन्धायापि तत्तत्सिद्धिप्रसवपरतन्त्रः स्थितः । पुनः त्वन्निर्बन्ध आग्रहः तस्मादखिलपुरुषार्थैकघटनास्वतन्त्रं इदं ते तन्त्रं, पराधीनमिदं चतुष्षष्ट्यात्मकं, तन्त्रोपयोगियोगिनीचक्रं त्वया पृथिव्यामवतारितं, शिवस्यानुग्रहार्थमिति शेषः ॥ ३१ ॥

### पदार्थचन्द्रिका

इदानीं भवानीच्छानुविधायि पशुपतिकर्तृकदेवीमाहात्म्यप्रधानागमावतरणमाह—चतुःषष्टयेति ।

पशून् जीवान् तत्तत्कामितदानेन पातीति पशुपतिः, महादेवः, चतुःषष्ट्या चतुरधिकया षष्ट्या तन्त्रैरागमैः सकलं भुवनं अभिसन्धाय अभिप्रेत्य तत्तत्सिद्धिनिष्पत्तिपरवशः स्थितः, पुनः पश्चात् त्वन्निर्वन्धात् त्वत्प्रेरणाधिक्यात् अखिलपुरुषार्थैकघटनास्वतन्त्रं समस्तपुरुषार्थानां एका मुख्या या घटना तत्र स्वतन्त्रं, अन्यनिरपेक्षं ते तन्त्रं त्वदुपासनाप्रधानं आगममवातीतरत् । क्षितितलमवतारितवान् । पृथन्तत्वात् द्विकर्मकता तृधातोः । अप्रसिद्धत्वादिदमाप्नोति ॥ ३१ ॥

### डिण्डिमभाष्यम्

एवं सकललोकपूज्यायाः परमेश्वर्याः यत्प्रातिस्विकमनादिसिद्धं सर्वशास्त्रोत्तमं त्रैपुरदर्शनं मयेश्वराभिधानं संवित्सिद्धान्तापरपर्यायकमात्मप्रत्यभिज्ञानरूपं यदस्ति तस्यैतच्छास्त्रेभ्य आधिक्यरूपोऽतिमहानुत्कर्षो न प्रकाश्यते चेत् तदुपासनायामितिकर्तव्यताकलापपरिज्ञानं कुत इति तच्छास्त्रप्रख्याने हेतुमाह— “ ईशानः सर्वविद्यानामीश्वरः”, इति श्रुत्यर्थनिश्चयाद् विद्यानामादिवक्तृत्वान्महेश्वर एव सर्वविद्याकदम्ब-प्रणेता, स हि प्रथमं तत्रैव त्रैपुरसिद्धान्तं कृत्वा गोप्यं चतुःषष्ट्या तन्त्रैः सकलभुवनमभिसन्धाय वञ्चयित्वा किञ्च केवलभोगप्रधानैर्गमनागमनकारिभिः दुःखावसानैः दुःखकर्मबलैस्तैः शास्त्रैः करण-भूतैस्तत्सिद्धिप्रसवपरतन्त्रैः तेषां तेषां शास्त्राणां वश्याकर्षणमोहनोच्चाटनादि फल्गु फलानि सम्पाद्य तत्प्रसवेन तत्फलसम्पादनेन स्वयमपि परतन्त्रः संसारव्यासिमान् पशुपतिः स्थितः । तत्र चतुःषष्टि-तन्त्राणि कानि इति जिज्ञासायामुच्यते-महामायाशंबर, योगिनीजालशंबर, तत्वशंबर, भैरवाष्टकं तन्त्रं, सर्वज्ञानोत्तरं, महापिचुमतं, महालक्ष्मीमतं, सिद्धयोगीश्वरीमतं, कुरुपिकामतं, सर्ववीरमतं, विमलमतं, पूर्वाम्नायं, दक्षिणाम्नायं, पश्चिमाम्नायं, उत्तराम्नायं, अनुत्तराम्नायं, ऊर्ध्वाम्नायं, वीरावलीमतं, अरुणेशमतं, विशुद्धेश्वरमतमेवमादीनि तन्त्राणि तन्त्राचार्यपरम्परया ज्ञातव्यानि । एवं बाह्यशास्त्रैः लोकं मोहयित्वा स्वस्यानन्दानुभवाय त्वदीयं शास्त्रं भोगमोक्षप्रदं ललिता संहिताललिता ज्ञानललिता परिशिष्टानन्दतन्त्र-महाकुलचूडामणिमहावीरावलीतन्त्रप्रतिपाद्यमानप्रमेयजालमयं तव शास्त्रेष्वाभ्यन्तरं गोपयित्वा स्थितः । त्वं खलु सर्वानुग्राहिणी करुणात्मिका शक्तिः । तस्यैकस्य शंभोः स्वशास्त्रामृतपानमक्षममाणा, “ एकः स्वादु न भुञ्जीत,” इति न्यायादन्येषामपि शिवावेशवतां महात्मनां रक्षणाय त्वया तस्य निर्वन्धः कृतः, मम महातन्त्रं प्रकाशय, सर्वेऽपि भोगमोक्षाधिकारिणः स्युरिति । अखिलपुरुषार्थैकघटना-स्वतन्त्रं सर्वेषामपि पुरुषार्थानामेकघटनायां मुख्यप्रयोजनसम्पादने स्वतन्त्रं परतन्त्रताविरहितं, ते तन्त्रं तव शास्त्रं क्षितितलं अवातीतरत् अवतरितवान् । अव पूर्वस्य, “ तरतेहेतुमति च ” इति णिच्, लुङि, चङि रूपम् । यतोऽत्यन्तगोपनीयं शास्त्रं त्वदाज्ञापरतन्त्रो भूत्वा सर्वत्र परशिवः प्रकाशितवान्, अत एव त्वदाज्ञालङ्घनसामर्थ्यं परशिवस्यापि नास्ति, किं पुनर्विरिञ्चिप्रभृतीनां त्वत्सृष्टानां देवतानामिति भावः ॥ ३१ ॥

### गोपालसुन्दरी

चतुषष्ट्येति—चतुःषष्टिसंख्याकैः तन्त्रैः शास्तैः, सकलभुवनमभिसन्धाय वञ्चयित्वा, पशुपतिः शिवः स्थितः, तत्सिद्धिप्रसवानां परतन्त्रैरुपदेशकैः त्वन्निर्बन्धात् पुनः ते तव, तन्त्रं शास्त्रं, क्षितितलमवातीतरत् अवतारयामास । कीदृशं ? अखिलपुरुषार्थानां अर्थधर्मकाममोक्षाणामेकघटनायां मुख्यप्रयोजनसाधने स्वतन्त्रमन्यानपेक्षमित्यर्थः । विष्णुपक्षेऽप्येवम् ॥

### आनन्दलहरीटीका

इदानीं श्रीविद्यामन्त्रोद्धारं करिष्यन् तत्प्रतिपादकं तन्त्रं स्तोति - चतुःषष्ट्येति । पशुपति-महादेवः चतुःषष्टिसंख्याकैस्तन्त्रैः नानादेवतोपासनशालैः सकलं भुवनमभिसन्धाय वञ्चयित्वा प्रतार्येव स्थितः । वस्तुतस्तु तस्य महेश्वरस्य विप्रलिप्सादिरूपपुरुषदोषाभावान्न प्रतारकत्वम् । किन्तु तेन त्रैवर्णिकानां शूद्रप्रतिलोमादीनां च ऐहिकामुष्मिकसाधारणहिताय तन्त्राणि कृतानि । तत्र तत्फललोभेन प्रवृत्ता अनधिकारिणः स्वयमेव तन्त्रैः प्रतारिता भवन्तीति बोध्यम् । कीदृशैस्तन्त्रैः । तत्तत्सिद्धीनां कवित्वपाण्डित्यैश्वर्यादिफलरूपाणां प्रसवे जनने परतन्त्रैः, प्रकृष्टजनने यद्वा तत्रापि परतन्त्रैः पराधीनैः तन्त्रान्तरसापेक्षैः इत्यर्थः । एकतन्त्रे सर्वनिर्वाहाभावात् । परतन्त्र इति पाठे शिवविशेषणं, आसक्त इत्यर्थः । त्वन्निर्बन्धात् सकलपुरुषार्थसाधकमेकं तन्त्रं वदेति पुनः पुनः प्रश्नरूपात् तव यत्नादित्यर्थः । त्व त्वत् पञ्चम्यन्तं, तेन त्वद्रूपाद्धेतोरित्यर्थः इति कश्चित् । अखिलानां सर्वेषामपि पुरुषार्थानां धर्मार्थिकाममोक्षाणां एका मुख्या या घटना निर्मितस्तत्र स्वतन्त्रं अन्यनिरपेक्षम् । ज्ञानार्णवादिरूपं कादिमते प्रसिद्धं स्वतन्त्रालयं तन्त्रं वा क्षितितलमवातीतरत् अवतारयामास, क्षितितले अतिगोप्यं यत्तव तन्त्रं अवतीर्णं, तत्रापि त्वदनुग्रह एव हेतुरिति भावः । चतुःषष्टितन्त्राण्युक्तानि वामकेश्वरतन्त्रे “चतुःषष्टिश्च तन्त्राणि मातृणामुत्तमानि च । महामायाशंबरं च योगिनीजालशंबरम् ॥ तत्त्वशंबरकं चैव भैरवाष्टकमेव च । बहुरूपाष्टकं चैव यामलाष्टकमेव च ॥ चन्द्रज्ञानं मालिनी च महासंमोहनं तथा ॥ वामजुष्टं महादेवं वातुलं वातुलोत्तरम् । हृद्भेदं तन्त्रभेदञ्च गुह्यतन्त्रं च कामिकम् । कलावादं कलासारं तथान्यत्कुण्डिकामतम् ॥ मतोत्तरं च वीणाख्यं त्रोटलं त्रोटलोत्तरम् । पञ्चामृतं रूपभेदं भूतोड्डामरमेव च ॥ कुलसारं कुलोद्देशं कुलचूडामणिं तथा । सर्वज्ञानोत्तमं चैव महाकालीमतं तथा ॥ अरुणेशं मोदिनीशं त्रिकुण्डीश्वरमेव च । पूर्व - पश्चिम-दक्ष च उत्तरं च निरुत्तरम् ॥ विमलं विमलोत्थं च देवीमतमतः परं” मिति । तत्र (१) महामायाशंबरं तन्त्रं अन्यस्मिन्पदार्थे अन्यथा प्रतिभानरूपं मायाप्रपञ्चनोपायप्रतिपादकमैन्द्रजालिकरूपम् । (२) योगिनीजालशंबरं तन्त्रं योगिनीजालदर्शनोपायप्रतिपादकम् । (३) तत्त्व-शंबरं इन्द्रजालविद्याविशेषः, पृथिव्यादितत्त्वानामन्यत्रान्यत्रान्यबोधोपायप्रतिपादकम् । (४-११) भैरवाष्टकं यथा—सिद्धिभैरवतन्त्रं, मायिकभैरवतन्त्रं, कालाग्निभैरवतन्त्रं, कंकालभैरवतन्त्रं, शक्ति-

भैरवतन्त्रं, योगिनीभैरवतन्त्रं, महाभैरवतन्त्रं, भैरवनाथतन्त्रं इति एतान्यष्टौ तन्त्राणि कापालिकमत-  
प्रतिपादकानि । बहुरूपा शक्तिः तत्प्रतिपादकतन्त्राणामधानां गणो बहुरूपाष्टकम् यथा (१२-१९)  
ब्राह्मीतन्त्रं, माहेश्वरी तन्त्रं, कौमारीतन्त्रं, वैष्णवी तन्त्रं, वाराहीतन्त्रं, इन्द्राणीतन्त्रं, चामुण्डातन्त्रं,  
शिवदूतीतन्त्रं चेति । यमला नाम सिद्धाम्बा । तत् प्रतिपादकानि तन्त्राणि रुद्रयामलादीन्यष्टौ (२०-२७) ।  
शाक्ततन्त्रतया चतुःषष्टितन्त्राणामपि यामलतया व्यवहारः । (२८) चन्द्रज्ञानतन्त्रं ऐश्वर्यादिषोडशनित्या-  
प्रतिपादकं, कापालिकमतदर्शकं च । (२९) मालिनीतन्त्रं समुद्रयानोपायप्रतिपादकम् । (३०)  
महासंमोहनं जाग्रतामपि निद्रितोपायप्रतिपादकम् । (३१) वामजुष्टं वामकेश्वरतन्त्रं चतुःशतीत्यपि  
कथ्यते । (३२) महादेवतन्त्रं बटुकादिसिद्धिकुलाचारप्रदर्शकम् । (३३-३५) वातुलं, वातुलोत्तरं,  
कामिकं चेति तन्त्रत्रयं क्षेत्रकर्षणादिविधिप्रतिपादकम् । (३६) हृद्भेदतन्त्रं कापालिकाचारप्रदर्शकम् ।  
(३७-३८) तन्त्रभेद-गुह्यतन्त्रयोः प्रकाशं रहस्यं वा परकृतमन्त्रतन्त्रप्रयोगाणां परावृत्त्युपाया  
दर्शिताः । (३९) कलावादं कामशास्त्रं वात्स्यायनमतम् । (४०) कलासारं रूपादिबुद्ध्युपायप्रतिपादकम् ।  
(४१) कुण्डिकामतं गुटिकापानपात्रम् । (४२) मतोत्तरतन्त्रं रससिद्धिप्रतिपादकम् । (४३) वीणा-  
तन्त्रं वीणानाम योगिनी, संभोगयक्षिणीत्यस्या नामान्तरं, तस्याः साधनोपायदर्शकम् । (४४) त्रोटलतन्त्रे  
गुटिकाञ्जनपादुकासिद्धिः । (४५) त्रोटलोत्तरतन्त्रे चतुःषष्टिसहस्रसंख्ययोगिनीनां दर्शनोपायः । (४६)  
पञ्चामृततन्त्रं पृथिव्यादिपञ्चभूतानां साधनेन मरणाभावप्रतिपादकं कापालिकतन्त्रम् । (४७-५१)  
रूपभेदादि पञ्चतन्त्रपञ्चुचाटनादिप्रयोगप्रतिपादकानि । (५२-५६) सर्वज्ञानादितन्त्रपञ्चकं कापालिक-  
सिद्धान्तैकदेशिदिगंबरमताचारप्रवर्तकम् । (५७-६४) पूर्वतन्त्रादि देवीमतपर्यन्तं तन्त्राष्टकं दिगंबैरक-  
देशिक्षपणकमताचारप्रदर्शकम् ॥ एतानि तन्त्राणि शिवेन तत्तत्सिद्धयुपायबोधकानि प्रणीतानि ।  
वैदिककर्मसु प्रतिलोमसंकरादीनामनधिकारात्, अत्र सर्वेषामेव तत्फलार्थिनां तत्तत्कर्मणि अधिकारोऽस्तीति  
परमकारुणिकस्याशयः । एतानि तत्तत्कर्माणि तत्तत्फलसाधनानि इत्यंशे प्रमाणान्येव । तत्र वैदिकविधि-  
निषेधविषयाणां तत्तत्फलसिद्धिरधर्माभावश्च । लोभात्प्रवृत्तानां विधিনিषेधविषयीभूतानां त्रैवर्णिकानां  
तत्फलसिद्धिः प्रत्यवायोऽभिजायते । तदोषसहिष्णोरितिन्यायात् । अत एव लोभेन प्रतारिता भवन्ति,  
न तु परमेश्वरस्य प्रतारकत्वमित्युक्तं प्राक् । एतानि चतुःषष्टितन्त्राणि कुलमार्गपरत्वात् कुलतन्त्राणी-  
त्युच्यन्ते । शुभागमनं नाम तन्त्रपञ्चकं वैदिकमार्गमात्रपरत्वात् समयाचार इत्युच्यते । यथा  
वसिष्ठसंहिता सनकसंहिता सनन्दनसंहिता सनत्कुमारसंहिता शुकसंहिता चेति । एतानि तन्त्राणि  
षोडशनित्याप्रतिपादकतया श्रीविद्याविषयाणि । चतुःषष्टितन्त्रबहिर्भूतानि श्रीविद्याप्रतिपादकानि कुल-  
वैदिकमार्गानुसारीणि तन्त्राणि मिश्रकाणीत्युच्यन्ते । यथा चन्द्रकलातन्त्रं, ज्ञानार्णवतन्त्रं, कुलेश्वरीतन्त्रं,  
बार्हस्पत्यतन्त्रं, भुवनेश्वरीतन्त्रं, दुर्वासोमततन्त्रं, दक्षिणामूर्तिसंहिता चेत्यादि मिश्रकतन्त्राणि । अत्र

कुलतन्त्रमिश्रकतन्त्रेषु उक्तानि वेदनिषिद्धानि त्रैवर्णिकैर्न कार्याणि । “मिश्रकं कौलमार्गं च परित्याज्यं हि शंकरि” इति वचनात् ॥ ३१ ॥

**शिवश्शक्तिः कामः क्षितिरथ रविश्शीतकिरणः**

**स्मरो हंसश्शक्रस्तंदनुं च परामारहरयः ।**

**अमी हल्लेखाभिस्तिस्मृभिरवसानेषु घटिताः**

**भजन्ते वर्णास्ते तव जननि नामावयवताम् ॥ ३२ ॥**

शिवः शक्तिः कामः क्षितिः रविः शीतकिरणः

स्मरः हंसः शक्रः तन्दनुं च परामारहरयः ;

अमी हल्लेखल्लेखाभिस्तिस्मृभिरवसानेषु घटिताः

भजन्ते वर्णास्ते तव जननि नामावयवताम् ।

नित्ये ! शिव, शक्ति, काम, क्षिति एवं रवि, शीतकिरण स्मर हंस

शक्र और परा, मार, हरी इन बारहवर्णों के अवतंस-

तीन स्थलों पर हल्लेखाएँ योजित करने पर, माते !

तेरे महामंत्र के अवयव अतिपावन हैं बन जाते ॥

### लक्ष्मीधरा

अथ निखिलपुरुषार्थैकघटनास्वतन्त्रं भगवत्यास्तन्त्रं पशुपतिः क्षितितलमवातीतरदित्युक्तं पूर्व-  
श्लोके । तदेव तन्त्रं प्रस्तौति शिवश्शक्तिरिति—शिवः ककारः । शक्तिः एकारः । कामः ईकारः ।  
क्षितिः लकारः । अथशब्दः अवसानद्योतकः । रविः हकारः । शीतकिरणः सकारः । स्मरः ककारः । हंसः  
हकारः । शक्रः लकारः । ‘तदनु च’ इति अवसानं द्योतयति । परा सकारः । मारः ककारः । हरिः  
लकारः । अमी द्वादश वर्णाः । हल्लेखाभिः हीङ्कारैः, तिसृभिः त्रित्वविशिष्टैः, अवसानेषु विरामस्थानेषु  
चतुष्कपञ्चकत्रिकाणामुपरि, घटिताः योजिताः, भजन्ते प्राप्नुवन्ति । वर्णाः ते पूर्वोक्ताः ककारादयः, तव  
भवत्याः, जननि ! हे मातः ! नामावयवतां नाम्नः त्रिपुरसुन्दरीमन्त्रस्य अवयवतां प्रतीकत्वम् ।

अत्रेत्थं पदयोजना—हे जननि ! शिवः शक्तिः कामः क्षितिः अथ रविः शीतकिरणः स्मरः  
हंसः शक्रः तदनु च परामारहरयः इत्येते वर्णाः तिसृभिः हल्लेखाभिः अवसानेषु घटिताः ते वर्णाः  
तव नामावयवतां भजन्ते ।

अत्रेदमनुसन्धेयम्—शिवः शक्तिः कामः क्षितिरिति वर्णचतुष्टयं आग्नेयं खण्डम् । रविः  
शीतकिरणः स्मरः हंसः शक्र इति वर्णपञ्चकं सौरं खण्डम् । उभयोः खण्डयोः मध्ये रुद्रग्रन्थि-

स्थानीयं ह्रस्वेलाबीजम् । परामारहरय इति वर्णत्रयेण सौम्यं खण्डं निरूपितम् । सौम्यसौरखण्डयोर्मध्ये विष्णुग्रन्थिस्थानीयं भुवनेश्वरीबीजम् । तुरीयमेकाक्षरं चन्द्रकलाखण्डम् । सौम्यचन्द्रकलाखण्डयोर्मध्ये ब्रह्मग्रन्थिस्थानीयं ह्रस्वेलाबीजम् । चन्द्रकलाखण्डं तु गुरुपदेशवशादवगन्तव्यमिति न प्रकाशितम् । अत एव— ‘त्रिखण्डो मातृकामन्त्रः - सोमसूर्यानलात्मकः ॥’ इति । अवरोहक्रमेणेति शेषः । ‘सोमसूर्यानलात्मकः’ इत्येतावन्मात्रे वक्तव्ये त्रिखण्ड इत्युक्तिः ज्ञानशक्तीच्छाशक्तिक्रियाशक्त्यात्मकं खण्डत्रयमिति जाग्रत्स्वमसुषुप्त्यवस्थात्रयात्मकं, विश्वतैजसप्राज्ञवृत्तित्रयात्मकम्, तमोरजस्सत्त्वगुणात्मकं, इत्येवंपरा । एतच्च पुरस्तात्प्रपञ्चयिष्यामः ।

अत्र शिवशक्तिरित्यादिशब्दाः क्वचित् लक्षितलक्षणया क्वचित् लक्षणया ककारादिवर्णपराः । तथाहि - त्रिपुरसुन्दरीमन्त्रस्य षोडशवर्णाः । ते च षोडशवर्णाः षोडशनित्यात्मतया स्थिताः । अत्र षोडश्याः कलायाः नित्यात्वव्यपदेशः चन्द्रकलात्वरूपसाम्यात् । सा च परा कला चिदेकरसा । तस्याश्छाया विशुद्धिचक्रे षोडशारे कलात्मतया भ्रमतीति\* रहस्यम् । सा प्रधानं प्रकृतिश्च । अस्या अङ्गभूताः पञ्चदश नित्या इति पूर्वश्लोके प्रतिपादितम् ।

यद्यपि ककारादयः श्रूयमाणाः पञ्चदश वर्णाः संप्रदायतो ज्ञातव्याः ; एको वर्णः षोडश-कलात्मकः ‘प्रधानभूत इति, यद्यपि षोडशी कला गुरुमुखादेव अवगन्तव्या ; तथापि तस्या अप्रतिपादने व्याख्यानं सापेक्षमेव । अतोऽनुपादेयं स्यादेवेति सा कला निरूप्यते ।

न च ‘सच्छिष्यायोपदेष्टव्या गुरुभक्ताय सा कला ॥’ इति शिष्याणामेतेपदेष्टव्या नान्येषामिति वाच्यम् । ये तु मदीयं ग्रन्थं दृष्ट्वा तां कलां जानन्ति ते मच्छिष्या एवेत्यस्माकमनुग्रहः ।

ननु पादवन्दन—पादोपसङ्गहण—हस्तमस्तकसंयोगादेः अङ्गकलापस्य शिष्यत्वापादकस्याभावे कथं तेषु शिष्यत्वमिति चेत् ; सत्यम्, असदीयग्रन्थं दृष्ट्वा षोडश्याः कलायाः स्वरूपं गुर्वन्तरमुखादेव जानतां शिष्यत्वं मास्तु । ये तु न जानन्ति गुरुमुखादपि तेषामुपदेशो न सम्भाव्यत एव, तदानीं गुर्वेकपरतन्त्रे अस्मिन् मन्त्रे “ के वाऽस्माकं गुरवः ? ” इति जिज्ञासायामुदयमानायां तेषां जिज्ञासूनां वर्तमानानां वर्तिष्यमाणानां च वयमेव गुरव इति तेष्वनुग्रहः कृतोऽस्माभिः ।

षोडशी कला नाम शकार - रेफ - ईकार - बिन्द्वन्तो मन्त्रः । एतस्यैव बीजस्य नाम श्रीविधेति । श्रीबीजात्मिका विद्या श्रीविधेति रहस्यम् । एवं षोडशनित्यानां प्रकृतिभूताः ककारादयः । ताश्च षोडश नित्याः शुक्लप्रतिपदमारभ्य पौर्णमास्यन्ततिथिरूपाः, कृष्णपक्षप्रतिपदमारभ्य अमावास्या-न्ततिथिरूपाः । एता एव चन्द्रकलाभिधानाः । चन्द्रकला एव प्रतिपदादितीथय इति सुप्रसिद्धम् । यथोक्तं ज्योतिःशास्त्रे—

\* भ्राजतीति इति पाठः । प्रकृतिभूत इति ।

प्रतिपन्नाम विज्ञेया चन्द्रस्य प्रथमा कला ।

द्वितीयाद्या द्वितीयाद्याः पक्षयोश्शुक्लकृष्णयोः ॥ इति ॥

अयमर्थः—चन्द्रस्य प्रथमायाः कलायाः प्रतिपदिति नामधेयम् । सैव कलात्मिका सूर्यमण्डलानिर्गता । कृष्णपक्षे तु सूर्यमण्डलं प्रविष्टा । एवं शुक्लपक्षे सूर्यमण्डलानिर्गता द्वितीया कला द्वितीया तिथिः । कृष्णपक्षे तु सूर्यमण्डलं प्रविष्टा द्वितीया कला द्वितीया तिथिरिति । एवं सर्वत्र ऊहनीयम् । अतश्च पञ्चदशकलाव्यवधानं सूर्यचन्द्रयोर्धनं सा पौर्णमासी । पञ्चदश्यां कलायां सूर्यचन्द्रयोरत्यन्तसंयोगः सा अमावास्या इति ज्ञेयम् । अतः कौलमते चन्द्रकलात्मिकानां षोडशानां नित्यानां प्रतिदिनं एकस्या एवानुष्ठानम् । सर्वासां समयिगते । षोडश्याः कलायास्तु पञ्चदशमपि तिथिषु अनुष्ठानं सिद्धम्, पञ्चदशानां नित्यानां तत्रैव अन्तर्भावात् ।

अयं च सम्प्रदायक्रमः सम्यगुक्तोऽपि दुर्विज्ञेयं प्रमेयजातमिति विस्पष्टार्थं पुनरुच्यते । प्रतिपदि त्रिपुरसुन्दरीकला ध्येया । द्वितीयायां कामेश्वरीकला । तृतीयायां भगमालिनीकला । चतुर्थ्यां नित्यक्लिन्नाकला उपास्या । पञ्चम्यां मेरुण्डाल्या कला । षष्ठ्यां वह्निवासिनीकला । सप्तम्यां महाविधे-  
[वज्रेश्वरीकला । अष्टम्यां रौद्रीकला । नवम्यां त्वरिताकला । दशम्यां कुलसुन्दरीकला । एकादश्यां नीलपताकाख्या कला । द्वादश्यां विजयाख्या कला । त्रयोदश्यां सर्वमङ्गलाख्या कला । चतुर्दश्यां ज्वालाख्या कला । पञ्चदश्यां मालिन्याख्या कला । सर्वासु तिथिषु चिद्रूपाख्या कला षोडशी उपास्या । प्रतिपदि या त्रिपुरसुन्दरी कथिता सा चिद्रूपात्मिका न भवति, चिद्रूपात्मिकायाः मूलविद्यायाः भिन्नत्वेन अनुष्ठानात् । मन्त्रभेदश्च—‘स मन्त्रः प्रतिपद्येव अनुष्ठेयो न द्वितीयायाम्’ इति । त्रिपुरसुन्दरीनित्यायाः नामसाम्यमित्यवगन्तव्यम् ।

एतासां षोडशनित्यानां चन्द्रकलात्मिकानां विशुद्धिचक्रं षोडशारं स्थानम् । तत्र प्रागादिक्रमेण षोडश नित्याः तत्कोणेषु परिवर्तन्ते । तदधस्थितद्वादशारे संवित्कमले द्वादशसूर्यमण्डलानि प्रादक्षिण्य-  
क्रमेण परिवर्तन्ते । तेषां द्वादशानां सूर्याणां द्वादशमासेषु अधिकारः ।

एतच्च सनत्कुमारसंहितायां श्लोकैः सप्तशत्या निरूपितं संक्षेपेणोच्यते—सूर्यचन्द्रयोः देवयान-  
पितृयानात्मकेऽपिङ्गलानाडीमार्गेण अहोरात्रयोः सञ्चरणम् । चन्द्रस्तु वामनाडीमार्गेण सञ्चरन्  
द्विसप्ततिसहस्रनाडीमार्गं अमृतेन सिञ्चति । सूर्यस्तु दक्षिणनाडीमार्गेण सञ्चरन् तदुक्षिप्तान् अमृत-  
बिन्दून् उपाहरति । यदा चन्द्रसूर्ययोः उभयोः आधारचक्रे समावेशः तदा अमावास्यातिथिरुत्पद्यते ।  
कृष्णपक्षतिथयः ततः उत्पद्यन्ते । अत एव कुण्डलिनीशक्तिः आधारकुण्डे सूर्यकिरणसम्पर्कात् विलीन-  
चन्द्रमण्डलमध्यगलत्पीयूषपूरिते स्वपिति । स्वापावस्थैव कृष्णपक्ष इत्युच्यते । योगी यदा समाहितचित्तः

1. विश्वेश्वरीकला.

2. तत्तु संक्षेपेणोच्यते.



चन्द्रं चन्द्रस्थाने सूर्यं सूर्यस्थाने वायुना निरोद्धुं क्षमते तदा चन्द्रसूर्यौ निरुद्धौ अमृतसेचनतदाहरणयोः अशक्तौ । तदानीं वायुना प्रेरितेन स्वाधिष्ठानवह्निना शुष्कीभूते अमृतकुण्डे निराहारा कुण्डलिनी सुप्तोत्थिता सती सर्पवत् फूत्कारं कुर्वती ग्रन्थित्रयं भित्त्वा सहस्रदलकमलमध्यवर्ति चन्द्रमण्डलं दशति । तस्माद्गुल्फपीयूषधाराः आज्ञाचक्रोपरिस्थितचन्द्रमण्डलं आप्लावयन्ति । तस्माद्गुल्लिताभिः अमृतधाराभिः सर्वं देहमाप्लावयन्ति । ततश्च आज्ञाचक्रोपरिस्थितस्य चन्द्रमसः कलाः पञ्चदश नित्याः । ताः पञ्चदश तदवस्थितविशुद्धिचक्रमाश्रित्य परिवर्तन्ते । सहस्रदलकमलान्तस्थितचन्द्रमण्डलं बैन्दवस्थानम् । तत्कला चिन्मयी आनन्दरूपा आत्मेति गीयते । सैव त्रिपुरसुन्दरी ॥

एवं शुक्लपक्ष एव कुण्डलिनीप्रबोधः कर्तुं शक्यते योगीश्वराणां, न तु कृष्णपक्ष इति रहस्यम् । सर्वाः शुक्लपक्षतिथयः पौर्णमासीसंज्ञकाः । सर्वाः कृष्णपक्षतिथयस्तु अमावास्यायां अन्तर्भवन्ति । एकैवामावास्या कृष्णपक्ष इति गीयते । अत एव आधारं अन्धतामिश्रम् । स्वाधिष्ठानं तु सूर्यकिरण-सम्पर्कात् मिश्रलोकः । मणिपूरस्तु अग्निस्थानत्वेऽपि तत्र स्थिते जले सूर्यकिरणप्रतिबिम्बात् मिश्रक एव लोकः । अनाहतं ज्योतिर्लोकः । एवं अनाहतचक्रपर्यन्तं ज्योतिस्तमोमिश्रको लोकः । विशुद्धिचक्रं चान्द्रो लोकः । आज्ञाचक्रं तु चन्द्रस्थानत्वात् सुषालोकः । अनयोलोकयोः सूर्यकिरणसम्पर्कात् ज्योत्स्ना नास्ति । सहस्रकमलं तु ज्योत्स्नामय एव लोकः । तत्र स्थितश्चन्द्रो नित्यकलायुक्तः चन्द्रबिम्बं श्रीचक्रम् । कला सादारण्या । अतश्च त्रिकोणं आधारः, अष्टकोणं स्वाधिष्ठानम्, दशारं मणिपूरं, द्वितीयदशारं अनाहतं, चतुर्दशारं विशुद्धिचक्रम्, शिवचक्रचतुष्टयं आज्ञाचक्रं, बिन्दुस्थानं चतुरश्रं सहस्रकमलमिति सिद्धम् । आज्ञाचक्रगतचन्द्रे पञ्चदश कलाः, षोडश्याः कलायाः प्रतिफलनं च । श्रीचक्ररूपचन्द्रबिम्बे एकैव कला, सा परमा कला । मिलित्वा षोडशकलाः । यथा—

षोडशेन्दोः कला भानोः द्विर्द्वादश दशानले ।

सा पञ्चाशत्कला ज्ञेया मातृकाचक्ररूपिणी ॥ इति ॥

एताः पञ्चाशत्कलाः पञ्चाशद्वर्णात्मिकाः पञ्चदशाक्षरीमन्त्रे अन्तर्भूताः । यथा—आदिमेन ककारेण अन्तिमो लकारः प्रत्याहृतः तन्मध्यवर्तिनां वर्णानां ग्राहकः । अयमेव लकारः एकारपूर्ववर्तिना अकारेण प्रत्याहृतः पञ्चाशद्वर्णग्राहकः ।

ननु अनेनैव प्रत्याहारग्रहणेन पञ्चाशद्वर्णात्मकमातृकाग्रहणे किमर्थं ककारलकारयोः प्रत्याहारग्रहणप्रयासः ? उच्यते—ककारादिलकारान्तानां कलाशब्दवाच्यत्वं गौणम्, व्यञ्जनानां स्वराण्युक्तिं प्रति अङ्गत्वात् ; कलानां स्वराणां प्रधानत्वमिति गुणप्रधानभावप्रदर्शनार्थं प्रत्याहारद्वयाश्रयणं कृतं सनकादिभिरिति ध्येयम् ।

चत्वारोऽनुस्वाराः बिन्दुलक्षकाः । तेन बिन्दुना तदुपरि प्रतीयमानो नादः सङ्गृहीतः । एवं नादबिन्दुकलात्मकं श्रीचक्रं त्रिखण्डमिति कथितम् । सादाख्या कला श्रीविद्यापरपर्याया नादबिन्दु-कलातीता । एताः षोडशनित्यासु अन्तर्भूताः । तथाहि—षोडश स्वराः, कादयः तान्ताः षोडश, थादयः सान्तश्च षोडश । षोडशत्रिकं षोडशनित्यासु-अन्तर्भूतम् । हकारः आकाशबीजं बौद्धवाकाशे निलीनम् । लकारः अन्तस्थास्वन्तर्भूतोऽपि ककारेण प्रत्याहारार्थं पुनर्गृहीतः । क्षकारस्तु ककारक्षकारसमुदायरूपत्वात् । ककारादयस्सान्ताः द्विषोडश नित्यासु अन्तर्भूताः स्वरसहिताः ।

अकारेण प्रत्याहृतः क्षकारः अक्षमालेति गीयते । अतः क्षकारेण\* सर्वा मातृकाः सङ्गृहीता भवन्ति । अत एवां अन्तिमखण्डे सकलहीमिति ककारलकारयोर्योगे कलाशब्दनिष्पत्तिः, कषयोर्योगे क्षकारनिष्पत्तिरिति, एवं मन्त्रेण सर्वा मातृकाः सङ्गृहीता इति तात्पर्यम् । अतश्च षोडशनित्यानां मन्त्रगतषोडशवर्णात्मकत्वं, षोडशवर्णानां पञ्चाशद्वर्णात्मकत्वं, पञ्चाशद्वर्णानां सूर्यचन्द्राम्बिकलात्मकत्वं, सूर्यचन्द्राम्बिरूपेण त्रिखण्डत्वमिति ऐक्यचतुष्टयमनुसन्धेयम् ।

एवं चक्रमन्त्रयोरपि । यथा द्वीङ्कारत्रयं श्रीबीजं च शिवचक्रचतुष्टयात्मकत्रिकोणे बिन्दुरूपेण अन्तर्भूतम् । सकलेति वर्णत्रयेण सङ्गृहीता मातृका, अक्षमालात्मिका मातृका, उभयमपि यथायोगं चक्रे अन्तर्भूतम् । तथाहि—अन्तस्थाश्चत्वारः, ऊष्माणश्चत्वारः-एवमष्टौ वर्णाः अष्टकोणात्मकाः । कादयो मावसानाः वर्गपञ्चमान् विहाय दशारयुग्मे अन्तर्भूताः । वर्गपञ्चमास्तु अनुस्वाररूपेण बिन्दा-वन्तर्भूताः । चतुर्दशारे चतुर्दश स्वरा अन्तर्भूताः । अनुस्वारविसर्गयोः बिन्दावन्तर्भावः । इति चक्रमन्त्रयोरैक्यं सुभगोदयमतानुसारेण कथितम् ।

पूर्णोदयमतानुसारेण तु सोमसूर्यानलात्मकतया चक्रस्य त्रिखण्डत्वम् । एवं मन्त्रस्यापि त्रिखण्डत्वं सुप्रसिद्धम् । 'चन्द्रस्य कलाः षोडश इन्दुखण्डे अन्तर्भूताः स' च इन्दुखण्डः इन्द्रात्मके यन्त्रखण्डेऽन्तर्भूतः । एवं भानोः चतुर्विंशतिकलाः भानुखण्डेऽन्तर्भूताः । स च खण्डः यन्त्रखण्डे-ऽन्तर्भूतः । एवमाग्नेया दशकला आग्नेयखण्डे अन्तर्भूताः । स च खण्डः यन्त्रे आग्नेयखण्डे अन्तर्भवतीति कलायन्त्रमन्त्राणां ऐक्यमनुसन्धेयम् ।

सुभगोदये नित्यानां स्वरूपमुक्तम्—

दर्शाद्याः पूर्णिमान्ताश्च कलाः पञ्चदशैव तु ।

षोडशी तु कला ज्ञेया सच्चिदानन्दरूपिणी ॥ इति ॥

\* “अक्ष इति प्रत्याहारेण” इति पाठः । † अथवा इति पाठः । § ‘विद्याचतुष्टय’ इति पाठः

<sup>१</sup> बौद्धः, २. सचायं खण्डद्वयात्मके.

अस्यार्थः—दर्शाद्याः पूर्णिमान्ताश्च तिथयः । दर्शा नाम अमावास्यानन्तरभाविनी प्रतिपत्कला । तस्या ईषदर्शनात् दर्शा । दर्शा आद्या यासां ताः । पूर्णिमा अन्तो यासां ताः ।

‘दर्शा, दृष्टा, दर्शता, विश्वरूपा, सुदर्शना, आप्यायमाना, आप्यायमाना, आप्याया, सूनृता, इरा, आपूर्यमाणा, आपूर्यमाणा, पूरयन्ती, पूर्णा, पौर्णमासी, एतानि नामधेयानि श्रुतिबोधिवानि सङ्गृहीतानि ‘दर्शाद्याः पूर्णिमान्ताः’ इत्यनेन । एतासां स्वरूपं पुरस्तात् निवेदयिष्यते । दर्शादीनां पञ्चदशानां कलानां यथाक्रमं त्रिपुरसुन्दरीप्रभृतयः पञ्चदश नित्याः अधिदेवताः । षोडश्याः चिद्रूपामिकायाः कलायाः सादाख्यतत्त्वरूपत्वात् अधिदेवतान्तरं नास्ति । स्वयमेव सर्वस्य अधिदेवतेति ध्येयम् । एतासां नित्यानां अभिमानिनी देवता कामदेवः एक एव । अधिष्ठानदेवता कामेश्वरी एकैव । अतश्च मूलविद्यागतपञ्चदशवर्णानां दर्शादयः कलाः, नित्याः कलाश्च, विग्रहान्तरमिति अनुसन्धेयम् । अत एव दर्शादिकलानां त्रिखण्डत्वं स्पष्टम् । दर्शा, दृष्टा, दर्शता, विश्वरूपा, सुदर्शना, एष आग्नेयः खण्डः । आप्यायमाना, आप्यायमाना, आप्याया, सूनृता, इरा, एष सौरः खण्डः । आपूर्यमाणा, आपूर्यमाणा, पूरयन्ती, पूर्णा, पौर्णमासी, इति एष चान्द्रः खण्डः तृतीयो निरूपितः । एतासां कलानां नित्यात्वेन ऐक्यं सम्पाद्य प्रतिपदादौ उपासना, प्रकारः पूर्वमेव दिङ्मात्रं उदाहृतः । दर्शा कला शिवतत्त्वात्मिका । दृष्टा कला शक्तितत्त्वात्मिका । दर्शता कला मायातत्त्वात्मिका । विश्वरूपा कला शुद्धविद्यातत्त्वात्मिका । सुदर्शना कला जलतत्त्वात्मिका । एवं पञ्चतत्त्वात्मकं खण्डं आग्नेयमित्यग्निरत्र अधिदेवता, कामदेवस्तु सर्वत्र अधिदेवता, कामेश्वरी सर्वत्र अधिष्ठात्रीत्युक्तम् । आप्यायमाना कला तेजस्तत्त्वात्मिका । आप्यायमाना कला वायुतत्त्वात्मिका । आप्याया कला मनस्तत्त्वात्मिका । सूनृता कला पृथिवीतत्त्वात्मिका । इरा कला आकाशतत्त्वात्मिका । आपूर्यमाणा कला विद्यातत्त्वात्मिका । एष सौरः खण्डो द्वितीयः । तत्र सूर्यो देवता । कामदेवस्तु सर्वत्र अधिदेवता । कामेश्वरी सर्वत्र अधिष्ठात्रीत्युक्तम् । आपूर्यमाणायाः कलायाः चन्द्रखण्डान्तस्थिताया अपि सौरखण्डे अन्तर्भावः । इराकलाप्रभेदत्वात् इराऽऽपूर्यमाणयोः ऐक्यमिति अनुसन्धेयम् । आपूर्यमाणा कला महेश्वरतत्त्वात्मिका । पूरयन्ती कला परतत्त्वात्मिका । पूर्णा कला आत्मतत्त्वात्मिका । पौर्णमासी कला सदाशिवतत्त्वात्मिका । एष सौम्यः खण्डः । सोमः अत्र अधिदेवता । कामदेवः सर्वत्र अधिदेवता । कामेश्वरी सर्वत्र अधिष्ठात्रीत्युक्तम् । नित्या कला सादाख्यतत्त्वात्मिका । एतास्तु विशुद्धिचक्रे षोडशारे प्रागादिक्रमेण षोडशदिक्षु परिभ्रमन्ति ।

तास्तु आज्ञाचक्रोपरिस्थितचन्द्रमण्डलस्य षोडश कलाः इति सुभगोदये यत् प्रपञ्चितं, तत्तु पञ्चदशकलानामेव षोडशारे परिभ्रमणं, षोडश्याः कलायाः सहस्रदलकमल एव अवस्थानं, तत्र अवस्थितायाः नित्यायाः कलायाः प्रभापटलं षोडशारे स्फुरति—इत्येवंपरमित्येव अनुसन्धेयम् ।

अयमर्थः—‘शिवः शक्तिः कामः क्षितिः’ इति शिवशब्देन शिवतत्त्वात्मिका दर्शाख्या कला त्रिपुरसुन्दरीनामधेया कथ्यते । तथा तत्प्रकृतिभूतः ककारो लक्ष्यते । एवं शक्तिशब्देन शक्ति-तत्त्वात्मिका या दृष्टा कला तथा एकारो लक्ष्यते । काम इत्यनेन कामदेवत्या या दर्शिता कला तथा ईकारो लक्ष्यते । क्षितिरित्यनेन “लकारः क्षितितत्त्वं” इति शास्त्रान्तरप्रसिद्ध्या लकारो लक्ष्यते । रविरित्यनेन सूर्यखण्डात्मतया रविः हकारो लक्ष्यते । शीतकिरणः चन्द्रः । “सकारः चन्द्रबीजम्” इति शास्त्रान्तरप्रसिद्ध्या शीतकिरणशब्देन सकारो लक्ष्यते । सरशब्देन कामराजप्रकृति-भूतः ककारो लक्ष्यते । हंसः सूर्यः हकाराधिपतिरित्युक्तं प्राक् । शक्रः इन्द्रः । “लकारः इन्द्रबीजम्” इति शास्त्रान्तरप्रसिद्धेः शक्रशब्देन लकारो लक्ष्यते । परा चन्द्रकलेति चन्द्रबीजं सकारो लक्ष्यते । मारः कामराजबीजमिति तत्प्रकृतिभूतः ककारो लक्ष्यते । हरिः इन्द्रः लकारो लक्ष्यते । एवं मन्त्रगतवर्णानां ककारादीनां शिवादिपदानि लक्षकाणि, कचित् लक्षितलक्षकाणीति ध्येयम् ।

एवं पञ्चदशनित्यानां समुदायात्मकस्य मन्त्रस्य पञ्चदशतिथिषु अनुष्ठानं विहितम् । पृथक् नित्यानुष्ठानं तु प्रतिदिनं पृथक् नियतम् । एतच्च अतिरहस्यं गुरुमुखादेव अवगन्तव्यमपि शिष्यानु-जिघृक्षया कथितम् । अतश्च इममेव अर्थं श्रुतिरप्याह—“दर्शाद्याः पूर्णिमान्ताश्च कलाः पञ्चदशैव तु ।” इति ।

अत्र यत् बहु वक्तव्यं, तत्तु श्रुतिव्याख्यानावसरे निरूपयिष्यामः । तथा च तैत्तिरीयशाखायां काठके श्रूयते—‘इयं वाव सरघा’ इत्यनुवाके<sup>१</sup> । तत्र षोडशनित्यात्मकदिवसपरिज्ञाने फलं प्रतिपादितं, ज्ञानमात्रफलप्रतिपादकत्वात् । अनारभ्याधीतं अश्वमेधकाण्डानन्तरं ‘संज्ञानं विज्ञानं’ इति, तिथिप्रतिपादकवाक्यानां प्रकरणभेद एव । तस्य अनुवाकस्य ब्राह्मणं ‘इयं वाव सरघा’ इति । एवं उभयं मन्त्रब्राह्मणात्मकं अनारभ्याधीतं ज्ञानैकफलं वाक्यजातम् ।

**\*इयं वाव सरघा ।**

अस्यार्थः—इयं चन्द्रकला सादाख्या सरघा सरघावत् मधुस्यन्दिनी अमृतस्यन्दिनीति श्रीचक्रा-त्मकचन्द्रस्य सरघात्वनिरूपणम् ॥

**\*तस्या अग्निरेव सारघं मधु ।**

तस्याः सरघायाः अग्निरेव अग्निस्थानमेव बैन्दवं त्रिकोणं सारघं सरघोद्भूतं मधु, तस्यैव सुधासिन्धुरूपत्वात् ॥

सारघस्य मधुनः उपचयापचयप्रकारमाह—

१. तै. ब्रा. ३-१०-१०.      २. तै. ब्रा. ३-१०-१.      \* तै. ब्रा. ३-१०-१०.

\*या एताः पूर्वपक्षापरपक्षयो रात्रयः ।

<sup>१</sup>एताः संज्ञानुवाके कथिताः । पूर्वपक्षापरपक्षयोः शुक्लकृष्णपक्षयोः रात्रयः ॥

\*ता मधुकृतः ।

ताः रात्रयः मधु कुर्वन्तीति मधुकृतः । रात्रिष्वेव मधुनः सङ्ग्रह इति लोकप्रसिद्धिः । रात्रावेव चन्द्रकलारूपायाः श्रीविद्यायाः अनुष्ठानं, न च दिवसे इति उपदेशः । पूर्वपक्षरात्रयः दर्शदि-  
पौर्णमास्यन्ताः पूर्वं निरूपिताः । कृष्णपक्षरात्रिनामधेयानि तु—

† सुता सुन्वती प्रसुता स्रूयमानाऽभिषूयमाणा । पीती प्रपा संपा वृष्टिस्तर्पयन्ती ।  
कान्ता काम्या कामजाताऽऽयुष्मती कामदुषा ॥

एताः कृष्णपक्षरात्रयः । एतासां कृष्णपक्षरात्रीणां आधारचक्र एव अमावास्यात्मकतया अवस्थानात्, समयिनां तत्र व्यवहाराभावात्, शुक्लपक्षरात्रिष्वेव चन्द्रकलासञ्चारात्, तत्रैव कुण्डलिनी-  
प्रबोधात्, स्वरूपमात्रोद्देश एव कृतः । शुक्लपक्षरात्रीणामेव कलात्वम् । तत्स्वरूपं पूर्वमेव निरूपितम् ।

अत एव कुण्डलिनीप्रबोधो रात्रावेव, न दिवा, दिवसानां मधुनः सावकत्वादित्याह—

\*यान्यहानि । ते मधुवृषाः ।

मधु वर्धन्तीति मधुवृषाः । अत एव दिवा योगिनः कुण्डलिनीं न बोधयन्तीति । शुक्लकृष्ण-  
पक्षयोः दिवसानां नामानि नोक्तानि अप्रस्तुतत्वात् । तथापि वेदे फलश्रवणात् उद्देशमात्रेण कथ्यन्ते ।  
शुक्लपक्षदिवसनामानि—

† संज्ञानं विज्ञानं प्रज्ञानं जानदभिजानत् । सङ्कल्पमानं प्रकल्पमानमुपकल्पमान-  
मुपकृतं कृतम् । श्रेयो वसीय आयत् संभूतं भूतम् ॥

इति शुक्लपक्षदिवसनामानि । कृष्णपक्षदिवसनामानि तु—

† प्रस्तुतं विष्टुतं सःस्तुतं कल्याणं विश्वरूपम् । शुक्रममृतं तेजस्वि तेजस्समिद्धम् ।  
अरुणं भानुमन्मरीचिमदभितपत्तपस्वत् ॥

एतेषामुभयेषां शुक्लकृष्णपक्षाहोरात्राणां नामधेयानि <sup>१</sup>यो वेद तस्य फलमाह—

\*स यो ह वा एता मधुकृतश्च मधुवृषाश्च वेद । कुर्वन्ति हास्यैता अग्नौ मधु ।  
नास्येषापूर्तं धयन्ति ॥

\* तै. ब्रा. ३-१०-१०. † तै. ब्रा. ३-१०-११. <sup>१</sup>यस्याः सरधायाः इत्यधिकः. <sup>२</sup>तेषां वेदनस्य,

सः यः एताः मधुकृतो रात्रीः मधुवृषान् दिवसान् पूर्वोक्तान् यो वेद अस्य वेत्तुः एताः अग्नौ बैन्दवस्थाने मधु सुधासिन्धुं कुर्वन्ति । अस्य इष्टापूर्तं वाञ्छितार्थपूर्तिं न घयन्ति न रिक्तीकुर्वन्ति ॥

व्यतिरेके अनिष्टमाह—

\*अथ यो न वेद । न हास्यैता अग्नौ मधु कुर्वन्ति । धयन्त्यस्येष्टापूर्तम् ॥  
न्याख्यातप्रायेतत् ॥

अयमर्थः—चन्द्रकलाविद्यानुष्ठानं नाम मातृकामन्त्रयोरैक्यम्, मन्त्रचक्रयोरैक्यम्, चक्रनित्य-योरैक्यम्, नित्याप्रतिपदादिकलयोरैक्यमिति समयिमततत्त्वम् । एतदनुष्ठाने शुक्लपक्षकृष्णपक्षविवेकः, दिवसरात्रिविवेकश्च उपयुज्यते । दर्शादिपौर्णमास्यन्तास्वेव कलासु 'चतुर्विधैक्यानुसन्धानम्, न अमावास्यायाम् । कृष्णपक्षशब्दः अमावास्यापरः इत्युक्तं प्रागेव । अतश्च अमावास्यायामिव शुक्लपक्षदिवसेष्वपि न अनुष्ठानमिति ध्येयम् । एवं परिशेषवृत्त्या अमावास्यायां उपासनानिषेधः, न तु सर्वस्मिन् कृष्णपक्षे । अतश्च सर्वासु रात्रिषु अमावास्याव्यतिरिक्तासु उपासना, न सर्वेषु दिवसेषु, इति गुरुपदेशवशात् ज्ञेयं रहस्यम् ॥

अत उत्तरम्—

†यो ह वा अहोरात्राणां नामधेयानि वेद । नाहोरात्रेष्वातिमार्छति । संज्ञानं विज्ञानं दर्शा दृष्टेति । एतावनुवाकौ पूर्वपक्षस्याहोरात्राणां नामधेयानि । प्रस्तुतं विष्टुतं सुता सुन्वतीति । एतावनुवाकावपरपक्षस्याहोरात्राणां नामधेयानि । नाहोरात्रेष्वा-तिमार्छति । य एवं वेद ॥

इति वाक्यजातं पूर्वव्याख्ययैव व्याकृतम् । इतः परं वक्ष्यमाणं मुहूर्तार्धमासषट्कादीनां कालानां नामधेयजातं तत्रैव अन्तर्भूतमिति तद्व्याख्यानेनैव व्याख्यातमिति अनुसन्धेयम् । अत एव संज्ञानानुवाकः 'इयं वाव सरधा' इत्यनुवाकश्च व्याकृतावेवेति अवगन्तव्यम् । यत्तु सावित्रप्रकाशके 'प्रजापतिर्देवानसृजत' इत्यनुवाके\* 'स यदाह' इत्यारभ्य 'जनको ह वैदेहः' इत्यन्तेन तिथ्यात्मकत्वं सवितुः प्रतिपादितम्, तत्तु सादाख्यतत्त्वात्मिकायाः चन्द्रकलाविद्यायाः श्रीविद्याऽपर-नामधेयायाः पञ्चदश<sup>१</sup>तिथ्यात्मिकायाः प्रसादसमासादितसामर्थ्यं सवितुः, नान्यथेति प्रतिपादयितुं गौण्या वृत्त्या आह श्रुतिः । अत एव 'एष एव तत्' \* इति गौणवृत्त्याश्रयणं प्रकटीकृतम् । अत एतद्ग्रन्थकलापानन्तरवाक्यम्—

\* तै. ब्रा. ३—१०—१०. † तै. ब्रा. ३—१०—१. <sup>१</sup>चतुष्टयैक्यानुसन्धानम् <sup>२</sup>विद्यात्मिकायाः ॥

†जनको ह वैदेहः । अहोरात्रैस्समाजगाम ॥

इति आम्नातम् । जनकः उत्पादकः श्रीविद्यायाः ऋषिः । विदेह एव वैदेहः मन्मथः । अहोरात्रैः अहोरात्रात्मकैः पञ्चदशाक्षरीमन्त्रवर्णैः दर्शादिपूर्णमान्तकलात्मकैः समाजगाम, तं मन्त्रं आहृतवानित्यर्थः । यस्तु-मन्त्रं आहरति स ऋषिरित्युच्यते । अत एव अरुणोपनिषदि—

\*पुत्रो निर्ऋत्या वैदेहः ।

निर्ऋत्याः लक्ष्म्याः । यद्वा—अनिर्ऋत्याः लक्ष्म्याः । पुत्रः वैदेहः मन्मथः ॥

\*अचेता यश्च चेतनः ।

अनङ्गत्वादेव चेतोरहितः । चेतनश्च सर्वभूतान्तर्यामित्वात् ॥

\*स तं मणिमविन्दत् ।

सः अनङ्गः तं प्रसिद्धं मणिं विद्यात्मकं रत्नं अविन्दत् लब्धवान् अपश्यत् । असौ अनङ्गः अन्धोऽपि अपश्यदिति 'अन्धो मणिमविन्दत्' \* इति वाक्यशेषबलात् लभ्यते । अत एव परचित्कलायाः विद्यायाः त्रिपुरसुन्दर्याः मन्मथः ऋषिरभूत् ॥

\*सोऽनङ्गुलिरावयत् ।

सः मन्मथः अनुङ्गुलिः अनङ्गत्वादेव अनङ्गुलिः आवयत् असीव्यत् ॥

सीवनानन्तरकृत्यमाह—

\*सोऽग्रीवः प्रत्यमुञ्चत् ।

स मन्मथः अनङ्गत्वादेव अग्रीवः मणिसम्पादनफलं प्रत्यामोचनं अकरोत्, धृतवानित्वर्थः ॥

विद्यारत्ने मणित्वारोपणस्य फलं धारणमेव न भवतीत्याह—

\*सोऽजिह्वो असञ्चत् ।

सः अनङ्गः अनङ्गत्वादेव अजिह्वः जिह्वारहितः असञ्चत् अचोषत्, आस्वादितवानित्यर्थः ॥

एतदुक्तं भवति—अनङ्गः पूर्वं विद्यारत्नं पञ्चाशद्वर्णात्मकं षोडशानित्यात्मकं षोडशकलात्मकं नानावेदेषु नानास्मृतिषु नानापुराणेषु नानाविधागमेषु विप्रकीर्णं दृष्टवान् । तदनन्तरं विप्रकीर्णं इमं मन्त्रं दृष्ट्वा सीवनं कृतवान् । पञ्चाशद्वर्णान् त्रिधा विभज्य खण्डत्रयं कृत्वा त्रिपुरसुन्दर्यादिषोडशानित्याः तत्र अन्तर्भाव्यं प्रतिपदादितिथीन् षोडश तत्रैव अन्तर्भाव्यं, पञ्चदशवर्णात्मकं त्रिखण्डं कृत्वा, तत्र सोमसूर्यानलात्मकतया ब्रह्मविष्णुमहेश्वरात्मकतया सत्त्वरजस्तमस्तत्त्वव्यंस्थिततया जाग्रत्स्वप्नसुषुप्त्यवस्था-

पत्रतया सृष्टिस्थितिलयहेतुभूततया निश्चित्य श्रीविद्यात्मके चतुर्थे खण्डे पञ्चदशकलानां अन्तर्भावं निश्चित्य भुवनेश्वरीप्रभृतीनां योगिनीविद्यानां नवानां त्रिकस्य त्रिकस्य एकैकह्रीङ्कारेण अन्तर्भावं अङ्गीकृत्य, सर्वभूतात्मकं सर्वमन्त्रात्मकं सर्वतत्त्वात्मकं सर्वावस्थात्मकं सर्वदेवात्मकं सर्ववेदार्थात्मकं सर्वशब्दात्मकं सर्वशक्त्यात्मकं त्रिगुणात्मकं त्रिखण्डं त्रिगुणातीतं 'सादाख्यापरपर्यायं षड्विंशशिवशक्ति-संपुटात्मकं निश्चित्य वर्णपञ्चदशकेन मूलविद्यां असीव्यत् । तदनन्तरं स्यूतं मन्त्रराजं 'श्रीवायां धृतवान्, चिरकालं ध्यानयोगेन पूजितवान् । तदनन्तरं चन्द्रकलामृतास्वादं कृतवानिति सः मन्मथः ऋषिः अस्य मन्त्रस्येत्यर्थः ॥

**\* नैतमृषिं विदित्वा नगरं प्रविशेत् ।**

एतं ऋषिं मन्मथं विदित्वा नगरं श्रीचक्रात्मकं न प्रविशेत्, ऋषिज्ञानपूर्वकं श्रीचक्रात्मकं नगरं न पूजयेत्, बाह्यपूजां न कुर्यादिति निषेधविधिः, बाह्यपूजायामेव ऋषिच्छन्दःप्रभृतिज्ञानपूर्व-कत्वम् । आन्तरपूजायां तादात्म्यानुसन्धानात्मिकायां ऋष्यादिज्ञानं नास्त्येव । उपयोगस्तु दूरत एव । अतो वस्तुसिद्धिः ऋष्यादिपर्युदासमुखेन श्रीचक्रस्य बाह्यपूजनं त्रैवर्णिकैः न कर्तव्यमिति नियम्यते । तदुक्तं सनत्कुमारसंहितायाम्—

बाह्यपूजा न कर्तव्या कर्तव्या बाह्यजातिभिः ।

सा 'क्षुद्रफलदा नृणां ऐहिकार्थैकसाधनात् ॥

बाह्यपूजारताः कौलाः क्षपणाश्च कपालिकाः ।

दिगम्बराश्चेतिहासा वामकास्तन्त्रवादिनः ॥

आन्तराराधनपरा वैदिका ब्रह्मवादिनः ।

जीवन्मुक्ताश्चरन्त्येते त्रिषु लोकेषु सर्वदा ॥ इति ।

कौलाः आधारचक्रपूजारताः । क्षपणकाः योषित्त्रिकोणपूजारताः । कपालिकाः दिगम्बराश्च उभयत्र निरताः । इतिहासाः भैरवयामलप्रामाण्यवादिनः । वामकाः तन्त्रवादिनः इत्येके वदन्ति, वामकेश्वरतन्त्रप्रामाण्यवादिनः । केवलचक्रपूजकाः ते वेदबाह्याः इत्यन्वयः । आन्तरपूजारताः ब्रह्मवादिनः शुभागमतत्त्ववेदिनः । शुभागमपञ्चकं पूर्वमेवोक्तम् । आन्तरपूजाप्रकारः पुरस्ताद्वक्ष्यते च ॥

**\* यदि प्रविशेत् ।**

असंशये संशयोक्तिः 'यदि वेदाः प्रमाणं' इतिवत् । प्रविशेदेवेत्यर्थः ॥

**\* मिथौ चरित्वा प्रविशेत् ।**

\* तै. आ. १-११.

1. सादाख्यकलापर्यायम् .

2. गृहीत्वा,

'क्षुद्रधर्मदा.

† 'बीतवासा' इत्यपि कचित् दृश्यते.



‘मिथौ रहस्ये एकान्ते, चरित्वा अवगत्य । ‘चर गतिभक्षणयोः’ । प्रविशेत्, आन्तरपूजां कुर्यादित्यर्थः । यद्वा—मिथौ मिथुनीभूतौ शिवौ, उभयोः मेलनं अवगत्य प्रविशेत् अनुसन्दधीतेति । पूर्वव्याख्यानेऽपि ऐकात्म्यानुसन्धाने सहायान्तरं न कर्तव्यम् । एकान्ते एव विद्या फलतीत्युपदेशः । तत्कथमित्याशङ्क्य दृष्टान्तेन द्रढयति—

**\*तत्सम्भवस्य व्रतम् ।**

सम्भवो मन्मथः, चित्तजातत्वात् । तस्य व्रतं माहात्म्यं, सहायान्तरं तिरस्कृत्य एकाकिनैव रहस्ये स्त्रीपुरुषसंयोजनरूपम् । अतः मन्मथोपदिष्टमन्त्रानुष्ठानवतां तथैव तदनुष्ठानमिति गोप्येयं विद्येति तात्पर्यम् । द्वितीयव्याख्याने मन्मथो मिथुनं अवगत्य तस्मिन् मिथुने प्रविशति । एवं शिवशक्तिसंपुटं अवगत्य साधकेन प्रवेष्टव्यमिति श्रुतेरर्थः । अतश्च ‘पुत्रो निर्ऋत्या वैदेहः,’\* ‘जनको ह वैदेहः’† इति च श्रुतिद्वयस्य वैदेहयोः उभयोः एकप्रत्यभिज्ञाविषयत्वात्, ‘स यदाह’† इत्यादिवाक्यकदम्बकं प्रतिपदादितिथिरूपचन्द्रकलात्मिकायाः श्रीविद्यायाः प्रतिपादनद्वारा सवितुः तत्प्रसादजन्यं माहात्म्यं नान्यथेत्येवंपरमिति सर्वं अनवद्यम् ॥ ३२ ॥

### सौभाग्यवर्धनी

स्वतन्त्रस्य चतुःषष्टितन्त्रान्तरापेक्षया विशिष्टत्वं प्रतिपाद्य तदनुसारिणीं लोपासुद्राविद्यां पञ्चदशाक्षरीं दौर्वाससीं च त्रयोदशाक्षरीं चैकहेलयोद्धरति—शिव इति । शिवो हः, शक्तिः सः, कामः कः, शितिलः; अथेत्यानन्तर्यामिधानाच्छिवादिवर्णचतुष्टयेऽवसानं सूचितम् । रविः हः, शीतकिरणः सः, स्मरः कः, हंसो हः, शक्रो लः, तदनु तत्पश्चात्, तदनन्तरमिति यावत् । तत्राप्यानन्तर्यामिधानादवसानं सूचितम् । चकारात् ह्रल्लेखाभिः सहाविश्लेषः सूचितः । परा सः, मारः कः, हरिलः, अमी ह्रल्लेखाभिः भुवनेश्वरीबीजैः; सर्वेषां प्राणिनां हृदि लेखेव जागर्ति प्राणशक्तिरूपा; मन्त्राणां जीवरूपा जागर्ति; तस्मात् ह्रल्लेखेत्युच्यते । तथा च स्वच्छन्दसंग्रहे—

“ शिवाविनाभूतशक्तिः स्वतन्त्रा निरुपप्लवा ।

समस्तं व्याप्य भुवनमीष्टे तेनेश्वरी मता ॥

व्यापृतं तेन सकलमनया चिद्विलासया ।

यस्मादखिलजीवानां मन्त्राणामपि सर्वशः ॥

हृदि लेखेव जागर्ति प्राणशक्तिरियं परा ।

ह्रल्लेखा कथ्यते तस्मान्मायैवाचिन्त्यवैभवा ॥

अनया रहिताः सर्वे निर्जीवा मन्त्राशयः ।

अतस्तु सर्वमन्त्राणामियमुद्धोधिनी मता ॥ ”

इति । प्रपञ्चसारे भुवनेश्वरीस्तोत्रेऽपि — “ प्रसीद प्रपञ्चस्वरूपे प्रधाने प्रकृत्यात्मिके प्राणिनां प्राणसंज्ञे; ” इति । तिसृभिरवसानेषु शिवादिर्वर्णचतुष्टय-रव्यादिवर्णपञ्चक-परादिवर्णत्रयविरामेषु घटिता मिलिता वर्णाः सव, जननि, अवयवतां भजन्ते नाम ; अतिशयेनेति यावत् । मन्त्ररूपिण्यास्तवैते वर्णा अवयवा इत्यर्थः । अथवा, मन्त्रस्वरूपस्य तव नाम्न एतेऽवयवाः नाम्नोऽवयवभूता वर्णा इत्यर्थः । एतावता मन्त्रो वाचकः ; अचिन्त्यवैभवा त्वं वाच्येति संपन्नोऽर्थः । तथा च कादिमते —

“ सर्वे मन्त्राः समुद्दिष्टाः परतत्त्वार्थवाचकाः ।

तस्मात्सर्वत्र मन्त्रैस्तु शक्तिस्त्वं प्रतिपाद्यसे ॥ ” इति ।

**ज्ञानार्णवे—**

वाच्यवाचकरूपेण सर्वे मन्त्रा व्यवस्थिताः ।

यदेवताया यो मन्त्रस्तस्या मन्त्रः स वाचकः ॥ ”

इति । अवयवतां भजन्ते । ह्रींकारस्यावयविन एते वर्णा अवयवाः । ह्रींकारस्यैव प्रपञ्चः सर्वोऽपि मन्त्र इति भावः । तदुक्तं भगवता श्रीशंकराचार्येणैव क्रमस्तुतौ —

“ ह्रींकारमेव तव नाम गृणन्ति वेदा मातल्लिकोणनिलये त्रिपुरे त्रियोने । ” इति । अथानन्तरम् ; अथ शंभुना त्रयोदशक्षरी तुरीया विद्या अधुनोद्घ्रियते-शिवो हः, शक्तिः सः, कामः कः, क्षितिर्लः ; अथानन्तरमन्तरं विना । रविर्हः, शीतकिरणः सः, स्मरः कः, हंसो हः, शक्रो लः, तदनु तदनन्तरम् । चकारः सर्वेषां वर्णानां समुच्चयद्योतकः । परा सः, मारः कः, हरिर्लः, हल्लेखा अमी वर्णाः त्रयोदशसंख्याकाः ; नामावयवतां भजन्ते । आभिस्तिष्ठभिर्हल्लेखाभिरित्यर्थः । अवसानेषु पूर्वोक्तप्रकारेण घटितास्तव नामावयवतां भजन्ते । एष हल्लेखाविद्याक्रमो गुरुपरंपरागतः सर्वात्मना गोपनीयः । तथा च कादिमते स्वतन्त्रतन्त्रे —

“ हृत्प्राणेनाहं सदाहा बह्विस्वैर्ललितेरिता ।

हसाद्ययाद्ययाद्यः स्यादादिमध्यस्तहंसया ॥

तृतीयाप्रकृतिः सैव तुर्या तैरन्यमायया ॥ ” इति ॥ ३२ ॥

**अरुणामोदिनी**

तन्त्रं क्षितितलमवातीतरदित्युक्तम् । तादृशतन्त्रमुपदिशति शिव इति । शिवः ककारः, काम ईकारः, क्षितिर्लकारः । अथेति द्वितीयखण्डप्रारम्भार्थः । रविर्हकारः, शीतकिरणः सकारः,

सरः ककारः, हंसो हकारः, शको लकारः । तदन्विति तृतीयखण्डप्रारम्भद्योतकः । परा सकारः, मारः ककारः, हरिल्लकारः, इति कादिविद्यापरार्थः । हादिविद्यापक्षे - शिवो हकारः, शक्तिः सकारः । कहयोरेकारसकारयोश्च शिवशक्तिशब्दवाच्यत्वं प्रथमश्लोकोक्तं द्रष्टव्यम् । कामः ककारः, क्षितिर्ल्लकारः । अथेति द्वितीयखण्डप्रारम्भार्थः । रर्विहकारः शीतकिरणः सकारः, सरः ककारः, हंसो हकारः, शको लकारः । तदन्विति तृतीयखण्डप्रारम्भार्थः । परा सकारः, मारः ककारः, हरिल्लकारः । अत्र ककारईकारयोर्मदनबीजत्वं प्रसिद्धम् । “लकारः पृथिवीबीजम्” इति शास्त्रान्तरात्, “लम्पटः शकसंज्ञश्च लाडवीयो लकारकः”, इति मातृकाकोशाच्च लकारस्य पृथिवीबीजत्वं शक्रबीजत्वं चास्त्येव । “मन्त्रो नादः शिवो रविः”, इति हकारपर्यायत्वकथनाद्विहंसादिसूर्यनामभिः तद्ग्रहणमविरुद्धम् । “सकारश्चन्द्रबिम्बम्” इति शास्त्रान्तरप्रसिद्धेः परायाश्चन्द्रकलारूपत्वेन च शीतकिरणपराशब्दाभ्यां तदुक्तिरविरुद्धा । ते प्रसिद्धा अमी निर्दिष्टा वर्णाः अक्षराः अवसानेषु विद्याद्वयपक्षेऽपि (तर्हि) वर्णचतुष्कपञ्चकत्रिकानां प्रान्तभागेषु तिसृभिः त्रिसंख्याभिः ह्रस्वैस्त्रिभिः ह्रदि लेखेव जाग्रति प्राणशक्तिरूपेण मन्त्राणामितिह्रस्वैः । तदुक्तम्—

“शिवाविनाभूतशक्तिः स्वतन्त्रा निरुपप्लवा ।

समस्तं व्याप्य भुवनमीष्टे तेनेश्वरी मता ॥

व्यापृतं तेन सकलमनया चिद्विलासया ।

यस्मादखिलजीवानां मन्त्राणामपि सर्वशः ॥

हृदि लेखेव जागर्ति प्राणशक्तिरियं परा ।

ह्रस्वैस्त्रिभिः तस्मान्मायैवाचिन्त्यवैभवा ॥

अनया रहिताः सर्वे निर्जीवा मन्त्रराशयः ।

अतस्तु सर्वमन्त्राणामियमुद्धोधनी मता ॥” इति ।

ताभिः, “त्रिखण्डं मातृकाचक्रं सोमसूर्यानलात्मकम्” इति वचनात् आग्नेयसौरसौम्य-खण्डानां मध्यस्थत्वेन रुद्रविष्णुब्रह्मअन्तिस्थानां यैः शिवयोरुभयोर्वाचकैर्भुवनेश्वरीबीजैर्घृष्टिता योजिताः सन्तः, हे जननि ! “भगः शक्तिर्भगवान्काम ईश उभादाताराविह सौभागानाम्” इति श्रुतेः, भक्तानां समस्तसौभाग्यजनके देवि ! तव भवत्या नाम्नो भवदभिधायकस्य ;

“कामो योनिः कमला वज्रपाणिर्गुहा हसा मातरिश्वाभ्रमिन्द्रः ।

पुनर्गुहा सकला मायया च पूरुच्येषा विश्वमातादिविद्या ॥”

इति ऋग्वेदान्तःपाति - त्रिपुरोपनिषद्विदितस्य ;

“यस्य वा पश्चिमं जन्म यदि वा शंकरः स्वयम् ।

तेनैव लभ्यते विद्या श्रीमत्पञ्चदशाक्षरी ॥”

इत्यागमप्रसिद्धस्य मन्त्रराजस्य प्रधानरमाबीजेन सह षोडशाक्षरीरूपत्वेन षोडशसंख्यारूपदर्श-  
दृष्टादिषोडशतिथ्यात्मकत्रिपुरसुन्दरीमुखषोडशजित्यासेवितस्य प्राथमिकान्तिमयोः ककारलकारयोः  
प्रत्याहरणात् ;

“षोडशेन्दोः कला भानोर्द्विर्द्वादश दशानले ।

सा पञ्चाशत्कला ज्ञेया मातृकाचक्ररूपिणी ॥”

इति वचनादिन्द्रादिपञ्चाशत्कलारूपाणाम् ; स्वरप्रथमाकारस्य ककारषकारमेलनात्मकेनान्तिमेन क्षकारेण  
प्रत्याहारे सत्यक्षमालात्वेन संगृहीतमातृकारूपस्यास्य मन्त्रस्यावयवतां प्रतीकत्वम् ; वर्णसमुदायरूपत्वा-  
त्तस्येति भावः । भजन्ते प्राप्नुवन्ति ; मन्त्ररूपतां प्राप्ता भवन्तीत्यर्थः । तव मन्त्ररूपाया भवत्या  
अवयवतां भजन्ते, नामेति वा योजना । एतन्मन्त्रजपादखिलेष्टार्थसिद्धिः आरण्यकोपनिषद्विदितेति  
सर्वं लक्ष्मीधरे द्रष्टव्यम् । उक्तं च त्रिपुरोपनिषदि—

“कामी कलां कामरूपां चिकित्वा नरो जायते कामरूपश्चकाम्यः ।

परिप्लुतं ज्ञषमाद्यं पलं च भक्तानि योनीः सुपरिष्कृतानि ।

निवेदयन्देवतायै महत्यै स्वात्मीकृत्य सुकृती सिद्धिमेति ॥”

इति । अर्थान्तरं च प्रतीयते । हे जननि ! सर्वदेवतामातर्देवि ! शिवः सदाशिवः, तेन  
तज्जन्या भवमृडहरा गृह्यन्ते । शक्तिः त्रिपुरसुन्दरी ; तेन च षोडशजित्या अन्याश्चोच्यन्ते । कामशब्देन  
मन उच्यते । तेन तदुत्पन्नाः कामसंकल्पादयः सर्वे संगृह्यन्ते ; “कामः संकल्पो विचिकित्सा”,  
इत्यादिश्रुतेः । क्षितिर्भूमिः, तेन भूतपञ्चकादिकं संगृहीतं भवति । अथानन्तरं रविः ; क्षित्यादि-  
सर्वाविभासकः सत्यः । एतेन सूर्याग्न्योरेकसंबन्धादग्निर्गृह्यते । शीतकिरणः चन्द्रः, सरः तत्सहचरो  
मदनः, हंसो ब्रह्मा, शक्र इन्द्रः । तदनु अनन्तरं परा अन्याश्च शक्तयः । ग्रियन्ते अनेनेति मारो  
यमः, हरिर्विष्णुः, उभयोः प्राधान्यात् आद्यन्तयोर्ग्रहणम् । अवसानेषु कैलासवैकुण्ठादितत्तत्स्थानेषु  
घटिताः त्वयैवावस्थापिताः तत्र प्रसिद्धा अमी वर्णाः भवदीयरूपान्तराः तिसृभिः त्रिविधाभिः  
हृल्लेखाभिरन्तःकरणराजिभिः सात्त्विकराजसतामसवृत्तिभिः, तव भवत्या नाम्नः अवयवतां प्रतीकम्,  
स्वार्थं तत् । भजन्ते प्राप्नुवन्ति । अक्षरदेवतीभूय सेवन्त इत्यर्थः ॥ ३२ ॥

### आनन्दगिरीया

महाषोडशीमाह - शिवःशक्तिरिति । हे जननि, एते वर्णास्तव नामावयवतां भजन्ते ।  
महावाक्यात्मकमन्त्ररूपस्य तव नाम्नोऽवयवतां अवान्तरवाक्यतां धारयन्ति । अवान्तरवाक्यैर्महावाक्य-

मारभ्यते पदैर्वा । तेनारंभकत्वेन साधर्म्येणावयवा इवेत्यर्थः । अथवा नामेति प्रसिद्धौ । एते वर्णा मन्त्रस्वरूपायास्तव अवयवतामङ्गतां भजन्त इति प्रसिद्धोऽर्थः । मन्त्रदेवतयोरैक्याभिप्रायेणैतत् । किं बहुना एते वर्णाः तव नामरूपमन्त्रं घटयन्ति निष्पादयन्तीत्यर्थः । क एते वर्णा इत्यत आह- शिवो हकारः, शक्तिः सकारः कामः कः, क्षितिलः, तेनाक्षरचतुष्टयात्मकं प्रथमकूटम् । अथानन्तरं रविर्हः, शीतकिरणः सः, स्मरः कः, हंसो हः, शक्रो लः, एतावता पञ्चवर्णात्मकं द्वितीयकूटम् । तदनु परामारहरयः, परा सकारः, मारः कः, हरिलः, इति त्रिवर्णात्मकतृतीयकूटम् । अभी कूटा अवसाने कूटत्रयान्ते, हल्लेखा मायाबीजं तेन वलिता युताः । एतावता त्रयोदशाक्षरी दौर्वाससी विद्या । पश्चात्, पदच्छेदेनाभिस्तिसृभिः हल्लेखाभिः सहितास्त एव वर्णाः एकैककूटान्ते एकमायाबीजसहिताः । पञ्चदशाक्षरी लोपामुद्रा विधेयम् । हृदि लेखे जागर्ति तस्मात् हल्लेखा । “तस्मादखिलजीवानां मन्त्राणामपि सर्वशः । हृदि लेखेव जागर्ति प्राणशक्तिरियं परा । हल्लेखा कथ्यते तस्मान्माया चाचिन्त्यवैभवा । अनया रहिताः सर्वे निर्जीवा मन्त्रराशयः । अतस्तु सर्वमन्त्राणामियमुद्धोधिनी मता ।” शिवः शक्तिरिति पद्यस्य रहस्यार्थः—शिव इति शिवोऽथवा प्रणवः, ब्रह्मत्वाच्छिवो वाक् वाङ्मयो मोक्षदायकत्वात् शक्तिः परा, कामः लक्ष्मीः, क्षितिः सर्वाश्रयत्वात् लक्ष्मी रविरिति स्मरान्तेन कूटत्रयं हंस एः लक्ष्मीः परा, सैव मारः कामः हरिः कामः, अमी मन्त्रा अवसानेषु स्थानेषु स्थापिताः उक्तोद्धारक्रमेण ये भजन्ते त्वां ते अवसानेऽन्ते अवर्णाः सत्तारूपा भवन्ति, किञ्च तव नामावयवतां यान्ति त्वन्मयाः स्फुरन्तीत्यर्थः । तथा च एतेषां मते व्यस्तजपेऽपि न दोषः । शिवसर्वस्वे—“पञ्चमी षोडशी वापि तथा सर्वाङ्गमुन्दरी । व्यस्ता वैक्यस्वरूपा वाऽनुलोमेनान्यथापि वा । एकदोक्ता कुलेशानि ब्रह्महत्यां व्यपोहति । वर्णानां भिन्नतो वापि मिलित्वा कूटतो यथा । एकवारं स्मृता देवी पातकान्मोक्षमाददौ । शतं जप्त्वा शिवं देवि ददाति ध्रुवमैश्वरम् ।” इत्यादि । ‘षोडशी-स्मरणमात्रेण तथा साष्टाङ्गयोगतः । काश्यां वापि तनुत्यागान्मुक्तिर्देवि नृणां स्मृता ॥’ ३२ ॥

### तात्पर्यदीपिनी

शिव इति—हे जननि ! अमी ते वर्णाः तव नामावयवतां भजन्ते । नान्मोऽवयवाः तेषां भावः तत्ता तां भजन्ते । कथंभूता वर्णा-अवसानेषु तिसृभिः हल्लेखाभिः घटिताः सघटिताः । अमी के ? शिवो हकारः, शक्तिरेकारः, काम ईकारः, क्षितिलकारः । अथानन्तरं, रविर्हकारः, शीतकिरणः सकारः, स्मरः ककारः, हंसो हकारः, शक्रो लकारः, तदनुकृत्य परामारहरयः, परा च मारश्च हरिश्च ते परामारहरयः, सकारककारलकाराः, एवं पञ्चदशाक्षरी महाविद्या । प्रस्तारस्तु महाग्रन्थतोऽवगन्तव्यः ॥ ३२ ॥

### पदार्थचन्द्रिका

यदर्थं समस्तपुरुषार्थसाधनस्य देवीतन्त्रस्य क्षिताववतरणं, तस्य श्रीभवानीमन्त्रस्योद्धरणमाह - शिव

इति । हे जननि ! अमीवर्णास्तव नामावयवतां मन्त्रावयवतां भजन्ते । नाम हि स्वाभिधेयमभिधत्ते । तद्वन्मन्त्रोऽपि । नामवर्णान् विशिनष्टि । तिसृभिः ह्रल्लेखाभिः भुवनेश्वरीबीजैः अवसानेषु अन्तेषु धृतिताः संयुक्ताः । अदःशब्दोक्तान्वर्णानाह - शिव इत्यादिना । अत्र शिवादिशब्दा अर्थपरा अपि तत्तच्छब्दपरत्वेन संकेतिता आगमे इति तत्तच्छब्दानाहुः—शिवो हकारः, शक्तिः सकारः, कामः ककारः, क्षितिर्लकारः, अथशब्दोऽत्रानन्तर्यपरः, रविर्हकारः, शीतकिरणः सकारः, स्मरः पूर्वोक्त एव । हंसस्तु पूर्वोक्त एव । शक्रो लकारः । तदनु तस्य लकारस्य पश्चात्, परा सकारः, मारः ककारः, हरिः पूर्वोक्त एव । अत्रातिगोप्यत्वान्मन्त्रस्य, स्पष्टं न कथ्यत इति ॥ ३२ ॥

### डिण्डिमभाष्यम्

तदेतत्तव सर्वशास्त्रोत्तमं त्रिपुरादर्शनमस्ति तत्र सारभूतः सर्वविद्यासिंहासनारोहणचक्रवर्ति-  
षट्त्रिंशदक्षरात्मकपञ्चदशवर्णरूपः सर्वतत्त्वमयः सर्वपीठमयो महामन्त्रराज ऋग्वेदैकदेशसाङ्ख्ययन-  
शाखापरिशिष्टे वर्तमानबोडशत्रिपुरोपनिषन्मन्त्रमध्यपरिपठितमन्त्रोद्धारप्रकाशितः कथं न प्रकाशयत  
इत्याशङ्क्याह—शिव इत्यादि । महामन्त्रश्च खण्डत्रयात्मकः प्रसिद्धः । एकैकस्य खण्डस्यावसाने  
एकैकं मायाबीजं, स च मन्त्रो द्विप्रकारो भवति हादिः कादिश्च । हादिः परमेश्वरवाचकः । कादिस्तु  
परमेश्वरीवाचकः, कामराजविद्या इत्याम्नायते । हादिस्तु लोपामुद्रा इति । शिवशक्तिकामक्षितयः  
एकखण्डः । तदेव वदति शिवः शक्तिः कामः क्षितिरिति । शिवो गगनाक्षरम्, शक्तिः भृगुः, कामस्तु  
मन्मथः, क्षितिरैन्द्रबीजम् । द्वितीयमाचष्टे - रविः, शीतकिरणः, स्मरः, हंसः, शक्र इति । रविः  
गगनबीजम्, शीतकिरणो भृगुः, स्मरः पञ्चबाणाक्षरम्, हंसः पूर्ववच्छिवबीजम्, शक्तः क्षितिबीजम्,  
अनयोः खण्डयोरुपरि प्रत्येकं मायाबीजम् । तृतीयं खण्डमाह—परामारहरय इति । परा प्राणबीजम्,  
मारः ककारः, हरिः क्षितिबीजम् । अस्यापि खण्डस्योपरि मायाबीजम् । एवमुक्तप्रकारेण अमी खण्डाः  
तिसृभिः ह्रल्लेखाभिर्भुवनेश्वरीबीजैः अवसानेषु अन्तिमस्थानेषु धृतिता बद्धा मन्त्रवर्णास्ते नामावयवतां  
भजन्ति । त्वन्महामन्त्रराज एव नाम तस्यावयवतां शरीरसंस्थानत्वं भजन्ति । अस्यैव महामन्त्रस्य  
सर्वविद्यातिशायित्वं महामायाभट्टारिकायाः स्वशास्त्रे निबद्धम् । सर्वविद्याप्रथमेन वेदपुरुषेणापित्रिपुरो-  
पनिषदुक्ता । सा च त्रिपुरोपनिषत् कीदृशीति जिज्ञासायामुच्यते— “ तिस्रः पुरः त्रिपथा विश्वचर्षणी  
यत्रा कथा अक्षरा सन्निविष्टा । अधिष्ठायैनां अजरा पुराणी महत्तरा महिमा देवतानां ॥ नवयो-  
नीर्नवचक्राणि दधिरे नवैव योगा नवयोगिन्यश्च । नवानां चक्रा अधिनाथास्योना नव मुद्रा नवभद्रा  
महीनां ॥ एका आसीत् प्रथमा सा नवासीदासोनर्विशदासोनर्त्रिशत् । चत्वारिंशदथ तिस्रः  
समिधा उशतीरिव मातरो मा विशन्तु ॥ ऊर्ध्वं ज्वलज्ज्योतिरग्रेतमो वै तिरश्चीनमजितं तदृजोऽभूत् ।  
आन्दनं मोदनं ज्योतिरिन्दोरेता उ मण्डला मण्डयन्ति ॥ यावत्तिस्रो रेखाः सदनानि भूमेस्त्रिविष्टपा-

स्त्रिगुणा स्त्रिप्रकाशाः । एतत्पुरं पूरकं पूरकाणामत्र प्रथेते मदनो मदन्या ॥ मदन्तिका मालिनी मङ्गला  
 च सुभगा सा सुन्दरी शुद्धिमत्ता । लज्जा मतिस्तुष्टिरिष्टा च पुष्टा लक्ष्मीरुमा ललिता लालपन्ती ॥  
 इमां विज्ञाय सुधयामदन्ती परिस्तुता तर्पयन्तः स्वपीठं । नाकस्य पृष्ठे महतो वसन्ति परं घाम त्रैपुरं  
 चाविशन्ति ॥ कामो योनिः कमला वज्रपाणिर्गुहाहसा मातरिश्वाभ्रमिन्द्रः । पुनर्गुहा सकला  
 मायया च पुरुच्येषा विश्वमाताऽऽदिविद्या ॥ षष्ठं सप्तमथ वह्निसारथिमस्यामूलत्रिकं आदेशयन्तः ।  
 कथ्यं कविं कल्पकं काममीशं तुष्टुवांसो अमृतत्वं भजन्ते ॥ पुरं महात्रिमुखविश्वमातुरेव रेखास्वरमध्ये  
 तदङ्गे । बृहत्तिथिर्दशपञ्चाधिनित्यः सषोडशीकं पुरमध्यं बिभर्ति ॥ द्वागण्डला द्वास्तना बिम्बमेकं मुखं  
 चाधस्त्रीणि गुहा सदनानि । कामी कलां कामरूपां चिकित्वा नरो जायते कामरूपश्चकाम्यः ॥  
 परिस्रुतं शेषमाद्यं पलञ्च भक्तानि योनीः सुपरिष्कृतानि । निवेदयन् देवतायै महत्यै स्वात्मीकृत्य सुकृती  
 सिद्धिमेति ॥ सृण्येवसितया विश्वचर्षणी पाशेनैव प्रतिविध्यति अभीकम् । इषुभिः पञ्चभिर्धनुषा च  
 विध्यत्यादिशक्तिररुणा विश्वजन्या ॥ भगः शक्तिर्भगवान् काम ईश उभा दाताराविह सौभगानाम् ।  
 समप्रधानौ समसत्त्वौ समौजौ तयोः शक्तिरजरा विश्वयोनिः ॥ परिष्कृता हविषा पावितेन प्रसङ्कोचे  
 गलिते वैमनस्तः । सर्वः सर्वस्य जगतो विधाता भर्ता हर्ता विश्वरूपत्वमेति ॥ इयमेवोपनिषत्त्रैपुरीया  
 यामक्षरं परयोगिभिरीडये । एषग्यजुः परमेतच्च सामेवायमथर्वेयमऽन्याच विद्या ॥” इति त्रिपुरोपनिषत्  
 ॥ ३२ ॥

### गोपालसुन्दरी

लोपासुद्राविद्यामाह—शिव इति । हे जननि ! अमी ते वर्णाः तव नामावयवतां  
 त्वन्मन्त्रराज एव तव नाम तस्यावयवतां भजन्ते । वर्णानेवाह-शिवो हकारः शक्तिः सकारः कामः  
 ककारः क्षितिर्लकारः अथशब्दः पूर्वबीजव्यवच्छेदपूर्वकाय परबीजोपक्रमाय रविर्हकारः शीतकिरणः  
 सकारः स्मरः ककारः हंसो हकारः शक्रो लकारः तदनु तदनन्तरमिति अपि पूर्वबीजव्यवच्छेदाय परा  
 सकारः मारः ककारः हरिः लकारः । कीदृशा वर्णाः ? अवसानेषु खण्डत्रयान्तेषु तिसृभिः ह्रल्लेखाभिः  
 भुवनेश्वरीबीजैः “ हृदि लेखेव जागर्ति प्राणशक्तिरियं परा । ह्रल्लेखा कथ्यते तस्मान्माया वाचिनित्य-  
 वैभवात् ॥ अनया रहिताः सर्वे निर्बीजा मन्त्रराशयः । अतस्तु सर्वमन्त्राणामियमुद्धोषिनी मता ।”  
 इति स्वच्छन्दघटिताः सङ्ग्रहवचनात् सम्बद्धा इत्यर्थः ।

विष्णुपक्षे—जननी पार्वती तन्नामैकदेशग्रहणम् । अमी वर्णा भजन्ते तवैव तत्सम्बन्धिन एवं  
 त्वत्सम्बन्धादेवामीषां सिद्धिप्रदातृत्वमिति भावः । वैदेहिबन्धोरितिवत् ह्रस्वत्वं हरिसङ्कर्षणकमलापति-  
 लक्ष्मीपतिनाम्नामाद्यवर्णैर्बीजत्रयनिर्माणदित्याशयः । यद्वा जननं कारणता सम्बन्धेनास्यास्तीति जननी  
 विष्णुस्तेन तद्रूपेण जननिना गोपालाष्टादशाक्षरेण अमा सह अमी वर्णा स्तव अवयवतां भजन्त





तदा इयमेव विद्या लोपामुद्राख्या भवतीति भावः । एतस्याः पारिभाषिकं पञ्चदशाक्षरीत्वम् । तदुक्तं मानसोल्लासे-“दशापञ्चकभेदेन प्रपञ्चस्य विलासिनः । साक्षिणी चाक्षरी यस्मात्तस्मात्पञ्चदशाक्षरी” इति । जायते वर्धते अस्ति परिणमति नश्यतीति पञ्चदशाः । इयं विद्या दुर्लभेत्युक्तं तन्त्रे— “यस्य नो पश्चिमं जन्म स्वयं यो वा न शङ्करः । न तेन लभ्यते विद्या श्रीमत्पञ्चदशाक्षरी” इति ॥ ३२ ॥

स्मरं योनिं लक्ष्मीं त्रितयमिदमादौ<sup>१</sup> तव मनोः

निधायैके नित्ये<sup>२</sup> निरवधिमहाभोगरसिकाः ।

भजन्ति<sup>३</sup> त्वां चिन्तामणिगुणनिबद्धाक्षवल्याः<sup>४</sup>

शिवाग्रौ<sup>५</sup> जुहन्तस्सुरभिघृतधाराहुतिशतैः ॥ ३३ ॥

ஸ்மரம் யோனிம் லக்ஷ்மீம் த்ரிதய மிதமா தெள தவ மனோ :

நிதாயைகே நித்யே நிரவதி மஹாபோகரஸிகா :

பஜந்தி த்வாம் சிந்தா மணிகுணநிபத்தாக்ஷவலயா :

ஸிவாக்ஷௌ ஜுஹ்வந்தஸ்ஸுரபிக்ருத தா ராஹுதி ஸதை :

माते ! तेरे महामंत्र के प्रारम्भ में तीन अक्षर

स्मर : योनी, लक्ष्मी बीजों के क्रमशः जोड़ सकल अपहर !

चिन्तामणि जपमालायें ले हाथों में अनुभवी रसिक

निरवधिमहाभोग के ज्ञाता भजते हैं समयोपासक,

षोडशसंस्कृतार्चि में तर्पित करते आहुतियां देकर,

कामधेनु की घृतधाराओं की शतशः तन्मय होकर ! ॥

### लक्ष्मीधरा

स्मरमिति ॥ स्मरं कामराजं, योनिं भुवनेश्वरीं, लक्ष्मीं श्रीबीजम्, इदं त्रितयं आदौ तव मनोः मन्त्रस्य, निधाय संयोज्य, एके विरलाः समयिनः, नित्ये ! आद्यन्तरहिते ! निरवधिमहाभोगरसिकाः अपरिच्छिन्ननित्यानुभवरसज्ञाः, परमयोगीश्वरा इति यावत् । भजन्ति सेवन्ते । त्वां भवतीं, सहस्रदलकमलात् अवरोप्य हृत्कमले संस्थाप्य तादृग्विधां, चिन्तामणिगुणनिबद्धाक्षवल्याः चिन्तामणीनां गुणः गुणनं आग्नेहनं, समूह इति यावत्, तेन निबद्धो रचितः अक्षवलयः अक्षमालिका येषां ते । यद्वा—चिन्तामणय एव गुणनिबद्धाक्षाः सूत्ररचिताक्षाः पद्मबीजानि, तेषां वलयः मालिका येषां ते तथोक्ताः, शिवाग्रौ शिवा

1. माये,

2. चित्ते, चिन्ता,

3. जपन्ति

4. बद्धाक्षरलयाः

5. जुहाना

शक्तिः त्रिकोणमिति यावत्, तत्र संस्कृतः अग्निः शिवाग्निः। त्रिकोणे बैन्दवस्थाने स्वाधिष्ठानाग्निं अवयुत्य तत्र निक्षिप्य पाशाङ्कुशाभ्यां सत्रिरुच्य भुवनेश्वर्या अवकुण्ठय अग्नेः जातकर्मादिषोडशसंस्काराः यत्र क्रियन्ते सः शिवाग्निरिति रहस्यमिति । अयमाशयः—त्रिकोणे बैन्दवस्थाने स्वाधिष्ठानाग्निं निक्षिप्येति । यद्यपि बैन्दवस्थानं चतुष्कोणं, तथापि पुरश्चरणात्मकक्रियायां संवित्कमले त्रिकोणं आरोप्य सहस्र-कमलात् बैन्दवस्थानस्थां कामेश्वरीं अवरोप्य पुरश्चरणं कार्यमिति समयिमतरहस्यमिति आचार्याणां आशय इति । जुहन्तः सन्तर्पयन्तः, सुरभिघृतधाराहुतिशतैः सुरभिः कामगवी, तस्याः घृतं आज्यं, तस्य धाराः, तामिः आहुतयः हविःप्रक्षेपाः, तासां शतानि सहस्रं तैः ॥

अत्रेत्यं पदयोजना—हे नित्ये ! तव मनोः आदौ स्मरं योनिं लक्ष्मीं इदं त्रितयं निधाय निरवधिमहाभोगरसिकाः एके चिन्तामणिगुणनिबद्धाक्षवल्याः शिवाग्रौ त्वां सुरभिघृतधाराहुतिशतैः जुहन्तः भजन्ति ॥

अत्रेदं तत्त्वम्—समयिनां मन्त्रस्य पुरश्चरणं नास्ति । जपो नास्ति । बाह्यहोमोऽपि नास्ति । बाह्यपूजाविधयो न सन्त्येव । हृत्कमल एव सर्वं यावत् अनुष्ठेयम् । एतच्च ‘जपो जल्पश्चिह्नपम्’ (२७ श्लोकः) इत्यादिश्लोकव्याख्यानावसरे किञ्चिदुक्तम् । अवशिष्टं कृत्स्नं ‘तवाज्ञाचक्रस्थम्’ (३६ श्लोकः) इत्यादि श्लोकषट्कव्याख्यानावसरे निपुणतरमुपपादयिष्यामः ॥ ३३ ॥

### सौभाग्यवर्धनी

लोपामुद्राविद्यामुद्धृत्य कामराजविद्यामुद्धरति-स्मरमिति । स्मरः कः, योनिः एकारः, लक्ष्मीः ईकारः, इदं त्रितयं तव मनोराधे प्रथमकूटाक्षरत्रये निधाय आदेशीकृत्य, एके निरवधिमहाभोगरसिकाः । दुःखासंभिन्नसांसारिकपुत्रमित्रकलत्रघनश्रीरित्यादिसंपत्संततिमविरतं समनुभूय पश्चात् स्वर्गभोगानुर्वंश्यादि-देवाङ्गनाभिः सह नानाविलासपुरःसरमनवरतमनुवर्तमानानिच्छन्तो जपन्ति । मन्त्ररूपिणीं त्वां चिन्तामणिगुणनिबद्धाक्षवल्याः क्षकारं मेरुं कृत्वा अनुलोमप्रतिलोमतया वलयाकारेण भ्राम्यमाणा अकारादि क्षकारपर्यन्ताक्षमालाः, शिवाग्रौ ; शिवशक्तिरूपवागीश्वरवागीश्वरीसम्मेलनजातवह्नौ, सुरभिघृतधाराहुति-शतैः ; गोघृतधाराहुतिशतैः मातृकाक्षरमालया मन्त्रमयीं त्वां ध्यायन्तो ये जपन्ति ; तथा अनवरतं घृताहुतिशतं जुहति ; तेषां सांसारिका भोगा ऐहिकामुष्मिका अनवरतमुज्जृम्भन्त इति भावः । हे नित्ये, तव मनोराधे रूपे त्रितयं वर्णत्रयं, स्मरं योनिं लक्ष्मीं क्रमेण निधाय विधायेत्यर्थः । अव्ययानामने-कार्थत्वादुपसर्गो विधानद्योतकः । हकारादिवर्णत्रयं स्मरादिवर्णत्रयं कृत्वेत्यर्थः । एवं वा योजना कार्या । अन्यत्सर्वं पूर्ववदेव योजनीयम् । इति प्रकटार्थः ।

परमार्थस्तु—निरवधिमहाभोगरसिकाः ; अखण्डानन्दसंविदुल्लासलक्षणात्मानुभवपरमपुरुषार्थ-रसिकाः, भजन्ति त्वां मनसा मन्त्ररूपां भावयन्ति । किं कृत्वा ? चिन्तामणिगुणनिबद्धाक्षवल्याः ;

भावार्थसंप्रदायार्थनिगमार्थिकौलिकार्थरहस्यार्थपरमरहस्यार्थरूपा येऽर्थास्तेषां चिन्ता पर्यालोचनम्, मणिरिव मणिः प्रकाशमानम्, तस्य गुणः पर्यालोचनजन्यपरमरहस्यार्थरूपा या विषयासंसक्तिः महाप्रकाशशिवाविनाभावेन भावना, तथा निबद्धाक्षवल्याः निगृहीतचक्षुरादिबाह्येन्द्रियव्यापाराः, शिवाग्रौ; शिवोऽहमिति पूर्णाहंतामहाप्रकाशे, सुरभिघृतधाराहुतिशतैः; सुरभिः विषयासङ्गवासना तद्रूपा घृतधारा स्नेहपरंपरा, तां जुह्वन्तः प्रलयं प्रापयन्तः भावार्थादिपञ्चार्थपरामर्शेन प्रकाशमानेन शिवाविनाभूतचिच्छक्तेर्भावनया निरुद्धबाह्येन्द्रियव्यापाराः; शिवोऽहमिति पूर्णाहंतातेजसि अनात्मभूताहंताविजृम्भितविषयासङ्गवासनास्नेहपरंपरां दहन्तः त्वां भजन्ति । विभूतिनिर्विकल्पसमाधियोगा धन्याः त्वद्वक्तियोगेन परमानन्दनिर्भरं स्वभावसंवेदनमनुभूय प्रभवन्तीति भावः । तदुक्तं शिवभावितपरास्तोत्रे—“अहमि प्रलयं कुर्वन्निदमः प्रतियोगिनः । पराक्रमपरो भुङ्क्ते स्वभावमशिवापहम् ॥” इति । अत्र जुह्वन्त इति “नाभ्यस्ताच्छतुः” इति नुभो निषेधाच्छान्दसं पदम् । भगवतः शङ्करावतारस्य श्रीशंकराचार्यस्य वचनं छान्दसमेव । केचन जुह्वाना इति पाठं कल्पयन्ति । तदपि छान्दसमेव । “जुह्वानः सुपतीकः” इत्यादौ छन्दस्येवात्मनेपदप्रयोगो दृश्यते, न तु लोके कचित् । अथ वा जुहूः लुविशेषः, तदन्तः सुरभिघृतधाराहुतिशतैः जुह्वमध्यगतगोघृतधाराहुतिशतैः शिवाग्रौ महाभोगरसिकाः महाभोगः पूर्णाहुतिः तद्रसिकास्त्वां जपन्ति, जपहोमादिभिस्त्वासुपासते धन्या इति भावः । इति प्रकटार्थे योजनीयम् ।

परमार्थविषयेऽर्थान्तरं च - चिन्तामणिः चिन्तानां मणिः चिन्तानां प्रसारकं मन इत्यर्थः । तद्रूपो गुणः, तस्मिन्निबद्धाक्षवल्याः मनसा चिन्त्यमाना अकारादिक्षकारान्ताः अक्षमाला इत्यर्थः । शिवाग्रौ शिवोऽहमिति पूर्णाहंतामये संविदग्रौ जुह्वन्तः सुरभिघृतधाराहुतिशतैः, जुह्वन्मनी तदन्तः सुरभिः सुवासना धर्माधर्मौ तद्रूपा घृतधाराः स्नेहधाराः तासामाहुतिशतैः महाभोगरसिकाः पूर्णाहुतिपरायणास्त्वां भजन्ति । मनसा भाव्यमानवर्णमालया मूलादिब्रह्मरन्ध्रान्तं कुण्डलिनीरूपं विचिन्त्य स्थिरासने उन्मनीमार्गेण सुवासनाधर्माधर्मानुबन्धस्नेहपरंपरां सोऽहमिति विचिन्त्यमानशिवाग्रौ पूर्णाहुतिं कुर्वाणा अन्तर्यागपरायणाः त्वां भजन्ति । एवंविधान्तर्यागेन परमां सिद्धिं लभन्त इति तात्पर्यार्थः । तथा चान्तर्यागमन्त्राः—

“प्रकाशाकाशहस्ताभ्यामवलम्ब्योन्मनीलुचा ।

धर्माधर्मकलास्नेहपूर्णं बहौ जुहोम्यहम् ॥” - इति ।

एवं विद्याद्वयोद्धारेण पूर्वोक्ता वैष्णवविद्या स्पष्टीकृता, नन्दिकेश्वरविद्या च । कामराजविद्योद्धारे श्रुतिः अथर्ववेदसौभाग्यकाण्डे—

“कामो योनिः कमला वज्रपाणिर्गुहा हसा विश्वमाताभ्रमिन्द्रः ।

पुनर्गुहा सकला माययैषा पुरुष्यैषा विश्वमातादिविद्या ॥” - इति ।

ऋग्वेदेऽपि - “ इन्द्रो मायाभिः पुरुरूप ईयते ” इति । अस्यार्थः—इन्द्रः इच्छामात्रोपनीत-  
सकलसंपद्द्रष्टा स परमैश्वर्यानुभावकेन्द्ररूपोपाधिः परमशिवः लकारः, मायाभिः हृल्लेखाभिः बहुरूप-  
मीयते जायते । तथा हि - हृल्लेखायाः पञ्चधा, षोढा, चतुर्धा इति साङ्गाः त्रिविधा भवन्ति । तत्र  
हकारः, रेफः, ईकारः, बिन्दुस्तत्समधिरिति पञ्चधाभागेन वाग्भवोत्पत्तिः; हकारः रेफः, बिन्दुत्रयं  
तत्समधिरिति षोढाभागेन कामराजोत्पत्तिः । हकारः रेफः ईकारः, बिन्दुरिति चतुर्धाभागेन शक्ति-  
कूटोत्पत्तिः । हकारेण प्रकाशरूपेण ककारस्य कामराजस्योत्पत्तिः । रेफेण शक्तिरूपेण एकारस्य  
शक्तिरूपस्योत्पत्तिः । ईकारेण परमप्रकाशाविनाभूतचिच्छक्तिरूपेण ईकारस्य चिच्छक्तिरूपस्योत्पत्तिः ।  
बिन्दुना नादरूपेण परमैश्वर्यसमुज्जृम्भितस्य लकारस्य इन्द्रस्योदयः । एतेषां समष्ट्या समस्तस्योत्पत्तिः ।  
हकारेण हकारस्योत्पत्तिः । रेफेण शक्तिरूपेण शक्तिरूपस्य सकारस्योत्पत्तिः । सूर्यरूपेण बिन्दुना  
प्रकाशात्मकककारस्योत्पत्तिः । वह्निरूपबिन्दुना रुद्ररूपेण हकारस्योत्पत्तिः । “ रुद्रो वा एष यदि  
अग्निः ” इति श्रुतेः । चन्द्ररूपेण बिन्दुना शिवरूपेण लकारस्य शिवरूपस्योत्पत्तिः ; तथा च “ अष्टमी  
मूर्तिश्चन्द्रमाः शंकरस्य ”, इति पुराणवाक्याल्लकारस्य शिवरूपत्वम् ; श्रीकण्ठादिमध्ये पठितत्वात् ।  
तथा च शारदातिलके—“ श्वेतौ भृग्वीशलकुलिः शिवः संवर्तकस्तथा ” इति । एतेषां समष्ट्या  
समस्तकामराजोत्पत्तिः । हकारेण कलारूपेण कलानिधिरूपस्य सकारस्योत्पत्तिः । तथा च  
संकेतपद्धतौ—

“ अकारः सर्ववर्णाभ्यः प्रकाशः परमः शिवः ।

हकारोऽन्त्यकलारूपो वर्णाहिंताप्रकाशकः ॥ ”—इति ।

रेफेण वह्निना रजोगुणप्रधानस्य ब्रह्मणः ककारस्योत्पत्तिः । ईकारेण श्रीरूपेण सकलाधार-  
स्वरूपस्य लकारस्योत्पत्तिः । एतेषां समष्ट्या सकलशक्तिकूटोत्पत्तिरिति । किं बहुना, शिवशक्त्योः  
हकाररेफयोः श्रिया सकलं विलसितं विश्वमिति तात्पर्यार्थः । तदुक्तं कादिमते—“ विद्यातृतीयखण्डेन  
सकलार्थोऽभिधीयते । तेनेदं विश्वलसितं हृल्लेखात्मकमीश्वरि ॥ शिवशक्तिसमायोगादुदेतीदं विजृम्भते ॥ ”  
इति एतेन ह्रींकारस्यैव सर्वोऽपि मन्त्रप्रपञ्च इति स्पष्टीकृतोऽर्थः ।

एतस्याः विद्यायाः पञ्चदशाक्षरीत्वं पञ्चदशरूपेण न भवति, किं तु जायते, वर्धते, विजृम्भते,  
परिणमते, नश्यतीति, दशापञ्चकयुक्तस्य प्रपञ्चस्य साक्षिणी, अक्षरी अक्षरसंबन्धिनी; तेन पञ्चदशाक्षरी ।  
पञ्चदशा यस्याः सकाशाद्विद्यन्ते, तेन पञ्चदशा (चा)सौ अक्षरी चेति पञ्चदशाक्षरी । तदुक्तं  
मानसोल्लासे—

“ दशापञ्चकभेदेन प्रपञ्चस्य विलासिनः ।

साक्षिणी जाक्षरी यस्मात्तस्मात्पञ्चदशाक्षरी ॥ ”

इति । इति लोपामुद्राकामराजविद्ययोः संक्षेपेण महिमा निरूपितः । अन्यत्सर्वं भावार्थादिपञ्चार्थविवेचनं विद्यारण्यश्रीचरणविरचितश्रीविद्यार्थदीपिकायां योगिनीहृदये च द्रष्टव्यम् ॥ ३३ ॥

### अरुणामोदिनी

एवं मन्त्रमुपन्यस्य बाह्यपूजाजपादिनिषेधपूर्वकमैश्वर्यकाशिनां जपप्रकारं सूचयति—स्मरमिति । हे नित्ये ! एके केचित् समयिनः ; निरवधिमहाभोगरसिकाः , अपरिमितैश्वर्यसुखानुभवलोलुपाः सन्तः , तव ; भवत्या मनोर्मन्त्रस्यादौ प्रथमतः , स्मरं मदनबीजम् ; योनिं भुवनेश्वरीबीजम् ; लक्ष्मीं रमाबीजं ; चेति त्रितयं वर्णत्रितयं, निधाय संयुज्य । अत्र केचित्—स्मरं ककारं, योनिमेकारं, लक्ष्मीमीकारं निधाय संयुज्येति व्याख्याय, अत्र भोगप्रदायाः कादिविद्याया उद्धारः ; शिवः शक्तिः काम इत्यत्र मोक्षप्रदहादिविद्याया उद्धारश्चेत्याहुः । चिन्तामणिभिः चिन्तितार्थप्रदैः मणिविशेषैरेव गुणैर्निबद्धोऽक्षवल्यः अक्षमाला यैस्ते तथोक्ताः सन्तः ; यद्वा—सकलेश्वातृत्वाचिन्तामणिः मातृका तद्रूपो गुणः , तन्निबद्धाक्षरवल्यः ; क्षकारं मेरुं कृत्वा अनुलोमप्रतिलोमतया वलयाकारेण भ्राम्यमाणः सन् अक्षरमालेति प्रसिद्धो वलयो यैस्ते । परिजप्येति शेषः । सुरभिघृतधाराहुतिशतैः कामगवीघृतधाराहोमशतैः । शिवा शक्तिस्त्रिकोणमित्यर्थः ; तत्र स्थितो अग्निः शिवाग्निः । यद्वा-शिवाग्निर्ज्ञानवह्निः , जातकर्मादिषोडशसंस्कारसंस्कृतः , संवित्कमलसमारोपितत्रिकोणान्तर्वर्तिसंविद्रूपो वा आवाहितवागीश्वरी-वागीश्वररूपकामेश्वरीनामको वह्निः । एतेन बाह्यपूजाहोमादिनिषेधः कृत इति लक्ष्मीधारादयः । तत्र जुह्वन्तः होमं कुर्वाणाश्च सन्तो भजन्ति सेवन्ते । महैश्वर्यकामिनस्त्वेवं जप्त्वा मानसिकमेव होमादि कुर्युर्स्त्येवमुपदेशः । अहोभवन्मन्त्रजपकाल एव महैश्वर्यावाप्तिर्भवत्युपासकानामिति कामधेनु (सुरभि) चिन्तामणिपदप्रयोजकतृणामभिप्रायः ॥ ३३ ॥

### आनन्दगिरीया

कामराजात्मिकां षोडशीमाह—स्मरमिति । हे नित्ये, तव मनोर्मन्त्रस्य आद्यकूटे स्मरं ककारं योनिमेकारं लक्ष्मीमीकारं, इदं वर्णत्रयं आद्ये मनोः कूटप्रथमोऽक्षरत्रयस्थाने निधाय, हकार-सकारककाराणां स्थाने क्रमेण ककारमेकारमीकारं आदेशीकृत्य, विनिमयं वा कृत्वा, तमेव मनुं कामराजविद्यारूपतया एके जपन्ति । किलक्षणास्ते-निरवधिमहाभोगरसिकाः, ऐहिकान् भोगान् भुक्त्वा निरवधियो महाभोगः स्वर्गवैकुण्ठप्रभृतिः, तत्र रसिकाः । एतेन मन्त्रस्यैहिकामुष्मिकभोगसाधनत्वमुक्तम् । पुनः किं लक्षणाः, चिन्तामणिगुणनिबद्धाक्षवलयाः, चिन्तामणेरिव गुणा येषां ते चिन्तामणिगुणाः, स्फटिकमाणिक्यमुक्ताफलप्रभृतयः, तैर्निबद्धं अक्षवल्यं यैस्ते, तथा । किं कुर्वन्तः, शिवाग्रौ शिवे विशुद्धे उद्दीप्ते अग्रौ सुरभिघृतधाराहुतिशतैः जुह्वन्तः, सुरभिर्धेनुस्तस्या घृतं, तस्य धाराशतैः जुह्वन्तः, अथवा चिन्तामणि मातृका तद्रूपा गुणाः, तेन निबद्धं अकारादिक्षकारान्ता वर्णा

एव अक्षवल्यं अक्षमाला येषामित्यर्थः । शिवाग्रौ शिवशक्तिसंयोगेन जातेऽग्रौ । निरवधिमहाभोगरसिकाः, अखण्डानुभवानन्दात्मकस्वरूपलभलक्षणपरमपुरुषार्थरसिकाः, अथ वा रहस्यपरमरहस्यगंभीरभाव-प्रभावार्थपञ्चकविषयिणी या चिन्ता सा मणिरिव, प्रकाशकत्वात्, तस्य गुणः पर्यालोचनं, तेन निबद्धं निगृहीतं विषयविषयकबाह्यव्यापारपराङ्मुखं कृतं अक्षवल्यं इन्द्रियसमूहो यैस्ते । ध्यानावरुद्धमनसा शिवशक्तिस्वरूपानन्दानुभवेन विगलितबाह्येन्द्रियव्यापारोः । शिवाग्रौ शिवोऽहमिति पूर्णाहंभावनाजनित-महाप्रकाशे । सुरभिः विषयासंगवासनाः, ता एव धृतधाराः स्नेहप्रधानत्वात्, ता एवाहुतयः, तासां शतानि, तैर्जुहन्तः । विषयवासनाप्रलयं प्रापयन्तीत्यर्थः । इयं विद्या पञ्चदशाक्षरीति प्रसिद्धास्ति । तत्र पञ्चदशभिरक्षरैः निर्मिता पञ्चदशाक्षरीति वदन्ति । वस्तुतः, अस्ति जायते वर्धते विपरिणमते नश्यतीति प्रतिदेहं समस्तं पञ्च पञ्च दशा अवस्थाः सन्ति, तासामाक्षरी अक्षरसंबन्धिसाक्षिणी पञ्चदशाक्षरीति । तदुक्तं—“दशापञ्चाक्षरीभेदेन प्रपञ्चस्य प्रवर्तिका । साक्षिणी चाक्षरी यस्मात्तस्मात्पञ्चदशाक्षरी” इति । न तु तदेवार्थः । स्मरं लक्ष्मीमिति पद्यस्य रहस्यार्थव्याख्या—मूल-कामराजात्मिका - स्मरमिति एतन्नये दत्ते तस्मिन् कूटत्रयद्वितीयषोडशी भवति । आचार्याणां मते षोडशीद्वयम् । परं तत्र त्रिकूटा सकला देवि षोडशवर्णा भवन्ति । यद्यपि सा भेदद्वयवती तदचेतोद्वयमाद्यभूतमिति गुरुचरणाः ॥ ३३ ॥

### तात्पर्यदीपिनी

स्मरमिति - हे नित्ये, एके निरवधिमहाभोगरसिकाः, त्वां जपन्ति । निरवधिनिर्मर्यादः यो महाभोगः, तत्र रसिकास्त्वां जपन्ति । किं विधाय, तव मनोरादौ पूर्वोक्तमन्त्रराजस्य प्रथमं स्मरं कामबीजं, योनिं भुवनेश्वरीबीजं, लक्ष्मीं श्रीबीजं, इदमेतत् त्रितयं निधाय । किं विधाः, एके चिन्तामणि गुणनिबद्धाक्षवलयाः चिन्तामणिरेव गुणः, तत्र निबद्धं अक्षवल्यं यैस्ते । तथा पुनः कीदृशाः, शिवाग्रौ त्रिकोणे सुरभिधृतधाराहुतिशतैः जुहन्तः, सुरभेर्धृतधाराः, तासामाहुतयः, तासां शतानि तैः ॥ ३३ ॥

### पदार्थचन्द्रिका

संप्रति पूर्वमेव मन्त्रं स्मरादिबीजवैशिष्ट्येनकथयन्, अधिकारिभेदेन मानसौ जपहोमावाह—स्मरमिति । हे नित्ये ! विनाशरहिते । तव मनोः पूर्वोक्तस्यादौ प्रथमतः स्मरं स्मरबीजं क्लीमिति योनिं भुवनेश्वरीबीजं ह्रीमिति, लक्ष्मीं श्रीबीजं श्रीमिति त्रितयमिदं निधाय स्थापयित्वोच्चारयेदित्यर्थः । एके मुख्या अधिकारिणः त्वां जपन्ति । तदनुसन्धानपूर्वकं त्वन्मन्त्रं जपन्तीत्यर्थः । एकशब्दोक्तां मुख्यतामाह - निरवधिमहाभोगरसिकाः मोक्षसुखानुरक्ता इत्यर्थः । नित्ये इत्यत्र चित्ते इति पाठे चित्ते निधायेति योज्यम् । चिन्तामिति पाठे त्वयि मनोवृत्तिं निधायेत्यर्थः । पुनरपि एकशब्दोक्तान्

विशिष्य प्रत्याहारमाह - चिन्तामणिवत् भक्तकामितपूरकत्वात्, गुणाः परमोदारत्वात्, तैर्निबद्धानि भवानीचरणेषु स्थापितानि अक्षवल्यानि यैस्ते, अक्षाणि च वल्यानि चाक्षवल्यानि । अक्षाणां वलय-सादृश्यं अतिनिर्मलत्वेन । मानसं होमं वदन् पुनरपि तान्विशिनष्टि - शिवाग्रौ शिवोऽग्निरिव जगद्धो-मादिकारणत्वात्, तत्र, सुरभिष्टुतधाराहुतिशतैः जुहन्तो होमं कुर्वन्त इत्यर्थः । आर्षोऽयं नुम् । समस्तदेवदर्शित्वात् श्रीमन्महादेवावतारत्वादष्टित्वमाचार्यस्य । “चतुर्भिः सह शिष्यैस्तु शंकरोऽवत-रिष्यती”ति कालिकापुराणे । यद्वा, जुह्वा अन्तर्मध्ये यानि सुरभिष्टुतानि तेषां धाराहुतिशतैः होमं कुर्वन्त इत्यर्थः । जुहः लुक् । ध्रुवोपभृज्जुह्वा तु लुवो भेदाः लुचः स्त्रियां इति अमरः । ऋषिर्देव-वसिष्ठादाविति मेदिनीकरः ॥ ३३ ॥

### डिण्डिमभाष्यम्

नन्विह खलु भगवतो लोपामुद्रा हादिरिति प्रसिद्धा महानुभावा मोक्षप्रधाना विद्येयमिति प्रसिद्धिः, अत एव परमशिवकामेश्वरमहाभट्टारकब्रह्मवाचिका, अत्र भोगशालिनस्तथा न प्रवर्तन्ते इति कृत्वा भोगप्रधानमशेषमोक्षानन्दप्रदञ्च महामन्त्रसारं महाकामेश्वराख्यं काद्यमनाद्यविद्यानिबर्हणं मन्त्रराजमुपन्यस्यति — स्मरं इत्यादिना । प्रागुक्तस्य महामन्त्रस्यादिमेषु त्रिषु वर्णपदेषु स्मरं कामबीजं, योनिं एकला-बीजरूपिणीम् पराशक्तिं, लक्ष्मीमातृकाचतुर्थीमिति वर्णत्रिकं संयोज्य, हे परमेश्वर ! तव मनोर्मन्त्रस्यादौ उक्तप्रकारेण विन्यस्य निरवधिमहाभोगरसिकाः निरवधिरवसानशून्यो महाभोगो यस्तत्र रसिकाः सजातोत्साहास्त्वां जपन्ति । पुनः किम्भूताः ? चिन्तामणिगुणनिबद्धाक्ष-वल्याः—चिन्तामणिगुणेन चिन्तामणिमाख्यनिबद्धं सञ्जातं अक्षवलयं अक्षमाला येषां ते तथोक्ताः । पुनः किम्भूताः ? शिवाग्रौ परमशिवभट्टारके ज्ञानपावके, सुरभिष्टुतधाराहुतिशतैः कामधेनुक्षीरसम्पादि-तष्टुतधारारूपाभिराहुतिभिः शतसंख्याभिः असंख्याभिरित्यर्थः । जुहन्तो होमं कुर्वाणाः त्वां जपन्ति इति सम्बन्धः । तपस्याकालेऽपि तव भक्तानां महदैश्वर्यं तच्चिन्तामणिभिरेवाक्षमालाकल्पना कामधेनो-राज्येन होमकर्म एवमैन्द्रमेव पदमनुभवति, तपसि तत्फलसञ्जातमैश्वर्यमाहात्म्यं त्वमेव जानासि नान्या देवता इत्यर्थः ॥ ३३ ॥

### गोपालसुन्दरी

कामराजविद्यासुद्धरति-स्मरमिति—स्मरं ककारं योनिमेकारं लक्ष्मीमीकारम् इदं त्रितयं तव मनौ मन्त्रे पूर्वोक्ते निधाय तत्रत्याद्याक्षरत्रयलोपयित्वा संस्थाप्य एके कोष्ठसाधका हे नित्ये ! त्वां जपन्ति कीदृशाः निरवधिः अवसानशून्यो यो महाभोगः ऐहिकामुष्मिकदुःखसम्भिन्नसुखसन्ततिः तद् रसिका-स्तदिच्छावन्तः चिन्तामणिः मातृका तद्रूपो यो गुणस्तन्तुः तत्र निबद्धोऽक्षरूप इकार क्षकाररूपो वलयः अनुलोमप्रतिलोमतया वल्याकारो यैस्ते । यद्वा चिन्तामणेर्गुणो यस्यासौ चिन्तामणिगुणस्त्वचरणकमलं

तत्र निबद्धानि अक्षवलयानि इन्द्रियसमूहानि यैस्ते । शिवाम्नौ शिवशक्तिरूपवागीश्वरवागीश्वरीसम्मेलन-  
जातवहौ सुरभिघृतधाराहुतिशतैर्होमं सम्पादयन्तः । आर्षत्वान्नुम् । जुहुः सुक् तस्यान्तर्मध्ये यत् सुरभि-  
घृतधाराहुतिशतं तैः । शिवाम्नौ महाभोगरसिकाः पूर्णाहुतिरसिकाः इति वार्थः । अत्रैवाथर्वणवेद-  
सौभाग्यकाण्डे—“कामो योनिः कमला वज्रपाणिः गुहाहसा मातरिश्वाभ्रमिन्द्रः । पुनर्गुहासकलामाययैष्टा-  
पुरुच्येषा विश्वमातादिविद्या ।” इति । ऋग्वेदेऽपि—“इन्द्रो मायाभिः पुरुरूप ईयते ।” इति । इन्द्रः  
परमैश्वर्ययुक्तो लकारः मायाभिर्हिलेखाभिः बहुरूप ईयते तथाहि—हिलेखायाः पञ्चधा षोढा चतुर्धा  
विभागास्त्रिधा भवन्ति । तत्र हकार रेफ ईकारः तत्समष्टिरिति पञ्चधा विभागेन वाग्भवोत्पत्तिः ।  
हकारो रेफः बिन्दुत्रयं तत्समष्टिः षोढा विभागेन कामराजोत्पत्तिः । हकारो रेफ ईकारो बिन्दुरिति  
चतुर्धा विभागेन शक्तिऋतोत्पत्तिः । एतस्या विद्यायाः पञ्चदशाक्षरीत्वं व्याख्यातं मानसोल्लासे—  
“दशापञ्चकभेदेन प्रपञ्चस्य विलासिनः । साक्षिणी चाक्षरी यस्मात्तस्मात्पञ्चदशाक्षरी । जायते वर्द्धते  
अस्ति परिणमति विनश्यती” इति पञ्चदशाः ।

विष्णुपक्षे—स्मरं क्लीं, योनिं ह्रीं, लक्ष्मीं श्रीं तव मनौ सुन्दरीगोपालमन्त्रे वैपरीत्येनाष्टा-  
दशाक्षरे वा तेन राजराजेश्वरविशत्यर्णः स्मरमित्यनुवादः । मनौ कीदृशे ? नित्ये शिवाम्नौ शोभनाम्नौ,  
शेषं समानम् ॥ ३३ ॥

### आनन्दलहरीटीका

कामराजाख्यविद्यामप्युद्धरति—स्मरमिति । स्मरं ककारं, योनिमेकारं, लक्ष्मीमीकारं एतत्  
त्रितयं तव मनोर्मन्त्रस्य पूर्वोक्तस्यादौ निधाय, पूर्वमन्त्रस्य आद्याक्षरत्रयं दूरीकृत्य, एतदक्षरत्रयं  
दत्वेत्यर्थः । एके मुख्याः, हे नित्ये त्वां भजन्ति सेवन्ते, कीदृशाः निरवधिः निःसीमोऽनन्तः  
यो महाभोगः परमानन्दसाक्षात्काररूपः ; तत्र रसिकाः अभिलाषिणः । निरवधि निरन्तरं भजन्तीति  
वाऽन्वयः । चिन्तामणिः पञ्चाशद्वर्णरूपा मातृका, तद्रूपो यो गुणः सूत्रं तेन निबद्धो रचितः अक्षवलयः  
अकारादिक्षकारान्तररूपो वलयः, अनुलोमप्रतिलोमतया करे यैस्ते, तथा वर्णमालया जपन्त इत्यर्थः ।  
चिन्तामणेर्युगोऽभीष्टदानादिरूपो यत्र तं चिन्तामणिगुणं त्वच्चरणयुगं, तत्र निबद्धा अर्पिता अक्षवल्या  
इन्द्रियसमूहा यैस्ते, अनया इति वाऽर्थः । येषां चिन्तामणिमाला सुरभेः कामधेनोरपि घृतं वर्तते,  
ते इन्द्रादयोऽपि त्वां भजन्तीति भावार्थं कश्चिदाह । शिवयोरग्निः शिवाग्निः । तत्र शिवशक्तिरूप-  
वागीश्वरवागीश्वरीसंयोगजाते तन्त्रोक्तरीत्या स्थापिते अग्नौवित्यर्थः । सुरभि सुगन्धि यद् घृतं तं सुरभिघृतं  
तस्य धारारूपैः आहुतिशतैः जुहन्तो होमं कुर्वन्तः । यद्यप्यत्र ‘नाभ्यस्तच्छतु’ रित्यनेन सूत्रेण नुम्  
प्रतिषेधाज्जुह्वत इति भवति, तथाप्यार्षतुल्यत्वात्, षोढादिमध्ये द्रष्टव्यमिति भावः । वस्तुतस्तु  
जुह्वः सुक्, ह्यतेऽनया इति व्युत्पत्त्या होमपात्रमात्रं वा तस्य अन्तर्मध्ये यत्सुरभिघृतं तस्य



धाराहुतिशतैः त्वां भजन्तीत्यन्वयः । जपन्तीति काचित्कपाठः । महाभोगेत्यत्र तृतीयार्थान्वयः ।  
कामराजविधेयम् । प्रमाणं तु पूर्वमेव लिखितम् ॥ ३३ ॥

शरीरं त्वं शम्भोऽशशिमिहिरवक्षोरुहयुगं

तवात्मानं मन्ये भगवति <sup>१</sup>नवात्मानमनघम् । -

अतश्शेषश्शेषीत्ययमुभयसाधारणतया

स्थितस्सम्बन्धो वां समरसपरानन्दपरयोः<sup>२</sup> ॥ ३४ ॥

सर्गारं त्वम् शम्भोः शशिमिहिर वक्षोरुहयुगम्

तवात्मानं मन्ये भगवति नवात्मानमनघम् ;

अतश्शेषश्शेषीत्ययमुभयसाधारणतया

स्थितस्सम्बन्धो वां समरसपरानन्दपरयोः ॥

भगवति ! सूर्यचन्द्रकुचयुग से भूषित तेरा तन लगता

परानन्द - भैरव शिव का नव व्यूहात्मक शुभ तन लगता !

फिर शिव का तन ही तेरे रूप में दास यह लखता है ।

शेष वे शेषी का समरस संबंध उभयतः लखता है ! ॥

### लक्ष्मीधरा

‘ तवाज्ञाचक्रस्थम्<sup>३</sup>’ इत्यादिश्लोकपट्टकेन सामयिकं मतं निरूपयिष्यन् सप्रभेदं कौलमतं तदुपयोगितया निरूपयति । कौलमतं द्विविधं, पूर्वकौलं उत्तरकौलं चेति । एतद्विषयं क्रमेण श्लोकद्वितयेनाह—शरीरमिति ॥ शरीरं देहः, त्वं भवती महाभैरवी, शम्भोः आनन्दभैरवस्य, शशिमिहिरवक्षोरुहयुगं शशी चन्द्रः मिहिरः सूर्यः तावेव वक्षोरुहयुगं कुचौ तयोर्युगं युग्मं यस्य तत् । तव भवत्याः महाभैरव्याः, आत्मानं देहं, मन्ये जानामि । भगवति ! भगः अस्या अस्तीति भगवती तस्यास्सम्बुद्धिः ।

उत्पत्तिं च विनाशं च भूतानामागतिं गतिम् ।

वेत्ति विद्यामविद्यां च स वाच्यो भगवानिति ॥

इति । सरणात् उत्पत्त्यादिवेदनं भगः तद्वती भगवती । यद्वा—इन्दुकलाविद्यायाः नवयोन्यात्मकत्वात् नवयोनिमती भगवती । प्राशस्त्ये मतुप् । नवयोनिभिः प्रशस्तेत्यर्थः ।

१. भवात्मानमनघम्,

२. पदयोः

३. ३६ श्लोकः

नवात्मानं <sup>१</sup>आनन्दभैरवं नवव्यूहात्मकम् । आनन्दभैरवस्य नवव्यूहात्मकत्वं उपरिष्ठात् वक्ष्यते । अनघं निर्दोषम्, अतः अस्माद्धेतोः, यतः कारणात् परानन्दपरयोः ऐक्यं तस्मादित्यर्थः । शेषः गुणभूतः अप्रधानम्, शेषी प्रधानम्, इत्ययं एवंप्रकारः, उभय-साधारणतया उभयोः भैरवीभैरवयोः साधारणतया साधारण्यात्, स्थितः अवस्थितः, सम्बन्धः-शेषशेषिभावरूपः, वां युवयोः समरसपरानन्दपरयोः समरसे सामरस्ययुक्ते परानन्दः आनन्दभैरवः परा आनन्दभैरवीरूपा चिच्छक्तिः कला, समरसे च ते परानन्दपरे च तयोः ।

अत्रेत्यं पदयोजना—हे भगवति ! शम्भोस्त्वं शशिमिहिरवक्षोरुहयुगं शरीरं भवसीति शेषः । आनन्दभैरवस्य कालव्यूहान्तःपातित्वात् सूर्यचन्द्रयोः वक्षोरुहयुगत्वारोपणं युक्तम् । यद्वा—अयमन्वयः—हे भगवति ! शशिमिहिरवक्षोरुहयुगं शरीरं शम्भोस्त्वमेव ।

सूर्यचन्द्रौ स्तनौ देव्याः तावेव नयने स्मृतौ ।

उभौ ताटङ्गयुगलमित्येषा वैदिकी श्रुतिः ॥

इत्यनेन भगवत्याः शम्भुं प्रति शेषत्वमुक्तम् । हे भगवति ! तवात्मानमनघं नवात्मानं मन्ये । अतः “शेषः शेषी” इत्ययं सम्बन्धः समरसपरानन्दपरयोः वां उभयसाधारणतया स्थितः ।

अत्रेदमनुसन्धेयम्—महाभैरवस्य नवात्मेति संज्ञा, नवव्यूहात्मकत्वात् । नव व्यूहास्तु—

कालव्यूहः कुलव्यूहो नामव्यूहस्तथैव च ।

ज्ञानव्यूहस्तथा चित्तव्यूहस्तथात्तदनन्तरम् ॥

नादव्यूहस्तथा बिन्दुव्यूहस्तथात्तदनन्तरम् ।

कलाव्यूहस्तथा जीवव्यूहस्तथादिति ते नव ॥

अस्यार्थः—कालव्यूहो नाम—निमेषादिकल्पान्तावच्छिन्नकालसमुदायः कालव्यूहः । सूर्यचन्द्रयोरपि कालावच्छेदकतया कालव्यूहे अन्तर्भाव उक्तः । कुलव्यूहो नाम—नीलादिरूपव्यूहः । नामव्यूहो नाम—संज्ञास्कन्धः । ज्ञानव्यूहो नाम—विज्ञानस्कन्धः । <sup>२</sup>भागव्यूह इति नामान्तरमस्ति । स च द्विविधः <sup>३</sup>सभागविभागभेदात् । <sup>४</sup>सभागो विकल्पः, <sup>५</sup>विभागो निर्विकल्पः ॥ चित्तव्यूहो नाम—अहङ्कारपञ्चकस्कन्धः । अहङ्कारपञ्चकं नाम—अहङ्कारचित्तबुद्धिमहन्मनांसि ।

नादव्यूहो नाम—रागेच्छाकृतिप्रयत्नस्कन्धः । अनेन मातृकायाः परा पश्यन्ती मध्यमा वैखरी इति चत्वारि रूपाणि । परा नाम सान्तरोहरूपा । अन्तरे अन्तःकरणे ऊहेन तर्केण सहितं रूपं यस्याः सा सान्तरोहरूपा । युक्तावस्थायामेव ज्ञातव्येत्यभिसन्धिः । यथोक्तं कामकलाविद्यायाम्—

<sup>१</sup>आनन्दभैरवो नवव्यूहात्मतयोदाहृतः ।

<sup>२</sup>भोगव्यूह इति.

<sup>३</sup>सम्भोगविसम्भोगभेदात्.

<sup>४</sup>सम्भोगो विकल्पः.

<sup>५</sup>विसम्भोगो निर्विकल्पः

या सान्तरोहरूपा परा <sup>१</sup>महेशी परा नाम ।

पश्यन्ती नाम एषैव स्पष्टा उच्यते । यथोक्तं तत्रैव —

स्पष्टा <sup>२</sup>पश्यन्त्याख्या त्रिमातृका चक्रतां याता ॥

त्रिमातृका त्रिखण्डयुक्ता मातृका पञ्चदशाक्षरी, तदात्मिका । सा च चक्रतां चक्रत्वं याता । त्रिखण्डात्मकचक्रैक्यं त्रिखण्डात्मकमातृकाया इति रहस्यम् । एतच्च पूर्वं बहुधा प्रपञ्चितम् । स्पष्टा युक्तावस्थायां अतिसूक्ष्मतया प्रतीता इत्यभिसन्धिः । मध्यमा नाम परापश्यन्त्योः उच्चानुच्चावस्थात्मिका । सा द्विविधा, वामादिव्यष्टिरूपा वामादिसमष्टिरूपा चेति । वामादिसमष्टिरूपा सूक्ष्मा ; वामादिव्यष्टिरूपा स्थूला । वामादयः शक्तयः वामा, ज्येष्ठा, रौद्री, अम्बिका । एताश्चतस्रः शक्तयः श्रीचक्रान्तर्गताधोमुखचतुर्योन्यात्मिकाः । इच्छा, ज्ञानं, क्रिया, शान्ता, परा चेति पञ्च शक्तयः श्रीचक्रान्तर्गतोर्ध्वमुखशक्तियोन्यात्मिकाः । एताभिः शक्तिभिः नवव्यूहात्मिकाभिः भगवत्याः नवात्मत्वं उच्यते । यथोक्तं तत्रैव —

एका परा तदन्या वामादिव्यष्टिमातृसृष्ट्यात्मा ।

तेन नवात्मा जाता माता सा मध्यमाऽभिधानाभ्याम् ॥

द्विविधा हि मध्यमा सा सूक्ष्मा स्थूलकृतिः <sup>३</sup>स्थिरा सूक्ष्मा ।

नवनादमयी स्थूला नववर्गात्मा तु भूतलिप्याख्या ॥

आद्या कारणमन्या कार्यं त्वनयोर्यतस्ततो हेतोः ।

सैवेयं न हि मेदस्तादात्म्यं <sup>४</sup>हेतुहेतुमदभीष्टम् ॥

अस्यार्थः - एका परेति सत्त्वरजस्तमोगुणसाम्यरूपा । तदन्या पश्यन्ती अन्यतरगुणवैषम्यरूपेत्यर्थः । मध्यमा वामादिव्यष्टिरूपा स्थूलात्मिका । वामादयश्चतस्रो बौन्दवस्थानस्य उभयत्र सम्पुटत्वेनावस्थिताः । अत एव एताः व्यूहशब्दाव्याप्स्यन्त्यः नवात्मशब्देन व्यवहियन्ते । समष्टिरूपास्तु परायामन्तर्भूताः । तेन कारणेन माता मातृका नवात्मा जाता । सा मध्यमाभिधानाभ्यां द्विविधा, हि यस्मात् सा मध्यमा सूक्ष्मा स्थूलकृतिश्चेति द्विविधा । सूक्ष्मास्वरूपमाह — स्थिरेति । स्थैर्यावस्थायां युक्तावस्थायामेव अवभास्या । नवनादमयीति—नव नादाः अकचटतपयशक्षाः । एते परस्परं भिन्नजातीयाः, स्वरकर्वा-चवर्गटवर्गतवर्गपर्वगवर्गशर्वाक्षवर्गाणां परस्परं भिन्नत्वेन प्रतीयमानत्वात् । तत्र प्रमाणमाह—भूतलिप्याख्येति । मिथ्याविज्ञेयमिथ्यारूपायाः लिपेः आख्यापकत्वं दर्पणप्रतिबिम्बस्य मुखज्ञापकत्वमिव न विरुध्यते । आद्या कारणमन्येति—आद्या सूक्ष्मरूपा मध्यमा कारणं स्थूलरूपायाः मध्यमायाः नववर्गात्मिकायाः । अनयोः कार्यकारणयोः यतस्ततो हेतोः सैवेयं सूक्ष्मैवेयं स्थूला । अतः

<sup>१</sup>महेशी त्रिमात्रिता सैव.

<sup>२</sup>पश्यन्त्यादित्रिमातृकात्माच इति कचित्पाठो दृश्यते.

<sup>३</sup> तथा, स्थिता

<sup>४</sup> हेतुहेतुमतोरिष्टम्, जनकजन्ययोरिष्टम् ।

स्थूलसूक्ष्मयोः ऐक्ये अभेदे विमर्शदशायामपि न कोऽपि हेतुरस्तीति तात्पर्येणोक्तम् - यतस्ततो हेतोरिति । तदेव प्रतिपादयति - न हि भेद इति । हेतुहेतुमदिति - हेतुहेतुमत्तादात्म्यं अभीष्टमित्यन्वयः । सर्वत्र तादात्म्यं हेतुहेतुमद्व्यतिरेकेण नास्तीत्यर्थः । अतश्च मध्यमात्मिकायाः चिच्छक्तेः नवात्मता सिद्धा । रागेच्छाकृतिप्रयत्नानां कारणत्वेनागमेषु प्रसिद्धाः मायाशुद्धविधामहेश्वरसदाशिवाः रागादीनां तत्त्वभूताः सङ्गृहीताः । तैः परापश्यन्तीमध्यमावैस्वर्यः अधिष्ठानभूताः सङ्गृहीता इत्यवगन्तव्यम् ।

बिन्दुव्यूहो नाम - षट्चक्रसङ्घः । कलव्यूहो नाम - पञ्चाशत्कलानां वर्णात्मिकानां सङ्घः । जीवव्यूहो नाम - भोक्तृस्कन्धः ।

एवं नवानां व्यूहानां भोक्तृभोग्यभोगरूपेण त्रैविध्यम् । आत्मव्यूहस्य भोक्तृत्वेऽपि भोग्य-भोगतादात्म्यात् त्रैविध्यम् । एवं भोगव्यूहस्याप्यूहम् । अयमाशयः—आत्मव्यूहस्य भोक्तृत्वं, ज्ञानव्यूहस्य भोगत्वम्, कालव्यूहादीनां भोग्यत्वमेवेति आचार्याणां त्रैविध्यमभिप्रेतमिति । सर्वेषां व्यूहानां जीवव्यूहस्य सर्वत्र अन्वयादैक्यम् । कालव्यूहस्य अवच्छेदकत्वादैक्यम् । कुलनामव्यूहयोः निरूपकत्वादैक्यम् । ज्ञानव्यूहस्य बिन्दुव्यूहे तादात्म्यादैक्यम् । नादकलयोरैक्यात् नवव्यूहात्मकत्वं परमेश्वरस्य सिद्धमेव । अतो नवविधैक्यं भैरवीभैरवयोः ज्ञातव्यमिति कौलमतरहस्यम् । अत एव कौलाः परमेश्वरं नवात्मेति व्यवहरन्ति । यथाहुः कौलाः—

नवव्यूहात्मको देवः परानन्दपरात्मकः ।

नवात्मा भैरवो देवो भुक्तिमुक्तिप्रदायकः ॥

परानन्दपरा शक्तिः चिद्रूपाऽऽनन्दभैरवी ।

तथोर्थदा सामरस्यं जगदुत्पद्यते तदा ॥

इति दिङ्मात्रमुक्तम् । अवशिष्टं 'तवाधारे मूले' \* इत्यादौ निरूप्यते । अयं भावः—आनन्दभैरवमहाभैरवयोः परानन्दपरासंज्ञयोः तादात्म्ये सिद्धे नवात्मता द्वयोः समाना । अतः शेषशेषिभावः आपेक्षिकः । यदा सृष्टिस्थितिलयेषु आनन्दभैरवस्य परानन्दसंज्ञिकस्य परचित्स्वरूपायाश्च महाभैरव्याः प्रयत्न उत्पद्यते, तदा भैरवीप्राधान्यात् प्रधानं प्रकृतिशब्द-वाच्या महाभैरवीति, तस्याः प्रधानत्वं शेषित्वं ; आनन्दभैरवस्य अप्रधानत्वं गुणभावः शेषत्वम् । यदा सर्वोपसंहारे प्रकृतेः तन्मात्रावस्थितौ भैरव्याः स्वात्मनि अन्तर्भावात् भैरवस्य शेषित्वं तदा भैरव्याः शेषत्वमिति ॥ ३४ ॥

### सौभाग्यवर्धनी

एवं विद्याद्वयमुद्धृत्य पूर्वोक्तानां “क्षितौ षट्पञ्चाशत्”, इत्यादिना षडन्वयशास्त्रभवानामंश-

<sup>1</sup> अविहङ्गम् । एवं भोग्यव्यूहस्य भोगव्यूहस्याप्यूहम् ।

<sup>2</sup> परमेश्वरस्य नवात्मेति त्रि.

४१ श्लोकः

भूतनवात्मकमिथुनविद्यायाः तात्पर्यात्मकतत्प्रतिपाद्योः शिवशक्त्योरभेदं प्रस्तौति - शरीरमिति । हे भगवति त्वं शंभोः शरीरम् । कुतः ? यतः शशिमिहिरवक्षोरुहयुगं शिवशक्तिरूपहकारसकार-मयं सूर्यचन्द्ररूपं स्तनद्वयमित्यर्थः । अत एव तवात्मानमनघमापाततो दृश्यमानप्रपञ्चविलासविभ्रम-रहितं नवात्मानं नवात्मकनवाक्षरकूटविद्याप्रतिपाद्यं शिवं मन्ये । तथा च प्राचीनाभियुक्तवचनम्—

“ पातालपादमवनीजघनं रवीन्दुवक्षोजशालि हरिदाननमभ्रकेशम् ।

वैराजमम्ब भजतां तव दिव्यरूपं कीटायते विधिहरीन्द्रसुरादिकोटिः ॥ ”

इति । अतः शेषः शेषीति अयं (कथं) संबन्धः ; गौणमुख्यभाव इत्यर्थः । उभयसाधारणतया समप्राधान्येन स्थितः, समरसपरानन्दपरयोः, ऐकात्म्यसमुल्लसितपरमानन्दनिर्भरयोः । राज्ञः पुरुष इत्यादिवत् षष्ठ्यर्थलक्षणशेषशेषिभावो नास्ति, समप्राधान्यादिति भावः । हन्त तर्हि, “ एकं सन्धि-त्सतोऽपरं प्रच्यवते ” इतिवत् संबन्धस्य समप्राधान्ये प्रतिपाद्यमाने उभयोरपि षष्ठ्यर्थशेषलक्षणमप्राधान्यं पर्यवस्यतीति न शङ्कनीयम् । तौ समप्रधानौ तयोः संबन्धः समप्रधान इत्येव प्रतिपाद्यम् । तत्सिद्धं संबन्धिनोः प्रतीयमानं शेषत्वं तात्त्विकं (च) न भवति । आश्रितसंबन्धशेषित्वं दत्त्वा पुष्पाति । यथाहुरभिनवगुप्तपादाः—

“ शेषपोषणकृच्छेषी गुणभावो न तात्त्विकः ।

भृत्यादिगौरवख्यात्यै भूपादिगुणभाववत् ॥ ” इति ।

तथा च शिवश्च शक्तिश्च शिवशक्ती इति उभयपदार्थप्रधानो द्वन्द्वः । तयोः संबन्ध उभयप्रधानगतः ; तत्तु गौणमुख्यसंबन्धघटित इति सिद्धम् ; यथा शब्दार्थयोः संबन्धः । अमुमेवार्थं हृदि निधायैव भगवान् सरस्वतीपुत्रः कालिदासः—“ वागर्थविव संपृक्तौ ” इति पद्ये । तथा चाथर्वणीश्रुतिः - सौभाग्यकाण्डे—

“ भगः शक्तिर्भगवान् काम ईश उभौ दाताराविह सौभगानाम् ।

समप्रधानौ समसत्त्वौ समोजौ तयोः शक्तिरजरा विश्वयोनिः ॥ ” इति ॥ ३४ ॥

### अरुणामोदिनी

ननु हादिकादिरूपविद्यादिभेदोपपादनेन हादेः कामेश्वरप्रधानत्वात् कादेश्वर कामेश्वरीप्रधानत्वा-न्मोक्षभोगरूपफलभेदोपपादनाच्च भगवतोर्भेद एव प्रतीयते । तत्कथमनयोरभेदो निर्दिष्टो विरुद्धवत्प्रतीयमान इत्यत्राह—शरीरमिति । समग्रैश्वर्यादय उत्पत्त्यादयो वा षड्गुणाः भगाः ते अस्याः सन्तीति भगवती । यद्वा—भगाश्च क्रियायोनयः, ते अस्याः सन्ति प्रतिपादकत्वेनेति भगवती, तस्याः संबुद्धिः हे भगवति ! षड्गुणैश्वर्यसम्पन्ने ! “ भगः शक्तिर्भगवान् काम ईशः ”

इति श्रुतेः, स्वयं भगवद्भार्थीभूय देवस्य भगवन्नामवाच्यताप्रदे देवि ! त्वं शक्तिरूपिणी भवती शंभोः शिवस्याष्टमूर्तित्वेन वर्तमानस्येति शेषः । शशिमिहिरौ सूर्याचन्द्रमसावेव वक्षोरुहयोर्युगं यस्य तत् ; सूर्याचन्द्रमसोरूपकुचचिह्नितमित्यर्थः । उक्तं च—

“सूर्यचन्द्रौ स्तनौ देव्यास्तावेव नयवे स्मृतौ ।

उभौ ताटङ्गुगलमित्येषा शाश्वती श्रुतिः ॥”

इति । शरीरं देहः । अतो हेतोः तव भवत्या अनघं निर्मलमात्मानं देहं नवात्मानं नवसंख्यात्मकम् । शिवस्य पृथिव्यप्तेजोवाय्वाकाशसूर्यचन्द्रयजमानरूपेणाष्टमूर्तित्वापत्तेः । तत्र च सर्वत्र शक्तिरूपेण भवत्या वर्तमानत्वादष्टमूर्तित्वं, मूलरूपैक्येन नवात्मकत्वं चेति भावः । उक्तं च सकलजननीस्तवे—

भुवि पयसि कृशानौ मारुते खे शशाङ्के सवितरि यजमानेऽप्यष्टधा शक्तिरेका ।

वहसि कुचभराभ्यां †या विनम्रापि विश्वं, †सकलभुवनमातः पाहि मामित्यवोचम् ॥

त्वयासौ जानीते रचयति भवत्यैव सकलं, त्वमेवैतत्सर्वं त्वमसि तनवोऽप्यस्य विविधाः ।

गताः साम्यं शंभुर्वहति परमं व्योम वपुषा, तथार्घ्यं भूत्वा विहरसि शिवस्येति किमिदम् ॥ \*

इति । यद्वा - तवात्मानं देहं नवात्मानं नवव्यूहात्मकं मन्ये जानामि । परमशिवदेहमिवेति भावः । आनन्दभैरवनामकस्य परमशिवस्य नवात्मनामकत्वात् तत्तादात्म्याद् भवत्या अपि नवात्मत्वं जायेतैवेत्यर्थः । नवव्यूहस्तु—“कालव्यूहः कुलव्यूहो नामव्यूहस्तथैव च । ज्ञानव्यूहस्तथा चित्तव्यूहः स्यात्तदनन्तरम् ॥ नादव्यूहस्तथा बिन्दुव्यूहः स्यात्तदनन्तरम् । कलाव्यूहस्तथा जीवव्यूहः स्यादिति ते नव ॥” इति । कालव्यूहो नाम - निमेषादिकल्पान्तावच्छिन्नः कालसमुदायः । सूर्यचन्द्रयोरपि तदवच्छेदकत्वात्तान्त-र्भावः । कुलव्यूहो नाम - नीलादिरूपस्कन्धः । नामव्यूहः—संज्ञास्कन्धः । ज्ञानव्यूहः—विज्ञानस्कन्धः । चित्तव्यूहः—अहंकारादिपञ्चकस्कन्धरूपोऽहंकारचित्तबुद्धिमहन्मनांसि । नादव्यूहः - (परादिप्रभृति) रागेच्छा(प्र)कृतिप्रयत्नस्कन्धः । अनेन मायाद्याः परापश्यन्त्यादयः संगृहीताः । बिन्दुव्यूहः—मूलाधारादि-षट्चक्रस्कन्धः । कलाव्यूहः—पञ्चाशद्वर्णस्कन्धः । जीवव्यूहो नाम - भोक्तृस्कन्धः । सर्वमन्यत् लक्ष्मीधरे द्रष्टव्यम् । यदा नवात्मक (नवाक्षर) कूटविद्याप्रतिपाद्यं शिवं मन्ये । तथा च प्राचीनाभियुक्त-वचनम्—

“पातालपादमवनीजघनं रवीन्दुवक्षोजशालि हरिदाननमभ्रकेशम् ।

वैराजमम्ब भजतां तव दिव्यरूपं क्रीडा (कीटा) यते विधिहरीन्द्रसुरादिकोटिः ॥”

\* त्वया यो जानीते रचयति भवत्यैव सततं त्वयैवेच्छत्यम्ब त्वमसि निखिला यस्य तनवः । गता साम्यं शंभुर्वहति परमं व्योम भवती तथाप्येवं हित्वा विहरति शिवस्येति किमिदम् ॥

† या वनम्रापि

‡ सकलजननि सा त्वं पाहि मामत्यवश्यम् ॥

इति । अतो हेतोः शेषः अप्रधानम् । शेषोऽस्यास्तीति शेषी प्रधानमित्ययं संबन्धः शेषशेषि-  
भावसंबन्धः । तदुक्तम्—

“शेषपोषणकृच्छेषी गुणभावो न तात्त्विकः ।

-- भृत्यादिगौरवख्यात्यै भूपादिगुणभाववत् ॥”--

इति । अथवा शिवाभिवृद्धेः शक्त्यायत्तत्वात् शक्त्यभिवृद्धेः शिवायत्तत्वात् पारार्थ्यं वा  
शेषशेषिभावः ; “शेषः परार्थत्वात्”, इति जैमिनिसूत्रात् । बीजाङ्कुरयोरिव, देवयोरविनाभाव-  
संबन्धादविनाभावो वात्र चन्द्रचन्द्रिकयोर्वा वागर्थयोरिव वा शेषशेषिभावः प्रयोज्यप्रयोजकभावो वा  
संबन्धः । अयमभिप्रायः—प्राथमिकश्लोक एव सूचित इति अवगन्तव्यम् । समो रसो ययोस्तौ  
समरसौ समानसुखानुभवौ परश्चासावानन्दश्च परानन्दः । परानन्दे परा च परश्च तौ । समरसौ च  
तौ परानन्दपरौ च तयोः समप्रधानभावापन्नरसानुभवपरयोरित्यर्थः । अत्र च श्रुतिः—

“भगः शक्तिर्भगवान् काम ईश उभा दाताराविह सौभागानाम् ।

समप्रधानौ समसत्त्वौ समोतयोः समशक्तिरजरा विश्वयोनिः ॥”

इति । वां युवयोरुभयसाधारणतया उभयसमानतया स्थितोऽवस्थितः । उभयोश्च रसानन्दानु-  
भवप्राधान्यात्तादात्म्येन नवात्मतापत्या शेषशेषिभावोऽपि पूर्वोक्तलक्षणः समान एवेति न देवयोर्भेदा-  
भेदशङ्कावकाशः । उक्तं च सूतसंहितायाम्—

“जाड्यज्ञानमहामायालक्षणाविद्यया सह ।

अभेदेन स्थितं विप्राः परात्परतरं परम् ॥

स्वप्रधानतयोपास्यं तथैवास्वप्रधानतः ।

समप्रधानरूपेणाप्यादरेण मनीषिभिः ।

समप्रधानरूपेण तत्त्वं ध्यायन्ति सादरम् ॥” इति ॥ ३४ ॥

### आनन्दगिरीया

अथोर्ध्वान्नायमाह—ननु च यत्ते पतिरसावित्यत्र राजपुरुषादाविव राज्ञः षट्त्वर्थोपसर्जनत्वेन  
विशेषणतया परमेश्वर्या गौणत्वे प्रसक्ते पूर्वोक्तनवात्मिकमिथुनविद्यातात्पर्यविषयतया शिवशक्तयोरभेदेन  
प्राधान्यं प्रतिपादयन्ति शरीरमिति । हे भगवति हे सर्वैश्वर्यस्वरूपिणि हे भट्टारिके त्वं शंभोः  
शरीरमसि । मन्त्रस्वरूपा त्वं शंभोः शरीरमपि त्वमेव । तव मन्त्रः साक्षाच्छ्रीशंभोः शरीरमेव । किं-  
लक्षणं शरीरं, शशिमिहिरवक्षोरुहयुगं, शशी च मिहिरश्च, अरूपात्त्वात् शशिनः पूर्वनिपातः, मिहिर-  
शशिनौ शिवशक्तिरूपौ हकारसकारौ सूर्यचन्द्रौ तावेव वक्षोरुहौ मध्यवर्तित्वात्, तयोर्युगं यत्र तत्तथा ।

शरीरे आत्मापेक्षायामाह — हे भगवति, अनघं निर्मलं नवात्मानं नवाक्षरकूटविद्याप्रतिपाद्यं तवात्मानं शिवं मन्ये । तथा च शरीरशरीरिणोरभिन्नत्वात् गुणप्रधानभावो नास्तीति नोक्तदोषः । तदेवाह— अतः शेषः शेषीति । शेषो गुणोऽप्रधानः, शेषी प्रधानं, तथा चायं शेषोऽयं शेषीति यः संबन्धः, स उभयसाधारणतया स्थितः । यदि शेषत्वं तदुभयोरेव, यदि शेषित्वं तदप्युभयोरेव परस्परैक्यात् । नहि स एव तमवेक्ष्य गुणो वा प्रधानं वा भवतीत्यर्थः । वां युवयोः शिवशक्तयोरित्यत्र, शिवश्च शक्तिश्चेति द्वन्द्वे द्वयोरपि प्रधानत्वं द्वन्द्वस्योभयपदप्रधानत्वादिति भावः । किंलक्षणयोः समरसपरानन्दपरयोः, समो रसः समरसमैकात्म्यं, तेन समुल्लितो यः पर उत्कृष्ट आनन्दः, तत्परयोः इत्यर्थः । तथा च केनापि प्रकारेण गुणभावो नास्तीति भावः । भगवति भवात्मानमनघमिति पाठे न काप्यनुपपत्तिः । अथवा त्वं शंभोः शरीरं, अतो यतस्तव शरीरं शशिमिहिरवक्षोरुहयुगम् । शशिमिहिरौ सूर्याचन्द्रमसौ महादेव-मूर्तौ तावेव वक्षोरुहयुगं यत्र तत्तथा । तदुक्तं—“पातालपादमवनीजघनं रवीन्दुवक्षोजशालिहरिदानन-मम्रकेशमि”ति । ननु तथापि संबन्धसंबन्धित्वाद्गुणत्वमागतमेवेति चेन्न । शिवशक्ती समप्रधानौ । एतयोः संबन्धः समप्रधानः । एवं प्रतिपाद्यमाने दोषाभावात् । बहुव्रीहावन्यपदार्थप्राधान्ये प्रतीयमानेऽपि संबन्धिनोरेव प्राधान्यं पुष्यति । तदुक्तं भट्टाभिनवगुप्तेन, शेषिपोषणकृतेन गुणभावो न तात्त्विको भूयादिति गौरवख्यात्यै भूयात् गुणागुणभावः । अथोर्ध्वान्नायामाह - शरीरमिति त्वं परा शंभोः शरीरं यत् तवात्मानं परात्मानं भवात्मानं शशिमिहिरवक्षोरुहयुगं बिन्दुद्वयं, शेषः शिवः, शेषी परा, उभयसाधारणं स्वभामिलनम् । समरसपरानन्दपरत्वात् । यद्वा उभयं उभयात्मकं सहजेन संबन्धेन स्थितः स्थिता च तयोः पार्श्वयोः नित्यानवरतसमरसमुखप्रवाहक्रीडापरयोरिति । एतद्व्यात्मिका सा । सहौ ह्सौः ॥ ३४ ॥

### तात्पर्यदीपिनी

शरीरमिति—हे भगवति, त्वं शंभोः शरीरमसि । शीर्यते तच्छरीरम् । कीदृशं, शशिमिहिरवक्षोरुहयुगं, शशी चन्द्रः, मिहिरः सूर्यः, तावेव वक्षोरुहयुगं यस्य तत् वियन्मयमित्यर्थः, एवं हि पौर्वापर्यभावं जगादेत्यर्थः । एवमौपाधिकं भेदमपनुद्य, पारमार्थिकमपि भेदमपाकरोति । हे भगवति तवात्मानं तव स्वरूपं भवात्मानं मन्ये । त्वं पारमार्थिकं भवस्वरूपमसीत्यर्थः । कीदृशमात्मानं, अनघं निरुपाधिकम् । अधशब्देन आवरणरूपा अविद्या, तद्रहितमिति यावत् । अतो हेतोः, वां युवयोः इति अयं संबन्धः स्थितः । इतीति किं, शेषः शेषीति, यथा प्रयाजानुयाजादौ शेषशेषिसंबन्धोऽस्ति । कथंभूतयोः वां, उभयसाधारणतया समरसपरानन्दपरयोः उभयोः साधारणता समानकालीनता, तथा समरसश्चासौ परानन्दश्च, तत्र परयोः, एवं आहितचैतन्यस्यैव सर्वाकारतोक्ता भवति । त्वं शंभोः शरीरं, शंभुस्तव शरीरमिति शेषशेषि-संबन्धः ॥ ३४ ॥



## पदार्थचन्द्रिका

एवं तावत् सकलदेवसेव्यत्वात् भवान्याः प्राधान्यमुपपादितम् । संप्रति, भवान्या एव प्राधान्यमुत शंकरस्यापि, उभयोः प्राधान्ये ऐकमत्याभावात् सृष्ट्यादिकर्तृता न स्यात्, अन्यतरोप-सर्जनत्वे-अ समस्तश्रुतिस्मृतीतिहासपुराणविरोधः, अत्रापि पूर्वपरविरोध इति इमामाशंकां परिहरन्नेक्य-माह भवानीशंकरयोः-शरीरमिति-हे भगवति त्वं शंभोः शरीरं मूर्तिः । शरीरं विशिनष्टि, शशी च मिहिरश्च शशिमिहिरौ वक्षोरुहयुगं यस्मिंस्तत् । भवात्मानं भवहेतुं च तवात्मानं तव मूर्तिं मन्ये निश्चिनोमि, यत एवमतः, शेषः उपयुक्तेतरः उपसर्जनमित्यर्थः । शेषी प्रधानमिति । अयं संबन्धो बां युवयोः, उभयसाधारणतया स्थितः उभयस्मिन् सामान्यरूपेण स्थितः । परमार्थतः एकस्य स्वेच्छया शरीरद्वये परिगृहीते प्रधानोपसर्जनभावौ न स्तः । तथापि व्यवहारदशायां क्वचित्प्राधान्यं, क्वचिद्वोपसर्जनत्वं प्रकल्प्य भगवती भवश्च स्तूयेते इत्यर्थः । परमार्थत एकत्वमाह-समेति । समरस एकत्वाद एकरूप इत्यर्थः । परश्चासावानन्दश्च परानन्दः, समरसश्चासौ परानन्दश्च समरसपरानन्दः, स परः केवलो ययोस्तयोः । शेषः संकर्षणे वधेऽनन्ते प्रसादे रसनिर्माह्यार्पणे युज्यते स्त्रियाम् । उपयुक्तेतरे नस्तीति मेदिनीकारः ॥ ३४ ॥

## डिण्डिमभाष्यम्

एवमुक्तप्रकारेण त्वद्भर्तुः श्रीश्रीमहामाह्वारकस्य मुक्तिपथप्रवृत्तभक्तजनोपासनायां हादिविद्यामुक्त्वा तदनन्तरमपि भगवत्याः प्रतिपादिकां महाभोगप्रवृत्तसाधकजनोपासनायां कादिमहाविद्या च प्रतिपाद्य-तया उभयोर्विद्ययोरेकाकारत्वमागतयोरेकविद्यात्मना परिणतयोरन्ते वह्निजायालक्ष्मीशेखरयोरेकैकोदञ्चित-चतुश्चतुःखण्डमेलनेन च नवखण्डतां नवकूटतां नवात्मतां च समागतयोः पाशाङ्कुशशरचापादिपरिमित-ध्यानविवक्षया जगद्रूपं भगवत्याः शरीरमपि दधतोस्तयोर्महामन्त्रयोर्यदेतदन्योन्यमेलनात्मकं सामरस्यमस्ति, तदेव च विश्वाख्यमेकं रूपम् भुक्तिमुक्तिपरायणा उपासते, ते खलु महापुरुषा युवयोर्विश्वरूपं भावयित्वा विश्वात्मसिद्धिं विन्दन्ति । विश्वात्मसिद्धिर्नाम करचरणाद्यवयवकदम्बसंवलितदेवतिथिङ्गमनुष्यादिशरीरा-भिमानत्यागेन ब्रह्माण्डशरीरी भूत्वा यथा मनुष्यादिशरीरे कृत्रिमाहन्तया स्वेच्छया करयोरास्फालनादि-सिद्धिः तथा विश्वशरीरिणां तेषां मेरुमन्दारुविन्ध्यादीनामन्योन्यताडनादिकं सम्भवति, ते खलु नान्योपासका महापुरुषा महाहन्तया विश्वमेव शरीरं कृतवन्तः । विश्वशरीरं त्वत्सदानुध्यानात् स्वयमपि विश्वशरीरा भवन्ति । तथोक्तं विश्वरूपपञ्चाशिकायाम्—“हे हे स्मिततया यद्वज्जडयोरस्फालनं मिथो बाह्वोः । इच्छामात्रेणेत्यं गिरीरपि तद्वशाज्जगति ॥” अतो हेतोस्तव विश्वरूपमेव मुख्यं रूपम् । नवकूटा नवात्मिका त्रयस्त्रिंशदक्षरा महाललिता विद्यैव मुख्या । इममेवार्थं तव भक्तः श्लोकमुखेन प्रतिपादयति—हे परमेश्वर ! शंभोः परब्रह्मणः शरीरं त्वमेव शरीरिणोर्नित्यसम्बन्धो युवयोरेव न तु परि-

मितप्रमातृगुणानामिव नित्यप्रकृतेः पुरुषस्य तत्सम्बन्धस्य च नित्यत्वं सर्वदा महदादिवर्गस्यैव तथोरुभयोरा-  
विर्भावतिरोभावेनानित्यतेति साङ्ख्यचट्टदाः । अत एव शशिमिहिरवक्षोरुहयुगम्, शशिमिहिरौ चन्द्रसूर्यौ  
एव वक्षोरुहयुगं तस्य तत्तथोक्तं तव विश्वरूपं वाच्यतया वर्तमानं तवात्मानम् तव स्वस्वरूपेणावभासमानं  
नवखण्डात्मकं महामन्त्रराजं वन्दे । किम्भूतं तत्; अनुषम् । “अहो दुःखव्यसनेष्वधम्” इत्यमरः ।

त्वन्मन्त्रराजस्यानन्दत्वाद् एव यद्वत् कारणं तद्वत्कार्यमिति न्यायाद् अनघा, अनघा  
दुःखवर्जिता, अनघा अव्यसना अवश्यचित्तत्वरहिता, महान्तस्तव भक्ता भवन्ति इति अभिप्रायः ।

यस्मात्त्वं भगवतः शरीरभूता नवात्मस्वरूपा च अत एव तेनैव हेतुना वां युवयोः समान्योन्य-  
सम्भोगजनितपरमानन्दतत्परयोः समानरसत्वं च असाधारणस्वस्वकर्मानुष्ठानं शरीररूपया त्वया विना  
भगवतः शरीरिणः पृथगवस्थानाभावात् तं च साक्षिणं केवलमध्यस्थं द्रष्टारमकर्तारं परमेश्वरं विना  
सृष्टिसामर्थ्याभावात्तव पृथगवस्थानं नास्ति ।

अतस्त्वदीयोऽसाधारणकर्म तेन भुज्यते, तदीयो रस असाधारणकर्म त्वया भुज्यते, अयमेव  
समरसपरानन्दो नाम ।

एवंभूतयोर्युवयोः कः शेषः उपकरणम्, कः शेषी उपकार्य इत्यपेक्षायां त्वमेव शेषः ।

सविलासविजृम्भितपृथिव्याद्यष्टमूर्तिपरस्परमेलनजनितनानाचेष्टाविशेषमाह — नाटकप्रणयनपरया  
नर्तक्या त्वया नान्यकार्यया भगवान् महाराजैवोपास्यते ।

य उपासकः स शेषः, यस्तूपास्यः स शेषीति सम्बन्धो लोके प्रसिद्धो नियतश्च ।

युवयोस्तु शेषशेषीसम्बन्धो लोके प्रतीर्णतया उभयसाधारणतया स्थितः । साधारणशब्दः  
प्रामाण्यवाची लोके यः शेष - शेषीभावः । ननु युवयोर्भिन्न एव कदाचिद् ज्ञानवर्णनायां तस्य शेषित्वं  
तव शेषता क्रियावर्णनायां तव शेषित्वं तस्य शेषता तदुभयमपि त्वत्स्वातन्त्र्यमेवेति भावः । साधारण्य-  
मप्येतदेव युवयोर्विश्वशरीरयोः अन्योन्यनित्यसम्बन्धवत् युष्मन्महामन्त्रयोरपि न त्वात्मकत्वेन स्थितयोः  
कादिहाद्योनित्यसम्बन्ध एव, तदूपास्येण जपश्चाद्यष्टमहासिद्धिप्रधानभूतवश्यात्मसिद्धिहेतुः । पार्थक्येन  
जपस्तु भोगमोक्षरसलुब्धानां भ्रान्तिकल्पित एवेति भावः । एतन्नवात्म्योपासनफलं वैश्वान्त्यं पञ्चाशिका-  
शास्त्रे बहुप्रतिपाद्यमस्ति, ग्रन्थविस्तारभियाज्ज्ञेह प्रतन्यते इत्यलमतिप्रसङ्गेन ॥ ३४ ॥

### गोपालसुन्दरी

शरीरमिति—हे भगवति । त्वं शम्भोः शरीरं कीदृशम् ? शशिमिहिरौ चन्द्रसूर्यौ वक्षोरुहौ  
स्तनौ, यत्र तत्तथा तदुक्तम् - “चन्द्रसूर्यौ स्तनौ देव्यास्तावेव नयने स्मृते । उभौ ताटङ्गयुगलमित्येषा  
वैदिकीश्रुतिः ।” इति । नवात्मानं नवव्यूहात्मकभैरवस्वरूपं मन्ये । व्यूहाश्च-“कालव्यूहः

कुलव्यूहो नामव्यूहस्तथैव च । ज्ञानव्यूहस्तथाचित्तव्यूहस्तस्मादनन्तरम् ॥ नादव्यूहस्तथा बिन्दुव्यूहस्तस्मादनन्तरम् । आत्मव्यूहस्तथा जीवव्यूहः स्यादिति ते नव ॥ नवव्यूहात्मको देवः परानन्दः परात्मकः । नवात्मा भैरवो देवो भुक्तिमुक्तिप्रदायकः । परानन्दा पराशक्तिश्चिद्रूपानन्दभैरवी । तयोर्यदा सामरस्यं जगत्सम्पद्यते तदा ॥” — इति । तत्र कलव्यूहो नीलादिरूपो भेदः । नामव्यूहः संज्ञासमुदायः, ज्ञानव्यूहो विज्ञानस्कन्धः, भोगव्यूहो निर्विकल्पकसविकल्पकसमुदायः, चित्तव्यूहोऽहङ्कारचित्तबुद्धिमहन्मनःसमुदायः, नादव्यूहः परापश्यन्तीमध्यमावैखरीरूपः, बिन्दुव्यूहः अनुस्वाररूपैकबिन्दुर्वाग्रूपबिन्दुद्वयात्मकः, आत्मव्यूहः आत्मान्तरात्मपरमात्मज्ञानात्मरूपः, जीवव्यूहः मनुष्यपशुपक्षिसरीसृपादिरूपः ; अतो हेतोः शेषः शेषीति सम्बन्धः । गुणप्रधानाप्राधान्यभावः वां युवयोः साधारणतया तुल्यतया स्थितः । कीदृशयोः ? सामरस्येनैकात्म्येन यः परानन्दः उत्कृष्टनिवृत्तिः तत्परयोस्तदधीनयोस्तन्निष्ठयोर्वा । नवात्मानमित्यत्र भवात्मानमित्यपि काचित्कः पाठः, तत्र भवः शिवः ।

विष्णुपक्षे — शम्भोः शरीरं त्वमिति मन्ये, नवात्मानं पूर्वोक्तं नवव्यूहरूपं तवात्मानं भगवति शिवे मन्ये वां युवयोर्विष्णुशिवयोरित्यर्थः ॥ ३४ ॥

### आनन्दलहरीटीका

त्वमेव शिवस्वरूपेति सयुक्तिकं दर्शयति शरीरमिति । भगवति, त्वं शम्भोः शरीरम् । कीदृशं, शशिमिहिरौ चन्द्रसूर्यौ वक्षोरुहयुगं स्तनद्वयं यत्र तादृशम् । तदुक्तं तन्त्रे — “चन्द्रसूर्यौ स्तनौ देव्याः तथैव नयने स्मृते । उभौ ताटङ्गयुगलमित्येषा वैदिकी श्रुतिः” इति । तथा अनघं निष्पापं आत्मानं शरीरं नवात्मानं नवव्यूहात्मकभैरवस्वरूपं मन्ये । अनघमित्यत्र अनघे इति पाठे संबोधनम् । नवव्यूहाश्च तन्त्रे दर्शिताः । “कालव्यूहः कुलव्यूहो नामव्यूहस्तथैव च । ज्ञानव्यूहस्तथा चित्तव्यूहस्तस्मादनन्तरम् । नादव्यूहस्तथा बिन्दुव्यूहः स्यात्तदनन्तरम् । आत्मव्यूहस्तथा जीवव्यूहः स्यादिति ते नव । नवव्यूहात्मको देवः परानन्दः परात्मकः । नवात्मा भैरवो देवो भुक्तिमुक्तिप्रदायकः । परानन्दा पराशक्तिः चिद्रूपानन्दभैरवी । तयोर्यदा सामरस्यं जगत्संपद्यते तदा ” इति । कालव्यूहः क्षणनिमेषादिकल्पान्तात्मककालसमूहः । कुलव्यूहो नीलपीतादिरूपभेदः ब्राह्मणादिभेदो वा । नामव्यूहः संज्ञासमूहः । ज्ञानव्यूहः संकल्पविकल्पादिरूपः । चित्तव्यूहः मनोबुद्ध्यहंकारचित्तरूपः, नादव्यूहः परापश्यन्तीमध्यमावैखरीरूपः । बिन्दुव्यूहो बिन्दुविसर्गरूपः, आत्मव्यूहः आत्मान्तरात्मपरमात्मरूपः, जीवव्यूहो मनुष्यपशुपक्ष्यादिरूपः । यतश्च शम्भोः शरीरं तव शरीरं, नवव्यूहात्मकः भैरवस्वरूपी शंभुः, अतो हेतोः शेषः शेषीत्यर्थं संबन्धः अगाधिभावरूपः उभयसाधारणतया, वां युवयोः स्थितः । यथा त्वं शरीरं शंभुः शरीरी, तथा नवव्यूहात्मको भैरवः शरीरं त्वं शरीरिणी, इति उभयोः समानतेति भावः । यद्वा शेषशेषिभाव उपकार्योपकारकभावः । जगन्निर्माणे प्रकृतिपुरुषयोरन्वपंगुन्यायेन

परस्पोपकारकत्वमिति सांख्यसिद्धान्तानुसारात् । वां कीदृशोः, समरसेन तुल्येच्छया परानन्द-  
परयोः प्रकृष्टसुखासक्तयोः । नवात्मानमित्यत्र भवात्मानमिति पाठेऽप्येवं क्रमेण भवस्वरूपमित्यर्थः ।  
नवात्मानं, नवकूटमहाविद्यास्वरूपमिति कश्चित् ॥ ३४ ॥

मनस्त्वं व्योम त्वं मरुदसि मरुत्सारथिरसि

त्वमापस्त्वं भूमिस्त्वयि परिणतायां न हि परम् ।

त्वमेव स्वात्मानं परिणमयितुं विश्ववपुषा

चिदानन्दाकारं शिवयुवतिभावेन विभृषे<sup>१</sup> ॥ ३५ ॥

मनस्त्वं<sub>१</sub> व्योम<sub>१</sub> त्वं<sub>१</sub> मरुदसि<sub>३</sub> मरुत्सार<sub>१</sub>थिरसि<sub>२</sub> रसि  
त्वमापस्त्वं<sub>१</sub> भूमिस्त्वयि<sub>४</sub> परिणतायां<sub>१</sub> न हि<sub>१</sub> परम्<sub>१</sub> ;  
त्वमेव<sub>१</sub> स्वात्मानं<sub>१</sub> परिणमयितुं<sub>१</sub> विश्ववपुषा<sub>१</sub>  
चिदानन्दाकारं<sub>१</sub> शिवयुवति<sub>१</sub> भावेन<sub>१</sub> विभृषे<sub>३</sub> ॥

मन है तू, आकाश तत्व है, पवन, अग्नि है, जल, थल है ।

तुझ से अलग नहीं कुछ यहाँ, सभी तेरा ही छलबल है !

निजरूप को विश्ववपु में परिणत करनै तू, शिवजाये !

चिदानन्द आकार चित्त में धारण करती है माये ! ॥

### लक्ष्मीधरा

मनः मनस्तत्त्वं आज्ञाचक्रस्थितं त्वं एव । व्योम आकाशतत्त्वं विशुद्धिचक्रान्तःस्थितं  
त्वं एव । मरुत् वायुतत्त्वं अनाहतनाभकसंविच्चक्रान्तर्गतम् । असि इति त्वमित्यर्थे अव्ययम् ।  
मरुत्सारथिः वायुसखः अग्नितत्त्वं स्वाधिष्ठानगतम् । असि इति पूर्ववत् अव्ययम् । त्वं  
आपः अप्तत्त्वं मणिपूरान्तर्गतम् । त्वं भूमिः भूमितत्त्वं मूलाधारान्तर्गतम् । एवंप्रकारेण  
त्वयि परिणतायां परिणतिं तादात्म्यं गतायां, न हि परं इतः परं न किञ्चिदस्तीत्यर्थः । त्वमेव  
स्वात्मानं स्वस्वरूपं, परिणमयितुं परिणमवन्तं कर्तुं, विश्ववपुषा प्रपञ्चरूपेण, चिदानन्दाकारं चिच्छक्तेः  
आनन्दभैरवस्य च आकारं, शिवयुवति ! शिवयुवति—हरपत्नि, युवतिशब्दात् ‘सर्वतोऽक्तिज्ञार्थादित्येके’  
इति ङीष् । तस्यासम्बुद्धिः । भावेन चित्तेन, विभृषे । यद्वा—चिदानन्दाकारं च ब्रह्मस्वरूपं  
शिवतत्त्वं, शिवयुवतिभावेन शिवस्य युवतिर्जाया तस्याः भावः तत्त्वं, तेन ।

1. हरयुवति, हरमहिषि,

2. विभृषे.

अत्रेत्थं पदयोजना—हे भगवति ! मनस्त्वं व्योम त्वं मरुदसि मरुत्सारथिरसि त्वमापस्त्वं भूमिः । त्वयि परिणतायां परं न हि । त्वमेव स्वात्मानं विश्ववपुषा परिणमयितुं शिवयुवति ! भावेन चिदानन्दाकारं विभृषे ।

अयमर्थः—‘मनस्त्वं’ इत्यादि ‘त्वंभूमिः’ इत्यन्तेन पञ्चभूतात्मकः कार्यरूपः परिणामो विकारः उक्तः । ‘त्वयि परिणतायाम्’ इत्यनेन निर्विकारात्मकः कारणरूपेणावस्थितिविशेषः प्रकृत्याः परिणामः उक्तः । ‘न हि परम्’ इत्यनेन अपरिणामिन्याः परिणामो नास्ति अनवस्थापत्तेः इति हि शब्दार्थः । तथोक्तं चतुश्शत्याम्—

शृणु देवि महाज्ञानं सर्वज्ञानोत्तमं प्रिये ।

येन विज्ञानमात्रेण भवाब्धौ न निमज्जति ॥

त्रिपुरा परमा शक्तिराद्या जाता महेश्वरि ।

स्थूलसूक्ष्मविभागेन त्रैलोक्योत्पत्तिमातृका ॥

कबलीकृतनिर्दोषतत्त्वग्रामस्वरूपिणी ।

यस्यां परिणतायां तु न किञ्चित्परमिष्यते<sup>१</sup> ॥

<sup>१</sup>अयमर्थः—कबलीकृतः आत्मन्यारोपितः कारणात्मतया अवस्थितः, यथा मृदि घट इव, निर्दोषं यथा भवति तथा तत्त्वानां पञ्चतत्त्वानां ग्रामः समूहः कबलीकृतनिर्दोषतत्त्वग्रामः, स एव स्वरूपं यस्यास्सा, कार्यणि कारणे उपसंहृत्य स्वयं कारणात्मना अवस्थितेत्यर्थः । सत्कार्यवादिनां मते कारणे कार्यस्यापि शक्तिरूपेण विद्यमानत्वात् इति । एतदुक्तं भवति—उत्तरकौलमते प्रधानमेव जगत्कर्तृ । प्रधानत्वादेव शेषभावो नास्ति, शिवस्याभावात् । तस्य परिणतिः पञ्चतत्त्वात्मिका । मनस्तत्त्वादिरूपेण प्रधानात्मिका शक्तिः परिणता । अतः मनःप्रभृतीनां शक्तिपरिणामः, तत्त्वानां स्वरूपपरिणामः । एवं प्रपञ्चं कार्यरूपं स्वस्यामारोप्य कारणरूपेण अवस्थिता । सा च आधारकुण्डलिनीत्वभिधीयते । इतः परं यद्वक्तव्यमस्ति तदपि ‘तवाधारे मूले’ इत्यादिश्लोकव्याख्यानावसरे निपुणतरमुपपादयिष्यामः ॥ ३५ ॥

### सौभाग्यवर्धनी

नवात्मकविद्यायाः स्वरूपं प्रतिपाद्य षडन्वयशाम्भवानां मनः प्रभृतिभूष्यन्तानामम्बिकायाश्चैक्यं प्रतिपादयति—मनस्त्वमिति । मनस्त्वं, व्योम त्वं, मरुदसि । मरुत्सारथिरसि, वहिरसि । त्वमापः । त्वं भूमिः । त्वयि परिणतायां विराड्रूपेण वृद्धिं प्राप्तायां ; न हि परं त्वदतिरिक्तं वस्तु न किञ्चित् ; सर्वं त्वद्रूपमेवेत्यर्थः । हे हरमहिषि ! त्वमेव स्वात्मानं वस्तुतः (वस्तुनः) चिदानन्दरूपं परिणमयितुं विराड्रूपेण

<sup>१</sup> परिशिष्यते । <sup>२</sup> कबलीकृतनिर्दोषतत्त्वग्रामस्वरूपिणीत्यस्यायमर्थः. \*११ श्लोकः ।

प्रकरूपयितुं भावेन लीलाविशेषेण विश्ववपुषा विश्वाख्यजीववपुषा विभृषे पुष्पासि । विश्वाख्यविराड्शरीराभि-  
मानिजीवरूपभावेनेत्यर्थः । पञ्चीकृतपञ्चमहाभूतानि, तत्कार्यं सर्वं (प्रपञ्चो) विराडित्युच्यते । स्थूल-  
(शरीर) मेतदात्मनः । सर्वेन्द्रियैरर्थोपलब्धिर्जाग्रदवस्था । एतत्त्रयाभिमानी विश्वाख्यो जीवः ।  
विश्वाख्यजीवरूपेण विराड्शरीरे विजृम्भस इत्यर्थः । विश्ववपुषा इत्युपशेषाच्चैजसप्राज्ञावपि गृहीतौ ।  
विश्वादिबपुषा विश्ववपुषा इति मध्यमपदलोपी समासो वा । अपञ्चीकृतपञ्चमहाभूतानि तत्कार्यं सप्तदशकं  
भौतिकं हिरण्यगर्भं इत्युच्यते । सूक्ष्मशरीरमेतदात्मनः । स्वप्नावस्था जाग्रदवस्थाविषयानुभवजन्यसंस्कारः ।  
एतत्त्रयाभिमानी जीवस्तैजस उच्यते । तैजसभावेन सूक्ष्मशरीरं विभृषे । बाह्यान्तरसकलविषयव्यापारे  
निवृत्ते कारणरूपेण केवलबुद्धिमात्रावस्थानं सुषुप्तिः । तत् कारणशरीरमात्मनः । तत्राभिमानी प्राज्ञः ।  
प्राज्ञजीवभावेन कारणशरीरं विभृषे इत्यर्थः संपन्नः । एतेन भगवत्याः प्रणवरूपिता (प्रणवता) प्रति-  
पादिता । तथा च नवरत्नमालिकायाम्—“मातृकां प्रणवरूपिणीं मनसि भावयामि परदेवताम्” इति ।  
स्कान्देऽपि—“ओंकाररूपिण्यजरा शिवानन्तामृतदवा” इति । रुद्रयामलेऽपि—“उमेति परमा शक्तिः  
पूर्वभावमुपेयुषी । अध्युष्टवल्याकारा प्रणवत्वमुपागता ॥” इति । अथवा चिदानन्दरूपं विश्ववपुषा विश्वा-  
दिजीववपुषा परिणमयितुं स्वात्मानं विभृषे । अथ च हरमहिषिभावेन, शिवपत्नीभावेन विभृषे ।  
संज्ञायां ह्रस्वः, कालिदासादिवत् । हरयुवतिभावेनेति कचित्पाठः । अहो तव चरितं को वेतुं  
समर्थः । तथा च सकलजननीस्तवे—

“सुता दक्षस्यादौ किल सकलमातस्त्वमुदभूः

सदोषं तं हित्वा तदनु गिरिराजस्य तनया ।

अनाद्यन्ता शंभोरपृथगपि शक्तिर्भगवती

विवाहाज्यासीत्यहह तव को वेति चरितम् ॥” - इति ॥ ३५ ॥

### अरुणामोदिनी

इदानीं देव्या अष्टमूर्तिवत्प्रकाशनाय सर्वभावेन स्तुतिमनुसंधत्ते-मन इति । शिवस्य युवति-  
र्जाया तस्याः संबुद्धिः, हे शिवयुवति ! भगवति ! शिवयुवतिभावेनेत्येकपदं वा । मनः ‘होष्यामि’,  
इत्येतत्संस्कारकर्मकृतत्वाद्यजमानोऽपि त्वमेवासि । तथा व्योम अवकाशप्रदातृ आकाशमपि त्वमेवासि ।  
मरुत् प्राणप्रदाता वायुरपि त्वमेवासि । मरुत्सारथिः पाकदाहादिलक्षणाग्निरपि त्वमेवासि । आपः  
सर्वलोकजीवनप्रदानादापश्च त्वमेवासि । भूमिः, सकललोकधारिणी भूश्च त्वमेवासि । एवमष्टसु मूर्तिषु  
षण्मूर्तय उक्ताः । “चन्द्रमा मनसो जातः” इति श्रुतेः कार्यकारणयोरभेदोपचारात्, “अहोऽग्निः ।  
ताम्रोऽरुणः । ता अविमृष्टौ”, इति श्रुतेः सूर्याग्न्योरनपायाच्च मनोमरुत्सारथिपदाभ्यामेव सूर्याचन्द्रमस-  
रूपं मूर्तिद्वयं संगृहीतमेवेत्यष्टौ मूर्तयः संपन्नाः । त्वयि भक्त्या परिणतायामुक्ताष्टमूर्तिरूपेण

परिणामं प्राप्तायां परमेतद्व्यतिरिक्तं परमन्यं नहि खलु । भवद्व्यतिरेकेण एतद्व्यतिरेकेण च न किंचिदस्ति खल्वित्यर्थः । उक्तमेवार्थं दृढीकर्तुमाह-त्वमेवेति । त्वमेव भवत्येव चिच्चासावानन्दश्च चिदानन्दः, तस्य ब्रह्मणः शिवस्य आकारं स्वरूपं विश्ववपुषा मन्त्रादिमूर्त्यष्टकशरीरेण परिणमयितुं परिणामं कारयितुं भावेन शक्यता स्वात्मानं स्वस्वरूपं विभृषे । स्वस्वरूपं शक्तिरूपेण परिणतमूर्त्यष्टके अनुस्यूते करोषीत्यर्थः । उक्तं च सकलजैननीस्तवे—“महीपाथोवद्विधसनवियदात्मेन्दुरवि-  
भिर्वपुभिर्गिस्तांशैरपि तव कियानम्ब महिमा । अमून्यालोचयन्ते भगवति न कुत्राप्यणुतरामवस्थां प्राप्तासि त्वयि तु परमव्योमवपुषि ॥” इति प्रातीतिकोऽर्थः ।

आगमरहस्यार्थस्तु-हे देवि ! मनः आज्ञाचक्रे सूक्ष्मरूपेणावस्थितं मनस्तत्त्वं त्वमसि । तथा व्योम विशुद्धिचक्रस्थमाकाशतत्त्वं त्वमेवासि । असीति त्वमर्थे अव्ययम् । मरुत् अनाहतचक्रस्थं वायुतत्त्वं त्वमसि । मरुत्सारथिः स्वाधिष्ठानचक्रगतममितत्वं चासि । आपः मणिपूरस्थं जलतत्त्वं च त्वमसि । त्वं भूमिः, मूलाधारगतं भूतत्त्वं चासि । एवं रूपेण पञ्चभूतसूक्ष्मात्मककार्यकारणरूपेण त्वयि भवत्यां परिणतायां परिणाम्य वर्तमानायां सत्याम् ; यद्वा-परिणामशब्दोऽयं विवर्तपरः । एवंविधरूपान्तरेण स्थितायामित्यर्थः । न हि परं त्वद्विना अन्यन्नास्ति खलु । पिण्डाण्ड-ब्रह्माण्डयोरेकरूपेण सर्वत्र तवैव वर्तमानत्वादिति भावः । तदुक्तम्-“त्रिपुरा परमा शक्तिराद्या जाता महेश्वरी । स्थूलसूक्ष्मविभागेन त्रैलोक्योत्पत्तिमातृका ॥ कबलीकृतनिःशेषतत्त्वग्रामस्वरूपिणी । अस्यां परिणतायां तु न किंचित्परमिष्यते ॥”-इति । त्वं भवत्येव । न हि भवत्याः परिणामयिता अन्योऽस्तीत्येवकारार्थः । स्वात्मानं स्वस्वरूपं विश्ववपुषा व्यापकेन पूर्णेन रूपेण । पृथिव्यादिस्थूल-प्रपञ्चः, तत्कार्यं विराट्, तदभिमानी विश्वः, तद्रूपेणेति वा । परिणमयितुं चिदानन्दयोः चिच्छक्तिब्रह्मणोः आकारं स्वरूपं भावेन इच्छया विभृषे । इच्छयैव सिसृक्षादिकायां शक्तिः शिव इति रूपद्वयमङ्गीकृतम् । अन्यथा त्वमेवैकेत्यभिप्रायः ॥ ३५ ॥

### आनन्दगिरीया

इदानीं सर्वात्मकत्वेन स्तौति-मनस्त्वमिति । हे भगवति भुवनेश्वरि भट्टारिके, मनस्तत्त्वं त्वदभिन्नं, व्योमपि त्वं त्वदभिन्नम् । त्वमेव वायुर्मरुदसि । मरुत्सारथिरभिस्त्वमेवासि । त्वमापः, त्वमेव भूमिः, इदं सर्वं त्वं त्वदात्मकं त्वदभिन्नं त्वग्रध्यस्तत्वात् । त्वं त्वधिष्ठानं, अध्यस्यमानस्य वस्तुनो रज्जुभुजंगान्याये-नाधिष्ठानाभिन्नत्वात् । अत एव हि परिणतायां रूपान्तरं प्राप्तायां विराड्रूपेण परिणतायां परं यदुक्तं मन आदि तन्नास्ति । बाधायां सामानाधिकरण्यात् त्वामन्तरा किमपि नास्ति इत्याह - त्वमेव स्वमात्मानं परिणमयितुं विश्ववपुषा चिदानन्दाकारं हरमहिषिभावेन विभृषे इति । त्वमेवान्यानपेक्षा सती; विश्ववपुषा, विश्वं जगत् तदाकारेण स्वात्मानं परिणमयितुं आत्मानं हरमहिषिभावेन शिवपत्नी-

त्वेन, अथवा हरश्च महिषी च तौ, तयोर्भावेन तत्तया शिवशक्तितादात्म्येन आत्मानं विभृषे घस्ते पुष्पासीति । स्वयं कालिदासादिवत् शिवशक्तिस्वरूपं प्राप्य जगज्जनयसीत्यर्थः । अत एव शक्तिमयं जगद्वर्णयन्त्यभियुक्ताः । किलक्षणं स्वात्मानं चिदानन्दाकारं अखण्डानुभवानन्दात्मकमपि परिणामायोग्यमपि । परिणामयोग्यत्वे तु कार्यात्मना प्रसक्तेः नित्यत्वहानिः स्यात् । अथवा हे हरग्रहिभिः, त्वं भावेन स्वलीलया तत्परतयेत्यर्थः । अथवा प्रथमत एव शिवशक्तिमयमित्याह-चिदानन्दाकारमिति । चित् शिवः, आनन्दः शक्तिः, आनन्दमूलत्वात् । तदाकारम् । अथवा त्वमेवेत्यस्यायमर्थः त्वमेव स्वात्मानं परिणमयितुं, विराट्-व्यष्टि-समष्टिरूपेणाविर्भावयितुं, विश्ववपुषा जाग्रदवस्थाभिमानीविराड्-देहावच्छिन्नचैतन्यं विष्वं, तद्वपुषा । तथा हि पञ्चीकृतपञ्चमहाभूतेभ्यो भूरादिसत्यान्तानामुपरितनानां अतलादितलातलान्तानामधस्तनानां लोकानां ब्रह्माण्डमण्डलस्य तदन्तर्गतानां चतुर्विध-शरीराणां चोत्पत्तिर्भवतीति प्रत्येकसमुदायविवक्षया व्यष्टिसमष्टिभावमापन्नं तद्विराडित्युच्यते विविधं राजमानत्वात् । एतदात्मनः स्थूलं शरीरम् । सर्वेन्द्रियैरर्थापलब्धिश्च जाग्रदवस्था, तदवच्छिन्नं चैतन्यं, तदभिमानी जीवो विश्व इत्युच्यते । बाह्याभ्यन्तरस्य प्रपञ्चस्यावभासनात् । तद्वपुषा संविभृष इत्यर्थः । उपलक्षणमेतत् । सूक्ष्मप्रपञ्चाभिमानी हिरण्यगर्भवपुषासि । स हि विज्ञानमयमनोमयप्राणमयकोशत्रयात्मा स्थूलशरीरलयस्थानं तदभिमानी हिरण्यगर्भस्तद्वपुषा । स्थूलसूक्ष्मप्रपञ्चलयस्थानभूतसुषुप्त्यवस्थाभिमन्तृत्वं-प्राज्ञवपुषा इत्यपि ज्ञातव्यम् । तेन प्रणवरूपता । शिवयुवतिभावेनेत्यपि पाठः । मनस्त्वं व्योम त्वमिति पद्यस्य रहस्यार्थः—समरसपरा त्वं कदाचिद्बहुस्यामितीच्छया समरसात्मानं स्वं बहुधा विश्वमयं नयन्ती, विराड्रूपेण करोषि शिवयुवतिभावं कृत्रिमभावं नयसीति यावत् । सृष्टिक्रमेण बीजपञ्चकथनेन तन्मयनिजात्मानं दर्शयन्तीति यावत् । तथा पञ्चभूतमनुविस्तारं दर्शयति समरसार्थप्रतिपादकमिति भावः । “सर्वे मन्त्रास्त्वदात्मानो मदात्मानो महेश्वरि” । समरसार्थपदं नित्यं दर्शयन्ति हि । षडाम्नायेश्वरी मन्त्राणामधिदेवतासि त्वमेवेति ॥ ३५ ॥

### तात्पर्यदीपिनी

मन इति हे शिवयुति, शिवपदराशि, अहंभावेनेति विमृशे विचारयामि । इतीति किं ? त्वमेव स्वात्मानं विश्ववपुषा परिणमयितुं मनोऽसि । अयमाशयः - निवृत्तिशास्त्रेषु मतद्वयमस्ति - एको विवर्तवादः, अपरः परिणामवादः । तत्र, अतात्त्विकोऽन्यथाभावो विवर्तः । तात्त्विकोऽन्यथाभावः परिणामः । एवं मतद्वयेऽपि परमात्मा जगदुपादानकारणं भवति । तत्र प्रथमो यथा - शुक्तौ रजत-भ्रान्तिः । द्वितीयो दुग्धं दधि । अरजतभूते शुक्तौ तदारोपाद्विवर्त इति । तात्त्विके दुग्धे दध्युपादानता परिणामः । एवमुपादानता उभयत्रापि न व्यभिचरतीत्येतदुक्तं भवति । तदुपादान-कारणं त्वमसीति । कथमेवमिति तत्राह - हि यतः कारणात्, त्वयि परिणतायां अन्तःकरण-



परिणामं प्राप्तायां परं न, सर्वं त्वमेवासीति भावः । एवं तत्त्वमस्यादिमहावाक्यार्थः प्रतिपादितो भवति । तस्मात्तत्त्वं मनोऽसि । भूततन्मात्रज्ञापकं मनस्तत्त्वमसीत्यर्थः । तथा व्योमासि । मरुत्पवनः, मरुत्सारथिरग्निः, आपः उदकं, भूमिर्धरा, एतत्सर्वं त्वमसीत्यर्थः । किं विधं स्वात्मानं चिदानन्दाकारं चिदानन्दो निरतिशयसुखं, तदाकारमित्यर्थः ॥ ३५ ॥

### पदार्थचन्द्रिका

भगवतीं जगदात्मत्वेन वर्णयन् शिवेनैक्यमाह—मनस्त्वमिति । अत्र बाधायां सामानाधिकरण्यम् । मनआदिरूपा त्वं, त्वद्यतिरिक्तं मनआदि नास्तीत्यर्थः । तदेवाह—त्वयि परिणतायां सत्यां परं भिन्नं किञ्चिदपि नास्ति । हिशब्दः सुप्रसिद्धमाह - “वाचारंभणं विकारो नामधेयं मृत्तिकेत्येव सत्यमि”ति । त्वमेवान्यनिरपेक्षा विश्ववपुषा परिणमयितुं अवस्थान्तरं प्रापयितुं स्वमात्मानं शिवयुवतिभावेन विभृषे धारयसि । सृष्टेः पूर्वं शिवयुवतिभावेन, परमात्ममायास्वरूपेण, सृष्ट्यनन्तरं जगत् पालयितुं भवानीशंकररूपेण, स्वात्मानं धारयसीत्यर्थः । परमात्मपक्षे शिवोऽविकृतचैतन्यं, युवतिः सर्वदैकरूपत्वात् सर्वान्मोहयितुं समर्थत्वाच्च माया । स्वमात्मानं विशिनष्टि-चिदानन्दाकारं, चिच्चैवानन्दश्च चिदानन्दः, स आकारः स्वरूपं यस्य तम् । परिणामोऽत्र तत्त्वं स्यात् तत्त्वतोऽन्यथा-भावः । स च विवर्त एव ॥ ३५ ॥

### डिण्डिमभाष्यम्

इममेव पूर्वश्लोकोक्तमर्थं भङ्ग्यन्तरेण विश्वस्याष्टधा विकल्पं कृत्वा तदाकारपरिणमनसामर्थ्यं भगवत्याः स्तौति त्वमेवाष्टमूर्तिरूपेण परिणतासि । अत्र मूर्तिषट्कमेव प्रतिपादितम् । अन्यन्मूर्तिद्वयं कुत इत्याकाङ्क्षायाम् उच्यते—अन्ये मूर्ती चन्द्रसूर्यौ खलु तयोः शब्दान्तरेण प्रतिपादनमत्र वर्ण्यते, प्राधान्यात् भिन्नतया च नोक्तम् अग्निसोमस्वरूपत्वात् शिवशक्त्योः सूर्यचन्द्राकारयोः चिदानन्दाकार-चन्द्रमण्डलात्मकः, चिच्च आनन्दश्च चिदानन्दौ शिवशक्तिरूपौ च सूर्याचन्द्रमसौ यस्य विश्वशरीरा वर्तते स चिदानन्दाकारः इति व्यधिकरणबहुव्रीहिः । अत एवाष्टमूर्तयः सम्पन्नाः । एतदुक्तं भवति—हे परमेश्वरि ! त्वमेव मनः होतृपदाधिष्ठात्री, त्वमेव व्योम अवकाशप्रदा, त्वमेव मरुत् प्राणप्रदा, त्वमेव मरुत्सारथिः अग्निः पाकदाहादिलक्षणः, त्वमेव आपः समस्तलोकजीवनभूताः, त्वमेव भूमिः सर्वजन्तुसाधारणकर्मकारिणी, त्वमेव चित् सूर्यः, त्वमेव आनन्दः इन्दुः, त्वमेव इत्यष्टमूर्तिरूपेण परिणतायाम् आकारान्तरप्राप्तयाम् एतद्यतिरिक्तं किमपि वस्तु नास्ति एतन्मयत्वादेव विश्वप्रपञ्चस्य । ननु परिणतायामित्येकः परिणाम उक्तः परिणमयितुम् इति द्वितीयपरिणामे कथं पौनरुक्त्यदोषो नास्ति इत्यत्र उच्यते—अत्र भगवत्याः खलु परिणामद्वयम्—स्वभावत एकरूपाया नित्याया व्यापिन्या भगवत्या-अष्टमूर्त्यात्मना परिणाम एकः । द्वितीयस्तु कृताभिरेव मूर्तीभिर्महीमहीधराडम्बरहिरण्यकारण-

जलध्यात्मना परिणामः । आभ्यां परिणामाभ्यामेव जगच्चक्रमुन्मीलयतीति कथयति—त्वमेवेति । हे परमेश्वरि ! त्वमेव स्वात्मानं बीजरूपं विश्ववपुषा पूर्वोक्तप्रपञ्चरूपेण परिणमयितुं, किम्भूतं चिदानन्दाकारं, शिवयुवतिभावेन श्रीश्रीललितामहाभट्टारिकारूपेण, विभृषे धारयसि, त्वद्यतिरेकेण जगत्प्रपञ्चे नास्ति इत्यर्थः ।

ननु जगति जडत्वात् सृष्टिसंहारादिविक्रिया च विनाशित्वं तार्किकादिभिरङ्गीक्रियते ; अविनाशिनी जगद्रूपेण च विरुद्धमिति चेन्न । स्वभावतः कस्यापि पदार्थस्याभावाभावित्वरूपा सृष्टिः प्रध्वंसाभावरूपः संहारो वा कुतार्किकपटुभिरङ्गीकृताविमौ स्तः, सृष्टिसंहारौ न स्तः एव । उक्तं भगवद्गीतायाम्—“नासतो विद्यते भावो नाभावो विद्यते सतः । उभयोरपि दृष्टोऽन्तस्त्वनयोस्तत्त्वदर्शिभिः ।” तथा हि कूर्मस्य मुखकरचरणपुच्छादिकमङ्गकदम्बकं कूर्मशरीरे तदिच्छया तिरोभवति कालान्तरे आविर्भवति, एतावता सृष्टिसंहारौ वक्तुं न शक्येते तथैव भगवत्या शरीरात् पृथिव्याद्यष्टमूर्तयो बहिर्भवन्ति तदिच्छया तत्रैव प्रविशन्ति ततो जगतस्तद्रूपिण्याच्चाविर्भावतिरोभावानित्यो विनाशशक्ताकदम्बको नोष्टकनीय इति स्थितमेतद् विश्वशरीरयोः सर्वदा सामरस्यम् इति ॥ ३५ ॥

### गोपालसुन्दरी

मनस्त्वमिति—हे शिवयुवति ! त्वं मनः अन्तःकरणं असि, व्योम आकाशम् ; मरुत् वायुस्त्वमसि, मरुत्सारथिरग्निस्त्वमसि, आपो जलानि, भूमिः पृथिवी, त्वयि परिणतायां सत्यां परं भिन्नं कार्यं नास्ति, त्वमेव भावेन लीलाविशेषेण चिदानन्दाकारं आत्मानं विश्ववपुषा जगद्रूपेण विभृषे, किमर्थं, परिणमयितुं परिणामं प्रापयितुम् । तदुक्तं चतुःशत्याम्—

“त्रिपुरा परमाशक्तिराद्या जाता महेश्वरी ।

स्थूलसूक्ष्मस्वभावेन त्रैलोक्योत्पत्तिमातृका ॥

कबलीकृतनिःशेषतत्त्वग्रामस्वरूपिणी ।

यस्यां परिणतायान्तु न किञ्चित्परमिष्यते ॥”-इति ।

विष्णुपक्षे-कार्यकारणयोरभेदान्मनोरूपं कार्यत्वमेव ; एवमग्रेऽपि । ननुमेव मनः प्रभृतीनामन्यदेव कारणमस्त्विति अत आह-त्वयि इत्यादि । अविपरिणताय आमितिच्छेदः अपि सम्बोधने, परिणतं यन्मनो व्योमादि तस्मै तदर्थं परमन्यत्कारणं नहि आम् स्मरणे तव कथं तद्रूपत्वमित्यत आह-शिवयुवतिभावेन शिवयुवतिर्भार्या शिवकल्याणस्वरूप इति सम्बोधनम् । युवतिमायेति वा तस्याभावेन मायिकमेव वेदनं तात्त्विकमित्यर्थः । शिवमहिषीति पाठे संज्ञायांह्रस्वः, कालिदासवत् “वैदेहि बन्धो हृदयं विदद्रे” इविवचेति बोध्यम् ॥

## आनन्दलहरीटीका

इदानीं भगवत्या ब्रह्मस्वरूपायाः प्रपञ्चात्मकतामाह-मन इति । हे शिवयुवति त्वं ब्रह्मरूपैव इति भावेनाभिप्रायेण चिदानन्दाकारं ज्ञानसुखात्मकं स्वात्मानं स्वस्वरूपं बिभृषे धारयसि । कोऽसौ भाव इत्यपेक्षायामाह-विश्ववपुषा प्रपञ्चाकारेण परिणमयितुं, तद्रूपतां प्रापयितुं सृष्टिकाले जगद्रूपतां प्रापयितुं, प्रलयकाले स्वमात्मानं चिदानन्दाकारं धारयसीति भावः । भावेन लीलयेत्यर्थ इति केचित् । शिवयुवतिभावेन हरपत्नीत्वेन चिदानन्दाकारं स्वात्मानं बिभृषे इति कश्चित् । जगद्रूपतां दर्शयति-मन इत्यादिना । व्योम आकाशं, मरुद्वायुः सारथिः सहायो यस्यासौ तथा वह्निरित्यर्थः । त्वयि परिणतायां लीलयागृहीतपरिणामायां सत्यां परमन्यत् न ह्यस्तीति शेषः । त्वत्परिणामरूपमेव जगदित्यर्थः । तदुक्तं “त्रिपुरा परमा शक्तिराद्या जाता महेश्वरी । स्थूलसूक्ष्मस्वभावेन त्रैलोक्योत्पत्तिमातृका । कवलीकृतनिःशेषतत्त्वग्रामस्वरूपिणी । यस्यां परिणतायां तु न किञ्चित् परमिष्यते” इति ॥ ३५ ॥

तवाज्ञाचक्रस्थं तपनशशिकोटिद्युतिधरं<sup>१</sup>

परं शम्भुं वन्दे परिमलितपार्श्वं परचिता ।

<sup>२</sup>यमाराध्यन् <sup>३</sup>भक्त्या रविशशिशुचीनामविषये

<sup>४</sup>निरालोकेऽलोके निवसति हि भालोकभुवने<sup>५</sup> ॥ ३६ ॥

तवाक्कुंआस्रंरुंस्त्वं तपनशशिकोटिद्युतिधरम्,

परम् शम्भुम् वन्दे परिमलितपार्श्वं परचिता ।

यमाराध्यन् भक्त्या रविशशिशुचीनामविषये

निरालोकेऽलोके निवसति हि भालोकभुवने॥

भगवति ! तव आज्ञाचक्रस्थित परशिव को मैं नमता हूं,  
रविशशिकोटिकांतिधर पराज्ञानयुत प्रभु को भजता हूं,  
जिन के आराधक सङ्गत्त वास करते हैं उस जग में,  
रविशशिवैश्वानर की भी पहुंच न हो सकती जिस जग में,  
विजयन अगोचर भालोकाख्य भुवन में, परानंद सुख में ! ॥

1. क्षुतिहरं

2. यमाराद्धुं, यमाराध्य

3. प्रेम्णा

4. सदालोके, निजालोके,

निरालोके लोके

5. सदालोकभवने, सालोकभवने, भालोकभवने

### लक्ष्मीधरा

तवेति । तव त्वदीये, आज्ञाचक्रस्थं आज्ञाचक्रे स्थितं, तपनशशिकोटिद्युतिधरं तपनः सूर्यः शशी चन्द्रः तयोः कोटयः, अगणितकोटिसङ्ख्याका इत्यर्थः, तासां द्युतिः कान्तिः तां धरतीति धरः, तं परं शम्भुम् ।<sup>१</sup> पर इति संज्ञा शम्भोः । परिमिलितपार्श्वं परिमिलितौ पार्श्वौ दक्षिणोचरौ यस्य तम् । परा चासौ चिच्च परचित् । परशब्दः चित्संज्ञायां प्रसिद्धः । यं परचित्संवलितं परशिवं, आराध्यन् प्रसादयन्, भक्त्या भजनप्रीत्या, रविशशिशुचीनां सूर्यचन्द्राग्नीनां, अविषये अगोचरे, अत एव निरालोके आलोकरहिते, अलोके विजने एकान्ते, निवसति, त्वत्सायुज्यं प्राप्येति शेषः । हिः प्रसिद्धौ । भालोकभुवने ज्योत्स्नामये लोके सहस्रकमले ।

अत्रेत्यं पदयोजना—हे भगवति ! तवाज्ञाचक्रस्थं तपनशशिकोटिद्युतिधरं परं शम्भुं परचिता परिमिलितपार्श्वं वन्दे । यं भक्त्या आराध्यन् रविशशिशुचीनां अविषये निरालोके अलोके भालोकभुवने निवसति हि ।

अत्रेदमनुसन्धेयम्—‘तवाज्ञाचक्रस्थं’ इति ‘चक्रशब्देन साधकस्य भ्रूमध्यन्तरगतश्रीचक्रान्तर्गत-शिवचक्रचतुष्टयं कथ्यते । न तु द्विदलं पद्मं, तवेतिपदानन्वयादिति । एवमुत्तरत्राप्यूहम् । अत्र स्वाधिष्ठानाग्रे अग्निमण्डलं, अनाहतचक्राग्रे सूर्यमण्डलं, आज्ञाचक्राग्रे चन्द्रमण्डलमिति पूर्वमेव प्रतिपादितम् । अतश्च अग्निसूर्यचन्द्राणां मयूखाः षष्ट्युत्तरत्रिंशत्सङ्ख्याकाः आधारचक्रप्रभृति आज्ञाचक्रपर्यन्तमेव विचरन्ति । एतदपि पूर्वमेव सम्यक् निरूपितम् । आज्ञाचक्रस्थितचन्द्रात् अन्य एव सहस्रकमलस्थितश्चन्द्रः श्रीचक्रात्मकः नित्यकल इत्यपि पूर्वमेव सम्यक् निरूपितम् ॥ ३६ ॥

### सौभाग्यवर्धनी

इति मनः प्रभृतिभिः सहैक्यं भगवत्याः प्रतिपाद्य मानसादिषडन्वयशांभवानां<sup>२</sup> मुख्यौ भूतौ देवदेव्यौ पूजाचक्रसहितौ क्रमेण प्रस्तौति—तवेति । तव आज्ञाचक्रस्थम् भ्रूमध्यद्विदलपद्मकर्णिकामध्यगतं सूर्यचन्द्रकोटिकान्तं, परं शंभुं परशंभुनाथं, परिमिलितपार्श्वं परचिता चित्पराम्बयाविनाभूत-वामाङ्गम् । यमाराध्यन् भक्त्या रविशशिशुचीनामविषये सूर्यचन्द्रवह्नीनामगोचरे भालोकभवने ; भालोकाः तेजोलोकाः ; अपरिमिततेजःसमूहानां भवने ; सर्वतेजसां कालत्रयेऽपि निवासस्थाने । तथा च श्रुतिः—“न यत्र सूर्यो न विभाति चन्द्रमा नाग्निर्नाप्यानि न तेजांसि (त)द्भासा सर्वमिदं भासते सर्वासां भासमेक-मायतनं स मृत्योरपि मृत्युरमृतोऽक्षरोऽनन्तोऽजरो निरालम्बः परमात्मा” इति ; निरालोके निर्गता आलोका यस्मात् । निरातङ्क इति पाठः कश्चित् । कालत्रयेऽप्यविनाशिनि लोके भक्तिभावित-परमानन्दमेदुरमहाशयः निवसितरां वसति, निरतिशयानन्दसंविदानन्दमहाकाशे विजृम्भते,

1. वन्देत्यधिकः

2. तवेति पाठः

3. मुखभूतौ.

ब्रह्मसाक्षात्कारमनुभूय वीतशोको भवतीति भावः । इति निष्कामानामुपासना । सकामानां तु यमाराध्यन् भक्त्या पुरुषः सूर्यचन्द्रवह्नीनामगोचरे निरालोके आलोकान्तरं तत्प्रकाशकं नास्तीत्यर्थः । स्वयंप्रकाशे भालोकभवने भासां वा रश्मिविशेषः चतुःप्रष्टिरश्मिमध्ये परिगणितः तस्यालोकभवने निवसति । इच्छामालोपनीतनानाभोगरसिकः सकलतेजोलोकोपरि वर्तमानो महाशयो विजृम्भत इति भावः । मध्ये परशंभुनाथः चित्परांभा इति देवदेव्यौ पूज्यौ, ध्येयौ वा । परितः पूर्वोक्तचतुःषष्टिमानसरश्मयः पूज्याः ध्येया वा ॥ ३६ ॥

### अरुणामोदिनी

अथ पूर्वोक्तमूलाधारादिचक्रषट्कव्युत्क्रमेणाधिष्ठानदेवतारूपयोः शिवयोर्ध्यानं संभावयति - तवेत्यादिना-हे देवि ! तव भक्त्या आज्ञाचक्रे निदेशाचरणे तिष्ठतीति तम् त्वदाज्ञानुवर्तिनमित्यर्थः । यद्वा - आज्ञाचक्रे भ्रूमध्यवर्त्तिनि चक्रे स्थितं (भगवति) इति विग्रहेऽप्याधारादिचक्रावस्थानावश्यंभावात् तत्राऽपि स्वस्वरूपयोः शिवशक्त्योः भावना इत्यभिप्रायः । तपनशशिकोटीनां द्युतेर्धरं कोटिसूर्यचन्द्र-समानकान्तिमित्यर्थः । परचिता परया चिच्छक्त्या, परिमिलितं पार्श्वद्वयं यस्य तम् ; तया संवलित-मित्यर्थः । परं परमात्मानं, शंभुं देवं, वन्दे नमामि । लोकः उपासको जनः, यं परचित्संवलितं परशिवम्, आराध्य निध्यायन् सन्, रविशशिशुचीनां सूर्यचन्द्राग्नीनां, अविषये अगोचरे, 'न तत्र सूर्यो भाति' इति श्रुतेः । निर्गता लोकाः निरालोके । 'निरातङ्गे' इति पाठे आतङ्गरहिते । भालोकभुवने स्वयंप्रकाशे ज्योतिर्मये लोके, निवसति वर्तते । इति प्रातीतिकोऽर्थः ।

आगमार्थस्तु - तव त्वत्संश्लिखनि । "राहोः शिरः" इतिवदभेदे वा षष्ठी । आज्ञाचक्रे भवद्रूपमनस्तत्त्वात्मके भ्रूमध्यसंस्थिते द्विदले चक्रे तिष्ठतीति तम् । यदुक्तम् लक्ष्मीधरेण - "तवाज्ञाचक्रस्थम्" इति तवशब्देन साधकस्य भ्रूमध्यान्तरश्रीचक्रान्तर्गतशिवचक्रचतुष्कं कथ्यते । न तु द्विदलं पद्मं, तवेतिपदानन्वयात्" इति तदविचारिताभिधानम् । संबोध्यप्रधानस्य युष्मच्छब्दस्य अत्र भगवतीविषयत्वेन साधकपरत्वकथनानौचित्यात् । तत्कथने च प्रकरण-विच्छेदापातात् । शिवचक्रचतुष्ककथने प्रकृतार्थहानापकृतार्थस्वीकारापत्तेश्च । असदुक्तरीत्या मुख्यार्थलाभे च(क्र)गत्यनुसरणप्रयोजनाभावाच्चेति । तपनशशिनोः सूर्यचन्द्रमसोः अनाहताज्ञा-चक्रस्थयोरित्यर्थः । कोटिद्युतेः प्रकृष्टद्युतेः धरम् । "कोटिः प्रकर्षचापाग्रसंख्यापक्षान्तरे त्रिषु" इति रत्नमाला । परचिता परचिदम्बाख्यया देव्या, परिमिलिते पार्श्वे यस्य तम्, परं शंभुं परशंभुनाथाख्यं देवं वन्दे अभिवादये स्तौमीत्यर्थः ।

लोक्यते देवस्वरूपमनेनेति लोकः साधकजनः । यतवाज्ञाचक्रस्थं परचिदम्बासंवलितं देवमाराध्यन् भक्त्या ध्यायन् रविशशिशुचीनां स्वाधिष्ठानानाहताज्ञाचक्राग्रवर्त्तिनामग्निसूर्यचन्द्राणामविषये

अगोचरे, षष्ठ्युत्तरत्रिंशत्संख्याकसूर्यचन्द्राभिकिरणानाम्, आधाराद्याज्ञाचक्रपर्यन्तमेव संचारात् इति भावः । निरालोके निर्गत आलोको यस्मात् निरालोकेः, तस्मिन्क्षणीणालोकसत्त्वादिति भावः । भालोकभुवने नित्यज्योत्स्नामये लोके सहस्रकमले निवसति हि, तत्सायुज्यं प्राप्य वर्तते खलु । एवंविधं तं वन्दे इत्यन्वयः । श्रीचक्रात्मकसहस्रदलमध्यवर्ती चन्द्रो नित्यकलोऽक्षीणप्रभः आज्ञाचक्रो-परिस्थक्षयवृद्धिमत्कलाविशिष्टाच्चन्द्रादन्य इत्यागमः ॥ ३६ ॥

### आनन्दगिरीया

एवं मनःप्रभृतिभिरैक्यं प्रतिपाद्य षडाम्नायेश्वर्या मयूखभूतौ देवीदेव्यौ तत्तच्चक्रसहितौ तत्तच्चक्राधिष्ठितभूतोत्पत्तिक्रमेण स्तौति - तवाज्ञाचक्रस्थमिति । प्रथमं परमेश्वरपरमेश्वरीमन्त्रः । अत्रैवं क्रमः । भ्रूमध्ये आज्ञाचक्रम् । तत्र द्विदलकमलकर्णिकायां देवदेव्यौ शंभुनाथचित्तपरे पूजनीये । परितः चतुःषष्टिसंख्याका मानसा रश्मयः पूज्या ध्येया वा इति प्रतिचक्रं पूजा । तत्र प्रथममाज्ञाचक्रे-हे परमेश्वरि, तव रश्मिभूतं शंभुं वन्दे । उपासने स्थानमाह-किंलक्षणं, आज्ञाचक्रस्थं, भ्रूमण्डलमध्यवर्ति-चक्रमाज्ञाचक्रं, तत्र वर्तमानं, अथवा आज्ञाचके निदेशे वर्तमानं आज्ञाकरं । पुनः किंलक्षणं, परचिता देव्या परिमिलितपार्श्व आश्लिष्टैकपार्श्व । पुनः किंविधे, तपनशशिकोटिद्युतिधरं पुष्पवत्कोटिकान्तिकमनीयं, परमुत्कृष्टम् । उत्कर्षे हेतुमाह - हि यस्मात्कारणात्, यं भक्त्या आराध्यन् लोकः उपासको जनः, तव भालोकभुवने वसति कालत्रयेऽप्यपरिमितसकलतेजःप्रभापटलविलासस्थाने । किं लक्षणे, निरालोके निर्गताः कुण्ठिताः सूर्यचन्द्रादयो यत्र तथा भूते । तथा च श्रुतिः - “तत्र न विभ्राजति चन्द्रमा नाभिः, नान्यानि तेजांसि, यद्भासा सर्वमिदं विभासते, सर्वासामेकायतनम्” इति । अत एव रविशशि-शुचीनां सोमसूर्याग्नीनामगोचरे । कचिन्निरातंक इति पाठः, सकलसंसारभयविनिर्मुक्ते लोके निवसति । भक्तिभरभावितपरमानन्दमेदुरो निरतिशयानुभवानन्दसुन्दरब्रह्मभूषाय कल्पत इति निष्कामोपासना । कामनापक्षे तु, तवाज्ञाचक्रस्थं तवाज्ञामनुवर्तमानं यमाराध्यन् लोकः स्वकामोपनीतनानाविलासरसिकः भालोकभुवने परिगणितचतुष्पष्टिरश्मिमति, एवं रविशशिशुचीनामविषये । रविशब्देन हकारमुख्या लोपासुद्राविद्या, शशीति कामराजविद्या, शुचीति दौर्वाससीति, तिसृणामपि विद्यानां फलभूते स्वयं प्रकाशमानस्तिष्ठति । तवाज्ञाचक्रस्थं तपनशशिकोटीति पद्यस्य रहस्यार्थः—तवाज्ञारूपा शक्तिः तेन सचक्रस्थं औ तपनो, वह्निः रः, शशी सः, शंभुर्हः, परचिता परमेश्वरीबीजेन मिलितपार्श्वं तेन परमेश्वर-परमेश्वरीबीजद्वयं कोटिद्युतिधरं नादबिन्दुमयं, उत्तरार्धं मनुद्वयार्थः । ह्रौं ऐं क्रौं परमेश्वरपरमेश्वरीबीजम् ॥ ३६ ॥

### तात्पर्यदीपिनी

अथ व्युत्क्रमेण पूर्वोक्तमहापद्माटवीस्थदेवतां विशिनष्टि । तत्र शिवयोः सदास्थानं समसूचि । तवाज्ञेति । हे भगवति अहं तवाज्ञाचक्रस्थं परं शंभुं वन्दे । आज्ञाचक्रे शिवस्याधिष्ठानम् । परमिति

सर्वोत्कृष्टम् । किंविधं शंभुं, तपनशशिकोटिबुतिहरं, तपनः सूर्यः, शशी चन्द्रः, तयोः कोटयः, तासां  
 द्युतिं हरति सः, तथा त्वं स्वरूपप्रकाशस्येति यावत् । पुनः किंविधं, परचिता परिमिलितपार्श्वं, परा  
 चासौ चिच्च, तथा परमचिद्रूपया त्वया परिमिलितं पार्श्वं यस्य तम् । अत एव पार्श्वमिलनात्मकस्तवैव  
 महिमायमित्यर्थः । तस्य स्वलोके विशिनष्टि - हि यतः लोको ज्ञानी भक्त्या यमाराध्यन् भालोकभवने  
 निवसति । भा प्रभा, तस्या आलोकः, तस्य भवनं स्वप्रकाशस्तंभः तस्मिन्, किं विधे भालोकभवने,  
 निजालोके स्वप्रकाशवति, पुनः किंविधे रविशशिशुचीनामविषये रविश्च शशी च शुचिश्च तेषां  
 सूर्यचन्द्राग्नीनां अविषये, अगोचरे, तैरप्रकाश्य इत्यर्थः । तथा च श्रुतिः “न तत्र सूर्यो भाति न  
 चन्द्रतारकं नेमा विद्युतो भान्ति कुतोऽयमग्निः । तमेव भान्तमनुभाति सर्वे तस्य भासा सर्वमिदं  
 विभाति ॥” एवमाज्ञाचक्रं चतुःषष्ट्यात्मकं निरूपितं भवति ॥ ३६ ॥

### पदार्थचन्द्रिका

इदानीं सविस्तरं भवानीरूपं निर्वर्ण्येदानीं श्रीमहादेवं प्राधान्येन स्तुवन्, भवानीमपि स्तौति,  
 तवेत्यादिभिः षड्भिः श्लोकैः तवाधारे मूल इति पर्यन्तैः । हे जननि शंभु महादेवं वन्दे स्तौमि नम-  
 स्करोमि वा । ‘वदि अभिवादनस्तुत्योः’ । शंभुं विशिनष्टि तवाज्ञाचक्रस्थं त्वन्निर्मिते आज्ञाचक्रे  
 स्थितं, तवेति षष्ठीसंबन्धे । स च संबन्धो जन्यजनकभावो वा, अधिष्ठात्रधिष्ठेयभावो वा । अथवा तव  
 शंभुं तव स्वामिनं शंभुं वन्दे इति संबन्धः । स्तुतौ हेतुगर्भं विशेषणमाह-परं परमेश्वरं, अत एव  
 तपनशशिकोटिबुतिं धरतीति तथोक्तम् । पार्वतीसंछिष्टतया पुनरपि विशिनष्टि, परचिता पार्वत्या  
 परिमिलितः पार्श्वो यस्य तं, परिशब्दः संयोगा विप्रयोगान्ता इतिन्यायेन प्राप्तं वियोगं व्यवच्छिन्नन्ति ।  
 परा प्रकृष्टा चित् स्वरूपज्ञानं यस्याः सा परचित् । अथवा परा चासौ चिच्च परचित्  
 तथा । अथवा परं चित् ज्ञानं यस्याः सा परचित्, तथा ज्ञानदान्येत्यर्थः । मोक्षदातृत्वेन  
 पुनरपि शंभुं विशिनष्टि-यमीति । यं शंभुं, प्रेम्णा भक्त्या, आराध्य संसेव्य, लोको जनो भक्तः  
 सदालोकभवने निवसति । संश्वासावालोकश्च सदालोकः, सदालोको भवनमिव सर्वाश्रयत्वात् ।  
 सदालोकभवनं ब्रह्म तस्मिन् । यद्वा सत् समीचीना जिज्ञासा आलोके येषां ते सदालोकाः सूर्यादयः  
 तेषां भवनं आश्रयस्तस्मिन् । सूर्याद्याश्रयत्वं ब्रह्मणः, “तमेव भान्तमनुभाति सर्वं तस्य भासा सर्वमिदं  
 विभाति” इत्येवमादि श्रुतावेव प्रसिद्धम् । यद्वा सदेति भिन्नं पदं, लोकानां चतुर्दशभुवनानां  
 भवनमुत्पत्तिर्यस्मात्तत् ब्रह्म तस्मिन्, लोकानां ब्रह्मण उत्पत्तिस्तु, ‘एतस्मादात्मन’ इत्यादिश्रुतावेव  
 प्रसिद्धम् । सदालोकभवनं विशिनष्टि—रविशशिशुचीनामविषयेऽप्रकाश्ये, शुचिरग्निः, अत एव  
 निरालोके भौतिकालोकशून्ये । निजालोके लोको निवसति हि । सालोकभवने इति पाठे, हिरव-  
 धारणार्थः । निजश्वासावालोकश्चेति निजालोकः, स्वरूपे चैतन्यं यतस्मिन्, आलोकेन सह वर्तन्त

इति सालोकाः सूर्यादयः तेषां भवनमिवाश्रयः इति व्याख्येयम् । अथवा सडालोकभवनशब्देन कैडालोक एव कथ्यते । तस्य सूर्याद्यविषयत्वं युक्तमेवेति ॥ ३६ ॥

### डिण्डिमभाष्यम्

ननु प्रागुक्तानां मूलाधारादिभूमध्यपर्यन्तानां मन्तरश्यावरणरश्मिद्वयात्मकानामन्तर्यागपूजा-महापीठपूजानां षट्कमलालङ्कृततत्तत्सुषुम्नास्थानानां षडाधाराणामधिष्ठानदेवतापूजां विना अधिष्ठेयपूजा न सम्भवति, तत्षडधिष्ठानदेवतामिथुनषट्कं कथं न प्रकाशयत इत्याशङ्कायां पूर्वोक्तक्रमेणाज्ञाविशुद्धिद्वय-मणिपूरकस्वाधिष्ठानमूलाधारचक्राणामधिष्ठानं देवताषट्कदम्पतीषट्कं प्रकाशयति षड्भिः श्लोकैः ; तत्र प्रथमं—तवाज्ञाचक्रस्थम्—इति । आज्ञाचक्रं नाम पूर्वोक्तं सर्वरोगहरचक्रस्वामिन्यादि-चतुःषष्टिदेवतायुक्तं मनश्चक्रकमलजुष्टं भूमध्यस्थानम् । तत्रस्थं तपनशशिकोटिद्युतिधरं सूर्यचन्द्रकोटि-सङ्काशं परचिता भट्टारिकया परिमलितपार्श्वं परं शम्भुं महाशम्भुनाथं, वन्दे नमस्करोमि । तत्र मन्त्रद्वयम्—“परचिदम्बापादं परशम्भुनाथपादमिति मन्त्रद्वयम् ।” तमेव विशिनष्टि—यं परं शम्भुनाथं शक्त्या आराद्धुं ज्योतिर्मयाकारेण विप्रवेष्टुं लोके भक्तजनः लोकते, ज्योतिर्मयं पश्यतीति लोकः साधकोत्तमः, रविशशिशुचीनां सूर्यचन्द्रपावकानां अविषये प्रथमोत्पत्तिस्थाने भगवत्या ज्योतिर्मयं रूपं तेजस्वितयं पूर्वमुत्पन्नमिति प्रसिद्धिः । भालोकभुवने भामयो ज्योतिर्मयो लोको भालोकः, तदन्तर्व-र्तिनि ततो विशिष्टप्रायरूपे महाज्योतिःस्थाने, निरालोके आलोकवर्जिते आलोकयन्ते इत्यालोकाः, षटपटादिजडरूपवृत्तिज्ञानजनितविरहिते निरालोके, निवसति आस्थानं करोति । महाज्योतिः-स्थानवर्तिनामेव महायोगिनां एतन्महामिथुनचरणाराधनसामर्थ्यं नान्येषाम् इत्यर्थः ॥ ३६ ॥

### गोपालसुन्दरी

अथ मानसादिषडन्वयशाम्भवानां मुख्यभूतौ देवदेव्यौ प्रतिचक्रं षड्भिः श्लोकैः स्तौति तवाज्ञेति-तवाज्ञाचक्रस्थं त्वदधिष्ठितभूमध्यस्थं तपनः सूर्यः शशी चन्द्रः तयोः कोटिसङ्काशककान्तिधरं परं शम्भुं परशम्भुनाथाख्यं परचिता परचिदम्बया परिमलितपार्श्वं परिष्वक्तवामभागं यं शम्भुं भक्त्या—भक्त्या आराध्यन् पूजयन् लोको भक्तजनः भालोकभवने रश्मिलोकगृहे हि निश्चितं निवसति, कीदृशे ? निरालोके प्रकाशकालोकान्तरशून्ये स्वप्रकाश इत्यर्थः । तथा च श्रुतिः—“न तत्र सूर्यो भाति न चन्द्रतारकौ नेमा विद्युतो भान्ति कुतोऽयमग्निः । तमेव भान्तमनुभाति सर्वं तस्य भासा सर्वमिदं विभाति ।” इति । अत्र कर्णिकायां परशम्भुनाथश्रीपादुकां पूजयामि परचिदम्बाश्रीपादुकां पूजयामि, इति सम्पूज्य चतुःषष्टिदलेषु पूर्वोक्तचतुःषष्टिरश्मयः नाथश्रीपादुकामम्बाश्रीपादुकां पूजयामि इत्येतैर्मन्त्रैः पूजनीयाः, एवमन्यचक्रेष्वपि च क्रमः ।

विष्णुपक्षेऽप्येवम् । तव यदाज्ञाचक्रमनुशासनसमूहः न तत्रस्थं त्वदाज्ञापरिपालकमिति वार्थः ॥ ३६ ॥



ankurnagpal108@gmail.com

आकाशस्सम्भूतः' इत्यादिश्रुतेः<sup>१</sup> । आज्ञाचक्रे आत्मतत्त्वात् उत्पन्नं आकाशतत्त्वमित्यर्थः । अत्र आत्मशब्दो मनःपर्यायवचनः । शिवं शिवतत्त्वं सेवे उपासे । देवीं भगवतीम् । अपिशब्दः समुच्चये । शिवसमानव्यवसितां शिवेन समानं व्यवसितं व्यवसायः प्रयत्नः यस्याः तां, स्वयमपि 'शिवशब्द-वाच्येत्यर्थः । ययोः शिवयोः, कान्त्याः-प्रभायाः, यान्त्याः सरन्त्याः, शशिकिरणसारूप्यसरणेः चन्द्र-किरणसादृश्यमार्गात्, विधूतान्तर्ध्वान्ता विधूतं अन्तर्ध्वान्तं अज्ञानं यस्यास्सा, विलसति प्रकाशते । चकोरीव चकोरविहगीव, जगती त्रिलोकी ।

अत्रेत्यं पदयोजना—हे भगवति ! ते विशुद्धौ शुद्धस्फटिकविशदं व्योमजनकं शिवं शिवसमानव्यवसितां देवीमपि सेवे ; ययोः यान्त्याः शशिकिरणसारूप्यसरणेः कान्त्यास्सकाशात् जगती विधूतान्तर्ध्वान्ता चकोरीव विलसति ।

अयमर्थः—यथा ज्योत्स्नापानेन चकोरी सन्तुष्टान्तरङ्गा, एवं शिवयोः ज्योत्स्नासदृशप्रभया विधूतान्तर्ध्वान्तः सन्तुष्टान्तरङ्गः साधकलोकः इति ।

अत्रेदमनुसन्धेयम्—विशुद्धिचक्रपूजायां सूर्यचन्द्रनिरोधात् षोडशारगतानां श्रीत्रिपुरसुन्दरी-प्रभृतीनां षोडशकलानां ज्योत्स्नाशोषणात् तच्चक्रस्थितयोः शिवयोरेव प्रभया ज्योत्स्नाकार्यमिति ॥ ३७ ॥

### सौभाग्यवर्धनी

क्रमप्राप्तनाभसरश्मिमुख्यदेव्यौ प्रस्तौति—विशुद्धाविति । विशुद्धौ ते कण्ठस्य षोडशदल-पद्ममध्ये सुनिर्मलस्फटिकाच्छं व्योमजनकं गगनकारणं शिवं व्योमेश्वरं सेवे । देवीमपि ; अपिः समुच्चये । व्योमेश्वरीं गिरिशसायुज्यपदवीं शिवसायुज्यसरणिं चिदानन्दमहाप्रकाशपरंपरां शिवाविना-भूतामिमामेव पदवीम्, शिवसायुज्यस्येमां विना दुरुहत्वादिति भावः । तदुक्तं स्कान्दे “त्वामाश्रिता महाभागे प्राप्नुवन्त्यचिरेण माम् । केवलं त्वामनादृत्य मां भजन्तो विचेतनाः । नार्हन्ति मम सायुज्यं ब्रह्मकल्पशतैरपि ॥” इति । ययोः कान्त्या आयान्त्या हेतुना, शशिकिरणसारूप्यसरणिः चन्द्रिका-समानसरणिः सुषुम्नामार्गेण प्रविश्य सकलशरीरान्तरालं माप्लवयन्ती, विधूतान्तर्ध्वान्ता निर्धूतबाह्यविषया-सङ्गतिमिरा जगती जङ्गमा चकोरीव विलसति । चकोरी यथा चन्द्रिकान्तरापतिता चिरसंतप्तान्तस्तापं विधूय विलसति तथेत्यर्थः । अथवा—मूलाधारस्य जगती भूः ययोः कान्त्या यान्त्या शशिकिरण-सारूप्यसरणिः सती विधूतान्तर्ध्वान्ता विगतसुषुम्नारन्ध्रनिरोधकवातपित्तादिदोषा चकोरी विलसति । अथवा - ययोः कान्त्या आयान्त्या शशिकिरणसारूप्यसरणिः सा सर्वा जगती भूमिः विधूतान्तर्ध्वान्ता विगलितगिरिकन्दरादिगततिमिरा चकोरीव विलसति । सकला भूमिः ययोः कान्तिपटलाच्छादिता

क्षुद्रा चकोरीव शोभत इति भावः । एतादृशौ देवदेव्यौ चक्रे पूज्यौ, ध्येयौ वा व्योमेश्वरौ । नाभसरश्मयः पूर्वोक्तद्विसप्ततिसंख्याकाः परितः पूज्याः, ध्येया वा ॥ ३७ ॥

### अरुणामोदिनी

अथ आकाशतत्त्वात्मकविशुद्धिचक्रमधिष्ठानदेवताद्वन्द्वं स्तौति - विशुद्धाविति ।- हे देवि ! भवत्या विशुद्धौ त्वदीयलीलाविग्रहकण्ठस्थानस्थिते भवदात्मकाकाशतत्त्वरूपे वा विशुद्ध्याख्ये चक्रे, स्थितं शुद्धस्फटिकवद्विशदं त्रासादिदोषरहितस्फटिकमणिवत्स्वच्छम् । व्योमः स्थूलरूपस्य विशुद्धिवर्तिनः सूक्ष्मरूपस्य च आकाशतत्त्वस्य जनकमुत्पादकम् ; “ आत्मन आकाशः संभूतः ”, इत्यादि श्रुतेरिति भावः । शिवं शिवाख्यं देवं, शिवेन समानं व्यवसितं प्रयत्नो यस्यास्तां देवीं शिवा(म)म्बाख्यामीश्वरीं च वन्दे नमामि । तयोः प्रभावमाह-जगती साधकलोकः, शशिकिरणसारूप्यसरणिचन्द्रमयूखसाम्यपरिपाटी, यान्त्याः, गच्छन्त्याः, ययोः देवयोः कान्त्याः द्युतेः, विधूतान्तर्ध्वान्ता निरस्तान्तरतमःस्तोमा सती, चकोरी चन्द्रिकापायिपक्षिविशेषाङ्गनेव विलसति प्रकाशते । यथा ज्योत्स्नामृतपानेन चकोरी विधूतान्तरपिपासारूपतमःस्तोमो भवति, तद्वत् देवतासंबन्धिषुषापानेन साधकलोकः संतुष्टो भवतीति भावः । विशुद्धिचक्रे साधकसामर्थ्यवशेन सूर्यचन्द्रकिरणनिरोधे तत्रत्ययोः शिवयोः देहप्रभयैव ज्योत्स्ना जायते । तथा च साधकलोकस्तृप्यतीत्यागमः ॥ ३७ ॥

### आनन्दगिरीया

विशुद्धौ ते इति । हे शक्ते, विशुद्धान्ते विशुद्धचक्रमध्ये षोडशकमलकर्णिकायां व्योमजनकनामानं शिवं सेवे । किंलक्षणं शिवं, शुद्धस्फटिकविशदं स्वच्छचन्द्रकान्तमणिरिव परमनिर्मलं, देवमपि देवीञ्च सेवे । किंलक्षणां देवीं, शिवसमानव्यसनिनीं शिवेन समानं तुल्यं व्यसनं यस्याः सा, शिवस्य व्यसनमत्र व्योमजननं, तद्वती व्योमजनिकामित्यर्थः । शिवसमाननामधारिणीं तथा च व्योमेश्वरं व्योमेश्वरीं च सेवे । अथवा शिवसमानव्यसनिनीं शिववत् सृष्टिस्थितिसंहारकारिणीमित्यर्थः । शिवेन सहैक्यात् । अत्र शिवं सेवे देवीमपि । गिरिशसायुज्यपदवीप्रापको मार्गः ; एनामनाराध्य शिवसायुज्यपदवी न प्राप्यत इत्यर्थः । तथा च कमलकर्णिकायां व्योमेश्वर-व्योमेश्वर्यौ पूजनीयौ, परितः परिवारदेवतात्वेन द्वासप्ततियूखाः पूजनीयाः । अत्र शशिकिरणसारूप्यसरणिरिति प्रथमान्तः । सरणिमिति द्वितीयान्तोऽपि पाठः । तत्र प्रथमपक्षे एवं योजना-ययोर्देवदेव्योः, आयान्त्या कान्त्या, जगती मूलाधारचक्रे मही चकोरीव विलसति । किंलक्षणा जगती, कान्त्या विधूतान्तर्ध्वान्ता निरस्तान्तस्तिमिरनिकरा । केव, शशिकिरणसारूप्यसरणिरिव, शशिकिरणानां सारूप्यं विद्यते येषां ते तथा अन्यप्रकाशास्तेषां सरणिर्माला यथा विधूतान्तर्ध्वान्ता भवति तथेत्यर्थः । इवेति पदमत्रापि योजनीयम् । अयमर्थः-विशुद्धमार्गात् सुषुम्नामार्गे ययोः कान्तिरागत्य मूलाधारे

वर्तमानस्य महीमण्डलस्यान्तरन्धकारं नाशयित्वा प्रकाशयति महीमण्डलं च विनाशितान्तर्ध्वान्तं सत् प्रकाशते इति विलसतीत्युच्यते । यथा पूर्णचन्द्रचन्द्रिकाचुम्बनेन तिरस्कृतान्तस्तापा चकोरी विलसति तथैवेत्यर्थः । अथवा शशिकिरणसारूप्यसरणिः, शशिकिरणाः चन्द्रिकाः, तत्सारूप्यसरणिः प्रकाशपदं प्रकाशपरं परा कान्तिः । ययोः कान्त्या आयान्त्या सह सुषुम्नामार्गेण प्रविश्य सकलशरीर-माप्तावयन्ती चकोरीव विलसति । किलक्षणा सा, ययोः कान्त्या विधूतान्तर्ध्वान्ता निरस्तसकलबाह्यान्त-स्तिमिरा, पुनः किंभूता, जगती जगदंबा गमनशीला अंगप्रत्यंगान्याप्याययितुं प्रचरणशीला । अथवा किलक्षणाशीला जगती, शशिकिरणानां सारूप्यं यस्याः प्रसरणशीलत्वात् निर्मलत्वात् यस्याः सुषुम्नायाः सरणिः कान्त्यागमनमार्गो यस्यां सा, यत्कान्तिसहकारितायास्तस्याः परिपन्थितिमिरावगुण्ठितसामर्थ्या नायकत्वम् । अथवा ययोः कान्त्या जगती त्रिजगती अनाहतस्वाधिष्ठानमणिपूराणां समाहारः । चकोरीव विधूतान्तर्ध्वान्ता सती विलसति । यथा चन्द्रिकया निरस्तान्तःपरितापा चकोरी विलसति तथैत्यर्थः । अथवा जगती पृथ्वी ययोः कान्त्या आकृत्या विलसति शोभते उद्दीप्ता भवति । केव, उपमाबीजं सादृश्यमाह - विधूतान्तर्ध्वान्ता निरस्तगिरिदरीविवरवर्तितिमिरा चकोरी पक्षी निरस्तमानस-तापान्धकारा । किलक्षणा जगती, शशिकिरणसारूप्यसरणिः शशिकिरणानां सारूप्यं समानत्वं समानाकारतया पतनं तस्य सरणिः स्थानम् । तेन चन्द्रकिरणानां सामान्यत्वादुद्दीपकत्वं नास्ति । तयोः कान्तिस्तु सातिशयतया उद्दीपिका । अथवा शशिकिरणसारूप्यसरणिमिति द्वितीयान्तः पाठः । तेन चन्द्रकिरणोपमापदं देवीं यान्त्या प्राप्तवत्या ययोर्विधूतान्तर्ध्वान्तेति व्याख्येयम् । विशुद्धौ ते इति पद्यस्य रहस्यार्थः - ते शक्तिः सः, शुद्धः हः, स्फटिकः फः, विशदो वह्निः रः, व्योमजनकं वाणी ऐं, देवि कुब्जीसंघोषणम् । शिवसमानव्यसनिनीं शिव फ्रे - विचेध्वर विचेध्वरी मन्त्रोद्धारः । ह् स् फ्रे ऐं कुब्जिके, म्ह्रौ ऐं फ्रे ॥ ३७ ॥

### तात्पर्यदीपिनी

अथ विशुद्धिचक्रमाह - विशुद्धाविति । हे मातः, अहं ते विशुद्धौ शिवं देवीमपि सेवे । किंविधं शिवं, शुद्धस्फटिकविशदं शुद्धश्चासौ स्फटिकश्च तद्वत् विशदः तं, अतिनिर्मलरूपादिकमित्यर्थः । पुनः किंविधं, व्योमजनकं नभउत्पादनेन सुतरां निर्मलं, एतेन परमं नित्यत्वं प्रतिपादितम् । तथा च श्रुतिः, “तस्माद्वा एतस्मादात्मन आकाशः संभूतः । आकाशाद्वायुः, वायोरग्निः, अग्नेरापः, अद्भ्यः पृथिवी” इत्यादि । कथंभूतां देवीं, शिवसमानव्यसनिनीं शिवेन समानं व्यसनं यस्याः सा तां तथोक्तां । तदेवाह, जगती पृथिवी ययोः शिवशक्तयोः कान्त्या दीप्त्या विधूतान्तर्ध्वान्ता सती विलसति । विधूतं निराकृतं अन्तर्ध्वान्तं अन्तःकरणस्याज्ञानं यस्याः सा तथा, एवंविधा स्तोत्रानन्दनिर्भरा विलसति, केव चकोरीव, यथा चकोरी शोकध्वान्तरहिता विलसति । किंविधया कान्त्या, शशिकिरणानां सारूप्यं

समानरूपता तस्याः सरणिः पद्धतिः तां यान्त्या गच्छन्त्या । एवं हि विशुद्धिचक्रं द्विसप्तति शक्तियुक्तं निरूपितं भवति ॥ ३७ ॥

### पदार्थचन्द्रिका

आज्ञाचक्रस्थं शिवं स्तुत्वा, विशुद्धिचक्रस्थं शिवं स्तौति-विशुद्धाविति । विशुद्धौ चक्रे स्थितं शिवं देवीं च सेवे भजे । शिवं विशिनष्टि-शुद्धस्फटिक इव विशदः तम् । शिवस्य तटस्थलणमाह— व्योमजनकं आकाशजनकं, व्योमेत्युपलक्षणं इतरकार्यस्य । तथा च पारमर्ष सूत्रं—‘जन्माद्यस्य यत’ इति । देवीं विशिनष्टि-शिवेन समानं व्यवसितं निश्चयो यस्यास्तां एकरूपत्वादुभयोः । देवयोः जगद्धासकत्वमाह-ययोरिति, ययोः शिवस्य देव्याश्च कान्त्या स्वरूपप्रकाशेन जगती चतुर्दशभुवनं विलसति प्रकाशते । ननु कथं शरीराभ्यन्तरवर्तिन्या कान्त्या, बहिःस्थितजगतीभानम् ? अत आह-शशिकिरणानां सारूप्यं सादृश्यं तस्य सरणिः तां यान्त्या प्राप्नुवन्त्या । यथा चन्द्रकिरणा गवाक्षद्वारा गृहाभ्यन्तरं गच्छन्ति तद्वदिन्द्रियद्वारा बहिर्गच्छन्त्येत्यर्थः । देवीकृत्यं वदन् जगतीं विशिनष्टि-विधूतमन्तर्ध्वान्तं यस्याः सा । अत्र दृष्टान्तश्चकोरीवेति । चकोरः पक्षिविशेषः । तस्य स्त्री चकोरी । सा हि शशिकिरणानेवाश्रित्य तिष्ठति । तद्व्यतिरेकेण च न जीवत्येव । जगती चिद्धानेनैव भासते तिष्ठति च, तद्व्यतिरेकेण नास्त्येवेत्यभिप्रायः । कान्त्येत्येकवचनं तादात्म्याध्यासाभिप्रायेण । अत्र कान्तिशब्देन अन्तःकरणवृत्तिफलकारुढं चैतन्यमुच्यते । तत्र वृत्त्या ध्वान्तनिवृत्तिः, चैतन्येन च विषयभानमिति वेदान्तप्रक्रिया । तथा चोक्तमाचार्यवर्यैः । “बुद्धितत्स्थचिदाभासौ द्वावपि व्याप्नुतो घटम् । तत्राज्ञानं धिया नश्येदाभासेन परिस्फुरे” इति । “जगती भुवने क्षमायां छन्दोभेदे जनेऽपि चेति” मेदिनीकारः ॥ ३७ ॥

### डिण्डिमभाष्यम्

अथ द्वितीयश्लोकेन सर्वमन्त्रमयीप्रभृतिद्विसप्ततिदेवताधिष्ठिता तत्सङ्ख्याप्रकाशकं कमलं वाऽष्ट-मूर्तिरूपेण परिणतासि । अत्र तु मूर्तिषट्कमेव प्रतिपादितम् अन्यद् मूर्तिद्वयं कुत इत्याकाङ्क्षाया-मुच्यते—अन्ये मूर्ती चन्द्रसूर्यौ खलु तयोः शब्दान्तरेण प्रतिपादनमत्र वर्ण्यते प्राधान्याद्विन्नतया च नोक्तम्, अग्नीषोमस्वरूपत्वात् शिवशक्त्योः सूर्यचन्द्राकारयोश्चिदानन्दाकारमित्याभ्यां शब्दाभ्यामुक्तिः । चित् खलु ज्ञानसूर्याकारा आनन्दयुक्तकण्ठस्थानविशुद्धिचक्राधिष्ठानदेवता परमशिवाम्बा परमशिवभट्टारकश्च प्रकाशयति ।

हे परमेश्वरि ! ते विशुद्धौ विशुद्धिस्थाने कण्ठरूपे शुद्धस्फटिकविशदं त्रासरहितस्फटिकमणि-सदृशम्, व्योमजनकं व्योमः सर्वभूतावकाशप्रदस्याकाशमहाभूतस्य जनकमुत्पादकम् ।

ननु नित्यस्याजन्मस्याकाशस्य कथं जन्यत्वमुच्यते ? यस्य जनकं परमशिवभट्टारकं ब्रवीषि,

तार्किका खलु अजन्यमाकाशं “नासतो विद्यते भावः” इत्यागमबलाद् दूरापास्तैव प्रामाणिकी कुत इति चेत्—यद्यविद्यमानोत्पत्तिर्वैशेषिकवटुभिरुच्यते अविद्यमानत्वाविशेषात् सिकताभ्योऽपि तैलमुत्पद्येत तत्त्वं न दृश्यते । अत एव कारणगर्भे पूर्वसत एव कार्यस्योत्पत्तिर्यथा तिलेभ्यस्तैलस्य । तिलेषु तैलं सर्वदा वर्तमानम् एव चक्रयन्त्रसहस्रपीडनेन बहिर्भवति । अत एव सत्कार्यमुत्पद्यते । तत् साङ्ख्य-वृद्धानाम् आगमवृद्धानाञ्च नात्यन्तभेदः । अतः परमशिवाम्बापरमशिवभट्टारकौ सर्वसृष्टिमूलशुक्लशुक्ल-प्रवाहमहार्णवरूपतया सर्वदा शुक्लाम्बरा अन्तः सदा स्थितमेव महीधरादिप्रपञ्च बहिरुद्गतमः सा सृष्टिः । पुनस्तद् विश्वजालं स्थितिशक्त्या अवस्थाप्य संहारदशायां पुनरन्तर्निवेशयतः । एवं सृष्टिस्थितिसंहाराभ्यामन्तःस्थितपदार्थस्यैव प्रकाशनतिरोभावे उक्ते, किन्तु तिरोभावः सूक्ष्मरूपता, बहिः प्रकाशेन स्थूलरूपतेति इयान् एव भेदः ।

उक्तमनुत्तरत्रिशिकाशाले—“यथा न्यग्रोधवीजस्थः शक्तिरूपो महाद्रुमः । तथा हृदयवीजस्थं जगदेतच्चराचरम् ।” इति । तथा गोरक्षापरपर्यायेण महेश्वरानन्दमहायोगिना महार्थमर्ज्या प्रत्यपादि—“चित्सु मे सदसा ए देसि अणोहस्यजन्ति दोवसरोत्कलिः । आवस्था यदि दो विस्साणि मे सेविता वियो होई ।” अस्य संस्कृतम्—“विश्वेभ्योऽप्यदशायां दैशिकता यस्य यावान् प्रसरः । कालावस्थया स्थितो विश्वनिमेषेऽपि तान् प्रभवति ।” इति । अत एवान्तःस्थितपदार्थस्यैव बहिर्यसनाद् विशेषेण विक्षेपणाद् व्यसनिनीम् इत्युक्तम् । तावेव दम्पती विशिनष्टि-आनन्दमयाकारत्वात् स्वसंसृष्टं जगत् अप्यानन्दमयं कुर्वाणयोः ययोः शशिकिरणसारूप्यसरणिं चन्द्रबिम्बरुचिसादृश्यपद्धतिं यान्त्या गच्छन्त्या कान्त्या सुधामयेन किरणकदम्बकेन विधूतान्तर्ध्वान्ता निरस्तनिश्शेषहृदयमहान्धकारा जगती सर्वा त्रिलोकी चकोरीव विलसति—विशेषेणानन्दलसितं प्राप्नोति, किं बहुना जगज्जीवनं जगदानन्दनमपि तावदाभ्यामेव दम्पतीभ्यामुन्मीलयत इत्यवधारणीयम् ॥ ३७ ॥

### गोपालसुन्दरी

क्रमप्राप्तनाभसरश्मिदेवदेव्यौ स्तौति—विशुद्धाविति-तेनाधिष्ठानभूते विशुद्धौ कण्ठस्थ-षोडशदलचके स्फटिकवद् विशदं ध्वेत व्योमजनकं गगनकारणं शिवं (व्योमेश्वरनाथनामानं) देवीमपि व्योमेश्वर्यम्बां वन्दे, कीदृशी ? शिवेन समानं व्यसनं व्यापारः व्योमजननानुकूलो यस्यास्ताम् ययोः व्योमेश्वरव्योमेश्वर्योः आयान्त्या बहिर्गच्छन्त्या भासा जगती जगद्वर्तिजीव-सन्ततिः चकोरीव विलसति शोभते, कीदृशी ? शशिकिरणेन सारूप्या समाना सरणिः सुषुम्णापद्धतिः यस्यां सा तथा, अत एव विधूतान्तर्ध्वान्ता निरस्तबाह्यव्यासङ्गतिमिरा इत्यर्थः । कण्ठे कमलकर्णिकायां व्योमेश्वरनाथश्रीपादुकां पूजयामि व्योमेश्वर्यम्बाश्रीपादुकां पूजयामि इति सम्पूज्य परितो द्वाससतिरश्मयः आनन्दनाथश्रीपादुकां पूजयामि अम्बाश्रीपादुकां पूजयामि इति तन्नाम्नामन्ते संयोज्य न्यस्याः पूज्याश्चेति क्रमः । विष्णुपक्षेऽप्येवम् ॥ ३७ ॥

### आनन्दलहरीटीका

विशुद्धाविति । ते तवाधिष्ठानभूते विशुद्धिसंज्ञके कण्ठस्थितचक्रे शुद्धो निर्मलो यः स्फटिकः पाषाणविशेषः, तद्वद्विशदं शुद्धं व्योम आकाशस्य जनकः, 'तस्मादात्मन आकाशः संभूतः' इति श्रुतेः । तं शिवं, व्योमेश्वरीनाम्नीं देवीं अपि सेव इत्यनुषंगः । कीदृशीं, शिवेन समानं व्यसनं व्योमजनकत्वलक्षणव्यापारः विद्यते यस्यास्तां । व्यसनिनीमित्यत्र व्यवसितामिति पाठे बहुव्रीहिः । ययोः शिवशक्तयोः कान्त्या जगती जगद्गता जीवसन्ततिः । चकोरीव चन्द्ररश्मिप्रियपक्षिणीव विलसति, आनन्दं प्राप्नोति शोभते वा । कीदृशीं जगतीं, विधूतं अन्तर्भनसि ध्वान्तं तमो मिथ्याज्ञानं यस्याः सा तथा । चकोरीपक्षे ध्वान्तपदं चन्द्रिकाभावजन्यदुःखपरम् । कीदृश्या कान्त्या, शशिकिरणैश्चन्द्ररश्मिभिः सह, सारूप्यसरणिं सादृश्यरूपं पन्थानं, यान्त्या गच्छन्त्या, तत्तुल्येत्यर्थः । यथा चकोरी चन्द्रकिरणैर्विलसति तथा जगती तयोः किरणैरिति भावः । सरणिमित्यत्र सरणिरिति-पाठे त्वयमर्थः—यान्त्या गच्छन्त्या, बहिरिति शेषः, शशिकिरणैः सारूप्यं यस्याः सा तथा, तादृशी शरणिः सुषुम्नापद्धतिः यस्या जगत्याः सा, शशिकिरणसारूप्यसरणिः । यथा कान्त्या सुषुम्ना चन्द्रिकासदृशी जाता सा सुतरां चन्द्रिकातुल्येति नोपमानासंगतिः ॥ ३७ ॥

समुन्मीलत्संवित्कमलमकरन्दैकरसिकं

भजे हंसद्वन्द्वं किमपि महतां मानसचरम् ।

यदालापादष्टादशगुणितविद्यापरिणतिः

यदादत्ते<sup>१</sup> दोषाद्गुणमखिलमद्भ्यः<sup>२</sup> पय इव ॥ ३८ ॥

ஸமுன்மீலத் ஸம்வித் கமல மகரந்தை கரஸிகம்,  
பஜே ஹம்ஸத்வந்த்வம் கிமபி மஹதாம் மானஸசரம் |  
யதாலாபா தஷ்டா தஸகுணிதவித்யாபரிணதி :  
யதா தத்தே தோஷாத் குணமகில மத்ப்ய: பயஇவ ||

विकसित संवित्-कमल स्थित मकरंद पान से मत्त बने  
संत जनों के मानस सरवर संचारण में व्यस्त बने  
निज कल-कूजन कौ अष्टादश विद्याओं में परिणत कर  
पानी से दूध ज्यों दोगण से सुगुणों की स्वीकृत कर  
शोभित है जो हंस-मिथुन अव्यक्त भूरि महिमावाला,  
करता हूँ उसको मैं नमन, विनीतकृपण लघुमतिवाला ! ॥

१. सदादत्ते. सदाऽऽदत्ते

२. अमलमद्भ्यः

## लक्ष्मीधरा

**समुन्मीलदिति**—समुन्मीलत्संवित्कमलमकरन्दैकरसिकं समुन्मीलत् संवित् ज्ञानं, तदेव कमलं, तत्र मकरन्दः पुष्परसः, स चासौ एकश्च, न च एकशब्दस्य पूर्वनिपातः, 'विशेषणं विशेष्येण बहुलम्' इति परनिपातात् । यद्वा एकश्चासौ रसिकश्चेति एकरसिकः, मकरन्देन एकरसिकः इति पश्चात् समासः, तं तथोक्तम् । परमहंसस्वरूपयोः शिवयोः हंसत्वारोपणं संविदः कमलत्वारोपणे निमित्तम् । अतः संविदः कमलत्वे सिद्धे एकदेशरूपेण मकरन्देन चर्व्यमाणतैकप्रमाणो रस आरोप्यते । अत एव मकरन्दैकशब्दस्य तृतीयासमासः । भजे सेवे । हंसद्वन्द्वं किमपि अनिर्वाच्यं इदन्तया निर्देष्टुं अशक्यं षड्विंशं तत्त्वं शिवशक्तिसंपुटितं, महतां योगीश्वराणां, मानसचरम् । अत्र मानसशब्देन मनसि मानससरस्त्वं आरोप्यते, मानससरसि हंसानां नित्यवासात् । यदालापात् यस्य हंसद्वन्द्वस्य आलापात्, अष्टादशगुणितविद्यापरिणतिः अष्टादशविद्याः आलापरूपेण परिणता इत्यर्थः । यत् हंसद्वन्द्वं, आदत्ते गृह्णाति । दोषात्—रूपब्लोपे पञ्चमी, दोषं अवयुत्य गुणं—गुणशब्दो दोषाभावस्याप्युपलक्षकः, गुणवत् दोषाभावस्यापि ब्राह्मत्वात् । अखिलं समस्तं, अद्भ्यः उदकेभ्यः, पय इव दुग्धमिव ।

अत्रेत्यं पदयोजना—हे भगवति ! 'समुन्मीलत्संवित्कमलमकरन्दैकरसिकं महतां मानसचरं किमपि हंसद्वन्द्वं भजे ; यदालापात् अष्टादशगुणितविद्यापरिणतिः, यत् दोषात् अखिलं गुणं अद्भ्यः पय इव आदत्ते ।

अत्रेदमनुसन्धेयम्—संवित्कमलं अनातहचक्रनामकमिति पूर्वमेवोक्तम् । उपासकाः 'परमहंस-मिथुनं संवित्कमले उपासते इति समयैकदेशमितम् । अत एव महतां मानसचरमित्युक्तम् । भगवत्पादमत्तं तु—शिखिज्वालारूपः परमेश्वरः शिखिन्या स्वशक्त्या संवलितः अनाहतचक्रे दीपाङ्कुरवत् प्रतिभातीति । यथोक्तं भगवत्पादैः सुभगोदयव्याख्याने—

“ शिखिज्वालारूपः समय इह सैवात्र समया ।

तयोस्सम्भेदो मे दिशतु हृदयाब्जैकनिलयः ।” इति ।

एतदेव अस्माकमपि अभिमतम् ॥ ३८ ॥

## सौभाग्यवर्धनी

क्रमपातवायव्यरश्मिसुर्यदेवदेव्यावाह - समुन्मीलदिति । समुन्मीलत् संवित् सैव कमलमकरन्दः, अर्थात् हृदयकमलगतानुभवविशेषपुष्परसास्वादनपरमित्यर्थः । भजे हंसद्वन्द्वं हंसेश्वरहंसेश्वरीरूपं किमपि स्वानुभवैकसंवेद्यत्वादिदमित्थमिति निर्वक्तुमशक्यम् । महतां मानसचरम् ; अपाकृतसांसारिक-

१. तवेत्यधिकः

२. परमहंसाः हंसमिथुनम्.



सुखसृष्टाणां महाशयानां मानसचरम् । यदालापात् अष्टादशगुणितविद्यापरिणतिः ; चत्वारो वेदाः, उपवेदाश्चत्वारः, षडङ्गानि, पुराणन्यायमीमांसाधर्मशास्त्राणि, एवमष्टादशानां विद्यानां परिणतिः । इयं योगशास्त्रे प्रक्रिया-सर्वेषां प्राणिनां हृदयकमलवर्ति हंसद्वयं शिवशक्तिरूपमस्ति । तदुक्तं तत्रैव योगानुशासने - “ अनुपममनुभूतिस्वात्मसंवेद्यमाद्यं विततसकलविद्यालापमन्योन्यमुख्यम् । सकलनिगमसारं सोऽहमोङ्कारगम्यं हृदयकमलमध्ये हंसयुग्मं नमामि । ” इति । तस्य हंसयुग्मस्य जाग्रत्स्वप्नसुषुप्त-यस्तिष्ठोऽवस्थाः । तत्र जाग्रदवस्थायां यदा सत्वगुणाधिक्यं तदा आलापो भवति, वेदशास्त्रादिरूपः । देहिनां यदा रजोगुणः प्रभवति, तदा प्राणिनामाहारादिव्यवहारः । यदा तमः प्रभवति, तदा क्रोधनिद्राभयहिंसादिव्यवहारः । यदादत्ते दोषात् सच्चिदानन्दरूपस्य ब्रह्मणः देशकालादिपरिच्छिन्न-तारूपाद् गुणमखिलं मायाशबलिततया सुमुलसितदेशकालादिपरिच्छेददोषपरिहारेण शुद्धसंविन्मात्रं निरतिशयानन्दरूपं गुणमादत्ते ; अद्भ्यः पय इव यथा जलरूपं दोषं परित्यज्य सारभूतं क्षीरभागं हंसो यथादत्ते तथेति । एतेन हंसः सोहमिति हंसयुग्मं महावाक्यार्थबोधकं हंसेश्वरहंसेश्वरीरूपं भजे इति तात्पर्यार्थः । हंसेश्वर-हंसेश्वर्यौ मध्ये पूज्यौ ध्येयौ वा ; पूर्वोक्तचतुःपञ्चाशद्वाव्ययरश्मयः परितः पूज्याः, ध्येया वा ॥ ३८ ॥

### अरुणामोदिनी

अथ अनाहतचक्राधिदेवते परमहंसनाथपरमहंसाम्बाख्ये स्तौति—समुन्मीलदिति । महतां ; यमनियमाद्यष्टाङ्गसंपन्नयोगयुक्ततया महात्मनां योगीश्वराणां, मानसमन्तःकरणमेव मानसं सरः । “मानसं सरसि स्वान्ते” इत्यमरः । तत्र चरतीति तम् । अत एव सम्यग्मुन्मीलत् निरस्ततमःस्तोमतया विकासं प्रसादं च प्राप्नुवत् यत् संवित्कमलं हृदयमध्यवर्त्य(र्त्तना)नाहतनामकं द्वादशदलं पद्ममित्यर्थः । तत्र यो मकरन्दः तस्मिन्नेवैकरसिकं सत्त्वादं तत्र नित्यवास्तव्यमित्यर्थः । किमप्यनिर्वचनीयम् ; हंसी च हंसश्च तौ, “पुमांस्त्रिया” इत्येकशेषः । तयोर्द्वन्द्वं मिथुनं परमहंसाम्बाहंसनाथरूपमित्यर्थः । सेवे सदा भजामि इत्यर्थः । सर्वेषां प्राणिनां हृदयकमले हंसेश्वरीहंसेश्वररूपं हंसद्वयमस्ति ;

“ अनुपममनुभूतिस्वात्मसंवेद्यमाद्यं

विततसकलविद्यालापमन्योन्यमुख्यम् ।

सकलनिगमसारं सोऽहमाकारगम्यं

हृदयकमलमध्ये हंसयुग्मं नमामि ॥ ”

इति योगात् । हंसद्वयस्य जाग्रदाद्यास्त्रयोऽवस्थाः । जाग्रदवस्थायां यदा सत्वगुणाधिक्यं तदा लापो भवति, स वेदशास्त्रादिरूपो योगिनाम् । यदा रजोगुणाधिक्यम्, तदा आहारादिव्यवहारः । यदा तमः प्रभवति, तदा क्रोधनिद्राभयहिंसादिव्यवहारः । यद्वा—हंसद्वन्द्वं जीवात्मपरमात्मरूपं वा हंसद्वन्द्वं

सेवे ; “ द्वा सुपर्णा ” इत्यादि-श्रुतेः । अत्र यद्यपि “ स्त्रीपुंसौ मिथुनं द्वन्द्वम् ”, इत्यमरः, तथापि “ द्वन्द्वं रहस्य—” इति सूत्रे योगविभागकारणात् “ प्रीत्या द्वन्द्वं बभूवतुः ”, इत्यादि महाकवि-प्रयोगदर्शनात् स्त्रीपुंसव्यतिरिक्तस्थलेऽपि तत्प्रयोगः साधुरेवेत्यवगन्तव्यम् । तयोः प्रभावमाह-यदिति । यस्य हंसद्वयस्य आलापात् भाषणात् अष्टाधिका दश अष्टादशेति गुणितानां आवृत्तानां विद्यानां शिक्षाकल्पव्याकरणनिरुक्तज्यौतिषच्छन्दोऋग्यजुःसामाथर्वण-पूर्वोत्तरमीमांसांन्यायपुराणधर्मशास्त्रायुर्वेदधनुर्वेदगान्धर्वनीतिशास्त्ररूपाणां परिणतिः परिणामो जायत इति शेषः । हंसमिथुनस्वेच्छालाप एव अष्टादशविद्यापरिणाम इत्यर्थः । तथा च आहुः—

“ पुंभावलीलाः पुरुषात् पञ्च यादृच्छिकं संलपितं त्रयी ते ।

अम्ब त्वदंशोऽगुरथांशुमाली तवैव मन्दस्मितबिन्दुरिन्दुः ॥ ”

इति । किं च यच्च हंसद्वन्द्वमखिलं समस्तं गुणं दोषात् पृथक्कृत्येति भावः । अद्वयो जलात् पृथक्कृत्य पयो दुग्धमिव आदत्ते स्वीकरोति । क्षीरनीरविवेचनं हंसस्य स्वाभाविकमिति भावः ॥ ३८ ॥

### आनन्दगिरीया

अनाहतमुद्दिश्यात आह—समुन्मीलदिति । हंसेश्वरं हंसेश्वरीमाह । अनाहतचक्रे द्वादशदल-कमलकर्णिकायां हंसद्वन्द्वं हंसेश्वरहंसेश्वर्यौ भजे सेवे । परितः पद्मदलेषु चतुःपञ्चाशन्मयूखा वायव्याः परिवारदेवतात्वेन पूज्याः । हंसयो द्वन्द्वं हंसद्वन्द्वं हंसमिथुनं, किमपि विशिष्याशक्यनिर्वचनं गुणगणालंकृतम् । किंविधं, महतां मानसचरं, महतां सकलमपि सांसारिकविषयसमूहं हेयपक्षे निःक्षिपतां महाशयानां मानस इव मानसे चरति गच्छति, भुंक्ते च तत् । पुनः किलक्षणं, समुन्मीलत्सं-वित्कमलमकरन्दैकरसिकं, संविदेव कमलं संवित्कमलं, सम्यक् प्रकारेणोन्मीलत्करणकलापरूपवायुसंसर्ग-वशात्, विकसत् यत् संवित्कमलं, तस्य मकरन्दः तज्जनितो य आनन्दस्तत्र रसिकं तदास्वादलंपटम् । यदालापात् कलकूजनात् अष्टादशविद्यानां वेदोपवेदाङ्गपुराणन्यायमीमांसाधर्मशास्त्राणां परिणतिरुत्पत्तिः यत्कलकूजनं सर्वविद्याकारेण परिणत इति । अष्टादशविद्यारूपो यदालाप इत्यर्थः । यदादत्ते दोषगुण-रूपात् धर्माधर्मात्मकात्संसारत् विविच्य गुणधर्ममादत्ते । अद्वयः पय इव नीरात्क्षीरमिव । अथवा चराचरात्मकसंसारसरसि सकलप्राणिगणहृदयकमले शिवशक्तिस्वरूपं चिदानन्दाकारं हंसमिथुनमस्ति । तदुक्तं योगिनीचक्रे - “ अनुनयमनुभूतिस्वात्मसंवेद्यमाद्यं विततसकलविद्यालोकमन्योन्यमुख्यम् । सकल-निगमसारं सोऽहमाकारगम्यं हृदयकमलमध्ये हंसयुग्मं नमामि ” इति । तस्याप्यस्मदादीनामिवावस्थात्रयं जाग्रत्स्वप्नसुषुप्त्याख्यं, तत्र यदा सत्त्वगुणोद्रेको भवति, तदा जाग्रदवस्थोच्यते । तदा तदालापात् वेदशास्त्रसंहितादयो वाग्व्यापारवचनव्यवहारा देहिनां प्रादुर्भवन्ति । यदा रजोगुणोद्रेको भवति, तदा तयोः स्वप्नावस्था । तदा देहिनामन्नाद्याहारजलपानादयः सर्वेऽपि शारीर्यवहाराः प्रादुर्भवन्ति

राजसाः । यदा तमोगुणोद्रेको भवति, तदा तयोः सुषुप्तिः, तदा क्रोधनिद्राभयाहङ्कारहिंसादयस्तामसा व्यवहाराः प्राणिनां आविर्भवन्ति । यदा तु, अवस्थात्रयानन्तरं तुरीया गुणातीतावस्था देशतः कालतः परिच्छेदलवलीकबलीकृतात्, मायापिशाचीसंवलनरूपात् दोषसाचिव्यात् अज्ञत्वाहंकर्तृत्वभोक्तृत्व-जीवत्वदुःखित्वादिदोषकरम्बितत्वात् सत्यानृतमिथुनीकरणकूटात्मकात् इषुकारन्यायेन दृग्दृश्यान्वयव्यति-रेकसाक्षिणी पुनः सिसृक्षाशक्तिस्त्वं शरंदमलकैलानिधानचन्द्रिकानिचयचारुतरया दृष्ट्या रजोगुणसमुल्ला-सनेन परमासृतमयमन्दाकिनीप्रवाहप्रोक्षणेन जगन्मण्डलं व्यपगतमूर्च्छनं कृत्वा पुनरुत्थापयसीति । अन्यस्तु कूटं वलयहपरतरया च श्लोकव्याख्यानं कुर्वन् उपेक्षणीयः । अन्वयव्यतिरेकदुःखप्रेमास्पदान्व-यव्यतिरेकागमावपि तदवध्यत्वव्यतिरेकपर्यालोचनया च दोषगुणौ विविच्य दोषान् परित्यज्य नित्यनिरति-शयापरिच्छन्नानन्दादिगुणमादत्ते । तदा अहं ब्रह्मास्मि, सर्वं खल्विदं ब्रह्म, आत्मैवेदं सर्वं, सोऽहं हंस इत्येवमादयो व्यवहारा इत्यभिप्राय इत्याह । समुन्मीलत्संवित्कमलेतिपद्यस्य रहस्यार्थः । संवित् हंसस्वरूपं, कमल इ, मकरन्द रेफः, ए स्वरूपं यदालापात् फे अर्थात् अष्टादशगुणितविद्या-परिणतिरिति हंसग्रहणम् । हंसेश्वर हंसेश्वरी मन्त्रमाह—हंसद्वन्द्व कुब्जिकायै विष्णे इति पदद्वयम् । क्रमस्तु गुरुमुखादवगन्तव्यः ॥ ३८ ॥

### तात्पर्यदीपिनी

अथानाहतचक्रम् । समुन्मीलदिति । हे मातः, अहं किमपि अनिर्वचनीयं हंसद्वन्द्वं भजे । पार्वतीपरमेश्वरात्मकं हंसद्वन्द्वमिव । न हि मरालमिथुनं सरो विना संचरति । अत उक्तं, किंविधं हंसद्वन्द्वं, महतां योगिनां मानसचरं मानसमेव मानसं तत्र चरति तत्तथा । ननु हंसद्वन्द्वं पद्मरागपरं भवतीत्याह - समुन्मीलत्संवित्कमलमकरन्दैकरसिकं, समुन्मीलन्ती चासौ संविच्च सैव कमलमकरन्दः, तत्र रसिकम् । राजहंसमिथुनं तु गीर्वाणवाणीमेव वदति, अत्र किञ्चिदाधिव्यमाह - यदालापात् यस्य मिथुनस्य आलापात् उच्चरितशब्दात् अष्टादशगुणितविद्यापरिणतिः, अष्टादशसंख्या गुणिता या विद्याः तासां परिणतिः परिणामो भवति । ताश्च विद्याः पुराणन्यायमीमांसेत्यादि चतुर्दश, आयुर्वेदो धनुर्वेदो गान्धर्व चार्थशास्त्रकं चेति । यदोषादधिकं निर्मलं गुणमादत्ते, केभ्यः किमिव, अद्वयः पय इव, यथा हंसाः नीरक्षीरविवेचका भण्यन्ते तद्वत् । एवमनाहतचक्रं चतुरधिकपञ्चाशच्छक्तियुक्तं निरूपितं भवति ॥ ३८ ॥

### पदार्थचन्द्रिका

अथानाहतस्थौ भवानीशङ्करौ स्तौति—समुन्मीलदिति । तत् किमपि अनिर्वचनीयं निरूपममित्यर्थः, हंसद्वन्द्वं हंसमिथुनं भजे सेवे । हंसश्च हंसी च हंसाविति पूर्वमेकशेषं कृत्वा पश्चात्समासो द्रष्टव्यः । 'पुमान् स्त्रिया' इति हंसशब्दशेषः । प्रसिद्धहंसवैलक्षण्येन निरूपमत्वं

वक्तुं हंसद्वन्द्वं विशिनष्टि-महतां मानसचरम् । प्रसिद्धं हि हंसद्वन्द्वं प्रसिद्धमानससरसि चरति । इदं तु महतां सनकादीनां मानसे चरति इति तथा । मानसचरं इत्येतावत्येव वक्तव्ये महतामिति तु तत्प्रतीतिगोचरत्वाभिप्रायेण । पुनरपि वैलक्षण्येन निरुपमं हंसमेव वक्तुं विशिनष्टि । एकस्मिन् रसिकमेकरसिकं, संवित् कमलमिव संवित्कमलं, समुन्मीलच्च तत् संवित्कमलं च, तस्य मकरन्द इव ब्रह्मसुखं तेनैकरसिकम् । पुनरपि निरुपमत्वमेव वक्तुं विशिनष्टि-यदालापौत् यदाभाषणात् अष्टादशसंख्यया गुणिताश्च ता विद्याश्च तासां परिणतिः । यदालाप एव अष्टादशविद्यारूपेण परिणमत इत्यर्थः । 'यस्य निश्चितमिति श्रुतेः । अष्टादशशब्दो भावप्रधानो द्रष्टव्यः । 'गुण आमन्त्रण' इति घातुः क्तप्रत्ययान्तः गणितपर्यायः । सदा सर्वदा गुणे दोषे च स्थिते, दोषात् गुणमेवादत्ते गृह्णाति । अखिलं समग्रं, अमलमिति पाठे गुणविशेषणम् । दोषादिति पञ्चमी अपादाने । अथवा ल्यब्लोपे पञ्चमी वक्तव्येति । दोषं त्यक्त्वा गुणमादत्त इत्यर्थः । एतेन भक्तस्य गुणमेव गृह्णाति, दोषं नैवेति सूचितम् । एतत्तु प्रसिद्धमेव श्रीमहादेवे । यद्वा सदिति भिन्नं पदं, सद्रूपमबाधितम् । अतोऽपि प्रसिद्धात् हंसद्वन्द्वत्वात् वैलक्षण्यम् । गुणदोषयोर्मध्ये गुणमात्रग्रहणे दृष्टान्तः—अद्रो जलेभ्यः पयो दुग्धमिव । प्रसिद्धं हंसद्वन्द्वमित्यध्याहार्यम् । 'पुराणन्यायमीमांसाधर्मशास्त्रांगमिश्रिताः । वेदाः स्थानानि विद्यानां धर्मस्य च चतुर्दशेति, श्लोकोक्ताश्चतुर्दश, आयुर्वेदो धनुर्वेदो गान्धर्व चार्थशास्त्र-कमिति चतुष्टयं चेत्यष्टादश ॥ ३८ ॥

### डिण्डिमभाष्यम्

अथ प्रकृते श्लोकषट्के तृतीयेन च स्वश्वरभद्रादिचतुःपञ्चाशदेवताधिष्ठितसङ्ख्या कला लङ्कृतवायुमयकमलकमनीयहृदयाधिष्ठानदेवते परमहंसेश्वरी परमहंसानन्दनाथदम्पती प्रस्तौति, हंसशब्द-लक्षणेन भाविताञ्चिन्मयपक्षिलीलामाचक्षाणो हंसकृत्यं कथयति-हे परमेश्वरि ! समुन्मीलत्संवित्कमल-मकरन्दैकरसिकम् । संविद्रूपं कमलं संवित्कमलं तच्च सर्वदा स्फुरता सौभाग्येन उन्मीलत् प्रकाशमानम् तत्र यो मकरन्द आस्वादनीयः पूर्णाहम्भावरसः तत्रैकरसिकम् हंसस्य कमलमकरन्दपानं स्वभावः । महतां किमपि मानसचरं ब्रह्मविष्णुरुद्रादीनामेव हृदये समाधिकाले स्फुरद्रूपं महतां तु तदधः कक्षावर्तमानानां परिमितयोगिना किमप्येव मानसचरमल्पमेव चित्ते दर्शनसन्निध्यम्, अनेकसमाधिसमारभ्य यत्पूर्वकमेव कदाचित् कचित्तेषामाविर्भावात् । हंसस्य मानससरोवरभरणं स्वभावः । एवमपूर्वहंसमिथुनं भजे चित्ते सदानुसन्दधे अनुसन्धानवेलायामत्र मन्त्रद्वयं—'हंसः सोहं स्वाहा', परमहंसनामपदं 'सोहं हंसः स्वाहा' । परमहंस्या वा पदम्, एतन्माहात्म्यद्वयम् अशेषविद्या-कारणं इत्यागमप्रसिद्धिः । अत एव हृदयस्थाने सर्वासां विद्यानां धारणम् । एतेदेव उत्तरार्द्धपराधेन विशिनष्टि । यदालापात् ययोः परमहंसयोरालापात् स्वेच्छासम्भाषणात् अष्टादशगुणिते विद्यापरिणतिः ।

अष्टादशप्रकारविधया गुणितानां विद्यानां चतुर्वेदषडङ्गमीमांसान्यायपुराणधर्मशास्त्र - आयुर्वेदगान्धर्वनीति-  
शास्त्रात्मिकानां विद्यानां रूपेण परिणतिः । परमहंसमिथुनस्वेच्छालाप एव सर्वविद्या इति भगवता  
शङ्कराचार्येण प्रत्यपादि । तथाहि - “पुम्भावलीला पुरुषायते यादृच्छिकं संलपितं त्रयीयते । अम्ब  
त्वदंशोरगुरंशुमाली तवैव मन्दस्मितमिन्दुबिन्दुः ।” इति हंसमिथुनस्य नानाकैलिकलापसौभाग्यं - स्वभावः,  
पुनश्च हंससाधर्म्यमाह - यत्परमहंसमिथुनं कर्तृदोषात् भूषणात् सकाशादखिलं गुणमेव अद्भ्यो  
जलसकाशात् तन्मिश्रितं पयो दुग्धमिव आदत्ते गृह्णाति । एतदुक्तं भवति । दोषकोटिसद्भावेऽपि  
सर्वदोषं तिरस्कृत्य गुणग्रामेणैव पुम्भक्तान् पूरयति परमभट्टारिका । तथोक्तं दुर्वाससा महामुनिभिः -  
“दुःखान्यपि सुखयन्ते विषमप्यमृतायते । .....संसारो ललिताम्बामुपासितुः ।” हंसस्य  
परस्परमिश्रितनीरक्षीरविवेचनं स्वभावः ॥ ३८ ॥

### गोपालसुन्दरी

क्रमप्रासवायव्यरश्मिदेवदेव्यावाह — समुन्मीलदिति — समुन्मीलदतिप्रकाशमानायाः संविद्  
ब्रह्मज्ञानं तदेव यः कमलमकरन्दस्तदसिकं महतां योगिनां मानसमेव मानसं तत्र चरतीति  
तम् अत एव किमप्यनिर्वचनीयहंसद्वन्द्वं हंसेश्वरहंसेश्वरीरूपं भजते । ‘हंसः सोऽहं स्वाहा हंसेश्वर-  
परमहंसनाथश्रीपादुकां पूजयामि, सोऽहं हंसः स्वाहा परमहंसहंसेश्वर्यम्बाश्रीपादुकां पूजयामि’,  
इति तयोर्भजनमन्त्रः । ‘हंस’ इत्यक्षरद्वयमेव वा तन्मन्त्रः, यदालापाद् ययोरुच्चारणादष्टादश-  
गुणितानामष्टादशसङ्ख्याकानां विद्यानां वेदचतुष्टयोपवेदचतुष्टयषडङ्गपुराणन्यायमीमांसाधर्मशास्त्ररूपाणां  
परिणतिः, प्रकाशधर्मसाधर्म्यमाह - यद्वंसद्वन्द्वं दोषाद् दोषमध्याद् गुणममलमादत्ते अविद्यासम्पर्करूपं  
दोषं विनाश्य गुणमखण्डाद्वैतानन्दरूपतां व्यनक्ति इत्यर्थः । अद्वयो जलात् पयो दुग्धमिवेत्यर्थः ।  
पूजाक्रमश्चोक्तरीत्यैव । विष्णुपक्षेऽपि समानम् ॥ ३८ ॥

### आनन्दलहरीटीका

समुन्मीलदिति - किमपि अनिर्वचनीयं, हंसद्वन्द्वं परहंसेश्वरीरूपं, हृदयस्थानाहतचक्रस्थं  
भजे । हंससाधारणानि विशेषणान्याह - समुन्मीलन्ती स्वप्रकाशा या संवित् तत्त्वज्ञानं, सैव कमलस्य  
मनोरूपस्य मकरन्दो रसः, तत्रैकरसिकं असाधारणरसोत्सुकं; हंसपक्षे समुन्मीलन्ती जायमाना संवित्  
सम्यक्तेन ज्ञानं अतीव मनोहरोऽयं इति बुद्धिः यत्र, तादृशो यः कमलमकरन्दः, तत्रैकरसिक-  
मित्यर्थः । महतां योगिनां मानसं मनः, तत्र चरतिज्ञानगोचरो भवति इति तथा तत् । पक्षान्तरे महतां  
ब्रह्मणां, गौरवे बहुवचनं, मानससरः तत्र चरति गच्छति भक्षयति वेति तथा । यस्य द्वन्द्वस्य,  
आलापानामोच्चारणात्, अष्टादशगुणितानां अष्टादशसंख्याकानां विद्यानां परिणतिः फलं ब्रह्मज्ञानरूपम् ।  
दोषात्, दोषं विनाश्य स्य लोपे पञ्चमी । गुणं ब्रह्मज्ञानं, अमलं निर्मलं, अखिलमिति पाठे समस्तं,

सांगमित्यर्थः । आदत्ते गृह्णाति, तदोचरीभवतीत्यर्थः । अद्भ्यो जलेभ्यो जलानि संत्यज्य इति यावत् । पञ्चमी पूर्ववत् । पयो दुग्धमिवेत्यर्थः । यद्वा दोषात्पापसमूहात् गुणं भजनं गृह्णाति, तदनु रूपमेव फलं ददातीत्यर्थः । हंसपक्षे, यत् हंसद्वन्द्वं आलापात् आलापं . शब्दमतति गच्छति जानातीति तथा । अतः सातत्यगमने, किप्, सर्वे गत्यर्था ज्ञानार्था इति स्मरणात् । यत् हंसद्वन्द्वं अद्भ्यः पय आदत्ते । अष्टादशविद्यानां परिणतिः सम्यग् ज्ञानं दोषात् निषिद्धकर्मणः सकाशाद्गुणं धार्मिकत्वादिकमिवेति योजनीयम् । अष्टादशविद्याश्चोक्ता धर्मशास्त्रे “पुराणन्यायमीमांसाधर्मशास्त्रांगमिश्रिताः । वेदाः स्थानानि विद्यानां धर्मस्य च चतुर्दश ॥ आयुर्वेदो धनुर्वेदो गान्धर्वश्चेति ते त्रयः । अर्थशास्त्रेण सहिता विद्याष्टादशैव ते ।” इति ॥ ३८ ॥

तव स्वाधिष्ठाने हुतवहमधिष्ठाय निरतं<sup>१</sup>

तमीडे संवर्तं जननिं<sup>२</sup> महतीं तां च समयाम् ।

यदालोके लोकान् दहति महति क्रोधकलिते<sup>३</sup>

दयार्द्रा या दृष्टिः शिशिरमुपचारं रचयति<sup>४</sup> ॥ ३९ ॥

तव १ ष्वा ४ ति २ ष्ठा २ ने १ हु १ त ४ व ४ व २ हा १ म ४ ति २ ष्ठा २ य १ नि १ र १ त १ म्  
तमी ३ डे १ ष्म ३ व १ र्ता १ त्म १ ज्ज १ न १ नि १ म १ ह १ न्ती १ त्ता १ म् च १ ष १ म १ य १ म्  
य ३ त्ता १ लो १ का १ के १ लो १ का १ न् ३ त १ व १ न्ती १ म १ ह १ न्ती १ क १ र १ र १ ता १ क १ ल १ ति १  
त ३ य ३ र्ता ३ र ३ या ३ त् ३ रु ३ ष्ठा ३ ः १ शि १ शि १ र १ मु १ प १ च १ र १ म् १ र १ च १ य १ ति १ ॥

मां ! तेरे स्वाधिष्ठानस्थित प्रलयानल की शरण लिए

उस महती “समया” का चितन करता हूं मैं, वरण किए

तव करुणा का, जिस की रूष्ट-दृष्टि सृष्टि को भस्म करती,

सदयालोक उसी का फिर से जीवन देता, शंभुसती ! ॥

लक्ष्मीधरा

तवेति ॥ तव भवत्याः, स्वाधिष्ठानचक्रे, हुतवहं अमितत्वं, अधिष्ठाय आश्रित्य, निरतं अनवरतं, तं प्रसिद्धं, ईडे स्तुवे, संवर्तं संवर्तनामकं अग्निं, जननि ! हे मातः ! महतीं महच्छब्दवाच्यां, तां

संवर्ताभिरूपामित्यर्थः, समयाम् । यदालोके दर्शने, लोकान्, भूरादीन् दहति सति, महति क्रोधकलिते, दयार्द्रा कृपाविष्टा, या दृष्टिः आलोकः, शिशिरं शीतलं, उपचारं रचयति ।

अत्रेत्यं पदयोजना—हे जननि ! तव स्वाधिष्ठाने हुतवहं संवर्तमधिष्ठाय निरतं तं ईडे, समयां तां महतीं च ईडे । महति क्रोधकलिते यदालोके लोकान् दहति सति.या दयार्द्रा दृष्टिः शिशिरमुपचारं रचयति सा त्वदीया दृष्टिरिति शेषः ।

अत्रेदमनुसन्धेयम्—स्वाधिष्ठानं अमितत्वोत्पत्तिस्थानम् । तत्र उत्पन्नं अग्निं संवर्तामितया आरोप्य तत्रैव महासंवर्ताभिज्वालाकारशक्तिरूपतया अवस्थिता शक्तिः संभाव्या । ततः तयोः आलोकेन जगन्ति दग्धानि । तानि जगन्ति पुनः प्रसन्नायाः भगवत्या एव कृपारसपूरिता दृष्टिः मणिपूरचक्रप्रतिपादिता शिशिरोपचारं रचयतीति स्तुतिमात्रं, न वस्तुत इति ॥ ३९ ॥

### सौभाग्यवर्धनी

क्रमप्राप्तौ तैजसरश्मिमुख्यावाह—तवेति । तव स्वाधिष्ठाने ; नाभिस्थदशदलपद्ममध्ये ; हुतवहम-धिष्ठाय निरतम् ; वह्निरूपमाश्रित्य निरतं निरन्तरं प्रीतिमन्तम्, तम् ईडे स्तुवे, संवर्तम् संवर्तेश्वरम् । हे जननि ! महतीं महाप्रकाशज्वालाविलासेन विश्वसंहारसमुत्सुकसंवर्तेश्वराविनाभृतां समयां ; समयाभिधानां च ईडे । यदालोके लोकान् दहति महति क्रोधकलिले ; रोषसमुद्भूते सति दृष्टिः नेत्रं क्री शरीराकारविस्फुल्लिङ्गोद्गारि वह्निकरालं लोकान् दहति ; महति कल्पावसानसमुज्ज्वलिभूते शक्तिपरतन्त्रे यस्य संवर्तेश्वरस्य आलोक इति संबन्धः । संजिहीर्षाशक्तिवशंवदसंवर्तेश्वरस्य महति क्रोधोन्मेषे तृतीय-नयनोन्मेषेण संवर्तानलः सर्वान् लोकान् दहति । या पुनः दयार्द्रा दृष्टिः शिशिरमुपचारं रचयति ; सिसृक्षाशक्त्या त्वया संचलितरजोगुणोद्भाघेन विश्वं शीतलं करोति । यथापूर्वं कल्पयतीति भावः । संवर्तेश्वरः समयाम्बा इति देवदेव्यौ मध्ये पूज्यौ, ध्येयौ वा द्विषष्टितैजसरश्मयः पूर्वोक्ताः परितः पूज्याः ध्येया वा ॥ ३९ ॥

### अरुणामोदिनी

अथ स्वाधिष्ठानचक्राधिदेवते संवर्तेश्वरसमयाम्बाख्ये स्तौति - तवेति । हे जननि ! मातर्देवि । तव ; भवत्याः, संबन्धिनि स्वाधिष्ठाने चक्रे, हुतवहममितत्वमधिष्ठाय निरतमासक्तं स्थितमित्यर्थः । तं प्रसिद्धं संवर्तं सकलप्रपञ्च-दाहकत्वात् संवर्तमानं देवं, संवर्तेश्वरमित्यर्थः । तां प्रसिद्धां समयां संवर्ताभिदग्धस्य जगतः पुनरुत्पादयित्रीत्वात् समयाभिधानां महतीं देवीं च, समयाम्बा-मित्यर्थः । समया व्याख्यायते । ईडे स्तुवे । तयोः प्रभावमाह—यदिति । क्रोधकलिते, क्रोधेन कलिते संयुक्ते-प्रपञ्चभस्मीकरणोद्युक्त इत्यर्थः । यस्य संवर्तेश्वरस्यालोके तेजसि लोकान् भूरादीन् महःपर्यन्तान् लोकान् दहति भस्मीकुर्वति सति, परदुःखप्रहाणेच्छा दया, तथा आर्द्रा द्रवीभूता

करुणामयीत्यर्थः । यस्याः देव्याः समयाम्बायाः दृष्टिरवलोकनं शिशिरं शीतलमुपचारं दाहितस्य जगतः पुनरुज्जीवनरूपं रचयति करोति ; दग्धं जगत् दयारससंवलितवलोकनेन पुनरुद्बोधयति इत्यर्थः । स्वाधिष्ठानाग्निसंवर्तेश्वरललाटमग्निर्दग्धानि जगन्ति, तत्र वर्तमाना समयाम्बाख्या देवी दयारससंपृक्त-कटाक्षनिरीक्षणेन पुनरुज्जीवयतीत्यागमः ॥ ३९ ॥

### आनन्दगिरीया

तव स्वाधिष्ठान इति । दशदलकमलकर्णिकायां संवर्तेश्वरं संवर्तेश्वरीसमयां च पूजयेत् । परितो दलेषु द्वाषष्टिपरिवारदेवतामयूखत्वेन पूज्याः । स्वाधिष्ठाने स्वाधिष्ठानाख्यचक्रे तत्रत्यकमल-कर्णिकायां संवर्तमीडे । संवर्तं प्रलयकर्तारं, किलक्षणं, हुतवहमधिष्ठाय निरतं, स्वाधिष्ठाने वह्निरूपमाश्रित्य नितरां रतं प्रीतिं कुर्वाणम् । अपरां संवर्तीयां महतीं महाप्रकाशज्वालाजाल-जटिलतया जगत्संहारसमुत्सुकां संहारेश्वराविनाभूतां समयाभिधानां च देवीमीडे । तं कं, क्रोधकलिले यदालोके यस्य समयांवाशक्तिपरतन्त्रस्यालोके, सञ्जिहीर्षासमुद्भासितक्रोधकालकूटमलिने महाप्रलयकालसमुज्ज्वलिते ललाटपट्टपातनप्रकटितमहाप्रलयकालानलोद्दीपिते तृतीयलोचनप्रेक्षणे लोकान्द-हति सति, हे जननि हे मातः भगवति, भुवनेश्वरि, दयार्हायाः करुणाकादंबिनीमुक्तसुधारसा च्छाया तव दृष्टिः शारदशशिमण्डलोद्भेदलवत्पीयूषपल्लवस्वरूपा शिशिरमुपचारं रचयति ॥ ३९ ॥

### तात्पर्यदीपिनी

स्वाधिष्ठानं निरूपयति तवेति । हे जननि, स्वाधिष्ठाने चक्रे, स्वया अधिष्ठीयते तत्स्वाधिष्ठानं, तस्मिन् अहं संवर्त, तां महतीं समयां च ईडे स्तौमि । अत्र समयासंवर्तयोरधिष्ठाने, तां कां तं च कं, तदेवाह-यदालोके लोकान्दहति सति, या तव दया कृपापूर्णा दृष्टिः शिशिरमुपचारं रचयति । यथोरालोकः, तस्मिन्, शिशिरं शीतलं यतो दृक् दयार्द्रा इति । किंकृत्य, निरतं अनवरतं हुतवहमधिष्ठाय, कथंभूते, यदालोके महति श्रेष्ठे, पुनः किंविधे, क्रोधकलिले क्रोधेन कलिलः कल्लवः तस्मिन् । एवं द्वाषष्टिशक्तियुक्तं स्वाधिष्ठानं निरूपितं भवति ॥ ३९ ॥

### पदार्थचन्द्रिका

अथोर्ध्वक्रमेण चतुर्थचक्रस्थमग्निरूपं महादेवं कालशक्तिरूपां भवानीं च स्तौति तव स्वाधिष्ठान इति । हे जननि ! तं श्रीरुद्रं तां प्रसिद्धां समयां कालशक्तिं चाहमीडे स्तौमि । ईड स्तुतौ । तं कमित्यपेक्षायामाह-यदालोके, यस्य श्रीरुद्रस्य आलोके, आलोकयत्यनेनेत्यालोकः, तस्मिन् अग्निनेत्रे दहति सति, दयार्द्रयास्तव दृष्टिः शिशिरमुपचारं शीतलोपचारं रचयति । अग्निं विशिनष्टि-महति त्रैलोक्यव्यापिनि, क्रोधकलिले क्रोधयुक्ते । तच्छब्दोक्तं रुद्रं विशिनष्टि-संवर्त, संवर्तं करोति संवर्तयति इति संवर्तः तम् । पुनर्विशिनष्टि-तव स्वाधिष्ठाने चक्रे हुतवहमधिष्ठाय अग्निरूपमाश्रित्य कृत्वेत्यर्थः ।



नियतं नियमेन स्थितम् । समयां विशिनष्टि-महतीं, महत्त्वं चास्याः सकलशक्त्युपमर्दकत्वात् । जननीमिति पाठे तां प्रसिद्धजननीं जगन्मातरं, त्वां ईड इति योज्यम् । तत्र सं समीचीनोऽयः शुभावहो विधिः यस्यास्तामिति व्याख्येयम् । ‘अयः शुभावहो विधि’रित्यमरः । शुभावहविधिश्च दया-दृष्टिरित्यनेनैव दर्शितः । यद्वा अस्मिन् श्लोके भवानीशंकरदृष्टी स्तूयेते । अस्मिन्पक्षे-हे जननि ! तं हुतवहं अग्निरूपां मंहोदैवदृष्टिं च तां महतीं तव दृष्टिमीडे इति संबन्धः । तं कं तां च कामित्यपेक्षायामाह-यदालोके यस्या दयादृष्टेः आलोके अवलोकने लोकान् दहति सति तव या दयाद्रा दृष्टिः शिशिरमुपचारं रचयति । अन्यत्समानम् । दृष्टिः स्त्रियां बुद्धौ लोचने दर्शनेऽपि चेति मेदिनीकारः ॥ ३९ ॥

### डिण्डिमभाग्यम्

अथ षट्सु चतुर्थेन श्लोकेन कौमार्यादिविशिष्टदेवताविहारस्थानं तत्सङ्ख्यपत्रोपेतवह्निकमल-युक्तनाभिस्थचक्राधिष्ठानदेवते समयाम्बासंवर्तौ दम्पती प्रस्तौति-तवेत्यादिना । हे परमेश्वरि । निरन्तर-ध्यानवशात् भक्तशरीरमधिष्ठन्यास्तव स्वाधिष्ठाने स्थाने वर्तमानं हुतवहं अग्निचक्रम् अधिष्ठाय सततं विराजमानं संवर्तं सम्यक्तया वर्तते इति स्वाधिष्ठाने स्वज्वालाया संहतं विश्वं पचति संवर्तः । सम्पूर्वाद् वृत्तु वर्तन इति घातोः करणाधिकरणयोश्चेति क्तः संवर्त इत्थंभूतं संवर्तम् । तां च जननीं त्रैलोक्यसवित्रीं संवर्तः संहरति विश्वं समयां वा सृजतीति सृष्टिक्रियासद्भावात् त्रिभुवनप्रसवकर्त्री तां चाचिन्त्यपराक्रमां समयां देवीं च ईडे । ईड स्तुतावितिघातोरुत्तमपुरुषैकवचने लिटि रूपं, ईडे, ईड्वहे ईड्महे इति । तं च तां चेति उभयोरेव लोकातिशायिस्वभावत्वं वर्णयति । तच्छब्दस्तु प्रकृतपरामर्शी स्वार्थमेवाचष्टे अप्रकृतपरामर्शी तु लोकातिशायि माहात्म्यं सूचयति । उक्तमभियुक्तैः—उत्पत्तिः जगदग्निः स भगवान् देवः पिनाकी विरुद्धकर्मकरणाज्जगत्पालनसामर्थ्यं तथा सृष्टे जगत्संहरति तत्संहतं जगत्सा सृजति इत्यविरोधेऽपि तयोर्जगदुपकार एव, एवं प्रकारेण तयोरसाधारणकर्म उत्तरार्धेन व्याचष्टे—यदालोके यस्य संवर्तभैरवस्यालोके तीक्ष्णतरललटलोचनप्रेक्षणे लोकान् अतलवितलमुतलरसातलतलातलमहातल-पातालाख्यान् सप्तलोकान्, भूर्भुवःस्वर्गहर्जनस्तपःसत्याख्यान् सप्तौर्ध्वलोकान् मिलित्वा चतुर्दश-सङ्ख्यातान् दहति सति । पुनः किं भूतेऽमहति दाढ्यातिरिक्तदहनमहाशक्तिः कोपकलिके सञ्जिहीर्षा-लक्षणेन कोपेन समाविष्टे दयाद्रा करुणा संपूर्णा या दृष्टिः यस्याः सृष्टिसमयाम्बायाः सुषावर्षिणी लोचन-शीतया शिशिरमुपचारं रचयति शैत्यमुद्रासम्पादनेन पुनरुज्जीवं करोति । अत्यन्ततप्तो हि समुर्धुः शिशिरोपाचारमहिम्ना सज्जातप्राणो भवतीति भावः ॥ ३९ ॥

### गोपालसुन्दरी

क्रमप्राप्ततैजसमुख्यदेवदेव्यौ प्राह-तव स्वाधिष्ठाने इति—हे जननि ! तव त्वदधिष्ठिते

ஸ்வாபிஷ்டானே நாபிசக்ரே டதததலே ஸாஸ்தவகரமே ஸ்வாபிஷ்டானமணிபூரயோ: ஸ்தலவீபரீத்ய் ஹுதவஹமஸிமபிஷ்டாய  
நிரத் ஸ்திதத் ஸ்வதீ ஸ்வதீஸ்தரநாமானத் த் பரிஸித்தத் தா பரிஸித்தா மஹதீமதிஸயிதா ஸமயா மஹாஸமயா-  
ஸஜ்ஜிகாமு ஈடே ஸ்தீமி, யதாலோகே யஸ்ய ஸ்வதீஸ்தரஸ்ய மஹதி அலோகே தீக்ஷதரலலாடலோசநானலே  
கோஸ்கலிலே ஸஜ்ஜிஹிர்ஷாலக்ஷணகோபேந ஸமாவிடே லோகாந் சதுர்தத ஸுவுநானி தஹதி ஸதி தயாட்ரீ கரூணா-  
கோமலா ஸிஸ்தக்ஷாஸஸிவிதேதி யாவத் தே தவ ஸமாயா வா ரூபா யா டஹி: ஸிஸிர்ஸுபசார் ஸீத்யஸஸ்பாடனேந  
புநரூஜ்ஜிவந் கரோதீத்யர்த: | ஸபாஸநாரீதிஸ்தோகீவ |

**விஷ்ணுபக்ஷே**—ஜநநமஸ்யா அஸ்தீதி ஜந்மஸாலி ஜீவ:, தேஸு மஹதீமதிஸயிதா ஜநநி மஹதீ-  
மிதி, ஸமயா விஸேபேண ஜநநிவாசரதீதி ஜநநி விஷ்ணுஸ்தஸ்ய ஸங்கோபந் வா, யதாலோகே யயோ: ப்ரேக்ஷணே  
லோகாந் தஹதி ஸதி, தே தவ விஷ்ணோதயாட்ரீ டஹி: ஸிஸிர்ஸுபசார் ரசயதி இத்யர்த: || 39 ||

### அநந்நடலஹரிடீகா

தவேதி | ஹே ஜநநி தவ ஸங்க்நிபநி ஸ்வாபிஷ்டானே நாபிசக்ரே, ஸீவகரூயே த்ரிசக்ரயோநிமத்யபதித்  
ஹுதவஹமஸி அபிஷ்டாயாஸ்திரத்ய, தசக்ரஸ்ய தீஜஸ்த்வாத், நிரத் ஸ்திதத் த் பரிஸித்தத் ஸ்வதீஸ்தரநாமானத் தா மாயா  
மஹாஸமயானாஸீத் தேவீ ச ஈடே ஸ்தீமி | யஸ்யேஸ்தரஸ்ய அலோகே லோசநாமு லோகாந் ஸுவுநானி தஹதி ஸதி  
தயயா ஸிஸ்தக்ஷாகாலீந க்ரூபயா அட்ரீ ஸிங்ஸா தே தவ டஹி: ஸிஸிர் ஸீதலஸுபசார் பரித்க்ரியா ரசயதி |  
புநரூஜ்ஜிவந் கரோதீத்யர்த: | அலோகே கீடஸே, மஹதி நிரதிஸயே கோபேந ஸஜ்ஜிஹிர்ஷாலீநேந கலிலே வ்யாஸே  
ஸஹக்ருதே இதி யாவத் |

தடிக்ஷ்வந்நத் ஸத்யா திமிர்பரிபநித்யஸ்குரணயா

ஸ்குரந்நானாரதாபரணபரிணத்நேந்நுபஸு |

‘தவ ஸ்யாம் மெதம் கமபி’ மணிபூரீகஸரணம்

நிஸேவே வர்ஷந்நத் ‘ஹரிஹிர்ஸுபஸு’ || 40 ||

தடித்வந்நத் ஸக்த்யா திமிர்பரிபநித்யஸ்குரணயா  
1 1 1 1 1 1 1 1 2 2

ஸுபுரன் ந்நாநாரதநாபரண பரிணத்நேந்நுபஸு,  
2 2 1 4 1 3 4 3 4

தவ ஸ்யாமம் மேகம் கமபி மணிபூரீகஸரணம்  
1 4 1 1 1 1

நிஷேவே வர்ஷந்நத் ஹரிஹிர்ஸுபஸு தரிபுவுவநம்.  
1 1 1 1 4

भगवति ! मणिपूरचक्र को तव, एकमात्र निलय बना कर  
 तिमिर शत्रुनाशक स्थिरसौदामिनीतेजसंयुत भास्वर,  
 नानारत्नाभरणकांति से इन्द्रधनुष सी छवि पाकर,  
 हरमिहिरानल से त्रापित तीनों भुवनों का सिंचन कर -- -  
 सुधा-प्रवर्षण करनेवाले किसी श्याम धन का अद्भुत  
 संसेवन करता हूँ, सदाशिवाख्य अनिर्वचनीय महत् ! ॥

### लक्ष्मीधरा

तटित्वन्तमिति । तटित्त्वं तटित् सौदामिनी सा अस्यास्तीति तटित्वान् तं, शक्त्या  
 तटिद्रूपया, तिमिरपरिपन्थिस्फुरणया तिमिरस्य मणिपूरगतस्य — मणिपूरचक्रं तामिस्रलोक इति प्रागुक्तः  
 —तस्य परिपन्थि विरोधि स्फुरणं यस्यास्सा । अनेन स्थिरसौदामिनीत्वं भगवत्याः सूचितम् ।  
 इदमपि मेघस्य प्रावृषेण्यत्वसूचकं विशेषणम् । स्फुरन्नानारत्नाभरणपरिणद्धेन्द्रधनुषं स्फुरन्ति च तानि  
 रत्नानि नानाविधानि तैः निर्मितानि आभरणानि भूषणानि तैः परिणद्धं निर्मितं इन्द्रधनुः यस्य तम् ।  
 ‘वा संज्ञायाम्’ इति नानङ् । नानाविधरत्नकान्तिसंवलित्वा स्थिरसौदामिनी इन्द्रचापभ्रान्ति जनयतीति  
 प्रावृषेण्यत्वे हेत्वन्तरम् । यथोक्तं सिद्धघुटिकायाम्—‘मणिपूरैकवसतिः प्रावृषेण्यस्सदाशिवः ।  
 अम्बुदात्मतया भाति स्थिरसौदामिनी शिवा ॥’ इति ॥ तव भवत्याः, श्यामं श्यामवर्णं, मेघं मेघात्मना  
 अवस्थितं पशुपतिं, कमपि इयत्तया निर्देष्टुमशक्यं, मणिपूरैकशरणं मणिपूरमेव एकं शरणं गुहं यस्य  
 तम् । मणिशब्देन मणिघनुरुच्यते, मणिघनुस्वरूपत्वात् भगवत्याः ; तथा पूर्यते शरणं मणिपूरमिति  
 रहस्यम् । निषेवे नितरां सेवे । वर्षन्तं वृष्टिं कुर्वन्तं हरमिहिरतप्तं हर एव मिहिरः सूर्यः महासंव-  
 र्तामिरिति यावत्, तेन तप्तं दग्धं त्रिभुवनम् ।

अत्रेत्यं पदयोजना—हे भगवति ! तव मणिपूरैकशरणं तिमिरपरिपन्थिस्फुरणया शक्त्या  
 तटित्वन्तं स्फुरन्नानारत्नाभरणपरिणद्धेन्द्रधनुषं श्यामं हरमिहिरतप्तं त्रिभुवनं वर्षन्तं कमपि मेघं निषेवे ।

अत्रेदमनुसन्धेयम्—मणिपूरस्थाने जलतत्त्वं<sup>1</sup> उत्पन्नमिति प्राक् प्रतिपादितम् । तत्प्रकारः—  
 सूर्यकिरणा एव अग्निसम्भिन्नाः मेघत्वमापन्नाः जलरूपेणेति मणिपूरस्य आधारस्वाधिष्ठानयोर्मध्ये  
 निवेशः । अनाहतोपरिस्थितसूर्यकिरणाः स्वाधिष्ठानाग्निना संवलितः सन्तः मणिपूरं प्रविश्य जलत्व-  
 मापन्नाः तेन जलेन स्वाधिष्ठानाग्निना दग्धं जगत् आप्लावयन्तीति आगमरहस्यम् । अत्र ‘स्फुरन्नाना-  
 रत्नाभरणपरिणद्धेन्द्रधनुषम्’ इत्यनेन भौर्वीरहितं धनुरित्याहुः आगमविदः । तच्च श्रूयते अरुणोपनिषदि-

<sup>1</sup> मुख्यमुत्पन्नमिति.

तदिन्द्रधनुरित्यज्यम् । अश्रवणेषु चक्षते ।

एतदेव शयोर्बाहस्पत्यस्य । एतद्रुद्रस्य धनुः ।\*

इति । अस्यार्थः—रुद्रस्य मेघात्मकस्य धनुः अज्यं ज्यया मौर्व्या रहितमिति । अवशिष्टानि श्रुतिस्थ-  
पदानि सुभगोदयव्याख्याने व्यख्यस्यतमनि । एतत्सर्वं अरुणोपनिषदि 'योऽपां पुष्पम्' इत्यनुवाके  
'योऽपाम्' इत्यारभ्य 'इमे वै लोका अप्सु प्रतिष्ठिताः' इत्यन्तेन प्रतिपादितम् । उदकात् चन्द्रोत्पत्तिः  
सूर्योत्पत्तिः अग्न्युत्पत्तिश्च दिवसानां चन्द्रकलात्मकानां तदंशानां नक्षत्राणां च उत्पत्तिः प्रतिपादिता ।  
तदनन्तरं सम्प्रतिवेन ऋगप्युक्ता—

तदेषाऽभ्युक्ता । अपां रसमुदयं सन् । सूर्ये शुक्रं समाभृतम् ।

अपां रसस्य यो रसः । तं वो गृह्णाम्युत्तमम्† । इति ।

ऋचोऽयमर्थः—अपां रसं चन्द्रं उदयंसन्, योगीश्वराः प्राप्नुवन्नित्यर्थः । सूर्ये सूर्यमण्डले शुक्रं अमृतं,  
समाभृतं सम्यक् आसमन्तात्पूरितम् । चन्द्रमण्डलगलत्पीयूषधाराभिरेव सूर्यस्य निर्वाह इत्यर्थः ।  
अपां रसस्य पुष्परूपस्य चन्द्रमसः, यो रसः बौन्दवस्थानस्थितः¹ नित्यकलात्मकः, तं नित्यकलात्मकं  
रसं वः युष्मत्सकाशात् । उदकानां प्रस्तुतत्वात् वः इति उदकानामभिमुख्यं, मणिपूरे उदक-  
मुत्पन्नमिति । ता आपः स्वाधिष्ठानाग्नेः उत्पादिकाः, आज्ञाचक्रस्थितस्य चन्द्रस्य उत्पादिकाः,  
अनाहतचक्रोपरिस्थितसूर्यस्यापि उत्पादिकाः । अत उक्तं 'तं वो गृह्णाम्युत्तमम्' इति । तं उत्तमं  
चन्द्रं सहस्रकमलस्थितं वः सकाशं जानामीत्यर्थः ॥

अस्मिन्नेव अनुवाके—

योऽप्सु नावं प्रतिष्ठितां वेद । प्रत्येव तिष्ठति ।†

इति श्रुतम् । अप्सु उदकतत्त्वात्मके मणिपूरे प्रतिष्ठितां नावं श्रीचक्रात्मिकाम्² ॥

तथा च श्रुत्यन्तरम्—

सुत्रामाणं पृथिवीं धामनेहसं सुशर्माणमदितिं³ सुप्रणीतिम् ।

दैर्वा नावस्वरित्रामनागसमस्तवन्तीमारुहेमा स्वस्तये‡ ॥

अस्या ऋचोऽयमर्थः—पुञ् अभिषवे । सुनोतीति सुत्रामा अग्निः अग्नितत्त्वं स्वाधिष्ठानगत-  
मित्यर्थः, पृथिवीं मूलाधारस्थितां, धां गगनं विशुद्धिं स्थितां, अनेहसं कालं मनस्तत्त्वं आज्ञाचक्रस्थितं,  
सुशर्माणं वायुतत्त्वं, अदितिं अदित्यात्मकं जलतत्त्वं, सुप्रणीतिं सुमार्गे मोक्षे प्रणीतिं प्रकर्षेण नयन्तीम् ।

\* तै. आ. १-५.

† तै. आ. १-२२.

‡ तै. सं. १-५-११.¹

\* तै. आ. १-२२.

¹ इत्युक्तकलात्मकतां तं वो गृह्णाम्युत्तममित्यधिकम्.

² वेद.

³ स्थानस्थितां

दैवीं देव्या इमां चक्रविद्यामित्यर्थः, नावं नौकां संसारसागरतरणोपायभूतां, स्वरित्रां सुहृदानि अरित्राणि लाङ्गलानि यस्यास्सा तां, दुष्कर्मजब्दापवन्तैः अचलामिति यावत् । अनागसं अक्षवन्ती<sup>१</sup> स्वयं दृढां आरुहेम तत्प्रवणा भवेम तदेकनिरताः तदुपासनपराः स्यामेत्यर्थः । स्वस्तये मोक्षाय, निरतिशय-सुखावासय इति । अवशिष्टं श्रुतिज्ञातं सुभगोदयव्याख्यानावसरे सम्यक् निरूपितमस्माभिः ॥ ४० ॥

### सौभाग्यवर्धनी

द्विषष्टितैजसश्मयः पूर्वमुक्ताः परितः क्रमप्राप्ताप्यरस्मिमुख्यदेवदेव्यावाह—तदित्वन्तं शक्त्या तिमिरपरिवृत्तिस्फुरणया ; तिमिरस्य परितो वृत्ति, तिमिरं सर्वतः संवेष्टय वृत्तिरित्यर्थः । तद्वत् स्फुरणं यस्याः सा ; एतादृश्या शक्त्या तदित्वन्तं स्फुरन्नानारत्नाभरणैः परिणद्धेन्द्रधनुषम्, शिवशक्त्योः हीरकपुष्परागपद्मरागादिविविधाभरणैः व्यक्तीकृतेन्द्रचापमित्यर्थः । तव मणिपूरैकशरणम्, षड्दलमणि-पूरचक्रमध्यनिलयं, श्यामं हरमिहिरतप्तं त्रिभुवनम् सूर्यरूपरुद्रकृतसंतापविधुरं जगत्त्रयं, वर्षन्तं मेघं मेघेश्वरं सौदामिन्यम्बा शक्त्या सहितं निषेवे । मेघेश्वरः सौदामिन्यम्बा च मध्ये पूज्यौ, ध्येयौ वा ; पूर्वोक्ताः द्विपञ्चाशत्संख्याकाः आप्यमरीचयः परितः पूज्याः ध्येया वा ॥ ४० ॥

### अरुणामोदिनी

अथ मणिपूरचक्रस्थिते मेघेश्वरसौदामिन्यम्बाख्ये देवते स्तौति-तदित्वन्तमिति- । तिमिरस्य मणिपूरचक्रस्थितस्य तमसः परिपन्थि निरासकं स्फुरणं स्थिरप्रकाशो यस्यास्तया । मणिपूरस्य मिश्रलोकत्वादिति भावः । यदाहुः—“आधारस्थानमन्धतामिसम् ; स्वाधिष्ठानं सूर्यकिरणसंपर्कान्मिश्रकम् ; मणिपूरस्याग्निस्थानत्वेऽपि तत्र स्थितजले सूर्यकिरणप्रतिबिम्बान्मिश्रलोकः । अनाहतं ज्योतिर्लोकः ; एवमनाहतपर्यन्तं ज्योतिस्तमोन्मिश्रो लोकः । विशुद्धिचक्रं चान्द्रो लोकः ; आज्ञाचक्रं तु चन्द्रस्थानत्वात् सुधालोकः । सहस्रकमलं नित्यज्योत्स्नामयो लोकः” इत्यादि । शक्त्या, सौदामिन्याख्यया देव्या । तदितो विद्युतोऽस्य सन्तीति तदित्वान्, “तत्तय” इति धत्वम् । तदिद्रूपया देव्या संयुतमित्यर्थः । नानारत्नलघटितानि च तानि आभरणानि च नानारत्नाभरणानि ; स्फुरन्ति च तानि नानारत्नाभरणानि च स्फुरन्नानारत्नाभरणानि ; ध्यानवेलायां कुण्डलिनीं मणिपूरमानीय तत्र तत्समर्पितविविध-भूषणानीत्यर्थः । तैः परिणद्धे निर्मितमिन्द्रधनुर्यस्मिंस्तम् ; मणिपूरनिवासिन्यै देव्यै साधकसमर्पित-विविधरत्नलघटितभूषणकान्तिभिः इन्द्रधनुर्नहनध्रान्तिं जनयतीत्यर्थः । एतेनेशस्य प्रावृषेण्यता सूचिता । तदुक्तम् - “मणिपूरैकवसतिः प्रावृषेण्यः सदाशिवः । अम्बुदात्मतया भाति स्थिरसौदामिनी शिवा ॥ कबलीकृतनिःशेषतत्त्वग्रामस्वरूपिणी ।” इति । अस्य धनुषः प्रतिपादनम् ; “एतद्रुद्रस्य धनुः” इत्यारण्यके प्रसिद्धे लक्ष्मीधरे द्रष्टव्यम् । मणिपूरैक (पूरमेव एकं)शरणं निवासगृहं यस्य तम् ।

<sup>१</sup> अक्षवन्ती अरन्ध्राम्,

हरमिहिराभ्यां स्वाधिष्ठानागाहतचक्रोपरिस्थिताभ्यामभिसूर्याभ्यां तप्तं प्रदाहितं त्रिभुवनं लोकत्रयं वर्षन्तं जलैराप्लावयन्तं तमस्तिमिरमिव श्यामं नीलं कमपि मेघम् ; तद्रूपापन्नमेघेश्वरं इत्यर्थः । निषेवे नितरां सेवे भजामि । मेघशब्दवाच्यममृतेश्वराख्यं दंपतीयुग्ममनवरतं भजामीत्यर्थः । अनाहतचक्रोपरिस्थिताः सूर्यकिरणाः अधःप्रसृता स्वाधिष्ठानाभिना संवल्लिताः मणिपूरं प्रविश्य जलतत्त्वमापन्नाः स्वाधिष्ठानाभिनिर्दग्धं जगदाप्लावयन्तीत्यागमः । श्रुतिश्च “यामिरादित्यस्तपति रश्मिभिस्ताभिः पर्जन्यो वर्षति पर्जन्येनौषधिवनस्पतयः प्रजायन्ते” इत्यादि । स्मृतिश्च—

“अग्नौ प्रास्ताहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः ॥” इति ॥ ४० ॥

### आनन्दगिरीया

तडिद्वन्तमिति । मणिपूरकचक्रे षड्दलकमलकर्णिकायां मेघेश्वरं शिवं सेवे । स्थानमाह— मणिपूरैकशरणं मणिपूरकचक्रस्थितषड्दलकमलकर्णिकाया मध्ये । मेघत्वं समर्थयति—तमःश्यामं, तेन सजलत्वम् । पुनः किंभूतं, मणीनां रत्नानां पूर आकरः समुद्रः, स एकः शरणं यस्य, जीवनपूरकत्वादित्यर्थः । पुनः किलक्षणं, शक्त्या त्वदंशभूतया सौदामिन्यन्वया तडिद्वन्तं विद्युद्विराजितम् । शक्तेर्विद्युत्साधर्म्यमाह—तिमिरपरिवृत्तिस्फुरणया तिमिरस्य मेघेश्वरस्य परितः सर्वतः, वृत्तं मण्डलाकारेण परिखाकारेण वेष्टनं तद्वत्स्फुरणं यस्याः सा, यदा हि आकाशे विद्युत् स्फुरणं करोति, तदा बलयाकारेण मेघमण्डलं संवेष्टय स्फुरति । अत्राभूतोपमा व्यङ्ग्यम् । यथा तिमिरमण्डलं सर्वतो वेष्टयित्वा विद्युत् बलयाकारेण तिष्ठति तथा, तेनायं सशक्तिको मेघेश्वर उपमीयते । अथवा तिमीन् राति रक्षति इति तिमिरं जलं, तस्य परिवृत्तिर्भ्रमणं, तद्वत्स्फुरणं यस्याः तथा । मण्डल्याकारेण स्फुरतीत्यर्थः । अत्र तिमिरपरिपन्थिस्फुरणयेति पाठो यदा तदा सुगममेव । परं तु तिमिरोपमेयस्य मेघेश्वरस्य स्वरूपाभावप्रसंगश्चिन्त्यः । पुनः किलक्षणं, स्फुरन्नानारत्नाभरणपरिणद्धेन्द्रधनुषं, स्फुरन्ति यत्र नानारत्नानि, तान्याभरणानि मुकुटकुण्डलमुद्रिकाकाञ्चीकलापकेयूरहारकंकणादीनि तत्प्रभाभिः परिणद्धं प्रारब्धमिन्द्रधनुः यस्मिंस्तं, पुनः किलक्षणं हरमिहिरतप्तं त्रिभुवनं वर्षन्तं, हरलक्षणो यः सूर्यः तेन तप्तं आकृष्टसं यत्त्रिभुवनं तदमृतहृष्टया सिञ्चन्तम् । यथा श्रीसूर्यः पुनर्दातुं लोकाद्रसं आदत्ते पुनः केनापि रूपेण दत्ते, तथा श्रीमहादेवोऽपि कयापि कलया संहरति, कयापि कलयाभिषिच्योत्पादयति । अत एव कमप्यनिर्वचनीयस्वरूपम् । जलाधिष्ठानचक्रे जलवर्षणमुचितमेवेति ॥ ४० ॥

### तात्पर्यदीपिनी

अथ मणिपूरं निरूपयति-तटित्वन्तमिति । हे जननि, तव मणिपूरैकशरणं श्यामं कमपि मेघं निषेवे । मणिपूरकमेकं मुख्यं शरणं गृहं यस्य तं, किंविधं, शक्त्या मायया तटित्वन्तं, तद्वत् विद्यते

यस्मिन्, तं तथा, कीदृश्या शक्त्या, तिमिरपरिपन्थिस्फुरणया, तिमिरस्याज्ञानलक्षणस्य परिपन्थि प्रतिबन्धकं स्फुरणं स्फूर्तिर्यस्याः सा तथा । पुनः किंविधं मेघं, हरमिहिरतप्तं त्रिभुवनं वर्षन्तं, हर एव मिहिरो रविः, तेन तप्तं त्रिभुवनं सिञ्चन्तं, पुनः किंविधं स्फुरन्नानारत्नाभरणपरिणद्धेन्द्रधनुषं, स्फुरन्ति च तानि, नानाविधानि-रत्नाभरणानि, तैः परिणद्धं इन्द्रधनुः, यस्मिन्स्तं तथा, मणिपूरे रत्नसत्त्वात् इन्द्रधनुषः स्फुरणम् । एवंविधं द्विपञ्चाशच्छक्तियुक्तं मणिपूरकचक्रं निरूपितं भवति ॥४०॥

### पदार्थचन्द्रिका

अथ पञ्चममणिपूरकचक्रस्थं भवानीसहितं श्रीसदाशिवं जगदात्मानं मेघरूपकेण स्तौति—  
तटित्वन्तमिति । मणिं पूरं एकं श्रेष्ठं शरणं गृहमाश्रयो यस्य तं, कमपि, जगदात्मानं श्रीमहादेवं निषेवे अतिशयेन भजे इत्यन्वयः । अपिः समुच्चये, सच भिन्नक्रमः । कश्चिदवाच्यं श्रीमहादेवं विशिनष्टि मेघरूपकेण । मेघं मेघसदृशं, अत्र यथा क्षत्रियोऽयं ब्राह्मण इत्यत्र, विनापि इव शब्दं इव गम्यते ब्राह्मण इवेति तथा मेघशब्देऽपि । ततश्च शिवयुक्तमन्यसदृशं, तथाह्यर्थगतिरिति न्यायेन इवशब्दान्तो मेघसदृशं तथोमामाहेति मेघसादृश्यं श्रीमहादेवे लक्ष्यते । मेघसादृश्यार्थं महादेवं विशिनष्टि-  
तम इति । तम इव श्यामः तमःश्यामः तम् । अत्र मूर्तिभेदेन महादेवे श्यामता द्रष्टव्या । तमिति पाठे प्रसिद्धम् । अश्यामं गौरवर्णमिति व्याख्येयम् । मेघसादृश्यार्थं पुनरपि विशिनष्टि महादेवं—शक्त्या सकलसृष्ट्यादिसामर्थ्यरूपया पार्वत्या तटित्वन्तं, तिमिरस्य परिपन्थि विरोधि स्फुरणं यस्यास्तथा । एतेन स्थिरविद्युत्त्वेन अलौकिकमेघता वर्णिता । पुनर्विशिनष्टि-नाना अनेकप्रकाराणि रत्नानि येषु तानि च, तान्याभरणानि नानारत्नाभरणानि, परिणद्धेन्द्रधनुषि च नानारत्नाभरणपरिणद्धेन्द्र-  
धनुषि, स्फुरन्ति नानारत्नाभरणपरिणद्धेन्द्रधनुषि यस्मिन्स्तम् । परिणद्धशब्दो विस्तीर्णपर्यायः । एतेनेन्द्रधनुर्बाहुल्येनापि अद्भुतमेघता दर्शिता । तापहारित्वेनापि मेघसादृश्यं ब्रुवन्विशिनष्टि—हरेति । हरति चोरयत्यानन्दादिस्वरूपं सर्वस्येति हरोऽबोधः, स मिहिर इव सर्वोपतापकत्वात् । तेन तप्तं त्रिभुवनं वर्षन्तं ज्ञानामृतवृष्ट्या सिञ्चन्तमित्यर्थः । कामक्रोधादिद्वारा अज्ञानस्यैव सर्वोपतापकत्वं सकल-  
श्रुतिस्मृतीतिहासपुराणप्रसिद्धमेव । ‘को ब्रह्मणि समीरात्मयमदक्षेभु भास्करे’ इति मेदिनीकरः । “तटित्वन्तं शक्त्या तिमिरपरिपन्थिस्फुरणया तमःश्यामं मेघं जननि परिणद्धेन्द्रधनुषम् । स्फुरन्ना-  
नारत्नाभरणमणिपूरैकशरणं निषेवे वर्षन्तं हरमिहिरतप्तं त्रिभुवनमि”ति क्वचित्पाठो यदा तदा अयं श्लोको भवानीपरत्वेन व्याख्येयः । तथा हि—हे जननि तव देहं निषेवे इति देहपदमध्याहृत्यान्वयः । देहं विशिनष्टि-मेघं—पूर्ववद्व्याख्येयम् । शक्त्या स्वरूपचित्या तटित्वन्तं परिणद्धेन्द्रधनुषं, इन्द्रधनुः-  
सदृश्यौ भ्रुवौ यस्मिन् विज्यत्वात् । विगता ज्या यस्मात् उभयोः सादृश्यं स्फुरन्ति नानारत्नघटिता-  
न्याभरणानि यस्मिन् । स चासौ मणिपूरैकशरणश्च तम् । समानमन्यत् ॥ ४० ॥

### डिण्डिमभाष्यम्

अथ षट्सु पञ्चमेन श्लोकेन लोपामुद्रामय्यादि द्विपञ्चाशदेवतालङ्कृततत्समसङ्ख्याच्छदाच्छा-  
दिजलरूपकमलप्रसाधितुमणिपुराभिधिलङ्गस्थानाधिष्ठानदेवते अमृतेश्वर्यम्बासृतानन्दनाथाभिधानदेवते  
प्रस्तौति-तडिदित्यादिना । तिमिरपरिपन्थिस्फुरणया अज्ञानान्धकारनिरसनसमुल्लासया शक्त्या  
निजतेजःसम्पत्त्या तडित्वन्तं सौदामिनीयुक्तं स्फुरतां नानाविधानां रत्नाभरणानां प्रभया परिणद्धं सम्पादि-  
तमिन्द्रधनुर्मणिधनुयस्य तं स्फुरन्नानारत्नाभरणपरिणद्धेन्द्रधनुषं तमः श्यामं तरुणतिमिरनिकरवदतिशयक-  
मनीयमेवैकवर्णं कमपि वक्तुमशक्यप्रभावयुक्तमणिपूरैकशरणं पूर्वोक्तलिङ्गस्थानैकनिवासं हरमिहिरतप्तं  
त्रिभुवनं-हरिमिहिरेण मार्ताण्डापरपर्यायेण प्रागुक्तेन संवर्तेशिवेन तप्तं तापितम्, “अन्तर्भावितप्यर्थतपि-  
घातोर्निष्ठा”, त्रिभुवनम् जगच्चक्रम्, वर्षन्तम् अमृतेन सिञ्चन्तं, अत एव मेघं मेघशब्दवाच्यं  
अमृतेश्वरयुग्मं निषेवे नितरां चिन्तयामि । अत्र मेघशब्दस्य ‘मिह सेचने’ इति घातोः पुंसि  
संज्ञायां घः प्रायेणेति घप्रत्ययस्य हस्य घत्वे निष्पन्नत्वात् सेचनप्रधानपरमासृतरूपासृतेश्वरद्वन्द्वता  
ध्वन्यते । अत्र श्लोके नामतोऽनुक्तावपि अमृतदम्पती सूचितौ ॥ ४० ॥

### गोपालसुन्दरी

क्रमप्राप्ताप्यरश्मिमुख्यदेवदेव्यौ प्राह—तडित्वन्तमिति - कमप्यनिर्वचनीयं मणिपूरैकशरणं  
षड्दलं नाभ्यधोवर्ति कमलमेवैकम् शरणं गृहं यस्य नभोवत् श्यामं कृष्णवर्णं मेघं मेघेश्वरम् अमृतेश्वरा-  
परपर्याये निषेवे, कीदृशम् ? शक्त्या सौदामिन्या अम्बयाऽमृतेश्वर्यपरनामधेयया तडित्वन्तं सौदामिनी-  
मनोज्ञम् । कीदृशम् ? तिमिराणामन्धकाराणामज्ञानां परिपन्थि नाशकं स्फुरणं कान्तित्यस्यास्तया । पुनः  
कीदृशम् ? नानारत्नाभरणरूपं परिणद्धं धृतमिन्द्रधनुयेन तं । पुनः कीदृशम् ? हररूपेण प्रागुक्तसंवर्तेश्वरेण  
मिहिरेण सूर्येण तप्तं तापितम् “अन्तर्भावितप्यर्थस्य तपिघातोर्निष्ठायां रूपं ।” त्रिभुवनं त्रैलोक्यं वर्षन्तं  
सिञ्चन्तम् । विष्णुपक्षेऽपि समानम् ॥ ४० ॥

### आनन्दलहरीटीका

तडित्वन्तमिति—मणिपूरं षड्दलकमलमेकं मुख्यं शरणगृहं यस्य तं, तमोऽन्धकारः,  
तद्वत् श्यामं, कमपि अनिर्वचनीयं, मेघं मेघेश्वरनामानं निषेवे नमामि । मेघसाम्याय विशेष-  
णान्याह-शक्त्या सौदामिनीसंज्ञया देव्या तडित्वन्तं विद्युद्युक्तं, घान्येन घनवानिति वदभेदे  
तृतीया । शक्तिरूपविद्युत्वा नित्यर्थः । अमृतेश्वरोऽमृतेश्वरीति चैतयोर्नामान्तरं तन्त्रान्तरोक्तम् ।  
कीदृशम्, तिमिराणामज्ञानानां परिपन्थि नाशकं स्फुरणं प्रकाशो यस्याः, तथा शक्त्या, विद्युत्पक्षे  
तिमिरमन्धकारः । पुनः कीदृशं मेघं, परिणद्धं धृतं इन्द्रधनुयेन तथा स्फुरन्ति च तानि  
नानारत्नाभरणानि चेति कर्मधारयः, पश्चात् तृतीयातत्पुरुषः, पूर्ववच्चाभेदे तृतीया । हररूपेण



मिहिरेण सूर्येण हरमिहिराभ्यां वा तसं प्रलयकाले दग्धं त्रिभुवनं वर्धन्तं सिञ्चन्तम् । हरोऽत्र पूर्वोक्तः संवर्तेश्वरः ॥ ४० ॥

तवाधारे मूले सह समयया लास्यपरया

नवात्मानं मन्ये नवरसमहाताण्डवनटम् ।

उभाभ्यामेताभ्यामुदयविधिमुद्दिश्य दयया

सनाथाभ्यां जज्ञे जनकजननीमज्जगदिदम् ॥ ४१ ॥

तवा<sup>१</sup>ता<sup>४</sup>रौ मू<sup>१</sup>ले षष्ठे<sup>४</sup>समयया<sup>१</sup> ला<sup>१</sup>स्य<sup>१</sup>परया<sup>१</sup>

नवा<sup>१</sup>त्मा<sup>१</sup>नां<sup>१</sup> म<sup>१</sup>न्ये<sup>१</sup> न<sup>१</sup>वर<sup>१</sup>स<sup>१</sup>म<sup>१</sup>हा<sup>१</sup>ता<sup>१</sup>ण<sup>१</sup>ड<sup>१</sup>व<sup>१</sup>न<sup>१</sup>ट<sup>१</sup>म्<sup>१</sup>

उ<sup>४</sup>भा<sup>४</sup>प्या<sup>४</sup> मे<sup>१</sup>ता<sup>१</sup>प्या<sup>४</sup>म्<sup>४</sup> उ<sup>४</sup>दय<sup>४</sup> वि<sup>३</sup>ति<sup>३</sup>मु<sup>३</sup>त्ति<sup>३</sup>मु<sup>३</sup>द्दि<sup>३</sup>श्य<sup>३</sup> द<sup>३</sup>य<sup>३</sup>या<sup>३</sup>

स<sup>२</sup>ना<sup>२</sup>था<sup>२</sup>प्या<sup>२</sup>म्<sup>२</sup> ज<sup>१</sup>ज्ञे<sup>१</sup> ज<sup>१</sup>न<sup>१</sup>क<sup>१</sup>ज<sup>१</sup>न<sup>१</sup>नी<sup>१</sup>म<sup>१</sup>ज्ज<sup>१</sup>ग<sup>१</sup>दि<sup>१</sup>द<sup>१</sup>म्<sup>१</sup> ॥४१॥

तरे मूलाधार चक्र में लास्यरतो समया से मिल

रहता है जो मगन महाताण्डव नटन में नवरसाविल,

लगता है आनन्दभैरवेश्वर वह मुझ को, श्रीमाते !

साधित करने जग-मंगल एक बने उन दम्पतियों से

सारा जग बन गया सनाथ विश्ववत्सल वर पितरों से ! ॥ ४१ ॥

### लक्ष्मीधरा

तवेति । तव भवत्याः आधारे आधारचके, मूले मूलाधारचक्र इत्यर्थः । सह साकं, समयया समयसंज्ञया, लास्यपरया लास्ये नृत्ये परं तात्पर्यं यस्याः तथा । स्त्रीकर्तृकं नृत्यं लास्यमित्युच्यते । नवात्मानं आनन्दभैरवं, मन्ये जानामि । नवरसमहाताण्डवनटं नवभिः शृङ्गारादिभिः रसैः महत् अद्भुतं ताण्डवं—पुंकर्तृकं नृत्यं ताण्डवमित्युच्यते । तत्र नटं अभिनेतारम् । उभाभ्यां एताभ्यां 'आनन्दभैरवीमहाभैरवाभ्यां, उदयविधिं उत्पत्तिं उद्दिश्य । कुत इत्याह—दययेति । दग्धलोकस्य पुनरुत्पादननिमित्तं दयया सनाथाभ्यां मिलिताभ्यां, जज्ञे उत्पन्नम् । जनकजननीमत् मातापितृमत्, जगत् प्रपञ्चं, इदं पूर्वोक्तम् । लास्यनाट्य-संविधानमतिपादनात् प्रकृतिपुरुषयोः दर्शने जगदुत्पत्तिः, लास्यनृत्तावसानमेव जगत्संहतिरिति कौलसिद्धान्तः ।

1. नटमभिनायकं, भवात्मानं, शिवात्मानं,

2. वन्दे

3. उभयविधिं, उभयमिदं

4. आनन्दभैरवमहाभैरवाभ्यां. पा.

5. जगदुत्पत्तिमुद्दिश्य.

अत्रेत्थं पदयोजना—हे भगवति ! तव मूले आधारे लास्यपरया समयया सह नवरस-  
महाताण्डवनटं नवात्मानं मन्ये । उदयविधिमुद्दिश्य एताभ्यां उभाभ्यां दयया सनाथाभ्यां इदं  
जगत् जनकजननीम् जज्ञे ।

अयं भावः—अधरस्वाधिष्ठानयोः तामिसलोकत्वात्,-- तत्र कौलानां अधिकारात्  
समयिनां आराधनाभावेऽपि स्वमतानुसारेण सहस्रकमले निषेव्यैव भगवती आधारस्वाधिष्ठानयोः  
सेव्येति महाभैरवी समयापदेन\* उच्यत इति ॥

अत्रेदमनुसन्धेयम्—आधारचक्रं त्रिकोणम्, आधारे बिन्दुः तिष्ठतीति च तावत् प्रसिद्धम् ।  
अत्र कौलमते त्रिकोणमेव बिन्दुस्थानम् । स एव बिन्दुः तत्र आराध्यः । अत एव कौलाः त्रिकोणे  
बिन्दुं नित्यं समर्चयन्ति । तत् त्रिकोणं द्विविधं, श्रीचक्रान्तर्गतनवयोनिमध्यवर्तिनी योनिः, सुन्दर्याः  
तरुण्याः प्रत्यक्षयोनिश्च । श्रीचक्रस्थितनवयोनिमध्यगतयोनिं भूर्जहेमपट्टवल्लपीटादौ लिखितां पूर्वकौलाः  
पूजयन्ति । तरुण्याः प्रत्यक्षयोनिं उत्तरकौलाः पूजयन्ति । उभयं योनिद्वयं बाह्यमेव न आन्तरम् ।  
अतः तेषां आधारचक्रमेव पूज्यम् । तत्र स्थिता कुण्डलिनी शक्तिः कौलिनी इत्युच्यते । सैव  
उपास्या त्रिकोणपूजकानां इति रहस्यम् । एषा कुण्डलिनी शक्तिः बिन्दुरूपिणी निद्राणैव संपूज्या,  
तस्याः सदा निद्राणस्वाभाव्यात् । सा पूजा तामिस्रा । कुण्डलिनीप्रबोधो यदा स्यात्, तत्क्षणमेव  
मुक्तिः कौलानाम् । अत एव क्षणमुक्ताः कौला इति व्यवहारः । † तत्र सुरामांसमधुमत्स्यादिद्रव्यैः  
समाराधनं वामाचारप्रवृत्त्या । प्रत्यक्षत्रिकोणे बिन्दुस्थानं मन्मथच्छत्रं कृत्वा संपूजयन्ति, अधोमुखं  
त्रिकोणं अधोमुखमेव छत्रं पूजयन्ति । दिगम्बरक्षपणकादयस्तु स्त्रियं उत्तानां कृत्वा ऊर्ध्वं त्रिकोणं  
पूजयन्तीति रहस्यम् । अत्र बहु वक्तव्यमस्ति ; तत्तु अवैदिकमार्गत्वात् स्मरणार्हमपि न भवति ।  
तथापि दिङ्मात्रं निषेध्यत्वेन समयमतमार्गप्रदर्शनोपयोगितया उक्तमिति अलं विस्तरेण ।

अथ समयिमत् निरूप्यते—त्रिकोणादिषट्चक्रं आधारादिषट्चक्रात्मना परिणतमिति प्रागेव  
प्रतिपादितम् । तत्र श्रीचक्रे त्रिकोणं बैन्दवस्थानमिति तावत् सुप्रसिद्धम् । तत्र † त्रिकोणत्रयेण  
अष्टकोणनिर्माणे त्रिकोणादेव बिन्दुस्थानं भवति । तच्च चतुष्कोणमेव । तत्तु सहस्रकमलान्तर्गतं  
चन्द्रमण्डलमिति पूर्वमेव बहुधा प्रपञ्चितम् । एतत् चतुष्कोणमध्यं बैन्दवस्थानं 'सुधासिन्धुः' ;  
'सरधा' इति बहुधा प्रपञ्चितं पूर्वमेव । एतत् चतुष्कोणमध्यं बिन्दुस्थानमिति बाह्यपूजा  
³ तरुणीत्रिकोणपूजा च दूरत एव निरस्तेति ध्येयम् । अत एव समयिनां सहस्रकमले समययायाः  
समयस्य च शम्भोः पूजा । समयया नाम—शम्भुना साम्यं पञ्चविधं यातीति समयया । † समयत्वं

\* 'पदेशेन' इति च पाठः, † "तस्मात् कौलानां त्रिकोणे आनन्दभैरवोमहाभैरवौ संपूज्यौ । साधकानां  
ताभ्यां तादात्म्येनावस्थानम् । अत एव कौलाः बिन्दुपूजावसरे भैरवाकारं दिगम्बरत्वमाश्रित्य समर्चयन्ति स्त्रीपुरुषाः" इति  
अधिकः पाठः कुशुचित्केशेषु. ¹ चक्राऽत्मकम्. ² कोणाष्टकोणनिर्माणे. ³ तरुणीपूजा. ⁴ दूतीसमयस्य.

शम्भोरपि—पञ्चविधं साम्यं देव्या सह यातीति । अतः उभयोः समप्राधान्येनैव साम्यं विज्ञेयम् । पञ्चविधसाम्यं तु—अधिष्ठानसाम्यं, अवस्थानसाम्यं, अनुष्ठानसाम्यं, रूपसाम्यं, नामसाम्यं चेति पञ्चविधं\* समप्रधानयोरेव शिवयोः । यथा—‘तवाधारे’ इति अधिष्ठानसाम्यमुक्तम्, उभयोः आधारचक्रस्य अधिष्ठानरूपत्वात् । अनुष्ठानसाम्यं ‘जनकजननीमज्जगदिदम्’ इत्यनेन प्रतिपादितम्, उत्पादनक्रियायां उभयोः व्याप्रियमाणत्वात् । अवस्थानसाम्यं लास्यताण्डवशब्दाभ्यां प्रतिपादितम् । लास्यताण्डवयोः नृत्यरूपेण एकत्वं उक्तं प्राक् । रूपसाम्यं तु आरूप्यं उभयोः तन्त्रान्तरसिद्धम्—‘जपाकुसुमसङ्काशौ मदघूर्णितलोचनौ । जगतः पितरौ वन्दे भैरवीभैरवात्मकौ ॥’ इति । यद्वा—‘नवात्मानम्’ इति रूपसाम्यं नामसाम्यं च प्रतिपादितमिति ध्येयम् । एवमेव इतरत्रापि ऊह्यम् । यथा—‘तटित्वन्तम्’ इत्यादौ तटित्वान् तटित्वती इति नामरूपसाम्ये । यद्यपि स्थिरसौदामिनी-रूपायाः तटिद्रूपत्वात् तद्वत्त्वं नास्ति, तथापि सौदामिन्याः स्थिरत्वमेव सर्वदा तटिद्युक्तत्वमिति तटित्वतीति उक्तिः युक्ता इति अनुसन्धेयम् । मणिपूरस्थानम् अधिष्ठानमिति ‘मणिपूरैकशरणं’ इत्यनेन अधिष्ठानसाम्यमुक्तम् । ‘स्फुरन्नानारत्नाभरणपरिणद्धेन्द्रधनुषम्’ इत्यनेन ‘वर्षन्तं’ इत्यनेन च प्रावृषेण्यत्वावस्थानसाम्यं प्रतिपादितम् । ‘तव स्वाधिष्ठाने’ इत्यादिश्लोके ‘स्वाधिष्ठाने’ इत्यनेन अधिष्ठानसाम्यं उक्तम् । ‘महती’ इत्यनेन महासंवर्तात्मकरूपनामसाम्ये प्रतिपादिते । स्वाधिष्ठानगतानिःश्रयणं अवस्थानसाम्यम् । ‘लोकान् दहती’ति अनुष्ठानसाम्यं प्रतिपादितम् । अनाहतचक्रे अनाहतं अधिष्ठानमिति अधिष्ठानसाम्यमुक्तम् । हुतभुक्कणिकारूपतया रूपसाम्यं नामसाम्यं च । निवातदीपत्वोक्त्या अवस्थानसाम्यम् । वायुतत्त्वोत्पादकत्वं अनुष्ठानसाम्यमिति रहस्यम् । विशुद्धिचक्रं अधिष्ठानमिति अधिष्ठानसाम्यं उक्तम् । ‘शुद्धस्फटिकविशदं’ इत्यनेन रूपसाम्यं उक्तम् । ‘व्योमजनकं’ इत्यनेन अनुष्ठानसाम्यं उक्तम् । ‘शिवं सेवे’ इत्यनेन नामसाम्यम् । ‘शशिकिरणसारूप्यसरणेः’ इत्यनेन अवस्थानसाम्यमिति । ‘तवाज्ञाचक्रस्थं’ इत्यनेन अधिष्ठानसाम्यमुक्तम् । ‘तपनशशिकोटिद्युतिधरं’ इत्यनेन रूपसाम्यमुक्तम् । ‘परं शम्भुं’ इत्यनेन नामसाम्यमुक्तम् । ‘यमाराध्यन् भक्त्या’ इत्यनेन अवस्थानसाम्यमुक्तम् । मुक्तिप्रदत्वमनुष्ठानसाम्यमिति साम्यपञ्चकं विज्ञेयम् । एतत् अतिरहस्यं शिष्यानुजिघृक्षया प्रकाशितम् ।

अतः समयपूजकाः समयिनः । तेषां षट्चक्रपूजा न नियता, अपि तु सहस्रकमल एव पूजा । सहस्रकमलपूजा नाम सहस्रकमलस्य बैन्दवस्थानत्वेन तन्मध्यगतचन्द्रमण्डलस्य चतुरश्रात्मना, तन्मध्य-विन्दोः पञ्चविंशतितत्त्वातीतषड्विंशात्मकशिवशक्तिमेलनरूपसादाख्यात्मना च अनुसन्धानम् । अत एव समयिमते बाह्याराधनं दूरत एव निरस्तम् । षोडशोपचाररूपपूजाङ्गकलापश्च ततोऽपि दूरत एव ॥

\*‘समययोः प्रधानयोः’ इति च पाठः

तथाहि—आधारादिषट्चक्राणां त्रिकोणादिषट्चक्रत्वेन तादात्म्यम्, बिन्दुस्थानस्य चतुरश्र<sup>१</sup>स-  
हस्रकमलत्वेन तादात्म्यं बिन्दुशिवयोस्तादात्म्यम् । एवं <sup>२</sup>देवीशिवयोस्तादात्म्यमिति तादात्म्यत्रयम् । च-  
क्रमन्त्रयोः ऐक्यं पूर्वमेवोक्तमिति, तेन सह चतुर्धा ऐक्यं समयिनां समयाराधनमिति महत् रहस्यम् ॥

अत्र किञ्चित् उच्यते—समयिनां चतुर्विधैक्यानुसन्धानमेव भगवत्याः समाराधनमित्येतत्  
सर्वसम्मतम् । केचित्तु षोढा ऐक्यमाहुः । यथा—नादबिन्दुकलातीतं भागवतं तत्त्वमिति सर्वागमरहस्यम् ।  
नादः - परापश्यन्तीमध्यमावैखरीरूपेण चतुर्विधः इति प्रागेवोक्तम् । परा त्रिकोणात्मिका,  
पश्यन्ती अष्टकोणचक्ररूपिणी, मध्यमा \* द्विदशारूपिणी, वैखरी चतुर्दशारूपिणी । शिवचक्राणां  
अत्रैव अन्तर्भावः प्रतिपादित इति चतुश्चक्रात्मकं श्रीचक्रं नादशब्दवाच्यम् । बिन्दुर्नाम-षट्चक्राणि  
मूलाधारस्वाधिष्ठानमणिपूरानाहृतविशुद्धयाज्ञात्मकानि बिन्दुशब्दवाच्यानि पूर्वमेव उक्तानि । कलाः  
पञ्चाशत्, षष्ट्युत्तरत्रिंशत्सङ्ख्याका वा । एवं नादबिन्दुकलातीता भगवतीति । सहस्रकमलं बिन्द्वतीतं  
बैन्दवस्थानात्मकं सुधासिन्धवपरपर्यायं सरशाशब्दवाच्यम् । नादातीततत्त्वं तु त्रिपुरसुन्दर्यादिशब्दा-  
भिधेयम् 'दर्शा दृष्टा दर्शता' इत्याद्यपरपर्याय-<sup>३</sup>'क ए ई ल ह्रीम्' इत्यादिमन्त्रवर्णनामक—पञ्चा-  
शद्वर्णात्मक-षष्ट्युत्तरत्रिंशत्सङ्ख्यापरिगणितमहाकालात्मक—पञ्चदशकलातीता सादाख्या श्रीविद्यापर-  
पर्याया चित्कलाशब्दवाच्या ब्रह्मविद्यापरपर्याया भगवतीति नादबिन्दुकलातीतं भागवतं तत्त्वमिति  
तत्त्वविद्वहस्यम् । अत्र नादबिन्दुकलानां परस्परैक्यानुसन्धानं षोढा भवतीति षोढा ऐक्यमाहुः ॥ एवं  
भगवतीं षड्विधैक्येन सम्भाव्य पूजयित्वा सादाख्यायां विलीनो भवति । तदनन्तरं षड्विधैक्यानु-  
सन्धानमहिम्ना गुरुकटाक्षसञ्जातमहावेधमहिम्ना च भगवती झडिति मूलाधारस्वाधिष्ठानात्मकचक्रद्वयं भित्वा  
मणिपूरे प्रत्यक्षं प्रतिभाति । महावेधप्रकारः—पूर्वं अम्यासदशायां गुर्वेकपरतन्त्रः<sup>४</sup> महाविद्यां गुरुमुखादेव  
स्वीकृत्य ऋषिच्छन्दोदेवतापूर्वकं मूलमन्त्रस्य शुष्कजपं गुरुपदिष्टमार्गेण कुर्वन् आश्वयुजशुक्लपक्षे  
महानवमीशब्दाभिधेयाष्ट्यां निशीथसमये गुरोः पादोपसङ्ग्रहणं कर्तव्यम् । तन्महिम्ना गुरोः तदानीं  
कर्तव्यहस्तमस्तकसंयोग - पुनर्मन्त्रोपदेश—षट्चक्रपूजाप्रकारोपदेश - षड्विधैक्यानुसन्धानोपदेशवशात्  
महावेधः शैवः सादाख्यायाः प्रकाशरूपो जायते इति गुरुहस्यम् ॥ एवं महावेधे जाते भगवती मणिपूरे  
प्रत्यक्षा भवति । सा समाराध्या । अर्ध्यपाद्यादिभूषणप्रतिपादनपर्यन्तं पूजाकलापं मणिपूरे निर्वर्त्य  
अनाहतमन्दिरं भगवतीं नीत्वा, धूपादिनैवेद्यहस्तप्रक्षालनान्तं कर्मकलापं तत्रैव समाप्य, विशुद्धौ  
भगवतीं सिंहासनासीनां सखीभिः सल्लापान् सम्भाषमाणां शुद्धस्फटिकसदृशैः मणिभिः पूजयेत् ।  
शुद्धस्फटिकसदृशमणयो न मौक्तिकादयः, किन्तु तदीयषोडशदलगतषोडशचन्द्रकला इति रहस्यम् ।

१. चतुरश्रस्य

२. 'देह' इत्यपि पाठः.

\* मिश्रार इत्यपि पाठः.

† तन्त्रमहा

एवं संपूज्य आज्ञाचक्रं नीत्वा देवीं कामेश्वरीं नीराजनविधिभिः अनेकैः संप्रीणयेत् । अत एव उक्तं कर्णावतंसस्तुतौ मदीयायाम्—“आज्ञात्मकद्विद्वलपद्मगते तदानीं विद्युन्निभे रविशशिप्रयतोत्कटा मे । गण्डस्थलप्रतिगलत्करदीपजाल—कर्णावतंसकलिके कमलायताक्षि ॥” इति । एवमाज्ञाचक्रे नीराजनविधिं कृत्वा संप्रीणयेत् । तदनन्तरं श्रद्धितिं विद्युल्लोघे सहस्रकमलं अनुप्रविष्टा सुधाब्धौ पञ्चकल्पतरुच्छायायां मणिद्वीपे सरधामध्ये सदाशिवेन सार्धं विहरमाणा वर्तते । तदा तिरस्करिणीं प्रसार्य समीपे मन्दिरे स्वयं निवसेत् । यावत् भगवती विनिर्गता पुनः मूलाधारकुण्डं प्रविशति तावत्पर्यन्तं स्थातव्यमिति समयमततत्त्वरहस्यम् ।

अत्र शङ्करभगवत्पादानां चतुर्विधैक्यानुसन्धानानन्तरं मणिपूरे प्रत्यक्षायाः भगवत्याः स्वरूपं ‘कण्ठाञ्जीदामा’ इत्यादिध्यानप्रतिपादितं चतुर्भुजं धनुर्बाणपाशाङ्कुशयुक्तहस्तम् । तन्मतानुसारिणामपि तथैव प्रतिभाति भगवती ॥

अस्माकं तु षड्विधैक्यानुसन्धानानन्तरं मूलाधारद्विकं भित्त्वा मणिपूरे प्रसन्ना भगवती दशभुजा धनुर्बाणपाशाङ्कुशवरदाभयपुस्तकाक्षमालावीणाहस्ता । मन्मतैकदेशिनां पाशाङ्कुशपुण्ड्रेषु चापपुष्पबाणजपमालिकाशुकाभयवरदकरा करद्वयवक्षस्स्थलस्थापितवीणा । उभयमस्माकं सम्मतमेव । कर्णावतंसस्तुतौ मदीयायाम्—“भवानि श्रीहस्तैर्वहसि फणिपाशं सृणिमधो धनुः पौण्ड्रं पौष्पं शरमथ जपलक्ष्मणकवरम् । अथ द्वाभ्यां मुद्रामभयवरदानैकरसिके कणद्वीगां द्वाभ्यामुरसि च कराभ्यां च विभृषे ॥” समयिनां प्रत्यक्षं परिदृश्यमाना आस्ते भगवती । समयिनां सहस्रकमलपर्यन्तं आन्तरपूजा कर्तव्या । सहस्रकमले तु तिरस्करिणीप्रसारणपर्यन्तं दर्शनमेव समाराधनम् । यदुक्तं सुभगोदये—“सूर्यमण्डलमध्यस्थां देवीं त्रिपुरसुन्दरीम् । पाशाङ्कुशधनुर्बाणहस्तां ध्यायेत्सुसाधकः ॥ त्रैलोक्यं मोहयेदाशु <sup>१</sup>वरनारीगणैर्युतम् ॥” इति ॥ चर्चास्तोत्रेऽपि कालिदासकृते—“ये चिन्तयन्त्यरुणमण्डलमध्यवर्तिरूपं तवाम्ब नवयावकपङ्करम्यम् । तेषां सदैव कुसुमायुधबाणभिन्नवक्षस्स्थला मृगदृशो वशगा भवन्ति ॥” इति ॥

अत्र समयिनां बाह्यपूजानिषेधात् सूर्यमण्डलान्तर्गतत्वेन पूजनं निषिद्धमित्याहुः । तत्र, ब्रह्माण्डस्थितपिण्डाण्डस्थितचन्द्रसूर्ययोः ऐक्यात् सूर्यस्य चन्द्रकलामृतनिष्पन्नद्वयवशात् उज्जीवनात् । यतः ‘अपां रसमुदयैषन्’ \*इत्यादिश्रुत्या प्रतिपादितमिति प्राक् प्रतिपादितम् । अतः चन्द्रकलाविद्यायाः सूर्यसम्पर्कात् तेजस्तिरोधानं स्यादिति केचन सङ्गिरन्ते ; तदपि अपास्तं वेदितव्यम् । अत एव पिण्डाण्डब्रह्माण्डचन्द्रयोरैक्यात् चन्द्रमण्डलान्तर्गतत्वेन चन्द्रकलाविद्यायाः पूजनं युज्यते ।

यत्तु पूर्वोक्तं चन्द्रविम्बगतत्वेन देव्याः पूजननिषेधवचनम्, तत्तु आन्तरचन्द्रस्य आज्ञाचक्रोपरि-

† ‘शोणम्’ इत्यपि पाठः,

\* तै. आ १-२२

<sup>१</sup> वरनारीगणैः, शतम्

स्थितस्य सहस्रकमलान्तर्गतचन्द्रकलामृतनिष्यन्दैः उज्जीवनमिति तत्र तस्याः पूजानिर्बन्धो नास्तीति, अत एव पिण्डाण्डब्रह्माण्डचन्द्रयोरैक्यात् ब्रह्माण्डस्थितचन्द्रमण्डलेऽपि पूजानिर्बन्धो नास्तीत्येवंपरम् ।

एवं हृदयकमल एव समाराधिता भगवती ऐहिकानि फलानि सर्वाणि ददाति । यदा वशिण्यादियुक्ता ध्याता सारस्वतं ददाति । यावकरसाप्लुता ध्याता वशीकरणं ददाति । 'मुखं विन्दुं कृत्वा' 'इत्यादिना ध्याता तादृशं फलं ददाति । हृदयकमले एव होमादिकं तर्पणादिकं च कार्यं ऐहिकफलसाधनमिति 'सरं योनिं लक्ष्मीम्' \*इत्यादिश्लोकव्याख्यानावसरे निपुणतरमुपपादितम् । अतः समर्थिनां ऐहिकामुष्मिकफलसाधनोपायः आन्तरपूजेति समयमततत्त्वम् ।

अत्र भगवत्पादैः आधारकमलादिक्रमं विहाय आज्ञाचक्रादिक्रमेण अवरोहक्रमेण पूजाप्रकारः कथितः । अयमाशयः—'आत्मन आकाशसंस्मृतः । आकाशाद्वायुः । वायोरग्निः । अग्नेरापः । अद्भ्यः पृथिवी ।'× इति श्रौतकममवलम्ब्य अवरोहक्रम उक्तः । अत एव स्वाधिष्ठानानन्तरभाविनःमणिपूरस्य तदधःप्रदेशे निरूपणं युज्यते । आधारस्वाधिष्ठानानन्तरं मणिपूरकावस्थानमिति सर्वयोगशालासिद्धम् । तदपि संवर्ताग्निदग्धस्य जगतः उज्जीवनानन्तरं उत्पत्तिं वक्तुमित्यवगन्तव्यम् । एतच्च शुक्रसंहितायां 'शृणु देवि प्रवक्ष्यामि' इत्यारभ्य एकनवतिश्लोकैः, श्रीचक्रस्य षट्चक्राणि प्रस्तुत्य 'इदानीं संप्रवक्ष्यामि' इत्यारभ्य सार्धशत्या श्लोकैश्च सप्रपञ्चं प्रतिपादितम् । तत् तत एवावधार्यम् ।

न च 'ऊर्ध्वमूलमवावृत्तं वृक्षं यो वेद संप्रति' इति ‡ श्रुतेः देहरूपवृक्षस्य शिर एव मूलं, करचरणायवयवाश्चाङ्गः, अतश्च षट्कमलानां कदलीकुसुमोपमानानां अधोमुखानां अवरोहक्रमेण कमलान्युक्तानीति तत्र पूजा सुकरेति तदानुगुण्येन भगवत्पादैरुक्तमिति वाच्यम्: तादात्म्यध्यानव्यतिरेकेण पूजायाः असंभवात् । सम्भवे वा श्रीचक्रगतत्रिकोणादिषट्चक्राणां अधोमुखत्वाभावात्, "मूलाधारस्थितामेव देवीं सुप्तां प्रबोधयेत्" इति । तत्रैव प्रबोधनियमात्, मूलाधारादिक्रमेणैव पूजा समर्थिनां कौलादीनां च 'कार्येति परमगुरुमुखादेव अवगतं रहस्यम् । वामकेश्वरतन्त्रे आत्मपूजायां विशेष उक्तः—

पाशाङ्कुशौ तदीयौ तु रागद्वेषात्मकौ स्मृतौ ।

शब्दस्पर्शादयो बाणाः मनस्तस्याभवद्भुतः ॥ १ ॥

करणेन्द्रियचक्रस्थां देवीं संवित्स्वरूपिणीम् ।

विश्वहङ्कारपुष्पेण पूजयेत्सर्वसिद्धिभाक् ॥ इति ।

\* इयं उपासना । विधिः क्रियात्मको नादरणीयः ॥ ४१ ॥

इति श्रीमहोपाध्यायलक्ष्मीधरदेशिकेन कृतायां सौन्दर्यलहरीव्याख्यायां लक्ष्मीधराख्यायामानन्द-  
वर्णनपरानन्दलहरीरहस्यः प्रथमस्तरङ्गः ॥

### सौभाग्यवर्धनी

तव मूलाधारे चतुर्दलपद्ममध्ये, लास्यपरया, लास्यरसिकया, शृङ्गाराधारं नृत्यं लास्यम् ।  
समयया सह समयाख्यया शक्त्या सह । नवात्मानं नवरसमहाताण्डवनटम्, शृङ्गारादिनवरससमवहित-  
निरतिशयमहोत्साहताण्डवनटं वन्दे । उभाभ्यामेताभ्याम् ; लास्येश्वर्यादिनटनट्यात्मकशिवाभ्यां, उदय-  
विधिसुदिश्य, महासंहारानन्तरं जगत् उत्पत्तिमनुसंधाय, दयया नष्टस्य विश्वस्य कल्याणकारणभूतया  
सनाथाभ्यां स्वस्वामिकाभ्यां, इदं जगत् जनकजननीमत् जज्ञे उत्पदे । सिसृक्षोन्मीलितानुग्रहेण  
यथापूर्वं जगदत्यन्तं विलोक्य संतोषेण जगद्रक्षायै लास्यताण्डवसमुत्सुकाभ्यां देवदेवीभ्यां जगदिदं  
मातापितृमज्जातमित्यर्थः । यथा मातापितरौ पुत्रे जाते संतोषातिशयेन नृत्यतः, तथेति भावः । तथा  
च महिम्नस्तुतौ, “जगद्रक्षायै त्वं नटसि ननु वामैव विभुता” इति । महानटेश्वरः, लास्येश्वरी च  
मध्ये पूज्यौ ध्येयौ वा । अत्र पद्ये नवात्मकविद्याया उद्धारः सूचितः, न तु स्फुटीकृतो भगवता  
श्रीशंकराचार्येण, स गुरुमुखादवगन्तव्यः । इति चक्रषट्कं यथाज्ञानं गुरुमुखादवगतं किञ्चिन्निरूपितम् ।  
इतोऽधिकं महाशयेभ्योऽधिगन्तव्यमिति शिवम् ॥ ४१ ॥

इति श्रीगोविन्दाश्रमपूज्यपादशिष्य श्रीकैवल्यश्रमविरचितायामानन्दलहरीव्याख्यायां सौभाग्यवर्धन्यां  
प्रथमस्तरङ्गः ॥

### अरुणामेत्तिनी

अथ परिशेषान्मूलाधारचक्राधिष्ठानदेवते समयाम्बामहानटेश्वराख्ये स्तुवन् तयोरेव अनुकूलयोः  
जगदुत्पत्तिहेतुत्वं प्राथमिकश्लोकोपात्तं द्रढयति - तवेति । हे भगवति देवि ! तत्र त्वत्संबन्धिनि मूले  
आधारे मूलाधाराख्ये चक्रे, स्थितमिति शेषः । लास्ये—“शृङ्गाररसभूयिष्ठैर्भूरिभावतरङ्गितैः ।  
अङ्गैरनङ्गसर्वस्वैः शोभातिशयशालिभिः । अन्वितो नृत्तभेदो यस्तल्लास्यमिति कथ्यते ।”  
इत्युक्तलक्षणे स्त्रीकृतके नृत्तविशेषे, परया आसक्त्या, समम् अधिष्ठानानुष्ठानावस्थारूप-  
नामभिः शिवसादृश्यं याति प्राप्नोति इति समया देवी । एवंदेव्या समं सादृश्यं पूर्वोक्तरूपेण यातीति  
समय इति देवस्यापि नामानुसंधेयम् । तथा सह । नव च ते रसाः नवरसः । यद्वा नवो नूतनः  
कोमलतया अतिमधुर इत्यर्थः । रस्यते आस्वाद्यत इति रसः । स चासौ रसश्च नवरसः शृङ्गारः ।

\* अयमुपासनाविधिः इति स्यात्.

तदात्मकस्य नवरसात्मकस्य वा महत्ताण्डवस्य पुंकर्तृकस्य नृत्तविशेषस्य नटमभिनेतारं रसभरितं नाट्यं कुर्वाणमित्यर्थः । एवंविधं महानटेश्वराख्यं देवं नवात्मानं पूर्वोक्तनवव्यूहात्मकं आनन्दभैरवनामानं नवरसात्मकं नूतनशृङ्गाररसस्वरूपं वा मन्ये तर्कयामीत्यर्थः । देवयोः शृङ्गारक्रीडनासक्तिफलं आह—  
उभाभ्यामिति । इदं परिदृश्यमानं जगत् स्थावरजङ्गमात्मकं भुवनं कर्तुं, उदयविधिम्, जगदुत्पत्ति-  
विधानमुद्दिश्याभिलक्ष्य, दयया सनाथाभ्याम् दयासहिताभ्यां विनष्टजगदुत्पादनसावधानाभ्यामित्यर्थः ।  
अत एव उभयकर्तृकलास्यताण्डवविधानमुक्तमित्यवगन्तव्यम् । प्रधानजगत्कारणवादिमते प्रकृतिपुरुषयोः  
परस्परदर्शनख्यातिरेव जगदुत्पत्तिः, लास्यनृत्तावसानमेव जगत्संहतिरिति सिद्धान्तात् । एताभ्यामु-  
भाभ्यां समयाम्बामहानटेश्वराभ्यां, जनकजननीमत् मातापितृमत् जज्ञे जातम् । लास्यताण्डवपरावे-  
तावेव जगदुत्पाद्य मातापितृभावं तस्य प्राप्तवन्तावित्यर्थः । उक्तं च सूतसंहितायाम्—

“यथा मातापितृभ्यां तु वर्धन्ते मानवा भुवि ।

तथैताभ्यामिदं कृत्स्नं वर्धते नात्र संशयः ॥”

इति । समययोः शिवयोरनयोश्च ‘तवाधारे’ इत्यनेन उभयोः आधारचक्रस्यैवाधिष्ठानत्वात्  
अधिष्ठानसाम्यमुच्यते । “जनकजननीमत्” इत्यनेन अनुष्ठानसाम्यमुच्यते जगदुत्पादनक्रियायां उभयो-  
र्व्याप्रियमाणत्वात् । ‘लास्यपरया,’ ‘महाताण्डवनटम्’ इत्यनेन अवस्थासाम्यमुच्यते ।

“जपाकुसुमसंकाशौ मदधूर्णितलोचनौ ।

जगतः पितरौ बन्दे भैरवीभैरवात्मकौ ॥”

इत्यागमात् रूपसाम्यं प्रसिद्धमेव । ‘नवात्मानम्’ इत्यनेन रूपसाम्यम् । ‘समया’ इत्यनेन  
नामसाम्यमुच्यते इति उभयोः समयभिधेयत्वं स्पष्टमेव । किं च उपक्रमे शिवशक्तिसंमेलनेन  
जगदुत्पत्तिवादिभिः दृढीकरणायोपसंहारे तत्पराभृष्टमिति सर्वं रमणीयम् ॥ ४१ ॥

इति श्रीकामेश्वरसूरिणा विरचितासु कृतिषु आचार्यभगवत्पादकृतदेवीस्तुतिव्याख्यायामरुणामोदिनी-  
समाख्यायां आनन्दवर्णनपरानन्दलहरीसमाख्यः प्रथमः कल्लोलः ॥

### आनन्दगिरीया

तवाधारे इति । अत्र मूलाधारचक्रे चतुर्दलकमलकर्णिकायां महानरेश्वरः समयारूपा नरी  
च पूज्यौ । परितश्चतुर्दलेषु षट्पञ्चाशन्मयूखाः परिवारदेवतात्वेन पूजनीयाः । आधारे मूलाधारे  
चतुर्दलकर्णिकायां नवात्मानं नवाक्षरमन्त्रनवात्मकूटप्रतिपाद्यं समयया शक्त्या सह वर्तमानं बन्दे ।  
किलक्षणं, नवरसमहाताण्डवनटं, नव च ते रसाश्च नवरसाः ते विद्यन्ते यस्मिन्, तन्नवरसं तच्च  
महाताण्डवं चेति तत्र नटन्तं नटाकारानुकारिणं नृत्यन्तमिति वा । ताण्डवं तु उद्धतप्रयोगप्रधानत्वात्



प्रायेण पुरुषकर्तृकं भवति । तदुक्तं—“तदुक्तमुद्धतप्रायप्रयोगं ताण्डवं मतम् ।” तत्तु सर्वेषां रसानामभिव्यक्तिकारणं भवतीति नवरसम् । किलक्षणया समयया, लास्यपरया । लास्यं नृत्यविशेषं कुर्वन्त्या । लास्यं नाम सुकुमारांगं, यत् चतुर्विधाभिनयोपेतं नृत्यं, तत्प्रायेण स्त्रीकर्तृकमेव भवति । तदुक्तं “लास्यं तु सुकुमारांगं मकरध्वजवर्धनम्” । तत्परया तत्कुर्वाणया । उभाभ्यां नृटनटी-रूपाभ्यां स्वात्मानं मातापितृमन्तं मेने । यथा पितृभ्यां जननपालनपोषणादिना पोष्यमाणाः पुत्रादयः सुखेन क्रीडन्ति तद्वदिति । किलक्षणाभ्यां जगदुदयविधिमुद्दिश्य जगदुदयानन्दं प्राप्य पितृभ्यां यथा पुत्रो जायते, आनन्देन पितरौ नृत्यतः, तथा चिरविनष्टं जगदुत्पन्नमित्यानन्दः, तेन नृत्यद्वयां, जगदुदयविधिमुद्दिश्य तव दयया सनाथाभ्यां सहकृताभ्यां सस्वामिकाभ्यां वा । महासंहारे जगति विनष्टे सति एतौ दुःखितौ भवत इति जगदुदयेन सुखिनौ भवेतामित्यनया तयोरुपरि दया जाता । परदुःखं दृष्ट्वा दुःखितस्य कारुणिकस्य तन्निदानच्छेदे तृष्णा भवतीति त्वद्दयापात्राभ्याम् । अथवा इदं जगच्चिरविनष्टं, पुनःकथमुत्पाद्यमिति शोकाकुलहृदयाभ्याम् । अस्मिन्पक्षे तव पदे न लगति । तदा परमेश्वर्या एव पञ्चभूतात्मकं षड्भावावच्छिन्नं शरीरं प्रकल्पितमेभ्यः मूलधाराभिप्रायेण तवेति योजनीयम् । अत्र नवधा रस्यते, तेन नव तालाः, तैर्युक्तस्य महाताण्डवस्य नटं इत्यादिकं तु प्रमाणरहितत्वादुपेक्षणीयम् । अत्र नवाक्षरीविद्या श्रीशंकरस्वामिना गोपितास्ति, गुरुमुखादवगन्तव्या । तव स्वाधिष्ठान इत्यादि श्लोकत्रयेण मिथुनत्रयस्मरणेन, मिथुनत्रयमन्त्रस्य स्मरणं कर्तव्यं साधकैः इति शंकराचार्याणां हृदयं, मन्त्राक्षरबाहुल्यात् । एतत्त्रयस्मरणेन, मन्त्रजिज्ञासा भविष्यतीति भावः । एतावता ग्रन्थेन मन्त्रभागो विचारितः । इत आरभ्य परमेश्वर्याः शृंगारं वर्णयति ॥ इति आनन्दवारकृत्स्नश्रीशंकराचार्यस्याज्ञया श्रीआनन्दगिरिविरचितसौन्दर्यलहरी मन्तोद्धारः ॥ ४१ ॥

### तात्पर्यदीपिनी

अथाधारचक्रं निरूपयति - तवेति । हेमातः अहमाधारे मूले आधारचक्रस्य मूले भवात्मानं भवस्य आत्मानं सदाशिवं समयया सह वन्दे नमस्करोमि । कथंभूतया समयया । लास्यपरया लास्ये परा तथा, नृत्यपरया । किंविधं भवात्मानं, नवरसमहाताण्डवनटं, नवो रसो यस्मिन्, एतादृशे ताण्डवे नटं, तथा सुकुमारीभिः स्त्रीभिर्नृत्यन्तं, अतः कारणादेताभ्यां उभाभ्यां शिवशक्तिभ्यां इदं जगत् जनकजननीमत् जज्ञे । किंविधाभ्यां उभयविधिमुद्दिश्य भगवत्या दयया सनाथाभ्यां, तयोस्तत्रैव कृपातरंगो बलवानभूदित्यर्थः ॥ एवंरूपं षूष्पञ्चाशच्छक्तियुक्तं आधारचक्रं निरूपितं भवति ॥ ४१ ॥

### पदार्थचन्द्रिका

अथ षष्ठचक्रस्थं पार्वतीसहितं श्रीमहादेवं स्तौति । तवाधार इति । हे जननि, भवात्मानं भवदेहं समयया कालशक्त्या सह वन्दे । लास्यमत्र जगन्निर्माणमेव । यद्वा लास्यपरया समयया

शुभावहविधियुक्तया त्वया इति संबन्धनीयम् । नवरसा यत्र तन्महाताण्डवं, तत्र नट इव तम् । महाताण्डवं ब्रह्माण्डनिर्माणमेव, ब्रह्माण्डनिर्माणस्य शृंगारादिनवरसयुक्तत्वं युक्तमेव । नटौ नाट्यं च कथयति - उभाभ्यां भवानीशंकराभ्याम् । बुद्धौ सन्निधाप्याह - ताभ्यामिदं जगज्ज्ञे जातम् । जनकजननीमत् मातापितृमत् । परमकारुणिकत्वेन देवौ विशिनष्टि - उभयमिदं स्थावरजंगमरूपं चेतनाचेतनरूपं वा कार्यकारणरूपं वा स्थूलसूक्ष्मरूपं वा । जगदुद्दिश्य कृता या दया तयोपलक्षिताभ्याम् । उभयविधिं इति पाठे उभयस्य विधिर्विधानम् । तं विशिनष्टि - सनाथाभ्यां, नाथं नाथृयाच्चोपतापैश्वर्याशीष्णु । नाथं नाम ऐश्वर्यम् । नाथेन सह वर्तते इति सनाथौ, ताभ्याम् । यद्वा समानौ नाथौ ताभ्याम् । समानैश्वर्याभ्यामित्यर्थः । ननुभाभ्यामिति नवक्तव्यं, एताभ्यामिति पदेनैव द्वित्वलाभादिति चेत्, न द्वित्वप्रकरणात् । यथा द्वाभ्यामागन्तव्यं द्वाभ्यामेव दातव्यमिति प्रसंगे द्वाभ्यां ब्राह्मणाभ्यां ददातीत्यत्र न द्विशब्दप्रयोगवैयर्थ्यं, तद्वदत्रापि । 'ताण्डवं नटनं नाट्यं लास्यं नृत्तं च नर्तनमित्यमरः ॥ ४१ ॥

### डिण्मिभाष्यम्

अत्र षट्सु षष्ठेन श्लोकेन त्रिपुरसुन्दर्यादि षट्पञ्चाशदेवताधिष्ठिततत्समयसङ्ख्यपत्रविचित्र-भूमिमयकमलानित्याधवासभूतलाधिष्ठानदेवते लास्यताण्डवभेदभिन्नगान्धर्ववेदोत्पत्तिभूतेसमयाम्बा महानटेश्वराख्ये दम्पती परामृशति । हे परमेश्वरि । तव मूलारख्ये अघोरप्रथमचक्रे लास्य-नृत्यविशेषैर्युक्तया समयया साम्बयाम्बयासह नवरसमहाताण्डवनटं नवधा रस्यते शब्दते 'रसशब्दे' इति घातोः । नव रसा नवतालाः तैर्युक्तस्य महाताण्डवस्य नटम्, के ते नव ताला ये पूर्वपाठ्या तेन दीर्घह्रस्वप्लुतादिगुरुलघुयुक्तं तालं कृत्वा स्वमेवोच्चरन् स्वयमेव नटति महेश्वरः तेन । पाटोनाम सङ्गीतशास्त्रे तं तनातनोति श्लोकस्य वा मन्त्रस्य वा तकारनकाराभ्यामेव च वर्णाभ्यां कदाचित् रेफेन युक्ततत्तत्स्वरसंस्थानं कथनमेव । तत्र तालाः परब्रह्मस्वरूपा नवखण्डात्मका उच्यन्ते । तनोति नलि तन तन तलि तन तलि तन तत नत नलि तन तलि तन तलि तनमिति नवखण्डालाः । तालः तलप्रतिष्ठायामिति घातोर्ध्वत्रिस्मृतः इति निर्वचनात् सर्वलोकानां सर्वविद्यानां सर्वसङ्गीतानां प्रतिष्ठाभूताः एते तेभ्येव तालेषु प्रतिष्ठितयोर्भगवतोर्महानटीमहानटयोर्जगच्छान्तये नटनम् । नवात्मानमिति यद्यपि शिवस्य विशेषणं तथापि उभयोरेव महामन्त्रस्वरूपयोस्तथा विशेषणं द्रष्टव्यम् । नवात्मिकया समयया सहेति शेषः । नवरसशब्देन काव्यनाटकप्रसिद्धा शृङ्गारादयो रसा उच्यन्ते इति केचिद्याचक्षते, अतिप्रकटतया फल्गुतया नाहतमस्माभिः । तावेव महानटौ द्वितीयार्धेन विशिनष्टि एताभ्यामुभाभ्यां महानटी महानटाभ्यां उभयविधमुद्दिश्य सृष्टिपालनारख्यं कर्मद्वयमुद्दिश्य दयया करुणया सनाथाभ्याम् सद्भ्यां प्रागुक्ताभ्यां देवताभ्यां करुणभूताभ्यां जगदिदं

त्रिभुवनमेतत् जनकजननीमत् मातापितृयुक्तं जज्ञे जातं पालने दयावत्त्वमुचितं । जनन्याः कथं दयावत्त्वं शरीराभावेन भोगापवर्गाभावात् अशरीराणामात्मनाम् अनानन्दरूपत्वात् शरीरसम्पादनद्वारा आनन्द-प्रदानन्दमयया विना न भवतीति सृष्टावपि दयासम्बन्धः ॥ ४१ ॥

-- - इति श्रीपदवाक्यप्रमाणज्ञातिरात्रयान्जिमहाभट्टारकारविन्दलोचनाचार्यपुत्रश्रीरामकविहिण्डिममुकुट-  
रायमहापात्रराशौ आनन्दलहरीभाष्यालोचने प्रथममुन्मीलनं सम्पूर्णम् ॥

### गोपालसुन्दरी

क्रमप्राप्तौ पार्थिवरश्मिमुख्यौ देवदेव्यौ आह - तवाधार इति । तव त्वदधिष्ठिते मूले आधारे चतुर्दलमूलाधारचक्रे लास्यं शृङ्गाररसोचितनृत्यन्तं तत्परया समयया समयान्तराया सह नवात्मानं नवकूटमहाविद्यात्मकं यद्वा पूर्वोक्तनवव्यूहरूपं नवखण्डनालात्मकं वा वस्तुतो नवरसरूपम् । 'रसो वै सः' इति श्रुतेः । नवरसा अभिनेया यत्र तादृशं यन्महाताण्डवनृत्यविशेषं तस्य 'नटनाभिनायकं वन्दे' । मन्ये इत्यपि पाठः । एताभ्यामुभाभ्यां नटेश्वरीनटेश्वराभ्यामिदं जगत् जनकजननीमत् मातापितृयुक्तं जज्ञे जातम् । कीदृशाभ्यां ? उदयविधिमुद्दिश्य दयया सनाथाभ्यां महासंहारानन्तरं जगदुत्पत्तिमनुसन्धाय दयया सनाथाभ्यां युक्ताभ्यामित्यर्थः, सिसृक्षोन्मीलितानुग्रहेण यथापूर्वं जगदुत्पत्तिं विलोक्य सन्तोषेण लास्यताण्डवसमुत्सुकाभ्यां देवदेवीभ्यां जगदिदं मातापितृमज्जातं । मातापितरावपि पुत्रे जाते सन्तोषा-  
तिशयेन नृत्यत इति भावः । उभयविधमिति पाठे उभयप्रकारं स्थावरजङ्गमात्मकं चेतना चेतनात्मकं स्थूलसूक्ष्मात्मकं वा जगदुद्दिश्य वा दया तथा युक्ताभ्यामित्यर्थः । विष्णुपक्षेपि समानम् ॥ ४१ ॥

इति श्रीमहाभागवतश्रीनरसिंहस्वामिकृतं शक्तिविष्णुपरकं श्रीसौन्दर्यलहरीभाष्ये पूर्वं भागः ॥

### आनन्दलहरीटीका

तवेति । तवाधिष्ठाननूते मूले आधारे मूलाधारचक्रे समयया समयान्तराया सह, कीदृशा लास्यपरया नृत्यासक्तया, नवरसाः शृङ्गारादयो यत्र, तादृशे महाताण्डवे नृत्यविशेषे नटनर्तकं वन्दे । नवरसा नवतालाः, रसपदस्यात्र तालपरत्वमिति कथित् । मन्ये इति पाठे आराध्यताबुद्धिविषयीकरोमीत्यर्थः । कीदृशं नवात्मानं नवव्यूहात्मकमैरवस्वरूपं, नव व्यूहाश्च पूर्वं दर्शिताः । नवरसरूपं वा । 'रसो वै सः' इति श्रुतेः । नवकूटमहाविद्यात्मकमिति कथित् । एताभ्यामुभाभ्यां समयानन्तराभ्यां इदं जगत् जनकजननीमत् मातापितृयुक्तं जज्ञे जातम् । कीदृशाभ्यां, उदयविधिः उत्पत्तिविधानं, अर्थाजगत एव, उद्दिश्य स्थिताभ्यामिति शेषः । तेन क्लृप्त्ययस्य स्थिति-  
क्रियया सह समानकर्तृकत्वमक्षतम् । मत्प्रभूतिमनाराध्येत्यादिवत् । दयया निरुपधिपरदुःखप्रहाणेच्छया

सनाथाभ्यां युक्ताभ्यां अन्यावपि मातापितरौ अपत्योत्पत्ताविव सदयौ हर्षान्तृत्यत इति भावः ।  
उदयेत्यत्रोभयेति पाठे उभयं सृष्टिस्थितिरूपं बोध्यम् ॥ ४१ ॥

इति श्रीगौडीयरादान्वयसच्छेत्रियवंशजगौरीकान्तसार्वभौमभट्टाचार्यविरचिता आनन्दलहरीनाम-  
टीकायां पूर्वो भागः ॥

सौन्दर्यलहरीमानन्दलहरीख्यप्रथमभागस्थश्लोकानामनुक्रमणिका ॥

(प्रथमतः श्लोकसंख्या, अनन्तरं पृष्ठसंख्या)

अविद्यानामन्तः ३, ५८

कवीन्द्राणां चेतः १६, १७६

किरन्तीमङ्गेभ्यः २०, २००

किरीटं वैरिञ्च २९, २४८

कणत्काञ्चीदामा ७, ८५

क्षितौ षट्पञ्चाशत् १४, १४६

चतुःषष्ट्यातन्त्रैः ३१, २६४,

चतुर्भिः श्रीकण्ठैः ११, ११९

जगत्सूते धाता २४, २२०

जपो जल्पः शिल्पं २७, २३६

तटित्वन्तं शक्त्या ४०, ३४४

तटिलेखातन्वीं २१, २०४

तनीयांसं पांसुं २, ५०,

तनुच्छायाभिस्ते १८, १८७

तव स्वाधिष्ठाने ३९, ३४०

तवाज्ञाचक्रस्थं ३६, ३२१

तवाधारे मूले ४१, ३५१

त्रयाणां देवानां २५, २२६

त्वदन्यः पाणिभ्यां ४, ६६

त्वदीयं सौन्दर्यं १२, १३६

त्वया हत्वा वामं २३, २१४

घनुः पौष्पं मौर्वी ६, ७९,

नरं वर्षीप्यांसं १३, १४१

भवानि त्वं दासे २२, २०९

मनस्त्वं व्योम त्वं ३५, ३१४

महीं मूलाधारे ९, १००

मुखं बिन्दुं कृत्वा १९, १९२

विरिञ्चिः पञ्चत्वं २६, २३१

विशुद्धौ ते शुद्धं ३७, ३२७

शरज्जयोत्सनाशुभ्रां १५, १७१

शरीरं त्वं शम्भोः ३४, ३०३

शिवः शक्तिः कामः ३२, २७६

शिवः शक्त्या युक्तः १, १

समुन्मीलत्संवित् ३८, ३३३

सवित्रीभिर्वाचां १७, १८१

सुधाधारासारैः १०, ११०

सुधामप्यास्वाद्य २८, २४३

सुधासिन्धोर्मध्ये ८, ९१

स्मरं योनिं लक्ष्मीं ३३, २९५

स्वदेहोद्भूताभिः ३०, २५३

हरिस्त्वामाराध्य ५, ७३

॥ श्रीसौन्दर्यलहरी आनन्दलहरीख्यः प्रथमो भागः समाप्तः ॥

॥ श्रीः ॥

# ॥ सौन्दर्यलहरी ॥

(द्वितीयो भागः)

गतैर्माणिक्यत्वं गगनमणिभिः सान्द्रघटितं

किरीटं ते हैमं हिमगिरिसुत्रे कीर्तयति <sup>1</sup>यः ।

<sup>2</sup>स नीडेयच्छाया<sup>3</sup>छुरणशबलं चन्द्रशकलं

धनुः शौनासीरं <sup>4</sup>किमिति न निबध्नाति धिषणाम् ॥ ४२ ॥

कதைர் மாணிக்யத்வம் ககநமணிபி: ஸாந்஢்ரகடிதம்  
3 1 1 1 3 3 4 3 4 1 1

கிரீடம் தே ஹைமம் ஹிமகிரிஸுதே கீர்தயதி ய: ।  
1 1 1 3 1 1 1 1

ஸ நீடேயச்சாயாச்சுரண சபலம் சந்஢்ரசகலம்  
3 1 2 1 2 3 1 3 1

தருச் செளநாளீரம் கிமிதி ந நிபத்நாதி திஷ்ணம் ॥  
4 1 1 3 4 1 4

कनक मुकुट नव रत्नो<sup>1</sup>सम द्वादश आदित्यो से सुघटित

वनता वर्ण्य विषय जिस कवि का तेरा हिमगिरिसुत्रे महत् ।

चन्द्रशकल को शबलित मणि रत्नो की छवि से वह लखकर

इन्द्रचाप है क्या यह! ऐसा भ्रम में न पड़ेगा क्यों कर ॥

लक्ष्मीधरा

गतैः प्राप्तेः, माणिक्यत्वं रत्नभावं, गगनमणिभिः द्वादशादित्यैः । तेषां अत्यन्त-  
सन्निकृष्टसेवायै भूषणगतमणित्वं युज्यते । सान्द्रघटितं सान्द्रं नीरन्त्रं यथा भवति तथा घटितं

१ कः २ समीडे, तमीडे, समीपे ३ छुरणपटलं, स्फुरणशबलं, छुरितशबलं,  
छुरणशबला । ४ किमिदमिति बध्नाति ।

खचितं, किरीटं मकुटं, ते हैमं हेमो विकारं, हिमगिरिसुते ! हे पार्वति ! कीर्तयति वर्णयति, यः, स कवीन्द्रः, नीडेयच्छायाच्छुरणशबलं नीडं गोलं तत्र खचितं नीडेयं रत्नजातं तस्य छाया तथा छुरणेन व्यापनेन शबलं शबलवर्णं, चन्द्रशकलं चन्द्रखण्डं, धनुः कोदण्डं, शौनासीरं-शुनासीरः इन्द्रः तस्य संबन्धि शौनासीरं, किमिति न निबध्नाति धिषणां बुद्धिम् ॥ अत्रेत्थं पदयोजना—हे हिमगिरिसुते ! माणिक्यत्वं गतैः गगनमणिभिः सान्द्रघटितं हैमं ते किरीटं यः कीर्तयति सः नीडेयच्छायाच्छुरणशबलं चन्द्रशकलं शौनासीरं धनुःरिति धिषणां किं न निबध्नाति । अयं भावः—किरीटवर्णनां कर्तुमुद्युञ्जानः कवीश्वरः तत्र स्थितां चन्द्ररेखां नानारत्न-मणिकान्तिच्छुरितां दृष्ट्वा इन्द्रचापत्वेन कथं नाशङ्कते ? अवश्यं तस्य तच्छङ्का जायत एवेति । अत्र उत्प्रेक्षालङ्कारः, चन्द्रशकलस्य इन्द्रचापत्वेनोत्प्रेक्षणात् । यद्वा—अपह्नवालङ्कारः, इदं चन्द्रशकलं न भवति ; अपि तु इन्द्रचाप इत्यपह्नवस्य प्रतिभानात् । यद्वा—सन्देहालङ्कारः, अयमिन्द्रचापः उत चन्द्रशकलमिति संशयात् । यद्वा—अतिशयोक्तिरालङ्कारः, इन्द्रशकलस्य इन्द्रचापत्वेन अध्यवसानात् ; स्वधिषणां इन्द्रचापे किमिति न निबध्नाति इति साधनान्योक्तेः । एतेषां मध्ये एकस्य प्राधान्यं इतरस्योपसर्जनत्वमिति विनिगमकप्रमाणाभावात् सन्देहसङ्करः । (उत्प्रेक्षातिशयोक्ती स्पष्टे । अपह्नवस्तु तल्लिङ्गाभावादपि किमिति धिषणां न निबध्नाति इत्य-पह्नवोल्लेखस्य शक्यत्वात् । सन्देहस्तु चन्द्रशकले दृष्टे इन्द्रचापस्य स्मृत्यारूढत्वात् उल्लेखयितुं शक्य एवेति सन्देहसङ्कर एव ज्यायान्) ॥ ४२ ॥

### सौभाग्यवर्धनी

एवं शक्तितन्त्रशास्त्रवतन्त्रयोः स्वरूपं निरूप्य, “तेषामप्युपरि तव पादाम्बुजयुगं” इति पूर्वमुक्तं भगवत्याधराणाम्बुजस्योत्कर्षं प्रतिपादयितुं मुकुटादिचरणान्तमवयवस्तुतिं कर्तु-मारभते—गतैरिति । हे हिमगिरिसुते, ते तव, हैमं किरीटं माणिक्यत्वं गतैः गगन-मणिभिः बालाकैः सान्द्रघटितं निविडस्यूतं संकीर्तयति यः, स नीडे गोले यच्छायाच्छुरणेन यत्कान्तिव्याप्त्या शबलं विचितं चन्द्रशकलं शौनासीरं धनुः किमिदमिति धिषणां बुद्धिं बध्नाति, चित्ते धत्ते । उत्प्रेक्षते—माणिक्यादिनानारत्नखचितकिरीटकान्त्या संवलितं तत्रैव लग्नं चन्द्रशकलमालोक्य इन्द्रचापमिति बध्नातीत्यर्थः । एतावता महादेव एव एतादृशीं मतिं चित्ते धत्ते । अन्यस्य तव मुखावलोकने का शक्तिरिति भावः । अथवा हैमं किरीटं उक्तलक्षणं यः कीर्तयति, स तव साक्षात्कारं प्राप्य तवानुचरः सन् मुकुटमालोक्य शौनासीरं धनुः किमिदमिति बुद्धिं बध्नातीति । एतावता “हैमकिरीटाय सहस्रादित्येजसे नमः” इति किरीटमन्त्र उदाहृतः । किरीटमन्त्रविशेषो गुरुमुखादवगन्तव्यः । एतत्कीर्तनेन च साक्षात्कारो

भवति । सैनैतादृशी धिषणा भवतीति भावः । अथवा ध्यानयोगेन तव साक्षात्कारं प्राप्य  
किरीटमालोकयेतादृशीं बुद्धिमनुबन्धचे । किरीटमन्त्रमाहात्म्यमेतावता प्रकाशितम् ॥ ४२ ॥

### अरुणामोदिनी

एवमानन्दलहरीसमाख्योऽशः समीरितः । असुबोधः कोविदानां अतिस्पष्टरो-  
क्तिभिः ॥ कटाक्षादिष्टदानित्यं अरुणागणनाथयोः । सुबोधमपि सौन्दर्यलहरीमिधमादरात् ।  
अंशं स्पष्टोक्तिभिः सम्यग्व्याकुर्वे विदुषां मुदे ॥ अथैवं आगवतमानन्दं सप्रपञ्चं प्रपञ्च्य,  
पूर्वोक्तध्यानविधानाशक्तानाम् अल्पधियामनुग्रहाय सुखेन भगवतीस्वरूपप्रापणनिपुणे प्रत्यङ्ग-  
वर्णनरूपे ध्याने निबद्धये, “प्रपदांघ्रीगुल्मपाष्णीजङ्घाजानूरुवक्षणम् । कटित्त्रिकनितम्ब-  
स्फिग्बस्त्युपस्थककूदरम् ॥ जघनं जठरं नाभिर्वलिवक्षोजकञ्चुक्म् । क्रोडोरोजनुपृष्ठासकक्षादोः-  
पार्श्वमध्यमम् ॥ प्रगण्डः कूर्परो हस्तः प्रकोष्ठो मणिवन्धनम् । अंगुल्यंगुष्ठकरभनखपर्वचपेटकम् ॥  
कण्ठः शिरोधराश्मश्रुमुखोष्ठचुबुकं हनु । सृक्ती तालुरदाजिह्वानासाभ्रगण्डलोचनम् ॥ अपाङ्ग-  
स्तारकाकर्णफालमस्तकमूर्धजाः । यथासंभवमेतेषु वर्ण्याः स्त्रीपुंसयोर्बुधैः ॥” इति काव्यकल्प-  
लतोक्तेः प्रपदादिमूर्धजान्तवर्णनात्, “वेणीधम्मिल्लसीमन्तफालश्रवणनासिकम् । कपोलधरने-  
त्रभ्रूकटाक्षरदभाषणम् ॥ गण्डबाहुकरोरोजनाभिमध्यवलित्रयम् । रोमाणि श्रोणिजङ्घोरुगतिक्रम-  
नखक्रमाः ॥” इति लदीयवचनं पर्यालोचयतां किरीटदिगत्यन्तवर्णनस्यापि कविसमयसिद्धत्वात्,  
सहस्रकमलनिवासिनीं भगवतीं सुखश्रुत्याप्रापणपर्यन्तं किरीटप्रभृतिपादान्तं वर्णयति-गतैरिति ।  
हे हिमगिरिसुते । पुत्रीभावात्स्या तुषारमयस्यापि हिमगिरेः कृतलोकप्रतिष्ठे देवि ! यः कविः,  
त्वदुपासनालब्धप्रतिभातिशय इत्यर्थः । माणिक्यत्वं नानाविधरत्नभावं गतैरिति सन्निकृष्टसेवार्थं  
मणिभावं प्राप्तैः ... मरूपित्वादिति भावः । गगनमणिभिः द्वादशादित्यैः । ‘द्युमणिस्तारणिः’  
इत्यमरः । सान्द्रं निबिडं यथा तथा घटितं खचितं हैमं हेमविकारं, ते भवत्याः किरीटं मुकुटं,  
कीर्तयति वर्णयतीत्यर्थः । संकीर्तयिता, नीडं रत्नस्थापनार्थः कुलायः, गोलकमिति यावत् ।  
“नीडमस्त्री दानकुलाययोः” इति रत्नमाला । तत्र खचितानि रत्नानि नीडेयानि, तेषां  
छायानां नानाविधद्युतीनां लुण्णेन रूपणेन शबलं कर्बुरकान्तिं चन्द्रशकलं, शिरःस्थितमिन्दुखण्डं  
प्रति । सुष्ठु शोभनं नासीरं सेनामुखं, नासीरा अग्रेसरा वा यस्य स सुनासीरः । तालव्यादिपाठे  
स्थिति पूजार्थमव्ययम् । “वृद्धश्रवाः सुनासीरः” इतीन्द्रपर्यायेष्वमरः । तस्येदं सौनासीरमैन्द्रं  
धनुः शक्रधनुरिति धिषणां बुद्धिः, तद्भ्रान्तिमित्यर्थः । किमिति किमर्थं न निबध्नाति ।  
श्रोतव्येत्यर्थः । किरीटकोटिजडनानाविधरत्नकान्तिरूपिते धनुराकारे चन्द्रशकले शबलवर्णेन्द्र-  
चाबुद्धिं वर्णयितुं प्रवृत्तः कविः । एतेन “हैं हेमकिरीटाय सहस्रादित्यतेजसे नमः” इति

किरीटमन्त्र उद्धृत इति केचित् । अत्र देवीशिरस्थिते चन्द्रशकले इन्द्रधनुर्भ्रान्तिरूपणात् भ्रान्तिमदलङ्कारः । स च नीडेयच्छायाञ्छुरणश्रवणं विशेषणतापक्षपदार्थहेतुककाव्य-  
लिङ्गसहकृतचन्द्रशकलेन्द्रधनुष्ठाध्यवसायरूपोत्प्रेक्षानुप्राणित इति त्रयाणां संकरः । लक्ष्मीधरे  
अलङ्कारलोखनकौशलं सुधीभिरेवावधार्यमित्युपेक्ष्यते । ४२ ॥

### आनन्दगिरीया

एतावता ग्रन्थेन मन्त्रभागो विचारितः । इत आरभ्य परमेश्वर्याः शृङ्गारं वर्णयति ।  
तत्रापि मानुषीणां चरणादिवर्णनं देवतानां मुकुटादीति, प्रथमं मुकुटं वर्णयति — गमैरिति ।  
हे परमेश्वरि, यस्त्वां हिमगिरिसुते इति संबोध्य इति संकीर्तयति । इति किं ? यच्च किरीटं  
माणिक्यत्वं गतैः गगनमणिभिः बालाकैः सान्द्रतया घटितमिति कथयति । स समीपे वर्तमानं  
चन्द्रशकलं सकलमवलोक्य इदं किं शौनासीरं शाक्रं धनुरिति बुद्धिं वध्नाति, अनुसन्धत्ते ।  
शुनासीरस्येदं शौनासीरम् । वस्तुतस्तव किरीटं हैमं हेम्ना सुवर्णेन घटितं; परन्तु परमोत्कृष्ट-  
माणिक्यमालायाः प्रभापटलपाटलीकृतमवलोक्य तथा भ्रम इत्यर्थः । चन्द्रकलायां इन्द्रधनुष्ठा-  
भ्रमे सादृश्यमाह — किं लक्षणं चन्द्रशकलं, यच्छायाञ्छुरणश्रवणं मरकतमणिमाणिक्यमुक्ता-  
प्रवालनीलमणिपुष्परामवैडूर्यवज्रादिघटितस्य या छाया तस्याः छुरणं प्रतिफलनं तेन श्रवणं  
कर्तुरीकृतं; इन्द्रधनुष्यपि नानाश्यामशोणादिरङ्गवत्तया प्रतीयमानत्वात् । एतावता दूरस्थस्य  
नायं भ्रमः, किन्तु तवासन्नस्य । तादृशस्तु महादेव एव । तथा च, तव शरीरसौन्दर्य-  
मेतादृशं मोहनं, यत्र वर्तमानमलङ्करणमपि परमप्रमातारं पुरमथनमपि मोहयति भ्रमयति ।  
अथवा मुग्धायाः पार्वत्याः भयोत्पादनेन श्रीमहादेवो मानमपनुदति । हे पार्वति! इदं तव  
किरीटं किं गगनमणिभिः घटितमिति मुकुटे शिरसि नानासूर्यसंबन्धोक्त्या भयेन मानत्यागः ।  
एवं चन्द्रे इन्द्रधनुषोक्त्या आकस्मिकभयहेतुकल्पनं रसान्तम् । तदुक्तं रसपद्माकरे — ‘साक्षा  
दानेन भेदेन रत्युपेक्षा रसान्तरे । अमीभिरुपचारैस्तामीर्ष्यां मानं विवर्जयेत्’ ॥ इति । अथवा  
माणिक्यादिघटितं हैमं किरीटमत्रोत्प्रेक्ष्यते । माणिक्यत्वं गतैः रक्तत्वं प्राप्तैः बालादित्यैः  
सान्द्रतया घटितमिवेति । एतावता माणिक्यबाहुल्यं वर्णितम् । अथवा माणिक्ययुक्तं तव  
किरीटं तदा विशिष्य वक्तुं शक्येत, यदा माणिक्यत्वं प्राप्तैर्बालादित्यैः सान्द्रतया घटितं  
स्यादिति अभूतोपमा वा । अथवा एकाक्षरवागीश्वरीमन्त्रपरतया पद्यम् । तथा हिमगिरिसुते,  
ह इति निश्चये । ऐं वाग्मवबीजं, अन्ते एकान्ते यः संकीर्तयति जपति, स धिषणां सकल-  
शास्त्रानुसन्धानात्मिकां बुद्धिं ज्ञानं निश्चयेन अनुसन्धत्ते प्राप्नोतीत्यर्थः । किं लक्षणं मन्त्रं,  
किरीटं सकलमन्त्रमकुटभूतं; तस्य रजोगुणप्राधान्यं वर्णयति—माणिक्यत्वं गतैः गगनमणिभिः



घटितं कोटिद्वयप्रकाशतुल्यं; पुनः किलक्षणं, यद्योपनिषत्प्रणीते. चान्द्री चन्द्रकला चन्द्र-  
धनुर्वि विराजते । तदुक्तं लघुना—ऐन्द्रस्येव शरासंज्ञा यथा पश्येत्तलाटं प्रभासिति ।  
अथवा त्वद्व्यानयुक्तस्य ध्यानपरिपाकेन तव साक्षात्कारे जाते शिखि अनुपलभ्युक्तचन्द्रकला-  
चावलोक्य प्रादुर्भूतसस्येयमुक्तिः,—यदिदं किरीटं बालादिन्यैर्घटितं ? न इदमिन्द्रधनुः ।  
गतैर्माणिक्येति पद्यस्य रहस्यार्थः—गतैरिति । गगन-ह, माणिक्यत्वं र, मणिभिः ईकारः,  
सान्द्रं अनुस्वारघटितं, हिमगिरिसुते नित्यक्लिन्ने, यच्छायाच्छुरणशबलं मदद्रवे, चन्द्रशकलं  
स्वाहा । अत्र परंपरागतानां संकेतमन्त्रपदग्रहणम् । ननु व्युत्पत्त्या स्वतन्त्रसिद्धः शङ्कराचार्यः  
स्वयं संकेतनं कृत्वा पदानामनभिवाच्यानां मन्त्रपदानां च, शिष्यानुग्रहायाचीकृतम् । तव  
नात्र कापि शङ्का । परंपराममागतो ह्ययं संकेतः । न तु बुद्धिमध्यः । गुरुक्तं यथा-  
लिखितमेव । प्रकृते किरीटवर्णनमेव । हिं नित्यक्लिन्ने मदद्रवे स्वाहा ॥ ४२ ॥

#### तात्पर्यदीपिनी

अथ प्रचयवर्णमाह—गतैरिति । हे हिमगिरिसुते सः इति धिषणामनुबध्नाति । इतीति  
किं, इदं शौनासीरं धनुः, किमुत चन्द्रशकलं वा, शौनासीरस्येन्द्रस्येदं शौनासीरं, चन्द्रस्य  
शकलं चन्द्रखण्डं चेति धिषणां बुद्धिं संशयितां करोति । स कः, यस्ते हैमं किरीटं  
कीर्तयति । हेमनोऽयं हैमस्तम् । कथं भूतं किरीटं, गगनमणिभिः सान्द्रघटितस्तं तथोक्तम् ।  
किं विधैर्गगनमणिभिः माणिक्यत्वं गतैः माणिकानां समूहो माणिक्यं तस्य भावस्तत्त्वं, रत्नसमूह-  
स्वरूपं प्राप्तैः, कथं भूतं चन्द्रशकलं, नीडेयच्छायाच्छुरणशबलं, नीडेयानां अनोकहानां  
छाया तथा छुरणं तेन शबलं कर्बुरं, अत्र स्वरूपे पतप्रत्ययमनुद्भावः, यतो जातिर्व्यक्तिमपहाय  
प्रवर्तते इति स्वरूपार्थमेवाप्रत्ययः इत्यर्थः ॥ ४२ ॥

#### पदार्थचन्द्रिका

वेदान्तवेद्यं यद्रूपं देव्यास्तर्काद्यगोचरम् । तच्छ्रुत्वाथःमलां मूर्तिं भवान्याः स्तौति  
शङ्करः ॥ एवं तावद्भवान्याः स्वरूपं स्तुत्वा, अधुना आपादतलमस्तकं देहं स्तोष्यन्, आदौ  
किरीटं स्तौति—गतैरिति । हे हिमगिरिसुते ! ते तव किरीटं कीर्तयितुं वर्णयितुं निरुपमत्वात्,  
तथापि तमीडे इत्यन्वयः । किरीटं विशिनष्टि, गगनमणिभिः सान्द्रं यथा स्यात्तथा घटितं  
सान्द्रघटितं निविडरचितमित्यर्थः । गगने मणय इव गगनमणयः सूर्यादयाः, तैर्माणिक्यत्वं  
मणिरूपतां गतैः प्राप्तैः, हैमं सौवर्णं, तं कमित्यपेक्षायाभाह । यस्य किरीटस्य छायायाः कान्तेः  
स्फुरणेन शबला कर्बुरा चन्द्रकलिका चन्द्रस्य षोडशो भागः, द्रष्टृभासिति धिषणां बुद्धिं बध्नाति

जनयति । इतिशब्दोक्तां धिषणामाह-इदं शौनासीरं ऐन्द्रं धनुः किमिति । ह्रस्वा कला कलिका । छायाछुरितशबलं चन्द्रशश्लमिति पाठे यस्य छायाया छुरितं संपृक्तं च तत् शबलं च तच्चन्द्र-  
शकलं चन्द्रखण्डम् । मणिः स्त्रीपुंसयोः रत्नजातौ मुक्तादिकेऽपि श्वेति मेदिनीकरः । मण्डनं चाथ  
मुकुटं किरीटं पुनपुंसकमित्यमरः ॥-४२ ॥

### डिण्डिमप्राप्त्यम्

आगमार्थप्रधानत्वात् असुबोधोशरीरितः । गुरोः कटाक्षविक्षेपादंशोऽन्यः संप्रकाशते ॥  
एवमुक्तप्रकारेण सर्वविद्यानिरूपितस्वरूपायाः श्रीश्रीमहामट्टारिकायाः मोक्षपथपक्षपातिप्रेक्षा-  
वजनैकसुगमं अखण्डज्योतिर्ध्यानं कर्तुमक्षमाणां भोगार्थिनामल्पधियां सकलध्यानमेव सुकरमिति  
पाटलवर्णं पाशांकुशधनुर्वाणधरं पञ्चब्रह्ममश्वगतं कामेश्वरांकपर्यंकोपविष्टं सर्वाभरणभूषितं च  
वक्तव्यम् । तच्च भगवत्याः प्रत्यङ्गवर्णनं विना सुखेन प्राप्तुमशक्यमिति कृत्वा केशादिपादान्त-  
मवयववर्णनमारभते गतैरित्यादिना । माणिक्यत्वं रत्नभावं, गतैः प्राप्तैः, गगनमणिभिः  
द्वादशादित्यैः मित्रवरुणधात्र्यमभगेन्द्रविवस्वद्विधातृत्वष्टविष्णुनामभिः सान्द्रघटितं विश्वकर्मणा  
सुश्लिष्टतया संपादितं हैमं हेमप्रधानं ते किरीटं, मुकुटं हे हिमगिरिसुते शैलराजनन्दिनि, कः  
कीर्तयितुं वर्णयितुं शक्तः, न कोऽपीत्यर्थः । तदेव विशिनष्टि-यच्छायाच्छुरणशबलं यस्य  
मुकुटस्य छायाच्छुरणेन कान्तिविलेपेन शबलं नानावर्णं सत् चन्द्रशकलं शशाङ्कमिच्छं कर्तुं  
सौनासीरं सुनासीरसंबन्धि । “वृद्धश्रवाः सुनासीर” इत्यमरः । धनुः कार्मुकं किमेतदिति धिषणां  
बुद्धिं बध्नाति संपादयति, तन्मुकुटो वर्णयितुः इति संबन्धः ॥ ४२ ॥

### गोपालसुन्दरी

इदानीं मुकुटादिचरणान्तमङ्गं स्तौति - हे हिमगिरिसुते, ते तव, हैमं सुवर्णघटितं  
किरीटं कः कीर्तयतु, तथापि समीडे स्तौमि । कीदृशं, माणिक्यत्वं रत्नविशेषभावं गतैः प्राप्तैः  
गगनमणिभिः द्वादशादित्यैः, मित्रवरुणादिनामकैः सान्द्रघटितं सुश्लिष्टतया योजितं, यस्य  
मुकुटस्य छायाच्छुरणेन कान्तिविलेपेन शबलं नानावर्णं चन्द्रशकलं कर्तुं, सौनासीरं सुनासीर  
इन्द्रः तत्संबन्धि धनुः कार्मुकं किमेतदिति धिषणां बध्नाति जनयतीत्यर्थः । विष्णुपक्षे - ते तव  
हैमं किरीटं, हिमगिरि हिमसदृशशीतले गिरि वचने उपनिषद्भावे सुते अभिव्यक्ते त्वयि कः  
कीर्तयतु । पूर्ववद्विष्णुसंबन्धनं वा । चन्द्रशकलमिति किरीटोपरि घटितार्धचन्द्राकृतिं सुवर्ण-  
खण्डपरं, त्रसिंहमूर्तावर्धचन्द्रसत्वात्तत्परं वा ॥ ४२ ॥

आनन्दलहरीटीका

अधुना त्रिपञ्चाशत्पद्यैर्ध्यानाय किरीटादिचरणपर्यन्तं वर्णयति । गतैरिति । हे हिमगिरिसुते ते तव हैमं स्वर्णमयं किरीटं मुकुटं कः कविः कीर्तयति सम्यक्तया वर्णयति, न कोऽपीत्यर्थः । तथापि समीडे -स्तौमि स्वबोधादिति शेषः । समीपे इति पाठे निकट इत्यर्थः, चन्द्रेत्यनेनान्वयः । कीदृशं किरीटं, माणिक्यत्वं रत्नविशेषतां गतैः प्रासंगिकगनमणिभिः द्वादशादित्यैः, सान्द्रं निविडं यथा स्यात्तथा घटितं निमित्तं, यस्य किरीटस्य छायायाः कान्तेः स्फुरणेन प्रतिबिम्बेन शबलं चित्ररूपं चन्द्रस्य शकलं खण्डः, इदं किं सौनासीरं इन्द्रसंबन्धि धनुरिति धिषणां बुद्धिं अर्थात्पश्यतां देवानां, बध्नाति जनयति । चन्द्रखण्डस्य वक्रत्वात्, प्रतिबिम्बवशात्, रक्तपीतादिनानावर्णत्वादीदृशी बुद्धिरिति भावः । शबला चन्द्रकलिकेति कचित्पाठः ॥ ४२ ॥

धुनोतु ध्वान्तं नस्तुलितदलितेन्दीवरवनं

<sup>1</sup>घनस्निग्ध<sup>2</sup>श्लक्ष्णं चिकुरनिकुरुम्बं तव शिवे ।

यदीयं सौरभ्यं सहजमुपलब्धुं सुमनसो

वसन्त्यस्मिन्मन्ये बलमथनवाटीविटपिनाम् ॥ ४३ ॥

துநோது த்வாந்தம் நஸ்துலித தளிதேந்தீவரவநம்

கநஸ்திக்த ச்லக்ஷணம் சிகுர நிகுரும்பம் தவ சிவே ।

யதீயம் ஸௌரப்யம் ஸஹஜமுபலப்தம் ஸுமநஸோ

வஸந்த்யஸ்மிந் மந்யே பலமதநவாடவிடபிநாம் ॥

दूर करे अन्तस्तम हम दीनों का मैया पृथु कचभार

तेरा विकसित नीलोत्पलवन सम सान्द्रस्निग्धमृदु सुकुमार ।

पाने जिसकी सहज सुगन्धि वहीं रहते हैं सतत शिवे

बलरिपु बाटीकुसुम यह लगता है मुझे शमित अशिवे ॥

१ घनं स्निग्धं श्लक्ष्णं २ श्यामं, सूक्ष्मं

## लक्ष्मीधरा

धुनोतु अपनुदतु, ध्वान्तं अन्तस्तिमिरं, नः अस्माकं, तुलितदलितेन्दीवरवनं  
तुलितं सदृशीकृतं दलितं भिन्नं, विकसितमित्यर्थः, इन्दीवराणां नीलोत्पलानां वनं यस्य तत् ।  
घनस्निग्धश्लक्ष्णं घनं सान्द्रं अत्रिरलं स्निग्धं स्नेहयुक्तमिव स्थितं श्लक्ष्णं-मृदु- । एवमेतेषां  
विशेषणानां समासः । चिकुरनिकुरुम्बं चिकुराणां केशानां निकुरुम्बं समूहः केशपाशः धम्मिल्ल  
इत्यर्थः । तव भवत्याः, शिवे ! भगवति ! यदीयं यस्य धम्मिल्लस्य सम्बन्धि, सौरभ्यं  
परिमलं, सहजं स्वभावसिद्धं उपलब्धं समाकण्डं, सुमनसः पुष्पाणि, वसन्ति आसते ।  
अस्मिन् धम्मिल्ले, मन्ये ध्रुवं, बलमथनवाटीविटपिनां बलमथनः बलारिः ववयोरभेदोपचारः  
अनुप्रासार्थमङ्गीकृतः — तस्य वाटी उद्यानं तत्र विटपिनः कल्पवृक्षाः तेषाम् । अत्रेत्यं  
पदयोजना — हे, शिवे ! तुलितदलितेन्दीवरवनं घनस्निग्धश्लक्ष्णं तव चिकुरनिकुरुम्बं नः  
ध्वान्तं धुनोतु । यदीयं सहजं सौरभ्यं उपलब्धं अस्मिन् बलमथनवाटीविटपिनां सुमनसः  
वसन्तीति मन्ये । अत्र उत्प्रेक्षालङ्कारः, केशपाशवासनार्थमेव धृतानां कल्पवृक्षकुसुमानां  
अन्यथात्वेनोत्प्रेक्षणात् । तल्लक्षणम् — सम्भावनमथोत्प्रेक्षा प्रकृतस्य परेण यत् ॥ इति ।  
तुलितदलितेन्दीवरवनमित्यत्र उपमालङ्कारः । अनयोस्संस्फुटिः, तिलतण्डुलवत् संसृज्यमान-  
त्वात् । क्षीरनीरवत् संबन्धः सङ्कारः ॥ ४३ ॥

## सौभाग्यवर्धनी

अलकान् स्तौति धुनोत्विति । हे शिवे तव चिकुरनिकुरुम्बं अलकसमूहं, तुलित-  
दलितेन्दीवरवनं उपमितविकसितेन्दीवरवनम् । अनेनोपमितं, तव चिकुरसदृशं तत्, न तु  
तत्सदृशमेतत् । यतो घनं स्निग्धं श्लक्ष्णं च । उपमेयचिकुरोत्कर्षहेत्वन्तरमाह — यदीयमिति ।  
यदीयं सौरभ्यं सहजमुपलब्धं प्राप्तं, बलमथनवाटीविटपिनां नन्दनवनतरूणां कल्पवृक्षाणां  
सुमनसः कुसुमानि, तस्मिन् तव चिकुरनिकुरुम्बे वसन्तीति तेषां संसर्गेण तवालकानां नोत्कर्षः ।  
किं तु तवालकसंपर्केण तेषामुत्कर्षः । सुरासुरसीमन्तिनीविहितपूजाञ्छलेन तवालकाश्रयेण  
अयमेव हेतुरिति हेत्वलङ्कारः । एतादृशं नो ध्वान्तं धुनोतु दूरीकरोतु । स्वयं ध्वान्तायमानमपि  
ध्वान्तं नाशयतीति महदवश्यम् ॥ ४३ ॥

## अरुणामोदिनी

अथ धम्मिल्लं वर्णयति धुनोत्विति । शिवयति भक्तलोकमिति शिवा । तस्याः  
संभुद्धिः हे शिवे ! घनं सान्द्रं, “घनं निरन्तरं सान्द्रं”मित्यमरः । तच्च तत् स्निग्धं स्नेह-

युक्तमिव स्थितं च घनस्निग्धम् । यद्वा घनो नीलमेघ इव स्निग्धं, श्लक्ष्णं मृदुलं च । अत एव तुलितं समीकृतं दलितेन्दीवरवनं विकसितनीलोत्पलकाननं येन तत् । व्यतिरेकालङ्कारः । तव भक्ताज्ञाननिरासिकायाः भवत्याः, चिकुरनिकुरुम्बं केशपाशः, धम्मिल्लमित्यर्थः । नः भक्तानामस्माकं ध्वान्तमज्ञानं धुनोतु कम्पयतु । आशंसायां लोट् । तत् किमित्यब्राह्म-सहजं उत्पत्तिसिद्धं, यस्येह यदीयं, भवत्केशपाशसंबन्धि, सौरभ्यं सौषण्ध्यं, उपलब्धं प्राप्तुं अस्योपासनयेति भावः । बलमथनवाटीविटपिनां, ववयोरभेदात् बलं मश्रातीति बलमथनः इन्द्रः, तस्य वाटी नन्दनारूपं पुष्पवनं, तत्रस्थानां विटपिनां कल्पतरूणां सुमनसः पुष्पाणि, विदुषो देवाश्चेति ध्वनिः । “सुमनाः पुष्पमालत्याः स्त्रियां नाधीनदेवयोः” इति कोशः । एतेन तेषामनुचितानुचितभिज्ञत्वं सूचितम् । अस्मिन्चिकुरनिकुरुम्बे वसन्ति, निवसन्तीति मन्ये तर्क्यादि । अन्यथा कथमेतेषामत्र नित्यनिवासः स्यादिति भावः । अत्र केशपाशसौरभ्याव-धृतानां सुरतरुप्रसूनानां केशपाशसाम्यसौग-ध्योपलब्ध्यर्थकथनादुत्प्रेक्षालङ्कारः । सा च वाचिक-शब्दप्रयोगाद्वाच्या । तथा चेन्द्रोद्यानविहर्तुदेवीकेशपाशसौरभ्यपरिज्ञातुविद्वद्बुद्धान्तप्रतीतेः समा-सोक्तिर्व्यज्यत इत्यलङ्कारेणालङ्कारध्वनिः ॥ ४३ ॥

#### आनन्दगिरिया

सकलसुरासुरनिकरमुनिजनैः पारिजातमन्दारकल्पद्रुमकुसुमकदम्बैः पूज्यमानं केश-कलापं वर्णयति - धुनोत्त्विति । हे शिवे परमकल्याणकारिणि, तव चिकुरनिकुरुम्बं नोऽस्माकं हृदयान्तर्गतमन्धकारं अज्ञानारूपं, धुनोतु नाशयतु विनाशभूतकर्मयुक्तं करोतु । किलक्षणं, तुलितदलितेन्दीवरवनं, इन्दीवरं श्यामकमलं नीलोत्पलं, तेषां वनं समूहः, दलितं विकसितं च तदिन्दीवरवनञ्चेति । तुलितमुपमितं दलितेन्दीवरवनं येन तत्तथा । इन्दीवरवनादपि सातिशयम् । अतिशयमाह - घनास्निग्धश्लक्ष्णं घनमतिस्निग्धं परिमलबहुलतैलादिना मसृणं श्लक्ष्णं परमकमनीयतमं, इन्दीवरं तु सूक्ष्मं अथवा श्यामतया अन्धकारोपमेयमप्यन्धकार-नाशकम् । यदीयं सौभाग्यमुपलब्धुं प्राप्तुं बलमथनवाटीविटपिनां सुमनसः पुष्पाणि अत्र सुराङ्गनोपपाद्यमानपूजनच्छलेन वसन्ति आश्रयन्ते । एतत्सौरभ्यमस्माभिः कथं प्राप्तव्य-मित्याशया अन्तेवासितां प्राप्नुवन्तीति । कीदृशं तत्सौरभ्यं, सहजं, कारणगुणप्रकृतमायान्तं, न तु कलिकागमे दिनकरादिक्रिणैरुत्पाद्यमानं, कमलं तु तथा ‘आमोदप्रकटनमिन्दिरानिवासः तत्सर्वं दिनकरकृत्यमामनन्ति’ इत्युक्तत्वात् । धुनोतु ध्वान्तेत्यादिपाठश्लोकस्य रहस्यार्थः । धुनोतु ध्वान्तं अवर्थात् ओं, तुलितदलितेन्दीवरवनं अंकुशं, घनं ओं स्निग्धं सौं श्लक्ष्णं च्छौं

चिकुरनिकुरुम्बं क्षौं शिवे स्वाहा । अत्र प्रणवरहितमपि मन्त्रं केचिदिच्छन्ति । तदा अंकुशद्वयं,  
प्रणवोद्वारे अंकुशः । ओं क्रौं भ्रौं स्रौं छ्रौं क्षौं स्वाहा ॥ ४३ ॥

### तात्पर्यदीपिनी

धुनोतु इति - हे शिवे, तव चिकुरनिकुरुम्बं केशपाशं नोऽस्माकं ध्वान्तमङ्गानलक्षणं,  
धुनोतु आकंपयतु । कीदृशं चिकुरनिकुरुम्बं, तुलितदलितेन्दीवरवनं, आदौ तुलितं, पश्चादलितं  
इन्दीवराणां वनं येन तत्, आदौ तुलारूढं तुलितं, पश्चाद्विमृश्य दलितं, तन्निष्कृष्यास्य सौन्दर्यं  
इति मिति भावः । पुनः कीदृशं, घनं निविडं, पुनः कीदृशं, स्निग्धं चिकणं, पुनः श्लक्ष्णं,  
सुन्दरं, अत्रानुरूपशब्दोदयमित्याह - तस्मादहमिति शङ्के । इति किं, बलमथनवाटीविटपिनां  
सुमनसः अस्मिन् चिकुरनिकुरुम्बे वसन्ति । बलस्य दैत्यस्य मथनः, तस्य वाटी नन्दनवनं तस्या  
विटपिनो वृक्षाः तेषां सुमनसः पुष्पाणि । किं कर्तुं, यदीयं सहजं स्वाभाविकं सौरभ्यं उपलब्धं  
प्राप्तुं, अतो हेतोः दलितेन्दीवरवनम् । न हि इन्दीवरवनेषु एषां वातो भवतीति तद्रूपदलन-  
मित्यर्थः ॥ ४३ ॥

### पदार्थचन्द्रिका

केशपाशं स्तौति - धुनोत्विति । हे शिवे तत्तव चिकुरनिकुरुम्बं नोऽस्माकं ध्वान्त-  
मन्धतमसं अज्ञानमित्यर्थः । धुनोतु कम्पयतु नाशयत्वित्यर्थः । प्रार्थने लोड् । तुलितं  
सदृशीकृतं दलितं विकसितं इन्दीवरवनं येन तत् । घनं च तस्निग्धं श्यामं चेति तथा ।  
यद्वा घनवत्स्निग्धं च तत् श्यामं चेति तथा । तत्रोत्प्रेक्षते यदिति । यदीयं यत्संबन्धि,  
न्यदादीनि चेति वृद्धसंज्ञायां वृद्धाच्छ इति छस्तस्येयादेशे यदीयमिति रूपसिद्धिः । सुरभिर्नो  
भावः सौरभ्यं, सहजं स्वाभाविकमुपलब्धं प्राप्तुं बलमथनवाटीविटपिनां इन्द्रोपवनशाखिनां  
सुमनसः पुष्पाणि वसन्त्यस्मिन् चिकुरनिकुरुम्बे, मन्ये अहमेवं तर्कयामीत्यर्थः । एतेन  
एवंभूतभवानीकेशपाशध्यानं मोहं निवर्तयतीति सूचितम् ॥ ४३ ॥

### डिण्डिमभाष्यम्

धुनोत्विति । तुलितदलितेन्दीवरवनं, तुलितमुपमितं दलितेन्दीवरवनं, विकसित-  
नीलोत्पलकाननं येन तत्तथोक्तं, घनस्निग्धश्लक्ष्णं, घनं निविडितं, स्निग्धं चिकणं,  
श्लक्ष्णं सुखस्पर्शं, तव भवत्याः, यद् चिकुरनिकुरुम्बं कचवृन्दं, हे शिवे, नोऽस्माकं  
ध्वान्तमङ्गानतिमिरं धुनोतु दूरीकरोतु । धूञ् कम्पने इति धातुः स्वादिकः, स्वादिभ्यः ङुः  
इति विकरणप्रत्ययः । तदेव विशिनष्टि, यदीयं सौरभ्यं, यदीयं यत्संबन्धि सौरभ्यं

स्वभावसिद्धं परिमलं सहजं अप्रयत्नसंपादितं, उपलब्धुं प्राप्तुं, बलमथनवाटीविटपिनां, बलमथन इन्द्रः, तस्य वाटी नन्दनवनं, तत्रत्यानां विटपिनां, सन्तानकल्पवृक्षपारिजातादीनां सुमनसः पुष्पाणि । 'स्त्रियः सुमनसः पुष्पं' इत्यमरः । अस्मिन्केशपाशे वसन्तीति मन्ये इति वाक्यार्थः - । त्रिभुवनलोभनीयसौरभ्ययुक्तानामपि कल्पवृक्षादिसुमनसां परिमलोल्लासादतिशयिताः, भगवत्याः केशपाशसहजसंपदः इत्यर्थः ॥ ४३ ॥

### गोपालसुन्दरी

धुनोत्विति । तव चिकुरनिकुरुम्बं अलकसमूहः, नोऽस्माकं ध्वान्तमज्ञानं धुनोतु नाशयतु । कीदृशं, तुलितमुपमितं दलितं विकसितं यदिन्दीवरं नीलकमलं तस्य वनं येन तत्, घनं निविडं च तस्मिन्निधं चिकणं चेति तत्, सूक्ष्ममस्थूलम् । यदीयं चिकुरनिकुरुम्बीयं सहजं स्वामाविकं सौरभ्यमुपलब्धुं शिक्षितुं, बलमथन इन्द्रः, तस्य वाटी नन्दनवनं तत्र ये विटपिनः कल्पवृक्षाः, तेषां सुमनसः पुष्पाणि, तस्मिन् चिकुरनिकुरुम्बे वसन्तीत्यहं मन्ये । विष्णुपक्षे - शिवे कल्याणनिमित्तमिति धुनोतुक्रियान्वितं, वसतिक्रियान्वितं वा । शिवाया इः कामो यस्मादिति व्युत्पत्त्या विष्णुसंबोधनं वा ॥ ४३ ॥

### आनन्दलहरीटीका

धुनोत्विति - हे शिवे तव चिकुरनिकुरुम्बं, केशसमूहः नोऽस्माकं ध्वान्तं तमोऽविद्यामिति यावत्, धुनोतु नाशयतु । कीदृशं, तुलितमुपमितं दलितानां विकसितानां इन्दीवराणां नीलोत्पलानां वनं येन तत्तथा, वनमुपमेयं न तूपमानमिति भावः । घनं निविडं च तत् स्निग्धं चिकणं चेति । तथा घनमिति पाठे भिन्नं पदम् । सूक्ष्मं स्थूलरहितं, श्लक्ष्णमिति पाठे भृद्वित्यर्थः । यदीयं यस्य चिकुरस्य संबन्धि सौरभ्यं सुरभिर्तां सहजं स्वामाविकं उपलब्धुं शिक्षितुं, बलमथनस्येन्द्रस्य वाटी उद्यानं, तत्संबन्धिनो ये विटपिनो वृक्षाः पारिजातादयस्तेषां सुमनसः पुष्पाणि, श्लेवात् शोभनमनस्काश्च, अस्मिन् चिकुरनिकुरुम्बे वसन्ति वासं कुर्वन्ति । गुरुकुलस्थब्रह्मचारिण इत्यहं मन्ये । चिकुरः कुन्तलो बाल इति, तथा निकुरुम्बं कदम्बक इति, तथा स्त्रियः सुमनसः पुष्पमिति, तथा विटपी पादपस्तरु इत्यमरः ॥ ४३ ॥

<sup>१</sup>तनोतु क्षेमं नस्तव वदनसौन्दर्यलहरी-

परीवाहस्रोतःसरणिरिव सीमन्तसरणिः ।

१ तनोत्विति पूर्वार्धे उत्तरार्धतया वहन्तीत्युत्तरार्धः पूर्वार्धतया च इतरपाठेषु दृश्यते ।





सीमन्तसरणिः स्रोतस्सरणित्वेनोत्प्रेक्षणात् । न चायमुपमालङ्कारः ; सत्यस्मिन्मनुष्यजीव्य कविप्रौढोक्तिमेवोपजीव्योत्थानात् ; न च सम्भावनापरस्येवशब्दस्य समाधिविधानाभावात् उप-  
मैवेति वाच्यम् । 'इवेन सह' इति सामान्येनोपमार्थस्य इत्यशब्दस्य प्रवृत्त्यात् उभयत्रापि  
समासोऽस्तीति ध्येयम् । उत्तरार्धेऽप्युत्प्रेक्षालङ्कारः ; -सिन्दूरस्य सूर्यकिरणारम्भना सम्भावनात् +  
कवरीभारस्य तिमिरत्वारोपणात् रूपकालङ्कारोऽपि वर्तते । एवमवयोरङ्गाङ्गिभावेन सङ्करः ;  
सम्भावनां प्रति रूपकस्य निमित्तत्वात् ॥ ४४ ॥

### सौभाग्यवर्धनी

सीमन्तं स्तौति -- वहन्तीति । तव सीमन्तसरणिः सिन्दूरं वहन्ती, कीदृशं सिन्दूरं  
प्रबलकवरीभारः तस्य तिमिरोपमा त्विदं, तासां वृन्दैः बन्दीकृतमिव नवीनार्ककिरणं तादृशम् ।  
कीदृशी तव सीमन्तसरणिः । तव वदनसौन्दर्यलहरी सौन्दर्यातिरेकपरंपरा तस्याः परीवाहः  
उच्छ्वासः, उत्तरोत्तरानुवर्तनं यत्र स्रोतःसरणी, सा स्रोतःसरणिः सौन्दर्यरूपमहानद्याः  
अनवरतानुवर्तमानधाराकारपरंपरोन्मेषवती प्रवाहसरणिरित्यर्थः । न क्षेमं तनोतु । लब्धपरि-  
पालनं क्षेमः । पूर्वजन्मपुण्यैस्तव चरणांबुजभक्तिर्लब्धा तां प्रतिपालयतात् । अत्रोपमाद्वयेन  
भगवत्स्थाः सीमन्तसौन्दर्यातिरेकः प्रतिपादितः । तेन जगदम्बिकाविषयभक्तिलक्षणभावः  
परिपुण्यते ॥ ४४ ॥

### अरुणामोदिनी

सीमन्तं वर्णयति । तनोत्विति । हे देवि! वदनस्य मुखस्य या सौन्दर्यलहरी  
लावण्यकल्लोलः 'महत्सल्लोलकल्लोल ... लहरिकेत्यपि' इत्यमरः । तस्य परीवाहः निर्गम-  
मार्गः जलोच्छ्वासः परिवहन्त्येभिरिति वा परितो वाहयतीति वा परीवाहः, 'वह प्रापण' इति  
धातोः 'हनश्च' इति घञ् । 'उपसर्गस्य घञमनुष्ये' इति दीर्घः । 'परीवाहो जलोच्छ्वासे  
महीभृद्योग्यवस्तुनि' इति विश्वः । तस्य स्रोतसो वेगस्य सरणिः पद्धतिरिव स्थिता । वेग-  
निर्गच्छदस्युत्कटकल्लोलमार्ग इव स्थितेत्यर्थः । 'स्रोतोऽनुवेग इन्द्रिये' 'सरणिः पद्धतिः पद्या'  
इति चामरः । यत्तुक्तं, परीवाहः प्रवाहः स्रोतोद्धारं, लहरी उन्मेष इति तत्कोशविरोधादुपेक्ष्यम् ।  
सौन्दर्यलहरी सौन्दर्यातिरेकपरंपरा, तस्याः परीवाहः उत्तरोत्तरानुवर्तनं, यत्र स्रोतःसरणी  
सौन्दर्यमहानद्यामिति केचित् । किं च सिन्दूरं रक्तद्रव्यविशेषं, प्रबलकवरीभारतिमिरद्विधां  
प्रकुलकेशकलापरूपतमोवैरिणां वृन्दैः बन्दीकृतं काराप्रवेशितं, नवीनार्ककिरणं बालसूर्यस्युत्समिप,  
प्रौढार्ककिरणस्य सिन्दूरोपमानर्हत्वात् नवीनपदप्रयोगः । वहन्ती -- तव भवत्या सीमन्त-  
सरणिः केशपद्धतिः । शकन्वादिवात्पररूपम् । नोऽस्माकं, क्षेमं कुशलं, तनोतु विस्तारयतु,

करोत्वित्यर्थः । अत्र सीमन्तसरणिसिन्दूरानुयोगिनोः स्रोतःसरणिवन्दीकृतनवीनार्ककिरण-  
स्वोत्प्रेक्षाऽलङ्कारयोः अनुवासेन सह संसृष्टिः ॥ ४४ ॥

आनन्दगिरीया -

वहन्तीति । हे शिवे परमेश्वरि, तव सीमन्तसरणिः नोऽस्माकं क्षेमं तनोतु ।  
सीमन्तस्य सरणिः वीथी, नोऽस्माकं सेवकानां केतूदयबुद्ध्या अनिष्टजननी तथा मा भूदिति  
क्षेमपदव्यङ्ग्यम् । अथवा प्राचीनपुण्यपरिपाकेन लब्धां भक्तिं परिपालयतु । नेदं सिन्दूरं,  
किन्तु प्रबलकवरीत्वेन प्रत्यहं बहवः सूर्यमण्डलकिरणाः प्रबला एव तिमिरमण्डलं नाशयन्ति ।  
अत्र तु प्राचीनवैरमनुसृत्य बह्वोभिः तिमिरद्विभिः एको बालकसूर्यकिरणो बन्दीकृत्य स्थापितः ।  
यो यस्य वैरी स ललादिना वैरिणः पुत्रादिकं बन्दीकरोति । एतल्लोकरीतिरुत्प्रेक्ष्यते ।  
निरतिशयसौन्दर्यसलिललहरीभिराकण्ठपूरितस्य तव वदनपद्माकरस्य परीवाहस्रोतःसरणिरिव ।  
यथा तडागादौ सलिलसमूहैर्निभृते परिपूर्णं पाटनेनोत्पथयथा जलगमनेन रिक्तं भवति ।  
तज्जलरक्षार्थं लोकाः सूक्ष्मकुल्यां परीवाहं कुर्वन्ति । तेन शनैः शनैः स्वल्पजले निर्गम्यमाने  
सति जलाधिक्याभावेनाल्पतया पाटनं न भवतीति सेतुप्रागस्य जलपूर्णः तडागो गम्भीरतया  
शोभते । तदुक्तं “उपार्जितानामर्थानां त्याग एव हि रक्षणम् । तडागोदरसंस्थानां परीवाह  
इवांभसः ।” एवं तव वदनपद्माकरं सदा सौन्दर्यामृतपूर्णं स्थापयितुं विधिना निर्मिता  
परीवाहस्रोतःसरणिः स्रोतोमार्गः इत्यनेनारुणं सिन्दूरं न भवति, किन्तु सुमगसौन्दर्य-  
सलिलधारापरीवाहात्मना निर्गतेति । अत्रोपमाद्वयोऽलक्षणेन न कस्यापि भवति मुखमण्डलस्य  
काप्युपमानोपमेयता । तेन यथा क्षुब्धतृष्णावैद्यसिकादिना परिभूयमानेषु बालेषु, अनन्यो-  
पायतया जनकजननीपुत्रपुत्रलोकांशेषु वात्सल्योऽलालनादिभावभावविर्भावयन्ति जनकजननी-  
प्रभृतयः, तथा बालतुल्येष्वस्मास्वपि जगन्मातुः श्रीभुवनेश्वर्याः वदनमण्डलमालोकांशेषु  
वात्सल्यलालनादिभावोच्छासो भवत्विति । वहन्ती सिन्दूरेत्यादिपद्यस्य रहस्यार्थः — वहन्ती  
सिन्दूरं लज्जा, प्रबलकवरीभारतिमिरद्विषां दृष्टैर्बन्दीकृतमिव वह्निवासिनीस्वरूपम् । नवीनार्क  
नमः । ओं ह्रीं वह्निवासिन्यै नमः ॥ ४४ ॥

तात्पर्यदीपिनी

हे जननि, तव सीमन्तसरणिः सीमन्तपद्धतिः नोऽस्माकं उपासकानां क्षेमं तनोतु  
विस्तारयतु । किंविधा सीमन्तसरणिः, सिन्दूरं वहन्ती दधाना । अत्रोत्प्रेक्षामाह—किमिव,  
नवीनार्ककिरणमिव, नवीनश्चासार्वकेश्य तस्य किरणः, तं बालार्ककिरणमिव वहन्ती, किंविधं

बालार्ककिरणं, प्रबलकवरीभारतिमिरत्विषां वृन्दैर्बन्दीकृतं, प्रबलतरो दृढतरः, यः कवरीभारः  
वेणीसमूहः, तदेव तिमिरमन्धकारं, तस्य त्विषः, तासां वृन्दैः बन्दीकृतं बन्दिगृहे गृहीतम् ।  
अयमाशयः - तेजस्तिमिरयोः स्वाभाविको वैरसंबन्धः, तत्र तेजसा तिमिरं लुप्यते, न तु तिमिरेण  
तेजः । तत्रश्च तिमिरं प्रबलाश्रयमपि अरिजयाय नालं भवति । प्रबलकवरीभाराश्रयं कृत्वा,  
उद्गच्छन्तं रविकिरणमेकं गृहीत्वा, बहुकिरणग्रहणे पराजयभीत्येवैकं बन्दीचकार । अत्राप्यय-  
माशयः - उत्प्रेक्षायामुत्प्रेक्षान्तरम् । घनकवरीभारतिमिरमिषेत्येका, अन्यत्र तिमिरेण बन्दी-  
करणमिति । पुनरुत्प्रेक्षामाह - केव, तव वदनसौन्दर्यलहरीपरीवाहस्रोतःसरणिरिव, वदनस्य  
सौन्दर्यं, तस्य लहरी कलापः, तस्याः परीवाहः प्रसरा, तस्य स्रोतः प्रवाहः तस्य सरणिः  
पद्मतिरिव । अतस्तव वदनसौन्दर्यप्रवाह ऊर्ध्वं निःसृत इव ॥ ४४ ॥

#### पदार्थचन्द्रिका

अथ सीमन्तवर्णनमाह - वहन्तीति । हे जननि, तव सीमन्तसरणिः, सीमन्तः  
सरणिरिव सीमन्तसरणिः, नोऽस्माकं क्षेत्रं कल्याणं तनोतु विस्तारयतु । सीमन्तसरणिं विशिनष्टि-  
वदनसौन्दर्याणां लहरी परंपरा तस्याः परीवाहः परिवहनं तस्य स्रोतःसरणिरिव निर्क्षरपद्मतिरिव ।  
उपसर्गस्य घञ्यमनुष्ये बहुलमिति सूत्रेण परिशब्दस्य दीर्घता । पुनर्विशिनष्टि - सिन्दूरं  
वहन्ती धारयन्ती, कवरी भार इव कवरीभारः, कवरीभारस्तिमिरमिव कवरीभारतिमिरं तस्य  
प्रबलानां त्विषां वृन्दैः समूहैः बन्दीकृतं नवीनार्ककिरणमिव, प्रातःकालीनसूर्यकिरणमिव ।  
कवरी केशपाशः । अबन्दी बन्दीकृतः बन्दीकृतस्तम् ॥ ४४ ॥

#### टिप्पिडमभाष्यम्

सिन्दूरं नागरजःपुञ्जं वहन्ती धारयन्ती, प्रबलकवरीभारतिमिरत्विषां प्रबलस्य  
निविडस्य कवरीभारस्य केशपाशस्य तिमिरभूतस्य, त्विषां नीलिमसम्पदाम्, वृन्दैः समूहैः,  
बन्दीकृतं वैरिपसम्पर्काद्विजित्य गृहीतम्, नवीनार्ककिरणं बालादित्यकारप्रकरमिव वर्तमानं  
सिन्दूरं धारयन्ती, सीमन्तसरणिः द्विधाकृतकेशपाशमध्यरेखापद्धतिः, नः अस्माकम्, क्षेत्रं  
कल्याणम्, तनोतु करोतु । 'तनु विस्तारे' इति धातुः करणार्थ एव प्रसिद्धः । कीदृशी  
सा, तव भवत्याः, वदनसौन्दर्यलहरीपरीवाहस्रोतःसरणिरिव, वदनस्य मुखस्य, सौन्दर्य-  
लहरी लावण्यपूरस्य परीवाहस्रोतः परीवाहार्थं यत्स्रोतस्तस्य सरणिः मार्ग इव । परीवाहो  
नाम तडागादेरन्तः सलिलभरणे कूलभङ्गभीत्या पार्श्वद्वये समधिकजलस्य वहनिर्निस्सारणम् ।  
अत्रापि भगवत्या मुखसौन्दर्यस्यात्यन्तपरिपूरितत्वं परीवाहशब्देन ध्वन्यते ॥ ४४ ॥

## गोपालसुन्दरी

वहन्तीति - तव सीमन्तसरणिः द्विधाकृतकेशपाशमध्यरेखापद्धतिर्नोऽस्माकं क्षेमं कल्याणं तनोतु विस्तारयतु । कीदृशी? सिन्दूरं वहन्ती । कमिव? प्रबलो बलिष्ठो यः कबरीभारः केशवाशः स एव तिमिरमन्धकारं तस्य त्विषां कान्तीनां, 'द्विषाम्' इति पाठे तिमिररूपशत्रूणां वृन्दैः समूहैवन्दीकृतं विजित्य गृहीतं नवीनार्ककिरणमिव बालादित्यमयूखमिव पुनः कीदृशी? सीमन्तसरणिः तव वदनस्य या सौन्दर्यलहरी लावण्यतरङ्गस्तस्य परीवाहार्थं यत्स्रोतस्तस्य सरणिः प्रणालिकेव; परीवाहो नाम उद्धृतजलबहिःसारणम् । तेन सौन्दर्यस्यात्यन्तपरिपूरितत्वं ध्वन्यते । विष्णुवक्षे - मयां रक्षणकाले नवीनार्ककिरणं वहन्ती तव सीमन्तसरणिः सीमन्तसदृशं वस्त्रं मयः क्षेमं तनोतु, कमिव? सिन्दूरमिव अत एव सीमन्तषडोपादानम् । "ऊर्ध्वाभ्यां मणिवंशवादनपरं मुद्रालसत्पुस्तकं पाशञ्चाङ्कुलमैश्वर्यं धनुरिषुं पौष्यं दधानं करौ । गोपीगोपपरीवृतं सुरतरोर्मूले स्थितं हारिणं स्त्रीवेशं मणिभूषणोज्ज्वलभङ्गं कृष्णं भजे सुन्दरम्" । इति सुन्दरीगोपालध्यानाभिप्रायेण वेदं सङ्गमनीयम् ॥ ४४ ॥

## आनन्दलहरीटीका

वहन्तीति । तव सीमन्तस्य द्विफालवत्केशविन्यासविशेषस्य सरणिः, फालोर्ध्वरेखारूपा नोऽस्माकं क्षेमं कल्याणं तनोतु विस्तारयतु । कीदृशी, सिन्दूरं लोहितचूर्णविशेषं वहन्ती धारयन्ती । अत्रोत्प्रेक्षा, प्रबलं प्रकृष्टबलयुक्तं यत्कबरीभाररूपं तिमिरं तमः, तस्य त्विषां कान्तीनां वृन्दैः समूहैः । द्विषामिति पाठे तिमिररूपाणां शत्रूणामित्यर्थः । बन्दीकृतं बलाद्बद्धा स्थापितं, नवीनस्य बालस्य अर्कस्य सूर्यस्य किरणं तेजः । इव शब्द उत्प्रेक्षायाम् । तदुक्तं - उत्प्रेक्षा व्यज्यते शब्दैरिवशब्दोऽपि तादृश इति । तथा तव वदनस्य या सौन्दर्यलहरी लावण्यतरङ्गः, तस्याः परीवाहस्य बहिः प्रवहणस्य स्रोतःसरणिरिव स्रोतोमार्ग इव प्रणालिकेवेति यावत् । परीवाहो नाम, पूर्णस्य कूपादेरुपरि प्रवाहगमनम् । तेन वदनरूपस्य अरुणकान्तिकृत्रिमजलाशयस्य परिपूर्णस्य सीमन्तप्रणालिकया सिन्दूरध्याजेन कान्तिप्रवाह एव वहतीत्युत्प्रेक्षा । तदुक्तं - अन्यथैव स्थिता वृत्तिश्चेतनस्येतरस्य वा । अन्यथोत्प्रेक्ष्यते यत्र तामुत्प्रेक्षां विदुर्बुधा इति ॥ ४४ ॥

अरालैः स्वाभाव्यादलि'कलभसश्रीभिरलकैः

परीतं ते<sup>२</sup> वक्त्रं<sup>३</sup> परिहसति पङ्केरुहरुचिम् ।

१ कलहस २ यद्वक्त्रं तव हसति ३ परिभवति

दरस्मेरे यस्मिन् दशनरुचिकिञ्जल्करुचिरे

सुगन्धौ माद्यन्ति स्मर'दहनचक्षुर्मधुलिहः ॥ ४५ ॥

-- अराणास् स्वापाव्यात् अलिकलप सपुन्रिपिरलकैः

प्रीतम् देव वक्त्रम् परिहृषति पङ्कजैरुहसिम् ।

तदस्मिन्नेव यस्मिन् तदनुसृजति किञ्चिदनुसृजति

सुकुण्डलं मातृयन्ति स्मरतनुना सङ्काशं मधुलिहः ॥

सहज कुटिल अलिपोतों सी सुन्दर अलकों से परिशोभित

तेरा वदन पंज्रों की भी हँसी उडातै है श्रीयुत ।

दरविकसित दन्तकान्ति केशरयुत सुरमित जिसकी आभा

मदनान्तक नेत्र मधुप को मदमत्त बनाती है शोभा ॥

लक्ष्मीधरा

अरालैः कुटिलैः, स्वाभाव्यात् स्वभावतः, अलिकलभसश्रीभिः अलिकलमैः भ्रमरपोतैः सश्रीभिः समानाभैः । सभासान्तविधेरनित्यत्वात् कप्रत्ययाभावः । अलकैः चूर्णकुन्तलैः, परीतं परितः इतं परीतं व्याप्तं ते तव, वक्त्रं परिहसति, तत्तुन्यं न भवतीत्यर्थः । पङ्केरुहरुचि पङ्केरुहस्य कमलस्य रुचि सौभाग्यं, दरस्मेरे दरमीषत् स्मेरो विकासः यस्य तादृशे, यस्मिन् दशनरुचिकिञ्जल्करुचिरे दशनानां दन्तानां रुचय एव किञ्जल्काः कैसराः तैः रुचिरे सुभगे, सुगन्धौ सुपद्मगन्धौ, माद्यन्ति नन्दन्ति । स्मरदहनचक्षुर्मधुलिहः स्मरदहनस्य स्मरारेः ईश्वरस्य चक्षुष्येयं मधुलिहः भ्रमराः । जितमन्मथस्यापि वदनसौन्दर्यदर्शनं मादनहेतुरिति किमु वक्तव्यं त्वद्वदनसौन्दर्यस्वरूपमिति भावः । अत्रेत्थं पदयोजना—हे भगवति! स्वाभाव्यादरालैः अलिकलभसश्रीभिः अलकैः परीतं ते वक्त्रं पङ्केरुहरुचि परिहसति । दरस्मेरे दशनरुचिकिञ्जल्करुचिरे सुगन्धौ यस्मिन् स्मरदहनचक्षुर्मधुलिहो माद्यन्ति । अत्र उपमालङ्कारः, पङ्केरुहरुचि परिहसतीत्यनेन वक्त्रस्य कमलसादृश्यप्रतीतिः । अलिकलभसश्रीभिरित्यत्र उपमालङ्कारः । अनयो-रङ्गाङ्गिभावेन सङ्कारः । दशनरुचिकिञ्जल्करुचिरे इत्यत्र रूपकालङ्कारः, दशनरुचीनां किञ्जल्कत्वे-

नारोपणात् । स्मरदहनचक्षुर्मधुलिहः इत्यत्र रूपकालङ्कारः ; चक्षुषां मधुलिहत्वेनारोपणात् अनयोरङ्गाङ्गिभावेन सङ्कारः, सङ्कारद्वयस्य संसृष्टिः ॥ ४५ ॥

### सौभाग्यवर्धनी

सामान्यतो वदनं स्तौति - अरालैरिति । अरालैः कुटिलैः, स्वाभाव्यात् सहज-कुटिलैरित्यर्थः । अलिकुलहसश्रीभिः, अलिकुलं हसन्तीत्यलिकुलहसाः, एतादृश्यः श्रियो येषां ते, तादृशैरलकैः परीतं व्याप्तं ते वक्त्रं परिहसति पङ्केरुहरुचिम् । दरस्मेरे ईषद्वासोन्मेये, दशनरुचिकिञ्जरुचिरे, दन्तपंक्तिकान्तिकेसरमनोहरे यस्मिन् वदनकमले सुगन्धौ माद्यन्ति स्मरमथनचक्षुर्मधुलिहः मदनारिनेत्रमधुकराः । यत्स्वभावकुटिलैरलकैर्वेष्टितं दन्तपंक्तिरूपकेसरमनोहरं सुगन्धि स्मरारिनेत्रमधुकरोन्मादकं तव वक्त्रं, म्लायमानकेसरा बहुहःस्योग्गं पङ्कोद्भवां मदनचापमौर्वीभूतमधुकरतोषकीं पङ्केरुहरुचिं हसन्तीति किमाश्चर्यम् । किं बहुना? तव वदनपरीवारा अलकाः पङ्केरुहरतमलिकुलं हसन्ति । वक्त्रं पङ्केरुहं हसति । उभयैस्तुच्छाकृता पञ्जरुचिः । अहो तव वदनमहिमा परोत्कर्षासहकुटिलसंसर्गाज इति ज्वनिः । लोकेऽपि यः कुटिलचेष्टितः स ईषदन्तविकासेन मन्दस्मितेन स्वस्मात् हीनं हसति । 'परीतं यद्वक्त्रं तव हसति पङ्केरुहरुचि' इति क्वचित्पाठः । तदनुसारेणायमर्थो योजनीयः सर्वोऽपि ॥ ४५ ॥

### अरुणामोदिनी

वदनं वर्णयति - अरालैरिति । स्वभाव एव स्वाभाव्यं, स्वार्थे व्यञ्ज् । तस्मात् स्वाभाव्यादेव, अरालैः कुटिलैः, अलिकुलमैः अमरपोतैः, समाना श्रीः शोभा येषां तैः बालभृङ्गसमानैरित्यर्थः । समासविधेरनित्यत्वात् कप्रत्ययाभावः । यद्यप्यत्र कलभशब्दोऽयं 'कलमः करिशाबकः' इति वचनात् करिशाबवचनः, तथापि विशेषाचिना सामान्य-लक्षणेत्यदोषः । यद्वा, अलतीत्यलिः, कलतीति कलः, स चासौ भव्य अलिकलमः । 'श्रीं श्रीं अमरे देवः' इति कोशः । तेन सश्रीभिरलकैः, चूर्णकुन्तलैः परीतं व्याप्तम् । ते भवत्याः, वक्त्रं मुखं, वक्तीति वक्त्रमिति व्युत्पत्त्या पङ्केरुहादुत्कटमित्यर्थः । पङ्के रोहतीति पङ्केरुहम् । उत्पत्तितोऽप्यतिलघुरिति भावः । इगुपध इत्यादिना कप्रत्ययः । तत्पुरुषे कृति इति सप्तम्या अलुक् । तस्य रुचिं शोभां हसति । स्मयेन तत्सदृशं भवतीत्यर्थः । कुतस्त-दित्यत्राह-दरेति । दरस्मेरे ईषत्स्मयवति, दशनरुचयो दन्तकान्तया, किञ्जल्काः केसरा इव तैः रुचिरे सुन्दरे, शोभनो गन्धो यस्य स सुगन्धिः, तस्मिन्, 'गन्धस्येदुत्पत्तिमुसुरभिभ्यः' इतीकारः । यस्मिन्नुक्तकमलधर्मविशिष्टे वदने स्मरमथनस्य स्मरारैः, त्यक्तविषयानि-

लाषस्यापीति भावः । चक्षूंष्वेव मधुलिहो मधुकराः, माद्यन्ति हृष्यन्ति । जितमदनस्याप्यनु-  
रागोत्पादकत्वात् त्वदीयं वक्त्रं पद्मशोभां हसतीत्यर्थः । अत्र स्पर्धत्पादीनां सादृश्यवाचकत्वा-  
द्दसतीत्यर्थापमा । सा चालिकलमेत्याद्युपमानुप्राणिना दशनाद्यवयवेषु किञ्जल्कादिकथनात्सावय-  
वेति द्वयोः सङ्करः । तेन च जितमदनस्यापि रुद्रस्य, ईक्षणाभिलाषोत्पादनकथनेन देवीमुखस्या-  
लौकिकं सर्वलोकातिशयाय सौन्दर्यं व्यज्यत इत्यलङ्कारेण वस्तुध्वनिः ॥ ४५ ॥

### आनन्दगिरीया

अरालैरिति । हे मातः, ते वक्त्रं तव वक्त्रं पङ्केरुहरुचि परिहसति । अमृतस्य  
सर्वस्वपादाय सौन्दर्यसंगरं मथित्वा विधिमदनाभ्यां भूयसा यत्नेन तव वदनमण्डलं निरमायि ।  
पङ्केरुहं तु पङ्कात्कर्दमात् पृथ्वीजलमलरूपात् स्वयं जातं निर्गतं, तदन्यकामिनीनां वदन-  
साधारण्यमात्मन्यभिमान्य स्वयं तद्वदनेन परिहसितम् । अन्यच्च रात्रिदिनविभागेन संकोचशालि  
तत्, तव वदनं तु कलत्रयेऽपि प्रकाशमानम् । किं च पङ्केरुहं चन्द्रकान्तिसंसर्गेण निमीलति ।  
इदं तु ललाटस्थमलयजविन्द्वामना चन्द्रेण निरन्तरं सेव्यमानमतिमनोहरोल्लासि । तदुक्तं—  
'शिलीमुखकलामुखस्फुरदपाङ्गपातान् अमून सुधासरसाधिकान् मधुमुचो वचोविभ्रमान् ।  
गिरीन्द्रानां मिलनमलयजस्य बिन्दुभवनमवनमुखमुपाश्रितो रजनिजानिरभ्यस्यति' ॥ किञ्च पङ्केरुहं  
काचित्किमलमकरन्दवेदुरं भवति, तदा मधुकरैः सेव्यते; नान्यदा ! इदं तु न तथेत्याह—  
किंलक्षणं तव, अलकैरलकरूपैः भ्रमरैः सदा परीतं व्याप्तं, किलक्षणैरलकैः स्वाभाव्यादरालैर्विकैः ।  
अयं भावः—स्वभावेन वक्राः कुटिलाश्चल्ला भ्रमरा अलकात्मना निरन्तरं तत्र वसन्ति, सदा परम-  
मोमदीयतां तलास्ति । अलकानां कौटिल्येन सौभाग्यमपि वर्णितम् । पुनः किलक्षणैः, अलिकुलं  
सर्वतीत्यल्लहसा । एतादृशी श्रीः शोभा येषां ते । तथा चालकैर्भ्रमरकुलं परिहसितं, वक्त्रेण  
पङ्केरुहमियुभाम्यामुमे तुच्छीकृते इत्यर्थः । अतिशयान्तरमाह—यस्मिन्दृष्टमात्रेण स्मरमथन-  
चक्षुर्मधुलिहो माद्यन्ति । न हि पङ्केरुहदर्शनमात्रेण मधुकरा माद्यन्ति, किन्तु भ्रमरन्दमास्वाद्य ।  
इदं तु दर्शनमात्रेण । दग्धमदनस्य महादेवस्य परमयोगीश्वरस्यापि चक्षूंषि उन्माद्यन्ति ।  
यस्मिन्दरस्मरे ईषद्विकसिते, पुनः कीदृशे दशनरुचिकिञ्जल्करुचिरे देदीप्यमानदन्तकेसरकमनीये,  
पुनः किञ्च ते सुगन्धौ । चक्षुरित्युपलक्षणं, घ्राणरसनचक्षुर्मधुलिहः इति । दरस्मेरेत्यनेन चक्षुः,  
दशनरुचिकिञ्जल्केत्यनेन रसना, सुगन्धौ घ्राणेन्द्रियं माद्यति । तथा च मदनमथननयन-  
मधुकरान्मादयत् तव वक्त्रं मदनचापमौर्वीभूतमधुकरावलीमानन्दयन्तीं कमलरुचिषुपहसतीति किं  
विभ्रमः ? अत्र यस्मिन्निति सङ्ख्येयः तत्संवन्धितच्छब्दप्राप्त्यर्थः । परीतं तद्वक्त्रं तव हसति  
पङ्केरुहरुचिमिति पठन्ति । अरालैरिति पद्यस्य रहस्यार्थः—स्वाभाव्यात् लज्जा, अरालैः



क्लिन्ना, अलिकुलहसश्रीभिरलकैः नित्यमदद्रवे हीं ऐं, पङ्केरुहरुचिः क्रों, स्मरमथनचक्षुः लज्जा, अन्यत्प्रोक्तक्रमेण ज्ञात्वा बोद्धव्यम् । वज्रेश्वरी - हीं क्लिन्ने क्रों नित्यमदद्रवे हीं स्वाहा । ४५॥

### तात्पर्यदीपिनी

अरालैरिति - हे मातः, ते तव वक्त्रं, पङ्केरुहस्य रुचिः कान्तिः, तां परिहसति उपहसति । कथंभूतं वक्त्रं, अलकैः परीतं व्याप्तं, किंविधैः स्वाभाव्यात् स्वभावेनारालैः वक्रैः पुनः किंविधैः अलिकलभसश्रीभिः, अलीनां भ्रमराणां कलभाः पोतका बालकास्तैः समाना श्रीः शोभा येषां तैस्तथोक्तैः, किंविधं पङ्केरुहं, अरालैर्भ्रमरैः स्वाभाव्यात् जातिस्वभावेन परीतं व्याप्तं, पुनः किंविधं, मुखे दरस्मेरे, दर ईषत् स्मेरो हास्यं यस्मिस्तथा । ततोऽपि मुखे आधिक्यमाह - यस्मिन्मुखे स्मरदहनचक्षुर्मधुलिहो माद्यन्ति, स्मरस्य दहनो नाशको ह्यः । तस्य चक्षूष्येव मधुलिहो भ्रमराः, कथंभूते तस्मिन्, दशनरुचिकिञ्जल्करुचिरे, दशनानां दन्तानां या रुचिर्दीप्तिः सैव किञ्जल्का, तैर्न रुचिरं सुन्दरं तस्मिन्, पुनः किंविधे, सुगन्धौ शोभन-गन्धके । अत्रेदमद्भुतं - यः स्मरदहनः मदनमारकः तस्यापि दृष्टयोऽत्र मुखे माद्यन्तीति महदाश्चर्यमित्यर्थः । ४५ ॥

### पदार्थचन्द्रिका

अथ भवान्या वदनं वर्णयति - अरालैरिति । यच्चोर्नित्यसंबन्धात्, अत्र तत्पदमध्याहृत्य योज्यम् । हे जननि तव वक्त्रं पङ्केरुहरुचिं परिहसति । सत्रातीयं सजातीयेन परिहस्यते । तच्चात्रोभयोः साजात्यं, तस्मादत्र पङ्केरुहसादृश्यं लक्ष्यते । वक्त्रं विशिनष्टि, स्वाभाव्यात् स्वभावात्, अरालैः कुटिलैः अलकैश्चूर्णकुन्तलैः परीतं व्याप्तं, अलीनां भ्रमराणां कलमकाः शावकाः तद्वत् श्रीर्येषां तैः । वक्त्रं पुनर्विशिनष्टि, यस्मिन्वक्त्रे दरस्मेरे अस्मिन् ईषद्वसने दरं ईषत् स्मयत इति दरस्मेरं तस्मिन्, स्मरं मथनातीति स्मरमथनो महादेवः, तस्य चक्षूषि मधुलिह इवेति स्मरमथनचक्षुर्मधुलिहः, माद्यन्ति हृष्यन्ति । निमित्ते सप्तमीयम् । यस्मिन्निमित्ते, स्मरमथनचक्षुषां हर्षो भवतीत्यर्थः । यद्वा विषये सप्तमीयम् । यस्मिन्वक्त्रे भासमाने स्मरमथनचक्षुर्मधुलिहो हृष्यन्तीत्यर्थः । शोभनो गन्धो यस्य तत्सुगन्धिः, तस्मिन् । यदानुक्तपुष्कं पुंवद्वेति पक्षे पुंवद्भावान्नुम् । दरोऽव्ययं मनागर्थ इति मेदिनीकरः । ४५ ॥

### डिण्डिमभाष्यम्

स्वाभाव्यात् स्वभावादित्यर्थः 'चतुर्वर्णादिभ्य उपसङ्ख्यानम्' इति स्वार्थे ष्यञ्-प्रत्ययः । अरालैः वक्रैः, अलिकलभसश्रीभिः भ्रमरबालवत्सशोभाभिः, अलकैः चूर्णकुन्तलैः,



परीतं परिवेष्टितम् । ते तव वक्त्रं पङ्केरुहरुचि कमलश्रियं, परिहसति विडम्बयति । यतः कमलमेव जातं मुखं ततस्तद्गर्भमाह । दरस्मेरे ईषद्विकसिते दशनरुचिकिञ्जल्करुचिरे दन्तकान्ति-केसरभासुरे, सुगन्धौ शोभनपरिमलयुक्ते, यस्मिन् वदने, स्मरमथनचक्षुर्मधुलिहः महादेव-चक्षुर्भृङ्गाः, माघन्ति मत्ता भवन्ति । स्मरमथनशब्देन योगिनोऽपि महादेवस्योन्मादकारिणात् भगवत्या वदनसौन्दर्यातिशयो व्यज्यते ॥ ४५ ॥

### गोपालसुन्दरी

अरालैरिति - अलकैः कुन्तलैः परीतं वेष्टितं ते तव वक्त्रं मुखं कर्तुं पङ्केरुहरुचि कमलकान्तिं परिभवति तिरस्त्रोति । कीदृशैरलकैः ? स्वाभाव्यात् स्वभावात् अरालैः कुटिलैः । 'चातुर्वर्ण्यादिभ्यः उपसङ्ख्यानम्' इति स्वार्थे ष्यञ् । कुटिलैर्वेष्टितस्य परपरिभावकत्वमुचितमेवेति ध्वनिः । पुनः कीदृशैः ? अलिकुलं भ्रमरसमूहं हसन्तीति अलिकुलहसा श्रीः शोभा येषां तैः । 'अलिकलमसश्रीभिरिति' पाठे अलिबालकसमानकान्तिभिरित्यर्थः, यस्मिन् वक्त्रे स्मरमथनस्य शम्भोश्चक्षुष्येव मधुलिहो भ्रमरा माघन्ति । कीदृशे ? दरस्मेरे ईषद्विकसिते दशनरुचयो दन्तकान्तयः एव किञ्जल्काणि केसराणि, तैः रुचिरे मनोज्ञे सुगन्धौ सौरभशालिनि । त्रिषणुपक्षे - हे स्मरमथन ! स्मरेण गोपीर्मथ्नातीत्यर्थः । यद्वा भक्तानां स्मरं मथ्नातीत्यर्थः । यस्मिन् चक्षुर्मधुलिहो माघन्ति इत्यन्वयः ॥ ४५ ॥

### आनन्दलहरीटीका

अरालैरिति । स्वाभाव्यात्स्वभावात्, चातुर्वर्ण्यादिवत् स्वार्थे तद्धितः । अरालैः कुटिलैः अलिकुलं भ्रमरसमूहः तं हसतीति अलिकुलहसा श्रीः कीर्तिर्येषां तैः, अलिकलमसश्रीभिरिति पाठे भ्रमरबालकसमानकान्तिभिरित्यर्थः । एतादृशैर्दूर्चककुन्तलैः परीतं वेष्टितं, ते तव वक्त्रं मुखं कर्तुं, पङ्केरुहरुचि पद्मकान्तिं परिभवति । कुटिलैः परिशृङ्गेन पराभवः क्रियते एवेति ध्वनिः । यस्मिन्वदने दरस्मेरे ईषद्विकसिते सति स्मरमथनस्य शिवस्य चक्षुष्येव मधुलिहो भ्रमरा माघन्ति मत्ता भवन्ति अतिहृष्टा भवन्तीत्यर्थः । स्मरमथनेन निजितकामस्य योगिनोऽपि कामवशतासंपादनात्, अतिसौन्दर्यमिति ध्वनिः । कीदृशे - दशनरुचयो दन्तकान्तय एव किञ्जल्काः केसराणि तैः रुचिरे मनोहरे सुगन्धौ सौरभयुक्ते । अत्र सुगन्धिपदस्य भाषित-पुंस्कत्वादिभाषया पुंवद्भावः । एतेन वदनस्य पद्मरागत्वं व्यङ्ग्यम् ॥ ४५ ॥

ललाटं लावण्यद्युतिविमलमाभाति तव यत्  
 द्वितीयं तन्मन्ये मकुट'घटितं चन्द्रशकलम् ।  
 विपर्यासिन्यासा'दुभयमपि संभूय च मिथः . .  
 सुधालेप<sup>4</sup>स्यूतिः परिणमति राकाहिमकरः ॥ ४६ ॥

लலாடம் லாவண்ய த்யுதி விமலமாபாதி தவ யத்  
 1 3 1 4 1 1 1  
 த்விதீயம் தந்மந்யே மகூட கடிதம் சந்த்ர சகலம் ।  
 2 1 1 1 1 4 1 1 3 1  
 விபர்யாஸ ந்யாஸாதுபயமபி ஸம்பூய ச மித:  
 1 3 4 1 4 1 2  
 ஸுதாலேப ஸ்யூதி: பரிணமதி ராகா ஹிமகர: ॥  
 4 1 1 1 1 1

चन्द्रकान्ति तरलितं निर्मलं तव फालदेशं मुझको लगता  
 चन्द्रशकल सा माँ! दूसरा मकुटमण्डित जब भग करता ।  
 दोनों को उलट पलट कर अमृत रस से जोडे जाये  
 तो राका हिमकरचिब की पूर्णता को वे पा जायें ॥

लक्ष्मीधरा

ललाटं निटिलं, लावण्यद्युतिविमलं लावण्यं तारल्यमेव द्युतिर्न्योत्स्ना तथा विमलं  
 स्निग्धं, आभाति आ समन्ताद्भाति । तव यत् द्वितीयं तत् मन्ये शङ्के । मकुटघटितं  
 किरीटकलितं चन्द्रशकलं चन्द्रार्धखण्डम्, विपर्यासिन्यासात्—ललाटं अवाकोणं वर्तते;  
 चन्द्रशकलं ललाटस्योपरि ऊर्ध्वशृङ्गं वर्तते; उभयोर्विपर्यासिन्यासः शृङ्गचतुष्कसम्मेलनं, तस्मात्  
 उभयमपि ललाटचन्द्रशकले, सम्भूय मिलित्वा, चकारोऽतिशयवाची । मिथः अन्योन्यं  
 सुधालेपस्यूतिः सुधायाः अमृतस्य लेपः विलेपनं तस्य स्यूतिः सीवनं यस्य सः अमृतरससान्द्र  
 इत्यर्थः । परिणमति तादृष्यं भजति, तदाकाराकारित इत्यर्थः । राकाहिमकरः राकायां पूर्णि-  
 मायां हिमकरश्चन्द्रः । अत्रेत्थं पदयोजना — हे भगवति! तव यत् ललाटं लावण्यद्युतिविमलं  
 आभाति तत् मकुटघटितं द्वितीयं चन्द्रशकलं मन्ये । यत् (यस्मात्कारणात्) उभयमपि विपर्या-  
 सिन्यासात् मिथः सम्भूय च सुधालेपस्यूतिः राकाहिमकरः परिणमति ॥ पूर्णिमायां सम्पूर्णश

1 शशिखण्डस्य शकलं, 2 उभयकृतसन्धानमयितः, 3 मिलितः, 4 स्फूर्तिः

चन्द्रस्य कथं भवेत्, किरीटे अर्धदेहाविष्टतया चन्द्रः परिदृश्यत इति पूर्णिमाचन्द्रं निमिचीकृत्य ललाटमुत्प्रेक्ष्यते ॥ अत्र उत्प्रेक्षालङ्कारः, ललाटस्य अर्धचन्द्रत्वेनोत्प्रेक्षणात् । यद्वा—द्वितीयाधे अतिशयोक्तिरलङ्कारः, राकाहिमकरस्य ललाटकिरीटघटितचन्द्ररेखाद्वितयनिर्माणासम्बन्धेऽपि सम्बन्धकथनात् । अत्र कविरूपितवस्तुवृत्तसौन्दर्ययोरभेदाध्यवसायः । उत्प्रेक्षातिशयोक्त्योः अङ्गाङ्गिभावेन सङ्कारः । ‘अध्यवसायव्यापारप्राधान्ये उत्प्रेक्षा’ ‘अध्यवसितप्राधान्ये त्वतिशयोक्तिः’ । सूत्रद्वयस्यायमर्थः—अध्यवसायविषयभूते अध्यवसानक्रियारूपस्य व्यापारस्य प्राधान्यं यत्र ततोत्प्रेक्षोत्थानम् । यदा अध्यवसायविषयभूते अध्यवसितस्यैव प्राधान्यं प्रतीयते, तदा अतिशयोक्तेरुत्थानम् । अध्यवसायो नाम—मिश्रयज्ञानम् । तच्च कविप्रौढोक्तिसिद्धम्, न वास्तवम् । उत्प्रेक्षास्तु अध्यवसानक्रियाप्राधान्यस्य द्योतकाः । ‘मन्ये शङ्के ध्रुवम्’ इत्येवमादयः स्वरूपोत्प्रेक्षाद्योतकाः । हेतूत्प्रेक्षायां हेतुरेव, फलोत्प्रेक्षायां फलमेव द्योतकम् । अत एव स्वरूपोत्प्रेक्षायां इवाद्यभावे हेतुफलयोरसम्भवात् अतिशयोक्त्युत्प्रेक्षयोः भेदाभावात् सैवोत्प्रेक्षा अतिशयोक्तौ अन्तर्भूतेति दिङ्मात्रमुक्तम् ॥

#### सौभाग्यवधेनी

भालं स्तौति—ललाटमिति । तव ललाटं लावण्येन कान्त्या च विमलं तथा आभाति । तव द्वितीयं मुकुटशशिखण्डस्य शकलमिति मन्ये । किरीटकोटिस्थस्य अर्धचन्द्रस्य परमर्धमित्यर्थः । तत् हेतुमाह—विपर्यासेति । विपर्यासस्यासात् व्यत्यासतो न्यासाद्वेतोः । विपर्यासे हेतुमाह उभयेति । यत् उभयकृतसन्धानमयितः प्रापितः, व्यत्यासं विना समीकृत्य सन्धाने कृते, सुधालेपस्फूर्तिः सुधासान्द्रविभ्रमः, राकाहिमकरः पूर्णचन्द्रः परिणमति । चन्द्रविम्बमध्ये कस्तूर्या रेखां विधाय द्विधा निर्भिद्य, अर्धेन मुकुटशशिखण्डं अर्धेन च ललाटं विहितवान् कश्चिदनादिपुरुषः । अत एव भ्रूच्छलेन ललाटार्धचन्द्ररेखा दृश्यत इति भावः । उत्प्रेक्षोपमाहेत्वलङ्काराणां सङ्कोरोऽत्र यथासंभवं ज्ञेयः ॥ ४६ ॥

#### अरुणामोदिनी

फालं वर्णयति—ललाटमिति । हे देवि ! लवणः कान्तिविशेषः, लवण एव लावण्यं, स्वार्थे ण्यञ् । ‘मुक्ताफलेषु छायायाः तरलत्वमिवान्तरा । प्रतिभाति यदंगेषु तल्लावण्यमिहोच्यते’ इत्युक्तलक्षणम् । तदेव द्युतिः कान्तिः, तया विमलं निर्मलं, तव ललाटं फालदेशः, आभाति चन्द्रखण्डवत्प्रकाशत इति यत्, तस्मात्कारणात्, एतत्सादृश्यात्, मुकुटघटितं किरीटखचितं चन्द्रशकलं द्वितीयमभवत्, ललाटात्मकमेकं शकलं, मुकुटस्थितं तु

चन्द्रशकलं द्वितीयं शकलं तर्कितार्थः । उपप्रेक्षाफलमाह — विपर्यासंन्यासात्, अवाकोणोर्ध्व-  
कोणयोः ललाटचन्द्रशकलयोः, एवमिहोक्तो वैपरीत्येन शृङ्गचतुष्टयैक्यसंपादनपूर्वकं न्यासात्  
निक्षेपात्, शृङ्गचतुष्टययोजनादित्यर्थः । उभयमपि ललाटं चन्द्रशकलं चेति द्वे अपि, मिथः,  
अन्योन्यं, संभूय मिलित्वा, कस्तूरीवङ्केन सन्धानितं सदित्यर्थः । सुधैवालेपः लेपनद्रव्यं  
प्रकाशीकरणार्थकं सुधारूपं द्वयं, तस्य स्यूतिः, सेचनं यस्य सः, अमृतरसलसः सन्नित्यर्थः ।  
'सेचने सन्ततौ स्यूतिः' इति रत्नमाला । राकाहिमकरः पूर्णिमाचन्द्रः सन् परिणमति ।  
पूर्णचन्द्ररूपरूपान्तरं प्राप्नोतीत्यर्थः । न हि भवच्छलाटकिरीटावस्थितचन्द्रशकलादन्यो  
राकाचन्द्रोऽस्तीत्यभिप्रायः । असंबन्धे संबन्धरूपातिशयोक्त्युपप्रेक्षयोः संकरः ॥ ४६ ॥

#### आनन्दगिरीया

सप्तमीं नित्यामाह — ललाटमिति । हे मातस्तव ललाटं लावण्यद्युतिविमलं सौन्दर्य-  
कान्तिविमलं आ समन्ताद्भाति शोभते । तत्प्रायेण मुकुटशशिखण्डस्य मुकुटस्थचन्द्रार्धस्य  
द्वितीयमवशिष्टं यदर्थं तदिदमिति मन्ये । तत्र हेतुमाह — विपर्यासंन्यासादुभयमपि तत्सुधालेप-  
स्कृतिः परिणमति राकाहिमकरः । ऊर्ध्वमुखस्य मुकुटचन्द्रार्धस्य, अधोमुखस्य च ललाटरूप-  
चन्द्रार्धस्य विपर्यासंन्यासात् वैपरीत्येन सन्निवेशात्, उभयं कुतसन्धानं मुखविन्यासं विना  
समीकृत्य परस्परसंमुखतया सन्धानं चेद्भवति, तदा सुधालेपस्कृतिः राकाहिमकरः परिणमति,  
शरत्कालीनपूर्णिमासंबन्धि चन्द्रमण्डलं संपूर्णं भवति । तदा ज्ञायते तस्यैवार्धद्वयमपि । तथा  
च संपूर्णचन्द्रमण्डलं खण्डयित्वा तव ललाटं निर्मितमिति भावः । किलक्षणा सुधालेपस्कृतिः  
सुधालेपस्य स्कृतिः । एतावता खण्डद्वयसन्धाने निर्यासस्थानीयं चिकणद्रव्यमुपन्यस्तम् ।  
अपिना विरोधाभासः । कुतसन्धानं चाखण्डत्वेन परिणमति । ललाटं लावण्येत्यादिश्लोकस्य  
रहस्यार्थः—ललाटमिति । ललाटं लज्जा । द्युति दूत्यै । विमलं शिव । मन्ये नमः । हीं शिवदूत्यै  
नमः ॥ ४६ ॥

#### तात्पर्यदीपिनी

ललाटमिति । हे मातः तव ललाटमाभाति यत् तदहं मुकुटशशिखण्डस्य द्वितीयं  
शकलं मन्ये । मुकुटे शशिखण्डं चन्द्रशकलं, तस्य द्वितीयशकलं तेन च ललाटं शङ्के । कथं-  
भूतं ललाटं, लावण्यद्युतिविमलं लावण्यस्य द्युतिः कान्तिः तथा विमलं निर्मलम् ।  
अत्रोपप्रेक्षते, उभयमपि शकलं विपर्यासंन्यासान्मिथः संभूय राकाहिमकरः परिणमति किम् ?  
प्रतिकलति किम् ? विपरीताचरणेन कोणाभ्यां कोणसंयोगादित्यर्थः, किंविधः, राकाहिमकरः  
सुधालेपस्कृतिः, सुधाया लेपः तद्वत् उज्ज्वला स्कृतिर्यस्य स तथा ॥ ४६ ॥

## पदार्थचन्द्रिका

अथ ललाटं स्तौति ललाटमिति । हे जननि, तव यद्विमलं निर्मलं ललाटमाभाति तन्मुकुटे शशिखण्डं मुकुटशशिखण्डं तस्य, द्वितीयं शकलं शकलस्वरूपं मन्ये तर्कयामि । ललाटं विशिनष्टि, लवणा त्विदं विद्यते यस्य तल्लवणं, अर्श आदिभ्योऽच् । लवणस्य भावो लावण्यं ललाटे शोभा सा द्युतिर्दीप्तिः यस्मिस्तत् । शशिखण्डद्वयमुप्रेक्ष्यते, विपर्यासन्यासो वैपरीत्यघटना तस्माद्धेतोरुभयमपि संभूय परस्परं संप्राप्य राकाहिमकरः पूर्णिमासी-चन्द्रः परिणमति मृद्वटवत् । उभयत्र सामानाधिकरण्यम् । खण्डद्वयमेलनेन चन्द्ररूपपरिणामे योगदर्शनं स्यात्, तन्निवारणार्थं हिमकरं विशिनष्टि, मिलितः एकरूपतां प्राप्त इत्यर्थः । तत्र हेतुमाह—सुधालेपेन स्यूतिः सेचनं यस्मिन् सः । उभयमपि संभूय च मिथ इति पाठे स्पष्ट एवार्थः । सुधालेपस्फूर्तिरिति पाठे सुधालेपेन स्फूर्तिरेकत्वज्ञानं यस्मिन् राकाहिमकरे इति व्याख्येयम् । भूः प्राप्तयर्थोऽत्र । लवणं नदीत्वयोः स्त्रियामिति मेदिनीकरः ॥ ४६ ॥

## डिण्डिमभाष्यम्

लावण्यद्युतिविमलं सौन्दर्यकान्तिनिर्मलं, तव भवत्या यल्ललाटं भालदेशः आभाति, सवन्तादीप्तिं प्राप्नोति, तच्चे ललाटं तव मुकुटशशिखण्डस्य किरीटेन्दुभित्तस्य द्वितीयं शकलं अर्थं मन्ये । तत्र हेतुमाह—विपर्यासन्यासात् ऊर्ध्वमुखस्य चन्द्रशकलस्य अधोमुखस्य तव ललाटस्य च विपर्यासन्यासात् वैपरीत्येन निवेशात् उभयमपि तद्द्वयमपि सम्भूय सङ्घटनमिलितं यदा भवति, तदा सुधालेपस्फूर्तिः खण्डयोरेकीभावो यत्र स तथोक्तः, राकाहिमकरः पूर्णिमा-चन्द्रः परिणमति संपद्यते । मन्येपदमुत्प्रेक्षाद्योतकमध्याहारार्थम् ॥ ४६ ॥

## गोपालसुन्दरी

ललाटमिति—तव ललाटं लावण्येन सौन्दर्येण द्युत्या कान्त्या च विमलं यदाभाति तत् मुकुटशशिखण्डस्य द्वितीयं शकलं खण्डं मन्ये । तत्र हेतुमाह—विपर्यासन्यासात् उभयमपि सम्पद्य मिलितं यदा भवति तदा सुधालेपेनामृतलेपेन स्यूतिः खण्डयोरेकीभावो यत्र स राकाहिमकरः पूर्णिमाचन्द्रः परिणमति सम्पद्यत इत्यर्थः । विष्णुपक्षेऽप्येवम् । मुकुटशशि-खण्डोऽत्रालङ्काररूपः ॥ ४६ ॥

## भानन्दलहरीटीका

ललाटमिति । लावण्येन स्निग्धतया द्युतिः शोभा यस्य तादृशं विमलं निर्मलं तव ललाटं यदाभाति शोभते, तन्मुकुटसंबन्धि शशिखण्डस्यार्धचन्द्रस्य द्वितीयं शकलं मन्ये तर्कयामि । तदेवोपपादयति—उभयं ललाटं मुकुटशशिखण्डं च विपर्यासेन मिथो विमुखयोः

श्रुवौ भुमे किञ्चिद्भुवनभयभङ्गव्यसनिनि  
 त्वदीये नेत्राभ्यां मधुकररुचिभ्यां <sup>१</sup>धृतगुणम् ।  
 धनुर्मन्ये <sup>२</sup>सव्येतरकरग्रहीतं रतिपतेः <sup>३</sup>  
 प्रकोष्ठे मुष्टौ च स्थगयति निगूढान्तरमुमे <sup>४</sup> ॥ ४७ ॥

பருவெள புக்நே கிஞ்சித் புவந பய பங்க வ்யஸநிநி  
 4 4 3 1 1 3 4 4 4 3  
 த்வதீயே நேத்ராப்யாம் மதுகர ருசிப்யாம் த்ருத குணம் ।  
 1 3 1 4 4 1 1 4 4 1 3  
 தநூர் மந்யே ஸவ்யேதர கரக்ருஹீதம் ரதிபதே:  
 4 1 1 3 1 1 1 1  
 ப்ரகோஷ்டே முஷ்டௌ ச ஸ்தகயதி நிஷ்டாந்த்ரமுமே ॥  
 1 1 2 2 3 1 3 4 1

विभ्रुवनभयभंग व्यसनिनि ! उमे ! तेरी किंचित् कुंचित  
भौंहों का भौरों सम चितवनवाले नेत्रों को ज्यायुत ।  
रतिपतिका वामकर गृहीत मूठ पहुंचे से आच्छादित  
मध्यभागवाला चाप सा मानता हूँ सुजनाशोधित ॥

**लक्ष्मीधरा**

भ्रुवौ भ्रूवल्ली, भ्रुमे अवाकचृङ्गताया बलियिते, किञ्चित् नात्यन्तं भुवनभयभङ्गव्य-  
सनिनि! भुवनानां जगतां भयस्य उपद्रवस्य भङ्गे नाशकरणे व्यसनं तदेकप्रवणता अस्या  
अस्तीति भुवनभयभङ्गव्यसनिनी तस्यास्सम्बुद्धिः। त्वदीये भवत्सम्बन्धिन्यौ, नेत्राभ्यां  
अक्षिभ्यां, मधुकररुचिभ्यां मधुकराणां भ्रमराणामिव रुचिः शोभा ययोस्ताभ्यां मधुकराकार-  
कारिताभ्यामित्यर्थः। धृतगुणं धृतः सम्पादितः गुणः ज्यावल्ली यस्य तत्, धनुः चापं, मन्ये  
शङ्के। सव्येतरकरगृहीतं सव्यो दक्षिणः तदितरो वामः स चासौ करश्च तेन गृहीतम्।

1 धृतगुणे      2 मन्वेऽसव्ये      3 रतिपतिः      4 मिमे

सव्येतरशब्देन एकैनेव हस्तेन सर्वदा धृतम्, न तु बाणप्रयोगार्थमिति सूच्यते । रतिपतेः मन्मथस्य, प्रकोष्ठे मणिग्रन्थे, मुष्टौ अंगुलीनां ग्रन्थौ, अयं मुष्टिशब्दः अनुशासनवशात् खल्लिङ्गोऽपि प्रयोगबाहुल्यात् पुल्लिङ्गतामापन्नः, गण्डूषशब्दवत् । यथा ‘उदरं परिमाति मुष्टिना’ इति नैषधे प्रयोगः । स्थगयति स्थगनं छादेन कुर्वति सति, निगूढान्तरं निगूढे अन्तरे मौर्वीदण्डयोर्यस्य तत्, उमे ! हे पार्वति । अत्रेत्यं पदयोजना—हे उमे ! भुवन-भयमङ्गव्यसनिनि ! त्वदीये किञ्चिद्भुजे भुवौ मधुकररुचिभ्यां नेत्राभ्यां धृतगुणं रतिपतेः सव्येतरकरगृहीतं प्रकोष्ठे मुष्टौ च स्थगयति सति निगूढान्तरं धनुर्मन्ये । अत्र भुवौ धनुरिति रूपकम्, भुवोः धनूरूपेण निरूपणात् । अत एव द्विवचनैकवचनयोः सामानाधिकरण्यं भुवौ धनुरिति । अयं भावः—विशेषणं चतुर्विधम्, व्यावर्तकविशेषणं, उपरञ्जकविशेषणं, उपलक्षण-विशेषणं, उपाधानविशेषणं चेति । तत्र व्यावर्तकविशेषणं नीलोत्पलमित्यादौ, तत्र नैल्यस्य श्वेतादिव्यावर्तकत्वात् । उपरञ्जकविशेषणं द्विविधम्—उपरञ्जनस्य आरोपविषयगोचरत्वेन, आरोप्यमाणगोचरत्वेन चेति । तत्र आरोपविषयगोचरत्वं ‘मुखं चन्द्रः’ इत्यादौ । तत्र चन्द्रत्वेन मुखस्य उपरञ्जनम् । अत एव लिङ्गभेदेऽपि विशेषणविशेष्यभावः सिद्धः । ‘स तदुच्चकुचौ भवन’ इति नैषधे । तत्र सः इति कलश एकः, द्वौ कुचौ, उभयोर्विशेषणविशेष्य-भावः । आरोप्यमाणविशेषणं तु—‘तिरस्करिण्यो जलदा भवन्ति’ । अत्र आरोप्यमाण-तिरस्करिणीत्वं आरोपविषयात्मतया स्थितम् । एतच्च पूर्वमेव निरूपितम् । उपलक्षणविशेषणम्—काकभेदवदृष्टगृहम् । पृथक् स्थिते(तिः)हि धर्मिणि उपलक्षणमिति उपलक्षणविदः । काकत्वादि-जात्याविष्टस्यैव उपलक्षणत्वात् विशेषणतो भेदः । उपाधानविशेषणम्—‘रक्तं स्फटिकम्’ इति । धर्मात्मना उपाधायकत्वात् उपलक्षणतो भेदः । व्यावर्तकत्वात् नीलोत्पलादेर्व्यावृत्तिः । अत्रेदं तत्त्वम्—उपरञ्जकविशेषणस्थले—‘मुखं चन्द्रः’ ‘कलशः स्तनौ’ ‘भुवौ धनुः’ इत्यादिस्थले—चन्द्रकलशाद्युपरञ्जकविशेषणानि आश्रितलिङ्गसङ्ख्यान्थेव मुखादिकं स्तनादिकं च विक्षिपन्तीति, न स्तनादेः मुखादेर्वा लिङ्गं सङ्ख्यां वा भजन्ते । नियतलिङ्गतया विशेष्य-निघ्नत्वाभावात् इतरेभ्यो विशेषणेभ्यो व्यावृत्तिः । मन्येशब्दप्रयोगात् सम्भावनोत्थानात् उत्प्रेक्षालङ्कारोऽपि । अनयोः अनुमुष्टिः, अपृथक्स्थितयोः अलङ्कारयोः अङ्गाङ्गिभावात् । अपृथ-क्स्थितयोः अलङ्कारयोरङ्गाङ्गिभावोऽनुसर्जनम्, पृथक्स्थितयोस्तु सङ्कारः इत्यालङ्कारिकरहस्यम् । अतिशयोक्तिरपि, भ्रूमध्यनासिकामध्ययोः मुष्टिप्रकोष्ठस्थगितत्वेनाध्यवसानात् । अत्र नासिकायाः सव्येतरकरत्वेनारोपणप्रतीतेः रूपकालङ्कारो ध्वन्यते । यद्वा—सव्येतरकरत्वेन नासिकायाः अध्यवसानप्रतीतेः अतिशयोक्तिः । अनयोः सन्देहसङ्कारः ॥ ४७ ॥

## सौभाग्यवर्धनी

भ्रुवौ तौति भ्रुवाविति । हे भुवनभयभङ्गव्यसनिनि जगद्भयभञ्जनशीले, तव भ्रुवौ किञ्चिद्भुग्ने ईषत्कुटिले, मधुकररुचिभ्यां नेत्राभ्यां धृतगुणे भृङ्गायमाणनेत्रमौर्वीके, 'धनुः पौष्पं मौर्वी मधुकरमयी' (श्लो. ६) इति प्रागुक्तं धनुर्मध्ये । पुष्पचापं जाने इत्युत्प्रेक्षालङ्कारः । सव्येतरकरगृहीतं वामकरगृहीतं धनुः रतिपतेः प्रकोष्ठे मुष्टौ च स्थगयति आच्छादयति । मुष्टौ धनुर्मध्यं, प्रकोष्ठे ज्यामध्यं स्थगयति । निगूढान्तरं यथा भवति तथा प्रकोष्ठमुष्टिव्यवधानात् धनुर्मध्यं च न दृश्यत इत्यर्थः । भ्रूगतद्वैविध्यदर्शनेऽयं हेतुः । वस्तुतः एकमेव धनुः, न द्वे । निह्वये पोषके हेत्वलङ्कारः ॥ ४७ ॥

## अरुणामोदिनी

भ्रुवौ वर्णयति भ्रुवाविति । भुवनानां लोकानां भयस्य भङ्गे भञ्जने व्यमनं त्वरा, विशेषेणासनं निराकरणं वा, अस्या अस्तीति भुवनभयभङ्गव्यसनिनी, तस्याः संबुद्धिः हे भुवनभयभङ्गव्यसनिनि, भीतभक्तजनत्वाणदीक्षिते देवि ! उक्तं चैतत्, 'इत्थं यदा यदा बन्धा दानवोत्था भविष्यति । तदा तदावतीर्याहं करिष्याम्यरिसंक्षयम् ।' इति । महेशस्य प्रतिष्ठा-मात्रं, जगद्भयनिवारणं तु भवदधीनमित्याशयः । अत एव अर्महेशस्य, मा लक्ष्मीः उवा । महेशस्य लक्ष्मीरूपत्वात् सर्वसौख्यविजयादिहेतुस्त्वमेवेति ध्वनिः । तस्याः संबुद्धिः, हे उभे, किञ्चिदीपत् भुगे ईषन्नग्रे, ईषन्नप्रत्वं च लोकमयकृत्सु कोपाविर्भावसूचनार्थम् । अत एव भुवनेत्यादिसंबोधनसार्थक्यमिति ध्येयम् । त्वदीये भवत्संबन्धिन्यौ, भ्रुवौ भ्रूलते, 'मध्ये दृग्भ्यां भ्रुवौ स्त्रियाम्' इत्यमरः । मधुकरयोः रुचिरिव रुचिर्योस्ताभ्यां इति निदर्शना । मधुकरनिभाभ्यां नेत्राभ्यां धृतो गुणो मौर्वी यस्मिन्, तत् नेत्रमधुकाङ्क्षाबद्धमित्यर्थः । सव्येन वामेन, इतरेण दक्षिणेन चेत्यर्थः । 'वामदक्षिणयोः सध्यं' इत्यमरः यदा सव्यादक्षिणेन तदितरेण करेण हस्तेन गृहीतं स्वीकृतं, जगद्विजेतुं अधिज्यताकणाय वामेन हस्तेन मध्यदेशे गृहीतं अधिज्यं कृत्वा वा बद्धमित्यर्थः । 'प्रकोष्ठे कूर्परादधः' इत्यमरः । अत एव मुष्टौ अंगुलीसंहतौ च स्थगयति, प्रकोष्ठे ज्यामध्यभागं, मुष्टौ धनुर्मध्यं चाच्छादयति सति । निगूढान्तरमाच्छादितान्तरालम् । अत्र 'हस्ते मुष्ट्या तु बद्धया' 'निष्कनिष्ठेन मुष्टिना' इति प्रयुज्जतोऽमरस्य मुष्टिशब्दस्योभयलिङ्गताभिमतः, 'उदरं परिमाति मुष्टिना' इति नैषध-प्रयोगाच्च नास्य पुलिङ्गतायां विवादः । रतिपतेः मदनस्य धनुः चापं मन्ये । मन्मथधनुषो मधुकरमौर्वीकृत्वेषन्नप्रत्वप्रसिद्धे, ईषदरालभवदीयदृढमध्यभागे मधुकरनिकाशनेत्रनालीकवाम-हस्तस्थगनतिरोहितमध्यभागं मन्मथधनुरेवेति तर्कयामीत्यर्थः । भ्रुवौ मदनचाप एव, नेत्रे च



रज्जुरूपमधुकरे, तन्मध्ययोः तिरोधानेन विश्लेषप्रतिमानं च, जगद्विजयोद्यताधिज्यताव-  
न्मदनसव्यहस्तीयप्रकोष्ठमुष्टिभ्यामाच्छादनमेव नान्यदित्यभिप्रायः । अत्र द्वित्वैकत्ववतोऽभ्रधनुषोः  
सदृशीकरणं, अस्य स्तनादित्वेन द्विवचनत्वात्, 'स तदुच्चकुचोऽभवत्' इत्यादिप्रयोगदर्शनात्  
साध्वेवेति मन्तव्यम् । अत्र देवीभ्रुवोर्मन्मथचापस्याध्यवसायाद्वयञ्जकप्रयोगात् वाच्योत्प्रेक्षा ।  
तथा च देव्या जगद्विपद्वरणसाचिध्योर्नेत्रयोः मधुकरसादृश्योक्तिपूर्वत्वोक्तिविशेषणगतकाव्य-  
लिङ्गमध्यभागस्थगनोत्प्रेक्षाभ्यां संकीर्णा भुवनपदस्थेन परिकरेण संसृज्यते । तथा च देव्या  
निरन्तरं जगद्विपद्वरणप्रबलत्वं वस्तु ध्वन्यत इत्येवकारेण वस्तुध्वनिः । ४७ ।

### आनन्दगिरीया

भुवाविति । हे भुवनभयभङ्गव्यसनिनि, त्वदीये भुवौ कन्दर्पस्य धनुर्मन्ये ।  
भुवनस्य यद्वयं, तस्य भङ्गः, तत्र व्यसनं यस्याः सा तथा, तस्याः संवोधनम् । इदं किञ्चिद्भुगे  
इति विशेषणं सार्थयितुम् । भ्रूमङ्गस्तु किञ्चित्कार्यमुद्दिश्य वर्तमानः । तथा च भुवनभयभङ्गाय  
भ्रुवौ भुवाविति । नेत्राभ्यां धृतगुणे, नेत्राभ्यां संपादितो गुणः प्रत्यक्षा ययोस्ते । किंलक्षणे  
भ्रुवौ किञ्चिद्वक्त्रे । एतावता भ्रुवौ धनुः, नेत्रे मौर्वी । कामकोदण्डमौर्वी तु मधुकरमयी  
वर्तते इत्यत आह—मधुकररुचिभ्यां भ्रमरसदृशाभ्याम् । तर्हि धनुषः प्रत्यश्चायाश्च मध्यभागः  
कथं न दृश्यत इत्यत आह—सव्येतरकरगृहीतं सत् रतिपतिप्रकोष्ठे मुष्टौ च स्थगयति । सव्यो  
दक्षिणस्तदितरो वामः करः । धनुर्हि वामकरेणैव ध्रियते । तेन धृतं, मुष्टौ धनुर्मध्यभागं  
स्थगयति, प्रकोष्ठे ज्यायाः मध्यभागं स्थगयति । अत एव तयोर्मध्यभागो बहिर्न दृश्यते ।  
धनुषि वामहस्तेन गृह्यमाणो मध्यभागो मुष्ट्या स्थगितो भवति । प्रत्यश्चायास्तु प्रकोष्ठेन  
स्थगितो भवत्येव । अत एव निगूढान्तरं निगूढमन्तरं मध्यभागो यस्य तत् । अत्रापहुति-  
रलङ्कारः प्रकृतयोर्भ्रुवोर्निषेधेनान्यस्य कामधनुषः समर्थनात् । अन्यो हेतुरलङ्कारः इत्याह—  
तन्न, हेतुरलङ्कारस्तु तथा भूषको न भवतीति शास्त्रे नादृतः । तथा च संमतं, 'हेतुमता  
सह हेतोरभिधानं अभेदतो हेतुरिति । आयुर्धृतमित्यादिरूपः स कदाचिद्भूषणतां नार्हति,  
अवैचित्र्यादतो न लक्षितः । ननु तर्हि 'अविरलकमलविकाशः सकलालिमदश्च कोकिलानन्दः ।  
रम्योऽयमेति संप्रति लोकोत्कण्ठाकरः कालः' इत्यादौ कलितार्थ इति चेन्न, अत्र कोमलानु-  
प्रासमहिम्ना काव्यलिङ्गमेवालङ्कारो न तु हेतुरिति काव्यलिङ्गस्यैव प्रतिपादनात् । तल्लक्षणात्तत्  
काव्यलिङ्गं यत्र हेतोर्वाक्यार्थता पदार्थता वा । प्रथमोदाहरणं 'वपुःप्रादुर्भावादनुमितमिदं  
जन्मनि पुरा पुरारे न प्रायः क्वचिदपि भवन्तं प्रणतवान् । नमःशुक्तः संप्रत्यतनुरहमग्रे-  
ऽप्यनतिमान् महेश क्षन्तव्यं तदिदमपराधद्वयमपी'त्यादीनि । भ्रुवौ भुगे किञ्चिदिति पद्यस्य

रहस्यार्थः । भ्रुवौ लज्जा, भ्रुवे हं च, किञ्चिद्भ्रुवन खे, मय छं, भङ्ग क्षं, व्यसननि स्त्रीं, त्वदीयं खे, नेत्राभ्यां लज्जा, धनुः शस्त्रं, हीं हं च खे छं स्त्रीं खे हीं फट् । <sup>१</sup> त्वरिता ॥ ४७ ॥

#### तात्पर्यदीपिनी

हे उमे उः महादेवस्तस्य भा लक्ष्मीः, तत्संबुद्धिः, हे भ्रुवनभयभङ्गव्यसननि, भ्रुवनस्य त्रिभुवनस्य यद्भयं तस्य भङ्गो नाशः, तत्र व्यसनं यस्याः तत्संबुद्धिः, अहं त्वदीये भ्रुवौ रतिपतेः कामदेवस्य धनुरिति मन्ये । कथंभूतं धनुः, प्रकोष्ठे मणिबन्धे मुष्टौ च निगूढान्तरं, निगूढं गुप्तं अन्तरं मध्यं यस्य तत्, पुनः सव्येतरकरगृहीतं सव्यो वाम इतरो दक्षिणा, तौ च तौ करौ च ताभ्यां गृहीतं, कीदृशे भ्रुवौ, किञ्चिद्भ्रुवे ईषत् कुटिले । पुनः, नेत्राभ्यां धृतो गुणो ययोस्ते तथोक्ते । किञ्चिदाभ्यां नेत्राभ्यां, मधुकररुचिभ्यां रुचिरि च रुचिर्योस्ताभ्यां, भ्रमर-सदृशाभ्यामित्यर्थः ॥ ४७ ॥

#### पदार्थचन्द्रिका

अत्र क्रमप्राप्ते भ्रुवौ वर्णयति—भ्रुवाविति । हे भ्रुवनभयभङ्गव्यसननि भ्रुवने सर्व-निमित्तं भयं तस्य भङ्गे व्यसनमभ्यासः, तद्विद्यते यस्याः तत्संबोधनं तथा । अत्र बहुव्रीहि-पूर्वकं इन्प्रत्ययो नित्ययोगामिप्रायेण । किञ्चिद्भ्रुवे कुटिले त्वदीये भ्रुवौ इदं जग-त्प्रसिद्धमिति रतिपतेर्धनुर्मन्ये तर्क्यामि । मधुकररुचिभ्यां भ्रमरकान्तिभ्यां नेत्राभ्यां धृतगुणे धृतज्ये । भ्रुवोर्धनुरूपतां साधयितुं धनुर्विशिष्टि, रतिपतेः कन्दर्पस्य सव्यात् दक्षिणादितरो यः कारस्तेन गृहीतं, यद्वा अकारप्रश्लेषेण अथव्येतरो वामः । प्रकोष्ठे मणिबन्धे मुष्टौ च स्थगयति सति, निगूढान्तरं संवृतमध्यं, मन्य इति छिद्रान्तरप्रतिरूपको निपातस्तर्क्यामीत्यर्थः । ‘अन्तरमवकाशोऽवधिपरिधानं भेदतादर्थ्ये । छिद्रात्मकं विना बहिरवसरमध्यात्मसदृशेषु’ इति भेदिनीकरः ॥ ४७ ॥

#### छिण्डिमभाष्यम्

भ्रुवाविति । किञ्चिद्भ्रुवे ईषदरालाकारे त्वदीये त्वत्संबन्धिन्यौ, मधुकररुचिभ्यां भ्रमरमालासदृशाभ्यां नेत्राभ्यां धृतगुणे संवादितमौर्विके ते भ्रुवौ कर्मभूते ते धनुः कन्दर्पकायुर्गं मन्ये । यदि धनुः तथोत्प्रेक्ष्यते, मध्ये भ्रुवोर्लोचनयोश्चान्तरा विच्छेदः कुत इति चेत् तत्रोच्यते । कन्दर्पस्य धनुराकर्षणवेलायां मुष्टिना धनुःपृष्ठमाच्छाद्यते, प्रकोष्ठेन तु गुणः । अतः

<sup>१</sup> मन्त्रमहोदयौ—तारः परा वर्म खे च छे क्षः स्त्री वामकर्णयुक् । गगनं शशिसंयुक्तं मेरुर्भगयुतोऽद्रिजा । फडन्तो द्वादशार्णोऽयं त्वरिताया मनुर्मतः । ओं हीं हूं खे च छे क्षः स्त्रीं हूं खे हीं फट् । त्वरिता ।

एव मध्येऽन्तरं दृश्यते । तदेव प्रतिपादयति । सव्येतरकरगृहीतं, सव्यं दक्षिणं तदितरं सव्येतरं वामकरः तेन गृहीतं एवं प्रकोष्ठे मुष्टौ च स्थगयति सति निगूढान्तरमाच्छादितमध्यं धनुः तन्मन्ये इति प्रकृते योजनीयम् । भुवनभयभङ्गव्यसनित्यनेन शब्देन भुवनस्य जगतः भयभूतानां मधुकैटभमहिषादीनां भङ्गे निराकरणे व्यसनितया तात्पर्येण दुर्गादिवेषपरिग्रहं कृत्वा लोकोपकारिणी भगवतीति ध्वन्यते । उमे इत्यनेन शब्देन महादेवस्य महालक्ष्मीरूपिणी भार्या इति च प्रमाबुद्धिसंवित्स्वातन्त्र्यरूपिणी चेति उभयं प्रकाशते ॥ ४७ ॥

### गोपालसुन्दरी

भ्रुवाविति - हे भुवनभयभङ्गव्यसनिनि जगद्भयभञ्जनशीले ! इमे त्वदीयभ्रुवौ धनुः सव्येतरकरगृहीतं वामहस्तधृतं निगूढान्तरं आच्छादितमध्यं रतिपतिः कामः प्रकोष्ठे मुष्टौ च स्थगयत्याच्छादयति इति मन्ये । कीदृशे ? किञ्चिद्भ्रुये इषद्वक्त्रे मधुकररुचिभ्यां भ्रमरतुल्याभ्यां नेत्राभ्यां धृतो गुणो मौर्वी यत्र ते । बिष्णुपक्षे - भुवनभयभङ्गस्य विशेषेण असनिनि क्षेपके भुवनभयावहे इति प्रकोष्ठविशेषणं वा । पूर्ववद्विष्णोरेव संबोधनं वा । शेषं समानम् ॥ ४७ ॥

### आनन्दलहरीटीका

भ्रुवाविति । हे भुवनभयभङ्गव्यसनिनि, भुवनानां भयस्य भङ्गो भञ्जनं दूरीकरणमेव व्यसनं व्यापारो यस्मास्तादृशी इमे त्वदीये भ्रुवौ धनुः, तव भ्रूयुगरूपधनुरित्यर्थः । प्रकोष्ठे मणिवन्धर्वभागे मुष्टौ च रतिपतिः कामः स्थगयति आच्छादयति इत्यहं मन्ये उत्प्रेक्षयामि । अत एव निगूढान्तरं अनुपलभ्यमानमध्यं, पुनः कीदृशं धनुः, मधुकरयो रुचिरिव रुचिर्ययो-स्ताभ्यां नेत्राभ्यां धृतो गुणो येन तत्तथा । प्रकृत्याभिरूप इतिवत्तृतीया । सव्येतरेण दक्षिण-भिन्नेन करेण गृहीतं धृतं, भ्रुवौ कीदृशे किञ्चिद्भ्रुये वक्त्रे । अयं भावः - भ्रूयुगं नैतत्, किन्तु कामेन वामहस्तधृतं धनुरिदम् । एतन्न नेत्रयुगं, किन्तु मधुकरमयी मौर्वी । मुष्टिधृतत्वात् धनुर्मध्यं नोपलभ्यते तथा प्रकोष्ठाच्छादितत्वान्मौर्वीमध्यमपीति । इमे इत्यत्र उमे इति पाठे संबोधनम् ॥ ४७ ॥

अहः सूते सव्यं तव नयनमर्कात्मकतया

त्रियामां वामं ते सृजति <sup>१</sup>रजनीनायकतया ।

तृतीया <sup>२</sup>ते दृष्टिर्दरदालितहेमाम्बुजरुचिः

समाधत्ते सन्ध्यां दिवसनिशयोरन्तरचरीम् ॥ ४८ ॥

ankurnagpal108@gmail.com

सृजदित्यर्थः । त्रियामां रात्रिं वामं ते रजनीनायकमयं चन्द्रमयं चन्द्रात्मकतयेत्यर्थः । ते तृतीया दृष्टिः भालगता दृष्टिः दरदलितहेमाम्बुजरुचिः ईषद्विकचस्वर्णकमलकान्तिः दिवसनिशयोऽन्तरचरीं संध्यां समाधत्ते वह्निरूपतया इति भगवत्याः नेत्रत्रयस्य सूर्येन्दुवह्निरूपता स्वभावोक्तिः । तेन शिवेन सह अभेदो ध्वन्यते ॥ ४८ ॥

#### अरुणामोदिनी

अथ विस्तरेण नेत्राणि विवर्णयिषुर्विराड्रूपाया देव्याः सूर्यचन्द्राग्नीनां नेत्रत्वात् 'त्रिलोचनां' इत्यादिध्यानप्रयोगाच्चादौ नेत्रत्रयधारणप्रयोजनकथनद्वारा अह्रादीनां भगवती-दृष्टिकल्पितत्वमाह—अहरिति । हे देवि सव्यं दक्षिणं, तव भवत्याः, नयनं नेत्रं, अर्कात्मक-तया सूर्यरूपत्वेन, अहः दिवसं, सूते उत्पादयति । सूर्यरूपेण दिवसं विधाय सर्वलोकसौख्य-विधानपूर्वकं उपासनादिकर्मसु लोकान्प्रवर्तयतीत्यर्थः । तथा रजनीनायकमयं चन्द्ररूपं, वामं सव्येतरं नयनं, त्रियामां रात्रिं, सृजति निर्माति । तन्निर्माय तदुचितकर्मप्रेरणया लोकान्सुखयतीत्यर्थः । तथा दरदलितहेमाम्बुजरुचिः ईषद्विकसितसौवर्णकमलकान्तिः अग्निरूप इत्यर्थः । तृतीया त्रिसंख्यापूरका 'त्रेः संप्रसारणं च' इति तीयप्रत्ययः । ते भवत्या दृष्टिः दिवसनिशयोः अहोरात्रयोः अन्तरे अन्तराले सायंप्रातरात्मना चरतीति तां सन्ध्यां पितृप्रसं, 'संध्या पितृप्रसूनयोः' इत्यमरः । समाधत्ते विदधाति । तद्विधाय अग्निहोत्रादिकर्मसु प्रवर्तय-तीत्यर्थः । अत्र भगवत्या आगमप्रसिद्धसूर्यचन्द्राग्निरूपनेत्रत्रितयधारणरूपया स्वभावोक्त्या दिवस-निशाद्युपलक्षितमासर्वादिकालसृष्टिकारणताकथनात् कालानवच्छेद्यत्वशिवाभिन्नत्वयोर्वस्तुनोः प्रतीतेरलङ्कारेण वस्तुध्वनिः ॥ ४८ ॥

#### आनन्दगिरीया

अहः सूत इति । हे मातः, तव सव्यं दक्षिणं नयनं अहः दिवसं सूते जनयति । तत्र हेतुः अर्कात्मकतया । तथा च तव दक्षिणं नयनं सूर्यात्मकं, अत उत्पन्नमहः । वामं नयनं त्रियामां रात्रिं सृजति जनयति । अग्रे रजनीनायकमपि सृजतीति । तेन चन्द्रात्मकं वामं नयनम् । कचिद्रजनीनायकतयेति पाठः । तृतीया च ललाटस्था तव दृष्टिर्नयनं तयोऽन्तरस्थां सन्ध्यां सृजति । तृतीयलोचनस्यापि लोचनयोर्मध्यस्थितत्वात् कारणानुरूपं कार्यम् । किंविधा, ईषद्विकसितकनककमलकान्तिः । एतत्वात् अग्न्यात्मिकेति । सोमसूर्याग्निनयना, अतस्त्वमेव सोमसूर्याग्निरूपासि । यद्वा सोमसूर्याग्निरूपलोचनत्रयं दधाना त्वं श्रीमहादेवादभिजेति । अहः सूत इति पद्यस्य रहस्यार्थः—अह इति । अहः हः, सूते सः, सव्यं कः नयनं अर्कं वह्निः आत्मकतया लः, त्रियामां हसक वामं ई सृजति ल, ते रेफः, रजनी श, नायक ह, दलित ल,

अम्बु क, दल रेफ, ते मातृका, या तृतीया तृतीया दृष्टिः डामरी डामरत्रयं कूटत्रयं, अन्तरचरी  
सानुस्वारकूटत्रयम् । ह्स् क्ल् र् डै ह्स् क्ल् र् डीं ह्स् क्ल् र् डौः । नित्यानित्या ॥ ४८ ॥

तात्पर्यदीपिनी

अहरिति — हे मातः, तव दक्षिणं नयनं अर्कात्मकतया भास्करस्वरूपेण अहो दिवसं  
सूते । तव वामं नयनं त्रियामां, तयो यामा यस्यास्तां, तथोक्तां रात्रिं सृजति प्रसौति । तथा  
ते तव तृतीया दृष्टिः सन्ध्यां समाधत्ते करोति । कथंभूतं वामं नयनं, रजनीनायकमयं रजन्या  
नायकश्चन्द्रः तत्स्वरूपं, किंवित्रा तृतीया दृष्टिः, दरदलितहेमांबुजरुचिः, दरमीषदलितं  
विकसितं यद्वेमांबुजं तद्वद्वुचिर्यस्याः सा तां तथोक्ताम् ॥ ४८ ॥

पदार्थचन्द्रिका

अधुना अहोरात्रप्रवर्तकत्वेन जगदुपकारकतया नेत्रत्रयं वर्णयति — अहरिति । हे  
भवानि, तव सव्यं दक्षिणं नयनं अहः सूते जनयति । यद्वा अकारप्रश्लेषेणासव्यं दक्षिणं तत्र  
हेतुः अर्कात्मकतया सूर्यरूपतया । वामं चन्द्ररूपं नयनं त्रियामां रात्रिं सृजति । तत्र हेतुः  
रजनीनायकतया, चन्द्ररूपत्वेनेत्यर्थः । तृतीया ते दृष्टिः सन्ध्यां समाधत्ते सृजतीत्यर्थः ।  
दरमीषत् दलितं च तद्वेमांबुजं च तस्य रुचिर्यस्येति तृतीयाग्निदृष्टिविशेषणम् । अन्तरे मध्ये  
चरतीत्यन्तरचरी ताम् । चरेष्ट इति टप्रत्ययः, ततष्टिड्ढाणजिति ङीप् । सव्यं दक्षिणवामयोरिति  
कोशात् ॥ ४८ ॥

डिण्डिमभाष्यम्

हे परमेश्वरि । दक्षं दक्षिणं तव नयनं अर्कात्मकतया भास्करस्वरूपत्वेन, अहः दिवं  
सूते जनयति । वामं ते नयनं रजनीनायकमयं चन्द्रमयं, त्रियामां रात्रिं सृजत्युत्पादयति ।  
उचितं तयोरुत्पादनं, सन्ध्या तु केन निर्मितेत्याशङ्कयाह — दरदलितहेमांबुजरुचिः ईषद्विकसित-  
कमलशोभा तृतीया ललाटप्रदेशवर्तिनी ते तव दृष्टिः दिवसनिशयोः अहोरात्रयोरन्तरचरीं  
मध्यसंचारिणीं, ‘चरेष्टः’ इति टः । ‘टिड्ढाणञ्’ इत्यादिना ङीप् । सन्ध्यां सन्ध्याकाल-  
विशेषं समाधत्ते संपादयति । सन्ध्यायाः पाटलवर्णायाः स्वभावपाटलात् तव ललाटलोचना-  
दुत्पत्तेः कारणानुविधायि कार्यमुचितमिति भावः ॥ ४८ ॥

गोपालसुन्दरी

अहः सूते इति — तव दक्षं नयनमर्कात्मकतया सूर्यात्मकत्वाद्देतोः अहः दिनं सूते  
सृजति । वामं नयनं रजनीनायकतया चन्द्रत्वाद्देतोः त्रियामां रात्रिं सृजति । ते तव तृतीया

• • •

— 22 —

ankurnagpal108@gmail.com

## लक्ष्मीधरा

विशाला विपुला, कल्याणी मङ्गलात्मिका, स्फुटरुचिः प्रस्फुटकान्तिः, अयोध्या योद्धुमशक्या, कुवल्यैः इन्दीवरैः, कृपाधाराऽऽधारा कृपाधाराणां करुणाप्रवाहाणां आधारभूता । आधारशब्दस्य कर्मणि घञन्तत्वात् विशेष्यनिघ्नत्वेन-रूपकत्वम् । किमपि मधुरा अव्यक्तमधुरा, आभोगवतिका आभोगः अन्तःपरिणाहः दैर्घ्यमिति यावत् । अवन्ती रक्षका, दृष्टिः ते जयनं, बहुनगरविस्तारविजया बहूनां नगराणां विस्तारेण सामरत्येन विजया स्फुरन्ती, ध्रुवं निश्चयः । तत्तन्नामव्यवहरणयोग्या तानि तानि च नामानि तत्तन्नामानि विशाला-कल्याणी-अयोध्या-धारा-मधुरा-भोगवती-अवन्ती-विजया-इत्यष्ट नगरनामानि, तैः यद्व्यवहरणं व्यवहारः तत्र योग्या, विजयते सर्वोत्कर्षेण वर्तते ॥ अत्रेत्थं पदयोजना — हे भगवति ! ते दृष्टिः विशाला कल्याणी स्फुटरुचिः कुवल्यैः अयोध्या कृपाधाराऽऽधारा किमपि मधुरा आभोगवतिका अवन्ती बहुनगरविस्तारविजया तत्तन्नामव्यवहरणयोग्या ध्रुवं विजयते ॥ अत्रेदमनुमन्धेयम् — विशाला-प्रभृतयो विजयान्ताः अष्ट नगर्यः अष्ट दृष्टयश्च; विशाला नाम दृष्टिः अन्तर्विकासरूपा । कल्याणीदृष्टिर्विस्मिता । अयोध्यादृष्टिः स्मेरकनीनिका । धारादृष्टिः अलसा । मधुरादृष्टिः ( विलसित ) वलिता । भोगवतीदृष्टिः स्निग्धा । अवन्तीदृष्टिः मुग्धा । विजयादृष्टिः प्रान्त-कनीनिका आकेकराख्या दृष्टिः । एता अष्ट दृष्टयः सर्वयोषित्समानाः । भगवत्यां तु विशेषः — एताः दृष्टयः यथाक्रमं संक्षोभाकर्षणद्रावणोन्मादवश्योच्चाटनविद्वेषणमारणक्रियासु संमिन्नाः ॥ एतदुक्तं भवति — भगवती यत् प्रदेशे स्थित्वा अन्तर्विकामयुक्तया विशालारूपया दृष्ट्या जनसंक्षोभमकरोत् स देशो विशालानगरी । यत् प्रदेशे स्थित्वा सा आकेकरया दृष्ट्या विजयारूपया शत्रुमारणमकरोत् स देशो विजयानगरी । एवं मध्यवर्तिनीनां षण्णां पुरां नामधेयान्युद्धानि । यथोक्तं भगवत्पादैः, विशालाद्याः भगवत्याः दृष्टिविशेषाः संक्षोभादि कर्मसाधनभूताः अन्तर्विकासादिरूपाश्चेति सर्वमनवद्यमिति । एतदेव स्पष्टीकृतं तद्व्याख्याकारैः तत् तत् एव अवधार्यम् ॥ ४९ ॥

## सौभाग्यवर्धनी

विशालेति । विशाला विशालगुणयुक्ता, कल्याणी सर्वदा कल्याणानुमोदिनी, स्फुटरुचिः सदा विकचस्वरा, अयोध्या कुवल्यैः, इन्दीवरैः योद्धुमशक्या । तव दृष्ट्या सह योद्धुमागतानि पराजितानि लज्जया रात्रावेव उन्मीलितमुखानि जायन्ते, न दिवेति भावः । अयमेवार्थः स्तुतिकामधेनौ दर्शितोऽस्माभिः प्रकारान्तरेण — ‘नेत्रादवाप्य सुषमां मुखमम्बुजं ते दातुं शिवे पुनरशक्ति तदेकसारम् । आलम्ब्य पाथसि सद्भक्तमृणालदण्डं नूनं तपः परमहंसयुतं ब्रूयति’ इति । कृपाधाराधारा, अनवरतदयापरम्परापरिपूर्णा, किमपि मधुरा अवाञ्छानसगोचरा



मनोहरगुणा, भोगवतिका शिवविषयकपरमप्रेमाद्रालोककौतुका; अवन्ती भक्तजनानिति बहु-  
नगरविस्तारविजया विशाला नगरी कल्याणी कल्याणनामवृत्तनं अयोध्या, धारा, मधुरा,  
भोगवती, अवन्ती इति नगराणां विस्तारं विजयत इति बहुनगरविस्तारविजया सती तत्तन्नाम-  
व्यवहरणयोग्या- विजयते, सर्वोत्कर्षेण वर्तते । विशालां जित्वा विशालानामव्यवहारयोग्या  
इति । कल्याणादिनगराणि जित्वा तेषां यानि यानि नामानि तैस्तैर्नामभिर्व्यवहियमाणा  
विजयते । ये ये गुणाः पूर्वोक्तास्ते ते विशालादिनगरेषु न सन्तीति भावः । किं च  
विशालादीनि नगराणि कुवल्यैः जम्बूद्वीपादिसप्तभूचक्रैः योध्यानि आक्रान्तानि निगृहीतानि ।  
तत्र दृष्टिस्तु कुवल्यैरयोध्या अनाक्रान्ता । जगत्प्रकाशकसूर्येन्दुवह्निरूपे सतीति ध्वनिः ।  
कुवल्यैरिति शब्दच्छलेन इन्दीवराणि भूवलयाश्च गृह्यन्ते ॥ ४९ ॥

अरुणामोदिनी

नयनयोर्वीक्षाविशेषं सचमत्कारं वर्णयति-विशालेलि । हे देवि ! विशाला विस्तृता  
नित्यविकसितेत्यर्थः । कल्याणी अस्यादिराहित्येन नित्यप्रसन्ना, भजतां क्षेमकारिणी च ।  
स्फुटरुचिः अतिविस्पष्टकान्तिः, अत एव कुवल्यैः नेत्रोपमानत्वेन गर्वितैः इन्दीवरैः कुत्सितानि  
वलयमिवेति व्युत्पत्त्या निर्गुणरिति भावः । अयोध्या योद्धुमशक्या अत्युत्कटगुणयुक्तत्वादिति  
भावः । कृपायाः करुणारसस्याधारा आधारभूता धारा दृष्टिसन्ततिर्यस्याः सा । किमपि अनि-  
र्वचनीयं, मधुरा हृद्या । भोगः सुखानुभवः सोऽस्या अस्तीति भोगवती सैव भोगवतिका ।  
कामेश्वरविषयहेलाविलासवतीत्यर्थः । यत्तुक्तं, आभोगवतीति पदच्छेदं कृत्वा आभोगवती  
दैर्घ्यवतीति, तच्चिन्त्यम् । दैर्घ्यकथनलोभेनाकारप्रश्लेषे वक्ष्यमाणभोगवतीति पुरनामानिष्यत्ते ।  
नात्राभोगवतीति व्यवहृत्य भोगवतीति वक्तुं युक्तमिति । अवन्ती भक्तजनरक्षणं कुर्वाणा, ते  
भवत्याः दृष्टिः, बहूनां नगराणां विशालादीनां पुराणां, नगाः सन्त्यस्मिन्निति व्युत्पत्त्या  
नगमात्रसद्भावः, न तु वैपुल्यादिगुणयोग इति ध्वनिः । विस्तारं उपलक्षणतया वैपुल्यादिकं  
विजयत इति विशालादिसप्तपुरवैपुल्यादधिकवैपुल्यसत्त्वादिति भावः । पञ्चम्यन्तपाठे विस्तार-  
भङ्गकरणादित्यर्थः । तानि तानि च तत्तानि नामानि च तत्तन्नामानि । तेषां तेषां  
विशालादिपुराणां नामानीति वा तैर्व्यवहरणस्य योग्या, विशाला, कल्याणी, अयोध्या, धारा,  
मधुरा, भोगवती, अवन्ती इति पुरनामभिर्व्यवहारार्हा सती विजयते सर्वोत्कर्षेण वर्तते ।  
'विपराभ्यां जेः' इत्यात्मनेपदम् । वैपुल्यादिगुणयुक्ता भवद्दृष्टिरन्वर्थाभिधानानि सप्त नगराणि  
जित्वा तत्तन्नामभिर्व्यवहियते । यथाऽतिप्रबलः प्रभुः शत्रून् जित्वा तत्पदमापन्नः तन्नाम्ना  
व्यवहियते तद्वदिति भावः । भवद्विलोकविशेषप्रसार एव विशालादिनगर्य इति ध्वनिः । प्रव-  
मित्युपेक्षायाम् । परिकरोत्प्रेक्षयोः संकरः ॥ ४९ ॥

## आनन्दगिरीया

विशालेति । हे मातस्तव दृष्टिः तस्मात्कारणात् तत्तन्नागरनामव्यवहरणयोग्या विजयते । तानि तानि यानि नगरनामानि, तेषां यद् व्यवहरणं व्यवहारः तन्नामोच्चारणरूपं तद्योग्या तत्तन्नामोच्चार्या विजयते सर्वोत्कर्षेण वर्तते । तथा च तत्तन्नाम इत्यर्थः । तत्तद्व्यवहारयोग्यत्वं कस्मादित्यत आह बहुनगरविस्तारविजयात् बहूनां विशालादीनां नगराणां यो विस्तारः, तद्विजयात् । यो यो यद्विजयी स तत्तन्नामव्यवहरणीयो भवति । यथा स्मरारिः स्मरारिरित्यादि । शब्दच्छलेनैतत् । किलक्षणा दृष्टिः, विशाला कर्णोपान्तर्यवसायिनी विशाला-नगरी च । पुनः किंविधा कल्याणी कल्याणरूपिणी गन्धर्वनगरी च । स्फुटा रुचिः कीर्तिर्यस्याः सा प्रकटकान्तिः कान्तिनगरी वा । पुनः किंविधा, कुवलयरयोध्या, कुवलर्यैः कमलैर्नीलैः चन्द्रवंशैः कैवैर्वा योद्धुमशक्या स्पर्धामाधाय योद्धुमुपागतानि न शक्नुवन्तीति पराजयं प्राप्नुवन्ति; अयोध्या श्रीरामनगरी । पुनरपरा कृपाधारा कृपायाः परंपरा धारा भोजराज-नगरी । किमपि मधुरा अनिर्वचनीया अमृतमयी मधुरा मधुराख्या मधुनगरी । मधुरा मधुरा कृष्णनगरी मधुनिर्मितेत्यभिधानात् । भोगवत्येव भोगवतिका भोगप्रधाना भोगवती नाम नगरी च । अवन्ती परिपालयन्ती भुवनानि विक्रमार्कनगरी चेति । अथवा तासां विशालत्वादयो येऽसाधारणाः सारभूता धर्माः, ते तु अपृष्टाख्यागृहीताः इति नाममात्रशेषास्ताः सन्ति । अथवा तव दृष्टिर्विशाला विस्तारणैकस्वभावा परितः प्रसर्पणशीला लाघवातिशयेन अचिन्त्य-वेगातिशया, यतः प्रालेयाचलचूडावलम्बिनी सती त्रिभुवनजनमनोमन्दिरान्तरान्धकारशमनी, इयं विशाला विशिष्टा शाला गृहाणि यस्याः; विशालया च बुद्ध्या स्वात्मानं प्रकाशयितुं शक्या । तथेयं कल्याणी कल्याणमयी आनन्दमयी सा तु लक्ष्मण्या । कुवलयाधीश्वरैः विपक्षराजभिः स्फुटरुचिरतया योध्या । तथेयं कृपाधारा स तु धारैव । इयमनिर्वचनीया मधुरा । सा तु मधुरा मधुनामानं दैत्यं राति रक्षतीति मधुरा । तथेयं भोगस्यानन्दस्य वतिका वर्तिका सा तु सर्पशरीरवतीत्यादि । विशाला कल्याणीति पद्यस्य रहस्यार्थः—विशाला कामात्मिका कल्याणी ऐं स्फुटरुचिः परा । क्लीं ऐं सौः । कुलसुन्दरी । ( लं ऐं क्लीं सौः लं ) ॥ ४९ ॥

## तात्पर्यदीपिनी

अत्र दृग्दर्शनं नयनेभ्यो विविच्य पृथगुच्यते—विशालेति । हे मातः ते दृष्टिः, विजयते जयवत्यस्ति । कीदृशी दृष्टिः, बहुनगरविस्तारविजयात् भुवं तत्तन्नामव्यवहरणयोग्या । बहूनि यानि नगराणि तेषां विस्तारः तस्य विजयस्तस्मात्, भुवं निश्चितं, तेषां तेषां नगराणां यन्नामभिः व्यवहरणं व्यवहारः, तद्योग्या, तद्युक्तनानानगराणि जिग्य इत्यर्थः । कथमिति

तत्राह—पुनः किंविधा, विशाला विस्तीर्णा, पुनः कल्याणी कल्याणरूपां, नगर्यपि काचित् विशाला वर्तते । सैव स्तुता भवेत् । नेत्याह—पुनः कुवल्यैः कर्तृभिः अयोध्या योद्धुमयोग्या कुवलयान्यप्रतिभटानि अस्या इत्यर्थः । पुनः स्फुटरुचिः स्फुटा प्रकटा रुचिः कान्तिर्यस्याः सा, अयोध्या । लोकेऽपि त्रेजस्वी योध्यो न भङ्गति । तर्हि अयोध्यापि काचिन्नगरी अस्ति, तत्राह—पुनः कृपाधाराधारा कृपाया धारा प्रवाहः तस्या आधारा, एनां विहाय कृपा अन्यत्र न वसतीत्यर्थः । धारापि काचिन्नगरी अस्तीत्यर्थः । पुनः किं मधुरा माधुर्यरूपा, मधुरापि काचिन्नगरी अस्ति । पुनः, भोगवतिका । भोगवती काचिन्नगरी अस्ति । पुनः किमप्य-निर्वचनीयं यथा स्यात्तथा अवन्ती भक्तं रक्षमाणा । अवन्त्यपि काचिन्नगरी वर्तते इत्यादि । तासां च यन्नामभिः वर्णयितुं योग्या तव दृष्टिर्विजयते ॥ ४९ ॥

#### पदार्थचन्द्रिका

एवं नयनत्रितयं निर्वर्ण्येदानीं तस्यापाररूपां दृष्टिं तत्तन्नगरीरूपकेण वर्णयति विशालेति । हे जननि ते तव दृष्टिः कृपावलोकनं, बहुनगरविस्तारविजया, बहुनगरविस्तार-सदृशीत्यर्थः । ध्रुवं शङ्के । विपूर्वको जिरत् सादृश्यलक्षकः । बहुनगरसादृश्ये हेतुं वदन् दृष्टिं विशिनष्टि—तत्तन्नगरीनामभिर्व्यवहरणं व्यवहारस्तद्योग्या । तत् प्रथमतो नामतोऽर्थतश्च श्रीराम-चन्द्रनगरीसादृश्यं ब्रुवन् दृष्टिं विशिनष्टि—कुः पृथिवी बलयमिव शोभाहेतुभूता येषां ते कुवलया राजानः, तैरयोध्या योद्धुमशक्या, विशाला विस्तीर्णा, कल्याणी कल्याणगुणविशिष्टा स्फुट-रुचिः या श्रीरामनगरी सा तव दृष्टिः तत्सदृशीत्यर्थः । सादृश्यं च समानधर्माक्रान्ततया । दृष्टिपक्षे विशालत्वादयो धर्माः सन्त्येव । कुवल्यैस्तिन्दीवरैरयोध्या, अनभिभाव्या सा तादृशी-त्यर्थः । यद्वा विशाला इत्येवमादयो नगरीभेदाः । मधुरासादृश्यमाह—किमपि निरूपमं, मधुरा, मधुरत्वमाह्लादकरत्वम् । मधुरात्यादत्ते इति मधुरा । पारं परतीरं, अवरं अर्वाक्तीरं विद्यते यत्र स पारावारः कृपापारावारो विष्णुः स विद्यते यत्र सा मधुरा । एवंभूता या मधुरा सा ते दृष्टिस्तत्सदृशीत्यर्थः । दृष्टिपक्षे मधुराशब्देनाह्लादकरत्वम् । कृपापारावारा कृपासमूहरूपा । कृपाधारा धारेति पाठे धारानगरी ते दृष्टिस्तत्सदृशी । कृपाया धारा परंपरा यत्र सा । समानशब्दवाच्यत्वमेव सादृश्यमत्र । भोगलतिका, भोगः सर्वसुखं तस्य लतिकेवाश्रयरूपा, भोगवती नगरीति तत्सादृश्यं दृष्टावपि अवन्ती रक्षन्ती भक्तमात्ममिति अवन्ती नगरी । भवानीदृष्टेरपि तत्साम्यं, यथादृष्टं नेत्रसामान्यमेव ॥ ४९ ॥

## डिण्डिमभाष्यम्

हे परमेश्वरि ! विशाला अत्यन्तविशङ्कटा आकर्णपूर्वविस्तारगुणयोगात् विशाला नाम नगरी च, कल्याणस्फुटरुचिः कल्याणा शोभना, स्फुटा व्यक्ता शोभा यस्याः सा तथोक्ता । कल्याणमित्येकं नगरं गन्धर्वराजस्य प्रसिद्धम् । कुबलयैर्नीलोत्पलैः अयोध्या योद्धुम् अभिभवितुम् अशक्या अयोध्येति रामचन्द्रस्य नगरी प्रसिद्धैव । कृपाधाराधारा-कृपाधाराया दयाप्रवाहस्य आधारः आसमन्ताद्वरणं यस्याः सा तथोक्ता । धारा नाम काचन नगरी । किमपि किञ्च अत्यन्तमायुर्यालोकनवती मधुरा नाम कृष्णनगरी 'मधुरा मधुरा कृष्णनगरी मधुनिर्मिते'ति विश्वप्रकाशः । भोगवतिका भोगः परमेश्वरमुखावलोकनजनितपरमानन्दः सोऽस्या अस्तीति भोगवतिका । स्वार्थे कः प्रत्ययः । भोगवत्येव भोगवतिका । भोगवतीति पाताले नागराजस्य नगरी प्रसिद्धा । अवन्ती लोकान् रक्षन्ती । 'अव रक्षण' इति धातोः 'कर्तरि शप्' इति शप्, 'उगितश्च' इति ङीप् । अवन्ती नाम उज्जयिनीत्यपरपर्यायो नगरविशेषः । एवं-भूता या ते दृष्टिः बहुनगरविस्तारविजयात् बहूनां नगरीणां विस्तारस्य विशालतागुणस्य विजयात् अभिमवात् सा तत्तन्नामभिः व्यवहरणयोग्या तासां तासां विशालादिनगरीणां नामभिः व्यवहरणयोग्या ध्रुवं प्रायेण विजयते सर्वोत्कर्षेण विजयते । यो हि यं जयति स तस्य सर्वस्वं हत्वा अवशेषकीर्तिप्रख्यापकमुद्राशब्दाङ्कितं नामापि गृह्णाति तद्वदिति भावः ॥ ४९ ॥

## गोपालसुन्दरी

विशालेति — ते तव दृष्टिर्विजयते इत्यन्वयः । कीदृशी ? बहूनां नगराणां विस्तारस्य विशालतागुणस्य विजयादभिप्रवाचासां तासां नगरीणां नामभिर्व्यवहरणं व्यवहारस्तद्व्योग्या । 'बहुनगरविस्तारविजयेति' पाठे बहूनां नगराणां विस्तारस्य विशालतागुणस्य विजयो यस्यां सेति दृष्टिविशेषणम् । तत्तन्नामव्यवहरणयोग्यत्वमेव दर्शयति — विशाला विस्तीर्णा विशालानाम नगरी च, कल्याणगुणविशिष्टा गन्धर्वनगरी च, स्फुटरुचिः व्यक्तकान्तिः कुबलयैरिन्दिवरैः पृथ्वीषण्डलैश्च अयोध्या योद्धुमशक्या रामनगरी च, कृपाधारायाः कारुण्य-प्रवाहस्याधारभूता धारानाम नगरी च, किमपि मधुरा अनिर्वचनीयमनोहरगुणा मधुरानाम श्रीकृष्णनगरी च । 'मधुरा मधुरा कृष्णनगरी मधुनिर्मिते'ति विश्वकोशात् । भोगवतिका भोगः प्रेम तद्वती, कः स्वार्थे, भोगवती पातालनगरी च, अवन्ती भक्तजनं रक्षन्ती अवन्ती नगरी चेति । विष्णुपक्षेऽप्येवम् ॥ ४९ ॥

## आनन्दलहरीटीका

विशालेति । ते तव दृष्टिः बहूनां नगराणां विस्तारस्य विजयात् । स्वविस्तारेण विरङ्करणात् तासां नगरीणां नामभिर्व्यवहरणे प्रतिपादने योग्या उचिता विजयते उत्कर्षेण

वर्तते । विजयादित्यत्र विजयेति पाठे दृष्टिविशेषणं बहुव्रीहिः । तत्तदिति बहुशब्दोपात्तानां प्रत्येक-  
परामर्शाद्वा सा । धुर्मित्युत्प्रेक्षायाम् । तदुक्तं 'मन्ये शङ्के ध्रुवं प्रायः' इत्यादि । तादृशव्यवहार-  
योग्यतां दर्शयति । दृष्टिर्विशाला विस्तीर्णा विशाला नाम नगरी च, कल्याणी मङ्गलरूपा, इयं  
मन्धर्वनगरी, स्फुटा रुचिः कान्तिर्यस्याः सा तथा, कुवल्यैः पञ्चैरयोध्या, योद्धुं वशीकर्तुं  
अशक्या, अथ कुवल्यैः पृथ्वीमण्डलैरयोध्या, अयोध्या रघुनाथनगरी, कृपाधारायाः करुणा-  
प्रवाहस्य आधारा अधिकरणभूता, अथ च कृपाया आधारभूता धारा नाम नगरी । आधारयती-  
त्याधारा, पचाद्यचि रूपम् । घबन्तत्वे पुंलिङ्गत्वापत्तेः, अजहल्लिङ्गत्वादिति बोध्यम् । किमपि  
मधुरा, अनिर्वचनीयमनोहरतायुक्ता, अथ च श्रीकृष्णनगरी । मधुरा मथुरा कृष्णनगरी  
मधुनिर्मिता इति विश्वरूपकोशात् । भोगः सुखं तद्वती जनकतया, स्वार्थे कः । अथ च  
पातालनगरी, भोगः सर्वेश्वरीरं तद्वतीति व्युत्पत्तेः । भोगः सुखे स्वादिभृतौ अद्वैत फण-  
कययोरित्यमरः । अवन्ती भक्तान्पाठयन्ती, अवन्ती नाम उज्जयिनी नगरी ॥ ४९ ॥

कवीनां सन्दर्भस्तवकमकरन्दैकरसिकं ।

कटाक्षव्याक्षेपभ्रमरकलभौ कर्णयुगलम् ।

अमुञ्चन्तौ दृष्ट्वा तव नवरसास्वादतरलौ

असूयासंसर्गादलिकनयनं <sup>२</sup>किञ्चिदरुणम् ॥ ५० ॥

कवीनां सन्दर्भस्तवकमकरन्दैकरसिकं  
१ ३ ४ १ ३ १ १

कटाक्ष व्याक्षेप भ्रमर कलभौ कर्णयुगलम् ।  
१ १ १ ४ १ ४ १ ३

अमुञ्चन्तौ दृष्ट्वा तव नवरसास्वादतरलौ  
१ १ ३ १ १ ३ १ ३

असूयासंसर्गादलिकनयनं किञ्चिदरुणम् ॥  
३ ३ १ १ १ ३

कवियों के उत्तम कविता सुमगुच्छों का मकरन्द पिये

छके हुए दोनों कानों का संग न क्षण को त्याग किये ।

तिरछी चितवन के भिन्न नवरसलोलुप बने नेत्रयुग लख

ईर्ष्यावश तेरा निटिलनयन भगवति ! बना अरुण लो डुक ॥

## लक्ष्मीधरा

कवीनां कवीश्वराणां, सन्दर्भस्तवकमकरन्दैकरसिकं सन्दर्भः काव्यसन्दर्भः स एव स्तवकः पुष्पगुच्छं तत्र मकरन्दे एकं मुख्यं रसिकं मुख्यरसिकं काव्यामृतास्वादैकरसिकमित्यर्थः । कटाक्षव्याक्षेपभ्रमरकलभौ कटाक्षवेव व्याक्षेपौ व्याजौ ययोस्तौ, तौ च तौ भ्रमरकलभौ चेति समासः । भ्रमरकलभौ द्विरेफडिम्भौ । अत्र यद्यपि कलमशब्दः करिडिम्भवचनः, महाकवि-प्रयोगप्राचुर्यवशात् विशेषणसामान्यलक्षणा भ्रमरकलभाविति । कर्णयुगलं कर्णयोः श्रवणयोः युग्मं, अमुञ्चन्तौ रसास्वादलम्पटतया अत्यजन्तौ दृष्ट्वा, तृतीयस्य नयनस्य ऊर्ध्वस्थितत्वात् । तव नवरसास्वादतरलौ नवरसाः शृङ्गारादयः नवत्वसङ्ख्यायुक्ताः रसाः नवरसाः शाकपार्थि-वादित्वादुत्तरपदलोपः; अन्यथा 'द्विगोः' इति ङीप् कृते नवरसी इति स्यात् । नवरसानामास्वादे भोगे तरलौ लम्पटौ, अमृयासंसर्गात् अमृया ईर्ष्या तस्याः संसर्गः सम्बन्धः तस्मात्, अलिकनयनं निटिलनेत्रं, किञ्चिदरुणं किञ्चित्कोपादिवारुणम् । अत्रेत्थं पदयोजना-हे भगवति ! कवीनां सन्दर्भस्तवकमकरन्दैकरसिकं तव कर्णयुगलं कटाक्षव्याक्षेपभ्रमरकलभौ नवरसास्वादतरलौ अमुञ्चन्तौ दृष्ट्वा अमृयासंसर्गात् अलिकनयनं किञ्चिदरुणम् ॥ अयमर्थः — नयनत्रयमध्ये द्वयोरमृतपाने सिद्धे एकस्य नयनस्य अमृया युज्यते । आकर्णान्त्रनेत्रा भगवती इति वस्तुध्वनिः । अत्र अतिशयोक्तिरलङ्कारः; श्रवणयोः (नेत्रयोः श्रवणगत) काव्यामृतास्वादसंबन्धाभावेऽपि सम्बन्धकथनात् । भ्रमरकलभावित्यत्र अपह्नवालङ्कारः । यद्वा-रूपकं, कटाक्षव्याक्षेपः कटाक्षात्मतया अवस्थितिरिति व्याख्येयम् । अतिशयोक्त्यन्तरमपि, भ्रमरकलमयोः मकरन्दास्वादासम्बन्धेऽपि संबन्धकथनात् । कविकृतवस्तुकृतसौन्दर्ययोरभेदाध्यवसायात् अतिशयोक्तयोरनुप्राणानुप्राणकभावस्सम्बन्धः । अपह्नवस्तु अङ्गाङ्गिभावेन सङ्कीर्णः ॥

## सौभाग्यवर्धनी

कवीनामिति । कवीनां वाल्मीकिव्यासप्रभृतीनां सन्दर्भस्तवकः गद्यपद्यादिरचना-विशेषः, तेषां मकरन्दाः शृङ्गारादिरसभावाः, तैः एकभारितं पूर्णं कटाक्षव्याक्षेपभ्रमरकलभौ, कटाक्षच्छलमधुकरशिखं कर्णयुगलं अमुञ्चन्तौ सदा कर्णोपान्ते स्थितौ दृष्ट्वा अमृयासंसर्गात् परोत्कर्षासहत्वात् अलिकनयनं फालनयनं किञ्चिदरुणम् । अत्र रूपकहेत्वलङ्काराभ्यां स्वाभाविको-ऽरुणिमा अपह्नयते इत्यपह्नत्यलङ्कारो व्यङ्ग्यः ॥ ५० ॥

## अरुणामोदिनी

ललाटनयनस्थारुण्यमुत्प्रेक्षते — कवीनामिति । हे देवि ! तव भवत्याः अलिकनयनं ललाटसंस्थितं नयनं बह्व्यात्मकं नेत्रं कर्तुं, कटाक्षयोः, 'यद्गतागतिविभ्रान्तिवैचित्र्येण

विवर्तनम् । तारकायाः कलाभिज्ञास्तं कटाक्षं प्रचक्षते' इत्युक्तलक्षणयोः अपाङ्गदर्शनयोर्व्याक्षेपो विलास एव भ्रमरकलभौ द्विरेफडिम्भौ, कलभशब्दः करिशिशुवचनोऽपि सामान्यलक्षणया प्रयुक्तो न दुष्ट इत्युक्तं प्राक् । यद्वा — कलेन कान्तिविशेषेण भात इति वा कलभत इति वा भ्रमरौ कलभभ्रमराविति वा, 'वाहिताग्न्यादिषु' इति साधुः । भ्रमरौ-कलभाविवेति वा । कवीनां कवयितृश्रेष्ठानां विष्णवादीनां संदर्भः वर्णनात्मा काव्यप्रबन्धः, स एव स्तवकः गुच्छः ललितरसात्मकपद्यमयः, तत्र यो मकरन्दरसः रसभावादिः तस्मिन्, तदास्वाद एवैकस्मिन् रसिकं शृङ्गाररसभरितकाव्यप्रबन्धाकर्णनोत्सुकमित्यर्थः । एतेन भगवत्याः काव्यप्रबन्धादरः सूचितः । कर्णयोर्युगलं श्रवणयुगं नवो नूतनो रसः शृङ्गारः, तस्य रसे आस्वाद्ये तरलावतिचपलौ, अत एव अमुञ्चन्तौ अत्यञ्चन्तौ श्रवणपर्यन्तगामिनौ सन्तौ, दृष्ट्वा अवेक्ष्य, असूया परोत्कर्षा-सहिष्णुत्वं, तस्याः संसर्गात् संपर्कादिवेति गम्या हेतुप्रेक्षा । स्वस्योर्ध्वस्थितत्वेन कर्णयुगल-समीपव्याप्त्यभावाच्चत्पर्यन्तगामिनयनद्वये ईर्ष्यासंयोगादेवेत्यर्थः । किञ्चिदीषदरुणं रक्तवर्णं जातमिति शेषः । अत्र समानेषु केषाञ्चित्सौख्यलाभे, तत्समानस्य अलब्धसौख्यस्य असूया-जन्यनयनारुणत्वप्रसिद्धेः, अघ्निरूपत्वेन स्वभावारुणस्यापि ललाटलोचनस्य, नयनत्वेन समानानां त्रयाणां मध्ये, द्वयोस्तयोः कर्णान्तविश्रान्तिरसास्वादलाभे, अलब्धतद्रसस्य आरुण्यमुत्प्रेक्ष्यते । सा च कवीनां संदर्भेत्यादिरूपकानुपाणिता । तथा च स्वाभाविकारुण्यतिरोधानस्य प्रतीतेः अलङ्कारेण अलङ्काराग्धनिः । ५० ॥

#### आनन्दगिरीया

कवीनामिति । परमेश्वर्या लोचनत्रयं, द्वयं त्वधः सोमसूर्यात्मकं एकं भालदेशे तृतीयमग्न्यात्मकं, तेनाधिकोऽरुणिमा तस्येत्यत्र निमित्तमाह । हे मातः तवालिकनयनं ततो हेतोररुणं अलिकं भालदेशः, स एव ललाटः, तत्र स्थितं तत्रयनमलिकनयनं, तत्किञ्चिदरुणं असूयासंपर्कादिति । परोत्कर्षासहिष्णुत्वमसूया तद्वशात् । असूयाहेतुमाह — किं कृत्वा, कटाक्ष-व्याक्षेपभ्रमरकलभौ तव कर्णयुगलममुञ्चन्तौ दृष्ट्वा । कटाक्षयोर्यौ व्याक्षेपौ कटाक्षप्रभेदौ तावेव भ्रमरकलभौ भूत्वा तव कर्णयुगले नियमेन मग्नौ दृष्ट्वा । त्रयाणां सरूपाणां मध्ये एको द्वौ वा प्रभोः कर्णे निरन्तरं लगति । अन्यस्तु दूरतोऽवमानित इव तिष्ठति । तदा तदुत्कर्षासहिष्णुत्वरूपा असूया भवत्येवेति । एतावता कर्णोपान्तस्पर्शित्वेन लोचनयोर्विशालता कटाक्षच्छन्नना वा यौ भ्रमरकलभाविति वा । कलभशब्देन यद्यपि करिकलभः; तथाप्येकदेशलक्षणया शावकमात्रं कटाक्षयोर्भ्रमरकलभत्वेन निरूपणे हेतुः । किलक्षणौ कलभौ, नवरसास्वादतरलौ नवानां रसानां यत्र स्वतन्त्रेणास्वादः तत्र तरलौ लोलुपौ । भगवत्या महाराज्ञ्याः कर्णयोश्चेदालापः क्रियते सर्वे रसाः प्राप्यन्ते । तत्र रसाः कुत्रत्या इत्यत आह । किलक्षणं कर्णयुगलं, कवीनां

सन्दर्भस्तवकमकरन्दैकरसिकं, कवीनां व्यासवाल्मीकिपराशरप्रभृतीनां यः सन्दर्भः रसप्रधानो वाग्गुम्भो वाग्बिलासः स एव स्तवकः कुसुप्रगुच्छः, तत्र यो मकरन्दः शृङ्गारादिरसाः तेनैकेन भरितं पूर्णं पूरितम् । अयं भावः—व्यासवाल्मीकिपराशरप्रभृतयो महाकवयोऽहर्निशं नवरस-प्रधानं स्तुतिप्रतिपादकं सन्दर्भं भक्तिपूर्वं पठन्ति । परमेश्वरी तु भक्त्योपपन्नानां तेषां स्तुतिं करुणया सादरं शृणोतीति रसावस्थानं, तत्र रसप्राप्तिकामनयेव कर्णमाश्रित्य कटाक्षौ तिष्ठत इति । तत्रत्यं रसमेतौ गृह्णीतः, अहं तु दूर इत्यस्य । अथवा परमेश्वर्यां ललाटपटले भग्यालये रक्ताक्षरस्वरूपमहमेव वेधसा लिखितमिति विद्यमाने, एतयोः कर्णस्य स्पर्शे को वाऽधिकारः इत्यस्य । कवीनामिति श्लोकस्य व्याख्या—अत्र भगमालिन्या उद्धारः । कवीनामिति । भगमालोद्धार-मन्त्राक्षरबाहुल्यासूचनामात्रम् ; भगमालाया न तु मन्त्रोद्धारः । तथा कवीनां साधकानां सन्दर्भः—आश्रयः कामोल्लासविशेषः । तदेव स्तवकभूतं तस्य माया मकरन्दस्य चैकेन भरितं पूरितम् । तथा च भगमालाजापकस्य तदावश्यकं योगं विना न फलदात्री । तं साधकं दृष्ट्वा द्रवन्ति योषितः । भ्रमरकलभौ स्तनकुम्भौ । कर्णयुगलं कर्णे श्रुतौ वेदे युगलं द्वे विधे वेदितव्य इति । नवरसः संभोगः तस्यास्वादः सहजानन्दलाभः ततस्तरलौ पीनौ अमुञ्चन्तौ अन्तररहितौ वारंवारं लालनात् । अस्ययासंसर्गात् कर्तव्यताज्ञानरहितात् । अलिकनयनं कर्तव्यताज्ञानरहितं पशुनिकरं किञ्चिदरुणं नेति शेषः, न नुरागवान् । अत्रागमोक्ताविधाने पशुः । तत्र भगमालापूजाया योगापेक्षा, अन्यत् नावश्यकमिति । षोडशनित्यानां मध्ये अत्र भगमालीनिति । मन्त्राभावः ॥ ५० ॥

तात्पर्यदीपिनी

कटाक्षवर्णनमवतारयति कवीनामिति—हे मातः, तव अलिकनयनं प्रान्त-सञ्चारचतुरं नयनं, अस्ययासंसर्गात् किञ्चिदरुणं जातमिव । अस्य या रोषस्य संसर्गः । तस्मात्सदोज्ज्वलं ते नयनं क्रोधवशादरुणं जातमित्यर्थः । अत्र क्रोधे कारणमाह—किं कृत्वा, कटाक्षव्याक्षेपभ्रमरकलभौ दृष्ट्वा, कटाक्षयोः व्याक्षेपौ गतागतात्मकौ व्यापारौ, तावेव भ्रमर-कलभौ तौ तथोक्तौ । कटाक्षस्य भ्रमरसाम्यमस्ति । तथा हि—यद्गतागतविश्रान्तिवैचित्र्येण विवर्तनम् । तारकायाः कलाभिज्ञास्तं कटाक्षं प्रचक्षते' इति । तौ स्वभावमालिनौ दृष्ट्वा, किंविधौ तौ, कर्णयुगलममुञ्चन्तौ आश्रितौ, पुनः नवरसास्वादतरलौ, न च ते रसाश्च तेषामास्वादः, तेन तरलौ व्याख्यातौ । षट्पदोऽपि वसन्तोद्भवपुष्पमकरन्दास्वादेन तरलो भवति । समकारणेन साम्यम् । कर्णयुगलाश्रयणे हेतुमाह—किंविधं कर्णयुगलं, कवीनां कवीश्वराणां सन्दर्भस्तवकमकरन्दैकभरितं, सन्दर्भ एव स्तवकः वाणीगुम्फः, तत्र यो मकरन्दः तेन भरितं पूर्णम् । कर्णे हि स्तवकः कर्णपूरो भवति ॥ ५० ॥



## पदार्थचन्द्रिका

ललाटमध्यस्थमग्निनेत्रं स्वभावतोऽरुणमेवोत्प्रेक्षमाणो वर्णयति — कवीनामिति । हे जननि, तव अलिकनयनं ललाटस्थमग्निनेत्रं, सिद्ध्यति धितर्के, किं अस्मयासंसर्गाद्वेतोर-  
रुणमारक्तं जातम् । अस्मयाशब्दोऽक्षान्तिपरः । अस्मयायां हेतुमाह — कटाक्षेति । -- मृङ्गारादि-  
नवरसास्वादे तरलौ चञ्चलौ कर्णयुगलममुञ्चन्तौ अत्यजन्तौ कटाक्षव्याक्षेपभ्रमरकलभौ दृष्ट्वा,  
कटाक्षयोर्व्याक्षेपौ कटाक्षव्याक्षेपौ भ्रमरकलमाविष्ट कटाक्षव्याक्षेपभ्रमरकलभौ । कर्णयुगलं  
विशिनष्टि, कवीनां व्यासादीनां सन्दर्भाः वाक्यद्वयानि यो स्तवका इव, तेषां मकरन्दः  
श्रवणजन्यं सुखं, तस्मिन्नेकं मुख्यं रसिकं रसास्वादपरम् श्रवणमिति — सूर्यचन्द्रनेत्रे निरतरं  
कविसन्दर्भश्रवणजन्यसुखलोलुपं कर्णयुगलं खेवमाने परमसुखमनुभवति । मम त्वन्तरालवर्तिनो  
नेतीतीर्थया वाऽरुणमिति । किञ्चिदरुणमिति पाठे अस्मयासंसर्गादितीव्रशब्दोऽध्याहार्यः । ५०।

## डिण्डिमभाष्यम्

दक्षिणवामलोचनापेक्षया ललाटलोचनस्य अरुणकान्तिविशिष्टत्वे हेतुमाह — हे  
परमेश्वरि! कवीनां ब्रह्मविष्णवादीनां भवचरणस्तोतृणां सन्दर्भस्तवकः सन्दर्भो वाग्गुम्फो यः स  
एव स्तवकः पुष्पमञ्जरी तज्जनितो यो मकरन्दः लङ्घयितुं मुख्यतया सम्भूरितं कर्णयुगलं तव  
श्रोत्रद्वयम् । अमुञ्चन्तौ नवरसास्वादनलोलुपतया अपरित्यजन्तौ कटाक्षव्याक्षेपभ्रमरकलभौ  
कटाक्षस्य व्याक्षेपः अपाङ्गविस्फुरणं तावेव भ्रमरकलभौ षट्पदबालकौ कर्मभूतौ दृष्ट्वा । पुनः  
किम्भूतौ, नवरसास्वादतरलौ प्रागुक्तब्रह्मादिकविप्रकाशयमानसूक्तिसम्पन्नमृङ्गारादिरसास्वादनलोलौ  
दृष्ट्वा । अस्मयासंसर्गात् अस्य ललाटदेशसम्पन्नत्वात् कर्णपर्यन्तागमनाभावात् रसास्वादविरहेण  
अस्मयासंसर्गो भवति । उभयोः समानाकारयोरेकस्य धनप्राप्तौ अन्यस्य अस्मया जायते । अत  
एव हेतोः अलिकनयनं ललाटलोचनं किञ्चिदरुणं पाटलवर्णं दृश्यते, क्रोधासूययोरीषद्वेदात्  
तत्संसर्गाद् रक्तत्वमुचितमिति भावः ॥ ५० ॥

## गोपालसुन्दरी

कवीनामिति — तव अलिकनयनं ललाटलोचनं कर्तुं, कटाक्षव्याक्षेपः अपाङ्ग-  
विस्फुरणं तावेव भ्रमरकलभौ षट्पदबालकौ कर्णयुगलममुञ्चन्तौ दृष्ट्वा अस्मयासंसर्गात् स्वस्य  
ललाटस्थानतया कर्णपर्यन्तगमनाभावेन ईर्ष्यासम्पर्कात् अरुणं रक्तम् । किंस्विदिति [इत्यपि  
पाठः । कर्णयुगलं कीदृशं? कवीनां व्यासादीनां सन्दर्भो वाग्गुम्फः स एव स्तवकस्तत्र यो  
मकरन्दः मृङ्गारादिरसः तेनैकेन भरितं पूर्णं, भ्रमरकलभौ कीदृशौ? नवरसास्वादतरलौ  
मृङ्गारादिनवरसास्वादलोलुपौ ॥ विष्णुपक्षे — नृसिंहमूर्त्यभिप्रायेण ललाटलोचनवर्णनम् —

‘माणिक्याद्रिसमप्रभं निजरुचा सन्तस्तरक्षोगणं जानुन्यस्तकराम्बुजं त्रिनयनं रक्तोल्लसद्भूषणम् ।  
बहुभ्यां धृतशङ्खचक्रमनिशं दंष्ट्रोग्रवक्त्रोल्लसज्ज्वालाजिह्वुदग्रकेशनिचयं वन्दे नृसिंहं विभुम् ।’  
इति ध्यानात् ॥ ५० ॥

आनन्दलहरीटीका

कवीनामिति । तव अलिकनयनं ललाटेनेत्रं कर्तुं, कटाक्षव्याक्षेपौ अपाङ्गदर्शन-  
व्यापारौ तावेव भ्रमरस्य कलभौ शिशू तौ कर्णयुगलं अमुञ्चन्तौ । अन्यत्र किस्त्रिदिति वा पाठः ।  
किस्त्रित् वितर्के । भालनेत्रस्य कर्णयोगाभावादीर्घ्या । कीदृशं कर्णयुगलं, कवीनां सन्दर्भो  
निबन्धः काव्यं तदेव स्तवकः पुष्पगुच्छः, तत्र ये मकरन्दा नवविधा रसास्तैरेकं केवलं  
भरितं पूर्णं, तौ कीदृशौ, नवरसानां शृङ्गारादीनां, भ्रमरपक्षे नूतनपुष्परसानां आस्वादे  
साक्षात्कारे तरलौ सत्पुष्पौ त्रयाणां नेत्रभृङ्गशिशूनां द्वौ कर्णान्ते मधुपानं कुरुत इति दृष्ट्वा  
क्रोधाद्रक्तमभृदिवेति भावः ॥ ५० ॥

शिवे शृङ्गारार्द्रा तदितर<sup>१</sup>जने कुत्सनपरा

सरोषा गङ्गायां गिरिशच<sup>२</sup>रिते विस्मयवती ।

हरादिभ्यो भीता सरसिरुहसौभाग्य<sup>३</sup>जननी

सखीषु स्मेरा ते मयि <sup>४</sup>जननि दृष्टिः सकरुणा ॥ ५१ ॥

सीवे स्रुङ्गकारार्द्रा तदितरजने कुत्सनपरा

सरोरौषा गङ्गायां गिरिशचरिते विस्मयवती ।

हरादिभ्यो भीता सरसिरुहसौभाग्यजननी

सखीषु स्मेरा ते मयि जननि दृष्टिः सकरुणा ॥

शिव के प्रति शृङ्गाररसार्द्र जुगुप्सित अन्यव्यक्तियों पर

रोषाविल गंगा के सन्दर्भ में गिरिशचरित लखकर

विस्मयपूर्ण त्रासकंपित हर के सर्पहार लखने पर

कोकनदों की छवि हारिणी सखी गण के प्रति हास मधुर

तेरी दृष्टि जननि! उठती है दयासिक्त मुझ किकर पर ॥

१ मुखे २ नयने ३ जयिनी ४ जयति ।

## लक्ष्मीधरा

शिवे सदाशिवे, शृङ्गारार्द्रा शृङ्गारेण शृङ्गाररसेन आर्द्रा आप्लुता, तदितरजने तस्मात् सदाशिवात् इतरजने तद्विषये कुत्सनपरा बीभत्सरसाविष्टा । अत्र कुत्सनं बीभत्सरसास्वादनजन्यान्तःकरणमुकुलीभावः कार्यकारणयोरभेदेन रसत्वेनोपचरितः । सरोषा रौद्ररसाविष्टा, रोषस्य स्थायिभावस्य रसत्वोक्तिरुपचारात् । गङ्गायां सपत्न्यामिति शेषः । गिरिशचरिते त्रिपुरविजयादौ, विस्मयवती अद्भुतरसाविष्टा, 'गिरिशनयने' इति पाठे तृतीयनयनेनैव मन्मथदहनम्, तादृशनयन एव इदानीं साकूतदर्शनमित्यद्भुतमिति ध्येयम् । हराहिभ्यः हरस्य परमेश्वरस्य अहिभ्यः सर्पेभ्यः, भीता भयरसाविष्टा, सरसिरुहसौभाग्यजननी सरसिरुहाणां सौभाग्यं रक्तिमा तस्य जननी उत्पादिका कोकनदकान्तिः, रक्तवर्णा वीररसाविष्टेत्यर्थः । अत्र अनुभावेन नयनरक्तिम्ना वीररसो ध्वनितः । सखीषु वयस्यासु स्मेरा स्तब्धकनीनिका, अत्राप्यनुभावेन हास्यरसो ध्वन्यते । ते तव, मयि जननि ! हे मातः ! दृष्टिः सकरुणा करुणरसाविष्टा ॥ अत्रेत्यं पदयोजना — हे जननि ! ते दृष्टिः शिवे शृङ्गारार्द्रा, तदितरजने कुत्सनपरा, गङ्गायां सरोषा, गिरिशचरिते विस्मयवती, हराहिभ्यो भीता, सरसिरुहसौभाग्यजननी, सखीषु स्मेरा, मयि सकरुणा ॥ अत्र परस्परविरुद्धानां रसानां एकत्र नयने समावेशकथनात् विरोधालङ्कारः ; अवस्थाभेदेन परिहारात् तस्य विरोधस्य आभासत्वम् । तल्लक्षणं — विरोधाभासो विरोधः' इति । विक्रियाजनका एव रसा इति अष्टौ रसाः । भरतमते — 'शान्तस्य निर्विकारत्वाच्च शान्तं मेनिरे रसम्' । इति शान्तस्य रसत्वाभावात् अष्टावेव रसास्सङ्गृहीताः ॥ ५१ ॥

## सौभाग्यवर्धनी

शिवे इति । शिवे शृङ्गारार्द्रा शृङ्गाररसाविर्भावसमुल्लसितविभ्रमनिर्भरा, तदितरमुखे शिवादितरे ब्रह्मादयो मुखं प्रधाना यस्य तस्मिन् समस्तेऽपि लोके विनाशित्वेन कुत्सनाजनित-बीभत्सरसवती । तथा च ब्रह्मादीनां विनाशित्वं 'विरिञ्चिः पञ्चत्वं' (श्लोको २६) इति पद्ये प्रकाशितम् । अथवा शिवेतराणां मुखेषु त्वगादिधातुनिर्मितत्वेन विचिकित्साविबोधित-बीभत्सरसः । मुखे इति जातावेकवचनम् । अथवा शिवेतरमुखे कर्दयताविभावितबीभत्सरसोन्मेषा । सरोषा गङ्गायां सापत्न्यभावात् कलितक्रोधोदितरौद्ररसा । गिरिशनयने एकवचनत्वात् भालनयनमसाधारणमालोक्य विस्मयोल्लासिताद्भुतरसा । हराहिभ्यो भीता कङ्कणादिभूषणीभूत-सहस्रफणादिनागानालोक्य कथमयं कण्ठे विषं धत्ते इति गात्रेषु विषधरातिभयाविर्भावित-भयानकरसा । सरसिरुहसौभाग्यजयिनी पद्मगतसौभाग्यजयशीलतया प्रोत्साहोदञ्चितवीररसा । सखीषु स्मेरा, 'सखि ! कथय कीदृशोऽनुरागः तव शिवे, शिवस्य च त्वयि कीदृगि'ति

सखीवचनाकर्णनोपनीतमन्दस्मितोदितहास्यरसा । मयि जयति दृष्टिः सकरुणा, अयं मद्भक्तः  
 सन् दुःखी भवतीति सानुग्रहोन्मीलितकरुणरसा इति शृङ्गाराद्यष्टरसजुष्टा । शान्तस्तु नवमो रसो  
 नेह प्रतिपादितः । शिवविषयकशृङ्गाररसप्राधान्यादनुपयुक्तः । तथा च दशरूपकम् — ‘न यत्र  
 दुःखं न सुखं न चिन्ता न द्वेषरागौ न च काचिदिच्छा । रसः स शान्तः कथितो मुनीन्द्रैः  
 सर्वेषु भावेषु शमप्रधानः ॥’ इति । विशेषतः शृङ्गारविरोधीति । ननु यत्र भिन्नरसा दृष्टिगता  
 वर्ण्यन्ते तत्र दृष्टिभेदेन वर्णनीयाः । यथा ; ‘एकं ध्याननिमीलनान्मुकुलितं चक्षुर्द्वितीयं पुनः  
 पार्वत्या वदनाम्बुजस्तनतटे शृङ्गारभारालसम् । अन्यद्दूरविकृष्टचापमदनक्रोधानलादीपितं  
 शम्भोर्भिन्नरसं समाधिसमये नेत्रत्रयं पातु वः ॥’ इति । अथवा ‘एकेनाक्षणा प्रविततरुणा  
 वीक्षितं व्योमसंस्थं भानोर्विभं सजललुलितेनापरेण स्वकान्तम् । अहश्छेदे दयितविरहाशङ्किनी  
 चक्रवाकी द्वौ संकीर्णौ रचयति रसौ नर्तकीव प्रगल्भा ॥’ इति । तस्मादेकदृष्टिगता नानारसा  
 न वर्णनीया इति । सत्यम् । यत्र समप्राधान्यं रसानां तत्रैव अधिको गुणभेदः । यत्र पुनः  
 समप्राधान्यं नास्ति, एकस्यैव मुख्यता, अन्येषां तत्पोषकत्वं, तत्र नायं दोषः । प्रकृते  
 शृङ्गारे रतिप्राधान्यप्रतिपादनात् तस्यैव मुख्यता । अत एव आर्द्रयुक्तम् । कदापि तस्याः  
 शोको नास्तीति । अन्ये वीररसादयः तस्य पोषकाः । तस्मादत्र नायं दोषः । यथा ‘सक्रोधा  
 दशकन्धरे, सकरुणा तस्यानुजे, समिता प्रोत्फाले च बनौकसां, सकुतुका युद्धे, सनिन्दासुधौ ।  
 साश्चर्या हनुमत्कृते, सचकिता ब्रह्मज्योच्छेदने, सोद्रेगा दयितास्मृतौ, मुकुलिता रामस्य  
 दृष्टिः स्थिता ॥’ इति । सोद्रेगा अथ च मुकुलिता स्थिता इति विशेषणत्रयमहिम्ना दयिता-  
 स्मरणानन्तरं न कश्चिद्दृष्टेर्व्यापारो जातः, तस्मात्प्रत्यक्षाच्चिकमावोऽभूत् । तेन विप्रलम्भ-  
 शृङ्गारस्य प्राधान्यं अन्ये क्रोधादयस्तिरोहिताः । तथापि रौद्रीवीमत्सौ शृङ्गारविरोधिनी  
 कथमत्रेति शङ्कनीयम् । एकविषयत्वे अयं दोषः आश्रयभेदे न दोषः । प्रकृते शृङ्गारविषयो-  
 ऽन्याः, जुगुप्सादिविषयः अन्यः इति न दोषः । तथा दशरूपके ‘एकोनपञ्चाशदमी हि सावा  
 युक्त्या निबद्धाः परिपोषयन्ति । आलस्यमौर्ध्वं मरणं जुगुप्सा तस्याश्रयाद्वै न विरुद्धमिष्टम्’ इति ॥

### अरुणामोदिनी

अथैकस्या एव भगवतीदृष्टेरधिकारभेदेन नवरसावासतां संभावयति — शिव इति ।  
 हे देवि, त्वे नवरसावासभूताया भवत्या दृष्टिः वीक्षणम् । शिवो व्याख्यातः, तस्मिन् समस्त-  
 कल्याणगुणाधारे सदाशिवे भवदनुग्रहलब्धनाम्नि । शृङ्गं प्राधान्यमियति रसेष्विति शृङ्गारः ।  
 प्राधान्यं चोक्तं ध्वनिकृता — ‘शृङ्गार एव मधुरः परप्रह्लादको रसः । तन्मयं काव्यमाश्रित्य  
 माधुर्यं प्रतितिष्ठति’ इति । तेन सकलजनानन्दकन्दलक्षमकाममूलकेन संभोगात्प्रागिच्छा-

विशेषलक्षणरतिस्थायिकेन कटाक्षवीक्षणहावभावाद्यनुभावेन नवरसप्रधानेन मृङ्गाराख्येन रसेनाद्रो  
 आप्नुता मृङ्गाररससंपृक्ता भवतीत्यर्थः । मृङ्गारशब्दोऽत्र रत्याख्यस्थायिभावपरो व्याख्येयः ।  
 उत्तरत्र स्थायिभावानामेव निरूपणादिति । तस्मादितरस्तदितरः स चासौ जनश्च तदितरजनः  
 तस्मिन् शिवादन्त्यस्मिन् अश्विवे, जने पृथग्जने । मुखे इति पाठे तदन्यमुखे, कुत्सनपरा जुगुप्सा-  
 सक्ता इति बीभत्सरसोक्तिः । जुगुप्सायाः बीभत्संस्थायित्वात् । एतेन पातित्रत्यातिशयः  
 सूचितः । तथा गङ्गायां शिवशिरोऽवस्थितायां सपत्न्यां सरोषा रोषेण क्रोधेन सहितेति रौद्र-  
 रसोक्तिः । रोषस्य रौद्रस्यायित्वात् । तथा गिरिशस्य परमेश्वरस्य गिरौ श्वेत इति व्युत्पत्त्या  
 पार्वतीयत्वेन काठिन्यं सामर्थ्याभावश्च सूच्यते । तस्य चरिते दिग्भ्रमरत्वचर्माभ्रमरत्वशवभस्म-  
 विलेपनत्वादिरूपे स्वमहिमोपलब्धतिपुरसुन्दरादिरूपे वा विस्मयवती आश्चर्यवतीति अद्भुतरसोक्तिः ।  
 विस्मयस्य अद्भुतस्थायित्वात् । गिरिशनयनेति पाठे गिरिशस्य नयने मदनदाहितारि वह्निरूपे  
 नेत्रे विस्मयवतीत्यर्थः । अतिवैराग्यप्रकाशनाय पुरा दाहितमदनेऽपीदानीं अस्मिन् तदुत्पत्ति-  
 हेत्वनुभावदर्शनादिति भावः । अनेन शान्तरसोक्तिः । तथा ह्रादिभ्यः शिवभूषणीभूतसर्पेभ्यो  
 भीता त्रस्ता । भूषणतायामपि दुर्दमविषाग्निदिग्धानां तेषां भीहेतुत्वादिति भयानकरसोक्तिः ।  
 भयस्य भयानकस्थायित्वात् । तथा सरसिरुहाणां पङ्केरुहाणां, 'ड्यापोः संज्ञाच्छन्दसोर्वहुलम्'  
 इति ह्रस्वः । सौभाग्यं सुभगत्वं 'हृद्भगसिन्ध्वन्ते'—इत्यादिना उभयपदवृद्धिः । जयतीति  
 सेति वीररसोक्तिः । जयत्योत्साहमूलकत्वात्तस्य च वीरस्थायित्वात् । तथा सखीषु समान-  
 प्राणासु वयस्यासु स्मेरा मन्दमधुरत्वादिगुणशीलहासविशेषवती । 'अपरिच्छिन्नविषयं मन्दं  
 मधुरमीरितम् । स्फुरद्भूपक्षमतारं यत्तस्मेरमिति कथ्यते' । इति लक्षणात् । इति हास्यरसोक्तिः ।  
 स्मेरस्य हासघटितत्वात् तस्य च हास्यस्थायित्वात् । तथा हे जननि ! भक्तजनावनदीक्षिते  
 मातः ! देवि ! मयि भक्तजने स्वस्मिन् भगवत्पादाभिधान इत्यर्थः । करुणा दया तथा  
 सहिता सकरुणा दयारसाप्लुतेति करुणारसोक्तिः । जयतीति शेषः । जयतीति पाठे  
 संबुद्धिपदमध्याहार्यम् । अत्र 'मृङ्गारहास्यकरुणारौद्रवीरभयानकाः । बीभत्साद्भुतशान्ताख्या  
 रसा नव समीरिताः ॥' इति वचनोपात्तनवरसस्थायिनां 'रतिर्हासश्च शोकश्च क्रोधोत्साहौ  
 भयं तथा । जुगुप्साविस्मयशमाः स्थायिभावाः प्रकीर्तिताः ॥' इत्युक्तानां रत्यादिभावानां  
 निबन्धनात् भगवतीदृष्टस्तत्तदधिकारिभेदेन सर्वरसमयत्वोक्तिद्वारा शिवादिसाधारण्येन भक्ते  
 स्वस्मिन्नपि निरन्तरकरुणामयत्वमुक्तम् । अत्र 'सजातीयैर्विजातीयैरतिरिक्तमूर्तिमान् । यावद्रसं  
 वर्तमानः स्थायीभाव उदाहृतः ॥' इति दशरूपकोक्तेस्सजातीयविजातीयानभिभूततया यावदनु-  
 भवावस्थानलक्षणस्थायित्वघटितस्य, 'विभावैरनुभावैश्च सात्विकैर्बर्हिभिचारिभिः । आनीयमानः  
 स्वादुत्वं स्थायीभावो रसः स्मृतः ॥' इत्युक्तलक्षणस्य रसस्य, 'प्रकाशानन्दचिद्रूपरसां

प्रतिपद्यते । प्रकृत्यमाणो यो भावः स स्थायीति निगद्यते । इत्युक्तेः स्थायीभूतरत्यादि-  
 भावाभ्यतिरैकात् प्रधानानां तेषामेवात्र निरूपणं कृतमित्यवगन्तव्यम् । न च 'शृङ्गार-  
 बीभत्सरसौ तथा वीरभयानकौ । रौद्राद्भुतौ तथा हास्यकरुणौ वैरिणौ मिथः ।' इति वचनात्  
 भिन्नोपाधिकत्वेन परस्परविरुद्धानां रसानामेकत्र समावेशविरोधः शङ्क्यः । रसानां परस्पर-  
 विरोधेऽपि कविप्रौढोक्तिसमाश्रयणेनैकत्र समावेशो न विरुध्यत इति विद्यानाथोक्तेः । 'देव्या  
 अलौकिकमहिमत्वेन वा तदुपपत्तेः । अथवा शृङ्गारस्यैवेतरसानामपि त्रिवर्गोपयोगित्वात्  
 परस्परसौहार्दमस्त्येवेति केषाञ्चिन्मतेन न विरोधः । यथोक्तं भावप्रकाशे - 'यथा कामोप-  
 योग्यत्र शृङ्गारो दृश्यते रसः । अर्थोपयोगी वीरः स्याद्रौद्रोऽपि स्यात् कचित्कचित् ॥ रक्षारूपेण  
 धर्मार्थोपयोगी करुणो भवेत् । अद्भुतोऽपि मनःप्रीतिकरत्वात्काम्यसाध्यकृत् ॥ तद्भयानक-  
 बीभत्सहास्याः कार्येषु योजिताः । तत्तन्नेतृमनोवृत्तिवशात्प्रायस्त्रिवर्गणाः ॥' इति । यद्यपि  
 'रसः सर्वोऽपि संपूर्णस्तिरोधत्ते रसान्तरम्' इति वचनादेक एव रसः प्रतीयते, तथापि  
 महाकविप्रसिद्ध्या रससंकरोऽप्यस्तीति विद्यानाथादिभिः सोदाहरणमुक्तं, न तत्र विवादः ।  
 महाकविप्रयोगश्च सर्वरसानामेकत्र समावेशरूपो दृश्यते । यथा शृङ्गारतिलके - 'शृङ्गारी  
 गिरिजानने सकरुणो रत्या प्रवीरः स्मरे बीभत्सोऽस्थिभिरुत्फणी च भयकन्मूर्त्याद्भुतस्तुङ्गया ।  
 रौद्रो दक्षविमर्दने च हसकृन्नयः प्रशान्तश्चिरात् इत्थं सर्वरसात्मकः पशुपतिर्भूयात्सत्वा भूतये ॥'  
 इति । गिरिशचरित इत्यनेन वैराग्यद्योतकेन शान्तरसस्य संग्रहाचकारेण रसा निरूपिताः ॥  
 यत्तुक्तं लक्ष्मीधरेण, 'भरतमते शान्तरसस्यानङ्गीकारात्, न शान्तं मेनिरे रसम् इति तस्य  
 सत्त्वाभावादष्टावेव रसाः संगृहीताः' इति तद्भ्रान्तोत्तरम् । 'रतिर्हासश्च शोकश्च' इत्यादिना  
 अष्टौ स्थायिनः परिगणय्य च शब्देन शान्तिरसस्थायिनं शमं सूचयतो भरतमुनेरभिप्रायविदां  
 नवरसपक्षं इतरदूषणपूर्वकं सिद्धान्तिकृत्य लक्ष्यलक्षणनिर्वचनपूर्वकं शान्तरसनिरूपणासक्तानां  
 रुद्रटविद्यानाथादीनामसंमतत्वात् । 'न शान्तं मेनिरे रसम्' इत्यत्रापि पृच्छामः । किं  
 शान्तस्य निर्भरानन्दत्वाभावात् न रसता ? किं वैतदन्येष्वन्तर्भावात् ? ननु त्रिविधो वीरः,  
 दानवीरः, धर्मवीरो युद्धवीरश्चेति । तत्र धर्मवीरेऽन्तर्भाव इति वाच्यम् । अहमेवैविध्यः  
 इत्युत्साहापरपर्यायाभिमानमयो वीरः, सर्वाहङ्कारप्रशमनैकरूपः शान्तः इति तस्य तत्रान्तर्भावा-  
 भावात् । विस्तरस्त्वस्मत्कृतरसतरङ्गिणीविबुधामोदिन्यामनुसन्धेयः । पदान्तरेण तल्लभ्ये  
 तदविचार्य निर्धारणापूर्वकसंग्रहणोक्तिरपि चिन्त्या । यच्चोक्तमाश्रमिमिः, शृङ्गारविरोधित्वात्  
 शान्तो न प्रयुक्त इति, तदपि चिन्त्यम् । तद्विरोधित्वस्य बीभत्सादिसाधारणत्वेन तन्निरूपणा-  
 नर्थक्यापत्तेः । वटयक्षन्यायेन गतानुगत्या समागतवीरादिरसप्रसिद्धिनिरासपूर्वकं शृङ्गारप्रकाश-  
 कायमत्रावलम्बेन तस्यैव निरूपणीयत्वप्रसक्तेश्च, असदुक्तरीत्या विरोधपरिहाराच्च । अतो

नवरसपक्ष एवाचार्याभिमतः । तत्र च देवीदृष्टेः सार्वकालिकं शृङ्गारकरुणरसमयत्वं व्याख्यातुं स्वपदेनाभिधानम् । इतरसानां कादाचित्कतां अभिधातुं स्थायिभिरभिधानमिति रहस्यम् । अत्र रसवदलङ्कारः ॥ ५१ ॥

आनन्दगिरीया -

एकादशीमाह — शिवे इति । हे जननि मयि तव दृष्टिः सकरुणास्तु । करुणया सह वर्तमाना । अयं मदीयो जनः संसारदावानलदह्यमानो दुःखीति माशुद्धीक्ष्य शोकसमुल्लासित-करुणारसा । पतितोर्ध्वपुटा सार्द्रां स्तोकमन्थरतारका सानुग्रहा दृष्टिः करुणारसादिति । किं लक्षणा ? शिवे शृङ्गारार्द्रा शिवमुद्धीक्ष्य रतिभावनया शृङ्गाररसालसा स्निग्धा कान्तेत्यर्थः । ‘आर्द्रवती दृश्या सुविक्रान्तिनिर्मला । सुभ्रूक्षेपकटाक्षा च कान्ता मन्मथवर्धिनी । विकास-स्निग्धमधुरा चतुरे दधती भ्रुवौ । कटाक्षिणो साभिलाषा दृष्टिः स्निग्धाऽभिधीयते ।’ नदितरमुखे कृत्सनपरा । तस्मात् शिवात् य इतरे इन्द्रवरुणादयः, तेषां मुखे श्लेष्ममेदोमांस-दुर्गन्धवहले कृत्सनपरा कुत्सनं निन्दनं बीभत्सा तत्परा बीभत्सरसव्यञ्जिका । जुगुप्सता इत्यर्थः । ‘संकोचितपुटा श्रामा दृष्टिर्मलिततारका । लक्षोद्देशात्समुद्दिष्टा जुगुप्सायां जुगुप्सिते’ति । पुनः किलक्षणा, सरोषा गङ्गायां, गङ्गायां सरोषा स्वस्वामिसुकुटमण्डलोपरि वर्तमानां सखीमालोक्य साम्प्रया । ‘चकितद्विपुटा स्तब्धतारकोत्पन्नलोहिता । रूक्षा भ्रुकुटि-भीतोऽग्रा क्रोधदृष्टिरुदाहृते’ति । अलिकनयनेऽतिविस्मयवती । असंभाविते माहेन्द्रजालिकल्पित इव पदार्थे, ललाटलोचने सज्जाताद्भुतरसा । ‘या त्वाकुञ्चितपक्षमाग्रा साश्चर्याद्भुततारका । सौम्या विकसिताभता च विस्मया दृष्टिरिष्यते ।’ अत्र गिरिशनयने इत्यपि पठितम् । तथापि लोचनमेव व्याख्येयम् । पुनः किंविधा ? हरादिभ्यो भीता, हरन्ति प्रलयं कुर्वन्ति हराः, ते च तेऽहयश्च, आमरणभूताः शेषादयः, तेभ्यो भीता भयानकरसाकुला । ‘विस्फारितो-भयपुटा भयकम्पिततारका । निष्क्रान्तमध्या दृष्टिस्तु भयभावे भयान्विता ।’ पुनः किंविधा ? सप्तसिरुहसौभाग्यजयिनी, सरसिरुहसौभाग्यं प्रतिभटमाकलय्य तज्जयार्थं नयविनयपराक्रम-शक्तिप्रतापादिभिरुत्पादितवीरोत्साहा । ‘औदार्यस्यैर्यगाम्भीर्यमाधुर्यललितान्यपि । तेजः शोभा-विलासांश्च सत्त्वभेदान्विवृण्वती । अचंचला विकसिता गम्भीरा समतारिका । दीप्ता चाकुञ्चिता-पाङ्गा वीरदृष्टिरुदाहृता’ । पुनः किलक्षणा ? सखीषु स्मेरा । प्रातः क्रीडागृहादामत्य दन्तक्षतालङ्घनादिसुरतचिह्नोद्भासितगात्रचम्पकलतां पर्वतपतिपुर्वीं तां पार्वतीमवलोक्य सुस्निग्धे सखीजने सौभाग्यश्लाघनव्याजेन परिहसति सति, स्वयमपि स्मितसुन्दरवदनविन्यासशोभितां दृष्टि सखीषु प्रसारयति स्म । तथा ‘चला हसितगर्भा च विशच्चारानिमेषिणी । किञ्चिदा-कुञ्चिता दृष्टा दृष्टिर्हास्ये प्रकीर्तिता ।’ अत्र प्रथमचरणे शृङ्गारवीभत्सौ, द्वितीयचरणे



रौद्राद्भुतौ, तृतीये भयानकवीरौ, चतुर्थे हास्यकरुणौ ॥ ननु 'रसौ शृङ्गारबीभत्सौ मिथो वीरभयानकौ । रौद्राद्भुतौ तथा हास्यकरुणौ वैरिणौ मिथः' इति भरतोक्तेः, कथं विरुद्धं चतुर्गुणलमेवोपन्यस्तम् ? परस्परविरोधेन एकस्यापि अनुदयात् इति चेदुच्यते - सत्यं, यद्यपि शृङ्गारबीभत्सादेः परस्परवैरं, तथापि परमेश्वरीशरीरमाहात्म्येन विरुद्धयोरपि विरोधं त्याजेन परस्परोपकारकत्वमवलम्ब्य परमेश्वरीशरीरनिवाससुखोपभोगः । आश्रयोपभोगसुखलोभेन वैरिणा-  
वपि वैरं त्यजतः । तदुक्तं महाकाव्ये - 'विहाय वैरं पुरश्चरन् वीरः विहारसाम्राज्यसुखाय नूनम् । गुणानुरागादिव यस्य देहे स्वरूपमरोपयतः स साक्षात् ॥' इति । श्रूयते हि महाकाव्ये पुराणे च महामुनीनामागमे त्यक्तवैराः सिंहशार्दूलादयो गवादिना सह भ्रमन्तीति । ननु तथापि सर्वे रसाः पार्वतीशरीरे कथमेकसमये उत्पद्यन्ते ? विभावव्यभिचारिसात्विकैः सदस्वरसनीयतां नीतः स्थायीभावो रसः । स्थायीभावश्च 'विरुद्धैर्विरुद्धैर्वा भावैः विच्छिद्यते न यः । आत्मभावं नयत्यन्यान् स्थायीव लवणाकरः' इति विरुद्धाविरुद्धभावाव्यवच्छेद्यत्वे सति सर्वत्र स्वात्म-  
तादात्म्यसंपादको रत्यादिभावः । तथा चैकस्मिन् रसे उत्पन्ने तस्य स्थायिना सर्वत्रात्मभावे संपादिते तदैव कथं रसान्तरस्थायी लब्धावकाशः ? नापि रसः संयोगज्ञानादिवदभ्याप्यवर्ती, येनावच्छेदभेदेनाप्येकाश्रयता स्यात् । तदुक्तं 'योऽर्थो हृदयसंवादी तस्य भावो रसोद्भवः । शरीरं व्याप्यते तेन शुष्ककाष्ठमिवाग्निना' इति । अत्र वदन्ति रससाङ्ग्यं शबलता अङ्गाङ्गिभावो वेति । तदसत् । विरोधे सति नैकमपि प्रामाणिकम् । अथ चित्रः सोऽप्यविरुद्धाभ्यामविरुद्धैर्वा स्थायिभिरारभ्यते इति न संभवतीति । परे तु अत्र शृङ्गार एव रसः, अन्ये तु तत्प्रेषकाः व्यभिचारिण इति । वस्तुतस्तु अयं श्लोको नीरसः । अत्रास्मिन् शृङ्गारादौ निरूप्यमाणे अव्यवधानेन तद्विरोधिनामपि निरूपणात् । यथा - 'अन्त्रैः कल्पितमङ्गलप्रतिसराः स्त्रीहस्त-  
रक्तोत्पलव्यक्तोत्तंसभृतः पिनद्धशिरसो हृत्पुण्डरीकस्रजा । एताः शोणितपङ्ककुङ्कुमजुषः संभूय कान्तैः पिबन्त्यस्थिस्नेहसुरां कपालचर्कः प्रीताः पिशाचांगनाः ।' अथवा कामुके रसोत्पत्तिपरं तत्, ऐश्वर्यमेतत्, तेन न विरोधः । परन्तु परमेश्वर्या अतिशयो न लभ्यते । ननु तथापि श्रीमहादेव-  
शरीरे सर्पकपालचर्मादेः बीभत्सोत्पादकस्य सत्त्वात् कथं पार्वत्यास्तत्र शृङ्गार इति चेदुच्यते । अत्र स्वस्वामिस्वाभाविकामरणानां सर्पादीनामपि भयबीभत्साविर्भावकत्वाभावात् न भयानक-  
बीभत्सौ । अनभ्यासदशापन्नाकस्मिकाकल्पितसर्पशार्दूलादिदर्शनस्यैव भयादिविक्षोभकत्वात् । अन्यथा अत्यन्ताभ्यासपाटववता भर्षव्याघ्रादिधारिणा भरुडविदा कदाचिदपि शृङ्गारो न स्यादिति भावः । पार्वत्याः शृङ्गारोदये न कोऽपि प्रतिबन्धः । अत एवास्मत्कर्तृकमहिम्नास्तोत्रे 'ललाटे कालाग्निगर्लकणिका कण्ठगुहरे कपालं कण्ठाधो भयदशुजगाः कङ्कणपदे । नितम्बे चर्मैति प्रियवपुषि दृष्ट्वापि किमहो शिवायाः शृङ्गाराम्बुधिरधिकमुल्लासमगम'दिति । शिवे



शृङ्गाराद्रैति पद्यस्य रहस्यार्थः—एकादशी नित्या । शिवे वाणी शृङ्गाराद्रां लज्जाद्वयं, तदितरमुखे फे द्वयम् । कुत्सन बलं परा क्रौं सरोषा हूं गङ्गायां प्रां गिरिशचरिते नित्यमदद्रवे विस्मय बलं । अत्र तु तत्क्रमो नास्ति । ऐं हीं फे सूम् क्रौं प्रां क्लीं ऐं बलं नित्यमदद्रवे हुं फे हीं । नीलपताकिनी ॥ ५१ ॥

### तात्पर्यदीपिनी

शिवे इति । हे शिवे ते दृष्टिः सर्वरमात्मिका विजयत इति शेषः । ते तव । विशि-  
नष्टि—किंविधा दृष्टिः, शिवे भगवति भर्तारि दृष्टे सति शृङ्गाराद्रां शृङ्गाररसेन क्लिप्ता । अत्र  
संयुक्तशृङ्गारो वर्णितो भवति । अत्र संयुक्तशृङ्गारे कान्तादृष्टिरसूचि । तथाहि—पिबतीव च  
दृशा सविकाशा निर्मलाश्रुः सुभ्रूषेपकटाक्षासौ कान्ता मन्मथवर्धिनीति । ते शृङ्गाराद्रां दृष्टिः  
भगवता भवेन सहानन्दनिर्भररसा, सस्मितैर्यदपाङ्गविलोकनैरनलसा विजयते इति संयुक्तशृङ्गारो  
वर्णितो ज्ञातव्यः । हास्यदृष्टिमवतारयति—पुनः किंविधा, सखीषु स्मेरा प्रान्ताधरक्षतादि-  
दर्शनसमये ईषदन्तदर्शनादधरस्फुणो विकसद्रलस्मेरा । करुणादृष्टिमवतारयति—पुनः किंविधा,  
सायि सकरुणा, मदीयोऽयं दुःखामिभूत इति करुणा । अथ रौद्रा दृष्टिमवतारयति—गङ्गायां  
सरोषा, गङ्गादर्शनेन सपत्नीभावात् क्रोधोद्धता । अथ वीरमवतारयति, पुनः सरसिरुह  
सौभाग्यजयिनी, सरसिरुहेषु कमलेषु यत्सौभाग्यं तस्य जयिनी जयनशीला । अथ भयानकमवतार-  
यति—पुनः हराहिभ्यो भीता हरगलविधृतसर्पेभ्यः चकितेत्यर्थः । अथ बीभत्समवतारयति,  
तदितरजने कुत्सनपरा, तस्मात्सदाशिवात् इतरो यो जनः तस्मिन्दृष्टे सति कुत्सनपरा निन्दनपरा ।  
अथाद्भुतमवतारयति—पुनः गिरिशचरिते विस्मयवती अमीलचारकेत्यर्थः । एवमष्टावेव  
रसा वर्णिताः । ननु शान्तः कुतो न वर्णितः । तस्यानधिकारत्वात् । यथाहुराचार्याः—एके  
तु निर्विकारत्वात् न शान्तं मेनिरे रसमिति । भगवत्या दृष्टिस्तु महादेवस्य शमं नियच्छेदिति  
न शान्तो वर्णित इति । आचार्याः स्वमतमेवानन्तरं वक्ष्यन्ति—पुरां भेतुश्चित्तप्रशमनविद्रावण-  
फल इति । “शृङ्गारहास्यकरुणारौद्रवीरभयानकाः । बीभत्सश्चाद्भुतश्चैव शान्तश्चेति रसा  
नवेति ॥ ५१ ॥

### पदार्थचन्द्रिका

इदानीं भवानीदृष्टि शृङ्गारादिरसाविष्टतया स्तौति । शिवे इति । हे जननि, ते  
तव दृष्टिर्विजयते इति क्रियापदमध्याहृत्य योज्यम् । विजयेवाऽयुःपत्नमस्तरसाविष्टतया—  
शिवे शृङ्गाराद्रां, शृङ्गाररसेन युक्ता, तदितरमुखे शिवेतादृष्टे कुत्सन वीररसा तत्परं कर्तव्यं  
यस्याः सा । अत्र शिवतदितरपदार्थां श्रीमहादेवे कल्याणरूपे शृङ्गारसौन्दर्यः, तदितरपुरुषे

अमङ्गलरूपे च, बीभत्सोदय उचित एवेति सूच्यते । अत्र शिवे इत्यादौ सप्तमी विषये । गङ्गायां सपत्नीत्वासरोषेति रौद्रसोऽविष्कारः । गिरिशचरिते गिरौ पर्वते शेत इति गिरिशस्तस्य चरिते श्मशानवासादौ मङ्गलरूपस्थायममङ्गलव्यवहार इत्यर्थः, विस्मयवतीत्यद्भुतो रसः । हरस्योद्दयो भूषणरूपास्तेभ्यो भीतेति भयानको रसः । सरसिरुहस्य सौभाग्यं सौन्दर्यं तस्य जयो विद्यते यस्याः सा तथेति वीररसः । अत्र तत्पुरुषपूर्वक इन्प्रत्ययो नित्ययोगाभिप्रायेण । ततश्च सदा विकसितत्वेन सदाऽऽनन्दवत्ता सूचिता । सखीषु स्मेरा इति हास्यरसः । मयीति स्तोता यः शङ्कराचार्यस्तस्मिन् सत्कुरुणेति वरुणो रसः ॥ ५१ ॥

### डिण्डिमभाष्यम्

शिवे महादेवे शृङ्गाराद्रौ शृङ्गाररसेन सरसा, तदितरमुखे महादेवव्यतिरिक्तानां पुरुषाणां मुखे कुत्सनपरा घृणापरा । अनेन बीभत्सरसो वर्णितः । गङ्गायां गिरिशजटाजूटवर्तिन्यां मन्दकिन्यां सरोषा रोषयुक्ता । अनेन रौद्ररसो व्याख्यातः । महादेवस्य चरिते, चर्माम्बर-शवभस्मलेपन-श्मशानवास-भुङ्गभूषण-भूतप्रेतादिपरिवारकरणादि लोकाविरुद्धचेष्टात्मके शिवस्याचारे विस्मयवती अद्भुतरसयुक्ता । हराहिभ्यः हरस्य महादेवस्य भूषणीकृतेभ्यः सकाशाद्भीता । अनेन भयानकरसो व्याख्यातः । सरसिरुहसौभाग्यजयिनी सरसिरुहाणां कमलानां सौभाग्यस्य कान्तिविशेषस्य जयिनी जयशीला । अनेन वीररसो व्याख्यातः । सखीषु जयाविजयाद्यालीगणेषु स्मेरा स्मितगुणयुक्ता । अनेन हास्यरसो व्याख्यातः । स्मेरशब्दे 'नमिकम्पिस्मयजसकमर्हिसदीपो रः' इत्यनेन सूत्रेण रप्रत्ययः । एवंभूता तव दृष्टिर्मयि सकरुणा भवतु । अनेन करुणरसो व्याख्यातः । अत्र श्लोके शृङ्गारादीनामष्टानाम् नाट्यरसानां संसारनाट्यनियोगित्वात् महानटीं प्रकृतिभट्टारिकाभेवाश्रित्य वृत्तिरुक्ता, शान्तस्य तु नवमस्य रसस्य प्रबोधचन्द्रव्यज्यमानवपुषः संसारसुखदुःखानुभवात्मकबहुचित्तव्याक्षेपजनितेन निर्वेदनाम्ना स्थायिभावेन सततमुपेतस्य सकलचेष्टाध्वंसात्मकस्य, निर्वेदव्यतिरिक्तसर्वसंसारभावरहितस्य एकरूपस्याखण्डात्मकस्य महादेवैकाग्र्यत्वात् भगवतीति चरित्रैकपात्रे न प्रतिपादनम् ॥ ५१ ॥

### गोपालसुन्दरी

शिवे शृङ्गाराद्रेति - शिवे शम्भौ शृङ्गाररसेनाद्रौ तदितरमुखे अन्यदेवमुखे कुत्सनपरा अनेन बीभत्सरसः । गङ्गायां शिवशिरसि वर्तमानायां सापत्न्यात् सरोषेति रौद्ररसो व्याख्यातः । गिरिशचरिते हरस्य परस्परविरुद्धानलचन्द्रादिधारणरूपे विस्मयवती, अनेनाद्भुतरसः । हरस्य शिवस्य अहिभ्यो भूषणीभूतसर्पेभ्यो भीता भयानकरसोपेता । सरसिरुहाणां कमलानां सौभाग्यस्य जयिनीति वीररसः । सखीषु शिवानुरागादिप्रश्नपरासु स्मेरा, ईषद्वास्यवती,

मयि दीने सकरुणा करुणरसाविष्टा ते तव दृष्टिः जयति । जयतीत्यत्र जननीति पाठे हे जननि इति संबोधनम् । विष्णुपक्षे - शिवे शोभने, गोपीजने तदितरमुखे शूर्पणखादिराक्षसीमुखे, गङ्गायामनवरतं जीवान् नारायणतां प्रापयन्त्यां, गिरिशचरिते कामभस्मीकरण - वामाङ्गवामलोचनाधारणादौ । हरन्ति जीवमिति हरा अहयः सर्पाः कालिदादयः, तेभ्यो भीता भयाभिनययुक्ताः । अमीता इत्यकारप्रश्लेषो वा । ईसखीषु लक्ष्मीसखीषु । जननि दृष्टिरिति पाठे जननं जन्म अमीषामस्तीति जननिनो जीवाः तेषु दृष्टिः जननिदृष्टिः । तवेत्यर्थः । जननि मयीति पाठे जननि इति पूर्ववत् विष्णोरेव संबोधनम् ॥ ५१ ॥

## आनन्दलहरीटीका

शिवे इति । ते तव दृष्टिर्जयति सर्वोत्कर्षेण वर्तते । जननीति पाठे संबोधनम् । सर्वरसात्मकत्वरूपमुत्कर्षं दर्शयति, कीदृशी, शिवे शृङ्गाररसेन्द्रा स्निग्धा, तदितरस्य शिवभिन्न-पुरुषस्य म्रुखे कुत्सनपरा निन्दनासक्ता, तेन वीभत्सरसो दर्शितः । अत्रैव भोग्यविषयनिन्दन-रूपेणान्तर्भावेन शान्तिरसोऽपि सूचित इति नाभिप्रेतसर्वरसमयतायां शून्यत्वमिति ध्येयम् । न चाष्टावेव रसा इत्यस्य मतमिति वर्णनीयम् । नवरसस्वादेति पूर्वोक्तेः । गङ्गायां सरोषा सापत्न्यात् तेन रौद्ररसः । गिरिशस्य शिवस्य चरिते विषकण्ठाह्विलयनेन च्वलनादौ विस्मयवती, तेनाद्भुतरसः । चरिते इत्यत्र नयने इति पाठे अनलदर्शनाद्विस्मयः । हरस्य शिवस्याहिभ्यः सर्वेभ्यो भीता । हान्तीति हरा जीवनहारिणो येऽह्यस्तेभ्यः इति वाऽर्थः । तेन भयानकरसः । सरसिकृहाणां पद्मानां सौभाग्यस्य सौन्दर्यस्य जयिनी विजयशिला इति वीररसः । सखीषु पतिप्रेमादिप्रश्नपरासु स्मेरा इति हास्यरसः । मयि भक्तेऽदीने सकलरूपेति नवरसमयी सर्वोत्कृष्टेत्यर्थः ॥ ५१ ॥

गते कर्णाभ्यर्णं 'गरुत इव पक्ष्माणि दधती

पुरां भेत्तुश्चित्तप्रशमरसविद्रावणफले<sup>२</sup>

इमे नेत्रे गोत्राधरपतिकुलोत्तंसकालिके

तवाकर्णाकृष्टस्मरशरविलासं कलयतः ॥ ५२ ॥

கதே கர்ணுப்யர்ணம் கருத இவ பக்ஷமாணி தததீ  
8 1 1 4 3 1 1 8 4 1  
புராம் பேத்துச் சித்தபர்சமரஸ வித்ராவண பலே !  
1 4 1 1 1 1 3 2

இமே நேத்தே கோத்ராதரபதி குலோத்தம்ஸ கலிகே  
 தவாகாணு க்ருஷ்ட ஸ்மரசர விலாஸம் கலயதஃ ॥  
 1

धरणीधर कुलकल्पकलिके ! तेरे ये नेत्र मदिर  
 पुरहर-के चित्तगत शान्ति को भेदन कर मृगार मधुर  
 रसवर्षण करने में सदाप कंकपत्र जैसी सज कर  
 बरों नियों से अनुपम शोभा दर्शते हैं सुटि सुन्दर  
 कानों तक खींचे कामदेव के बाणों की छवि धर कर ॥

लक्ष्मीधरा

गते प्राप्ते, कर्णाभ्यर्णं कर्णयोस्समीपं, गरुत इव कङ्कपत्राणीव, पक्ष्माणि दधती ।  
 पुरां पुराणां भेतुः भेदकस्य, चित्तप्रशमरसविद्रावणफले चित्ते अन्तःकरणे प्रशमरसः 'नैस्पृह्य-  
 मित्यर्थः, तस्य विद्रावणं विनाशनं मृङ्गाररसोत्पादनमिति यावत्, तदेव फलं प्रयोजनं ययोस्ते  
 चित्तप्रशमरसविद्रावणफले । अत्र फलशब्देन अध्यवसितेन अयोमयी बाणाग्रसूची कथ्यते ।  
 इमे हृदयाम्बुजे परिदृश्यमाने, नेत्रे नयने, गोत्राधरपतिकुलोत्तंसकलिके ! गोत्रा भूमिः,  
 धरतीति धरः पचाद्यच्, गोत्राया धरो गोत्राधरः, अन्यथा गोत्रां धारयतीति विग्रहे कर्मण्यणि  
 प्राप्तौ गोत्राधार इति स्यात् । अनेनैवाभिप्रायेण शक्तिधर इत्यत्र शक्तेः धरः शक्तिधरः इत्युक्तं  
 क्षीरस्वामिना । गोत्राधरपतिः हिमवान् तस्य कुलोत्तंसकलिका कोरकः तस्यास्सम्बुद्धिः । तव  
 भवत्याः, आकर्णाकृष्टस्मरशरविलासं कर्णपर्यन्तमाकृष्टयोः स्मरशरयोः मन्मथबाणयोः विलासं  
 सौभाग्यं कलयतः कुरुतः । लट्परस्मैपदद्विवचनान्तम् । अत्रेत्थं पदयोजना — हे गोत्राधरपति-  
 कुलोत्तंसकलिके ! तव इमे नेत्रे कर्णाभ्यर्णं गते पक्ष्माणि गरुत इव दधती पुरां भेतुः  
 चित्तप्रशमरसविद्रावणफले आकर्णाकृष्टस्मरशरविलासं कलयतः । अयमर्थः—पञ्चबाणस्य स्त्रीणां  
 कटाक्षवृष्टो बाणः । पञ्चबाण इति प्रसिद्धिः प्राचुर्याभिप्रायेण । कटाक्षात्मकबाणो बाणपञ्चक-  
 तुल्य इति न षड्बाण इति व्यवहारः । अत्र निदर्शनालङ्कारः; स्मरशरविलाससदृशविलासकरण-  
 प्रतिभानात् प्रतिविम्बाक्षेपात् ॥ ५२ ॥

सौभाग्यवर्धनी

गत इति । हे गोत्राधरपतिकुलोत्तंसकलिके ! हे हिमवद्गिरीन्द्रकुलालङ्कारणभूत-  
 कर्णामरणकल्पद्रुमप्रसूनकोरकशोभे ! तव नेत्रे, कर्णाभ्यर्णं कर्णान्तविभ्रान्तं, गते प्राप्ते, गरुत

१ शान्तरस इत्यधिकः ।

इव पक्षाणीव, पक्षमाणि दधती, पुरां भेत्तुः प्रशमरसविद्रावणमेव फलं पुरवैरिशान्तरसोच्चाटनफलं तत्र सामर्थ्यमिति यावत् । फलमिति श्लिष्टं पदम्, श्लयमपि गृह्यते, तेन सारभाग इव द्राव्यतेऽनेनेति ध्युत्पत्तिः । तत्र आकर्णाकृष्टस्मरशरविलासं कलयतः, मदनशरलीलां धत्तः । अत्रान्यलीलामन्यो धत्ते, साधर्म्यादिति निदर्शनालङ्कारेण मदनाररेरपि प्रशमरसं विद्रावयतः इति भगवत्या अपाङ्गमहिमा पुष्टः सन् शिवविषयकशृङ्गाररसोत्कर्षं व्यनक्ति ॥ ५२ ॥

#### अरुणामोदिनी

अथ नयने एव मदनचापत्वेनाह - गते इति । गोत्राधरपतिर्हिमवान् तस्य कुलोत्तंसकलिके वंशशेखरभूषणकल्पवृक्षकोरके देवि ! गरुतः कङ्कपत्राणीव पक्षमाणि लोमानि दधती दधाने, तथा कर्णाभ्यर्णं कर्णोपकण्ठं गते प्राप्ते, आकर्णपूर्णे इत्यर्थः । पुरां भेत्तुः त्रिपुरान्तकस्य, 'तृजकाभ्यां कर्तरी'ति कर्तारि षष्ठी । एतेन अलोकसाधारणदुर्जयशत्रुजयादौ स्थिरप्रपन्नलक्षणोत्साहस्थायिकस्य वीरस्य प्रतीतेः शृङ्गारस्यावकाशाभावः सूचितः । अस्यापि शिवस्य, चेतयते आकांक्षयते विषयादीनीति चित्तं मनः, तस्य प्रगतः शमः शान्तिर्यस्मात् प्रशमः शान्त्यपकर्षकाः, स चासौ रसश्च, शान्तविरोधी वीररसः पुरां भेत्तुरित्यनेन सूचितः । प्रशमरसपदस्य शान्तरसपरताव्याख्यानं पुरां भेत्तुरिति वीररससूचनपरकवितात्पर्यानुसारित्वा-दुपेक्ष्यम् । तस्य विद्रावणमपकर्षणमेव फलं प्रयोजनम् । तदेव फलं बाणाग्रं ययोस्ते, वीररसपलायनीकरणचतुरे इत्यर्थः । यद्वा - पुरां भेत्तुरिति रौद्रतया अनुदितशृङ्गारस्यापि शिवस्य चित्तं प्रशमयतीति भूषयतीति चित्तप्रशमः शृङ्गारोऽतिमधुरः, तथा सर्वप्राणि-हृदयङ्गमत्वात्, चित्तजन्ममूलकत्वाच्च । ते नयनविद्रावणं द्रवीकरणं शृङ्गारप्रधानीकरणमित्यर्थः । तदेव फलं ययोस्ते । अनुदितशृङ्गारस्यापि तदुत्पादनकुशले इत्यतिमहत्त्वोक्तिः । तव सकल-लोकनियमकरणचतुराया भवत्याः इमे ध्यायतो मम पुरस्ताद्धात एव परिदृश्यमाने नेत्रे कर्तृणी, आकर्णं कर्णपर्यन्तं आकृष्टयोः स्मरशरयोः मदनबाणयोः परिचितसंमोहनदक्षयोरित्यर्थः । विलासं सौभाग्यं कलयतः आददतः तत्सदृशीभवत इत्यर्थः । गरुद्वारा कर्णव्यतिगमनादिना अतिक्रान्तिपुरान्तकचित्ताकर्षणेन चाकृष्टमदनबाणवद्धात इत्यभिप्रायः । उपमानिदर्शनयोः संकरः । तथा च भगवतीनेत्रयोरिति दुर्घटकार्यकरणसामर्थ्यं प्रतीयते ॥ ५२ ॥

#### आनन्दगिरीया

गते इति । हे गोत्राधरपतिकुलोत्तंसकलिके, तवैमे नेत्रे आकर्णाकृष्टस्मरशरविलासं कलयतः । गोत्राधराः पर्वताः, तेषां पतिः स्वामी हिमगिरिः, तस्य कुलं तस्योत्तंसः पारिजातकल्पवृक्षादिकुसुमनिर्मितं शिरोऽलङ्करणं मुकुटं, तस्य कलिका कोरक इव शोभमाने

हिमगिरिकुलदीपिके, तव हमे लोचने आकर्णमाकृष्टो यः स्मरशरः, कर्णोपान्तपर्यन्तमाकृष्टो यः कन्दर्पबाणः, तस्य विलासं लीलां सादृश्यं कलयतो धत्तः । नेत्रे अपि विशालतया कर्णोपान्तगते दीर्घे । बाणोऽपि आकर्षणसमये कर्णोपान्तमायाति । बाणसाधर्म्यमाह—  
कर्णाभ्यर्णं गते प्राप्ते । पुनः कीदृशे ? पक्ष्माणि-गरुत इव दधती । पुनः किलक्षणे ? पुरां भेतुः चित्तप्रशमरसविद्रावणफले, पुरां भेतुः महादेवस्य यः प्रशमरसोऽवज्ञोद्धोदितः शान्तरसः, तस्य विद्रावणं प्रच्यावयनं तत्फलं प्रयोजनं साध्यं ययोः ते । तपस्यायामनुवर्तमानस्य पुरमथनस्य यः शान्तरसः, तं विनाश्य पार्वतीविषयकानुरागाख्यां रतिमुत्पादयितुं खलु कन्दर्पेण कर्णान्तो बाण आकृष्यते । पार्वतीनयनेनापि कर्णान्तपर्यन्तेन महादेवं व्यामोहयित्वा वंशवदीकृत्य शमरसप्रधानं तपस्याजयित्वा पार्वतीविषये सानुरागः कृत इति । अथवा विद्रावयति पात्रभेदेन प्रच्यावयति तद्विद्रावणं, एतादृशं फलं लोहनिर्मिता अग्रे वर्तमाना मल्ली ययोस्ते । यथा रसपूर्णपात्रे लग्नं बाणाग्रभागस्य फलं पात्रं विभिन्न उदकरूपरसं प्रच्यावयति एवं मदनबाणेन तव नेत्रेण शान्तरसरूपजलपूर्णं महादेवमनःपात्रं विभिन्न शान्तरसः प्रच्यावित इत्यर्थः । श्रीमहादेवस्यापि मोहाधायकतया निरतिशयं नेत्रसौन्दर्यमिति । गतेति पद्यस्य रहस्यार्थः । गतेति । गते ए, कर्णाभ्यर्णं ममर, पक्ष्माणि य, गरुत उ, दधती ओ क्षां वानुस्वारौ । एं ममरयूँ विजया । ( ऐंभ्यं ऐं ) ॥ ५२ ॥

#### तात्पर्यदीपिनी

दृग्दर्शनमभिधाय नयनयोः कटाक्षं वर्णयति—गते इति । हे गोत्राधरपतिकुलोत्तंस-कलिके, तव हमे नेत्रे आकर्णाकृष्टस्मरशरविलासं कलयतः । गोत्रायाः पृथिव्याः धराः पर्वताः तेषां पतिर्हिमाद्रिः, तस्य कुलं, तस्योत्तमो मुकुटः तत्कलिका अग्रेतनो हीराकुरः, तत्स्वरूपे हिमाद्रिकुलालङ्कारभूते इत्यर्थः । आकर्णमाकृष्टो यः स्मरशरो मदनबाणः तस्य विलासस्त-  
मनुकुरुतः । नेत्राभ्यां कटाक्षा व्यंग्यः । बाणोऽपि कर्णान्तमाकृष्यते । अयमपि कटाक्षः कर्णान्तं स्वभावेन प्राप्तः स्मराकृष्टो बाण इवोत्प्रेक्षा । तदेवाह—किंविधे नेत्रे, कर्णाभ्यर्णं, गते, कर्णयोरभ्यर्णं निकटं गते प्राप्ते, बाणस्य पक्षमन्तरा न गतिः श्रेष्ठा भवतीत्यत आह—  
पुनः किंविधे, गरुत इव पक्ष्माणि दधती, अत्र या पक्ष्मराजिः सा पतत्राणीव । बाणेषु फलैर्भाव्यम् । अत्र किं फलमिति तत्राह—पुनः किंविधे पुरां भेतुः चित्तप्रशमरसविद्रावणफले, पुरां तिसृणां भेतुः भेदकस्य श्रीकण्ठस्य यः प्रशमात्मको रसः तस्य विद्रावणं नाशनं तदात्मके फले ययोस्ते तथा । एतत्कटाक्षस्पर्शमात्रेण महायोगिनोऽपि भगवतः प्रशमविद्रावणं भवति ॥

## पदार्थचन्द्रिका

अथ श्रीभवान्याः सूर्यचन्द्ररूपे नेत्रे स्मरशस्त्रवेनोत्प्रेक्षमाणो वर्णयति - गते इति । हे गोत्राधरपतिकुलोत्तंसकलिके तवेमे नेत्रे आकर्णाकृष्टस्मरशरविलासं आकर्णमाकृष्टौ यौ स्मरशरी तयोर्विलासं शोभां कलयतो धारयतः । उत्तंसः कर्णभूषणं तद्रूपा कलिका । स्मरशर-सादृश्यार्थं नेत्रे विशिनष्टि - कर्णाभ्यर्णं कर्णसमीपं गते प्राप्ते । गरुडे यथा तथा पक्ष्माणि लोमानि दधती धारयन्ती, यद्वा गरुडो यथा तथेति । पुरशब्देन स्वर्णरजतलोहमयं नगराकारं दैत्यविमानमुच्यते । तत्स्था दैत्या अपि । ततश्च पुरां भेतुः भेदकस्य श्रीमहादेवस्य प्रशमरस-विद्रावणपरे, विषयौदासीन्यपूर्विका मनसः स्वात्मपरता प्रशमा, तन्निरसनपरे । पुरामित्यत्र कर्तारि, भिनत्तीति भेत्ता तस्य भेतुः । पक्ष्म सूवादिसूक्ष्मांशे किञ्चलके नेत्रलोमनीति भेदिनीकरः ॥ ५२ ॥

## डिण्डिमभाष्यम्

कर्णाभ्यर्णं श्रवणसमीपं गते दीर्घतया, मदनशरस्य तु आकर्णपूर्णकर्षणसंभवात् कर्णसमीपगमनं भवति । पक्ष्माणि नयनाच्छादकत्वञ्चिष्यप्रान्तरे स्वमञ्जातानि रोमाणि पक्ष्माणीत्युच्यन्ते । तान्येव गरुतः बाणमूलगोचरान् पक्ष्मान् दधती बाणस्य सपक्षत्वात्, पुरां भेतुः अयोरजतहिरण्याख्यानां गगनचारिणामसुराणां भेतुः नाशयितुर्महादेवस्य यः प्रशमरसविद्रावणफले प्रशमरसस्य शान्तिरसस्य अखण्डब्रह्मज्ञानौघपम्भादिविश्ववैमुख्यरसस्य विद्रावणं दूरीकरणमेव फलं प्रयोजनं ययोस्ते तथाभूतेश्वरस्य फलत्वनियमात् - 'फलं प्रयोजने वृक्षे प्रसवादौ शराग्रके' अत्र फलशब्दच्छलेन बाणाग्रमतितीक्ष्णलोहशलाकां व्यञ्जयति । इमे सर्वलोकारक्षणक्षमे गोत्राधरपतिकुलोत्तंसकलिके तुहिनशैलकुलसन्तानोत्तंसमञ्जरि तव नेत्रे लोचने आकर्णाकृष्टस्मरशरविलासं कलयतः संपादयता, त्वत्कटाक्षविक्षेपेणैव भगवान् प्रशमरसं विहाय जगत्सृष्टिसितिसंहारणे सहायस्तव साहाय्यमाचरन् भवचेष्टादर्शनाख्य-मनुग्रहं कुर्वानस्तिष्ठति । तस्य महादेवस्य दर्शनं विना समस्तभूतानां भोगान्तं कैवल्यदानं तत्रात्र क्रियते, दर्शनं शिवधर्मः कैवल्यं तव धर्मः । एतत् प्रयोजनं तावत् पुत्रयोः संबन्धः । दर्शनं भगवत्यधीनं न भवति । पुरुषैकधर्मत्वात् । तस्याः कैवल्यदानं पुरुषधर्मो न भवति । प्रकृत्येकधर्मत्वात्तस्य । अन्योन्यसाधारणं तद्धर्मद्वयमन्योन्यचेष्टैककारणतया अन्योन्यसंबन्ध-हेतुत्वेन पर्यवस्यति ॥ ५२ ॥

## गोपालसुन्दरी

गते कर्णाभ्यर्णमिति । हे गोत्राधरपतिकुलोत्तंसकलिके गोत्रा पृथिवी तां धरन्तीति गोत्राधराः पर्वताः, तेषां पतिर्हिमालयः, तस्य कुलं वंशः, तस्योत्तंसकलिके

शिरोभूषणकोरकस्वरूपे, तव इमे नेत्रे, कीदृशे, कर्णाभ्यर्णं कर्णनिकटं गते प्राप्ते, गरुत इव बाणपक्षाणीव पक्ष्माणि दधती धारयन्ती, पुरां भेत्तुः शिवस्य प्रशमरसविद्रावणफले शान्तिरसदूरीकरणं फलं प्रयोजनमेव फलं ययोरिति परंपरितरूपकम् । विष्णुपक्षे हे गोत्राधर! हे पृथ्वीधर! हे पतिकुलोत्तंसकलिकेत, पतिः पालकः, तस्य कुलं समूहः, तस्योत्तंसः शिरोभूषणं तदूपा या कलिका कोरकः, तां तत्सादृश्यमितः प्राप्तः । वाशब्दः किंस्वित्थं । उ आकर्णेति वा पदच्छेदः । उ वितर्कं । अथवा हे पतिकुलोत्तंस पालकसमूह-शिरोधार्यं । यद्वा गोत्राधरपतिः गोवर्द्धनः, तत्कुलोत्तंसं तद्वंशशिरोभूषणं । तद्द्वारेण तत्कुल-प्रतिष्ठेति यावत् । हे कलिकेतो कलेः दुःखस्य कलियुगस्य वा नाशकः, पुरां जाग्रत्स्वप्न-सुषुप्त्यवस्थारूपपुरत्रयाणां भेत्तुः नाशकस्य तव इमे गोपीनां प्रशमरसविद्रावणफले नेत्रे आकर्णाकुट्टस्मरशरविलासं कलयत इत्यर्थः ॥ ५२ ॥

आनन्दलहरीटीका

गते इति । हे गोत्राधराणां पत्युर्हिमालयस्य कुलोत्तंसकलिके वंशशिरोभूषणीभूत-पुष्पकलिकास्वरूपे, तव कर्णयोः अभ्यर्णं निकटं प्राप्ते इमे नेत्रे आकर्णं कर्णपर्यन्तं, आकुट्टौ सन्धानेनानीतौ यौ स्मरशरौ कामबाणौ तयोर्विलासं शोभां कलयतो धारयतः । कीदृशी नेत्रे, गरुत इव शरस्थितपक्षिपक्षानिव, पक्ष्माणि लोमानि दधती धारयन्ती । पुनः कीदृशे, पुरां भेत्तुः शिवस्य प्रशमरसः शान्तिरसः तस्य विद्रावणं दूरीकरणं फलं प्रयोजनं ययोः ते तथा । शरपक्षे तादृशशरफले लोहनिर्मितशल्ये ययोरिति निग्रहः ॥ ५२ ॥

विभक्तलैवण्य<sup>1</sup> व्यति<sup>2</sup>करित<sup>3</sup>लीलाञ्जनतया

विभाति त्वन्नेत्रत्रितयमिदमीशानदयिते ।

पुनः स्रष्टुं देवान् द्रुहिणहरिरुद्रानुपरतान्

रजः सत्त्वं बिभ्रत्तम<sup>4</sup> इति गुणानां<sup>5</sup> लयमिव ॥ ५३ ॥

விபக்த த்ரைவர்ண்யம் வ்யதிகரித லீலாஞ்ஜனதயா  
4 1 1 1 1 1 1 1 1

விபாதி த்வந்நேத்ர த்ரிதயமிதமீசான தயிதே ।  
4 1 1 1 1 1 3 9 1

1 லैवण्यव्यतिकरित 2 व्यतिकलित 3 लीलाञ्जनतया, लीलाञ्जतया, लीलाञ्जकृता

4 इव 5 त्रयमिदम् ।



புநஸ் ஸ்ரஷ்டும் தேவாந் த்ருஹிண ஹரி ருத்ராநுபரதாண்  
1 1 3 3 1 1 1

ரஜஸ் ஸத்வம் பிப்ரத் தம இதி குணநாம் த்ரயமிவ ॥  
1 3 4 1 1 1 3

परशिवदयिते काजल लगे नेत्र तीनों तेरे लघते  
श्वेत अरुण नील वर्णों की छटां दिखाते, लोकहिते ।  
प्रलयानन्तर विधि हरि ईश्वर को जीवित करनेवाले  
सत्त्व रजस्तम त्रिगुणों से तब सृष्टि कार्य करनेवाले ॥

लक्ष्मीधरा

विभक्तत्रैवर्ण्यं विभक्तं परस्परासङ्कीर्णं त्रैवर्ण्यं त्रयो वर्णाः सितासितरक्ताः यस्येति बहुव्रीहिः, स्वार्थे ष्यञ् । महाभाग्यपुरुषाणां नयने रक्तेखास्सन्ति, नयनगोलद्वयं श्वेतम्, यद्यपि कनीनिका नीला, तथापि तृतीयनयने कनीनिकायाः नैल्याभावात् इत्याह व्यतिकरित-लीलाञ्जनतया इति । व्यतिकरितं संवलितं लीलार्थं विलासार्थं धृतं अञ्जनं यस्य तत् तस्य भावस्तथा तथा । तृतीयनयनगोलस्य श्वेत्यमङ्गीकृत्योक्तम् । विभाति विराजते । त्वचेत्त्र-त्रितयं तव नेत्राणां त्रितयं, इदं परिदृश्यमानं, ईशानदयिते ईशानस्य महादेवस्य दयिता प्रेयसी तस्यास्संबुद्धिः, पुनः स्रष्टुं गतब्रह्माण्डानन्तरमस्मिन् ब्रह्माण्डे भूयो निर्मातुं, देवान् देवनधर्मयुक्तान्, 'द्रुहिणहरिरुद्रानुपरतान् आत्मनि विलीनान्, रजः रजोगुणः, सत्त्वं सत्त्वगुणः, बिभ्रत् दधत्, तमः तमोगुणः, इति एवं गुणानां सत्त्वरजस्तमस्संज्ञिकानां, त्रयं त्रितयं, इव । अत्रेत्थं पदयोजना—हे ईशानदयिते ! इदं त्वचेत्त्रितयं व्यतिकरितलीलाञ्जनतया विभक्तत्रैवर्ण्यं उपरतान् द्रुहिणहरिरुद्रान् देवान् पुनः स्रष्टुं रजस्सत्त्वं तम इति गुणानां त्रयमिव बिभ्रत् विभाति । अत्र सत्त्वगुणः श्वेतवर्णः रजोगुणो रक्तवर्णः तमोगुणो नीलवर्णः इति कविप्रसिद्धिः । तम इति निपातेनाप्यभिहिते कर्मणि न कर्मविभक्तिः; परिगणनस्य प्रायिकत्वादिति निपातेतिशब्देनाभिधानात् रजस्सत्त्वतमश्शब्दाः प्रथमान्ताः । यद्वा—द्वितीयान्ताः; निपाताभिधानस्य प्रायिकत्वात् । यथोक्तं वाग्भटेन—हिंसा स्तेयान्यथाकामं पैशुन्यं परुषानृते । संभिन्नालापव्यापादमभिष्यां दृग्विपर्ययम् ॥ पापं कर्मेति दशधा कायवाङ्मानसैस्त्यजेत् । इति । अत्र उत्प्रेक्षालङ्कारः; नयनगतस्य श्वेतरक्तनीलरेखात्रितयस्य सत्त्वरजस्तमोगुणस्त्वेनोत्प्रेक्षणात् । अत्र भगवत्याः नयनाञ्जनदर्शनादेव सृष्टिस्थितिलया इति महान-तिशयो ध्वन्यत इत्यलङ्कारेण वस्तुध्वनिः ॥ ५३ ॥

1 द्रुहिणहरिरुद्रान् ब्रह्मविष्णुमहेश्वरान् उपरतान् ।

## सौभाग्यवर्धनी

विभक्तेति । विभक्तत्रैवर्ण्यं त्रयाणां वर्णानां भावः त्रैवर्ण्यं, श्वेतरक्त-  
कृष्णानामित्यर्थः । तस्य व्यतिकरः संपर्कः, स संजातो यत्र, तादृशनीलाम्बुजतया श्वेतरक्त-  
नीलसंपृक्तनीलोत्पलभावेनेत्यर्थः । नीलाम्बुजरुचेति पाठान्तरम् । हे ईशानदयिते, त्वन्नेत्र-  
त्रितयमिदं विभाति । उपरतान् प्रलयं गतान् द्रुहिणहरिरुद्रान् पुनः स्रष्टुं रजः सत्त्वं तम इति  
गुणानां त्रयमिव, दक्षिणनेत्रं रजोगुणप्रधानं, वामं नेत्रं सत्त्वप्रधानं, भालनेत्रं तमःप्रधानं,  
तैः ब्रह्मविष्णुरुद्रान् उपरतान् स्रष्टुं श्वेतं रक्तं श्याममिति विभक्तत्रिवर्णभावसंयुक्तनीलाम्बुज-  
भावैः, श्वेतरक्तश्यामात्मकगुणत्रयं विभृष इति पिण्डितोऽर्थः । कश्चित्सर्गे विष्णुर्नाभिकमले  
एकं ब्रह्माणं सृष्टवान् । भगवती नेत्रोत्पलैः ब्रह्मविष्णुमहेश्वरान् सृजति । लीलाम्बुजेति पाठे  
नेत्रमहिमा लोकोत्तर इति ध्वनिः । विभक्तत्रैवर्ण्यव्यतिकरितनीलाञ्जनतयेति कश्चित्पाठः । तत्रायं  
न ध्वनिः । एवं पाठत्रये यदुचितं, तत् सद्भिर्ग्राह्यम् ॥ ५३ ॥

## अहणामोदिनी

एवं नेत्रद्वयमुपवर्ण्य त्रितयमप्येकदा विवर्णयिषुः, त्रिगुणात्मकप्रकृतिरूपिण्यां देव्यां  
हरिहरद्रुहिणसृष्टिकारणस्य गुणत्रयस्य नित्यनिवासं संभावयति—विभक्तेति । ईशानाख्य-  
श्चतुर्थः पुनः द्रुहिणहरिरुद्राणां कारणभूतो दयितः प्रियः प्रेमास्पदः यस्याः सा ईशानदयिता,  
तस्याः संबुद्धिः, हे ईशानदयिते, ब्रह्मादिकारणे, देवि ! व्यतिकलितं संपृक्तं नीलमञ्जनं येषु  
तानि, तेषां भावस्तथा तथा, नीलाञ्जनप्रधानतयेत्यर्थः । इदञ्च तृतीयनयने नैत्यसूचनार्थमिति  
लक्ष्मीधरः । नीलाम्बुजरुचेति पाठे इन्दीवरकान्त्येत्यर्थः । त्रयो वर्णाः श्वेतरक्तनीलाख्याः  
त्रैवर्ण्यम् । चातुर्वर्ण्यादित्वात् स्वार्थे ष्यच् । अत एव त्रयाणां वर्णानां भावस्त्रैवर्ण्यमिति लक्ष्मी-  
धरव्याख्यानं भ्रान्तम् । विभक्तं प्रत्येकशो विविक्तं त्रैवर्ण्यं यस्मिंस्तत्, नेत्रद्वये श्वेतमण्डल-  
रक्तेखाणां संयोगतः, अञ्जनकलनावस्थितेः, तृतीयनयनेऽप्यञ्जनसंयोगात् काष्ण्यावस्थाना-  
च्चेति भावः । इदमस्मदनुग्रहदृष्टिम् । तव भवत्या नेत्रत्रितयं नयनत्रयं कर्तुं, उपरतान् प्रलया-  
न्तरमीशाने निलीनान्, द्रुहिणहरिरुद्रान् रजःसत्त्वतमैर्गुणप्रधानान् सृष्ट्यादिकर्तुं ब्रह्मविष्णु-  
कालरुद्रान्, पुनः भूयोऽपि, स्रष्टुं सृष्ट्यादिप्रवर्तनाय सर्जनं कर्तुं, रजः सत्त्वं तम इत्येतद्-  
गुणानां त्रयं ब्रह्मादिसर्जनसाधनं रक्तश्वेतनीलत्वेन कविसमयप्रसिद्धं विभ्रदिव भाति प्रकाशते ।  
रक्तश्वेतनीलैर्गुणैरलंकृतं भवन्नेत्रत्रितयं पुनर्ब्रह्मादिसर्जनाय तत्कारणगुणत्रयधारीव भातीत्यर्थः ।  
उत्प्रेक्षालङ्कारः ॥ ५३ ॥

## आनन्दगिरीया

विभक्तेति । हे ईशानदयिते इदं तव नेत्रत्रितयं विभाति वामदक्षिणमध्यस्थम् ।

व्यतिकरितनीलाञ्जनतया व्यतिकरितं विजृम्भितं नीलाञ्जनं यत्र सत्तथा, तस्य भावस्तया ।  
 किलक्षणं, विभक्तलैवर्ण्यं विभक्तं प्रतिस्तीकृतविभाजं प्राप्तं, लैवर्ण्यं वर्णत्रयसमूहो यत्र तत् ।  
 वर्णत्रयं रक्तश्वेतश्यामरूपं, क्रमेण रक्तवर्णो दक्षिणे, ततो ब्रह्मात्पन्नः । शुक्लो वामे, ततो  
 विष्णुः । श्यामो मध्ये ततो रुद्रः । अथवा प्रतिनेत्रं लैवर्ण्यं कोणे रक्तः, तारकायां श्यामः  
 परितः शुक्लः । यद्यपि त्रयोऽपि वर्णाः प्रतिनेत्रं, तथापि कचित् कस्यचित्प्राधान्यं ज्ञातव्यम् ।  
 अथवा यद्यपि विभक्तलैवर्ण्यं तथापि व्यतिकरितनीलाञ्जनतयापि अत्यन्तं शोभते । अत्र विभक्त-  
 लैवर्ण्यं व्यतिकरितनीलाञ्जनतयेत्यपि पठन्ति । लैवर्ण्यं कर्बुरितनीलकमलशान्तिवत्कान्त्या ।  
 उभयथापि अञ्जनवर्णमुत्प्रेक्षते । प्रलये उग्रतान् ब्रह्मविष्णुरुद्रान्देवान् पुनः स्फुटमुत्पादयितुं  
 गुणत्रयं विभ्रदिव । गुणत्रयमाह-रजः सत्त्वं तम इति । वामे रजोगुणाख्यस्य प्राधान्यं, दक्षिणे  
 सत्त्वशुक्लस्य प्राधान्यं, मध्ये तमसः । अत एव तेभ्यः क्रमेण ब्रह्मविष्णुरुद्राणां उत्पत्तिः ।  
 अथवा विभक्तलैवर्ण्यं उत्पादितब्रह्मक्षत्रियवैश्यवर्णत्रयं, व्यतिकरितं सञ्जातव्यतिकरं यन्नील-  
 मञ्जनमविद्याख्यं यत्र । तथा च गुणत्रयप्रधाना तदापातवत् त्रिविधया दृष्ट्या क्षोभिता  
 या अविद्या तथेत्यर्थः । शेषं पूर्ववत् । व्यतिकरितनीलाञ्जनं तथापि विभक्तलैवर्ण्यमिति  
 विरोधाभासः । एतावता संसारमृत्शालास्तम्भभूता गुणत्रयमयी आदिशक्तिः प्रकृतिरूपा  
 त्वमिति प्रतिपादितम् । विभक्तेति पद्यस्य रहस्यार्थः—विभक्तेति । वि व सत्वपरा । सो  
 सर्वमङ्गला स्वाहा ॥ ५३ ॥

तात्पर्यदीपिनी

नेत्रोपवर्णनं कटाक्षवर्णनमभिधायेदानीं नेत्राण्येव वर्णयति—विभक्तेति । हे  
 ईशानदयिते, त्वन्नेत्रत्रितयं विभाति । ईशानस्य महेश्वरस्य दयिता प्रिया, तस्याः संबुद्धिः ।  
 किंविधं नेत्रत्रितयं, रजः सत्त्वं तम इति गुणानां त्रयं विभ्रदिव, किं कर्तुं, उपरतान्  
 महाप्रलयोच्छिन्नान् दुहिणहरिरुद्रान् देवान् पुनः स्रष्टुं, दुहिणश्च हरिश्च रुद्रश्च तान् ब्रह्मविष्णु-  
 महेश्वरान्, पुनः स्रष्टुं, रजसा दुहिणस्य सृष्टिः, सत्त्वतो हरैः, तमसा रुद्रस्येति । भगवत्या  
 वीक्षणमात्रेण तेषां उत्पात्तिः । कथमत्र गुणात्रयतोत्प्रेक्षा ? तत्र हेतुमाह—किंविधं नेत्रत्रितयं,  
 व्यतिकरितनीलाञ्जनतया विभक्तलैवर्ण्यं, त्रयाणां वर्णानां समूहलैवर्ण्यं, विभक्तं त्रैवर्ण्यं  
 यस्मिन्सत्तथोक्तम् । रक्तशुक्लीलात्मकं, व्यतिकरितं प्रक्षिप्तं यन्नीलाञ्जनं सहकारि, ततः  
 सर्वोऽपि सृष्टिव्यापारो भवतीत्युच्यते ॥ ५३ ॥

पदार्थचन्द्रिका

पुनरपि प्रकारान्तरेण नेत्रत्रयं स्तौति—विभक्तेति । हे ईशानदयिते, ईष्टे  
 ब्रह्माणमारभ्य पिपीलिकापर्यन्तं जीवजातमिति ईशानो महादेवः, तस्य दयिता तस्याः संबोधनं

तथा । ईशानो दयितो यस्यास्तत्संशोधनं तथेति बहुव्रीहिः । त्वनेत्रत्रयं बुद्धौ सन्निधाप्यादेद-  
मिति । गुणानां त्रयं विभ्रदिव विभातीत्यन्वयः । गुणैः सादृश्यं वक्तुं त्रितयं विशिनष्टि-  
विभक्तेति । त्रयाणां वर्णानां समाहारः त्रिवर्णं, त्रिवर्णमेव त्रैवर्ण्यं, स्वार्थे ष्यच् । विभक्तं  
त्रैवर्ण्यं यस्मिस्तत् । वर्णशब्दोऽत्र रूपवाची- । ननु सूर्याग्निनेत्रे लोहिते, चन्द्रनेत्रं-शुक्लमेवेति  
कुतो नीलरूपमाह-व्यतिकरः संपर्कः संजातो यस्मिस्तत् । व्यतिकरितं लीलया दत्तमञ्जनं  
लीलाञ्जनं व्यतिकरितलीलाञ्जनं यस्मिस्तत्तथा । तस्य भावस्तत्तथा । व्यतिकरितनीलाञ्जनतथेति  
पाठे नीलं च तदञ्जनं चेति समासः । न च नीलपदवैयर्थ्यं व्यावृत्त्यभावादिति वाच्यम् ।  
अञ्ज्यतेऽनेनेत्यञ्जनमिति व्युत्पत्त्या नीलस्याप्रतीतेः । गुणत्रयमेवाह-रज इति । सांख्यशास्त्र-  
प्रसिद्धया बुद्धौ सन्निधाप्याह । द्वितीयमिदमिति किमर्थं गुणत्रयमिदमित्यपेक्षायामाह । पूर्वमेककारं  
सृष्टा दुहिणादयो देशाः, ते चोपरतभ्यापारास्तान्, दृष्ट्या पुनरन्यान् स्रष्टुमित्यर्थः । विभ्रत्तम  
इति पाठे गुणप्रदर्शनार्थं इतिशब्दः । दुहिणहरिरुद्रानित्यत्र द्वन्द्वे घीति हरिशब्दे प्राक्  
प्रयोक्तव्ये दुहिणपदप्राक्प्रयोगोऽभ्यर्हितं पूर्वमिति अभ्यर्हितार्थतामिप्रायेण । वर्णो द्विजादौ  
शुक्लादौ यशोगुणकथासु च । स्तुतौ नाना स्त्रियां भेदरूपाक्षरविशेषण इति मेदिनीकरः ॥ ५३ ॥

### छिण्डिमभाष्यम्

अस्मिन्श्लोके भगवत्याः परप्रकृतिरूपत्वं वर्णयन्, तत्स्वरूपस्य त्रैगुण्यस्य जगत्सृष्टि-  
कारणभूतस्य सर्वदा परमेश्वरीशरीरे नित्यावस्थानं वर्णयति । नेत्रत्रयमेव भगवत्याः,  
त्रैगुण्यात्मना परिणतम् । त्रयो गुणास्तु सत्त्वरजस्तमोनामानः शुक्लोहितकृष्णस्वभावाः ।  
अत्रापि नेत्रेषु शुक्लत्वं धवलापाङ्गे, रक्तराजिषु लौहित्यं, स्वतःसिद्धदिव्यकालाञ्जनसंपर्कात्  
कृष्णमिति प्रकारेण भगवतीलोचने त्रैवर्ण्यसिद्धिः । उक्तं च श्रुतौ ‘अजामेकां लोहितशुक्ल-  
कृष्णां’ इति । विभक्तत्रैवर्ण्यव्यतिकरितनीलाञ्जनतया विभक्तत्रैवर्ण्येन व्यतिकरितं संबद्धं  
नीलाञ्जनं येषु तानि तथोक्तानि, तेषां भावः तत्ता, तया कारणभूतया, तव नेत्रत्रितयं  
तव लोचनत्रयं, हे ईशानदयिते विभाति विशेषेण दीप्तिं प्राप्नोति । केनेत्याह-दुहिण-  
हरिरुद्रान् ब्रह्मविष्णुशिवान्, त्रिदेवान्, उपरतान् सतः, कालधर्मेण त्यक्तशरीरान्, पुनः  
स्रष्टुं शरीरान्तरेण योजयितुं, रजः सत्त्वं तम इति गुणत्रितयं त्रिगुणसमुदायं विभ्रद्धानमिति  
प्रतिभाति । ब्रह्मविष्णुरुक्ताणामन्तःकले तेषां तु मूलभूतानां सत्त्वादिगुणानां न कदाचित्क्षयः ।  
तेषां खलु नित्यायाः प्रकृतेरुत्पत्त्यात् । न हि यत्किञ्चित् वस्तु स्वरूपं न व्यभिचरति ।  
तद्व्यभिचारे तदन्यत्वापत्तिरिति शङ्कसामान्यम् ॥ ५३ ॥

கோபாலசுந்தரி

விமக்தே. | ஹே இஷானதயிதே சிவவல்லபே, த்வநேத்ரதிரதயமிதம் உபரதாந் ப்ரலயம்  
 கதாந் துஹிஹரிக்ருதாந் ப்ரஹ்மவிஷ்ணுசிவாந் புந: சஸ்டு ரஜ: சத்வம் தம இதி குணாநாம் த்ரயம் விப்ரதீவ  
 விப்ராதி. | கீதத்யம் நேத்ரதிரதயம், வ்யதிக்ரதிரதீநீலாஜ்ஜநதயா சம்பத்ரத்யாமக்ஜ்ஜலதயா விப்ரதீ-  
 த்வேஷ்ய விப்ரதீ அஸம்பத்ரத் த்வேஷ்ய த்ரயோ வர்ணா: யத்ரேத்ய: | விப்ரதீத்ரேஷ்யவ்யதிக்ரதிரதீநீலாம்புஜதயேதி  
 க்ருதித்யா: | தத்ர, விப்ரதீநேத்ரேஷ்யேந வர்ணத்ரயேந ச்வேதரக்தநீலரூபேந, வ்யதிக்ரதிரதீ சம்பத்ரத்  
 யநீலாம்புஜம், தஜ்ஜாவேந, தேவாந் சஸ்டு குணாநாம் த்ரயம் விப்ரதீத்யந்வய: | விஷ்ணோநாமிகமலேந  
 ஐக ஐவ ப்ரஹ்மா சூத்ர: | த்வநேத்ரகமலேந ப்ரஹ்மவிஷ்ணுக்ருதா: சூத்ரா இதி வ்யதிரேகாலக்ஷார: |  
 விஷ்ணுபக்ஷே - ஹே இஷான இஷ்வர தயிதே பக்தஜநே, ததுபார த்வநேத்ரதிரதயம், இதம் காமதம் குணாநாம்  
 த்ரயம் விப்ரதீவ ப்ராதித்ய: | ஹரிரிந்द्र: , ந்ருசிஹமூர்த்யமிப்ராபேந நேத்ரத்ரயவர்ணநம் | அந்யத் சமாதநம் ||

ஆனந்தலஹரிதீகா

விமக்தே. | ஹே இஷானதயிதே சிவப்ரியே, இதம் த்வநேத்ரதிரதயம் விப்ராதி. | கீதத்யம்  
 வ்யதிக்ரதிரதீ சம்புக்ந் நீலமஜ்ஜநம் க்ஜ்ஜலம் யத்ர ததாவிப்ரதீவேந விப்ரதீ வ்யக்தீபூத் த்வேஷ்ய ரக்தக்ருஷ்ண-  
 குக்ருரூபவர்ணத்ரயம் யத்ர தாதத்யம், சாதுவேஷ்யாதிவத் ச்வாதே தத்ரதீ: | விப்ரதீத்ரேஷ்யவ்யதிக்ரதிரதீ-  
 நாலாம்புஜதயேதி பாடே விப்ரதீநேத்ரேஷ்யேந வ்யதிக்ரதிரதீ யநீலாம்புஜம் தத்ரவேந தத்ரதததீவேநேத்ய: |  
 புந: காதத்யம் உபரதாந் ப்ரலயே திரோஹிதாந் ப்ரஹ்மாதிந் புந: சஸ்டு ரஜ: சத்வம் தம இதி குணாநாம் த்ரயம்  
 விப்ரதீ வ்யதீவ | இவேஸுத்ரேஷ்யாம | குணத்ரயாநாம் வர்ணத்ரயேந சாம்யஸுத்ரேஷ்யதம் || ௫௪ ||

பவித்ரீகர்து ந: பசுபதி பராதிநேத்ரதயே

<sup>1</sup>தயாமித்ரேநேத்ரேஷ்யவ்யதிக்ரதிரதீ: |

நத: ஶோணோ க்ஜ்ஜா தபநதநயேதி ப்ருவமம்

த்ரயாநாம் தீர்த்தாநாமுபநயாதி சம்பேதமநவம்<sup>2</sup> || ௫௪ ||

பவித்ரீகர்து ந: பசுபதி பராதிநேத்ரதயே

தயாமித்ரேநேத்ரேஷ்யவ்யதிக்ரதிரதீ: |

நத: ஶோணோ க்ஜ்ஜா தபநதநயேதி ப்ருவமம்

த்ரயாநாமுபநயாதி சம்பேதமநவம் ||

1 தயாமித்ரே: 2 மனவே

पशुपति पराधीनहृदये मां! पावन करने हम सब को  
 अरुण धवल श्याम नेत्र धर कर सदय सकल हरने अध को ।  
 संपादित करती तू संगम शोणा गंगा जमुना का  
 तीनों तीर्थों का निश्चय ही अनघ अनोखी नदियों का ॥

लक्ष्मीधरा

एतदेव त्रैवर्ण्यं पुनरुत्प्रेक्ष्यते-पवित्रीकर्तुं अपवितान् पवित्रान् सम्पद्यमानान् कर्तुं  
 'अभूततद्भावे सम्पद्यकर्तरि च्विः' । नः अस्मान्, पशुपतिपराधीनहृदयं! हरायत्तचिचे!  
 दयामित्रैः दयाद्वैः, नेत्रैः अरुणधवलश्यामरुचिभिः प्रत्येकमिति शेषः । नदः 'पुप्रवाहः शोणः  
 हिरण्यवाहः, स तु रक्तवर्णः, गङ्गा भागीरथी श्वेतवर्णः, तपनतनया काळिन्दी नीलवर्णा इति  
 कविप्रसिद्धिः । इति एवं, ध्रुवं सत्यं, अमुं परिदृश्यमानं, त्रयाणां तीर्थानां जलावताराणां,  
 सम्भेदं नदीसङ्गमं, उपनयसि सम्पादयसि । अनघं अधापनोदकम् । अत्रेत्थं पदयोजना-  
 हे पशुपतिपराधीनहृदये! दयामित्रैः अरुणधवलश्यामरुचिभिः नेत्रैः शोणो नदो गङ्गा  
 तपनतनयेति त्रयाणां तीर्थानां अमुं अनघं संभेदं नः पवित्रीकर्तुं उपनयसि ध्रुवम् ।  
 भक्तवत्सलत्वाद्देव्या इति भावः । अत्रोत्प्रेक्षालङ्कारः; स्वभावसिद्धस्य नयनगतरेखात्रितयस्य  
 सितासितरक्तवर्णात्मकस्य गङ्गायमुनाशोणसङ्गमत्वेनोत्प्रेक्षणात् ॥ ५४ ॥

सौभाग्यवर्धनी

पवित्रीति । हे पशुपतिपराधीनहृदये! महादेवपरतन्त्रे! दयामित्रैः दयारस-  
 निबद्धसौहादैः, अरुणधवलश्यामरुचिभिः विभक्ततैर्वर्णैः क्रमेणेत्यर्थः । शोणो नदः, गङ्गा  
 तपनतनया इति त्रयाणां तीर्थानां संभेदं सङ्गमं नः अस्मान् पवित्रीकर्तुं उपनयसि समीपगतं  
 करोषि । लोके गङ्गायमुनासरस्वतीनां संभेदो दृष्टः । न तु शोणगङ्गायमुनानाम् । नः पवित्री-  
 कर्तुमेतादृशं तीर्थसंभेदमुपनयसि । हे अनघे! अहो तव भक्तेषु दयापरतन्त्रता, अस्मावि  
 संभावयसीति भावः । अत एव नद्याः स्वामाधिकर्मल्यगुणोल्लसिता त्वम् । यद्यपि प्रत्येकं  
 नेत्रत्रयेऽपि त्रैगुण्यमस्ति तथापि त्रैगुण्यतारतम्यमिह प्रतिपाद्यम् । रजोगुणाधिक्यं दक्षिणनेत्रे,  
 सत्त्वगुणाधिक्यं वामनेत्रे, तमोगुणाधिक्यं फालनेत्रे, सत्त्वगुणाधिक्यं वा ॥ ५४ ॥

अरुणामोदिनी

पुनस्तदेवान्यथोत्प्रेक्ष्यते-पवित्रीकर्तुमिति । पशुपतिः शिवः तेन पराधीनं  
 हृदयं यस्याः सा शिवायत्तचित्ता । पशुपताविवाङ्मतया पशुशब्दवाच्यजनावनपरायणहृदया

१ पुण्यप्रवाहः ।

वेत्यभिसंविः । तस्याः संबुद्धिः हे पशुपतिपराधीनहृदये । नः भक्तजनानस्मान्, पवित्रीकर्तुं शोद्धुमेव । ‘कुलिशं भिदुरं पविः’ इति कोशात् पविं त्रायत इति पवित इन्द्रः तत्समानीकर्तुं चेत्यभिसंविः । ‘सितासिते सरितौ यत्र संगते’ इत्यादिश्रुतेः । अरुणधवलश्यामरुचिभिः रक्तशुभ्रनीलकान्तिकलितैः । किं च दयामित्रैः कृपावद्भिः नेत्रैर्नयनैः । शोणस्तदाख्यो रक्तवर्णो नदः पुंस्त्वद्वाहः, गङ्गा भागीरथी श्वेतवर्णा, तपनतनया यमुना नीलवर्णेत्येवंरूपाणां त्रयाणां तीर्थानां पुण्यजलानां अनघं हृद्यं ‘अनघोऽपापहृद्ययोः’ इति धरणिः । अनघे इति पाठे देवी सं\* ... [ पवित्रीकर्तुमिति । हे पशुपतिपराधीनहृदये, श्रीपरशिवायत्तचित्ते दयामित्रैः कारुण्यपूर्णैः, अरुणधवलश्यामरुचिभिः अरुणत्वं रक्तराजिषु, धवलत्वं अपाङ्गभागे, श्यामत्वं कृष्णमण्डल इति त्रिधा वर्णविन्यासेन शोभमानैः नेत्रैः नः अस्मान् पवित्रीकर्तुं नदः शोणः हिरण्यबाहुश्च ‘शोणो हिरण्यबाहुः स्यात्’ इत्यमरः । गङ्गा जाह्नवी च, तपनतनया कालिन्दी चेति त्रयाणां जगत्प्रसिद्धानां महातीर्थानां संभेदं संसर्गं, अन्योन्यमेलनं उपनयसि । हे अनघे अपापशीले, त्वच्चरणनिरतानां भक्तानां त्वद्व्यतिरेकेण तीर्थोपाश्रयो व्यर्थ एव । यत्त्वदीयावलोकनसंपन्नश्रावभवेधदीक्षाशुशुक्षणितात्क्षणप्लुष्टसमस्तदुरिततूलपुञ्जतया नित्यशुद्धा एव परिपूर्णा आसते । तथा हि ‘तीर्थानि तोयपूर्णानि देवान्पाषाणमृगमयान् । योगिनो न प्रपद्यन्ते ह्यात्मभ्यानपरायणाः ।’ इति । ‘न वारिणा शुद्ध्यति चान्तरात्मा’ इति च ] ॥ ५४ ॥

#### आनन्दगिरीया

पवित्रीकर्तुमिति । हे पशुपतिपराधीनहृदये महादेवकामिनि, त्वं नेत्रैः कृपया त्रयाणां तीर्थानां संभेदं सङ्करमपूर्वं प्रयागममुं उपनयसीति दृढं मन्ये । पवित्रीकर्तुं जन्ममरण-प्रबन्धान्धकारसंसारसंबन्धनपरमायापटलैः मलिनीकृतान् नः अस्मान् पवित्रयितुम् । परोपकार-व्यतिरेकेण तव तीर्थवहने प्रयोजनं नास्तीत्यत आह । अनघे पापात्मताभाववति । तव तु पापसंबन्धो नास्ति, येन स्वार्थं वहसीत्युच्येत । नैरपेक्ष्यमाह—किलक्षणेनैत्रैः दयामित्रैः, दया मित्रं येषां तानि तैः, दयाया मित्रैर्वा दयासहकृतैः । एतावता तव निरुपाधिकृपामन्थरित-कटाक्षविक्षेपमात्रेण परमपापिनोऽपि तीर्थराजप्रयागजलकल्लोलक्रीडयेव समवधूतसवासनसकल-पापाः सन्तः, स्वर्गाश्वर्गयोर्लक्ष्मीमपाक्रष्टुमुत्सहन्ते इत्युक्तेन त्वं परमकरुणाकादंबिनीति ध्वनितम् । तीर्थमाह—नदः शोणो गङ्गा तपनतनयेति । तपनतनया यमुना । शोणो नदः, अनेन रजोगुणप्रधाना सरस्वती । शोणो नदो वा । यद्यपि तस्य रक्तरूपता नास्ति तथापि शोणनाम्ना शब्दबलेन रक्तभागवर्णनम् । कीदृशैः नेत्रैः, अरुणादिरुचिभिः । अथवा प्रत्येकं

\* इतः परं मातृका वृद्धिता । [] चिह्नमध्यगतं डिण्डिमभाष्यपंक्तीः सर्वथानुक्रोति ।

रुचितयमपि । यद्यपि ब्रह्मविष्णुरुद्रादीनामपि सेव्याः स्वतन्त्राः शुवनभयभङ्गव्यसनिनी  
 शुवनेश्वरी, तथापि पतिव्रताधर्मपरायणासीत्याह—पशुपतिपराधीनहृदयेति । स तु पशुपतिः,  
 त्वं च लोकोत्तरसकलव्यवहारचातुरीचमत्कारचत्वरीभूता, तथापि धर्ममार्गप्रवर्तिकेति भावः ।  
 पवित्रीकर्तुं नः इति पद्यस्य रहस्यार्थः—चतुर्दशमाह—पवित्री प्रणवः, कर्तुं नमः, पशुपति-  
 पराधीनहृदये भगवति देवदेवि दयामित्रैः नेत्रैः सर्वसंहारकारके, अरुण जातवेदसि, धवल  
 श्याम ज्वल, रुचिभिः इदं पदमाग्नेडितं, नदः शोणो गङ्गा हां हीं हूम् तपनतनया सप्ततनयो  
 रेफः इदं त्रयाणां तीर्थानां ज्वालामालिनी भेद अस्त्रं अनघे स्वाहा । ओं नमो भगवति  
 ज्वालामालिनि देवदेवि सर्वभूतसंहारकारके जातवेदसि ज्वलन्ति जल ज्वल प्रज्वल  
 प्रज्वल हां हीं हूम् र र र र र र ज्वालामालिनि हुं फट् स्वाहा । ज्वालामालिनी ॥ ५४ ॥

#### तात्पर्यदीपिनी

पवित्रीकर्तुमिति—हे अनघे निष्पापे, पशुपतिपराधीनहृदये पशुपतिना पराधीनं  
 हृदयं यस्याः सा तस्याः संबोधनं, हराकृष्टहृदये इत्यर्थः । त्वन्नेत्रैः त्रयाणां तीर्थानां संभेद-  
 मुपनयसि प्रापयसीति ध्रुवं निश्चितमेव । किं तत् तीर्थं, तत्राह—शोणो नदः, गङ्गा  
 विष्णुपदी, तपनतनया यमुना इति त्रयाणां तीर्थानामिति, बहूनां नदानां विद्यमानत्वात्तद्भेदकं  
 शोणपदम् । कथमिति तत्राह—किंविधैर्नेत्रैः, अरुणधवलश्यामरुचिभिः, अरुणा च धवला च  
 श्यामा च रुचिर्येषु तैः, आरुण्येन शोणोपमा, धवलतया गङ्गोपमा श्यामतया यमुनोपमा ।  
 किं तीर्थं मया विधीयते, तत्राह—न अस्मान् पवित्रीकर्तुं अतिकृतापराधान् भक्तान् पावयितुं,  
 पुनः किंविधैर्नेत्रैः, दयामिश्रैः दयया मिश्राणि तैः । अमुं स्वसेवाच्युतं कोऽनुकम्पेतेति दयावद्भिः ॥

#### पदार्थचन्द्रिका

परमपावनत्वेन जगत्प्रसिद्धत्रिवेणीरूपकेण नेत्रत्रयं वर्णयति । पवित्रीकर्तुमिति ।  
 पराधीनं परतन्त्रं, पशुपतिना पराधीनं हृदयं यस्यास्तत्संबोधनं, तथा हे अनघे, न विद्यते  
 अघं पापं यस्याः स्मरणादिना सा अनघा, तत्संबोधनं तथा । नोऽस्मान्पवित्रीकर्तुं नेत्रैस्त्रयाणां  
 तीर्थानां संभेदं सङ्गममुपनयसि प्रापयसि । ध्रुवं शङ्के । अतिप्रसिद्धया बुद्धौ सन्निधाप्याह—  
 अमुमिति । कानि तीर्थानीत्यपेक्षायामाह—नद इति । नदशब्देनात्र नदी लक्ष्यते । सा च  
 सरस्वती । अत एव शोणशब्दोऽत्र परिचायकः । सरस्वत्या ‘सरस्वती रजोरूपा कलिन्दजेति  
 पुराणे रजोरूपवर्णनात् । रजश्च लोहितमिति सांख्ये समये प्रसिद्धमेव । अन्यथानुपपत्तिश्च  
 लक्षणाबीजम् । वेणीसादृश्यार्थं नेत्राणि विशिनष्टि—अरुणेति । स्पष्टम् । दया मित्रं येषां  
 तैः । दयामित्रत्वं च तीर्थेऽपि योज्यम् । परमोपकारकत्वात्तीर्थानाम् । अरुणत्वादिकं स्पष्टमेव



येषाम् । अथवा शोणो नद एव । तथाचाभूतोपमा । पशुपतिपराधीनहृदये अनघे इति च एदद्वयेन परमपतिव्रतायाः परमपावन्याश्च भवान्या नेत्राणां तीर्थरूपा भुक्तेवेति ध्वन्यते । ५३॥

### डिण्डिमभाष्यम्

हे पशुपतिपराधीनहृदये ! श्रीपरमेश्वराय च हृदये, दयामित्रैः कारुण्यसम्पूर्णैः अरुण-धवलश्यामरुचिभिः, अरुणत्वं रक्तराजिषु, धवलत्वमपाङ्गभागे, श्यामलत्वं कृष्णमण्डले इति त्रिधा वर्णविन्यासेन शोभमानैर्नेत्रैः, नः अस्मान् पवित्रीकर्तुं लोकपावनान् कर्तुम्, नदः शोणः हिरण्यबाहुश्च, 'शोणो हिरण्यबाहुः स्यादित्यमरः' । गङ्गा जाह्नवी, तपनतनया कालिन्दी च इति त्रयाणां जगत्प्रसिद्धानां महातीर्थानां सम्भेदं संसर्गं अन्योन्यमेलनं, उपनयसि सत्पादयसि । हे अनघे ! अपापशीले, त्वच्चरणनिरतानां भक्तानां त्वच्चरितरेकेण तीर्थोपाश्रयः व्यर्थ एव । त्वदीयालोकनस्पर्शशाम्भववेधदीक्षाशुशुक्षणितत्क्षणेष्टसमस्तदुरिततूलपुञ्जतया नित्यपरिशुद्धा एव परिपूर्णस्ते । तथा हि — 'तीर्थानि तोयपूर्णानि देवान् पाषाणमृण्मयान् । योगिनो न प्रपद्यन्ते आत्मध्यानपरायणाः ।' इति । 'न वारिणा शुध्यति चान्तरात्मा' इति च ॥ ५४ ॥

### गोपालसुन्दरी

पवित्रीकर्तुमिति — हे पशुपतिपराधीनहृदये ! शिवाधीनमानसे, अनघे निष्पापे, ध्रुवं निश्चितं, नोऽस्मान्, पवित्रीकर्तुं नेत्रैः शोणो नदः, गङ्गा त्रिपथगा, तपनतनया यमुना इति त्रयाणां तीर्थानाममुं सम्भेदं सङ्गममुपनयसि प्रापयसि, नेत्रैः कीदृशैः ? दयामित्रैः दयैव मित्रं येषां तैः, पुनः कीदृशैः ? अरुणधवलश्यामरुचिभिः रक्तशुक्लकृष्णकान्तिभिः । विष्णुपक्षे—पशुपतिपराधीनहृदिति गङ्गाविशेषणम् । अये ! इति सम्बोधनं पदम् । यद्वा पशुपतिपराधीन-हृदयेति गङ्गाविशेषणम् । इदयेति यमुनाविशेषणम् । तत्र इं कामं ददाति इदः श्रीकृष्णस्तं तत्सादृश्यं यातीत्यर्थः । उभयोः कृष्णवर्णत्वात् । अनघे स्थाने मुखरूपे त्रयाणां तीर्थानां सम्भेदमुपनयसीत्यर्थः । अनघे निष्पापे जने दयामित्रैरिति वा अन्वयः ॥ ५४ ॥

### आनन्दलहरीटीका

पवित्रीकर्तुमिति । अमुं संभेदं संगममुपनयसि प्रापयसि निकटं प्रापयसि । कीदृशैर्नेत्रैः, दयया सह सदा विहारिभिः । मित्रैरिति पाठे संबद्धैरित्यर्थः । अरुणधवलश्यामरुचयो येषां तैः । अरुणं रक्तम् । अत एव तीर्थत्रयत्वेनोत्प्रेक्षितम् । शोणस्यारुणत्वाद्गंगाया धवलत्वात् यमुनायाः श्यामलत्वात् । 'संभेदः सिन्धुसङ्गम' इत्यमरः ॥ ५४ ॥

निमेषोन्मेषाभ्यां प्रलयमुदयं याति जगती

तवेत्याहुः सन्तो धरणिधरराजन्यतनये ।

त्वदुन्मेषाजातं जगदिदमशेषं प्रलयतः

परित्रातुं शङ्के परिहृतनिमेषास्तव दृशः ॥ 44 ॥

நிமேஷோந்மேஷாப்யாம் ப்ரளயமுதயம் யாதி ஜகதீ

தவேத்யாஹு: ஸந்தோ தரணிதர ராஜந்யதநயே ।

த்வதுந்மேஷாஜ்ஜாதம் ஜகதிதமசேஷம் ப்ரளயத:

பரித்ராதும் சங்கே பரிஹ்ருத நிமேஷாஸ்தவ த்ருச: ॥

तेरे पलकों के मुँदने खुलने से संत कहा करते

जग के लय उद्भव होते हैं शैलराजतनये धरते

खुले नेत्र पलकों के तब वैसे ही सदा बिना मूँदे

प्रलय समय तवा सारे जग को रक्षित रखने जगवन्दे ॥

लक्ष्मीधरा

निमेषो नाम पक्ष्मणां मुकुलीभावः, अत्र उन्मेषो नाम नयने पक्ष्मविकासः, ताभ्यां यथाक्रमं, प्रलयं संहारं, उदयं उद्भवं, याति प्राप्नोति । जगती जगत् तव भवत्याः, इति एवं, आहुः ब्रुवते । 'ब्रुवः पञ्चानामादितः' इत्यादिना आहादेशः । सन्तः सत्पुरुषाः व्यासादयः । दृष्टिमुष्टिवादिते ज्ञानव्यतिरेकेण ज्ञेयाभावात् निमेषोन्मेषाभ्यामित्युक्ते-  
राञ्जस्यमिति ध्येयम् । धरणिधरराजन्यतनये ! हिमाचलपुत्रिके ! त्वदुन्मेषात् तव पक्ष्मस्पन्दात्, जातं जगत् क्षुब्धं, इदं परिदृश्यमानं अशेषं कुन्तं, प्रलयतः महासंहारात्, परित्रातुं रक्षितुं, शङ्के । परिहृतनिमेषाः तिरस्कृताक्षिस्पन्दाः, तव दृशः नयनानि । अत्रेत्थं पदयोजना - धरणिधरराजन्यतनये ! तव निमेषोन्मेषाभ्यां जगती प्रलयमुदयं यातीति सन्तः आहुः । अतः त्वदुन्मेषात् जातं अशेषं इदं जगत् प्रलयतः परित्रातुं तव दृशः परिहृतनिमेषाः इति शङ्के । अत्रोत्प्रेक्षालङ्कारः । देवतानामनिमेषत्वं स्वभावसिद्धम् ; तच्च जगत्संरक्षणार्थमिति फलत्वेनो-  
त्प्रेक्षणात् फलोत्प्रेक्षा । तत्र निमेषोन्मेषदशायां तौ जगदुत्पत्तिलयाविति देव्याः महिमा अवाञ्छानसगोचर इति वस्तु ध्वन्यते । अतः अलङ्कारेण वस्तुध्वनिः ॥ 44 ॥

1 शङ्के मन्ये ।

## सौभाग्यवर्धनी

हे धरणिधरराजन्यतनये । तव निमेषोन्मेषाभ्यां प्रलयमुदयं याति जगती पृथ्वी, जगतीत्युपलक्षणं, सकलं जगत् । जगतीशब्दः जगद्वाचक इत्यभिमुक्तवचनमिति । सन्तः परमार्थदृष्ट्या चिद्विलासं विश्वं पश्यन्तः । त्वदुन्मेषात् जातं जगदिदमशेषं प्रलयतः परित्रातुं परिहृतनिमेषाः तव दृशः । उन्मीलनात् जातं जगत् तदानीं च निमीलने जाते उत्पन्नमेव पश्यन्त इति हेतोः अनिमिषनयना त्वमिति भावः । निरतिशयानन्दमय्या एव ब्रह्माविनाभूत-चिच्छक्तेः देवताशरीरोपाधिमवलम्बमानायाः स्वाभाविकं तदन्यथा प्रस्तूयत इत्यपहृतिरेव ॥

## अरुणामोदिनी

निमेषेत्यादि । हे धरणिधरराजन्यतनये ! शैलराजन्यतनये ! निमेषोन्मेषाभ्यां, तव नयनयोः निमीलनोन्मीलनाभ्यां प्रलयं संहारं उदयं सृष्टिं च कर्म, जगती कर्त्री समस्त-भुवनावलियाति प्राप्नोति । सन्तः भूतभविष्यद्वर्तमानावद् आहुः निगदन्ति । 'ब्रुवः पञ्चानामादित आहो ब्रुवः' इत्याहादेशः । यदित्थं वदन्ति तत्प्रायेण असत्यमिति प्रतिपादयन्ति - त्वदिति । त्वदुन्मेषात् तव लाचनोन्मीलनात् जातं लब्धसत्ताकं जगत् इदं, शिवादिक्षिति-पर्यन्ततत्त्वजालविनिर्मितं भुवनसंस्थानं प्रलयकर्मतः संहारतः सकाशात् परित्रातुं रक्षितुं परिहृत-निमेषाः निमीलनरहिताः तव दृश इति शङ्के इति वाक्यार्थः कर्म । अस्मिन्नर्थे कामसिद्धिस्तोत्रे भगवतीभक्तिलोलचूडामणिः श्रीवत्सरजोऽप्याह - 'लोकाश्चतुर्दश महेन्द्रमुखाश्च देवाः मूर्तित्रयं मुनिगणाश्च वसिष्ठमुखाः । सद्यो भवन्ति न भवन्ति समस्तमूर्तेरुन्मीलनेन तव देवि निमीलनेन ॥' इति । सर्वासामपि देवः ज्ञानानां अनिमिषलोचनत्वं वर्तते । तद्भगवत्या अपि स्वभावसिद्धं । देवजातिप्रसिद्धं अनिमिषलोचनत्वमुत्प्रेक्ष्यते कविनेति मन्तव्यम् । भगवत्या लोचनयोरेवायं प्रभावः यत्कार्यकारणपौर्वापर्यव्यवस्थायतिरेकेण चोपादानकारणपूर्वनियत-विद्यमानताव्यतिरेकेण च बुद्धिमत्कृतवाङ्मनश्शरीरचेष्टाविरहेण चानेन मन्त्रतन्त्रसाधितेन्द्र-जालिक योगिपुरुष करतलकलित शुद्धपिञ्जकाभ्रमणमात्र तत्क्षण संपादित कपटसमुद्र गन्धर्वनगरादि सादृश्येन स्वात्मस्थितमेव विश्वं प्रपञ्चं भगवत्या लोचनमेव सृजति रक्षति संहर्तीत्यागमप्रसिद्धया स्वभावोक्तिरेव मन्तव्या । न हि परमार्थवचनवेलायां कविकल्पितमिथ्यारूपोत्प्रेक्षालङ्कारसंभव इति ॥ ५५ ॥

## आनन्दगिरीया

निमेषोन्मेषाभ्यामिति । प्रलयतोऽशेषं जगद्रक्षितुं परिहृतनिमेषाः, उन्मेषानन्तरं तदैव निमेषे क्रियमाणे, मुनिवचनस्य प्रमाणत्वात् जगत् प्रलयो भविष्यतीति कृपया परित्यक्त-

निमेषाः । अन्यथा निर्निमेषत्वे कारणान्तरं नास्ति । किलक्षणं जगत्, त्वदुन्मेषाज्जातम् । एतावता स्वयमुत्पादितस्य स्वस्मादेव नाशे यदनौचित्यं तत्परिहारः । तदुक्तं — ‘विषवृक्षोऽपि संवर्धय स्वयं छेत्तुमसांप्रतम्’ । अनेन पद्येन देवत्वं स्वभावसिद्धं परमेश्वर्या वर्णितम् । देवाः स्वभावात् त्रिदशाः खल्वेतेऽनन्तमन्वन्तरायुषोऽनिमेषचक्षुषो नभश्चारिणः कामगाः त्रिनयन-चतुर्भुजादयः । अस्मदादयस्तु दशदशाः शतवर्षपरमायुषः परिभ्रमचक्षुषो भूचराः प्रतिहतगतयो द्विभुजनयनाः । निमेषोन्मेषेतिपद्यरहस्यार्थः — निमेषेति । ते निमेषोन्मेषाभ्यां जगती मन्त्रमयी त्वदर्धमात्राधिष्ठानानधिष्ठानाभ्यां, यत्नैव तवाधिष्ठानं तत्रैवोदयः प्रकाश इतरथा त्वदुन्मेषाज्जातं त्वयार्धमात्रान्तःकरणात्मकतया । कीदृशो दृशः । ततस्तास्त्वदङ्गसंभूतास्त्रातुं सावधानाः सर्वत्र सन्तीति ॥ ५५ ॥

तात्पर्यदीपिनी

निमेषोन्मेषाभ्यामिति — हे धरणिधरराजन्यतनये, धरणिधरो हिमाद्रिः, स एव राजन्यो राजा तस्य तनये पुत्रि, सन्त इत्याहुः । सन्तो द्वैपायनपुरस्सरा इत्याहुः । इतीति किम् । जगती पृथ्वी तव निमेषोन्मेषाभ्यां प्रलयमुदयं च याति । निमेषश्चोन्मेषश्च ताभ्यां, निमेषो दृष्टिमीलनं, उन्मेष उन्मीलनं ताभ्यां विश्वप्रलयोदयौ भवत इति वदन्ति । अतः कारणादहमिति शङ्के, इति किं, इदमशेषं जगत्परित्रातुं तव दृशः परिहृतनिमेषा भवन्ति । परिहृता निमेषा यासां ताः । निमेषपरिहृता इत्यर्थः । किभूतं जगत्, त्वदुन्मेषाज्जातं, तव उन्मेषः निमेषपरिहारः तस्मात् जातस्य जगतः प्रलयो मास्तु इति धिया दृशां निमेषपरिहारः कृत इति भावः ॥ ५५ ॥

पदार्थचन्द्रिका

पुनरपि नेत्राण्युत्प्रेक्षमाणो वर्णयति — निमेषोन्मेषाभ्यामिति । उन्मेषोऽक्षि-पक्षमविभागजनिता क्रिया । तृतीया हेतौ । जगती त्रैलोक्यं चतुर्मुखरूपधारी श्रीनारायणो यदा निद्राति तदा त्रैलोक्यं नश्यति, यदा च जागर्ति तदा जगदुदेतीति सन्तो व्यासादयो वदन्तीत्यर्थः । भवानी विष्णुरिति पुराणवाक्यानिर्धारयते, तद्यथा ‘एकैव मूर्तिः परमेश्वरस्य भिन्ना चतुर्धा व्यवहारकाले । भोगे भवानी पुरुषे च विष्णुः क्रोधे च काली समरे च दुर्गा’ इति शङ्के तर्कयामि । परिहृतो निमेषो याभिस्ताः । स्पष्टमन्यत् ॥ ५५ ॥

डिण्डिमभाष्यम्

हे धरणिधरराजन्यतनये शैलराजनन्दिनि, भूधरेन्द्रतनूजे । निमेषोन्मेषाभ्यां तव लौचनयोः निमीलनोन्मीलनाभ्यां प्रलयं संहारं उदयं सृष्टिं च कर्म जगती कर्त्री समस्तभुवना-

वलिर्थाति प्राप्नोति, इति - सन्तो भूतमविष्यद्वर्तमानविदः आहुः निगदन्ति । 'ब्रुवः पञ्चानामादित आहो ब्रुवः' इत्याहादेशः । यदित्थं वदन्ति तत्प्रायेण सत्यमिति प्रतिपादयति । त्वदुन्मेषात् तव लोचनोन्मीलनात् जातं लब्धसत्ताकं जगदिदं शिवादिक्षितिपर्यन्तं तत्त्वजालविनिर्मितध्रुवनसंस्थानं कर्म, प्रलयतः संहारतः सकाशात्परित्रातुं रक्षितुं परिहृतनिमेषाः निमीलनरहिताः तव दृशः इति शङ्के वाक्यार्थकर्म । अस्मिन्नर्थे भगवतीभक्तचूडामणिः श्रीवत्सराजोऽपि कामसिद्धिस्तोत्रेऽपि उक्तवान् - 'लोके चतुर्दशमहेन्द्रमुखाश्च देवा मातस्त्रयी मुनिगणाश्च वसिष्ठमुख्याः । सद्यो भवन्ति न भवन्ति समस्तमूर्तेरुन्मीलनेन तव देवि निमीलनेन ॥' सवासामपि देवाङ्गनानामनिमेषलोचनं वर्तते तद्भगवत्या अपि स्वभावसिद्धं देवजातप्रसिद्धमनिमेषलोचनत्वमुत्प्रेक्ष्यते कत्रिना इति न मन्तव्यं, भगवत्या लोचनयोरेवायं प्रभावः यत्कर्मकारणपौर्वापर्यव्यवस्थायतिरेकेण च उपादानकारणपूर्वनियतविद्यमानताव्यतिरेकेण हि बुद्धिमत्कर्तव्यवाङ्मनश्शरीरचेष्टाविरहेण अनेकतन्त्रमन्त्रसाधितैः जालिकयोगिपुरुषकरतलकलितशुद्ध पिच्छाभ्रमणमात्र परिश्रणसंपादितकष्टसमुद्रगन्धर्वनगरादिसादृश्येन स्वात्मस्थितमेव विश्वप्रपञ्चं भगवत्या लोचनमेव सृजति रक्षति संहरति इत्यागमशास्त्रोक्तप्रसिद्धस्वभावोक्तिरेव मन्तव्या । न हि परमार्थवचनवेलायां कविकल्पितमिथ्यालङ्कारोत्प्रेक्षालङ्कार इति ॥ ५५ ॥

### गोपालसुन्दरी

निमेषेति - हे धरणिधरराजन्यतनये शैलाधिराजसुते ! तव निमेषोन्मेषाभ्यामक्षि-  
निमीलनोन्मीलनाभ्यां, जगती पृथिवी, प्रलयं नाशं उदयमुत्पत्तिं याति प्राप्नोति इति सन्त  
आहुः । त्वदुन्मेषात्तव लोचनोन्मीलनात्तत्प्रादुर्भूतमशेषं जगत् प्रलयतः संहारात् परित्रातुं  
तव दृशः परिहृतनिमेषाः त्यक्तनिमीलनाः इति शङ्के तर्कयामीत्यर्थः । विष्णुपक्षे - हे धरणिधर  
पृथिवीधर ! राजन्यतनयः समुद्रः तस्मिन् तव निमेषोन्मेषाभ्यां जगती प्रलयं लीनतां उदयं  
व्यक्तिं यातीत्यर्थः ॥ ५५ ॥

### आनन्दलहरीटीका

निमेषोन्मेषाभ्यामिति । हे धरणिधरराजन्यतनये पर्वतराजपुत्रि, तव  
निमेषोन्मेषाभ्यां नेत्रनिमीलनोन्मीलनाभ्यां जगती विजगती पृथ्वी वा प्रलयं नाशं उदयमुत्पत्त्य-  
मानतां यथासंख्यं यातीति सन्तः पण्डिता आहुः । अतः अहमिति शङ्के उत्प्रेक्षे, किमित्याह -  
त्वदुन्मेषात् तव नेत्रोन्मीलनात् जातं इदमशेषं समस्तं जगत्प्रलयतो विनाशात्परित्रातुं रक्षितुं  
तव दृशो नेत्राणि किं परिहृतनिमेषाः त्यक्तनिमीलनाः । देवतात्वेन स्वभावतोऽनिमेषत्वमेव-  
मुत्प्रेक्षितम् ॥ ५५ ॥

तवापर्णे कर्णेजपनयनपैशुन्यचकिताः

निलीयन्ते तोये नियतमनिमेषाः शफरिकाः ।

इयं च श्रीवृद्धच्छदपुटकवाटं कुवल्यं

जहाति प्रत्यूषे निशि च विघटय्य प्रविशति ॥ ५६ ॥

தவாபர்ணே கர்ணேஜப நயந பைசுந்ய சுகிதா:

நிலீயந்தே தோயே நியதமநிமேஷாச் சபரிகா: ।

இயம் ச ஸ்ரீர் பத்தச்சத புடகவாடம் குவலயம்

ஜஹாதி ப்ரத்யூஷே நிசி ச விகடய்ய ப்ரவிசதி ॥

तव कर्णी से लगे पिशुननयनों से डर कर छिप बैठीं

जल में मत्स्वरमणियां अनिभिष तव दृशि लक्ष्मी भी तज बैठी ।

मुकुलित इन्दीवर सुम को प्रत्यूष समय में शुभवर्णे

निशि को पुनः पैठती खोल कवाटपटल देवि अपर्णे ॥

लक्ष्मीधरा

तव भवत्याः, अपर्णे! पार्वति! कर्णेजपनयनपैशुन्यचकिताः कर्णेजपे कर्णसमीपं सदा गते नयने ताभ्यां यत्करिष्यमाणं पैशुन्यं पिशुनभावः, मर्मोद्धाटनं तस्माच्चकिताः, निलीयन्ते आकारगोपनेन स्थिताः इत्यर्थः । तोये उदके, नियतं निश्चयः, अनिमेषाः निमेषरहिताः शफरिकाः मीनयोषिताः । इयं च परिदृश्यमाना नेत्रगता, श्रीः लक्ष्मीः, वृद्धच्छदपुटकवाटं वृद्धं संकलितं छदपुटा एव कवाटं यस्य तत् कवाटसङ्घटितगृहमिव वर्तते इत्यर्थः । कुवल्यं इन्दीवरं, जहाति त्यजति प्रत्यूषे उपःकाले । निशि च रात्रौ च, विघटय्य प्रविशति संविशति । अत्रेत्यं पदयोजना - हे अपर्णे! तव कर्णेजपनयनपैशुन्यचकिताः शफरिकाः अनिमेषास्तोये निलीयन्ते नियतम् । किञ्च - इयं च श्रीः वृद्धच्छदपुटकवाटं कुवल्यं प्रत्यूषे जहाति, निशि च तत् विघटय्य प्रविशति । अयमर्थः - लोके नेत्रसमं वस्तु शफरिका इन्दीवराणीति, एतद्वदित्यसमं नेत्रमिति च सुप्रसिद्धं उभयोस्ताम्यम् । अत्र कविः नेत्रसौभाग्यं शफरिकासु इन्दीवरेषु च वर्तते, तत्सौभाग्यमाहर्तुकामं नेत्रद्वयं तत्र पैशुन्यं करोतीतीममर्थ-स्वभावस्योत्प्रेक्षते । अत्र पूर्वार्धे उत्प्रेक्षालङ्कारः, शफरिकाणां जलाधिवासः, अनिमेषत्वं च स्वभावसिद्धम्, तदन्यथात्वेनोत्प्रेक्षणात् । द्वितीयार्धे अतिशयोक्तिः; नेत्रलक्ष्म्याः नेत्रं विहाय



इन्दीवरेषु भक्त्यतिशयात् रात्रौ तद्रक्षणार्थं तद्भर्मान्तर्वर्तित्वं, दिवा तद्विहाय नेत्रवर्तित्वं असम्भवीति असम्बन्धे सम्बन्धनिबन्धनात् । इन्दीवरस्य रात्रौ विकासः स्वभावसिद्धः, दिवा मुकुलीभावश्च । एतद्द्वयस्य लक्ष्मीकृतत्वासम्बन्धेऽपि सम्बन्धकथनात् अतिशयोक्त्यन्तरम् ।  
 उभयोरनुसृष्टिः । अनुसृष्टिलक्षणं पूर्वमेवोक्तम् (४७ श्लो) । अत्र इन्दीवरस्य रात्रौ विकासः, नेत्रद्वयस्य दिवा विकासः । अतश्च दिवा लक्ष्मीः नेत्रे वसति, रात्रौ कुवले । एवं लक्ष्मीः जक्तदिवसुप्रयत्नैव चरति नान्यत्रेति । शफरीप्रभृतीनां लोके नेत्रोपमानवस्तूनां भगवतीनेत्र-  
 तुल्यता नास्तीति शफरिकाणामुदकमध्यविलीनत्वमेव युक्तमिति कान्यलिङ्गध्वनिरित्यलङ्कार-  
 ध्वनिः ॥ ५६ ॥

### सौभाग्यवर्धनी

तत्प्रापणं इति । हे अपणं तव कर्णेजपनयनपैशुन्यचकिताः, कर्णेजपाः दुर्जनाः, सर्वदा कर्णान्तचुम्बितनयनयोः पैशुन्यभीताः स्वप्नादृश्यमस्मासु विलोक्य भगवत्याः कर्णे सासूये किं वा दौर्जन्यं कथयत इति भीताः शफरिकाः अलिमेषाः सत्यः नियतं ध्रुवं तोये निलीयन्ते । इयं च श्रीः कुवलयश्रीः बद्धच्छदपुटकपाटं कुवलयं निमीलितदलकपाटं कुवलयं प्रत्यूषे जहाति । निशाशु विघटय्य उद्धाट्य प्रविशति । कुवलयश्रीरपि कर्णेजपनयनपैशुन्यभीता दिवा कुलचिन्तिलीय स्थित्वा रात्रौ बद्धच्छदकपाटमुद्धाट्य चोरवत्प्रविशति । अत्र नयनयोः कर्णान्त-  
 विश्रान्तत्वं प्रकृतम् । शफरिकाणां तोये वासश्च साध्यत इत्यपह्नुतिः ॥ ५६ ॥

### अरुणामोदिनी

तवेति । हे अपणं, अपगतर्णसंबन्धे, ऋणशब्देन जगतां सृष्टिस्थितिकर्मण आलस्यवशात् यत्किंचिकर्मासमापनमुच्यते । तस्मास्ति । तद्यथा जगतः कर्तुमुचितं, तदन-  
 वशेषमेव निर्मलतया संपादयति । कर्णेजपनयनपैशुन्यचकिताः, कर्णेजपयोः कर्णं प्राप्य जपतोः सूचयतोः नयनयोः, पैशुन्यात् पिशुनभावात्, 'हे भगवति, निरुपमलावण्यायास्तव संबद्धयोरवयोः अनुपमशोभायुक्तयोः शोभाविडम्बिकाः शफरिकाः अस्मद्द्रोहिण्यः, एताः पश्य । किं च सर्वदा अस्मत्कान्तिषु कमलेषु या श्रीः वर्तते सा अस्मद्द्रोहिण्येव । तदुभयोरनयोः त्वदाश्रयास्मद्विरुद्धयोः त्वयैव दण्डनं क्रियताम् । न किञ्चिदप्यालस्यमालम्ब्यताम् ।' इत्येवं-  
 रूपवचनकलापात्मकात् परद्रोहवचनात् चकिता भीताः, चक भये इति धातोर्निष्ठायामिट् । चकिताः सत्योऽनिमेषाः निमेषशून्या भवन्त्यश्च, शफरिका मत्स्यविशेषाः, नियतं निश्चयेन तोये निलीयन्ते जलदुर्गप्राश्रयन्ति । महाराजगोचरपिशुनजनोदितानां सामन्तानां दूरं प्रपलाय्य दुर्गाश्रयणं स्वभावः । किं च, इयं च श्रीः कमलकर्णिकासिंहासनारोहेण महादेवी



पदमविरुद्धा लक्ष्मीरपि त्वक्षयनपैशुन्यात् भीता सती बद्धच्छदपुटकवाटं, छदाः पत्राण्येव पुटमिव कवाटं अररं, तद्वद्धं संघटितं दत्तागलं यस्य तत्, कुवलयं रात्रौ स्थित्वा प्रत्यूषसमये जहाति त्वक्त्वा गच्छति । दिवसे इतस्ततो भ्रमणापदेशेन समयं नीत्वा पुनरपि निशि रात्रौ विघटय्य पूर्वोक्तदलकवाटोद्घाटनं कृत्वा प्रविशति । राजपराधीनः खलु लोके रात्रौ निभृततया खगृहे तिष्ठति । प्रातःकाले कवाटेन गृहं मुद्रयित्वा यत्र कचिदज्ञातवासाय पलायत इति ॥ ५६ ॥

### आनन्दगिरीया

इदानीं नेत्राणां विशालतां सर्वोपमानापेक्षयोत्कर्षभावं च वर्णयति - तवापणं इति । हे अपणं परमेश्वरि पार्वति, एताः शफरिका नियतं तोये निलीयन्ते जले लीनास्तिष्ठन्ति । तत्राप्यनिमेषाः सावधानतया चतुर्दिक्षु निरीक्षणार्थं त्यक्तनिमेषाः । कथं जले लीना इत्यत आह—तव कर्णेजपनयनपैशुन्यचकिताः, तव कर्णेजपे कर्णान्तविश्रान्ते ये नयने तयोः पैशुन्येनोत्कर्षेण चकिता लज्जिताः । यो लज्जितो भवति स कचिन्निनीय तिष्ठति । अथ च कर्णेजपः पिशुनः । यथा राजगृहे कश्चित्पिशुनः स्वस्पर्धिनमुद्दिश्य तस्यानिष्टसाधनं पैशुन्यं कर्तुं राज्ञः कर्णे जपति, तदनु तदालोक्य आत्मनोऽनिष्टमाशंक्य प्रपलाय्य कचिज्जलदुर्गादौ लीनो भवति, तद्वत् तव कर्णेजपे पिशुने ये नयने ताभ्यां क्रियमाणं यत्पैशुन्यं पिशुवकर्म एता ध्वस्तव्या मारणीया निःसत्त्वाः कर्तव्याः, स्वामिन्याः सेवकैरस्मदादिभिः सह सदा स्पर्धन्ते, तेन सापराधाः सन्तीत्यादिपैशुन्यं, तेन चकिता भीताः । तथेयं कमलकान्तिलक्ष्मीरपि भीता शङ्कमाना सती स्वगृहमालयं प्रत्यूषे जहाति । किं कृत्वा, रात्रौ बद्धच्छदपुटकवाटं प्रत्यूषे विघटप्योद्घाट्य कचिद्भूत्वा दिनं परिकलयति । स्त्रीणां रात्रौ गृहत्यागोऽनुचित इति निशि रात्रौ शनैरागत्य सूर्यास्तमनेन मुद्रितदलं विघटय्य पुनः प्रविशति । एतेन तव नेत्रशोभया कमललक्ष्मीरतिभीतेति । तवापणं इति पद्यव्याख्या - तवेति । चकिता च, कर्णे क जप बिन्दुः पैशुन्यं औं इति । चं कौं चित्रा । [ अं चकौं अं ] ॥ ५६ ॥

### तात्पर्यदीपिनी

तवेति । हे अपणं, शफरिकास्तोय उदके निलीयन्ते मग्रा भवन्ति । तत्र हेतुमाह - किंविधाः शफरिकाः, तव भवत्याः कर्णेजपनयनपैशुन्यचकिताः, कर्णेजपे सर्वदा कर्णसमीपं गते ये नयने नेत्रे ताभ्यां करिष्यमाणं यत्पैशुन्यं मर्मोद्घाटनं, तस्माच्चकिताः भीताः, पुनः, अत एवानिमेषाः, निमेषरहिताश्च । परं इयं श्रीः परिदृश्यमाननेत्रमता लक्ष्मीः प्रत्यूषे प्रभाते कुवलयमिन्दीवरं जहाति त्यजति, रात्रौ च निशि विघटय्य प्रविशति ।

संविशति । किंविधं कुवलयं , बद्धच्छदकपाटं , तत्संघटितगृहमवस्थितमन्यर्थः । अयमाशयः -  
लोके इन्दीवराणि शफरिकाश्चेत्येतत् द्वयं नेत्रसममिति प्रसिद्धम् । नेत्रसौभाग्यं शफरिकास्तु  
इन्दीवरेषु च वर्तते । तत्समाहर्तुकामं नेत्रद्वयं तत्र पैशुन्यं करोतीति शङ्कया शफरिका  
जलमग्राः , कुवलयं च दिवा मुकुलितमिवेत्पुन्रेक्षा ॥ ५६ ॥

#### पदार्थचन्द्रिका

पुनरपि प्रकारान्तरेण वर्णयति-तवेति । महादेवप्राप्त्यर्थं तपश्चरन्ती पर्णमपि  
त्यक्त्वा , अतोऽपर्णा । तत्संबोधनं तथा । अक्षिपक्ष्मणोः संयोगघटिका क्रिया निमेषः । न  
विद्यते निमेषो यासां ताः शून्यनिमेषाः शफरिकाः , तोये निलीयन्त इति नियतं निश्चितम् ।  
तत्र हेतुः , हे अपर्णे तव कर्णे जपत इति कर्णेजपे ते नयने चेति , तथा तयोः पैशुन्यं परदोषा-  
विष्करणं तेन चकिताः भीताः ' स्तम्बकर्णयोरमिजपो'रित्यनेनाट्प्रत्ययः । ' हलदन्तात्सप्तम्याः  
संज्ञायामिति ' सप्तम्या अलुक् । अयमर्थः - अनिमेषत्वादाह्लादकत्वाच्च शफरीभवानीनेत्राणां  
परस्परसादृश्यं , सदृशीनां शफरिकाणां च स्पर्धा , स्पर्धया च शत्रुभावः , ततश्च भवानीनेत्रयोः  
कर्णेजपत्वं दृष्ट्वा निलीयन्ते इत्युत्प्रेक्षाद्वारा नेत्रविस्तारो वर्णयत इति । तथेयं श्रीः कुवलयशोभा ,  
प्रत्यूषे प्रातःकाले , बद्धं छदपुटकपाटं यस्मिस्तत् , पुटशब्दः संकोचवाची । छदानां पुटं  
कपाटमिव छदपुटकपाटं , बद्धं छदपुटकपाटं यस्यां त्यागक्रियायां इति तथेति वा । निशि  
च विघटय्य उद्घाट्य कपाटमित्यर्थः । कुवलयस्य दिवा न तथा शोभा मुद्रितत्वात् , रात्रौ  
शोभा विकसितत्वात् । अत उत्प्रेक्षते कविः , भवानीनेत्रभीता कुवलयलक्ष्मीः दिवा कपाटं  
दत्त्वा पलायते रात्रौ चागत्य प्रविशतीति ॥ ५६ ॥

#### डिण्डिमभाष्यम्

हे अपर्णे ! अपगतऋणसंबन्धे । ऋणशब्देन जगतां सृष्टिस्थितिसंहारकर्मसु आलस्य-  
वशाद् यत्किञ्चित् कर्मासमापनमुच्यते । तन्नास्ति तव । यद्यदा जगतः कर्तुमुचितं तदनवशेषमेव  
अनलसतया संवादयसि । कर्णेजपनयनपैशुन्यचकिताः कर्णे जपतोः कर्णं प्राप्य जपतोः नयनयोः  
पैशुन्यात् पिशुनभावात् हे भगवति ! निरुपमलावण्यायाः तव संबद्धयोरवयोरनुपपन्नशोभायुक्तयोः  
शोभाविडम्बकाः शफरिकाः अस्मद्द्रोहिण्याः , एताः पश्य । किञ्च सर्वदा अस्मत्कान्तिषु कभलेषु  
या श्रीर्वर्तते सा अस्मद्द्रोहिणी एव । तदुभयोरनयोः त्वया श्रयाःसद् विरुद्धयोस्तथैव संबन्धो न  
क्रियताम् । न किञ्चिदप्यालस्यमालम्ब्यतां इत्येवंरूपवचनकपाटनमात्रं परद्रोहवचनाच्चकिताः  
भीताः । ' चक भये ' इति धातोः निष्ठायां इट् । चकिताः सत्यं अनिमेषाः निमेषशून्या  
भवन्त्यश्च शफरिका मत्स्यविशेषा नियतं निश्चयेन तोये निलीयन्ते जलदुर्गमाश्रयन्ति । महाराज-

गोचरपिशुनजनोदीरितानां सामन्तानां दूरं प्रपलाय्य दुर्गाश्रयणं स्वभावः । किञ्च इयं श्रीः कमलकर्णिकासिंहासनारोहेण भद्रादेवीपदवीमधिष्ठिता लक्ष्मीरपि त्वन्नयनपैशुन्याद् भीता सती बद्धच्छदपुटकपाटं छदाः यर्णान्धैव कपाटमरं तद्वद्धं सुघटितं दत्तार्गलं यस्य तत् कुवलयम् । रात्रौ स्थित्वा प्रत्यूषसमये जहाति त्यजत्वा गच्छति, दिवसे इतस्ततो भ्रमणापदेशेन समयं नीत्वा पुनरपि निशि रात्रौ विघटय्य पूर्वोक्तदलकपाटोद्घाटनं कृत्वा प्रविशति । राजपराधीनः खलु लोके रात्रौ निभृत्तया स्वशुद्धे तिष्ठति । प्रातःकाले कपाटेन गृहं मुद्रयित्वा यत्र कचिदज्ञातवासाय प्रपलायते इति ॥ ५६ ॥

### गोपालसुन्दरी

तवापणं इति—हे अपणं ! कर्णं प्राप्य जपतोः कथयतोस्तव नयनयोः पैशुन्यात् चकिता भीताः शफरिकाः प्रोष्ठयः नियतं निश्चितं तोये निलीयन्ते जलदुर्गमाश्रयन्ति । इयं च श्रीः कमला कान्तिः तव नयनपैशुन्यचकिता प्रत्यूषे प्रातः बद्धच्छदपुटकपाटं कुवलयं जहाति त्यजति, निशि रात्रौ विघटय्य उद्घाट्य प्रविशति । राजविरुद्धो जनो रात्रौ तु निभृत्तया तिष्ठति । दिवसे कपाटं दत्त्वा पलायते इति प्रसिद्धम् । वस्तुतस्तु प्रत्यूषे विघटय्य जहाति निशि बद्धच्छदपुटकपाटं प्रविशति इति सम्बन्धः । विष्णुपक्षे—अपगतं क्रणं मातृपितृदेवर्षिक्रणं यस्यासावपणो धार्मिकः वसुदेवो वा तस्यायं हितः अपत्यं वा आपर्णिः भगवान् तत्सम्बोधनं हे आपणं, यद्वा तोये, कीदृशे अपणं पत्रादिकालुष्यरहिते । यद्वा समुद्रस्य शयनस्थानस्य कौस्तुभरूपरत्नस्य लक्ष्मीरूपसुतायाश्च दानादपगतक्रणे । तथा च जलं त्वन्मित्रमिति त्वद् ... त्या तदाश्रयणं स्वरक्षायै युक्तमिति भावः ॥ ५६ ॥

### आनन्दलहरीटीका

तवेति । हे अपणं तव कर्णेजपं पिशुनं सूचकवत् कर्णलग्नं यन्नयनं तस्य पैशुन्यात् अनिष्टसूचनात् । ‘भगवति त्वदीययोरक्ष्णोः कान्तिचौर्यात्कुवलयश्रीरस्मासु स्पर्धते, तन्निग्रह-स्त्वया कार्यः’ इत्येवंरूपात् चकिता भीताः शफरिकाः प्रोष्ठीमत्स्याः नियतं निरन्तरं तोये जले निलीयन्ते, पलाय्य तिष्ठन्ति, तत्राप्यनिमेषा निमेषेण नेत्रनिमीलनेन रहिताः । स्वभावतो मत्स्यानामनिमेषता, तत्र भयहेतुकत्वमुपेक्षितम् । ‘कर्णेजपः सूचकः स्यादित्यमरः । अलुक्-समासोऽयम् । इयं च श्रीः कमलानां कान्तिश्च कुवलयं कुमुदं स्वकीयालयं प्रत्यूषे प्रभातसमये जहाति त्यजति । कीदृशं बद्धं मुद्रितं छदपुटरूपं पत्रसंपुटरूपं कपाटं यत्र तत्तथा, निशि रात्रौ च विघटय्य उद्घाट्य अर्थात् छदपुटकपाटं प्रविशति । कुवलयमित्यावृत्त्या पैशुन्यचकितेति

श्रियोऽपि विशेषणमिति सूचनायेयं चेति चकारः । अन्योऽपि पलायनपरो लोकः प्रातर्गृहे कपाटं दत्त्वा यति, रात्राबुद्धाटय प्रविशति तद्वत् ॥ ५६ ॥

दृशा द्राघीयस्या दरदलितनीलोत्पलरुचा

दवीयांसं दीनं स्तपय कृपयां मामपि शिवे ।

अनेनायं<sup>१</sup> धन्यो भवति न च ते हानिरियता

वने वा हर्म्ये वा समकरनिपातो हिमकरः ॥ ५७ ॥

त्रुसा त्राक्यस्यया त्रतलित नीलोत्पल रुसा  
 ३ ३ ४ ३ ३ १ १ १ १  
 तव्ययाम्भम् त्रीनम् स्तपय कृपया मामपि शिवे ।  
 ३ ३ १ १ १ १ १ १  
 अनेनायम् तन्त्रोपा पवति न च ते हानिरियता  
 ४ ४ १ १ १ १ १ १  
 वने वा हर्म्ये वा समकर निपातो हिमकरः ॥  
 १ १ १ १ १ १ १ १

दीर्घ कटाक्षों के दयमान अधखुले इन्दीवर जैसे

सुल दूरस्थ रंक को भी नहला दें मां अमृत रस से ।

इस से यह तर जायेगा हानि न कुछ तेरी होती है

वन को ओ भवन को चांद की छटा बराबर मिलती है ॥

लक्ष्मीधरा

दृशा कटाक्षदृष्ट्या, द्राघीयस्या दीर्घतरया, दरदलितनीलोत्पलरुचा दरदलित-  
 मीषद्विकसितं नीलोत्पलं इन्दीवरं तस्यैव रुचिः कान्तिर्यस्याः तथा, दवीयांसं दूरवर्तिनम् ।  
 दूरशब्दस्य 'स्थूलदूर' इत्यादिना सूत्रेण यणो लोपः, पूर्ववर्णस्य गुणे कृते अवादेशे कृते  
 सिद्धं रूपं दवीयानिति ईयसुप्रत्ययान्तम् । दीनं दरिद्रं, स्तपय स्तपनं कुरु । कृपया दयया,  
 मामपि इतरजनसाधारण्यमपिशब्दार्थः । शिवे ! मङ्गलात्मिके ! अनेन एतावन्मात्रेण स्तपने-  
 नापि, अयं जनः अहमित्यर्थः । धन्यो भवति । कृतार्थो भवति न च ते तव, हानिः द्रव्यनाशः  
 इयता साधारणदर्शनमात्रेण, वने वा अरण्ये वा, हर्म्ये प्रासादे वा, समकरनिपातः समं तुल्यं  
 यथा भवति तथा करणां किरणानां निपातः व्यापनं यस्य स तथोक्तः । हिमकरः शीतरश्मिः ।  
 अत्रेत्यं पदयोजना—हे शिवे ! द्राघीयस्या दरदलितनीलोत्पलरुचा दृशा दवीयांसं दीनं कृपया

१ अनेनाहं ।

मामपि स्नपय अयं अनेन धन्यो भवति । इयता ते हानिर्न च । तथा हि — हिमकरः वने वा हर्म्ये वा समकरनिपातो हि स्वच्छान्तःकरणानां सर्वसाधारण्यं स्वभावसिद्धमिति भावः । अर्थान्तरन्यासोऽलङ्कारः ; सामान्येन विशेषसमर्थनात् । सर्वसाधारण्यदर्शनं सर्वोत्कृष्टत्वे हेतुरिति चास्मीयतादर्शनापेक्षः अस्तीति ध्वनिः ॥ ५७ ॥

सौभाग्यवर्धनी

दृशेति । हे शिवे ! द्राघीयस्या दीर्घतरया दृशा दरदलितनीलोत्पलरुचा ईषद्विकसितनीलोत्पलरुचा दवीयांसं दूरस्थं दीनं संसारक्लेशपर्याकुलमनन्यगतिकं स्नपय आप्लावय । कृपया परिप्लुतदृष्टिपरम्परया मां पश्य । अनेनायं महलक्षणो जनो धन्यो भवति । न च ते हानिः इयता ; एतावता तावन्मात्रेण न काचित् क्षतिः । अपिशब्दोऽत्र दर्शनविशेषद्योतकः । यथा स्तम्भादिकं पश्यसि, तथा न । किन्तु कृपया । दर्शने कृपामात्रवैशिष्ट्ये सति धन्योऽयं जनः । तव लीलामात्रेण भवति । न कश्चिदायासः । यतः वने वा हर्म्ये वा सौधे वा हिमकरः समकरनिपातः । यथा चन्द्रः, अहमोषधीशः तेन वने अधिकान् करान् किरामि, हर्म्ये स्वल्पानिति पक्षपातवान् न भवति । तथा त्वमपि दूरस्थे समीपस्थे अदर्शने पक्षपातवती न भवसि । विशेषतोऽहं दीनः, मद्विषये पक्षपातोऽप्युचित इति भावः । अत्र प्रतिपादितपदार्थस्य दृढीकरणायार्थान्तरोपन्यासादर्थान्तरन्यासोऽलङ्कारः ॥ ५७ ॥

अरुणामोदिनी

दृशेत्यादि । हे शिवे ! शिवभक्तजनकल्याणात्मिके । दरदलितनीलोत्पलरुचा ईषद्विकसितेन्द्रीवरकानननिन्दाकरकान्त्या द्राघीयस्या दीर्घतरया, दीर्घशब्दादसुनि प्रत्यये प्रियस्थिर-इत्यादिना द्राघादेशः, उगितश्चेति ङीष्, द्राघीयसी । एवंभूतया दृशा दवीयांसं अत्यन्तदूरवर्तिनं, दीनं बहुतरतृष्णाकार्पण्यवशात्सर्वतो याच्नापरायणं, दीङ् क्षये इति धातोः निष्ठानान्तत्वे दीन इति रूपम् । मां कृपया करणभूतया, स्नपय आप्लावय, स्नातेर्णिचि प्रत्यये पुगागमे मित्संज्ञायां, मितां ह्रस्व इति ह्रस्वः । तं मामपि, अपि समुच्चये । ये गुणवन्तः त्वयि भक्तिमन्तः कृतत्वच्चरणपूजाश्च तेषां रक्षणं दयया करोष्येव । तव तद्रक्षणौदासीन्येऽपि कृतसत्कर्मफलावश्यम्भावनियमात् तत्तत्कर्ममाहात्म्यप्रेरितया त्वया तेषां परिपालनं कर्तव्यमेव । नाहं तादृशगुणी, न भक्तः, न चार्चापरः । केवलं बालकवत् अंवाग्मेति दीनाक्रन्दनमात्रपरायणः । तस्य मम रक्षणमेवाद्भुतस्वभावकीर्तये धर्माय च । तान् रक्षस्येव कीर्तिधर्मार्थं, मामपि रक्षेत्यर्थसंगतिरवगन्तव्या । यन्मम दीनस्य परिपालनमस्ति, तेनानेनायं धन्यो भवति । एतच्छब्देन आत्मानमेव घटकुड्यवत् अप्रयोजकतया, अचेतनतया चोत्पन्नं

परामृशति । अहंप्रयोगस्थाने इदंशब्दादयः दैन्याद्यर्थान्तरसहकृताः सन्तो विशिष्टमहमर्थं प्रतिपादयन्ति । अनेन कर्मणा ममापि धन्यता, तवापि हानिरियता नास्ति । स्वेच्छामात्र-साध्यतया मद्रक्षणस्य तव लीलामात्रमेवेति भावः । गुणवत्पुरुषाभ्युपपत्तावेव स्वामिजनस्य रिरक्षिषा साधेति चेत्, नायं नियमो गुणवान् रक्ष्यः, निर्गुणस्त्याज्य इति । तथा च-दृष्टं वने वा हर्म्ये वा नायकनायिकासरससंभोगयोग्यप्रदेशेऽपि वा हिमकरश्चन्द्रमाः युगपदेवा-विशेषेण समकरनिपातो भवति । समानकिरणप्रचारो भवति । अनायाससाध्ये बहुतरकीर्ति-धर्मोपजनके दीनानाथविपन्नसमुद्ररणपण्डितानवधिककारुणिकतोपलम्भसम्भाविते रक्षणात्मके सत्कर्मणि हेलावलम्बनमनुचितमिति भावः ॥ ५७ ॥

#### आनन्दगिरीया

हृशेति । हे शिवे, त्वं कृपया करुणया युक्तया दृशा मां स्तपय आप्यायय । अथवा किलक्षणया दृशा, कृपया कृपारूपया । इयं कृपैव तव लोचनाकारेण परिणतेति भावः । किलक्षणं मां, दवीयांसं अतिशयेन दूरे वर्तमानं तव चरणकमलवृत्तिप्रापकमहाभाग्योत्कर्षाभावेन दूरे वर्तमानं; कृपाया निदानं दैन्यं; महादीनमिति । तर्हि दृष्टिः दूरे स्थितं त्वां प्रति कथमायास्यतीत्यत आह-किलक्षणया दृशा, द्रावीयस्या अतिशयेन दीर्घतरया । तव दृष्टिः महती दीर्घतरा दूरस्थस्यापि मम समीपप्रनायासेनायास्यतीति । पुनः किलक्षणया, दरदलित-नीलोत्पलरुचा ईषद्विकसितनीलकमलकान्त्या अधोन्मीलदपाङ्गया । एतेन करुणादृष्टिरुक्ता । अपिना दृष्टानामर्थानामन्येषां समुच्चयः । यथा अन्यान्पश्यसि, तथा मामपि पश्येति । अनेन एतावता, युष्मदीयोऽन्यो भविष्यति । तव च ह्यता प्रयासेन न भविष्यति हानिः । स्वभाव-सिद्धामृतमयी तव दृष्टिः, तथा जगदाप्याययेति । यद्यपि परमेश्वरी त्रैलोक्यमाप्याययितुमेव नयनामृतपुटकण्डुलासयतीति प्रार्थनमनवसरदुःस्थम् । तथापि दैन्योक्तिश्च स्वरूपवर्णनमात्रमेतत् । अर्थान्तरन्यासमाह-वने वा हर्म्ये वा समकरनिपातो हिमकरः । चन्द्रो हि वने वा हर्म्ये वा पक्षपातमकृत्वैव न्यूनाधिकत्वं किरणानामविचार्य करोत्याप्याययति । एतावता चन्द्रस्य जगत्प्रकाशनाथमेव स्वभावेन प्रवर्तमानत्वात् नाधिकः प्रयासः । पुरोवर्तिनो महत्कार्यं च सिद्धयति । दयावतां सर्वत्र दयया समानो व्यवहार इति भावः ॥ ५७ ॥

#### सात्पर्यदीपिनी

हृशेति-हे शिवे, दृशा दवीयांसं अतिशयेन दूरवर्तिनं, दीनं स्वमुखानभिज्ञं कृपया हेतुभूतया मामपि स्तपय आप्यायय । किंविधया दृशा, द्रावीयस्या अतिशयेन दीर्घा द्रावीयसी, तथा दूरप्रसारिण्या । पुनः किं निधाय, दरदलितनीलोत्पलरुचा दरं ईषदलितं

विकसितं यन्नीलोत्पलं तस्य रुगिव रुक् यस्याः सा तथा । अपिशब्दः समुच्चये । तेन गुणवन्तः त्वयि भक्तिमन्तः, कृतत्वच्चरणपूजाश्च तेषां त्वया दयया अवश्यं पालनं कर्तव्यमेव । अहं न तादृशो गुणी, न भक्तः, नार्चनपरः, केवलं बालवत् अंबावेति दीनाक्रन्दनमात्र-परायणः, तस्य मम रक्षणं अद्भुतस्त्रभावकीर्तये धर्मय च भवतीति । तान् रक्षस्व, मामपि रक्षेत्यपिशब्दार्थः । अनेन कर्मणा अयं धन्यो भवतीति मत्वा स्तप्येति पूर्वेण संबन्धः । अनेन मम धन्यता, ते तव च, इयता एतावन्मात्रेण दृक्स्त्वपनेन न हानिः, अपितु स्वेच्छामात्र-साध्यतया मद्रक्षणाय तव कलामात्रमेवालमिति भावः । गुणवत्पुरुषवत् विपक्षे पुरुषे स्वामि-जनस्य परिरक्षा न स्वार्थ इति चेत् नायं नियमो गुणवान् रक्ष्यो निर्गुणस्त्याज्य इति । तथा च दृष्टं—हिमकरश्चन्द्रमाः वने कानने हर्म्ये वा समकरनिपातः समं अविशेषेण युगपदेव करणां किरणानां निपातो यस्य एवम्भूतो भवति । अनायाससाध्ये बहुतरधर्मकीर्तिजनके दीनानाथविपन्नसमुद्ररणपण्डिते अनुपाधिककारुणिकतोपलम्भासंभाविते रक्षणात्मके सत्कर्मणि न हेलावलम्बनमुचितमिति भावः ॥ ५७ ॥

#### पदार्थचन्द्रिका

अतः परं कृपादृष्टिं प्रार्थयमानो भवानीं स्तौति — दृशेति । हे शिवे कल्याणरूपे कृपया दृशा कृपोपलक्षितया दृष्टया अवलोकनेन दवीयांसमपि मां स्तपय विषयीकुर्वित्यर्थः । दृशं विशिनष्टि द्राघीयस्या, अतिशयेन दीर्घा द्राघीयसी तथा सर्वाधिकेत्यर्थः । दवीयस्त्वमपि देशव्यवधानापेक्षं कालव्यवधानापेक्षं ज्ञानव्यवधानापेक्षं वा । अत्र ज्ञानव्यवधानापेक्षं दवीयस्त्वम् । तथा च दवीयांसं अतिशयेन दूरं त्वदनुसन्धाने इत्यर्थः । अत एव दीनं दुःखितम् । ननु मत्कृपादृशा तव किं स्यात्तदाह—अनेन कृपावलोकनेन अहं धन्यः, स्यामिति शेषः । न त्वन्यस्मिन् कृपादृष्टिं कुर्वन्त्याः क्षतिरपि संभाविता । अत आह—न चेति । इयता कृपावलोकनमात्रेण । कृपावलोकनकर्तुर्हि प्रयत्नानन्तरं क्षतिः संभाविता । तव तु कृपादृक्पातमात्रेणैव पुरुषार्थः सिध्येत् । न तदर्थप्रयत्नापेक्षेति न हानिसंभावनास्तीति भावः । एतत्तु तव स्वाभाविकं, नत्वौपाधिकमित्यत्र दृष्टान्तमाह—वन इति । समः क्षतिलाभशून्यः, करणां निपातो यस्य सः । वने अमृतकरसेकेनौषधिजीवने क्षतिर्न, हर्म्ये धनिनां गेहे लाभो नास्तीत्यर्थः ॥ ५७ ॥

#### द्विण्डिमभाष्यम्

हे शिवे भक्तजनकल्याणात्मिके ! दरदलितनीलोत्पलरुचा ईषद्विकसितेन्दीवरकानन-निन्दाकरकान्त्या द्राघीयस्या दीर्घतरया, दीर्घशब्दादसुनिप्रत्यये प्रियस्फुरस्थिरेत्यादिसूत्रेण